


تاریخ مشائخ نقشبندیہ




پروفیسر سید زاہد محمد عبدالرسول الہی


www.maktabah.org



www.maktabah.org



www.maktabah.org



www.maktabah.org



www.maktabah.org



www.maktabah.org


تاریخ مشائخ نقشبندیہ
جلد اول

تاریخ مشائخ نقشبندیہ
جلد اول



تاریخ مشائخ نقشبندیہ

www.maktabah.org



www.maktabah.org

تاریخ مشائخ نقشبندیہ

(۱۰۰)

(۱۰۰)

(۱۰۰)

تصوّف کے ایک اہم سلسلہ کے مشائخ عظام کا روشن تذکرہ، ان کے حالات زندگی، تعلیمات، پاکیزہ سیرتوں، علمی، اصلاحی اور روحانی خدمات کا تذکرہ، ان کے دور کے سیاسی اور سماجی حالات اور ان کے اثرات کا ذکر جمیل، انتہائی محنت، تحقیق اور معمول کی روش سے بہت کر مرتب کیا گیا مرقع۔

(۱۰۰)

پروفیسر صلاح بنزادہ محمد عبدالرسول للہی



جملہ حقوق محفوظ ہیں

زیر اہتمام

صوفی سیف الرحمن نقشبندی

چیف ایگزیکٹو بلاال انجینئرنگ گلبرگ III لاہور

محمد رضاء الدین صدیقی

چیرمین زاویہ فاؤنڈیشن (رجسٹرڈ) لاہور

اس وثیقہ علمی کی طباعت معروف ادارے بلاال انجینئرنگ لاہور کے ذوق خدمت اور حسن اہتمام کا ثمرہ ہے۔ یہ ادارہ جہاں وطن عزیز کی صنعتی ترقی میں روح رواں کی حیثیت رکھتا ہے۔ وہیں بے شمار مثبت علمی و روحانی سرگرمیوں کا سرپرست و معاون بھی ہے۔ اس کتاب کے جملہ محاصل بھی زاویہ فاؤنڈیشن کے تحقیقی اور روحانی مقاصد کے لیے وقف کئے گئے ہیں۔ اللہ رب العزت اپنے حبیب کریم علیہ الصلوٰۃ والسلام کے طفیل ان کی اس مساعی کو قبولیت سے سرفراز فرمائے۔

ہدیہ

۳۶۰

تعداد

۱۱۰۰

سن طباعت

۲۰۰۷ء

مرکز ترسیل

مکتبہ زاویہ

8-C دربار مارکیٹ لاہور

Ph#(0092)(42)7117152-7113553-03004360320

E-mail: zaviafoundation@hotmail.com

zaviafoundation_658@yahoo.com

انتساب

حضرت شاہ نقشبند علیہ الرحمۃ کے نام

جن کا قول ہے

”جس نے ایک دفعہ بھی میری جوتی سیدھی کی اس کی شفاعت کروں گا۔“

(قلمی خادم مُصنّف)

میری اُمت میں سے وہ شخص بھی ہوگا جو ایک جماعت کی شفاعت کرے گا، ان میں سے
ایسا شخص بھی ہوگا جو ایک قبیلہ کی شفاعت کرے گا، ان میں سے وہ بھی جو ایک عصبہ کی شفاعت
کرے گا اور ان میں وہ بھی ہوگا جو ایک آدمی کی شفاعت کرے گا یہاں تک کہ یہ سب جنت میں
داخل ہوں گے۔“

(فرمان رسول صلی اللہ علیہ وسلم بروایت ابوسعید خدری بحوالہ ترمذی)

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ



فہرست

11	دیباچہ
17	پیش لفظ
37	رحمۃ للعالمین حضرت محمد مصطفیٰ صلی اللہ علیہ وسلم
121	امیر المؤمنین حضرت ابو بکر صدیق رضی اللہ تعالیٰ عنہ
141	صاحب رسول اللہ حضرت سلمان فارسی رضی اللہ تعالیٰ عنہ
149	حضرت امام قاسم بن محمد بن ابی بکر رضی اللہ تعالیٰ عنہ
153	حضرت امام جعفر صادق رضی اللہ تعالیٰ عنہ
163	سلطان العارفين حضرت بايزيد بسطامي رحمۃ اللہ علیہ
175	حضرت خواجہ ابوالحسن خرقانی رحمۃ اللہ علیہ
189	حضرت شیخ ابوالقاسم گرگانی رحمۃ اللہ علیہ
193	حضرت خواجہ ابوعلی فارمدی رحمۃ اللہ علیہ
197	حضرت خواجہ ابو یعقوب یوسف ہمدانی رحمۃ اللہ علیہ
205	خواجہ خواجگان حضرت عبدالحق بغدادی رحمۃ اللہ علیہ
219	حضرت خواجہ عارف ریوگری رحمۃ اللہ علیہ
221	حضرت خواجہ محمود انجیر فغنوی رحمۃ اللہ علیہ
225	حضرت خواجہ عزیزاں علی رامیتنی رحمۃ اللہ علیہ
241	حضرت خواجہ محمد بابا سہاسی رحمۃ اللہ علیہ
245	حضرت خواجہ سید امیر کلال رحمۃ اللہ علیہ

- 255 امام الطريفة حضرت خواجہ بہاؤ الدین محمد نقشبند رحمۃ اللہ علیہ
- 289 حضرت خواجہ عطار الدین عطار رحمۃ اللہ علیہ
- 297 حضرت مولانا یعقوب چرخي رحمۃ اللہ علیہ
- 301 حضرت خواجہ ناصر الدین عبید اللہ احرار رحمۃ اللہ علیہ
- 323 حضرت مولانا محمد زاہد رحمۃ اللہ علیہ
- 325 حضرت خواجہ درویش محمد رحمۃ اللہ علیہ
- 329 حضرت مولانا خواجگی امکنگی رحمۃ اللہ علیہ
- 333 حضرت خواجہ محمد باقی باللہ رحمۃ اللہ علیہ
- 353 امام ربانی حضرت شیخ احمد مجدد الف ثانی رحمۃ اللہ علیہ
- 405 عروۃ الوثقی حضرت خواجہ محمد معصوم رحمۃ اللہ علیہ
- 429 حضرت خواجہ محمد سیف الدین رحمۃ اللہ علیہ
- 435 حضرت سید نور محمد بدایونی رحمۃ اللہ علیہ
- 441 شمس الدین حبیب اللہ حضرت مرزا جانان منظر شہید رحمۃ اللہ علیہ
- 469 حضرت شاہ عبد اللہ معروف بہ شاہ غلام علی دہلوی رحمۃ اللہ علیہ
- 495 حضرت خواجہ غلام محی الدین قصوری داتم الحضور رحمۃ اللہ علیہ
- 523 اعلیٰ حضرت حافظ غلام نبی للہی رحمۃ اللہ علیہ
- 585 ثانی حضرت حافظ دوست محمد للہی رحمۃ اللہ علیہ
- 613 ثالث حضرت حافظ محمد عبد الرسول للہی رحمۃ اللہ علیہ
- 631 رابع حضرت حافظ محمد مقبول الرسول للہی رحمۃ اللہ علیہ
- 669 رابع ثانی حضرت حافظ محمد محبوب الرسول للہی رحمۃ اللہ علیہ



دیباچہ

کتاب اللہ کے بعد سنت رسول دین کا اہم ترین ماخذ ہے اور ہدایت کی وہ روشنی ہے جس سے صراطِ مستقیم کی جستجو ممکن ہے۔ اسی کا اتباع متلاشیانِ حق کی منزل مقصود ہے۔ اس لئے مسلمانوں نے سیرت و سنت رسول کی حفاظت کی پوری کوشش کی اور اس سلسلہ میں تحقیق کا اعلیٰ ترین معیار سامنے رکھا۔ مشائخ کے تذکرے بھی درحقیقت اسی سلسلہ کی کڑی ہیں۔ ارشاد باری تعالیٰ ہے: فَاسْتَلُوا أَهْلَ الذِّكْرِ إِنْ كُنْتُمْ لَّا تَعْلَمُونَ (اگر تم نہیں جانتے تو اہل ذکر سے پوچھو)۔ گویا اہل ذکر بھی کتاب و سنت کے مکمل اتباع کے بعد ہمارے لئے روشنی کا مینار بن جاتے ہیں اور ان کے احوال و اقوال ہدایت کے سرچشمے قرار پاتے ہیں۔ لہذا ان کے صحیح حالات کا تحفظ بھی ایک دینی فریضہ ہے بالخصوص ان لوگوں کے ذمہ جو ان کے پیروکار ہونے کے مدعی ہیں۔

اس فریضہ سے عمدہ برآہونے کی صوفیاء نے اپنے اپنے زمانہ میں پوری کوشش کی۔ اکابر مشائخ نقشبندیہ پر بھی بے شمار کتابیں لکھی گئیں۔ جن میں سے اکثر زبیر نظر کتاب کی ماخذ ہیں مگر زیادہ تر کتابیں فارسی زبان میں لکھی گئیں جو اُس زمانہ کی عام فہم اور ادنیٰ زبان تھی۔ آج کل جنوبی ایشیا کی نئی نسل میں فارسی زبان کی افادیت محدود ہو کر رہ گئی ہے اور اس زبان کے سمجھنے والے خال خال ہی ملتے ہیں۔ ان حالات میں اس بات کی ضرورت شدت سے محسوس کی جا رہی تھی کہ اردو زبان میں پوری تحقیق کے بعد ایسی جامع کتاب لکھی جائے جس سے دور جدید کی نوجوان نسل مشائخ کے مقام کا صحیح ادراک کر سکے۔

اردو زبان میں حالات مشائخ نقشبندیہ پر شاید پہلی کتاب اعلیٰ حضرت للہی کے

خلیفہ حضرت محمد حسن خان صاحبؒ بجنوری نے تصنیف کی۔ اس میں کوئی شک نہیں کہ یہ کتاب معتبر ماخذوں سے ماخوذ تحقیقی مواد پر مبنی تھی اور رطب ویابس سے پاک تھی مگر یہ کتاب آج سے ایک صدی پہلے تصنیف کی گئی اس لئے اس کی زبان قدیم اور زیادہ تر معرب ہے، اسلوب بھی قدیم ہے یعنی نہ تو پیرا گراف بنائے گئے ہیں اور نہ عبارت کا مضمون زیادہ واضح کرنے کی غرض سے ذیلی عنوانات قائم کئے گئے ہیں۔ چنانچہ اس کے مطالعہ سے مطلوبہ نتائج حاصل نہیں ہوتے۔ اس لئے اس امر کی ضرورت موجود تھی کہ نئے اسلوب میں ایک کتاب تحریر کی جائے جو نسل نو کے لئے عام فہم اور مفید ہو۔

زیر نظر کتاب میں اس بات کا خیال رکھا گیا ہے کہ زبان عام فہم ہو۔ پر تکلف ادبی رنگ جس سے عبارت کے اصل مفہوم کے غتر بود ہو جانے کا خدشہ ہو، سے احتراز کیا گیا ہے۔ تاہم اصطلاحات تصوف سے مفر ممکن نہ تھا۔ مفہوم کے صحیح ابلاغ کے لئے اصل اصطلاحات کا استعمال ہی ضروری ہوتا ہے۔ ان کا بدل لانا ممکن نہیں ہوتا۔ مختلف موضوعات کے الگ الگ عنوانات قائم کئے گئے ہیں اور پھر مختلف نکات کے لئے الگ پیرا گراف بنائے گئے ہیں۔ ضرورت کے تحت ذیلی عنوانات بھی رکھ دیئے گئے ہیں تاکہ مفہوم کے ابلاغ میں مزید سہولت ہو۔ تاہم اول الذکر کتاب کے مواد نے خاص طور پر اس کتاب کے ابتدائی حصہ میں بنیاد کا کام دیا ہے۔

خانقاہی نظام کے بارے میں عام خیال یہ پایا جاتا ہے کہ اس کے متعلقین کسی کو نے پایابان میں ساری عمر اللہ اللہ کرتے ہیں۔ وہ اپنے گرد و پیش اور معاشرتی مسائل سے لاتعلق رہتے ہیں اور انہیں اہل اسلام کے اجتماعی مسائل سے دور کا واسطہ بھی نہیں ہوتا۔ اقامت دین کی جدوجہد میں ان کا کوئی حصہ نہیں بلکہ تصوف تو دنیا کے تلخ حقائق سے فرار کا دوسرا نام ہے۔ ماضی کے تذکرہ نگاروں نے اس خیال کو یوں تقویت بخشی کہ انہوں نے مشائخ کی معاشرتی اصلاح اور ترویج دین کی کوششوں کو زیادہ اہمیت نہ دی بلکہ بعض اوقات نظر انداز کیا اور زیادہ تر زور خوارق و کرامات پر دیا۔ زیر نظر کتاب میں اس تاثر کا ابطال کیا گیا ہے۔ یہ ایک حقیقت ہے کہ مشائخ بالخصوص نقشبندی حضرات نے اجتماعی زندگی کی اصلاح اور اقامت دین میں موثر حصہ لیا۔ یہ بات اپنی جگہ صحیح ہے کہ تصوف کا اولین مقصد تعلق باللہ، تزکیہ نفس، قرب الہی اور مشاہدہ حق ہے

تاہم یہ بھی ایک مسلمہ امر ہے کہ مشائخ نقشبندیہ نے تخییر سلاطین کے ذریعے ترویج دین کا اہتمام کیا اور اپنے روحانی تصرف کے ذریعے مسلم معاشرہ میں اصل اسلامی روح کو زندہ رکھا۔ بعض اوقات انہوں نے اسلام مخالف حکمرانوں کو انقلاب کے ذریعے اسلام دوست سلاطین سے بدلہ لا اور بعض اوقات صالح حکمرانوں کے حق میں رائے عامہ ہموار کر کے انہیں تقویت پہنچائی اور ان کی رہنمائی بھی فرمائی۔ آج بھی دنیا کے مختلف حصوں میں جہاد کی جو تحریکیں چل رہی ہیں، ان کے پیچھے مشائخ نقشبندیہ کے روحانی اثرات کار فرما ہیں۔ زیر نظر کتاب میں مشائخ کے اس پہلو سے صرف نظر نہیں کیا گیا بلکہ اقامت دین کے سلسلہ میں ان کی مساعی پر روشنی ڈالی گئی ہے۔ قاری کو مستقل عنوانات کے تحت یا بین السطور ان کارہائے نمایاں کا بیان ملے گا۔

پہلے سے موجود تذکروں میں ایک کمی یہ تھی کہ مشائخ کے تاریخی پس منظر اور ہم عصر شخصیات کے بارے میں کچھ بتایا نہیں جاتا تھا۔ اس کا نتیجہ یہ تھا کہ کسی شیخ کے حالات کا مطالعہ کرتے وقت ایسا احساس ہوتا تھا کہ گویا یہ شخصیت گرد و پیش سے منقطع ہے اور تاریخی واقعات کے تناظر میں اس کے اصل کردار اور جادۂ تاریخ پر اس کے نقوش پا کا اور اک نہیں ہو پاتا تھا۔ حالانکہ تاریخ میں کسی کا صحیح مقام متعین کرنے کے لئے تاریخی پس منظر اور اس پر اس شخصیت کے پیدا کردہ اثرات کا جائزہ لینا ضروری ہوتا ہے۔ اس کتاب میں جہاں بھی اور جس قدر بھی ضروری تھا، ہم عصر تاریخی صورت حال کا مختصر خاکہ پیش کر دیا گیا ہے۔ قدیم تذکروں میں قمری سال اور تاریخیں دی جاتی تھیں جبکہ مغربی علوم و افکار کی یلغار نے ہمیں شمسی سال اور تاریخوں کا عادی بنا دیا ہے۔ اس کتاب کی ایک خصوصیت یہ ہے کہ ہجری سن کے ساتھ ساتھ عیسوی سن اور تاریخیں بھی درج کر دی گئی ہیں تاکہ تاریخ کی دوسری کتابوں سے واقعات کا آسانی سے تقابل کیا جاسکے۔

حضرت محمد حسن خان صاحب کی کتاب آج سے کم و بیش ایک صدی قبل لکھی گئی تھی لہذا اس پر نظر ثانی اور اسے عہد حاضرہ تک لا کر مکمل کرنے کی اشد ضرورت تھی۔ لیکن جب اس کام کا آغاز کیا گیا تو نئے اضافوں کے ساتھ نئے اسلوب کی بالکل نئی کتاب مرتب ہو گئی۔ گذشتہ صدی کے دوران اس سلسلہ میں کوئی کام نہیں

ہوا تھا اس لئے بہت سے حقائق ماضی کے دھند لکوں میں غائب ہو گئے۔ یہی وجہ ہے کہ ثانی حضرت اور ثالث حضرت للہی کے حالات میں تشنگی کا احساس ہوتا ہے۔ اگر اس کام میں مزید تساہل کیا جاتا تو کچھ اور حقائق و احوال بھی ماضی کے اندھیروں میں گم ہو جاتے۔ خدا تعالیٰ کا شکر ہے کہ اس نے خانوادہ للہی کے ہی ایک خاکسار کو یہ اعزاز بخشا اور توفیق عطا فرمائی کہ اس اہم کام کو انجام دے۔

اگر سیاہ دلم، داغِ لالہ زار توام
وگر کشادہ جبینم، گل بہار توام

موجودہ دور پر قلم اٹھاتے وقت اس بات کا خاص خیال رکھا گیا ہے کہ صرف مستند واقعات کو شامل کتاب کیا جائے۔ صرف ایسی روایات کو قبول کیا گیا ہے جن کے راوی تادم تحریر زندہ ہیں۔ اللہ تعالیٰ کے فضل سے سلسلہ کی تمام کڑیوں میں تسلسل قائم رہا ہے۔

ایک بات یہ بھی ذہن میں رکھنی چاہئے کہ یہ کتاب سلسلہ نقشبندیہ کی مکمل تاریخ نہیں ہے۔ یہ سلسلہ عالم اسلام کے بیشتر حصوں میں پھیلا۔ خود بر صغیر پاک و ہند میں اس کی بیسیوں شاخیں ہیں۔ اگر ان سب کے مختصر حالات بھی لکھے جائیں تو کئی جلدیں مرتب ہو جائیں۔ یہ صرف للہی خاندان کی مکمل روحانی تاریخ ہے۔ تاہم گذشتہ دو سو سال سے قبل تک بر صغیر پاک و ہند کے تمام تر نقشبندی خانوادوں کی تاریخ نسبت مشترک ہے اس لئے یہ تمام خاندان اور شاخیں اس کتاب میں اپنے روحانی سرچشموں کو تلاش کر سکتی ہیں۔

اس کتاب میں رطب و یابس، طویل القابات اور غیر معروضی وضاحتوں سے اجتناب کیا گیا ہے۔ مصنف کے خیال میں طویل القابات سے بعض اوقات تصنع کی بو آنے لگتی ہے اور اصل مطلب ان کی طوالت کے نیچے دب کر رہ جاتا ہے۔ اس سے غیر معتقد قاری پر منفی اثرات بھی مرتب ہو سکتے ہیں چنانچہ کتاب میں وہی سادہ اسلوب اختیار کیا گیا ہے جو عام تاریخ نویسی میں اختیار کیا جاتا ہے۔ اس سے خالص اور ثقہ تاریخ سے دلچسپی رکھنے والے افراد زیادہ فائدہ اٹھائیں گے۔ کوشش کی گئی ہے کہ مشائخ کی شخصیت کی صحیح تصویر ابھر کر سامنے آئے اور قارئین ایک گوشت پوست کے انسان میں کمالات روحانی کے واضح نقوش دیکھ سکیں۔

اس کتاب کی ترتیب میں مجھے متعدد احباب کا تعاون حاصل ہوا۔ میں ان کا بے حد ممنون ہوں۔ برادرِ م صاحبزادہ محمد مطلوب الرسول صاحب خاندانی کتب خانہ سے مطلوبہ کتابیں مجھے ارسال کرتے رہے۔ برادرِ م صاحبزادہ محمد حسنا الرسول صاحب نے مختلف بزرگوں کے مکتوبات فراہم کیے۔ محترم ضیاء محمد شاہ صاحب بھیروی نے اپنے جد امجد کے نام اعلیٰ حضرت، ثانی حضرت اور ثالث حضرت للہی کے خود نوشت خطوط عطا کیے۔ تمام بھائیوں نے اپنے سوانحی خاکوں سے آگاہ کیا۔ قاری عبید اللہ احرار صاحب نے رتوی خاندان اور صاحبزادہ عبدالرحمن صاحب نے نور خانوی خاندان کے بارے میں معلومات فراہم کیں۔ حضرات کے جس ارادت مند سے بات ہوئی، وہ آپ بیستی روایات کے بیان میں ہزار داستان ثابت ہو اور مجھے ان روایات میں سے انتخاب پر اکتفا کرنا پڑا۔ خدا تعالیٰ سب کو جزائے خیر دے۔ آمین

اس سلسلہ میں خصوصی تشکر کے مستحق جناب محمد رضاء الدین صدیقی صاحب ہیں۔ مدت سے میرے ذہن میں اس کتاب کی تصنیف کا خیال تھا مگر کاروبار حیات کی مصروفیات مانع رہیں۔ پھر ایک دن اس صاحب دل نوجوان نے ایسی تحریک دلائی کہ سب رکاوٹیں کافور ہو گئیں۔ انہوں نے اس کی طباعت کی ذمہ داری بھی قبول کی۔ خدا تعالیٰ انہیں اپنی رحمتوں اور برکات سے نوازے۔ آمین

صاحبزادہ محمد عبدالرسول للہی
۱۶ یونیو آفیسرز کالونی سرگودھا
۱۰ جنوری ۲۰۰۰ء

بِسْمِ اللّٰهِ الرَّحْمٰنِ الرَّحِیْمِ

پیش لفظ

تصوف کے بارے میں آج مختلف آراء پائی جاتی ہیں۔ آراء کا یہ اختلاف کم و بیش ہر زمانہ میں موجود رہا۔ بعض لوگ ولایت کے سرے سے منکر ہیں اور اس کے وجود اور جواز کو قبول نہیں کرتے۔ بعض کہتے ہیں کہ اولیائے کرام ماضی میں ضرور موجود تھے مگر آج ایسی ہستیاں کہاں مل سکتی ہیں۔ کچھ لوگ ایسے بھی ہیں جو دوسری طرف غلو کرتے ہیں۔ ان کے خیال میں اولیاء معصوم اور غائب دان ہوتے ہیں۔ وہ جو کہہ دیں، وہ ہو کر رہتا ہے اور جب ایسی صفات زندہ اولیاء میں نہیں پاتے تو پھر ولایت سے ہی انکار کر دیتے ہیں۔ اسی طرح ایسے افراد بھی ملیں گے جو کفر و اسلام میں فرق نہیں کر پاتے اور جاہل بلکہ فاتر العقل اشخاص کو ولی سمجھ کر ان کے پیچھے لگے رہتے ہیں۔ ایسے اہل علم بھی ملیں گے جو علوم ظاہر پر اکتفا کرتے ہیں اور طریقت کو ضروری نہیں سمجھتے۔ تصوف کے متعلق آراء میں افراط و تفریط پائی جاتی ہے یعنی بعض لوگ اولیاء کے حقوق و آداب میں کمی کرتے ہیں اور بعض ان کی پرستش کی حد تک چلے جاتے ہیں۔

اشبات و ولایت قرآن و حدیث کی روشنی میں | کمالات ہوتے ہیں مثلاً اعتقالات

صحیحہ اور اعمالِ صالح۔ اسی طرح اس میں باطنی کمالات بھی ہوتے ہیں۔ یحییٰ کی ایک متفق علیہ حدیث، جس کے راوی حضرت عمرؓ ہیں، اس ضمن میں سنگ میل کی حیثیت رکھتی ہے۔ حضرت عمرؓ نے فرمایا کہ ایک دن ایک اجنبی شخص رسول اکرم ﷺ کی خدمت میں حاضر ہوا اور آپ کے بالکل سامنے رو برو بیٹھ گیا۔ اس نے آنحضرت ﷺ

سے سوال کیا کہ اسلام کیا ہے؟ آپ نے فرمایا: کلمہ شہادت، نماز، زکوٰۃ، روزہ ماہ رمضان، اور حج بہ شرط قدرت۔ اس اجنبی نے کہا: آپ نے سچ فرمایا۔ ہم سب نے تعجب کیا کہ خود ہی سوال کرتا ہے اور خود ہی تصدیق کرتا ہے۔ پھر اس نے پوچھا: ایمان کیا ہے؟ آپ نے فرمایا: خدا، اس کے ملائکہ، اس کی کتاب، اس کے رسل اور یوم قیامت پر ایمان اور یہ کہ خیر و شر تقدیر الہی سے ہے۔ اس نے کہا: آپ نے سچ فرمایا۔ پھر پوچھا: احسان کیا ہے؟ آپ نے فرمایا: خدا تعالیٰ کی اس طرح عبادت کرنا کہ تو اسے دیکھ رہا ہے اور اگر تو اسے دیکھ نہیں رہا تو یہ جان کر کہ وہ تجھے دیکھ رہا ہے۔ پھر اس نے قیامت کے بارے میں پوچھا تو آپ نے فرمایا: میں تجھ سے زیادہ نہیں جانتا۔ پھر اس نے قیامت کی نشانیاں دریافت کیں تو آپ نے بتادیں۔ جب وہ اجنبی چلا گیا تو آپ نے فرمایا کہ یہ جبریل تھے جو اس سوال و جواب کے ذریعے تمہیں دین کی تعلیم دینے آئے تھے۔

پس معلوم ہوا کہ اعتقاداتِ صحیحہ اور اعمالِ صالح کے ساتھ ایک اور چیز ہے جسے احسان کہتے ہیں اور یہی تصوف ہے۔ صوفی محبت الہی اور مشاہدہ محبوب حقیقی میں مستغرق رہتا ہے اور اس پر ایسی حالت آجاتی ہے کہ خدا کو اگرچہ دیکھتا تو نہیں (کہ دنیا میں خدا کو دیکھنا ممکن نہیں) تاہم وہ اس حال میں آجاتا ہے کہ گویا خدا تعالیٰ کو دیکھ رہا ہے۔ اس حالت سے قبل وہ بہ تکلف اپنے آپ کو اس حال میں رکھتا ہے کہ خدا تعالیٰ اسے دیکھ رہا ہے اور بالآخر اس حالت میں آجاتا ہے کہ گویا وہ خدا تعالیٰ کو دیکھ رہا ہے۔

قرآن پاک میں اہل احسان یعنی محسنین کے بارے میں آتا ہے: اِنَّ اللّٰهَ يُحِبُّ الْمُحْسِنِيْنَ۔ (اللہ تعالیٰ محسنین سے محبت کرتا ہے)۔ کسی حکم کی محض جا آوری کو اطاعت کہتے ہیں۔ لیکن اطاعت سے آگے احسان کا درجہ ہے۔ یعنی اس حکم کی جا آوری میں دل و جان کی تمام صلاحیتوں کو لگا دینا، احسان ہے۔ یہ اطاعت سے اگلا قدم ہے۔ اطاعت کے لئے تقویٰ اور خوف کافی ہے جبکہ احسان کے لئے محبت اور گہرے قلبی تعلق کا ہونا ضروری ہے۔

ایک اور حدیث میں رسول کریم ﷺ نے فرمایا: انسان کے بدن میں گوشت کا ایک ٹکڑا ہے اگر وہ درست ہو جائے تو سارا بدن درست ہو جاتا ہے۔ اگر وہ

خراب ہو جائے تو سارا بدن خراب ہو جاتا ہے اور وہ دل ہے۔ صوفیاء نے اسی اصلاح قلب کو فنائے قلب کا نام دیا ہے یعنی دل سے خواہشات نفس اور رذائل کو نکال دیا جائے تو وہ گویا محبت الہی میں فانی ہو گیا اور نفس امارہ نے سرکشی ترک کر دی۔ نتیجتاً سارا بدن مطیع ہو گیا۔

امام غزالی اپنی کتاب کیمیائے سعادت میں قلب کی ماہیت کے بارے میں لکھتے ہیں کہ دل سے مراد گوشت کا لو تھڑا نہیں کیونکہ وہ تو جانوروں میں بھی ہوتا ہے بلکہ یہ دراصل حقیقت انسان ہے اور وہ اللہ تعالیٰ کی معرفت کا محل ہے۔ دل ایک روشن آئینہ ہے جو برے اخلاق سے سیاہ ہو جاتا ہے اور اللہ تعالیٰ کی تجلیات کے مشاہدہ کے قابل نہیں رہتا اور قیامت کے دن دیدار الہی سے محروم رہتا ہے۔ اگر روشن ہو تو تمام عالم اس کے ذریعے دکھائی دیتا ہے۔ کَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ (ان کے دلوں پر اپنے اعمال کی بنا پر زنگ پڑ گیا ہے)۔ جب دل صاف ہو گا اور خواہشات نفس سے الگ ہو کر خدا کا ہو کر رہ جائے گا تو عالم روحانی کی طرف دل کا دروازہ کھل جائے گا اور وہ محض خواب میں نہیں بلکہ بیداری میں بھی فرشتوں کی ارواح، زمین و آسمان کے ملکوت اور عجیب و غریب تجلیات دیکھے گا (خواب میں مستقبل کے واقعات تو عام آدمی بھی دیکھ لیتے ہیں)۔

اس بات پر سب کا اتفاق ہے کہ صحابہ، تمام غیر صحابہ سے افضل ہیں حالانکہ علم و عمل میں غیر صحابہ نے بھی کمال حاصل کیا۔ مگر آنحضرت ﷺ نے فرمایا: اگر کوئی خدا کے راستے میں کوہ احد کے برابر خرچ کرے تو وہ ایک ایسے صحابی کے برابر نہیں ہو سکتا جس نے نیم صاع خرچ کیا ہو (صاع تقریباً ۳ سیر)۔ اس فضیلت کا سبب صرف یہ ہے کہ صحابہ کا باطن آنحضرت ﷺ کی صحبت سے منور ہوا تھا جبکہ اولیاء نے یہ چیز اپنے پیروں سے حاصل کی اور ظاہر ہے جو فرق آنحضرت ﷺ اور ان پیروں میں تھا، وہی فرق صحابہ اور اولیاء میں ہوا۔ پس معلوم ہوا کہ کمالات باطنی اپنی جگہ حقیقت ہیں اور ان میں بے شمار درجات ہیں۔

ایک حدیث قدسی میں اللہ تعالیٰ کا فرمان ہے: اگر بندہ میری طرف ایک وجہ نزدیک آتا ہے تو میں ایک گز اس کے نزدیک آتا ہوں۔ اگر وہ ایک گز آئے تو میں

ڈیڑھ گز آتا ہوں۔ اور فرمایا کہ بندہ یہ نزدیکی عباداتِ نافلہ سے حاصل کرتا ہے یہاں تک کہ میں اسے دوست بنا لیتا ہوں اور جب میں دوست بنا لیتا ہوں تو میں اس کی آنکھ، اس کے کان اور قدرتِ خود بن جاتا ہوں۔

یہاں یہ بات بھی قابلِ توجہ ہے کہ اولیاء اللہ کی ایک کثیر جماعت جن پر کذب بیانی کی تہمت لگانا ممکن نہیں کیونکہ وہ انتہائی متقی لوگ تھے، انہوں نے زبان و قلم سے اعتراف کیا کہ اولیاء کی صحبت کی وجہ سے ان کے باطن میں ایسی حالت پیدا ہو گئی جو اس سے قبل علم و عبادات کے باوجود پیدا نہیں ہوئی تھی۔

مولوی ہر گز نہ شد مولائے روم

تا غلامِ شمسِ تمریزی نہ شد

بعض لوگ خرق عادات اور کرامات کو بھی اثبات و ولایت کی دلیل کے طور پر پیش کرتے ہیں۔ اہل اللہ کے نزدیک یہ دلیل ضعیف ہے۔ تاہم اس بات پر اتفاق پایا جاتا ہے کہ اگر تقویٰ اور اتباعِ شریعت موجود ہو تو پھر کرامات کو جادو، سحر وغیرہ سے ممتاز سمجھنا چاہیے اور اس صورت میں وہ کمال پر دلالت کرتی ہیں۔

قرآن پاک میں آتا ہے کہ اللہ تعالیٰ اپنے بندوں سے قریب ہے۔ ولایت کیا ہے | نَحْنُ أَقْرَبُ إِلَيْهِ مِنْ حَبْلِ الْوَرِيدِ (ہم بندہ سے رگ گردن سے بھی قریب تر ہیں)۔ ایک اور جگہ فرمایا: وَهُوَ مَعَكُمْ أَيْنَمَا كُنْتُمْ (اللہ تعالیٰ تمہارے ساتھ ہے تم جہاں کہیں بھی ہو)۔ لیکن قرآن پاک میں ایک اور نوعیت کے قرب کا بھی ذکر ہے جو خواصِ بشر اور ملائکہ سے مخصوص ہے۔ فرمایا: وَاسْجُدْ وَاقْتَرِبْ (سجدہ کر اور خدا سے قرب مانگ)۔ اسی طرح حدیثِ قدسی میں ہے: لَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أَحْبَبْتُهُ (ہمیشہ بندہ نوافل کے ذریعے میرے قریب آتا ہے یہاں تک کہ میں اس سے محبت کرنے لگتا ہوں)۔ اسی قرب کا نام ولایت ہے۔

اس قرب کے مختلف مدارج ہیں۔ اللہ تعالیٰ فرماتا ہے: وَاللَّهُ وَلِيُّ الْمُؤْمِنِينَ (اللہ مسلمانوں کا دوست ہے) تاہم اس قرب کا بلند ترین درجہ محبوبیت کا مقام ہے جو اولیاء کو حاصل ہے جیسا کہ اوپر بیان کی گئی حدیثِ قدسی سے ظاہر ہوتا ہے جس میں فرمایا: حَتَّىٰ أَحْبَبْتُهُ یعنی میں اس سے محبت کرنے لگتا ہوں۔

اس قرب کی کوئی مشابہت قرب زمانی و مکانی سے بیان نہیں کی جاسکتی اس لئے کہ یہ خالق و مخلوق کے درمیان قرب ہے اور حق تعالیٰ ذات، صفات اور اعتبارات کے لحاظ سے بے مثل ہے۔ لَيْسَ كَمِثْلِهِ شَيْءٌ، فِي الذَّاتِ وَلَا فِي الصِّفَاتِ وَلَا فِي شَيْءٍ مِنَ الْبَاعْتِبَارَاتِ۔ اس قرب کا ادراک، عقل و حس سے ممکن نہیں البتہ علم سے ہوتا ہے اور اس پر ایمان واجب ہے۔

صوفیاء کو جب قرب حقیقی حاصل ہو جاتا ہے تو پھر رجوع ممکن نہیں۔ رجوع یعنی قرب کا زائل ہونا اسی صورت میں ممکن ہے کہ فنا کے مقام سے پہلے ہو۔ اللہ تعالیٰ نے فرمایا: وَمَا كَانَ اللَّهُ لِيُضَيِّعَ إِيمَانَكُمْ۔ إِنَّ اللَّهَ بِالنَّاسِ لَرُؤُوفٌ رَحِيمٌ (اللہ تعالیٰ تمہارے ایمان کو ضائع نہیں کرتا۔ وہ لوگوں پر مہربان اور رحیم ہے)۔

اسی طرح حدیث میں ہے کہ اللہ تعالیٰ علم کو بندوں سے واپس نہیں لیتا۔ چنانچہ نتیجہ یہ نکلا کہ ایمان حقیقی اور علم باطنی زائل نہیں ہوتے۔ ولایت کا یہ مقام فناۓ نفس (یعنی رذائل نفس، حسد، کبر، ریاء وغیرہ کی فنا) کے بغیر ممکن نہیں۔ فناۓ نفس، فناۓ قلب سے مشروط ہے۔ فناۓ قلب سے مراد یہ ہے کہ محبت حق تعالیٰ تمام دوسری محبتوں پر غالب آجائے۔ رسول کریم ﷺ نے فرمایا: لَأَيُّؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَالِدِهِ وَالنَّاسِ أَجْمَعِينَ (ایمان اس وقت تک کامل نہیں ہوتا جب تک کہ میں اس کے والد، بیٹے اور تمام لوگوں سے زیادہ محبوب نہ بن جاؤں)۔

حضرت رابعہ بصریہؒ نے ایک دن ایک ہاتھ میں پانی لیا اور دوسرے میں آگ۔ لوگوں نے پوچھا: کہاں جا رہی ہیں۔ فرمایا: جا رہی ہوں تاکہ پانی سے دوزخ کی آگ بجھا دوں اور آگ سے جنت جلا دوں تاکہ لوگ دوزخ کے خوف اور جنت کے لالچ میں عبادت نہ کریں بلکہ صرف محبت خداوندی اور عشق رسول کی وجہ سے کریں۔

سب سے پہلے صوفی کا لفظ ان مسلم فقراء کے لئے استعمال ہوا جو ان کے کپڑے (صوف) پہنتے تھے۔ اسی سے لفظ تصوف نکلا۔ تصوف ایک ذریعہ ہے جس سے وجدان و جذب کے ذریعے ”حقیقت“ تک رسائی حاصل کی جائے۔ وجدان و جذب کی

استعداد عموماً خوابیدہ رہتی ہے۔ اسے مرشد کی تربیت کے تحت بیدار کیا جاتا ہے۔ یہ تربیت ”سلوک الطریق“ کہلاتی ہے جس سے ان پرووں کو ہنایا جاسکتا ہے جو نفس اور حق کے درمیان حائل ہیں۔ یہ ایک طرح اسلام کے تعقل اور فقہی ضوابط کے خلاف رد عمل تھا جس کا مقصد یہ تھا کہ انسان کے باطنی، وجدانی اور روحانی حواس آزادی سے کام کر سکیں۔ نظریہ یہ ہے کہ ہر فرد میں استعداد موجود ہے کہ وہ نفس کی قیود سے آزاد ہو کر خدا تعالیٰ سے وصل کرے مگر یہ مرشد کی رہنمائی میں ہی ممکن ہے۔ مرشد رہنمائی کرتا ہے نہ کہ تبلیغ۔ مرید محنت خود کرتا ہے۔ مرشد اسے وسوس اور فریب نظری سے بچاتا ہے۔ بقول امام غزالی: ”یہ صرف ذاتی تجربہ، وجدان اور باطنی قلب ماہیت سے ممکن ہے۔ مست کو نشہ کی تعریف، وجوہ اور حالات کا علم نہیں ہوتا، اس کے باوجود وہ مست ہوتا ہے جبکہ باہوش آدمی محض اپنے علم کی بنا پر بد مست نہیں ہو سکتا۔ محض فنا کے علم سے یہ مقام حاصل نہیں ہوتا“ (المقصد من الضلال)

حضرت ابن عربیؒ نے فرمایا: ”عارف اپنے احوال بیان نہیں کر سکتا۔ وہ صرف ان سالکین کو جو سفر کا آغاز کر چکے ہیں، کچھ کنایات دے سکتا ہے۔“ مَنْ عَرَفَ اللّٰهَ كَلَّ لِسَانَهُ (جس نے اللہ تعالیٰ کو پہچان لیا، اس کی زبان پر مہر لگ گئی)۔ بقول شیخ سعدیؒ: آل را کہ خبر شد خبرش باز نیامد (جس کسی کو خبر ہو گئی، پھر اس کی خبر کسی کو نہ ہو سکی)۔ ابن عربیؒ کا ایک اور قول ہے: ”خدا کو صرف خدا کے ذریعے ہی پہچانا جاسکتا ہے۔ اہل دانش کہتے ہیں کہ ہم خدا کو اس کی تخلیقات کے ذریعے پہچانتے ہیں۔ سو وہ ایک ایسی چیز کو تلاش کا ذریعہ بناتے ہیں جس کا تلاش کی جانے والی چیز سے کوئی تعلق نہیں۔ چنانچہ وہ وہاں تک ہی جاسکتے ہیں جہاں تک یہ تخلیقات انہیں لے جاتی ہیں۔“

تصوف ”تطہیر نفس“ (روح) ہے۔ اس کا ذریعہ ”مجاہدہ“ ہے۔ خالق کی طرف روحانی پرواز میں مختلف مدارج یعنی ”مقامات“ آتے ہیں۔ ”مشاہدات“ کی زندگی کے لئے علائق دنیا کا ترک لازمی ہے اور مشاہدات کی زندگی ”ذکر“ پر مبنی ہے اور ذکر مرشد کی ہدایت کے تحت کرنا چاہیے۔ اس کے ساتھ ساتھ ”کشف“ کا راستہ بھی ہے۔ صوفیاء جب سلوک میں آگے بڑھتے ہیں تو وہ ”حال“ کی کیفیات سے دوچار ہوتے ہیں۔ یہ اللہ کی طرف سے خاص انعام ہے۔ مقام اور حال سلوک کے دو پہلو ہیں۔ بقول

فُشیری: ”احوال انعام ہیں اور مقامات کبھی ہیں۔“ ان دو کے اجتماع سے سلوک مکمل ہوتا ہے۔ روزمرہ کی عام زندگی میں بھی جدوجہد اور قدرت کی طرف سے روشنی سے ہی منزل مراد ملتی ہے۔

تصوف اور شریعت صوفیاء کے نزدیک تصوف اور شریعت لازم و ملزوم ہیں۔ اس سلسلہ میں حضرت مر غنی کا قول ہے: ”شریعت جڑ ہے، طریقت تناوشاخیں، جبکہ حقیقت پھل ہے۔ پھل شاخ کے بغیر اور شاخ جڑ کے بغیر نہیں ہو سکتی۔ جو شخص صرف جڑ سے چٹا رہتا ہے اور طریقت کی طرف نہیں آتا، وہ بد عمل ہے اور جو طریقت کی طرف آتا ہے مگر شریعت پر کاربند نہیں، وہ زندیق ہے۔“ امام مالک کا قول ہے: مَنْ تَفَقَّهَ وَلَمْ يَتَصَوَّفْ فَقَدْ تَفَسَّقَ وَمَنْ تَصَوَّفَ وَلَمْ يَتَفَقَّهْ فَقَدْ تَزَنَّدَقَ وَمَنْ جَمَعَ كِلَاهُمَا فَقَدْ تَحَقَّقَ (جس نے علم ظاہر حاصل کیا مگر علم باطن حاصل نہ کیا، اس نے فسق کیا۔ جو صوفی بنا مگر علم حاصل نہ کیا، وہ زندیق ہوا۔ جس نے دونوں کو جمع کیا، وہ حقیقت پا گیا۔)

صوفی توحید اور شرع سے آغاز کرتا ہے اور سلوک کے ذریعے ”المعانی الباطنی“ تک پہنچتا ہے۔ بقول فُشیری: ”شرع مذہب کی ظاہری پیروی یعنی عبادات و معاملات جبکہ حقیقت مشاہدات الہیہ کا نام ہے۔ ہر عبادت بغیر روح حقیقت کے بے معنی اور روح حقیقت بغیر قانون شرع کے نامکمل ہے۔“ اہل اللہ نے شریعت اور حقیقت کا تقابل مندرجہ ذیل طریقہ سے کیا ہے:

- (۱) شرع بنی آدم کی تعظیم کے لئے ہے۔ جبکہ حقیقت اللہ کی رضا جاننے کیلئے
- (۲) شرع اللہ تعالیٰ کی خدمت کیلئے ہے۔ جبکہ حقیقت اللہ تعالیٰ کے مشاہدہ کیلئے
- (۳) شرع اللہ تعالیٰ کے حکم کی تعمیل کیلئے ہے۔ جبکہ حقیقت اس کے حکم کے مشاہدہ اور سمجھ کے لئے

- (۴) شرع کی نوعیت خارجی ہے جبکہ حقیقت کی نوعیت داخلی
- علی الدقاق فرماتے ہیں: اِيَّاكَ نَعْبُدُ شرع کی تعمیل کا اظہار ہے جبکہ اِيَّاكَ نَسْتَعِينُ حقیقت کا اقرار

مشائخ طریقت کو احساس تھا کہ تصوف میں انفرادی کوشش خطرناک ہو

سکتی ہے کیونکہ حال کی کیفیت میں روح کو دھوکا اور خود فریبی ہو سکتی ہے۔ بریت میں ایسے راستے ہیں جو اللہ تعالیٰ کے بجائے دیوتاؤں کی طرف جاتے ہیں۔ اس لئے منزل تک پہنچنے کے لئے تجربہ کار مرشد کی ضرورت ہے۔

ولی کی پہچان بعض لوگوں کے خیال میں خرق عادات یعنی کرامات وغیرہ سے ولی کی پہچان کی جا سکتی ہے حالانکہ خوارق، ولایت کی لوازمات سے نہیں۔

بعض لوگ اولیاء اللہ ہیں مگر ان سے کوئی خرق عادت ظاہر نہیں ہوا۔ اسی طرح صحابہ کی اکثریت سے خرق عادت مروی نہیں حالانکہ ادنیٰ صحابی بھی دیگر اولیاء اللہ سے افضل ہے۔ معلوم ہوا کہ اولیاء اللہ کی ایک دوسرے پر فضیلت، کثرت خوارق کی وجہ سے نہیں بلکہ کثرت ثواب کی بنا پر ہے جو کہ عبادت و قرب الہی سے عبارت ہے اور خوارق محض حظوظ سے ہیں۔ یہی وجہ ہے کہ محدثین نے صحابہ کے مناقب میں خوارق کا ذکر نہیں کیا بلکہ خوارق کا الگ باب بنا دیا ہے۔

حضرت مجدد الف ثانیؒ نے فرمایا کہ خوارق تو جوگیوں میں بھی ہوتے ہیں۔ صاحب عوارف کے نزدیک اللہ تعالیٰ بعض لوگوں میں خوارق کی صلاحیت پیدا کر دیتا ہے اور بعض میں نہیں کرتا حالانکہ دوسری قسم پہلی سے افضل ہوتی ہے۔ خوارق مرتبہ میں ذکر قلب سے کم تر ہیں۔

آج چونکہ دنیا داری کا غلبہ ہے اور تعلق باللہ کا شوق ختم ہو رہا ہے اس لئے لوگ کثرت احوال غائب کی طرف مائل ہیں اور اسے بہت اہمیت دیتے ہیں۔ وہ کہتے ہیں کہ اگر یہ اولیاء ہوتے تو احوال غیب سے آگاہ ہوتے۔ بالکل اسی طرح عمد رسالت میں منافقین آنحضور ﷺ کے بارے میں کہتے تھے چنانچہ وہ محروم رہ گئے۔

سوال یہ ہے کہ اگر خوارق شرط نہیں تو پھر ولی اللہ کی پہچان کیا ہے؟ حضرت مجدد الف ثانیؒ نے اس کے دو جواب دیے ہیں:

(۱) ولی کی ولایت معلوم کرنے کی کیا ضرورت ہے۔ ولایت تو خدا تعالیٰ سے نسبت کا نام ہے، کوئی اس سے آگاہ ہو یا نہ ہو۔ اکثر اولیاء خود اپنی ولایت سے باخبر نہیں ہوتے۔ وہ موت کے بعد ہی اس کا ثمر پائیں گے۔ خوارق کی ضرورت انبیاء کو ہے کہ انہیں دعوت دینا ہوتی ہے اور خلق پر اپنی نبوت

ظاہر کرنا ہوتی ہے۔ علمائے ظاہر شریعت کی دعوت دیتے ہیں اور اولیاء ذکر کی دعوت دیتے ہیں۔ دونوں کے لئے نبی کے معجزات کافی ہیں۔ خود اپنی کرامت کی ضرورت نہیں۔

بقول قشیری: رسول کو معجزات کی ضرورت ہوتی ہے کیونکہ اس نے خود کو منوانا ہوتا ہے۔ صوفی کو منوانے کی ضرورت نہیں اس لئے اسے اس استعداد کو مخفی رکھنا چاہئے۔ صوفی کے لئے اپنے آپ کو جاننا بھی ضروری نہیں۔ حدیث قدسی میں اللہ تعالیٰ نے فرمایا: ”میرے ولی میرے خیمے کے نیچے ہیں۔ میرے سوا انہیں کوئی نہیں جانتا“۔

(۲) مرید رشید ہر وقت اپنے شیخ کی کرامت دیکھتا ہے، ان معنوں میں کہ وہ اپنے احوال میں تغیر پاتا ہے۔ اس کا مردہ دل، زندہ ہو کر مشاہدہ و مکاشفہ میں مصروف ہو جاتا ہے۔ مردہ کو زندہ کرنا عوام کے نزدیک بڑا کام ہے مگر خواص کے نزدیک دل مردہ کو زندہ کرنا زیادہ معتبر ہے۔

ولی کی اصل پہچان یہ ہے کہ شرع پر استقامت رکھے کیونکہ اللہ تعالیٰ فرماتا ہے: اِنْ اَوْلِيَاءُ هَٰ اِلَّا الْمُتَّقُونَ (نہیں ہیں اولیاء اللہ مگر متقی)۔ شرع پر استقامت اولیاء شرط ہے خواہ خوارق بے شمار ہوں۔ وَلَا تُطِيعُ مِنْهُمْ اٰثِمًا اَوْ كٰفِرًا (گنہ گار اور کافر کی اطاعت نہ کر)۔ وَلَا تُطِيعُ مَنْ اَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ اَمْرُهُ فُرُطًا (اس کی فرماں برداری نہ کر جس کے دل کو ہم نے اپنی یاد سے غافل کر دیا اور اس نے اپنی خواہشات کی پیروی کی اور اس کا کام اندازہ شرع سے باہر ہے)۔ ولی کی بڑی نشانی یہ ہے کہ جب بھی اس کی صحبت میں بیٹھے تو دل خدا کی طرف مائل ہو۔ امام نووی کی روایت ہے کہ آنحضرت ﷺ سے پوچھا گیا کہ اولیاء کی علامت کیا ہے تو آپ نے فرمایا: ”ان کے دیکھنے سے خدا یاد آئے“۔ بغوی کی روایت ہے کہ آپ نے فرمایا کہ خدا تعالیٰ فرماتا ہے (حدیث قدسی): ”ہندوں میں سے میرے اولیاء وہ ہیں کہ میرے یاد کرنے سے وہ یاد کیے جائیں اور ان کی یاد منانے (یاد کرنے) سے میں یاد کیا جاؤں“۔

تاہم ولی کی اس پہچان یاد دریافت میں بھی مناسبت کو بہت دخل حاصل ہے۔

منکر فائدہ نہیں اٹھا سکتا۔ طبیعت کی عدم مناسبت کی بنا پر خود آنحضور ﷺ کا چہرہ مبارک دیکھ کر بھی بعض بد نخت فیض سے محروم رہے۔ تاثیر بھی مختلف مدارج کی صورت میں ہر ولی میں موجود ہوتی ہے۔ اگر اس کے باطن میں یہ تاثیر قوی ہو تو وہ اپنے مرید کو جذب کے ذریعے خدا کی طرف لے جاتا ہے اور قرب کے مراتب تک پہنچاتا ہے۔ البتہ جس طرح ”کمال“ میں بے شمار مراتب ہیں، اسی طرح ”تکمیل“ میں بھی بڑے مراتب ہیں۔ بعض اولیاء اپنے کمال میں بہت بلند ہوتے ہیں لیکن تکمیل میں زیادہ تاثیر نہیں رکھتے۔ بعض کمال میں اتنی بلندی نہیں رکھتے تاہم جہاں وہ خود پہنچے ہوئے ہیں، دوسروں کو بھی وہاں پہنچادیتے ہیں۔

سلسلہ نقشبندیہ | تصوف کا ہر سلسلہ اپنا روحانی شجرہ رکھتا ہے جو کسی صحابی کے توسل سے بالآخر آنحضور ﷺ سے مل جاتا ہے۔ حضرت علی جویریؓ نے لکھا ہے کہ خلفائے راشدین میں سے ہر خلیفہ سلوک کے مختلف پہلو کا نمائندہ ہے۔ حضرت ابو بکرؓ مشاہدہ کے، حضرت عمرؓ مجاہدہ کے، حضرت عثمانؓ خلۃ (دوستی) کے اور حضرت علیؓ حقیقت کے۔ چنانچہ حضرت ابو بکرؓ سے سلسلہ نقشبندیہ، سلسلہ یسویہ، سلسلہ بیک تاشی شروع ہوتے ہیں۔ حضرت عمرؓ سے سلسلہ رفاعیہ، اور سلسلہ عقیلیہ اور حضرت عثمانؓ سے زینہ کا آغاز ہوتا ہے۔ ان کے علاوہ بیشتر سلسلے حضرت علیؓ کے توسل سے آگے چلتے ہیں۔

شروع میں ہر سلسلہ کے صوفیاء زیادہ تر سیلانی تھے لیکن رفتہ رفتہ وہ مختلف سلاسل میں منظم ہونا شروع ہو گئے۔ سلسلہ کا مطلب باقاعدہ اسلامی تنظیم سے علیحدگی ہر گز نہ تھا بلکہ صوفی اسے عام کمزور انسان کے لئے رعایت خیال کرتے تھے۔ تاہم فقراء کی تخلیقی آزادی اب اداروں میں منظم ہونا شروع ہو گئی۔ وہ کتاب و سنت کے مکمل پابند تھے۔ ہر سلسلہ کی انفرادیت یہ تھی کہ اپنے شیخ سے عقیدت ہو اور اس خاص طریقہ تربیت سے وابستگی قائم رہے۔

شروع میں مشہور طریقے / سلسلے مندرجہ ذیل تھے۔ باقی سلسلے بالعموم انہی

سے نکلے۔

سروردیہ : حضرت ضیاء الدین ابو نجیب سروردی (م ۱۱۶۸ء) مگر اصل بانی ان کے

بھتیجے حضرت شہاب الدین سروردیؒ (م ۱۲۳۴ء)

قادریہ : حضرت شیخ عبدالقادر جیلانیؒ (متوفی ۱۱۶۶ء)

رفاعیہ : حضرت احمد بن الرفاعیؒ (م ۱۱۸۲ء)

یسویہ : حضرت احمد الیسویؒ (م ۱۱۶۶ء) سیلانی۔ خانہ بدوشانہ

گبر اویہ : حضرت نجم الدین کبریاؒ (م ۱۲۲۱ء)

شاذلیہ : حضرت ابو مدین شعیبؒ (م ۱۱۹۷ء) مگران کے خلیفہ کے مرید حضرت

ابوالحسن شاذلیؒ (م ۱۲۵۸ء) سے منسوب

چشتیہ : حضرت معین الدین چشتیؒ (م ۱۲۳۶ء) برصغیر تک محدود

بدویہ : حضرت احمد البدویؒ (م ۱۲۷۶ء) مصر تک محدود

مولویہ : حضرت جلال الدین رومیؒ (م ۱۲۷۳ء) اناطولیہ تک محدود

نقشبندیہ : حضرت یوسف ہمدانیؒ (م ۱۱۴۰ء) حضرت عبدالخالق غجدوانیؒ

(م ۱۱۷۹ء)۔ بعد میں حضرت محمد بہاؤ الدین نقشبندؒ (م ۱۳۸۹ء) سے

منسوب۔

شروع میں سلسلہ نقشبندیہ کو سلسلہ خواجگان کہتے تھے اور آج بھی حضرت عبدالخالق غجدوانیؒ سے حضرت محمد بہاؤ الدین نقشبندؒ تک سات مشائخ کو ہفت خواجگان نقشبند کہا جاتا ہے۔ حضرت محمد بہاؤ الدین نقشبندؒ کے بعد یہ طریقہ آپ کے نام سے منسوب ہو گیا اور سلسلہ نقشبندیہ کہلایا۔ اس طریقہ میں پورے روحانی شجرہ کو دو حصوں میں تقسیم کیا جاتا ہے، بانی سلسلہ سے اوپر آنحضور ﷺ تک سلسلہ ذہبیہ (سنہری) کہلاتا ہے اور بانی سے نیچے موجودہ شیخ تک سلسلہ تربیتہ کہلاتا ہے۔

تمام سلسلوں کے سربراہ بڑے اہل علم اور پابند شرع تھے۔ غیر شرعی افراد وہی تھے جو باقاعدہ سلسلوں سے وابستہ نہ تھے۔ تصوف میں دو بڑے رجحانات کی نشان دہی کی جاتی ہے۔ ایک رجحان ملامت، سکر، جذب، غلبہ، خلوت اور بسیت اور علیحدگی سے عبارت ہے اور دوسرا توکل، صحو، پابندی شرع، جلوت اور رفاقت سے۔ اول الذکر رجحان کی نمائندگی حضرت بایزید بسطامیؒ سے اور موخر الذکر کی نمائندگی حضرت ابوالقاسم جنید بغدادیؒ سے منسوب کی جاتی ہے۔ ان حضرات کی نسبت سے ان دو

رجحانات کو بالترتیب خراسانی اور عراقی بھی کہا جاتا ہے۔ تاہم سلسلہ نقشبندیہ میں یہ دونوں روایات باہم مل گئیں اور اس کے ثبوت کے طور پر چند اہم شخصیات یعنی حضرت ابوالحسن خرقانی (م ۱۰۳۴ء)، حضرت ابو علی فارمدی (م ۱۰۸۴ء) اور حضرت ابویعقوب یوسف ہمدانی (م ۱۱۴۰ء) کو بطور مثال پیش کیا جاسکتا ہے جو دونوں سرچشموں سے فیض یاب ہوئے۔

سلسلہ نقشبندیہ کو منظم کرنے اور اس کے قواعد مقرر کرنے کا سہرا حضرت خواجہ عبدالخالق غجدوانی کے سر ہے۔ اس وقت یہ سلسلہ خواجگان کہلاتا تھا۔ اس عہد کی سات عظیم شخصیات (جو روحانی شجرہ کی کڑیاں ہیں) کو ہفت خواجگان کہا جاتا ہے، جو مندرجہ ذیل ہیں:

- (1) حضرت عبدالخالق غجدوانی (۱۱۷۹ء / ۵۷۷ھ)
- (2) حضرت عارف ریوگری (۱۲۲۰ء / ۶۱۶ھ)
- (3) حضرت محمود انجیر فغوی (۱۲۴۵ء / ۶۴۳ھ)
- (4) حضرت عزیزال علی رامیتنی (۱۳۲۱ء / ۷۲۱ھ)
- (5) حضرت محمد بلباسی (۱۳۵۴ء / ۷۵۵ھ)
- (6) حضرت امیر سید کمال (۱۳۷۱ء / ۷۷۲ھ)
- (7) حضرت محمد بہاؤ الدین نقشبند (۱۳۸۹ء / ۷۹۱ھ)

سلسلہ نقشبندیہ پر حضرت عبدالخالق غجدوانی کی چھاپ ہمیشہ قائم رہی۔ اس میں سنی روایات نہایت پختہ تھیں۔ اس کا اصل مرکز وسط ایشیا تھا تاہم امتداد زمانہ کے ساتھ وسط ایشیا سے باہر اس کی اشاعت وسیع پیمانے پر ہوئی۔ اس کے اہم مراکز میں برصغیر پاک و ہند، اناطولیہ (ترکی)، کوہ قاف اور کردستان قابل ذکر ہیں۔ مختلف اطراف میں یہ اشاعت حضرت خواجہ عبید اللہ احرار سے شروع ہوئی۔ ان مراکز کے علاوہ بھی دوسرے ممالک میں حلقے موجود تھے۔ مثلاً شام میں حضرت خواجہ محمد معصوم (فرزند حضرت مجدد الف ثانی) کے ایک خلیفہ مراد بن علی بخاری (۱۶۴۰ء تا ۱۷۲۰ء) نے دمشق میں حلقہ قائم کیا۔ ان کے خلفاء میں عبدالغنی النابلسی (۱۶۴۱ء تا ۱۷۳۱ء) نے شہرت پائی۔ اسی طرح مصر میں احمد البنائین محمد المیاطی (۱۷۱۵ء)

سے یہ سلسلہ پھیلا۔ ترکی کے شہروں میں اس سلسلہ کی مقبولیت کا یہ عالم تھا کہ ۱۸۸۰ء میں صرف استنبول میں ۵۲ تہقے تھے۔

انیسویں صدی عیسوی میں مکہ مکرمہ عالم اسلام میں تصوف کے سلسلوں کا سب سے بڑا مرکز تھا۔ یہاں تمام سلسلوں کی نمائندگی موجود تھی۔ جنوب مشرقی ایشیا میں خاص طور پر یہیں سے تصوف کی اشاعت ہوئی۔ حاجی اپنے اپنے وطن واپس جا کر ان سلسلوں کی اشاعت کا موجب بنتے تھے۔ انڈونیشیا کے علاقہ منانگ کباؤ (سامٹرا) میں نقشبندی مشائخ نے اشاعت اسلام میں نمایاں حصہ لیا۔ ۱۸۴۵ء کے قریب مکہ مکرمہ اور ترکی سے آنے والے مشائخ کے ذریعے انڈونیشیا میں یہ سلسلہ خوب پھیلا۔ عرب ممالک میں بھی نقشبندی طریقہ بالعموم مکہ مکرمہ سے ہی پھیلا۔ جب ۱۸۱۰ء میں شام پر وہابی قبضہ کا خطرہ پیدا ہوا تو دمشق میں نقشبندی شیخ ضیاء الدین خالد (۱۷۷۸ء تا ۱۸۲۶ء) نے برصغیر کا سفر اختیار کیا اور پھر واپس جا کر روحانی اصلاحات کا آغاز کیا۔ انہوں نے مختلف سلسلوں اور خود نقشبندی شاخوں کو یکجا کرنے کی کوشش کی تاہم انہیں کامیابی نہ ہو سکی۔

البتہ کردستان میں نقشبندی سلسلہ نے قادری سلسلہ کی جگہ لینا شروع کر دی۔ یوں اس سلسلہ کے زیر اثر گرد قومیت کا آغاز ہوا۔ ملا صالح کے لڑکے عبداللہ نے نقشبندی طریقہ اختیار کیا۔ پھر نہری کو اپنا صدر مقام بنا کر سیاسی قوت حاصل کی اور وسیع علاقہ اس کے زیر نگیں آگیا۔ اس کا مخالف خاندان، برزانی تھا۔ برزان (شمالی عراق) میں شیخ ضیاء الدین خالد کے خلیفہ تاج الدین نے نقشبندی طریقہ پھیلا یا۔ چنانچہ برزانی لوگ قادری کے بجائے نقشبندی ہو گئے۔ انہوں نے بالآخر عثمانیوں سے خود مختاری حاصل کر لی۔

ترکستان اور کوہ قاف میں نقشبندی سلسلہ کا احیاء اٹھارویں صدی عیسوی کے وسط میں ہوا۔ اٹھارویں صدی کے آخر میں یہ سلسلہ داغستان میں پھیلا اور شیخ منصور نے کوہ قاف کے قبائل کو متحد کر کے روسی تسلط کے خلاف صف آر کیا۔ شیخ نے اُپچستان اور داغستان کے بہت سے سرداروں اور شہزادوں کو بھی اپنا مقلد بنا لیا۔ اس تحریک کو تاریخ میں مرید تحریک کا نام دیا جاتا ہے۔ شیخ منصور کو بالآخر ۱۷۹۱ء میں

گرفار کر لیا گیا۔ حضرت امام شاملؒ اس تحریک (مرید تحریک) کے تیسرے امام تھے۔ انہوں نے ۱۸۳۴ء سے ۱۸۵۹ء تک زار روس کے خلاف عظیم مزاحمت کی۔ آپ ۱۸۵۹ء میں قید ہوئے۔ مرید تحریک کی ناکامی پر ان لوگوں نے روسی تسلط پر ہجرت کو ترجیح دی۔ سلسلہ نقشبندیہ نے اس علاقہ کے قبائل میں اسلام کی اشاعت میں بھی بڑی کامیابی حاصل کی۔ چیچنیا، داغستان، ترکستان اور کوہ قاف کے دیگر علاقوں میں آج بھی اس سلسلہ کے گہرے اثرات موجود ہیں۔

۱۹۲۱ء میں استنبول میں سترہ طریقے سرکاری طور پر تسلیم شدہ تھے اور یہاں ۲۵۸ تقیے موجود تھے۔ ۱۹۲۵ء میں جب نقشبندی بزرگ شیخ سعید کی قیادت میں گردوں نے ترکی کے خلاف بغاوت کی تو اتاترک نے سلسلوں پر پابندی عائد کر دی۔ اس پر ترکی کے بجائے البانیہ تصوف کا مرکز بن گیا۔ ۱۹۵۰ء میں ڈیموکریٹک پارٹی کی کامیابی کے بعد پابندی نرم ہوئی اور مزارات پر حاضری کی اجازت ملی تو ایک بار پھر ترکی بالخصوص مشرقی ولایتوں میں نقشبندییت کا احیاء ہوا۔ ایک گرد نقشبندی بزرگ سعید نورسی (۱۸۷۰ء تا ۱۹۶۰ء) کے حلقہ نے مشرقی ترکی میں خاصی اہمیت حاصل کی۔

روس کے کمیونسٹ دور میں بھی تصوف پر پابندی تھی مگر نقشبندی طریقہ نے داغستان اور چیچنیا میں دوبارہ ظاہر ہونا شروع کر دیا اور ان علاقوں میں اس کی مقبولیت بالکل خلاف توقع حد تک چلی گئی۔ ان حلقوں میں کُنٹاخوجہ، ممت کھوجہ اور بتل خوجہ قابل ذکر ہیں۔ روس کے زوال کے بعد نقشبندییت نے پھر زور پکڑا اور روس نیز وسط ایشیائی ریاستوں میں لادینی قوتوں کے خلاف یہ ایک بڑا چیلنج بن گئی۔

زیر نظر کتاب کا اصل موضوع سلسلہ نقشبندیہ کی وہ شاخ ہے جو حضرت باقی باللہؒ اور حضرت مجدد الف ثانیؒ کے توسل سے برصغیر پاک و ہند میں پھیلی اور پھر حضرت شاہ غلام علی دہلویؒ اور حضرت غلام محی الدین قصوریؒ کے توسل سے لہٰذا شریف (ضلع جہلم) میں حضرت غلام نبی لہٰمیؒ اور ان کے خاندان تک پہنچی۔ لہٰذا اس شاخ سے متعلق بزرگوں کے تفصیلی حالات کتاب میں مذکور ہیں۔ تاہم اس سلسلہ کی تاریخ پر ایک طائرانہ نگاہ ڈال دی گئی ہے۔ ساتھ ہی شجرہ بھی منسلک کیا جا رہا ہے تاکہ دیگر مختلف شاخوں کے ماخذ اور زمانہ علیحدگی کا علم ہو جائے۔

اس سلسلہ کا طریق تربیت یعنی سلوک کتاب کے آخر میں دیا گیا ہے۔ تاہم اس کی خصوصیات میں جو چیز قاری کو نمایاں نظر آتی ہے، وہ نقشبندی مشائخ کا وہ جماد ہے جو انہوں نے قیام دین اور اجتماعی معاشرہ کی اصلاح میں کیا۔ فرد کا تعلق باللہ اور معرفت الہی تو ہر سلسلہ کا ^{مط} نگاہ رہا ہے لیکن اس بنیادی مقصد کے ساتھ ساتھ نقشبندی مشائخ اسلامی نظام حیات کے نفاذ میں بھی کوشاں رہے۔ ان کے حالات پڑھنے سے یہ تاثر ختم ہو جاتا ہے کہ تصوف کوئی ایسی ”خانقاہیت“ ہے جو ترک دنیا اور معاشرہ اور اس کے مسائل سے لا تعلق کا دوسرا نام ہے۔ قرون وسطیٰ کے دوران وسط ایشیا میں اسلام دوست قوتوں کی عملاً پشت پناہی، برصغیر میں اکبر کے دین الہی کے خلاف حضرت مجدد الف ثانی کی جدوجہد، کرد قومیت کی نمو، مرید تحریک اور امام شاملؒ کا ربع صدی تک روس جیسی سپر طاقت کے خلاف حیران کن جماد، دور حاضر میں چیچنیا کی روس کے خلاف بغاوت اور دوسری وسط ایشیائی ریاستوں میں احیائے اسلام کی تحریکیں، نقشبندی سلسلہ کے اس پہلو کی زندہ مثالیں ہیں اور حقیقت یہ ہے کہ یہ موضوع ابھی تحقیق طلب ہے۔

شجرہ سلسلہ نقشبندیہ للہیہ


الہی بحر مت رحمتہ للعالمین حضرت محمد مصطفیٰ ﷺ
 الہی بحر مت امیر المومنین حضرت ابو بکر صدیق رضی اللہ تعالیٰ عنہ
 الہی بحر مت صاحب رسول اللہ حضرت سلمان فارسی رضی اللہ تعالیٰ عنہ
 الہی بحر مت حضرت امام قاسم بن محمد بن ابی بکر رضی اللہ تعالیٰ عنہ
 الہی بحر مت حضرت امام جعفر صادق رضی اللہ تعالیٰ عنہ
 الہی بحر مت سلطان العارفین حضرت بابزید بسطامی رحمتہ اللہ علیہ
 الہی بحر مت حضرت خواجہ ابوالحسن خرقانی رحمتہ اللہ علیہ
 الہی بحر مت حضرت شیخ ابو القاسم گرگانی رحمتہ اللہ علیہ
 الہی بحر مت حضرت خواجہ ابو علی فارمدی رحمتہ اللہ علیہ
 الہی بحر مت حضرت خواجہ ابو یعقوب یوسف ہمدانی رحمتہ اللہ علیہ
 الہی بحر مت خواجہ خواجگاں حضرت عبدالحق غجدوانی رحمتہ اللہ علیہ
 الہی بحر مت حضرت خواجہ عارف ریوگری رحمتہ اللہ علیہ
 الہی بحر مت حضرت خواجہ محمود انجیر فغوی رحمتہ اللہ علیہ
 الہی بحر مت حضرت خواجہ عزیزالعلی رامیتنی رحمتہ اللہ علیہ
 الہی بحر مت حضرت خواجہ محمد بابا ساسی رحمتہ اللہ علیہ
 الہی بحر مت حضرت خواجہ سید امیر کمال رحمتہ اللہ علیہ
 الہی بحر مت امام الطریقہ حضرت خواجہ بہاء الدین محمد نقشبند رحمتہ اللہ علیہ
 الہی بحر مت حضرت خواجہ علاء الدین عطار رحمتہ اللہ علیہ
 الہی بحر مت حضرت مولانا یعقوب چرنی رحمتہ اللہ علیہ
 الہی بحر مت حضرت خواجہ ناصر الدین عبید اللہ احرار رحمتہ اللہ علیہ
 الہی بحر مت حضرت مولانا محمد زہد رحمتہ اللہ علیہ
 الہی بحر مت حضرت خواجہ درویش محمد رحمتہ اللہ علیہ

الی۔ خرمت حضرت مولانا خواجگی امکنگی رحمتہ اللہ علیہ
 الی۔ خرمت حضرت خواجہ محمد باقی باللہ رحمتہ اللہ علیہ
 الی۔ خرمت امام ربانی حضرت شیخ احمد مجدد الف ثانی رحمتہ اللہ علیہ
 الی۔ خرمت عروۃ الوثقی حضرت خواجہ محمد معصوم رحمتہ اللہ علیہ
 الی۔ خرمت حضرت خواجہ محمد سیف الدین رحمتہ اللہ علیہ
 الی۔ خرمت حضرت سید نور محمد ابوبنی رحمتہ اللہ علیہ
 الی۔ خرمت شمس الدین حبیب اللہ حضرت مرزا جانجاناں مظہر شہید رحمتہ اللہ علیہ
 الی۔ خرمت حضرت شاہ عبد اللہ معروف بہ شاہ غلام علی دہلوی رحمتہ اللہ علیہ
 الی۔ خرمت حضرت خواجہ غلام محی الدین قصوری دائم الحضور رحمتہ اللہ علیہ
 الی۔ خرمت اعلیٰ حضرت حافظ غلام نبی للہی رحمتہ اللہ علیہ
 الی۔ خرمت ثانی حضرت حافظ دوست محمد للہی رحمتہ اللہ علیہ
 الی۔ خرمت ثالث حضرت حافظ محمد عبد الرسول للہی رحمتہ اللہ علیہ
 الی۔ خرمت رابع حضرت حافظ محمد مقبول الرسول للہی رحمتہ اللہ علیہ
 الی۔ خرمت رابع ثانی حضرت حافظ محمد محبوب الرسول للہی رحمتہ اللہ علیہ

اس گنہ گار مسکین پر رحم فرما، اپنی محبت و معرفت عطا فرما اور ہر کام کا انجام


خیر فرما۔ آمین

شجره روحانی سلسلہ نقشبندیہ مجددیہ للہیہ حضرت محمد مصطفیٰ صلی اللہ علیہ وسلم





حضرت مجدد الف ثانیؒ

۱۰۳۳ھ / ۱۶۲۵ء



تاريخ الفقه الإسلامي



حضرت محمد مصطفیٰ ﷺ

۶۳۲ تا ۶۵۷ء

عالمی تاریخی پس منظر | حضرت محمد مصطفیٰ ﷺ کا ظہور قدسی علم و عرفان اور امن و سلامتی کی وہ روشنی تھی جس نے قیامت تک عالم رنگ و دیو کو منور رکھنا تھا۔ اس روشنی کے نور اور اس کے اثرات کو ذہن نشین کرنے کے لئے اس عالم گیر تاریکی کو نظر میں رکھنا ہو گا جو آنحضور ﷺ کی بعثت کے موقعہ پر دنیا کے سیاسی، معاشرتی اور مذہبی افق پر ہر جگہ پھیل چکی تھی۔ یہ ایک ایسی ہستی کے ظہور کا موزوں ترین وقت تھا جو بنی نوع انسان کو اس تاریکی سے نجات دلائے اور اس کا پیغام رہتی دنیا تک نظریاتی سیاسی وحدت، معاشرتی مساوات و حقوق انسانی اور روحانی میدان میں توحید و رسالت نیز تلاش حقیقت و مشاہدہ حق کے لئے مینارہ نور بنا رہے۔ ذیل میں نہایت اختصار کے ساتھ اس عہد کی مہذب دنیا کے نقوش درج کیے جاتے ہیں :

اس وقت کی ایرانی سلطنت میں وسط ایشیا اور بلوچستان سے لے کر عراق تک کے علاقے شامل تھے۔ حکومت پر ساسانی خاندان کا قبضہ تھا اور حکمران ”کسری“ کہلاتے تھے۔ ان حکمرانوں کا دعویٰ تھا کہ وہ خداؤں کی نسل سے تعلق رکھتے ہیں اور انہیں جبر و جور کے کلی اختیارات حاصل ہیں۔ اس آمرانہ ملوکیت میں نوشیروان کا عدل و انصاف ضرب المثل بنا دیا گیا ہے لیکن اس کے ظلم کا یہ عالم تھا کہ تخت نشین ہوتے ہی اس نے تمام بھائیوں اور ان کے بیٹوں کو قتل کر دیا۔ معاشرہ، اعلیٰ اور ادنیٰ طبقہ میں منقسم تھا۔ اعلیٰ طبقہ تمام مراعات سے فیض یافتہ تھا جبکہ ادنیٰ طبقہ بھاری ٹیکسوں کے بوجھ تلے دب کر شدید احساس محرومی کا شکار تھا۔ اخلاقی پستی یہاں تک پہنچ چکی تھی کہ

بہن بیٹی سے شادی جائز تھی۔ ایک مذہبی پیشوا مزدک نے تو زمین اور عورت کو سب کے لئے مشترک قرار دیدیا۔ ایرانیوں کا بڑا مذہب زرتشت کا مذہب تھا جس میں دو خداؤں کا تصور موجود تھا: ایک نیکی کا خدا ”ہرمزد“ اور دوسرا بدی کا خدا ”اہرمن“۔ خیر و شر کی اس آویزش میں آگ (روشنی) کو خیر کی علامت قرار دے کر اس کی پوجا کی جاتی تھی۔

سلطنت روما اس عہد کی دوسری عظیم طاقت تھی جو قدیم یونانی تہذیب کی وارث تھی۔ اس کے حکمران ”قیصر“ کہلاتے تھے۔ یہ ایک وسیع سلطنت تھی جس میں مشرقی یورپ، ایشیائے کوچک، شام و فلسطین، مصر اور شمالی افریقہ کے علاقے شامل تھے۔ یہاں بھی معاشرہ دو طبقوں میں منقسم تھا یعنی امراء اور عوام۔ امراء تمام زمینوں کے مالک تھے اور وہ محلات میں دادِ عیش دیتے تھے۔ عوام زمینوں کے کاشتکار، جھونپڑیوں میں بھاری ٹیکسوں کے نیچے دب کر رہتے تھے۔ جنسی بے راہ روی اور عصمت فروشی کا دھندہ عام تھا۔ شروع میں روما کے حکمران عیسائیت کے سخت مخالف تھے لیکن چوتھی صدی عیسوی میں قیصر ^{قسطنطین} نے عیسائیت قبول کی اور اسے سلطنت روما کا سرکاری مذہب قرار دیا۔ تاہم خود عیسائیت کے اندر مشرکانہ رجحانات پیدا ہو گئے تھے۔ تثلیث کے عقیدہ، حضرت عیسیٰ کی الوہیت، مجسمے اور ان کی پرستش نے عیسائی دنیا کو مذہبی انتشار سے دوچار کر دیا تھا۔ ان عقائد کی مختلف تشریحات نے مختلف فرقوں کو جنم دیا جو ایک دوسرے کا گلا گالنے پر آمادہ رہتے تھے۔

آنحضرت ﷺ کے زمانہ میں ایران و روما کے درمیان خون ریز جنگوں کا تازہ سلسلہ شروع ہوا۔ ۶۱۳ء میں کسریٰ ایران خسرو پرویز نے شام و فلسطین اور مصر پر قبضہ کر لیا۔ قیصر روم ہرقل نے ۶۲۸ء میں اس کا انتقام لے لیا اور ان علاقوں سے ایرانیوں کو نکال دیا۔

مصر قدیم تہذیب کا گوارہ تھا مگر آنحضرت ﷺ کے ظہور قدسی کے وقت یہ ملک سلطنتِ روما کے ماتحت تھا۔ مصر کی زمین انتہائی زرخیز تھی مگر رومی تسلط کے دوران زمین کی ملکیت بڑے جاگیرداروں کے قبضہ میں تھی۔ باقی لوگ ان کے ملازم تھے جو بھاری ٹیکسوں کی وجہ سے انتہائی بد حالی کی زندگی گزار رہے تھے۔ قدیم مصری بادشاہ بہن

اور بیٹی سے شادی کر لیا کرتے تھے چنانچہ یہ فتنہ رسم نچلے طبقہ میں بھی آگئی تھی۔ اہل روما کے زیر اثر مصر میں عیسائیت پھیلی تاہم رومی فرقہ اور مصری (قبلی) فرقہ میں اختلافات تھے جس کی وجہ سے قبلی نسل کے عیسائیوں کا قتل عام ہوتا رہا۔ اس معاشرتی ناانصافی اور مذہبی تعصب و منافرت نے اہل مصر کی زندگی عذاب مادی تھی۔

جنوبی ایشیا (برصغیر پاکستان و بھارت) بھی قدیم تہذیب کا مرکز تھا۔ یہاں وقفے وقفے سے مرکزی حکومتیں قائم ہوتی رہیں۔ مرکزی حکومت کا آخری فرمان روا راجا ہرش (۶۰۶ء تا ۶۴۷ء) آنحضرت ﷺ کا ہم عصر تھا۔ اس کی وفات پر سارے جنوبی ایشیا میں طوائف الملوک کی پھیلی اور کم و بیش پانچ صدیوں تک یہ علاقہ چھوٹی چھوٹی ریاستوں میں منقسم رہا جو ہر وقت ایک دوسرے کے خلاف برسر پیکار رہتی تھیں۔ ہندو مختلف دیوتاؤں کی پوجا کرتے تھے۔ ہندومت فی الحقیقت کوئی مذہب نہیں بلکہ ایک تمدن ہے اور ہر نئی آنے والی قوم اپنے نظریات کے ساتھ اس میں مدغم ہوتی رہی۔ ہندو معاشرہ کا سب سے تاریک پہلو ذات پات کی تقسیم تھی۔ مذہبی طبقہ یعنی برہمن اور حکمران طبقہ یعنی کھشتری عیش و آرام میں تھے۔ تیسرا طبقہ ویش کا شتکاروں، تاجروں اور کارگیروں پر مشتمل تھا۔ چوتھا طبقہ شودر کہلاتا تھا جو ادنیٰ اور نچلی ذات تھی جو ہر قسم کے حقوق انسانی سے محروم تھی۔ برہمنوں کے مظالم اور اجارہ داری کے خلاف رد عمل کے طور پر چھٹی صدی قبل مسیح میں بدھ مت اور جین مت کی دو اصلاحی تحریکوں نے جنم لیا جنہوں نے مساوات انسانی اور قابل عمل اخلاقیات کا درس دیا مگر وقت گزرنے کے ساتھ بدھ مت اور جین مت نے بھی بہت پرستی کا روپ دھار لیا۔ گوتم بدھ کے مجسموں کی پرستش شروع ہو گئی۔ آنحضرت ﷺ کی ولادت کا زمانہ جنوبی ایشیا میں ایک بار پھر ہندومت کے احیاء کا دور تھا جس میں بدھ مت پر ایسے مظالم ڈھائے گئے جس کی مثال نہیں ملتی۔ یوں جنوبی ایشیا سیاسی انتشار، مذہبی تعصب اور ذات پات کی ناانصافیوں کی چکی میں پس رہا تھا۔

جین بھی قدیم تہذیب کا ملک تھا۔ چھٹی صدی قبل مسیح میں کھنویہ شس نے اپنے مذہب کی دعوت پھیلائی۔ یہ مذہب مادی زندگی کی بہتری، انسانی ہمدردی، اخلاق حسنہ وغیرہ کا ترجمان تھا مگر اب کھنویہ شس کو بھی دیوتا بنا کر اس کی پوجا شروع ہو گئی

تھی۔ چین میں بدھ مت بھی وسیع پیمانے پر پھیلا مگر یہ بدھ مت کی بجوی ہوئی صورت تھی جس میں گوتم بدھ کے مجسموں کی پوجا کی جاتی تھی۔

آنحضرت ﷺ سے پہلے کا زمانہ دور جاہلیت کہلاتا ہے۔

عرب دور جاہلیت میں

ہے: جنوبی، شمالی اور وسطی۔ جنوبی عرب یعنی یمن کا علاقہ قدیم زمانہ میں بلند تہذیب کا مسکن رہا تھا۔ یہاں عظیم حکومتیں قائم ہوئیں۔ تاہم آنحضرت ﷺ کے زمانہ میں یمن اپنی عظمت و خود مختاری کھو چکا تھا اور یہ علاقہ حکومت حبشہ کے ماتحت تھا اور اس کی طرف سے ابرہہ کو حاکم یمن مقرر کیا گیا تھا۔ ۶۰۰ء میں ابرہہ نے اپنے لشکر، جس میں ہاتھی بھی تھے، کے ساتھ خانہ کعبہ کو منہدم کرنے کی غرض سے مکہ معظمہ پر چڑھائی کی مگر مکہ معظمہ کے قریب وادی محسر میں اس کا لشکر اللہ تعالیٰ نے باہیل پرندوں کی کنکریوں سے تباہ کر دیا۔ یہ واقعہ یکم محرم کو پیش آیا اور اسی سال ربیع الاول میں آنحضرت ﷺ کی ولادت ہوئی۔ عرب اس سال کو ”عام الفیل“ کہتے تھے۔ کچھ عرصہ بعد ایران نے یمن پر قبضہ کر لیا اور آنحضرت ﷺ کی بعثت کے وقت یہ حکومت ایران کا ایک صوبہ تھا۔

قدیم یمن کے حکمرانوں کی نااہلی اور مآرب ڈیم ٹوٹنے سے زراعت کی تباہی کی وجہ سے یہ علاقہ برباد ہوا تو قحطانی نسل کے عرب وہاں سے نقل مکانی کر کے شمال کی طرف چلے گئے۔ یہ قحطانی اعلیٰ تہذیب کے حامل تھے۔ انہوں نے عرب کے شمال مغرب اور شمال مشرق میں اپنی حکومتیں قائم کر لیں۔ شمال مغرب کی حکومت غسانی کہلاتی تھی اور شام کی سرحد پر واقع ہونے کی وجہ سے قیصر روم کے زیر اثر آگئی۔ شمال مشرق کی حکومت عراق کی سرحد پر واقع تھی اس لئے ایران کے زیر اثر آگئی۔ اس کا صدر مقام حیرہ تھا اور اسے نخعی حکومت کہتے تھے۔

وسطی عرب اعلیٰ تہذیب و تمدن سے نا آشنا تھا۔ اس میں دیگر قبائل کے علاوہ زیادہ تر عدنانی نسل آباد تھی جو حضرت اسمعیل علیہ السلام کی اولاد تھی۔ یہ بے آب و گیاہ ریگستان عرب قبائل کے لئے قدرتی محافظ کا کام دیتا تھا۔ آبادی مختلف آزاد قبائل میں بٹی ہوئی تھی۔ ہر قبیلہ اپنے سردار کے ماتحت خود مختار ہوتا تھا۔ سردار قبیلہ کو ”شیخ“

کہتے تھے۔ یہ قبیلے عموماً آپس میں برسر پیکار رہتے تھے اور لڑائیوں کا سلسلہ کئی کئی پشتوں تک جاری رہتا تھا۔ عرب معاشرہ میں چند خوبیاں ایسی تھیں جو اپنی نوعیت میں فقید المثال تھیں۔ ان میں فہم و ذہانت، قوت حافظہ، سخاوت، شجاعت، غیرت و حمیت، امانت و وفا نمایاں تھیں۔ تاہم ان کے عیوب نے ان خوبیوں کو گمنا دیا تھا۔ قتل و غارت، شراب، سودی کاروبار، بے حیائی، زنا، لڑکیوں کا قتل، بت پرستی، اوہام پرستی، قبائلی تعصب وغیرہ نے معاشرتی زندگی کو عذاب بنا رکھا تھا۔

عرب میں سب سے پہلے حضرت ابراہیم علیہ السلام اور ان کے فرزند حضرت اسمعیل علیہ السلام نے توحید الہی کا صورت پھونکا اور خدائے واحد کی عبادت کے لئے مکہ معظمہ میں سب سے پہلا خدا کا گھر (خانہ کعبہ) تعمیر کیا۔ لیکن امتداد زمانہ کے ساتھ توحید کا اثر دلوں سے محو ہو چکا تھا۔ سب سے پہلے قبیلہ خزاعہ کے عمرو بن لُحَی نے بت پرستی شروع کی۔ وہ شام کے مقام بلقاء سے چند بت لایا اور انہیں خانہ کعبہ کے گرد نصب کر دیا۔ پھر یہ مرض ایسا پھیلا کہ ہر قبیلہ نے اپنا اپنا الگ بت بنا لیا۔ صرف خانہ کعبہ میں ۳۶۰ بت تھے۔ سب سے اہم بت ”ہبل“ تھا جو خانہ کعبہ کی چھت پر نصب تھا۔ ”لات“ طائف کے مقام پر تھا اور بنو نثیف کا معبود تھا۔ ”منات“ مدینہ منورہ کے قریب ساحل سمندر کے مقام قدید میں نصب تھا۔ اوس و خزرج اس کے پجاری تھے۔ ”عزیٰ“ وادی نخلہ میں درختوں کے ایک جھنڈ کی صورت میں موجود تھا۔ یہ قریش و کنانہ کا معبود تھا۔ ان کے علاوہ دیگر بتوں میں ود، سواع، یغوث، یعوق اور نسر شامل تھے۔ عرب کے دوسرے مذاہب میں مجوسیت (آتش پرستی)، الحاد (منکرین خدا)، صابئین (سورج چاند ستاروں کی پرستش)، عیسائیت (شمال مغرب اور یمن میں)، یہودیت (خیبر و مدینہ منورہ میں) قابل ذکر ہیں۔ عرب میں چند ہستیاں ایسی بھی تھیں جو دین ابراہیمی یعنی توحید الہی پر کاربند تھیں۔ انہیں حنفی کہا گیا۔


بت پرستی کے باوجود خانہ کعبہ کو سارے عرب میں مذہبی مرکز کی حیثیت حاصل تھی۔ لوگ حج کے لئے آتے تھے اور ان ایام میں قتل و غارت ممنوع تھی۔ قریش کے سردار قصی بن کلاب نے مکہ معظمہ میں ایک ترقی یافتہ بلدی نظام قائم کیا۔ اس نے خانہ کعبہ کے قریب ایک عمارت تعمیر کی جسے دار الندوہ کہتے تھے۔ یہاں

معززین شہر کا اجلاس ہوتا تھا جس میں تمام امور صلاح و مشورہ سے طے پاتے تھے۔
 قصی نے متعدد شعبے قائم کیے اور انہیں قبائل قریش میں بانٹ دیا۔ ان میں عقاب
 (قومی جھنڈا اٹھانا)، قبہ (فوجی کیمپ کا انتظام)، آعنہ (رسالے کی سپہ سالاری)،
 سفارت (دوسری حکومتوں سے تعلقات)، عدالت، اشناق (جرمانہ و تاوان)، سقایہ
 (حاجیوں کو پانی پلانا)، عمارہ (خانہ کعبہ کی نگہداشت)، رفادہ (نادار حاجیوں کی امداد)،
 سدانہ (خانہ کعبہ کی کلید برداری)، ایسار (بتوں سے استخارہ)، اموال الحجرہ (بتوں کے
 چڑھاوے) شامل تھے۔ قریش سے ٹیکس وصول کر کے حاجیوں کی میزبانی کی جاتی تھی۔

آنحضور ﷺ حضرت ابراہیم علیہ السلام کے فرزند ارجمند حضرت
خاندان نبوی اسماعیل علیہ السلام کی اولاد میں سے تھے۔ خدا کے حکم کے مطابق
 حضرت ابراہیم علیہ السلام اور حضرت اسماعیل علیہ السلام نے مل کر خانہ کعبہ کی تعمیر کی
 اور شہر مکہ کی بنیاد رکھی۔ حضرت اسماعیل نے ہو جرہم کی ایک لڑکی سے شادی کی۔ آپ
 کی بارہ اولادیں تھیں جو نہایت سرعت سے بڑھیں۔ کچھ عرصہ بعد خانہ کعبہ کی تولیت
 ہو جرہم کے ہاتھ میں چلی گئی۔ وہ ایک مدت تک اس منصب جلیلہ پر فائز رہے یہاں
 تک کہ تیسری صدی عیسوی میں ہو خزاعہ نے ان سے یہ اعزاز چھین لیا۔

پانچویں صدی عیسوی میں قریش کا تاریخی شخص قصی پیدا ہوا۔ اس نے ہو
 کنانہ کی مدد سے ہو خزاعہ کو حرم سے نکالا۔ اس کے بعد قریش کو جمع کر کے مکہ میں آباد
 کیا اور وہاں ایک چھوٹی سے ریاست قائم کی۔ خاندان نبوی کے ذکر سے پہلے یہ بتانا
 ضروری ہے کہ حضرت اسماعیل علیہ السلام اور عدنان کے درمیان جتنی پشتیں ہیں، ان
 کے بارے میں ہمارے پاس مستند تاریخی معلومات نہیں۔ خود آنحضور ﷺ نے اپنا
 شجرہ نسب عدنان تک بیان فرمایا ہے۔ اس لئے خاندان نبوی کے مختصر حالات عدنان
 سے شروع کیے جا رہے ہیں۔ یہاں یہ بھی ذہن میں رکھنا چاہیے کہ آنحضور ﷺ کے
 تمام آباء و اہمات اپنے اعتقاد میں اللہ تعالیٰ کی توحید کے قائل تھے اور آخرت پر ایمان
 رکھتے تھے۔ یوں وہ ملت حنیفیہ سے تعلق رکھتے تھے۔

شجرہ نسب



مرہ (حضرت عمرؓ کے جد امجد)

کلاب مخزوم تیم (حضرت ابو بکرؓ کے جد امجد)
(تتہ نالہ کے بہنہ)

عدنان: آپ اہل عرب کے مسلمہ سردار تھے۔ بابل کے بادشاہ تخت نصر نے چھٹی صدی قبل مسیح میں عرب پر حملہ کیا تو اہل عرب نے عدنان کی قیادت میں اس کا مقابلہ کیا مگر ذات عرق کے مقام پر شکست کھائی۔ بعد میں عرب قبائل یمن کے مقام 'حضور' پر عدنان کے تحت جمع ہوئے مگر تخت نصر نے انہیں پھر شکست دی۔ عدنان پہلے شخص ہیں جنہوں نے خانہ کعبہ کو غلاف پہنایا۔

معد: تخت نصر کے ہاتھوں عدنان کی شکست کے وقت ان کے بیٹے معد کی عمر بارہ سال تھی۔ اسے اسرائیل کے نبی ارمیہا انہیں اپنی حفاظت میں لے کر حران آئے کیونکہ انہیں وحی کے ذریعے بتایا گیا کہ معد کی اولاد سے نبی آخر الزماں پیدا ہوں گے۔ تخت نصر کی وفات پر ارمیہا نبی معد کو لے کر مکہ آئے۔ انہوں نے اپنے منتشر خاندان کو دوبارہ مجتمع کیا۔ آپ نے تمامہ پر قبضہ کیا اور اپنی سرداری کا لوہا منوایا۔

نزار: معد کے بیٹے تھے۔ پیدا ہوئے تو ان کی آنکھوں کے درمیان نور محمدی چمک رہا تھا۔ چنانچہ باپ نے بہت سے اونٹ ذبح کر کے دعوت عام کا اہتمام کیا اور پیدائش کی خوشی منائی۔ سارے عرب اور شاہی درباروں میں ان کی بڑی عزت تھی۔

مضر: بہت حسین و جمیل تھے۔ خوش الحان بھی تھے۔ ان سے ہی حدی کا آغاز ہوا۔ ان کی فہم و فراست کا چرچا تھا۔ تاریخ اسلام میں مضر (شمالی) اور یمنی (جنوبی) قبائل کی آویزش مشہور ہے۔ مضر ہی ان سے منسوب ہیں۔ قبر روعاء میں ہے۔

الیاس: قبائل عرب کے مسلمہ سردار تھے۔ آنحضرت ﷺ نے انہیں عرب کا لقمان حکیم کہا۔ سب سے پہلے قربانی کا جانور لے کر خانہ کعبہ جانے والے یہی تھے۔

مدرکہ: اصلی نام عمر و تھا لیکن مدرکہ کے لقب سے مشہور ہوئے۔

خزیمہ: لوگوں پر ان کے انعام و احسان مشہور تھے۔

کنانہ: کنانہ کا معنی ترکش ہے۔ جس طرح ترکش تیروں کو اپنے اندر چھپا لیتا ہے، اسی طرح انہوں نے اپنی ساری قوم کو اپنے جو دو کرم میں چھپا لیا تھا۔ طویل عمر پائی۔

نضر: نام قیس تھا لیکن چہرے کی چمک کی وجہ سے نضر کے لقب سے مشہور ہوئے۔ بعض مورخین نے لکھا ہے کہ نضر کا لقب قریش تھا اور ان کی اولاد قریشی کہلائی۔

فہر: بعض مورخین کے نزدیک ان کا لقب قریش تھا۔ اہل مکہ اور اس کے نواحی قبائل کے سردار تھے۔ ان کے زمانہ میں حسان الحمیری حاکم یمن نے مکہ پر چڑھائی کی مگر فہر کی قیادت میں عرب قبائل نے حسان کو شکست فاش دی اور اسے قیدی بنالیا۔
غالب: ان کی کنیت ابو تیم تھی۔

لؤی: ان کا علم و حکمت مشہور تھا۔ ایسے فقرے بولتے جو ضرب المثل بن جاتے۔
کعب: آنحضور ﷺ کے آباء میں ان کا خاص مقام ہے۔ ہر جمعہ کو قریش کو جمع کر کے خطبہ دیتے جس میں بڑی فصاحت کے ساتھ نیکی کی تلقین کرتے۔ ان کے خطبات میں نبی کریم ﷺ کی آمد کی بشارت دی جاتی تھی۔ ان کی اہمیت کا اندازہ اس بات سے لگایا جاسکتا ہے کہ عام الفیل سے پہلے عرب ان کے سال وفات سے تاریخ (سن) کا کام لیتے تھے۔

مرہ: کعب کے بیٹے تھے۔ کنیت ابو یقظہ تھی۔

کلاب: اصل نام حکیم یا عروہ تھا۔ کتوں سے شکار کی کثرت کی وجہ سے کلاب کا لقب مشہور ہوا۔ عربی مہینوں کے نام انہوں نے تجویز کیے تھے۔

قصی: قبیلہ قریش کے یہ نامور سردار تقریباً ۶۴۰ء میں پیدا ہوئے۔ اصل نام زید تھا۔ باپ کی وفات پر ماں نے دوسری شادی کر لی چنانچہ ان کا چچن سو تیلے باپ کے ساتھ سرحد شام کے قریب گزرا۔ اسی لئے قصی (دور افتادہ) لقب مشہور ہوا۔ بڑے ہوئے تو مکہ واپس آئے۔ اس وقت خانہ کعبہ کی تولیت بنو خزاعہ کے قبضہ میں تھی۔ انہوں نے خزاعی سردار کی بیٹی سے شادی کی اور پھر ۶۴۰ء میں اپنے حامی قبائل کی مدد سے خانہ کعبہ کی تولیت خود حاصل کر لی۔ انہوں نے بنو خزاعہ اور بنو بحر کو مکہ سے نکال دیا اور قریش کے منتشر افراد اور قبائل کو بلا کر مکہ میں آباد کیا۔ دار الندوہ کی تعمیر اور مکہ کے بلدی نظام کی تنظیم کا سر آپ کے سر ہے۔ قصی نے بلدی نظام کے شعبے اپنے چار بیٹوں میں بانٹ دیے۔

عبدمناف: اصل نام مغیرہ تھا۔ حسن و جمال کی بنا پر قمر البطحاء (بطحا کا چاند) لقب پڑا۔ قصی کے بڑے لڑکے نہ تھے لیکن سخاوت اور فہم و فراست کی وجہ سے قریش کے سردار مقرر ہوئے۔

ہاشم: اصل نام عمر و یا عمر تھا۔ ۶۳ء میں پیدا ہوئے۔ مکہ کے بلدی نظام میں رفادہ (نادر حاجیوں کی امداد) اور سقایہ (حاجیوں کو پانی پلانا) کے شعبے ان کے حصہ میں آئے تھے۔ یہیں سے بنو ہاشم اور بنو امیہ میں عداوت کا آغاز ہوا۔ ہاشم نے اپنی قوم کو جمع کیا اور کہا کہ میں چاہتا ہوں کہ قوم کے نادر افراد کو خوش حال افراد کے ساتھ کاروبار میں شریک بنا دوں تاکہ قریش میں کوئی مفلس نہ رہے۔ چنانچہ سب نے اس کی تعمیل کی۔ ایک دفعہ قحط پڑا تو ہاشم شام سے آٹا لے کر آئے اور بے شمار اونٹ ذبح کر کے شوربے میں روٹیاں ڈال کر سب کو کھلائیں۔ اس وجہ سے ان کو ہاشم (روٹیاں شوربے میں ملانے والا) کا لقب دیا گیا۔ آپ کی سخاوت ضرب المثل تھی۔ آپ نے گرد و پیش کی حکومتوں سے اجازت نامے حاصل کر لیے تھے چنانچہ قریش آزادی سے تجارت کرتے تھے۔ آپ نے جوانی میں ہی سفر شام کے دوران وفات پائی۔ مزار غزہ شہر میں ہے۔

عبدالمطلب: ۶۹ء میں پیدا ہوئے۔ پیدائش کے وقت سر کے چند بال سفید تھے اس لئے شیبہ (بوڑھا) نام رکھا گیا۔ ہاشم کی وفات کے وقت شہر یثرب میں اپنے ننہال کے ہاں تھے۔ سات سال کا عرصہ گزر گیا۔ ان کے چچا مطلب کو کسی نے اطلاع دی تو وہ فوراً یثرب پہنچے اور آٹھ سالہ بھتیجے کو اپنے ساتھ اونٹنی پر بٹھا کر مکہ مکرمہ لائے۔ لوگوں نے پوچھا کہ یہ بچہ کون ہے تو آپ نے لا پرواہی سے جواب دیا کہ میرا غلام ہے۔ وہیں سے آپ عبدالمطلب کے لقب سے مشہور ہوئے۔ جواں ہوئے تو چچا نے ان کے باپ ہاشم کے دونوں عہدے یعنی رفادہ اور سقایہ انہیں دیدیے۔ جو جرہم نے چاہا زمرم کو مٹی سے بھر دیا تھا اور کافی عرصہ سے اس کا نشان تک موجود نہ تھا۔ آپ نے اسے دوبارہ کھود کر صاف کیا۔ آپ کی زندگی کا اہم ترین واقعہ خانہ کعبہ پر ابرہہ کا حملہ اور اس کے لشکر کی تباہی ہے۔ حسن و جمال، وجاہت، سخاوت اور بلند ہمتی میں مشہور تھے۔

حضرت عبداللہ: پیدائش ۵۴ء۔ عبدالمطلب کے سب سے چھوٹے بیٹے تھے۔ باپ نے نذرمانی تھی کہ اگر ان کے دس بیٹے ہوئے تو ایک بیٹے کو راہ خدا میں قربان کر دیں گے۔ جب حضرت عبداللہ کی عمر اٹھارہ برس ہو گئی تو عبدالمطلب اپنی منت پوری کرنے کے لئے تیار ہوئے۔ اس پر ساری قوم نے ایک کاہنہ سے مشورہ کے بعد فیصلہ کیا کہ فال نکالی جائے چنانچہ حضرت عبداللہ کے بجائے سوا اونٹوں کی قربانی پر قرعہ نکلا۔

عبدالمطلب نے سوانٹ قربان کیے۔ آپ کی جبین سے نور محمدی چمکتا تھا اور آپ مردو زن کی نگاہوں کا مرکز تھے۔ قریش کے ہوزہرہ خاندان کی خوش قسمت خاتون حضرت آمنہ سے آپ کی شادی ہوئی۔ کچھ عرصہ بعد آپ اپنے تجارتی قافلے کے ساتھ شام روانہ ہوئے۔ واپسی پر دوران سفر ہی بیمار ہو گئے تو اپنے ننہال کے ہاں یثرب میں ٹھہر گئے اور وہیں انتقال فرمایا۔ اس وقت آنحضور ﷺ ابھی شکم مادر میں تھے۔ ولادت چار ماہ بعد ہوئی۔

حدیث شریف کے مطابق آپ نے فرمایا: **أَوَّلُ مَا خَلَقَ اللَّهُ ظَهْرَ قَدْسِي نُورِي** (سب سے اول اللہ تعالیٰ نے میرے نور کو پیدا کیا)۔ پھر فرمایا: **كُنْتُ نَبِيًّا وَ آدَمُ بَيْنَ الْمَاءِ وَالطِّينِ** (میں اس وقت نبی تھا جبکہ آدم ابھی مٹی اور پانی میں تھے)۔ ان احادیث سے ثابت ہوتا ہے کہ اللہ تعالیٰ نے آپ کا نور سب سے پہلے پیدا کیا تھا۔ لیکن اس کا ظہور عام روایت کے مطابق ۱۲ ربیع الاول اور موجودہ تحقیق کے مطابق ۹ ربیع الاول ۵۲ سال قبل ہجرت یا ۲۰ اپریل ۷۱۵ء بروز پیر واقع ہوا۔ ولادت کے وقت آپ کی والدہ ماجدہ نے دیکھا کہ ایک نور ان سے نکلا جس کی روشنی سے انہیں ملک شام کے مکانات نظر آئے۔ فاطمہ بنت عبد اللہ (والدہ عثمان بن ابی العاص) نے بیان کیا کہ ولادت باسعادت کی رات میں حضرت آمنہ کے پاس تھی۔ میں نے دیکھا کہ آسمان سے ستارے لٹک رہے ہیں اور حرم کی زمین سے اس قدر قریب ہو گئے ہیں کہ معلوم ہوتا تھا کہ زمین پر گر پڑیں گے۔

سات روز تک آنحضور ﷺ نے اپنی والدہ ماجدہ کا دودھ پیا۔ بعد ازاں ابو لہب **چچن** کی لونڈی ثویبہ نے پلایا۔ قریش کا دستور تھا کہ لڑکوں کو بیروں جات دودھ پلانے والی عورتوں کو دیدیا کرتے وہ انہیں اپنے گھر لے جایا کرتی تھیں اور ایام رضاعت کے بعد واپس لاتی تھیں۔ چچہ کے والدین ان کو معاوضہ دے کر خوش کر دیتے تھے۔ چونکہ آپ کی ولادت سے چار ماہ قبل ہی آپ کے والد حضرت عبد اللہ کا انتقال ہو گیا تھا۔ اس سبب سے آپ کو یتیم سمجھ کر کوئی دودھ پلائی آپ کو لے جانے کی روادار نہ ہوئی۔ یہ شرف حضرت حلیمہ کی قسمت میں تھا۔ اور وہ آپ کو اپنے وطن طائف میں دودھ پلانے کو لے گئیں۔ آپ کے تشریف لے جانے کے بعد حضرت حلیمہ کے گھر

میں نہایت فراخی ہوئی۔

آپ ہمیشہ دائیں طرف کا دودھ خود پیا کرتے تھے اور بائیں طرف کا دودھ اپنے برادر رضاعی کے واسطے چھوڑ دیتے تھے۔ یہ گویا آپ کی جبلی عدالت تھی۔ آپ نے کبھی بول و براز کپڑے پر نہیں کیا بلکہ اس کے اوقات مقرر تھے اور اس وقت آپ کو اٹھا کر پیشاب وغیرہ کرایا جاتا تھا۔ آپ کا ستر کبھی برہنہ نہیں ہوتا تھا اور اگر اتفاقاً ہوتا تو اس کو فرشتے چھپا دیتے تھے۔ جب آپ پاؤں چلنے لگے اور دو برس کے ہوئے تو آپ حضرت حلیمہؓ کے لڑکوں کے ساتھ جنگل میں، جہاں ان کے مویشی چرتے تھے، بہت شریف لے جاتے تھے۔ ایک دن آپ وہیں تشریف رکھتے تھے کہ دو فرشتے آئے اور انہوں نے آپ کو اٹھا کر سینہ مبارک کو ناف تک چاک کیا اور دل مبارک نکال کر دھویا۔ پھر اسی جگہ رکھ کر شگاف سینہ کو سی دیا اور آپ کو مطلق تکلیف معلوم نہ ہوئی۔ حضرت حلیمہؓ کا بیانیہ حال دیکھ کر دوڑتا ہوا اپنی والدہ کے پاس آیا اور کہا کہ ہمارے مکہ والے بھائی کا دو آدمیوں نے پیٹ چاک کر دیا ہے۔ یہ سن کر حضرت حلیمہؓ فوراً وہاں پہنچیں۔ دیکھا کہ آپ بیٹھے ہیں اور رنگ مبارک متغیر ہو گیا ہے۔ آپ سے حال پوچھا تو آپ نے سارا ماجرا بیان کیا۔ حضرت حلیمہؓ سعدیہؓ شق صدر کا یہ واقعہ سن کر ڈریں اور آپ کو مکہ میں آپ کے گھر پہنچا دیا۔

چھ برس کی عمر میں آپ کی والدہ شریفہ نے انتقال کیا۔ اب آپ کے دادا عبدالمطلب آپ کی پرورش کے کفیل ہوئے۔ دو برس کے بعد انہوں نے بھی وفات پائی۔ پھر آپ کے چچا ابو طالب آپ کے متکفل ہوئے۔ انہوں نے نہایت محبت اور تعظیم سے پرورش کی۔

جب آنحضور ﷺ کا سن شریف پچیس برس کا ہوا تو آپ کے شادی ۶۵۹۵ء اوصاف حمیدہ اور دیانت و امانت کا حال سن کر (کہ اس وقت آپ کو صادق و امین کہا کرتے تھے) بڑی مالدار خاتون حضرت خدیجۃ الکبریٰ نے آپ کو اپنے تجارتی اسباب کے ساتھ شام روانہ کیا۔ جب آپ سفر سے واپس تشریف لائے تو حضرت خدیجۃ الکبریٰ نے آپ کے معاملہ میں اپنے گمان سے زیادہ صدق و صفائی پائی۔ علاوہ ازیں حضرت خدیجۃ الکبریٰ کا غلام میسرہ جو آپ کے ساتھ گیا تھا، اس نے

بہت سے معجزے جو سفر میں دیکھے تھے، حضرت خدیجۃ الکبریٰؓ سے بیان کیے۔ یہ سن کر حضرت خدیجۃ الکبریٰؓ خود اپنی درخواست سے آپ کے نکاح میں داخل ہوئیں۔

بعثت ۶۱۰ء صحیح خواب نظر آنے لگے۔ آپ نے غار حرا میں خلوت اختیار کی۔ وہاں ۹ ربیع الاول ۱۳ سال قبل ہجرت بمطابق ۲ فروری ۶۱۰ء بروز پیر حضرت جبریل علیہ السلام آپ کے پاس آئے اور وحی لائے۔ آپ سے کہا کہ پڑھو۔ آپ نے فرمایا کہ میں خواندہ نہیں ہوں۔ انہوں نے آپ سے معانقہ کر کے آپ کو دیوچا۔ پھر چھوڑ کر کہا کہ اب پڑھو۔ آپ نے پھر فرمایا کہ میں خواندہ نہیں ہوں۔ پھر جبریل علیہ السلام نے خوب زور سے دیوچا۔ یہ معاملہ تین مرتبہ ہوا۔ پھر اقراء باسم ربك الذی خلق..... (تا)..... مَا لَمْ یُعَلِّمْ پڑھائی۔ نزول وحی کے سبب آپ کے بدن کو تکلیف ہوئی اور آپ حضرت خدیجۃ الکبریٰؓ کے پاس تشریف لائے اور فرمایا: ”مجھے اوڑھا لو۔ مجھے اوڑھا لو“۔ حضرت خدیجۃ الکبریٰؓ نے آپ کو کمبل سے اوڑھا لیا اور آپ کی بہت تسکین و تشفی فرمائی اور آپ کے اوصاف حمیدہ بیان کر کے کہا کہ اللہ تعالیٰ آپ کو ضائع نہیں کرے گا۔

دعوت اسلام و ایذا رسانی ابتدا میں آپ دعوت اسلام پوشیدہ کیا کرتے تھے۔ سب سے پہلے جوانوں میں حضرت ابو بکر صدیقؓ ایمان لائے۔ عورتوں میں حضرت خدیجۃ الکبریٰؓ، لڑکوں میں حضرت علیؓ، بعد ازاں حضرت ابو بکر صدیقؓ کی ترغیب سے حضرت عثمانؓ، حضرت عبدالرحمن بن عوفؓ، حضرت سعد بن ابی وقاصؓ، حضرت زبیرؓ، حضرت طلحہؓ رضی اللہ تعالیٰ عنہم نے اسلام قبول کیا۔ جب آیت فَاَصْنَعْ بِمَا تُؤْمَرُ (جو تمہیں حکم دیا گیا ہے، اسے صاف صاف بہ اعلان بیان کرو) نازل ہوئی تو آپ نے دعوت اسلام آشکار اور بتوں کی مذمت بر ملا شروع کی۔ کفار اس بات سے آپ کے دشمن ہو گئے۔ اور طرح طرح سے آپ کو ایذا پہنچانے لگے کبھی آپ کا مذاق اڑاتے تھے۔ کبھی آپ کے دروازہ پر گندگی ڈال دیتے تھے۔ جب آپ وعظ فرماتے تو آپ کی تکذیب کرتے۔ کبھی آپ کی جانب پتھر پھینکتے اور شور و غل مچاتے۔ ایک مرتبہ آپ نماز پڑھ رہے تھے تو آپ کے کندھوں پر اونٹ کی

اوجھری رکھ دی۔

جو لوگ مشرف بہ اسلام ہو چکے تھے، انہیں بھی کفار ایذا پہنچاتے تھے تاکہ وہ اسلام سے باز آئیں۔ کسی کو اپنا زرہ پہنا کر دھوپ میں ڈالتے تھے۔ کسی کے گلے میں رسی ڈال کر لڑکوں کے ہاتھ میں دیتے اور وہ انہیں سارے شہر میں پھراتے تھے۔ کسی کو گرم ریت پر برہنہ لٹا دیتے اور گرم پتھر ان کے سینہ پر رکھتے۔ حضرت بلالؓ ایک سردار قریش امیہ بن خلف کے غلام تھے وہ ان کو بڑی اذیت دیتا۔ گرم ریت اور پتھروں میں باندھ کر ڈال دیتا اور کہتا کہ توحید سے منحرف ہو کر لات و عزئی کی الوہیت تسلیم کرو۔ وہ شدت تکلیف سے بے ہوش ہو جاتے مگر جب ہوش آتا احد احد آکتے، یعنی ایک خدا کو ہی مانتا ہوں۔ حضرت ابو بکر صدیقؓ نے امیہ بن خلف کو اپنا ایک غلام اور مال دے کر حضرت بلالؓ کو خرید کر آزاد کر دیا۔ سینہ کو حضرت عمرؓ ایام جاہلیت میں اس قدر مارتے تھے کہ خود تھک کر چھوڑ دیتے تھے اور کہتے تھے کہ یہ خیال نہ کرنا کہ میں نے تجھ پر رحم کھا کر چھوڑ دیا ہے بلکہ میں خود تھک گیا ہوں۔ سستا کر پھر مارتے۔ حضرت ابو بکر صدیقؓ نے ان کو بھی خرید کر آزاد کر دیا۔ زبیرہ کو ابو جہل نے اس قدر تکلیف دی کہ وہ نابینا ہو گئے۔ اس پر ابو جہل نے کہا کہ لات و عزئی نے تیری آنکھیں لے لی ہیں۔ وہ کہتے کہ لات و عزئی کو کیا خبر، حکم الہی سے جاتی رہیں۔ عمار بن یاسر اور ان کے والدین کو نہایت ایذا پہنچاتے تھے۔ ایک روز دھوپ میں ڈال کر ان کو عذاب دے رہے تھے کہ جناب رسول اللہ ﷺ کا اس طرف گذر ہوا۔ آپ نے یہ دیکھ کر فرمایا: اے آل یاسر صبر کرو کہ تمہارے واسطے جنت ہے۔

ہجرت حبشہ ۵ نبوی / ۶۱۵ء دیکھی تو فرمایا کہ جو اپنے آپ کو غیر محفوظ سمجھے، وہ حبشہ کی طرف ہجرت کر جائے کیونکہ وہاں کا بادشاہ کسی پر ظلم و ستم روا نہیں رکھتا، جس وقت اللہ تعالیٰ ہمیں قوت دے گا، واپس آجائیں۔ چنانچہ ماہ رجب ۵ھ نبوی کو دس بارہ آدمیوں نے پہلی ہجرت کی۔ ان میں حضرت عثمانؓ مع اہلیہ حضرت رقیہ بنت رسول اللہ ﷺ، حضرت زبیرؓ بن عوام وغیرہ شامل تھے۔ یہ اول ہجرت اسلام میں واقع ہوئی۔ پھر حضرت جعفر بن ابی طالب وغیرہ گئے۔ غرضیکہ تراسی آدمیوں نے

وقاف وقتاً ہجرت کی۔ کفار قریش کو جب معلوم ہوا کہ مسلمانوں کو حبشہ میں پناہ و آرام ملا ہے، تو جل کر خاک ہو گئے۔ چنانچہ انہوں نے عمرو بن العاص اور عبداللہ بن ربیعہ کو تحائف دے کر نجاشی کے پاس بھیجا کہ مہاجرین کو ان کے حوالے کر دے مگر اس نے منظور نہ کیا بلکہ کفار قریش کو رسوا کر کے اپنے دربار سے نکال دیا اور مسلمانوں کی نہایت تسلی و تشریح کی۔

اب کفار نے آپس میں عہد کیا کہ یہ معاشرتی مقاطعہ ۷ نبوی / ۶۱۷ء ہاشم سے نکاح اور لین دین نہ کیا جائے۔ اس مضمون کا ایک عہد نامہ لکھ کر خانہ کعبہ میں لٹکا دیا۔ اس پر آنحضرت ﷺ مسلمانوں اور ہاشم کے ساتھ ایک پہاڑی گھاٹی شعب ابی طالب میں پناہ گزیں ہو گئے۔ تین سال تک اس عہد نامہ پر عمل درآمد ہوتا رہا اور اس دوران مسلمانوں پر رنج و آلام کے پہاڑ ٹوٹتے رہے مگر انہوں نے صبر و استقامت کا دامن نہ چھوڑا۔ آخر کار آنحضرت ﷺ کو بذریعہ وحی معلوم ہوا کہ اس عہد نامہ کو کیڑے نے کھالیا ہے اور اللہ کے نام کے سوا تحریر کا کوئی حصہ باقی نہیں رہا۔ آپ نے اس کا ذکر ابو طالب سے کیا۔ ابو طالب نے قریش سے کہا کہ اگر یہ سچ ہے تو تم اس قطع رحم اور عہد بد سے باز آ جاؤ۔ چنانچہ دیکھا گیا تو فی الواقعہ اس عہد نامہ کو کیڑے نے کھالیا تھا۔ تب قریش اس ظلم سے باز آئے اور وہ عہد نامہ ختم کر دیا۔

سفر طائف ۱۰ نبوی / ۶۲۰ء نبوت کے دسویں سال آپ کے چچا ابو طالب اور حضرت خدیجہ الکبریٰ کا انتقال ہوا۔ ان کے انتقال کا آپ کو بہت رنج ہوا چنانچہ آپ نے اس سال کا نام عام الحزن (رنج کا سال) رکھا۔ اس کے بعد کفار نے زیادہ سختی اختیار کی اور آنحضرت ﷺ کو قسم قسم کی تکالیف پہنچانے لگے۔ آخر کار آپ زید بن حارثہ کو اپنے ہمراہ لے کر دعوت اسلام کی غرض سے طائف تشریف لے گئے مگر کسی نے اس دعوت کو قبول نہ کیا بلکہ وہاں کے سفہ لوگوں نے آپ کو بہت تکلیف پہنچائی اور آپ وہاں سے ناکام واپس تشریف لائے۔

واقعہ معراج ۱۲ نبوی / ۶۲۲ء بارہویں سال نبوت میں آپ کو معراج ہوا۔ ۲۶ اور ۲۷ رجب کی درمیانی رات

آپ ام ہانی بنت اہلی طالب کے گھر تشریف رکھتے تھے کہ مکان کی چھت شق ہو گئی اور حضرت جبریل علیہ السلام تشریف لائے اور آپ کو اٹھا کر خانہ کعبہ میں لے گئے۔ وہاں سینہ مبارک کو شق کیا اور آب زمزم سے دل مبارک اور سب اندرون سینہ و شکم کو دھویا۔ حضرت جبریل علیہ السلام ایمان و حکمت سے بھر اسونے کا طشت لائے تھے، اس سے آپ کے دل مبارک کو پُر کر دیا۔ وہ آپ کی سواری کے لئے جنت سے براق لائے تھے۔ آپ اس پر سوار ہو کر مسجد اقصیٰ تشریف لے گئے۔ حضرت جبریل علیہ السلام آپ کے ہمراہ تھے۔ وہاں ارواح انبیاء علیہم السلام حاضر تھیں۔ آپ نے امام ہو کر بموجب حکم خدا تعالیٰ دو رکعت نماز پڑھائی۔

بعد ازاں آپ آسمان پر تشریف لے گئے اور اول و دوم و سوم و چہارم و پنجم و ششم کو طے کر کے ساتویں آسمان پر پہنچے۔ وہاں آپ نے براق چھوڑا اور رف رف پر جو کہ نہایت روشن تھا، سوار ہوئے (رف رف لغت میں چھونے کو کہتے ہیں۔ پس وہ رف رف مسند سبز نورانی مثل تختِ رواں کے تھا)۔ کرسی وغیرہ تمام مقامات طے کر کے ایسا قرب خاص حاصل ہوا کہ نہ کسی مرسل اور نہ کسی ملگ مقرب کو حاصل ہوا تھا۔ آپ سے اللہ تعالیٰ نے کلام کیا اور اپنا دیدار دکھایا اور ایسے علوم و فیوض عطا فرمائے کہ اس کی کسی کو خبر نہیں۔ چنانچہ قرآن شریف میں آیا ہے: **فَأَوْحَىٰ إِلَىٰ عَبْدِهِ مَا أَوْحَىٰ** (اللہ تعالیٰ نے اپنے بند سے پر وحی کی جو بھی وحی کی)۔ بعد قرب تمام، حصول شرف کلام و دیدارِ نعمت ہائے عظیمہ جب آپ نے مراجعت فرمائی تو مشہور ہے کہ بستر مبارک ابھی گرم تھا اور کمرے کی زنجیر ہلتی تھی۔

صبح کو جب آپ نے یہ حال بیان فرمایا تو کفار مذاق اڑانے لگے۔ بعض نے حضرت ابو بکر صدیقؓ سے کہا کہ کیا اب بھی آپ محمد (ﷺ) کو سچا کہیں گے۔ وہ کہتے ہیں کہ میں رات مسجد اقصیٰ اور تمام آسمانوں کی سیر کر آیا ہوں۔ حضرت ابو بکر صدیقؓ نے کہا: ”اگر وہ یہ بات کہتے ہیں تو بے شک ایسا ہی ہوا ہو گا“ اور اسی وقت حضور میں حاضر ہوئے اور معراج کا حال سن کر تصدیق کی۔ اسی سبب سے حضرت ابو بکرؓ کا لقب ”صدیق“ ہوا۔

مدینہ میں اشاعت اسلام | معظّمہ آتے تھے۔ آنحضرت ﷺ اس موقع سے حج کے موقع پر ملک کے ہر حصہ سے قبائل مکہ

فائدہ اٹھاتے ہوئے مختلف قبائل کو دعوت اسلام دیتے تھے۔ نبوت کے دسویں سال اسی موقع پر مقام عقبہ کے قریب آپ کی ملاقات قبیلہ خزرج کے چند اشخاص سے ہوئی۔ آپ نے ان کے سامنے قرآنی آیات تلاوت فرمائیں۔ انہیں سن کر سب نے اسلام قبول کر لیا۔ ان کی تعداد چھ تھی۔ مدینہ کے افق پر اسلام کی یہ پہلی کرن تھی۔

ان لوگوں نے واپس جا کر اسلام کا چرچا کیا۔ اس کا نتیجہ یہ ہوا کہ اگلے سال بارہ آدمی اسی مقام پر آپ سے ملے اور بیعت کی درخواست کی۔ تاریخ اسلام میں اسے بیعت عقبہ اولیٰ کہتے ہیں۔ آنحضرت ﷺ نے حضرت مصعب بن عمیرؓ کو معلم بنا کر ان کے ساتھ روانہ کیا تاکہ ایک طرف نو مسلموں کی صحیح دینی تربیت ہو سکے اور دوسری طرف سارے اہل مدینہ کو پیغام الہی سے روشناس کیا جاسکے۔ چنانچہ مدینہ میں اسلام گھر گھر پھیل گیا اور اگلے سال بہتر آدمی عقبہ کے مقام پر آپ کی خدمت میں حاضر ہوئے اور بیعت کی۔ اسے بیعت عقبہ ثانیہ کہتے ہیں۔

اس موقع پر ان لوگوں نے آپ سے عرض کی کہ آپ مدینہ تشریف لے چلیں، ہم خدمت گزاری میں کسی قسم کی کوتاہی نہیں کریں گے اور جو آپ سے لڑنے آئے گا، اس سے لڑیں گے۔

ہجرت مدینہ | اہل مدینہ کی اس دعوت پر آنحضرت ﷺ نے صحابہ کو اجازت دی کہ مدینہ منورہ کو ہجرت کر جائیں۔ چنانچہ صحابہ کرام نے خفیہ خفیہ روانہ ہونا شروع کیا۔ مگر حضرت عمر فاروقؓ شمشیر حائل کر کے خانہ کعبہ میں آئے، طواف کیا اور کفار کو مخاطب ہو کر فرمایا: ”خراب ہوں وہ جو پتھروں کی پرستش کرتے ہیں۔ جس کو اپنی زوجہ کا بیوہ کرنا اور اپنی اولاد کا یتیم کرنا منظور ہو، وہ میرا سامنا کرے۔“ یہ کہہ کر مدینہ منورہ کو روانہ ہوئے۔ قریش میں سے کسی کی ہمت نہ ہوئی کہ انہیں روکتا۔ غرضیکہ تمام صحابہ سوائے حضرت ابوبکر صدیقؓ اور حضرت علیؓ کے ہجرت کر گئے۔

آنحضرت ﷺ نے حضرت صدیقؓ سے فرمایا کہ تم میری رفاقت میں چلو گے۔ چنانچہ اس بشارت سے وہ نہایت خوش ہوئے۔ رات کے وقت آپ دولت خانہ میں تشریف رکھتے تھے کہ کفار نے آکر مکان کو گھیرے میں لے لیا۔ آپ نے حضرت

علیؑ کو اپنی جگہ لٹا دیا اور فرمایا کہ کفار تم کو ایذا نہ پہنچا سکیں گے۔ آپ کے پاس لوگوں کی جو لامنتیں تھیں، وہ بھی حضرت علیؑ کے سپرد کر دیں اور فرمایا کہ یہ ان کے مالکوں کو واپس کر کے مدینہ آجانا۔ آپ دروازہ سے باہر نکلے اور سورہ یٰسین کی ابتدائی آیات فَاغْشَيْنَاهُمْ فَهُمْ لَابُصْرُونَ تک پڑھ کر ایک مشمت خاک کفار پر پھینک دی اور آپ صاف نکل آئے، کسی کو خبر بھی نہ ہوئی۔

اب آپ حضرت ابو بکر صدیقؓ کو ان کے گھر سے ہمراہ لے کر پیادہ روانہ ہوئے۔ آپ نے جو تاپاؤں سے نکال لیا تھا اور انگلیوں کے بل چلے جا رہے تھے تاکہ قدموں کے نشان معلوم نہ ہوں۔ آپ کے پاؤں زخمی ہو گئے۔ تب حضرت ابو بکر صدیقؓ نے آپ کو کندھے پر سوار کر کے غار ثور تک پہنچا دیا۔ تین دن وہاں قیام رہا۔ حضرت عبداللہ بن ابو بکرؓ ہر روز دونوں حضرات کے واسطے کھانا لے جایا کرتے تھے۔ آنحضرت ﷺ کی تلاش میں کفار کا ایک گروہ غار کے دہانے تک پہنچ گیا۔ حضرت ابو بکرؓ کو آہٹ ہوئی تو متفکر ہو گئے مگر آپ نے کامل اعتماد سے فرمایا: لَأَتَحْزَنَنَّ اِنَّ اللّٰهَ مَعَنَا (رنجیدہ خاطر نہ ہو کیونکہ خدا ہمارے ساتھ ہے)۔ اس گروہ کو غار کے اندر دیکھنے کی توفیق نہ ہوئی اور واپس چلا گیا۔

تین دن کے بعد وہاں سے روانہ ہوئے اور بتاریخ ۱۲ ربیع الاول مدینہ منورہ میں آمد۔

یہاں جمعرات تک مقیم رہے۔ بعد ازاں شہر میں آنے کا ارادہ کیا۔ ہر شخص کی آرزو تھی کہ آپ ہمارے محلے میں ٹھہریں۔ جس وقت سوار ہوئے تو ہر قبیلہ کے لوگ اس خواہش کو دل میں لیے ہمراہ ہوئے۔ آپ نے فرمایا کہ اونٹنی مامور ہے، جہاں یہ بیٹھ جائے گی وہیں قیام کیا جائے گا۔ غرضیکہ اونٹنی اس جگہ بیٹھی، جہاں آج مسجد نبوی ہے۔ آپ اسی جگہ اترے۔ یہاں حضرت ابو ایوب انصاریؓ کا مکان تھا چنانچہ وہ آپ کا اسباب اپنے گھر لے گئے۔ آپ مسجد نبوی اور اپنا گھر تعمیر ہونے تک انہی کے ہاں قیام پذیر رہے۔ یہ زمین جس پر اونٹنی بیٹھی تھی، دو تہیہوں کی تھی۔ حضرت ابو بکر صدیقؓ کے مال سے دس دینار میں خریدی گئی۔ کتب احادیث میں ہے کہ مسجد شریف کی تعمیر میں آپ نے ایک پتھر اپنے دست مبارک سے دکھ کر حضرت ابو بکر صدیقؓ سے فرمایا کہ اس کے

پاس ایک پتھر تم رکھو۔ حضرت ابو بکر صدیقؓ کے پتھر کے پاس ایک پتھر حضرت عمرؓ اور پھر ایک پتھر حضرت عثمانؓ سے رکھوایا اور فرمایا: هُوَ لَاءِ الْخُلَفَاءِ مِنْ بَعْدِي (میرے بعد یہ لوگ خلیفہ ہوں گے)۔ چنانچہ ایسا ہی ہوا۔

ہجرت کے دوسرے سال تحویل قبلہ ہوئی یعنی خدا تعالیٰ نے مسلمانوں کے لئے بیت المقدس کے بجائے خانہ کعبہ کو قبلہ قرار دیا۔ اسی سال ماہ رمضان المبارک کے روزے فرض ہوئے اور اسی سال آپ کو حکم جہاد ہوا۔

مدینہ منورہ میں آپ نے اسلامی ریاست کی بنیاد رکھی جس کو **اسلامی ریاست کا قیام** کے سربراہ آپ خود تھے۔ یہودی مدینہ اور قبائل عرب کے ساتھ معاہدے کیے۔ انتظامیہ اور عدلیہ کے شعبے منظم کیے۔ اس ریاست کے دفاع کے سلسلہ میں آپ کو بڑی مشکلات کا سامنا کرنا پڑا۔ کم و بیش ستائیس کے قریب غزوات میں آپ نے خود فوج کی قیادت کی۔ صحابہ کی قیادت میں مہمات سرایا کھلتی تھیں جن کی تعداد اس سے کہیں زیادہ تھی مگر آپ نے نصرت ایزدی سے تمام مشکلات پر قابو پایا۔ اہم غزوات مندرجہ ذیل تھیں:

(۱) غزوہ بدر: ۲ھ میں ایک ہزار کی جمعیت کے ساتھ قریش مدینہ منورہ پر حملہ آور ہوئے۔ آپ نے تین سو تیرہ صحابہ کے ساتھ بدر کے میدان میں ان کا مقابلہ کیا۔ قریش مکہ کو شکست فاش ہوئی اور وہ شہر مقتول چھوڑ کر بھاگ گئے۔ مسلم شہد کی تعداد چودہ تھی۔

(۲) غزوہ احد: ۳ھ میں کفار مکہ نے بدر کی شکست کا انتقام لینے کے لئے تین ہزار کی تعداد میں ابو سفیان کی قیادت میں مدینہ پر چڑھائی کی۔ آپ سات سو صحابہ کے ساتھ نکلے۔ عقب پر مامور مسلم دستہ نے غلطی سے اپنی جگہ چھوڑ دی۔ جس پر کفار کے ایک دستہ نے پیچھے سے حملہ کر دیا۔ مسلمانوں کا جانی نقصان زیادہ ہوا۔ خود آنحضرت ﷺ کا چہرہ زخمی ہوا مگر جانثاروں کی جانبازی کی وجہ سے کفار میدان چھوڑ کر واپس چلے گئے۔

(۳) غزوہ احزاب: ۵ھ میں قبائل عرب کی متحدہ افواج جن کی تعداد چوبیس ہزار تھی، ابو سفیان کی قیادت میں فیصلہ کن جنگ کے لئے مدینہ منورہ پر چڑھ

دوڑیں۔ آنحضور ﷺ نے حضرت سلمان فارسیؓ کے مشورہ پر شہر کے گرد خندق کھود کر قلعہ بند ہو کر مقابلہ کرنے کا فیصلہ کیا۔ چنانچہ خندق کھودی گئی اور کفار کا لشکر جرار شہر کا محاصرہ کرنے پر مجبور ہو گیا۔ یہ محاصرہ ستائیس دن جاری رہا۔ اس دوران جھڑپیں ہوتی رہیں۔ بالآخر ایک دن زور کی آندھی چلی۔ کفار کے خیمے اور ساز و سامان اڑ گئے اور دہ مایوس و نامراد واپس چلے گئے۔ مسلمانوں کی یہ عظیم کامیابی تھی۔

(۴) صلح حدیبیہ: ۶ھ میں آپ چودہ سو صحابہ کے ہمراہ حج کے لئے مکہ معظمہ روانہ ہوئے مگر کفار مکہ نے آپ کا راستہ روکا۔ بالآخر حدیبیہ کے مقام پر صلح نامہ طے پایا۔ اس صلح نامہ کو قرآن پاک میں فتح مبین کہا گیا کیونکہ اب مسلمانوں کو کفار مکہ کی طرف سے فوری خطرہ باقی نہ رہا تھا چنانچہ آپ نے مختلف بادشاہوں اور سرداروں کو تبلیغی خطوط لکھے۔ قبائل عرب میں بھی اسلام خوب پھیلا۔

(۵) فتح خیبر: مدینہ منورہ سے دو سو میل شمال میں خیبر کا علاقہ یہود کا گڑھ اور مسلمانوں کے خلاف سازشوں کا مرکز تھا۔ ۶ھ میں آپ نے ۲۰۰ سواروں اور ۱۴۰۰ پیادوں کے ساتھ خیبر کا رخ کیا۔ یکے بعد دیگرے یہود کے قلعے فتح ہوتے گئے۔ آخری قلعہ قنوص حضرت علیؓ کے ہاتھوں فتح ہوا۔ خیبر کی زر خیز زمین یہود کو واپس دیدی گئی اور ان پر خراج عائد کیا گیا۔

(۶) فتح مکہ: ۸ھ میں کفار نے خود ہی صلح نامہ حدیبیہ توڑ دیا تو آپ دس ہزار صحابہ کے ساتھ روانہ ہوئے اور بغیر مزاحمت کے مکہ فتح کر لیا۔ آپ نے سب مخالفین کو معاف فرمایا اور خانہ کعبہ کو بتوں سے پاک کر دیا۔

(۷) غزوہ حنین: مکہ میں ہی آپ کو اطلاع ملی کہ قبیلہ ثقیف اور ہوازن کے لوگ بڑی تعداد میں وادی حنین میں جمع ہو گئے ہیں چنانچہ آپ بارہ ہزار فوج کے ساتھ مقابلہ کو نکلے۔ دشمن کو شکست ہوئی اور بے شمار مال غنیمت ہاتھ آیا۔

(۸) غزوہ تبوک: مسلمانوں کی ان کامیابیوں سے حکومت روم کو خطرہ محسوس ہوا اور اس نے شام کی سرحد پر فوجی تیاریاں شروع کر دیں۔ آپ نے موسم کی شدت کے باوجود سرحد شام کے مقام تبوک تک پیش قدمی کی۔ اس پر رومیوں نے فوجیں پیچھے ہٹالیں۔ آپ نے پندرہ دن وہاں قیام کر کے قرب وجوار کے قبائل کو مطیع

کیا اور واپس لوٹ آئے۔

۹۔ ہ میں حج فرض ہوا مگر آنحضور ﷺ اپنی مصروفیات کی بنا پر حجۃ الوداع خود تشریف نہ لے جاسکے۔ چنانچہ آپ نے حضرت ابو بکر صدیقؓ کو امیر الحج مقرر فرما کر مکہ معظمہ روانہ کیا۔ اگلے سال ۱۰۔ ہ میں آنحضور ﷺ خود حج پر تشریف لے گئے۔ آپ نے لوگوں کو اسلامی حج کی تمام جزئیات کی تعلیم دی اور اپنے ارشادات میں یہ تاثر دیا کہ گویا آپ لوگوں کو رخصت اور وداع کر رہے ہوں اس موقع پر میدان عرفات میں آپ نے جو تاریخی خطبہ دیا، اسے خطبہ الوداع کہتے ہیں۔ اس میں مساوات انسانی، نسلی امتیاز کے خاتمہ، اخوت اسلامی، حقوق العباد، عورتوں کے حقوق، قتل و غارت کے خاتمہ، سود کے خاتمہ، اطاعت امیر کی تاکید فرمائی۔ یہ خطبہ ایک مکمل دستور تھا۔

اس خطبہ کے بعد یہ آیت اتری: **الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا** (آج میں نے تمہارے لئے دین مکمل کیا اور تم پر اپنی نعمت پوری کر دی اور تمہارے لئے دین اسلام پسند کیا) اس کے بعد وحی کا سلسلہ منقطع ہو گیا۔

۶۳۲ھ / ۶۳۲ء نکتہ شناس صحابہ اس آیت کے نزول سے نشان وفات حضرت سرور کائنات ﷺ سمجھ گئے۔ ایک بار آپ نے خطبہ میں ارشاد فرمایا کہ ایک بندہ کو اختیار دیا گیا ہے کہ چاہے تو دنیا کے ناز و نعمت اختیار کرے یا اس چیز کو اختیار کرے جو اللہ تعالیٰ کے پاس ہے۔ ارشاد فرمایا کہ اس بندہ نے دنیا کو اختیار نہیں کیا بلکہ آخرت کو اختیار کیا۔ حضرت ابو بکر صدیقؓ اس رمز کو سمجھ گئے اور زار زار رونے لگے۔ لوگ ان کے رونے پر حیران تھے کہ حضور ﷺ تو ایک شخص کا حال بیان فرما رہے ہیں، ان کے رونے کا کیا سبب ہے۔ بعد میں معلوم ہوا کہ اس بندہ سے مراد خود آنحضرت ﷺ تھے۔

حضرت عائشہؓ سے آپ نے فرمایا کہ خیبر میں میں نے جو لقمہ کھایا تھا، اس کی تکلیف ہمیشہ رہتی ہے اور اب اس میں اضافہ ہو گیا ہے۔ لقمہ سے مراد وہ کھانا ہے جس میں ایک یہودیہ نے بحری کے گوشت میں آپ کو زہر دیا تھا۔ غرضیکہ آپ کو درد سراسر

شدید مختار کا عارضہ ہو اور اس قدر بڑھا کہ آپ نماز کیلئے مسجد میں نہ جاسکے اور حضرت ابو بکر صدیقؓ کو حکم دیا کہ امامت کریں۔ اس پر حضرت ابو بکر صدیقؓ نے امامت شروع کی۔ آنحضرت ﷺ دو بار نماز کے دوران مسجد میں تشریف لے گئے۔ ایک بار حضرت صدیقؓ کے پیچھے پڑھی اور ایک بار ان کے برابر کھڑے ہوئے۔ ۱۲ ربیع الاول ۱۱ھ بمطابق ۷ جون ۶۳۲ء بروز پیر دوپہر ڈھلے آپ نے حضرت عائشہؓ کے ساتھ تکیہ لگائے وفات پائی۔ اِنَّا لِلّٰهِ وَاِنَّا اِلَيْهِ رَاجِعُونَ۔

آپ کی وفات سے گویا قیامت برپا ہو گئی۔ اصحاب و اہل بیت کو ایسا صدمہ ہوا جس کا بیان ممکن نہیں۔ حضرت عمرؓ کے ہوش جاتے رہے اور کہنے لگے کہ جو رسول اللہ ﷺ کے بارے میں کہے گا کہ وفات ہو گئی، میں اسے قتل کر دوں گا۔ مگر حضرت ابو بکر صدیقؓ نے ان کو ایسی گفتگو سے روکا اور یہ خطبہ پڑھا: مَنْ كَانَ يَعْْبُدُ مُحَمَّدًا فَإِنَّ مُحَمَّدًا قَدْ مَاتَ وَمَنْ كَانَ يَعْْبُدُ اللَّهَ فَإِنَّ اللَّهَ حَيٌّ لَأَيُّمُوتَ وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَأَنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي الشَّاكِرِينَ (جو شخص محمد ﷺ کی عبادت کرتا تھا تو آپ وفات پا چکے۔ اور جو اللہ تعالیٰ کی عبادت کرتا تھا تو اللہ تعالیٰ زندہ ہے اور کبھی نہیں مرے گا۔) پھر قرآنی آیت پڑھی: مُحَمَّدٌ رَسُولُ اللَّهِ مُحَمَّدٌ هُوَ الَّذِي هُوَ أَوْلَىٰ بِنَبِيِّهِ مِنْ نَحْوِكُمْ هُوَ الَّذِي يَدْعُكُمْ مِنْ حَتَمِ الْأَرْضِ إِلَىٰ الْبَيْتِ فَذُرُّوهُ فَذُرُّوهُ فَذُرُّوهُ لَا يَمْلِكُ لَكُمْ مِنْهُ شَيْئًا سَيَجْزِي اللَّهُ الْكٰفِرِينَ (محمد رسول اللہ ہیں۔ ان سے پہلے بھی بہت رسول گزر چکے ہیں۔ تو کیا اگر وہ فوت ہو گئے یا قتل ہو گئے تو تم پیٹھ پھیر لو گے اور جس نے پیٹھ پھیر لی تو اللہ تعالیٰ کو کوئی نقصان نہ ہو گا اور وہ شکر کرنے والوں کو اجر عطا کرے گا)۔

اس خطبہ کو سنتے ہی سب کو آنحضور ﷺ کی وفات کا یقین آ گیا اور سب کے حواس ٹھکانے آ گئے۔ حضرات علیؓ، عباسؓ، فضلؓ، اسامہ بن زیدؓ نے آپ کو غسل دیا اور تین جامہ سے کفن دیا۔ نماز جنازہ کے واسطے یہ قرار پایا کہ جو لوگ آتے جائیں، باری باری نماز پڑھتے جائیں۔ حضرت عائشہؓ کے حجرہ میں، جہاں آپ کا انتقال ہوا، آپ کو دفن کیا گیا۔

آپ کے فراق میں اہل بیت و صحابہ کی بے قراری و گریہ زاری کا کچھ بیان نہیں ہو سکتا۔ حضرت فاطمہ الزہراءؓ نے فرمایا کہ لوگو تمہارے دلوں نے کس طرح

گوار کیا کہ اپنے پیغمبر ﷺ کے بدن پر مٹی ڈالی۔ اصحاب نے عرض کیا کہ اے بنت رسول ﷺ خدا کے حکم سے مجبوری ہے۔ حضرت فاطمہ الزہراء کو اس قدر صدمہ ہوا کہ جب تک زندہ رہیں، بالکل نہ ہنسیں۔ دفن کے بعد قبر مبارک پر آئیں اور تھوڑی سی خاک اٹھا کر آنکھوں سے لگائی، اسے سوٹکھا اور روتے ہوئے اشعار پڑھے جن کا مطلب یہ ہے کہ جس نے حضرت محمد ﷺ کی قبر کی خاک سوٹکھی، اسے چاہیے کہ ساری عمر کوئی اور خوشبو نہ سوٹکھے۔

حدیث میں آیا ہے کہ آنحضرت ﷺ نے فرمایا کہ جو کوئی حج کرے اور اس کے بعد میری قبر کی زیارت کرے تو گویا اس نے میری زندگی میں میری زیارت کی۔ ارشاد فرمایا: جو کوئی میری قبر کی زیارت کرے، اس کے لئے میری شفاعت واجب ہوئی۔ آپ کی وفات کے بعد حضرت بلالؓ شام کی طرف چلے گئے تھے۔ چھ ماہ بعد خواب میں دیکھا کہ آنحضور ﷺ فرماتے ہیں کہ اے بلالؓ یہ کیا ظلم کیا ہمارے پاس زیارت کو بھی نہیں آتے۔ چنانچہ حضرت بلالؓ نیند سے بیدار ہوتے ہی مدینہ منورہ کی طرف روانہ ہو گئے۔

آنحضرت ﷺ میانہ قد مائل بہ طوالت تھے لیکن جس مجمع میں حلیہ مبارک کھڑے ہوتے تھے، اس میں خواہ کیسے ہی طویل القامت آدمی موجود ہوتے، آپ سب سے بلند معلوم ہوتے۔ رنگ مبارک سرخ و سفید بالماحت تھا۔ سر مبارک بڑا تھا۔ موئے مبارک خوب سیاہ اور قدرے گھونگریالے تھے، کبھی کندھوں تک اور کبھی نرمہ گوش تک ہوتے تھے۔ آپ سیدھی مانگ نکالا کرتے تھے۔ پیشانی مبارک کشادہ اور روشن تھی۔ ابرو مبارک باریک، کمان کی شکل میں تھے اور باہم ملے ہوئے معلوم ہوتے تھے لیکن فی الواقعہ ملے ہوئے نہ تھے۔ دونوں کے بیچ میں کچھ فرق تھا۔ دونوں ابرو کے درمیان ایک رگ تھی جو غصہ کے وقت پھول جاتی تھی۔ چشم مبارک بڑی تھیں اور سفیدی میں سرخی آمیز تھیں۔ پتلیاں نہایت سیاہ کہ سرمہ کے بغیر بھی ایسا معلوم ہوتا تھا کہ گویا سرمہ لگایا ہوا ہے۔ پلکیں بڑی بڑی تھیں۔ رخسار مبارک پُر گوشت و نرم، نہ پھولے ہوئے نہ دبے ہوئے۔ ناک بلند اور نورانی۔ کان نہ چھوٹے نہ بڑے بلکہ متوسط اور خوبصورت تھے۔ دندان مبارک سفید چمکدار، بوقت

تبسم مجلی کی مانند چمک معلوم ہوتی تھی بلائے کے دانتوں میں تھوڑا سا فاصلہ تھا۔ چہرہ مبارک نہ لمبائے گول بلکہ کسی قدر گولائی تھی اور چاند کی طرح درخشاں تھا۔ ریش مبارک گھنی تھی۔ مونچھیں کترواتے تھے۔ آپ کے سر مبارک اور داڑھی میں سترہ بال سفید تھے۔ گردن مبارک صاف شفاف بہت خوبصورت گویا سانچہ میں ڈھلی ہوئی تھی۔ کندھے پُر گوشت، ہاتھ لمبے، ہتھیلیاں کشادہ پُر گوشت اور نرم، بغلیں سفید، خوشبودار اور بغیر بالوں کے تھیں۔ انگلیاں لمبی تھیں۔ سینہ مبارک چوڑا تھا اور اس پر بالوں کا ایک باریک خط ناف تک تھا۔ پشت مبارک گویا چاندی کی ڈھلی ہوئی، دونوں کندھوں کے درمیان مہر نبوت تھی۔ یہ کبوتر کے انڈے کی مانند گوشت کا ایک ابھر ہوا ٹکڑا تھا جس کے گرد تل اور بال تھے۔ ہاتھوں، کندھوں، سینہ اور پنڈلیوں پر بال تھے۔ اس کے سوا بدن مبارک پر بال نہ تھے۔ سینہ اور پیٹ برابر تھے یعنی پیٹ سینہ سے نکلا ہوا نہ تھا۔ پنڈلیاں گول اور باریک تھیں۔ کھپ پاپُر گوشت اور پیچ سے خالی تھی۔ پائے مبارک کی انگلیاں خوش نما تھیں اور انگوٹھے کے پاس کی انگلی انگوٹھے سے بڑی تھی۔

پس پشت سے بھی آپ کو ویسا ہی نظر آتا تھا جیسا کہ سامنے سے۔ اس کی وجہ یہ تھی کہ آپ کا بدن مبارک نور کا تھا۔ جیسی شمع کہ اس کا منہ اور پشت یکساں ہوتی ہے۔ اسی سبب سے آپ کا سایہ نہ تھا۔ کسی قدر گردن جھکا کر بے تکلف اور قوت کے ساتھ چلتے تھے۔ معلوم ہوتا تھا کہ گویا پاؤں جما کر اٹھاتے ہیں اور بلندی سے نیچے کی طرف آ رہے ہیں۔ حضرت ابو ہریرہؓ فرماتے ہیں کہ میں نے رسول اللہ ﷺ سے زیادہ تیز رو نہیں دیکھا، آپ بلا تکلف چلا کرتے تھے بلور ہم نہایت مشقت سے آپ کا ساتھ دے پاتے تھے۔ آپ پاؤں پاس پاس رکھ کر چلتے۔ جسم مبارک سے ایسی خوشبو آتی تھی کہ جو آپ سے مصافحہ کرتا تھا، تمام دن اس کے ہاتھ سے خوشبو آتی تھی۔ جس گلی میں آپ نکل جاتے، وہ خوشبو سے مہک جاتی تھی اور لوگ پہچان لیتے تھے کہ آپ اس طرف سے گزرے ہیں۔ پسینہ مبارک میں ایسی خوشبو تھی کہ وہ دہنوں کے لگایا جاتا تھا اور وہ خوشبو تمام خوشبوؤں پر غالب ہوتی تھی۔ آب دہن مبارک سے کھاری کنوئیں میٹھے ہو جاتے تھے۔ آپ کے بدن مبارک پر کبھی نہیں بیٹھتی تھی اور جامہ مبارک

میں بچوں نہیں پڑتی تھی۔ آپ کو پاکیزگی اور صفائی بہت پسند تھی اور میلا پھیلا پریشان صورت رہنے کو بہت ناپسند فرماتے تھے۔ بالوں کو دھونے اور تیل لگانے کا حکم فرمایا لیکن اس قدر نہیں کہ اکثر اوقات اسی میں مشغول رہے۔

اخلاق کریمہ | آپ کے خلق کا اندازہ اسی سے کرنا چاہیے کہ اللہ تعالیٰ قرآن پاک میں اسے عظیم قرار دیتا ہے إِنَّكَ لَعَلَىٰ خُلُقٍ عَظِيمٍ۔ ع:

قیاس کن زگلستان من بہار مرا

آپ ایسے باوقار تھے کہ جو آپ کو اچانک دیکھتا، مبہوت ہو جاتا۔ مگر جب شرف حضور سے مشرف ہوتا اور بات چیت کرتا تو آپ کی محبت اس کے دل میں اتر جاتی۔ آپ کی عادت یہ تھی کہ جس سے ملتے، اول سلام کرتے۔ جو کوئی آپ کو کسی کام کے لئے کھڑا کر لیتا تو آپ اس وقت تک ٹھہر جاتے جب تک وہ شخص خود نہ جاتا۔ جو شخص آپ کا ہاتھ پکڑ لیتا تو آپ اس سے ہاتھ نہ چھڑاتے یہاں تک کہ وہ خود نہ چھوڑ دیتا۔ جب آپ اپنے اصحاب میں سے کسی سے ملتے تو اول مصافحہ کرتے، پھر اس کی انگلیوں میں انگلیاں ڈالتے اور خوب مضبوط گرفت فرماتے۔ کھڑا ہوتے اور بیٹھتے وقت اللہ کا ذکر کرتے۔ اگر نماز پڑھنے کے دوران کوئی آپ کے پاس آ بیٹھتا تو آپ اپنی نماز مختصر کر دیتے اور اس سے پوچھتے کہ تم کو کوئی کام ہے اور جب اس کے کام سے فارغ ہوتے تو پھر نماز پڑھنے لگتے۔ آپ کی نشست کا انداز اکثر یہ تھا کہ دونوں پنڈلیوں کو کھڑی کر کے ان کے گرد دونوں بازو ڈال کر دونوں ہاتھ پکڑ لیتے تھے۔ آپ کی نشست آپ کے اصحاب کی نشست سے الگ نہ تھی بلکہ جہاں آپ کو جگہ ملتی بیٹھ جاتے۔ کبھی کسی نے نہیں دیکھا کہ آپ نے اپنے پاؤں اہل مجلس میں اس طرح پھیلائے ہوں کہ ان پر جگہ تنگ ہو گئی ہو۔ ہاں اگر مکان وسیع ہوتا اور پاؤں پھیلانے سے تنگی نہ ہوتی تو کچھ مضائقہ نہ تھا۔ آپ کی اکثر نشست قبلہ رخ ہوتی۔ آپ کے پاس جو کوئی بھی آتا، اس کی خاطر اور تعظیم فرماتے حتیٰ کہ جن کے ساتھ قرلمت داری وغیرہ نہ تھی، ان کے لئے بھی اپنی چادر بچھاتے اور ان کو بٹھاتے۔ جو تکیہ آپ کے نیچے رہتا تھا، اسے نکال کر آنے والے کے حوالہ فرماتے اور اگر وہ لینے سے انکار کرتا تو آپ اسے قسم دیتے کہ اس پر تکیہ لگا کر بیٹھ۔

جس کسی نے آپ سے محبت کی، اس کو یہی گمان ہوتا کہ سب سے زیادہ آپ مجھ پر کرم فرماتے ہیں۔ اپنے جلیسوں میں سے ہر ایک کی طرف فرداً فرداً توجہ فرماتے۔ اپنے اصحاب کی خاطر دلداری کے واسطے ان کی کنیت سے پکارتے اور جس کی کنیت نہ ہوئی، اس کی کنیت خود مقرر فرماتے۔

آپ کو سب لوگوں سے دیر میں غصہ آتا اور سب سے جلد راضی ہو جاتے۔ لوگوں پر نہایت درجہ شفقت فرماتے اور ان کے حق میں سب سے بڑھ کر نافع تھے۔ آپ کی مجلس میں آوازیں بلند نہ ہوتیں اور جب مجلس سے اٹھتے تو فرماتے: سُبْحَانَكَ اللَّهُمَّ وَبِحَمْدِكَ. أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ اور یہ فرماتے کہ مجھے یہ کلمات جبریل علیہ السلام نے سکھائے ہیں۔ آپ سب سے زیادہ فصیح اور شیریں زبان تھے اور فرماتے کہ میں عرب میں سب سے زیادہ فصیح ہوں۔ آپ کم سخن، نرم گفتار تھے۔ جب بولتے تو زیادہ کلام نہ فرماتے۔ آپ کے الفاظ گویا موتیوں کے دانوں کی لڑی کی طرح ایک دوسرے کے پیچھے چلے آتے تھے۔ دور ان کلام کچھ توقف ہوتا تھا تا کہ سننے والا اسے یاد کر لے۔ آپ کی آواز بلند اور لہجہ بہترین تھا۔ سکوت بہت فرماتے تھے اور بلا ضرورت لب مبارک نہیں ہلتے تھے۔ نامعقول لفظ کبھی زبان پر نہ لاتے۔ غصہ کی حالت میں بھی سچ اور معقول بات کے علاوہ کچھ نہ فرماتے۔ اگر کوئی شخص برا لفظ بولتا تو اس کی طرف سے منہ پھیر لیتے۔ جو لفظ آپ کو برا معلوم ہوتا لیکن مجبوری کے تحت کہنا پڑتا تو اس کو صراحتاً نہ فرماتے بلکہ اشارۃً فرمادیتے۔ جب آپ خاموش ہو جاتے، تب اہل مجلس بات کرتے۔ آپ کی محفل میں کوئی ایک دوسرے کی بات نہ کاٹتا تھا۔

خیر خواہی کی غرض سے بغیر ہنسی کے نصیحت فرماتے۔ اپنے اصحاب کے روبرو آپ سب سے زیادہ تبسم اور خندہ فرماتے۔ ان کی باتوں سے خوش ہوتے اور بعض اوقات اتنا خندہ فرماتے کہ آپ کی باچھیں کھل جاتیں صحابہ بھی آپ کی مجلس میں خوش دل رہتے البتہ نزول قرآن مجید، ذکر قیامت، خطبہ اور وعظ کے مواقع پر ماحول نہایت سنجیدہ ہوتا۔ اگر آپ غصہ میں ہوتے (اور غصہ بجز خدا کے واسطے سے کبھی نہیں ہوتا تھا) تو کسی کو آپ کے غصہ کے سامنے ٹھہرنے کی تاب نہ تھی۔

آپ جو موجود پاتے، کھا لیتے تھے اور جس کھانے پر بہت سے ہاتھ ہوتے، وہ آپ کو سب سے زیادہ محبوب ہوتا۔ جب دسترخوان بچھایا جاتا تو بسم اللہ پڑھتے۔ جب طعام تناول فرمانے بیٹھتے تو بائیں زانو پر بیٹھتے اور دایاں زانو کھڑا کر لیتے۔ گرم کھانا نہ کھاتے اور فرماتے کہ اس میں برکت نہیں ہوتی اور اللہ تعالیٰ نے ہم کو آگ نہیں کھلائی اس لئے اسے ٹھنڈا کر لو۔ آپ ہمیشہ اپنے قریب سے کھایا کرتے اور تین انگلیوں سے کھانا تناول فرماتے اور بعض اوقات چوتھی سے سہارا لیتے۔ دو انگلیوں سے نہیں کھاتے تھے اور فرماتے کہ یہ طریقہ شیطان کے کھانے کا ہے۔ آپ بغیر چھپنے جو کے آنے کی روٹی تناول فرمایا کرتے تھے۔ کلڑی ترخما اور نمک کے ساتھ کھایا کرتے تھے۔ تریمووں میں آپ کو خربوزہ اور انگور بہت پسند تھے اور آپ خربوزہ روٹی کے ساتھ اور مصری کے ساتھ تناول فرماتے۔ کبھی خربوزہ خرما تر کے ساتھ کھاتے اور کھانے میں دونوں ہاتھوں سے مدد لیتے تھے۔ کبھی آپ انگوروں کا خوشہ منہ میں رکھ لیتے یعنی کئی کئی دانے ایک دفعہ کھاتے۔ آپ کا اکثر کھانا پانی اور کھجور ہوتا تھا۔ کبھی آپ ایک گھونٹ دودھ کا پی لیتے اور اوپر سے ایک کھجور کھاتے، پھر اسی طرح باری باری نوش کرتے۔ دودھ اور کھجور کو اطمینان فرماتے (یعنی دو عمدہ چیزیں)۔ سب سے زیادہ محبوب کھانا آپ کے نزدیک گوشت تھا۔ فرماتے تھے کہ گوشت قوت سماعت بڑھاتا ہے اور دنیا و آخرت میں کھانوں کا سردار ہے۔ آپ شرید (شوربے میں ڈوبی ہوئی روٹی) کو گوشت اور کدو کے ساتھ کھاتے اور کدو کو پسند فرماتے تھے۔ حضرت عائشہؓ فرماتی ہیں کہ آپ کا ارشاد تھا کہ جب تم ہندیا پکاؤ تو اس میں کدو بہت ڈالا کرو کہ وہ غمگین دل کو تقویت دیتا ہے۔ آپ خود شکار نہیں کرتے تھے مگر کوئی شکار کر کے لا دیتا تو اسے خوش ہو کر کھاتے۔ گوشت کھاتے وقت سر مبارک کو نہ جھکاتے بلکہ اس کو منہ کے پاس لا کر دانت سے کاٹتے تھے۔ روٹی اور گھی بھی تناول فرماتے۔ بحری کے گوشت میں سے آپ کو دست اور شانہ پسند تھا، کھانے کی چیزوں میں سے سرکہ اور کھجور کی اقسام میں سے عجوہ پسندیدہ تھی۔ ساگ کی قسم میں کاسنی اور خرفہ پسند فرماتے۔

گردوں کو پسند نہیں کرتے تھے اس لئے کہ وہ پیشاب کے قریب ہوتے ہیں۔ بحری کے گوشت میں سے ذکر، فوطے، پھنجنا، پتہ، غذہ اور خون نہیں کھاتے تھے

اور انہیں اچھا نہیں سمجھتے تھے۔ کچا لسن، پیاز اور گندنا تناول نہ فرماتے تھے۔ کسی کھانے کو کبھی برا نہیں فرمایا، اچھا ہوا تو کھالیا اور نہ چھوڑ دیا اور اگر برا جانا تو دوسروں کی نظر میں اس کو ناپسندیدہ نہیں بنایا۔ تلی سے آپ کو نفرت تھی مگر اس کو حرام نہ فرماتے تھے۔

اپنی انگلیوں سے رکابی صاف کرتے اور فرماتے کہ پچھلے کھانے میں برکت ہوتی ہے۔ کھانے کے بعد اپنی انگلیاں اتنی چاٹتے کہ سرخ پڑ جاتیں۔ جب تک ایک ایک انگلی کو چاٹ نہ لیتے، اس وقت تک رومال سے ہاتھ نہ پونچھتے۔ کھانے کے بعد ہاتھوں کو خوب دھوتے اور بقیہ پانی کو منہ پر پونچھ لیتے۔ آپ پانی تین وقفوں سے پیتے اور ہر بار شروع میں بسم اللہ اور آخر میں الحمد للہ کہتے۔ پانی کو چوس چوس کر پیتے، بڑے گھونٹ سے نہ پیتے۔ کبھی کبھی ایک ہی سانس میں پانی نوش فرما لیتے۔ پیتے وقت برتن میں سانس نہ لیتے بلکہ برتن کو منہ سے الگ کر کے سانس لیتے۔ برتن میں چا ہوا تبرک آپ اس کو مرحمت فرماتے جو آپ کے دائیں طرف ہوتا اور اگر بائیں جانب والا رتبہ میں بڑا ہوتا تو دائیں جانب والے سے اجازت لیتے کہ طریقہ تو یہی ہے کہ تجھے ملے لیکن اگر پسند کرو تو بائیں جانب والے کو اپنے آپ پر ترجیح دیدو۔

ایک بار آپ کی خدمت میں ایک برتن آیا جس میں شہد اور دودھ تھا۔ آپ نے اسے پینے سے انکار کیا اور فرمایا کہ دو پینے کی چیزیں ایک جگہ اور دو سالن ایک برتن میں ہیں۔ پھر فرمایا کہ میں انہیں حرام نہیں کرتا ہوں مگر فخر کو اور دنیا کے اسراف کا قیامت میں محاسبہ ہونے کو برا جانتا ہوں اور تواضع کو پسند کرتا ہوں کہ جو کوئی اللہ تعالیٰ کے واسطے تواضع کرتا ہے، اللہ اس کو بلند کرتا ہے۔ گھر والوں سے کھانا نہیں مانگتے تھے اور نہ ان پر کسی کھانے کی فرمائش کرتے تھے۔ انہوں نے جو کھلا دیا، کھالیا۔ جو سامنے رکھا، قبول فرمایا۔ جو پلایا، وہ پی لیا۔ بعض اوقات اپنے کھانے پینے کی چیز خود کھڑے ہو کر لیتے تھے۔

پوشاک کے بارے میں بھی مزاج کا انداز یہی تھا یعنی تہبند، چادر، کرتہ، جبہ یا کچھ اور جو بھی مل جاتا، پہن لیتے۔ آپ کی اکثر پوشاک سفید ہوتی تھی اور فرماتے تھے کہ سفید لباس اپنے زندوں کو پہناؤ اور مردوں کو اسی میں کفناؤ۔ لڑائی کے دوران کبھی روئی سے بھری قبا اور کبھی بغیر روئی کے قبازیب تن فرماتے۔ آپ کے پاس ایک سبز رنگ کی

ریشمی قباحتھی۔ جب اسے پہنتے تو اس کی سبزی آپ کے رنگ کی سفیدی میں بڑی دیدہ زیب لگتی۔ آپ کے کپڑے ٹخنوں سے اوپر رہتے تھے۔ تہہ نصف پنڈلی تک ہوتا۔ قمیض کے بند ہمیشہ بندھے رہتے۔ آپ کبھی بغیر قمیض کے صرف چادر پہن لیتے تھے۔ کبھی ایسا بھی ہوتا کہ آپ تہہ کی ایک چادر پہنتے، بدن پر اور کوئی کپڑا نہ ہوتا اور اس چادر کے دونوں کناروں کو اپنے دونوں شانوں کے درمیان گرہ لگاتے۔ جمعہ کے لئے آپ کے پاس ایک خاص جوڑا تھا۔ حضرت انسؓ فرماتے ہیں کہ میں نے آنحضرت ﷺ کو بعض اوقات دیکھا کہ ہمیں ایک چھوٹی چادر میں نماز ظہر پڑھائی جس کے کناروں کو آپ نے گرہ دے رکھی تھی۔ آپ انگوٹھی بھی پہنتے تھے اور کبھی باہر تشریف لاتے تو کسی چیز کی یادداشت کے لئے انگوٹھی میں دھاگا بندھا ہوتا۔ ٹوپی اکثر دستار کے نیچے ہوتی تاہم کبھی بغیر دستار کے صرف ٹوپی سر مبارک پر رکھتے۔ لباس پہنتے وقت دائیں طرف سے شروع کرتے اور اتارنے وقت بائیں طرف سے لہتا کرتے۔ جب نیا کپڑا زیب تن فرماتے تو پرانا کسی مسکین کو عنایت فرما دیتے۔ ارشاد فرماتے کہ جو مسلمان کسی دوسرے مسلمان کو اپنے پرانے کپڑے پہنائے اور صرف اللہ تعالیٰ کی رضا کے لئے ایسا کرے تو وہ اس وقت تک موت و حیات میں اللہ تعالیٰ کی پناہ اور برکت میں رہے گا، جب تک کہ دوسرا آدمی کپڑا اپنے رہے گا۔

آپ کا چمڑے کا ایک گدا تھا جس میں کھجور کی چھال بھری تھی۔ اس کا طول دو گز اور عرض ایک گز اور ایک بالشت تھا۔ آپ کا ایک کبیل تھا جو ہر وقت ساتھ ہوتا تھا۔ اسے دو تہ کر کے آپ کے نیچے بچھا دیتے تھے۔ آپ بو ریاز سوتے تھے اور اس کے علاوہ کوئی اور بستر نہ تھا۔

آپ سب سے زیادہ حلیم تھے اور قدرت کے باوجود مجرم کا قصور معاف فرما دیتے۔ ایک یہودی عورت نے آپ کی خدمت میں گوشت پیش کیا جس میں زہر ملا تھا۔ راز افشا ہونے پر اس عورت کو آپ کے حضور پیش کیا گیا۔ آپ کے دریافت کرنے پر اس عورت نے کہا کہ مجھے یہ منظور تھا کہ آپ کو مار ڈالوں۔ آپ نے فرمایا کہ اللہ تعالیٰ کو منظور نہیں کہ تم ایسا کر پاؤ۔ لوگوں نے عرض کیا کہ اجازت ہو تو اسے قتل کر دیں مگر آپ نے اسے معاف فرمادیا۔ ایک اور یہودی نے آپ پر جادو کیا۔ حضرت

جبریل نے آپ کو اس کی اطلاع دی چنانچہ آپ نے اس جادو کو نکلوا کر گرہ کھول دی تو اس سے افاقہ ہو گیا۔ اس یہودی سے آپ نے اس بارے میں کوئی بات تک نہ کی۔ آپ فرمایا کرتے تھے کہ تم میں سے کوئی میرے صحابہ کے بارے میں میرے پاس گلہ نہ کرے۔ میں چاہتا ہوں کہ تمہارے پاس سینہ صاف ہو کر آؤں۔ خفگی اور رضامندی کی دونوں کیفیات آپ کے چہرہ سے معلوم ہو جاتی تھیں۔ غصہ کی حالت میں ریش مبارک کو بار بار ہاتھ لگاتے تھے۔ کسی کے سامنے وہ بات نہیں فرماتے تھے جو اسے بری لگے۔ ایک شخص زرد خوشبو لگا کر آپ کی خدمت میں حاضر ہوا۔ آپ کو وہ خوشبو ناپسند تھی مگر خاموش رہے۔ اس کے جانے کے بعد صحابہ سے فرمایا کہ اگر تم اس سے کہہ دو کہ اس کا استعمال نہ کرے تو اچھا ہو۔ ایک بدو نے مسجد میں پیشاب کرنا شروع کیا۔ صحابہ اس پر چڑھ دوڑے۔ آپ نے فرمایا کہ اس کا پیشاب مت روکو۔ جب وہ فارغ ہوا تو اسے بلا کر سمجھایا کہ مساجد ایسی جگہ نہیں جہاں کوڑا پھینکا جائے یا پیشاب کیا جائے۔

آپ سخاوت میں سب سے بڑھ کر تھے۔ ماہ رمضان میں تو ہر چیز لٹا دیتے۔ کبھی ایسا نہیں ہوا کہ آپ سے کسی چیز کا سوال کیا گیا ہو اور آپ نے وہ چیز عطا نہ کی ہو۔ ایک شخص نے آپ سے سوال کیا۔ آپ نے فرمایا کہ اس وقت میرے پاس کچھ نہیں۔ مگر تم کسی شخص سے میرے نام پر قرض لے لو۔ میں وہ قرض بعد میں ادا کر دوں گا۔ حضرت عمر فاروقؓ نے عرض کیا یا رسول اللہ ﷺ جو چیز آپ کے پاس نہیں، اس کی تکلیف اللہ تعالیٰ نے آپ کو نہیں دی۔ آپ کو حضرت عمرؓ کی یہ بات اچھی نہ لگی۔ سوال کرنے والے نے کہا کہ آپ خرچ کیے جائیں اور مالک عرش بریں کی طرف سے مفلسی کا خوف دل میں نہ لائیں۔ آپ کو یہ بات پسند آئی اور چہرہ مبارک پر تبسم اور سرور کے آثار ظاہر ہوئے۔

آنحضرت ﷺ سب سے زیادہ شجاع قوی اور بہادر تھے۔ مکہ کے ایک پیشہ ور اور نامور پہلوان رکانہ نے آپ کو کشتی لڑنے کا چیلنج دیا کہ میں آپ کو تب سچا نبی مانوں گا کہ آپ مجھے شکست دیں۔ آپ نے کبھی کشتی نہیں لڑی تھی لیکن چونکہ معاملہ حق ثابت کرنے کا تھا، آپ نے اس کا چیلنج قبول کیا اور اسے تین بار پچھاڑ دیا۔ حضرت علیؓ فرماتے ہیں کہ جب ہنگامہ کارزار گرم ہوتا اور دونوں صفیں مل جاتی تھیں تو ہم آنحضور

ﷺ کی آڑ میں ہو جاتے تھے اور آپ ہم سب کی نسبت دشمن سے قریب تر ہوتے تھے۔ جب لوگوں کو لڑائی کا حکم فرماتے تو بہ نفس نفیس تیار ہوتے۔ جنگ میں سب سے پہلے ٹولی میں سے آگے بڑھنے والے آپ ہی ہوتے تھے۔ غزوہ حنین میں جب مسلمانوں میں افراتفری پھیلی اور مشرکین نے آپ کو گھیر لیا تو آپ سواری سے اتر پڑے اور جلال کی کیفیت میں رجز پڑا۔

أَنَا النَّبِيُّ بَلَا كَذِبُ أَنَا ابْنُ عَبْدِ الْمُطَلِّبِ

(میں نبی ہوں اور اس میں کوئی جھوٹ نہیں اور میں عبدالمطلب کا بیٹا ہوں)۔ اس روز کوئی ایسا نظر نہیں آیا جو آپ سے زیادہ قوی دل ہو۔ آپ کی اس جرأت اور ثابت قدمی کی وجہ سے مسلمان دوبارہ منظم ہو کر لڑے اور فتح پائی۔

آپ اپنے عالی منصب کے باوجود سب لوگوں سے زیادہ تواضع اور انکسار فرماتے۔ ایک شخص کو آپ کی خدمت میں لایا گیا تو وہ آپ کی ہیبت سے کانپنے لگا۔ آپ نے فرمایا کہ خوف مت کرو، میں بادشاہ نہیں ہوں۔ میں قریش کی عورت کا فرزند ہوں۔ صحابہ میں ایسے گھل مل کر بیٹھتے کہ نیا آنے والا اجنبی شخص پوچھے بغیر یہ معلوم نہ کر پاتا کہ رسول اللہ ﷺ کون سے ہیں۔ یہاں تک کہ صحابہ نے التماس کی کہ آپ ایسی جگہ بیٹھا کریں کہ اجنبی آپ کو پہچان لیا کریں۔ چنانچہ آپ کے لئے مٹی کا ایک چھوٹا سا چبوترہ بنا دیا گیا جس پر آپ نشست فرماتے۔ ایک بار حضرت عائشہؓ نے عرض کیا کہ آپ تکیہ لگا کر کھانا تناول فرمایا کریں کہ اس سے آپ کو آسانی ہوگی۔ آپ نے سر مبارک اتنا جھکایا کہ قریب تھا کہ پیشانی زمین پر لگ جائے اور فرمایا کہ میں ایسے کھاؤں گا جیسے ایک عام آدمی کھاتا ہے اور ایسے بیٹھوں گا جیسے عام آدمی بیٹھتا ہے۔

محفل میں جس موضوع پر بات ہو رہی ہوتی، آپ اس میں خوشی شریک ہوتے۔ اگر آخرت کے بارے میں گفتگو ہوتی تو آپ اسی کے متعلق تقریر فرماتے۔ اگر کھانے پینے پر بات ہوتی تو ویسا ہی ذکر کرتے۔ اگر صحابہ دنیا کے باب میں کلام کرتے تو آپ بھی وہی کرتے۔ کبھی اصحاب آپ کے سامنے اشعار پڑھتے اور دور جاہلیت کا ذکر کر کے ہنستے تو آپ بھی تبسم فرماتے۔ سوائے ناجائز بات کے آپ کسی بات سے منع نہ فرماتے۔ حضرت انسؓ فرماتے ہیں کہ جو چیز بھی آپ کو بری لگتی، آپ کبھی یہ نہ فرماتے

کہ تم نے ایسا کیوں کیا۔ اگر آپ کے اہل خانہ کسی کو ملامت کرتے تو ارشاد ہوتا کہ اس کو کچھ مت کہو۔ تقدیر میں یہی ہونا تھا۔ آپ مذاق بھی فرماتے مگر اس میں بھی سچ کے سوا اور کچھ نہ فرماتے۔ مسکراتے مگر زور سے نہ ہنستے۔ جائز کھیل کو دیکھتے اور منع نہ فرماتے۔ اپنے اہل خانہ کے ساتھ دوڑ کا مقابلہ کرتے کہ کون آگے نکلتا ہے۔

خواب گاہ میں کوئی خصوصی اہتمام نہ فرماتے۔ اگر کسی نے چھوٹا پتھر یا تو اس پر لیٹ رہے۔ اگر بستر نہ ہو تو زمین پر ہی دراز ہو گئے۔ اپنا جو تامل کرتے، کپڑے میں پیوند لگاتے، گھر کا کام کرتے اور ازواج مطہرات کے ساتھ گوشت کاٹتے۔ ہدیہ قبول فرماتے خواہ دودھ کا ایک گھونٹ یا خرگوش کی ایک ران ہی کیوں نہ ہو اور ہدیہ کا بدلہ بھی عطا کرتے۔ ہدیہ تناول فرماتے اور صدقہ نہ کھاتے۔ ولیمہ کی دعوت قبول فرماتے، بیمار کی عیادت کرتے اور جنازہ کے ہمراہ تشریف لے جاتے۔ اتنے حیا دار تھے کہ کسی کے چہرہ پر آپ کی نگاہ نہ جمتی۔

آپ کا غصہ صرف اللہ تعالیٰ کے لئے ہوتا، کبھی اپنی ذات کے لئے غصہ نہ فرماتے۔ حق کے لئے کسی نقصان کی پرواہ نہیں کرتے تھے۔ ایک بار مشرکین کی ایک جماعت نے پیش کش کی کہ ہم آپ کی طرف سے آپ کے دشمنوں سے انتقام لیتے ہیں۔ یہ وہ وقت تھا جب آپ کے پاس افرادی قوت بہت کم تھی اور آپ کے لئے ایک مددگار فرد بھی اہم تھا مگر آپ نے انکار کرتے ہوئے فرمایا کہ میں مشرک سے مدد نہیں لیتا۔ جو لوگ اخلاق میں افضل ہوتے، ان کی عزت کرتے۔ کسی مسکین کو اس کے مفلس یا پانچ ہونے کے سبب سے حقیر نہ جانتے اور نہ کسی بادشاہ سے اس کی بادشاہت کی وجہ سے مرعوب ہوتے بلکہ دونوں کو برابر اللہ تعالیٰ کی طرف بلا تے۔ آپ کے پاس غلام تھے مگر کھانے اور لباس کے معاملہ میں کبھی ان سے برتری نہیں فرمائی۔

جنگ کے دوران آپ سے عرض کیا گیا کہ آپ دشمنوں پر لعنت کریں تو مناسب ہے۔ آپ نے فرمایا کہ میں رحمت کے لئے مبعوث ہوا ہوں، نہ کہ لعنت کے لئے۔ جب آپ سے درخواست کی جاتی کہ آپ فلاں شخص کے لئے بددعا فرمائیں تو آپ بددعا سے اعراض کر کے دعائے خیر فرماتے۔ جہاد فی سبیل اللہ کے علاوہ آپ نے دست مبارک سے کسی پروار نہیں کیا۔ اگر کسی نے ذاتی حیثیت میں آپ سے کوئی برائی

کی تو آپ نے کبھی اس سے بدلہ نہ لیا۔

عبادات و معمولات | اللہ تعالیٰ کے فرمان کے مطابق تخلیق عالم کا مقصد عبادت ہے: وَمَا خَلَقْتُ الْجِنَّ وَالنَّاسَ إِلَّا لِيَعْبُدُونِ (میں نے جن اور انسان کو صرف عبادت کے لئے پیدا کیا)۔ پس کسی فرد کو عبادت کے بغیر چارہ نہیں۔ عبادت ہی قرب حق ہے اور یہی سیدھا راستہ ہے: إِنَّ اللَّهَ رَبِّي وَرَبُّكُمْ فَأَعْبُدُوهُ هَذَا صِرَاطٌ مُسْتَقِيمٌ (اللہ ہی میرا اور تمہارا رب ہے۔ پس اس کی عبادت کرو، یہی سیدھا راستہ ہے)۔ جس شخص کو قرب حق زیادہ نصیب ہوتا ہے، اس پر اللہ تعالیٰ کی معبودیت اور اپنی عبدیت کی حقیقت زیادہ کھلتی ہے اور جس کسی پر یہ حقیقت جس قدر زیادہ کھلے گی، اسی قدر وہ حق عبودیت ادا کرنے میں زیادہ مصروف ہو گا۔ ظاہر ہے کہ آنحضرت ﷺ سے زیادہ کسی کو قرب حق حاصل نہ تھا اس لئے آپ سب سے زیادہ اپنے لئے عبادت کا حق سمجھتے تھے۔

آپ اکثر ہر نماز کے واسطے وضو کیا کرتے تھے تاہم کبھی ایک وضو سے بھی آپ نے چند فریضہ ادا کیے ہیں۔ ہر نماز پر آپ مسواک کیا کرتے تھے اور اس کی بڑی فضیلت بیان فرماتے تھے۔ ارشاد فرمایا کہ اگر مسلمانوں کی تکلیف کا خیال نہ ہو تا تو ہر نماز کے ساتھ مسواک کرنا واجب کر دیتا۔ ارشاد فرمایا کہ مسواک کرنا منہ کی طہارت اور رضائے حق تعالیٰ کا موجب ہے۔ ارشاد فرمایا کہ جب کبھی جبریلؑ میرے پاس آئے ہیں، مسواک کرنے کی تاکید کی ہے۔ حضرت عائشہؓ سے روایت ہے کہ آپ نے فرمایا: تین چیزیں میرے اوپر فرض ہیں: وتر، مسواک اور قیام لیل۔ بعض دیگر احادیث کی رو سے آپ پر مسواک کا واجب ہونا ثابت ہے، فرض نہیں۔ امت کے لئے یہ واجب نہیں بلکہ ہر وضو کے ساتھ سنت موكدہ ہے۔ مسواک کی عدم موجودگی میں دانتوں پر انگلی پھیرنا یا کپڑے سے ملنا بھی کافی ہے۔ مستحب یہ ہے کہ مسواک پیلو کے درخت کی ہو کیونکہ آنحضرت ﷺ کا یہی معمول تھا۔

آنحضرت ﷺ وضو میں تھوڑا پانی صرف کرتے تھے اور امت کو وضو میں پانی کے اسراف سے منع فرماتے تھے۔ ایک مرتبہ آپ حضرت سعد بن ابی وقاصؓ کے پاس سے گزرے اور وہ اس وقت وضو کر رہے تھے۔ آپ نے فرمایا: اے سعد یہ اسراف

کیسا؟۔ انہوں نے عرض کیا: کیا پانی میں بھی اسراف ہوتا ہے؟ آپ نے فرمایا: ہاں، بے شک تم جاری نہر کے کنارے ہی کیوں نہ ہو۔ آپ اعضا کو تین تین مرتبہ دھوتے تھے۔ کبھی کبھی امت کی تعلیم کے لئے ایک یا دو مرتبہ پر ہی اکتفا کرتے تھے تاکہ انہیں معلوم ہو جائے کہ اتنا بھی کافی ہے۔ تین سے زیادہ مرتبہ کسی حدیث سے ثابت نہیں بلکہ ممانعت وارد ہے۔ وضو کی ابتدا میں بسم اللہ پڑھتے اور آخر میں یہ پڑھتے: **أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔** **اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ۔** شیخ ابن الہمام نے ہر عضو کے دھوتے وقت کلمہ شہادت پڑھنا مستحب کہا ہے۔

آنحضرت ﷺ نماز کا آغاز اللہ اکبر سے کرتے۔ زبان سے نیت کہنا آپ سے مروی نہیں۔ تکبیر کے ساتھ دونوں ہاتھ کانوں تک لے جاتے۔ بعد ازاں دایاں ہاتھ بائیں ہاتھ پر ناف کے نیچے رکھتے اور دعائے افتتاح یعنی **سُبْحَانَكَ اللَّهُمَّ.....** پھر اعوذ اور بسم اللہ پڑھ کر سورہ فاتحہ پڑھتے۔ بعد ازاں کوئی سورہ یا آیات تلاوت فرما کر تکبیر کہتے ہوئے رکوع میں چلے جاتے۔ رکوع میں ہر دو ہتھیلی سے زانوؤں کو سختی سے پکڑتے اور انگلیاں پھیلا دیتے۔ (حالت نماز میں آپ کی انگلیوں کی تین صورتیں ہوتی تھیں: رکوع میں پھیلی ہوئی، سجدہ میں جڑی ہوئی اور تشهد میں محال یعنی نہ پھیلی ہوئی، نہ جڑی ہوئی)۔ رکوع میں کہنیوں کو پہلو سے الگ اور پشت کو سیدھا رکھتے تھے۔ تین مرتبہ **سُبْحَانَ رَبِّيَ الْعَظِيمِ** پڑھتے جو کہ تسبیح کی کم از کم تعداد ہے۔ اگر تین سے زیادہ مرتبہ طاق تعداد میں پڑھے تو افضل ہے مگر یہ انفرادی نماز کے لئے ہے۔ جماعت میں امام کو مقتدیوں کی رعایت کے پیش نظر مختصر تعداد رکھنی چاہیے۔ جب آپ سجدہ میں جاتے تو پہلے زانوؤں کو زمین پر رکھتے، پھر ہاتھ اور بعد ازاں پیشانی۔ یوں سات اعضاء یعنی منہ، دونوں ہاتھوں، دونوں گھٹنوں اور دونوں قدموں سے سجدہ فرماتے۔ منہ میں بھی پیشانی اور ناک دونوں سے سجدہ فرماتے۔ سجدہ کی حالت میں بازوؤں کو پہلو سے اس قدر دور رکھتے تھے کہ بغل مبارک کی سفیدی ظاہر ہو جاتی تھی۔ اسی طرح بازوؤں اور شکم کو ران سے علیحدہ رکھتے اور سر مبارک دونوں ہاتھوں کے درمیان ہوتا۔ قومہ (رکوع کے بعد سیدھا کھڑا ہونا) اور جلسہ (دونوں سجدوں کے درمیان بیٹھنا) رکوع و

وجود کے انداز کے مطابق ہوتے یعنی اگر قیام طویل ہو تا تو رکوع و سجدہ اور قومہ و جلسہ بھی طویل ہوتے اور اگر قیام مختصر ہو تا تو یہ سب ارکان بھی مختصر ہوتے۔ بعض اوقات یہ ارکان اس قدر طویل ہوتے کہ شبہ ہونے لگتا کہ نماز بھول گئے ہیں۔ قومہ و جلسہ کے اعتدال کے بارے میں بہت سی احادیث موجود ہیں مگر کم سے کم یہ ہے کہ پشت کی ہڈی سیدھی ہو جائے۔ آنحضرت ﷺ نے فرمایا کہ چوریوں میں سب سے بری نماز کی چوری ہے۔ صحابہ نے عرض کیا: یا رسول اللہ ﷺ نماز کی چوری کیا ہے۔ فرمایا: رکوع و سجود کو مکمل نہ کرنا۔ دوسری رکعت کے لئے اٹھتے وقت ران یا گھٹنے پکڑ کر اٹھتے گو کہ اس میں روایات کا اختلاف ہے۔ تشہد میں بیٹھتے تو بایاں پاؤں بٹھا کر اس پر بیٹھتے اور دایاں پاؤں کھڑا رکھتے تھے۔ ہر دو پاؤں کی انگلیاں قبلہ رو ہوتی تھیں اور دونوں ہاتھ گھٹنوں پر ہوتے تھے۔ تشہد کے آخر میں دائیں اور بائیں جانب سلام اس طرح پھیرتے کہ آپ کے رخسار مبارک کی سفیدی نظر آنے لگتی،

سلام پھیرنے کے بعد تین مرتبہ استغفار پڑھتے۔ بعد ازاں اَللّٰهُمَّ اَنْتَ السَّلَامُ..... الخ پڑھتے۔ ہر نماز کے بعد معوذتین (آخری دوا معوذہ) کا پڑھنا بھی آیا ہے۔ ایک روایت میں بعد از نماز صبح و مغرب دس مرتبہ لَا اِلٰهَ اِلَّا اللّٰهُ وَحْدَهُ لَا شَرِيكَ لَهُ لَهٗ الْمُلْكُ وَلَهٗ الْحَمْدُ وَهُوَ عَلٰى كُلِّ شَيْءٍ قَدِيْرٌ پڑھنا بھی آیا ہے۔ ہر نماز کے بعد ۳۳ مرتبہ سُبْحَانَ اللّٰهِ، ۳۳ مرتبہ الحمد للہ اور ۳۴ مرتبہ اللہ اکبر اور ایک مرتبہ لَا اِلٰهَ اِلَّا اللّٰهُ وَحْدَهُ..... كُلِّ شَيْءٍ قَدِيْرٌ پڑھنا نیز ہر فرض کے بعد آیت الکرسی پڑھنا مشہور اور ادا سے ہے۔ جن فرائض کے بعد سنتیں ہیں، وہاں استغفار اور اللّٰهُمَّ اَنْتَ السَّلَامُ..... الخ فرض کے فوراً بعد اور دیگر ادعیہ سنتوں کے بعد پڑھنا اولیٰ ہے۔

آنحضرت ﷺ نماز تہجد سفر و حضر میں کبھی ترک نہیں کرتے تھے اور اگر کبھی فوت ہو جاتی تو دوپہر سے قبل بارہ رکعت اس کا بدل ادا کرتے۔ اس ادا کے قضا سے معلوم ہوتا ہے کہ نماز تہجد آپ پر واجب تھی۔ آپ کا معمول تھا کہ تہجد کھڑے ہو کر ادا کرتے۔ پہلی دو رکعت نسبتاً مختصر ہوتیں، اس کے بعد طویل قرأت پڑھتے مثلاً سورہ بقرہ، سورہ آل عمران، سورہ نساء، سورہ مائدہ حتیٰ کہ آپ کے پاؤں مبارک درم کر

جاتے اور پھوٹ جاتے۔ ایسا بھی ہوا کہ تمام رات نماز میں ایک ہی آیت کا تکرار فرماتے رہے اور وہ آیت یہ ہے: **إِنْ تَعَذَّبْتَهُمْ فَإِنَّهُمْ عِبَادُكَ وَإِن تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ** (اگر تو انہیں عذاب دے تو یہ تیرے بندے ہی تو ہیں اور اگر تو انہیں بخش دے تو بے شک تو غالب اور حکمت والا ہے)۔ رکوع و سجد بھی قرأت کی طوالت کی مناسبت سے کرتے۔ وتر کی نماز اکثر آخر شب ادا فرماتے تاہم امت کے لئے فرمادیا کہ جس شخص کو اندیشہ ہو کہ آخر شب نہ اٹھ سکے گا، اس کے لئے جائز ہے کہ اول شب پڑھ لے۔ آنحضرت ﷺ وتر کے بعد دو رکعت مختصر پڑھا کرتے تھے اور اس میں پہلی رکعت میں **إِذَا زُلْزِلَتِ الْأَرْضُ**..... الخ اور دوسری رکعت میں **قُلْ يَا أَيُّهَا الْكَافِرُونَ**..... الخ تلاوت فرماتے۔ بعض نے ان دو رکعت کا انکار بھی کیا ہے۔ وتر میں آپ پہلی رکعت میں **سَبِّحْ اسْمَ رَبِّكَ الْأَعْلَى**..... الخ، دوسری رکعت میں **قُلْ يَا أَيُّهَا الْكَافِرُونَ**..... الخ اور تیسری رکعت میں **قُلْ هُوَ اللَّهُ أَحَدٌ**..... الخ پڑھا کرتے تھے۔ وتر کا سلام پھیرنے کے بعد تین مرتبہ **سُبْحَانَ الْمَلِكِ الْقُدُّوسِ رَبُّنَا وَرَبُّ الْمَلَائِكَةِ وَالرُّوحِ** کہتے۔ تیسری مرتبہ لفظ قدوس بلند آواز سے پڑھتے۔ نماز فجر کی دو رکعت سنت میں اکثر **قُلْ يَا أَيُّهَا الْكَافِرُونَ**..... اور **قُلْ هُوَ اللَّهُ أَحَدٌ**..... پڑھا کرتے اور کبھی کبھی سورہ بقرہ کی آیت **قُولُوا آمَنَّا بِاللَّهِ**..... اور دوسری رکعت میں سورہ آل عمران کی آیت **يَا أَهْلَ الْكِتَابِ تَعَالَوْا**..... بھی پڑھی ہے۔ فجر کی سنت کے بعد آپ دائیں پہلو پر لیٹ جاتے۔ بعد ازاں مسجد میں تشریف لاتے اور نماز فجر کی امامت فرماتے۔ فجر کی نماز میں لمبی قرأت پڑھتے جو ساٹھ سے سو آیات تک ہوتی۔ کبھی سورہ ق، کبھی سورہ روم تلاوت فرماتے۔ حضرت عبداللہ بن سائب روایت کرتے ہیں کہ جناب رسول اللہ ﷺ نے مکہ میں نماز فجر پڑھائی اور اس میں سورہ مومنون پڑھنا شروع کی، یہاں تک کہ آپ آیت **ثُمَّ أَرْسَلْنَا مُوسَى وَأَخَاهُ** پر پہنچے تو آپ کو کھانسی آئی۔ چنانچہ آپ نے رکوع کر دیا۔ کبھی کبھی مختصر قرأت بھی پڑھتے مثلاً سفر میں معوذتین (آخری دو معوذتہ) بھی پڑھے۔

نماز اور دعا کے بعد آپ صحابہ کی طرف منہ کر کے بیٹھ جاتے۔ وہ اپنے خواب یادور جاہلیت کی باتوں کا ذکر کرتے۔ آپ ان کی باتیں سن کر مسکرایا کرتے تھے۔ جب

سورج نیزہ برابر بلند ہو جاتا تو آپ دور رکعت ادا فرماتے اور اس کی فضیلت پر زور دیتے۔ چنانچہ ارشاد فرمایا کہ جو شخص نماز فجر باجماعت ادا کرنے کے بعد ذکر خدا میں طلوع آفتاب تک مصروف رہے اور پھر دور رکعت نفل ادا کرے تو اسے حج و عمرہ کے برابر اجر ملے گا۔ آپ چاشت کی نماز بھی پڑھتے تھے تاہم اس کی رکعت کی تعداد میں اختلاف ہے۔ احادیث میں دو سے بارہ رکعت تک کی روایات ملتی ہیں۔ زوال کے فوراً بعد چار رکعت ادا فرماتے اسے صلوٰۃ فی الزوال کا نام دیا گیا ہے۔ ارشاد فرمایا کہ اس وقت آسمانوں کے دروازے کھل جاتے ہیں اور میں چاہتا ہوں کہ اس گھڑی میرے نیک عمل اوپر جائیں۔ ایسے نوافل آپ گھر پر ہی ادا فرماتے تھے۔

نماز ظہر سے پہلے چار رکعت پڑھتے اور پھر چار رکعت فرض کی امامت فرماتے۔ اس میں لمبی تلاوت کرتے، کبھی سورہ سجدہ، کبھی سورہ اللیل، کبھی سورہ اعلیٰ پڑھتے۔ اس کے بعد دور رکعت اور کبھی چار بھی پڑھی ہیں۔ نماز ظہر موسم گرما میں ذرا تاخیر کر کے اور موسم سرما میں اول وقت میں ادا فرماتے۔ نماز عصر میں فرض سے پہلے چار رکعت اور کبھی دور رکعت بھی پڑھی ہیں۔ چار رکعت میں درمیانی طوالت کی قرأت کرتے۔ آفتاب غروب ہوتے ہی نماز مغرب کے تین رکعت فرض ادا فرماتے جن میں مختصر تلاوت ہوتی، کبھی سورہ طور، کبھی سورہ مرسلات، کبھی سورہ دخان پڑھنے کی روایات ملتی ہیں۔ دونوں رکعت میں سورہ اعراف بھی پڑھی۔ فرض کے بعد دور رکعت سنت ادا فرماتے اور ان میں اکثر قُلْ يَا أَيُّهَا الْكَافِرُونَ اور قُلْ هُوَ اللَّهُ أَحَدٌ تلاوت کرتے بعد ازال اوّلین کے نوافل ادا کرتے۔

عشا کے وقت پہلے چار سنت، پھر چار فرض پڑھتے اور ان میں درمیانی طوالت کی تلاوت فرماتے کبھی سورہ اعلیٰ، کبھی سورہ الشمس، کبھی سورہ اللیل وغیرہ پڑھتے۔ بعد ازال دو یا چار سنت پڑھا کرتے تھے۔ (وتر کے بارے میں پہلے بیان کیا جا چکا ہے)۔ سونے سے قبل سورہ سجدہ اور سورہ ملک پڑھتے۔ کبھی کبھی سورہ دخان اور سورہ زمر بھی تلاوت فرماتے تھے۔

آپ یوم جمعہ کی بڑی فضیلت بیان فرماتے تھے۔ ارشاد ہوا: اِنَّ يَوْمَ الْجُمُعَةِ سَيِّدُ الْاَيَّامِ وَاَعْظَمُهَا عِنْدَ اللّٰهِ وَاَعْظَمُ عِنْدَ اللّٰهِ مِنْ يَوْمٍ

الْأَضْحَىٰ وَيَوْمَ الْفِطْرِ (جمعہ کا دن تمام دنوں کا سردار ہے اور اللہ کے نزدیک سب دنوں سے بڑا دن ہے۔ اللہ کے نزدیک اس کا مرتبہ بقر عید اور عید الفطر سے بھی بڑھ کر ہے)۔ اس دن ایک ساعت ایسی ہے کہ اس میں اللہ تعالیٰ سے جو بھی دعا مانگی جائے، قبول ہوتی ہے۔ اس دن نماز فجر میں سورہ الم سجدہ اور سورہ دہر پڑھنا، نماز جمعہ میں سورہ جمعہ اور سورہ منافقون یا سورہ اعلیٰ اور سورہ غاشیہ پڑھنا، نماز مغرب میں قل یا ایہا الکافرون اور قل هو اللہ احد پڑھنا اور نماز عشاء میں سورہ جمعہ اور سورہ منافقون پڑھنا سنت ہے۔ ارشاد فرمایا کہ جو شخص جمعہ کے روز سورہ کف پڑھے، قیامت کے دن اس کے قدموں سے آسمان تک نور ہوگا۔ ارشاد پاک ہے کہ جمعہ کے دن مجھ پر کثرت سے درود بھیجو، اسے فرشتے میرے پاس پہنچائیں گے۔ آپ کا معمول تھا کہ جمعہ کے دن غسل فرماتے، صاف ستھرے لباس پہنتے، سر پر سیاہ عمامہ ہوتا جس کا شملہ دونوں کندھوں کے درمیان لٹکا دیتے۔ جب خطبہ جمعہ پڑھنے کے لئے منبر پر تشریف رکھتے تو حضرت بلالؓ آپ کے سامنے کھڑے ہو کر اذان کہتے۔ بعد ازاں آپ خطبہ شروع کرتے۔ اس کا انداز ایسا ہوتا تھا کہ جیسے کوئی شخص کسی قوم کو خبردار کر رہا ہو کہ تم پر دشمن کی طرف سے شب خون پڑنے والا ہے اس لئے ہوشیار ہو جاؤ۔ خطبہ پڑھتے وقت آپ کی آنکھیں سرخ اور آواز بلند ہوتی اور جلال کی کیفیت غالب ہوتی۔ خطبہ میں کبھی کبھی سورہ ق کی آیات تلاوت فرماتے۔ نماز کے مقابلہ میں خطبہ مختصر ہوتا۔

نماز عید مدینہ منورہ سے باہر میدان میں ادا فرماتے اور اگر بارش ہوتی تو یہ نماز بھی مسجد میں ادا کی جاتی۔ عید کے روز بھی آپ غسل فرماتے اور عمدہ لباس پہنتے۔ عید الفطر کے موقع پر عید گاہ جانے سے پہلے چند کھجوریں نوش فرماتے جن کی تعداد طاق ہوتی۔ عید الاضحیٰ کے موقع پر عید گاہ سے واپسی پر قربانی کے گوشت میں سے کھاتے۔ عید گاہ میں ہمیشہ پیدل تشریف لے جاتے۔ جس راستے سے جاتے، اسی راستے سے واپس نہ آتے بلکہ راستہ تبدیل کر کے واپس آتے۔ آتی اور جاتی دفعہ راستہ میں تکبیر پڑھتے۔ عید الفطر ذرا دیر سے اور عید الاضحیٰ جلد ادا فرماتے۔ عید گاہ پہنچتے ہی نماز شروع کر دی جاتی اور اس میں اذان اور تکبیر اقامت نہ ہوتی۔ عیدین کی نماز کی تکبیرات میں اختلاف روایات پایا جاتا ہے تاہم مختار حنفیہ کے مطابق پہلی رکعت میں

قرأت سے پہلے تین تکبیرات اور دوسری رکعت میں قرأت کے بعد تین تکبیرات ہیں۔ اس نماز میں اکثر سورہ اعلیٰ و سورہ غاشیہ یا سورہ ق و سورہ قمر تلاوت فرماتے۔ آنحضرت ﷺ کے زمانہ میں عید گاہ میں منبر نہ تھا۔ چنانچہ نماز کے بعد خطبہ شروع کرتے تو کبھی کمان اور کبھی چھوٹے نیزہ سے ٹیک لگا لیتے۔ کبھی حضرت بلالؓ کو ساتھ کھڑا کر کے ان کا سہارا لیتے۔

ماہ رمضان میں آپ کی عبادات میں بے حد اضافہ ہو جاتا، لوگوں پر بخشش و کرم اور دن رات صدقہ و خیرات میں سال کے باقی ایام کی نسبت بہت زیادتی آجاتی۔ تمام وقت ذکر و نماز، تلاوت و اعتکاف میں بسر ہوتا۔ ہر شب حضرت جبریلؑ سے ملاقات ہوتی اور ان سے قرآن پاک کا دور کرتے۔ غروب آفتاب کے بعد افطار میں جلدی اور سحری بند کرنے میں تاخیر کرتے اور صحابہ کو اس تعجیل و تاخیر کی تلقین کرتے۔ کھجور کے چند دانوں سے افطار فرماتے اور اگر کھجور موجود نہ ہوتی تو چند گھونٹ پانی پی لیا کرتے۔ افطار کے وقت یہ دعا پڑھتے: **اللَّهُمَّ لَكَ صُمْتُ وَعَلَىٰ رِزْقِكَ أَفْطَرْتُ فَتَقَبَّلْ مِنِّي** (اے اللہ میں نے تیرے لئے روزہ رکھا اور تیرے رزق سے افطار کیا۔ اسے میری طرف سے قبول فرما)۔ اس کے علاوہ افطار کی اور دعائیں بھی مروی ہیں۔ روزہ کی حالت میں فحش بجنے، غیبت کرنے اور لڑنے جھگڑنے سے منع فرماتے۔ اگر رمضان میں سفر درپیش ہو تا تو کبھی روزہ رکھ لیتے اور کبھی قضا کرتے۔ جہاں تک نفلی روزوں کا تعلق ہے، آپ کبھی ایسے متواتر روزے رکھتے کہ لوگوں کو گمان ہو تا کہ اب افطار نہیں کریں گے، پھر ایسے متواتر افطار کرتے کہ گمان ہو تا کہ اب کبھی نفلی روزہ نہیں رکھیں گے۔ تاہم کوئی مہینہ روزہ سے خالی نہ چھوڑتے اور ایام بیض (قمری ماہ کی ۱۳، ۱۴، ۱۵ تاریخ) کے روزہ کی تاکید فرماتے حتیٰ کہ خود سفر میں بھی رکھتے۔ اسی طرح سوموار اور جمعرات کو روزہ رکھتے۔ عشرہ ذی الحج (مراد ماہ ذی الحج کے ابتدائی نو دن) کے دوران روزہ رکھتے اور ارشاد فرماتے کہ عمل صالح کے لئے ان ایام سے بڑھ کر کوئی اور دن نہیں۔ یوم عاشورہ کا روزہ بھی رکھتے۔ آخری عمر میں فرمایا کہ اگر زندہ رہے تو نویں تاریخ کا بھی روزہ رکھیں گے۔ ماہ شوال کے چھ روزوں کی بھی تاکید فرمائی اور ارشاد ہوا کہ ماہ رمضان کے ساتھ یہ چھ روزے صیام دہر کے برابر ہیں۔

رمضان کے تمام مہینوں میں آخری عشرہ میں اعتکاف فرمایا ہے البتہ ایک بار فوت ہو گیا تھا تو ماہ شوال میں اس کی قضا کی۔ ایک مرتبہ رمضان کے عشرہ اول اور ایک مرتبہ عشرہ وسط میں بھی اعتکاف فرمایا مگر جب آپ کو معلوم ہو گیا کہ شب قدر آخری عشرہ میں آتی ہے تو پھر ہمیشہ آخری عشرہ میں ہی اعتکاف فرماتے رہے۔ رمضان کی بعض راتوں میں بھی کچھ نہ کھاتے اور پے در پے روزہ رکھتے۔ مگر کمال رحمت و شفقت کی بنا پر صحابہ کرام کو ایسے روزے رکھنے سے منع فرماتے۔ جب ایک موقع پر صحابہ کرام نے التجا کی کہ ہمیں بھی اس متابعت کی اجازت دی جائے تو آپ نے فرمایا: **أَيْكُم مِثْلِي** اِنِّي اَبَيْتُ عِنْدَ رَبِّي يُطْعِمُنِي وَيَسْقِيَنِي (تم میں سے کون میری طرح ہے۔ میں تورات کو اپنے رب کے پاس ہوتا ہوں۔ وہ مجھے کھلاتا ہے اور پلاتا ہے)۔ آپ نے صیام دہر (ہمیشہ روزہ رکھنے) سے بھی منع فرمایا۔

ہجرت کے بعد آپ نے صرف ایک حج کیا جسے حجۃ الوداع کہا جاتا ہے۔ اس میں آپ نے لوگوں کو حج سے متعلق احکام و مسائل سمجھائے اور فرمایا کہ شاید آئندہ سال مجھے اپنے درمیان نہ پاؤ۔ میدان عرفات میں تاریخی خطبہ دیا (حجۃ الوداع کے مختصر حالات پہلے بیان کیے جا چکے ہیں)۔ آپ نے اپنی عمر میں تریسٹھ اونٹ ذبح کیے اور یہ تعداد آپ کی عمر مبارک کے سالوں کی تعداد کے برابر ہے۔ آپ کی عمر بھی قمری سن کے اعتبار سے تریسٹھ برس تھی۔ پوری زندگی آپ ہمہ وقت ذکر حق میں مشغول رہے۔ آپ کا کلام حمد و ثنا، تمجید و توحید، تسبیح و تقدیس، تہلیل و تکبیر، وعد و وعید، امر و نہی، تشریح و تعلیم احکام اور ذکر جنت و دوزخ سے عبارت ہوتا اور ہر لحظہ و ہر آن آپ امت کو راہ نجات و عمل صالح کی ترغیب دیتے رہتے۔

مسلمانوں نے جس محنت، تحقیق اور محبت سے آنحضرت ﷺ کے ارشادات | اقوال و افعال کو جمع کیا، اس کی مثال تاریخ عالم میں نہیں ملتی۔ احادیث کی کتابیں آپ کے ارشادات سے بھری پڑی ہیں۔ ذیل میں قاری کی رہنمائی اور آنحضور ﷺ کی شخصیت کے مختلف پہلوؤں کو اجاگر کرنے کی غرض سے چند چیدہ ارشادات ذیلی عنوانات کے تحت درج کیے جاتے ہیں:

ذکر:

(۱) جس کسی کو یہ پسند ہو کہ جنت کے گلزاروں میں پھرے، اس کو چاہیے کہ خدا تعالیٰ کا ذکر بہت کرے۔

(۲) کسی نے آپ سے دریافت کیا کہ اعمال میں سے کون سا عمل افضل ہے۔ فرمایا: افضل یہ ہے کہ ایسے حال میں مرو کہ زبان اللہ تعالیٰ کے ذکر سے تر ہو۔

(۳) صبح و شام خدا تعالیٰ کے ذکر سے تر زبان رہو تا کہ تم ایسے ہو جاؤ کہ تمہارے اوپر کوئی گناہ نہ رہے۔

(۴) صبح اور شام کو خدا تعالیٰ کا ذکر کرنا، راہ خدا میں تلواریں توڑنے اور پانی بہانے کی طرح مال دینے سے افضل ہے۔

(۵) اللہ تعالیٰ فرماتا ہے کہ جب بندہ مجھے اپنے جی میں یاد کرتا ہے تو میں بھی اسے اپنے جی میں یاد کرتا ہوں (یعنی میرے سوا کسی کو اس کی خبر نہیں ہوتی) اور جب وہ مجھے مجمع میں یاد کرتا ہے تو میں بھی اسے اس سے بہتر مجمع میں یاد کرتا ہوں۔ اگر وہ میری طرف ایک بالشت قریب آتا ہے تو میں اس کی طرف ایک ہاتھ قریب آتا ہوں۔ اگر وہ میری طرف آہستہ چلتا ہے تو میں اس کی طرف جھپٹتا ہوں۔

(۶) سات شخص ہیں جن کو اللہ تعالیٰ قیامت کے دن اپنے سایہ میں جگہ دے گا اور اس روز اس سایہ کے علاوہ کوئی اور سایہ نہ ہوگا۔ ان میں سے ایک وہ ہے جس نے اللہ تعالیٰ کو تنہائی میں یاد کیا اور اس کے خوف سے رویا۔

(۷) بھلا میں تم کو وہ بات نہ بتا دوں جو تمہارے اعمال میں سب سے بہتر، تمہارے مالک کے نزدیک بہت پاکیزہ، تمہارے درجات میں سب سے بلند اور تمہارے حق میں سونے چاندی کی خیرات سے بہتر ہو۔ اور تمہارے لئے اس بات سے بھی بہتر ہو کہ تم اپنے دشمنوں سے مقابلہ کرو، تم ان کی گردنیں مارو اور وہ تمہاری گردنیں کاٹیں۔ صحابہ نے عرض کیا: یا رسول اللہ ﷺ وہ کیا بات ہے؟ فرمایا: اللہ تعالیٰ کا ہمیشہ ذکر کرنا۔

(۸) اللہ تعالیٰ ارشاد فرماتا ہے کہ جو شخص میرے ذکر میں اس قدر مصروف ہو کہ مجھ سے مانگ بھی نہ سکے تو میں اسے اس چیز سے بہتر دوں گا جو مانگنے والوں کو دیتا

ہوں۔

(۹) جو لوگ کسی مجلس میں بیٹھ کر ذکر الہی کرتے ہیں، ان کو فرشتے گھیر لیتے ہیں اور رحمت ڈھانپ لیتی ہے اور اللہ تعالیٰ ان کا ذکر اپنے پاس کے لوگوں میں یعنی ملاء اعلیٰ میں کرتا ہے۔

(۱۰) جو لوگ اکٹھے ہو کر اللہ تعالیٰ کا ذکر کرتے ہیں اور ذکر سے اللہ تعالیٰ کی رضا کے علاوہ کوئی اور مقصود نہیں ہوتا تو ان کے لئے آسمان سے ایک ندا دینے والا پکارتا ہے کہ اٹھو تمہاری مغفرت ہو گئی اور تمہاری برائیاں نیکیوں سے بدل دی گئیں۔
(۱۱) جو لوگ کسی جگہ بیٹھ کر اللہ تعالیٰ کا ذکر نہ کریں گے اور رسول کریم ﷺ پر درود نہ بھیجیں گے تو قیامت کے دن ان کے لئے حسرت ہوگی۔

(۱۲) نامہ اعمال لکھنے والے فرشتوں کے علاوہ اللہ تعالیٰ کے بہت سے فرشتے زمین پر ذکر کے حلقے ڈھونڈتے رہتے ہیں۔ جب وہ کسی قوم کو اللہ تعالیٰ کا ذکر کرتے دیکھتے ہیں تو ایک دوسرے کو پکارتے ہیں کہ اپنے مطلوب کی طرف چلو۔ سب فرشتے وہاں آتے ہیں اور نیک ذکر کرنے والوں کو گھیر لیتے ہیں۔ پھر اللہ تعالیٰ ان سے پوچھتا ہے کہ تم نے میرے بندوں کو کس حال میں چھوڑا۔ وہ عرض کرتے ہیں کہ ہم نے انہیں اس حال میں چھوڑا کہ وہ تیری حمد، بوائی اور پاکی بیان کرتے تھے۔ اللہ تعالیٰ فرماتا ہے کہ کیا انہوں نے مجھے دیکھا ہے؟ فرشتے کہتے ہیں: نہیں۔ اللہ تعالیٰ فرماتا ہے: اگر وہ مجھے دیکھ لیں تو کیا ہو؟ فرشتے کہتے ہیں کہ اگر دیکھ لیں تو تیری تسبیح، تحمید اور تجمید زیادہ کریں۔ اللہ تعالیٰ پوچھتا ہے کہ وہ کس چیز سے پناہ مانگتے ہیں؟ فرشتے کہتے ہیں کہ دوزخ سے۔ اللہ تعالیٰ فرماتا ہے: کیا انہوں نے دوزخ دیکھا ہے؟ فرشتے عرض کرتے ہیں کہ نہیں۔ اللہ تعالیٰ فرماتا ہے: اگر اسے دیکھ لیں تو کیا ہو؟ فرشتے عرض کرتے ہیں کہ اگر دیکھ لیں تو اس سے اور زیادہ گریز اور نفرت کریں۔ اللہ تعالیٰ پھر پوچھتا ہے: وہ کیا مانگتے ہیں؟ فرشتے جواب دیتے ہیں کہ وہ جنت کے سائل ہیں۔ اللہ تعالیٰ فرماتا ہے: کیا انہوں نے اسے دیکھا ہے؟ فرشتے عرض کرتے ہیں کہ نہیں۔ اللہ تعالیٰ فرماتا ہے: اگر دیکھ لیں تو کیا ہو؟ فرشتے عرض کرتے ہیں کہ اگر دیکھ لیں تو اس کے اور زیادہ حریص ہو جائیں۔ پھر اللہ تعالیٰ فرماتا ہے کہ میں تم کو گواہ بناتا ہوں کہ میں نے

انہیں بخش دیا۔ فرشتے عرض کرتے ہیں کہ الٰہی ان میں فلاں شخص اس ارادہ سے نہیں آیا تھا بلکہ اپنے کسی کام کی غرض سے آیا تھا۔ اللہ تعالیٰ فرماتا ہے: یہ وہ لوگ ہیں کہ ان کا ہم نشین بھی ان کے طفیل محروم نہیں رہتا۔

(۱۳) سب سے افضل ذکرنا اِلٰهَ اِلَّا اللّٰهَ ہے۔

(۱۴) جس نے کہا: لا اِلٰهَ اِلَّا اللّٰهَ، وہ جنت میں داخل ہوگا۔

(۱۵) جو کوئی ہر روز سوا مرتبہ لَأِ اِلٰهَ اِلَّا اللّٰهُ وَحْدَهُ لَاشْرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ پڑھے، اس کے لئے دس غلام آزاد کرنے کے برابر ثواب ہوگا۔ اس کے لئے سوائیکیاں لکھی جائیں گی اور سوا برائیاں دور کی جائیں گی۔ اس روز اسے شام تک شیطان سے پناہ میں رکھا جائے گا۔ اس کے عمل سے بڑھ کر کسی کا عمل نہیں سوائے اس شخص کے جو اس سے زیادہ مرتبہ یہ کلمات کہے۔

(۱۶) دو کلمے زبان پر ہلکے، میزان پر بھاری اور اللہ تعالیٰ کے نزدیک پیارے

ہیں: سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِيمِ۔

(۱۷) جو شخص سُبْحَانَ اللّٰهِ وَالْحَمْدُ لِلّٰهِ وَلِاِ اِلٰهَ اِلَّا اللّٰهُ وَاللّٰهُ اَكْبَرُ

وَلَا حَوْلَ وَلَا قُوَّةَ اِلَّا بِاللّٰهِ الْعَظِيمِ پڑھے، اس کے گناہ بخش دیے جائیں گے خواہ وہ سمندر کی جھاگ کے برابر ہوں۔

(۱۸) جو شخص ایک مرتبہ سُبْحَانَ اللّٰهِ وَبِحَمْدِهِ کہے، اس کے لئے جنت

میں ایک درخت لگا دیا جائے گا۔

(۱۹) جو شخص سوا مرتبہ سُبْحَانَ اللّٰهِ کہہ لیا کرے، اس کے حق میں ہزار

نیکیاں لکھی جائیں گی اور ہزار برائیاں اس سے دور کی جائیں گی۔

تلاوت قرآن پاک :

(۱) قرآن پاک کی تلاوت کرو۔ قیامت کے دن وہ اپنے پڑھنے والوں کی

شفاعت کرنے والا ہوگا۔

(۲) قیامت کے روز اللہ تعالیٰ کے نزدیک مرتبہ میں قرآن پاک سے بڑھ کر

کوئی شفیع نہیں ہوگا، نہ کوئی نبی، نہ کوئی فرشتہ، نہ کوئی اور شخص۔

(۳) افضل عبادت تلاوت قرآن شریف ہے۔

(۴) تم میں سے بہتر وہ ہے جو قرآن سیکھے اور سکھائے۔

(۵) قرآن والے، اللہ والے اور اس کے خاص لوگ ہیں۔

(۶) یہ دل لوہے کی طرح زنگ آلود ہو جاتا ہے۔ صحابہ نے عرض کیا: یا

رسول اللہ ﷺ اس کو روشن کرنے والی کون سی چیز ہے؟ فرمایا: قرآن مجید کی تلاوت

کرنا اور موت کو یاد کرنا۔

(۷) جو کوئی قرآن پاک کا ایک حرف پڑھے، اس کے لئے دس نیکیاں ہیں۔

میں یہ نہیں کہتا کہ الم ایک حرف ہے بلکہ الف ایک حرف، ل ایک حرف اور م ایک

حرف ہے۔ یعنی الم کہنے سے تیس نیکیاں لکھی جائیں گی۔

درود شریف:

(۱) میرے پاس جبریل علیہ السلام آئے اور کہا کہ اللہ تعالیٰ فرماتا ہے کہ کیا

آپ اس بات سے راضی نہیں کہ آپ کی امت میں سے جو کوئی آپ پر درود بھیجے میں اس

پر دس بار رحمت بھیجوں اور آپ کی امت میں سے جو کوئی آپ پر سلام بھیجے تو میں اس پر

دس سلام بھیجوں۔

(۲) جو شخص مجھ پر درود بھیجے تو جب تک وہ درود پڑھتا رہے، فرشتے اس پر

درود بھیجتے ہیں۔ خواہ کوئی شخص تھوڑا درود پڑھے یا زیادہ مرتبہ پڑھے۔

(۳) حضرت ابی بن کعبؓ نے عرض کیا: یا رسول اللہ ﷺ میں چاہتا ہوں کہ

آپ پر بہت درود بھیجوں۔ پس میں نے جو وقت دعا کے لئے متعین کیا ہے، اس میں سے

کتنا وقت درود کے واسطے مقرر کروں۔ فرمایا: جس قدر چاہو۔ ابی بن کعبؓ نے عرض

کیا: کیا چوتھائی حصہ درود کے لئے مقرر کروں۔ فرمایا: جس قدر چاہو لیکن اگر اس

سے زیادہ مقرر کرو تو تمہارے لئے بہتر ہے۔ پھر عرض کیا: آدھا وقت مقرر کر لوں۔

ارشاد فرمایا: جس قدر چاہو لیکن اگر اس سے زیادہ مقرر کر لو تو تمہارے لئے بہتر ہے۔

پھر عرض کیا: دو تہائی وقت مقرر کر لوں۔ ارشاد فرمایا: جس قدر چاہو لیکن اگر اس سے

زیادہ مقرر کر لو تو تمہارے لئے بہتر ہے۔ تب ابی بن کعبؓ نے عرض کیا کہ میں اپنے وظیفہ کا سارا وقت آپ پر درود پڑھنے میں صرف کروں گا۔ فرمایا: اس سے تم کفایت کیے جاؤ گے اور دنیا و آخرت کے تمہارے مقاصد پورے کئے جائیں گے۔

(۴) قیامت کے دن مجھ سے قریب تر شخص وہ ہوگا، جو مجھ پر زیادہ درود پڑھتا ہوگا۔

(۵) ایمان دار کے لئے اتنا مخل ہی بہت ہے کہ اس کے سامنے میرا ذکر ہو اور وہ مجھ پر درود نہ پڑھے۔

(۶) خوار ہو وہ شخص کہ اس کے پاس میرا ذکر ہو اور وہ مجھ پر درود نہ بھیجے۔
(۷) جو کوئی مجھ پر ایک مرتبہ درود بھیجے، اللہ تعالیٰ اس پر دس مرتبہ درود بھیجتا ہے۔

(۸) جمعہ کے دن مجھ پر کثرت سے درود پڑھا کرو۔
(۹) میری امت میں سے جو شخص مجھ پر درود بھیجے تو اس کے لئے دس نیکیاں لکھی جائیں گی اور اس کی دس برائیاں مٹادی جائیں گی۔
(۱۰) زمین پر کچھ فرشتے پھرتے رہتے ہیں اور وہ میری امت کا سلام مجھ پر پہنچاتے رہتے ہیں۔

(۱۱) جو شخص کتاب میں مجھ پر درود لکھے تو جب تک میرا نام کتاب میں رہے گا، اس وقت تک فرشتے اس کے لئے مغفرت طلب کرتے رہیں گے۔

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ.

اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ.

اللَّهُمَّ صَلِّ عَلَى مُحَمَّدٍ عَبْدِكَ وَرَسُولِكَ النَّبِيِّ الْأُمِّيِّ وَعَلَى آلِهِ وَأَصْحَابِهِ وَسَلِّمْ تَسْلِيمًا.

اللَّهُمَّ صَلِّ عَلَى رُوحِ مُحَمَّدٍ فِي الْأَرْوَاحِ. اللَّهُمَّ صَلِّ عَلَى جَسَدِهِ فِي الْأَجْسَادِ. اللَّهُمَّ صَلِّ عَلَى قَبْرِهِ فِي الْقُبُورِ. اللَّهُمَّ صَلِّ عَلَى

مُحَمَّدٍ النَّبِيِّ الْأُمِّيِّ وَاللَّهِ وَسَلَّمَ-

اللَّهُمَّ صَلِّ عَلَى مُحَمَّدٍ وَاللَّهُ وَسَلَّمَ كَمَا تُحِبُّ وَتَرْضَى- اللَّهُمَّ
 صَلِّ عَلَى مُحَمَّدٍ وَعَلَى آلِ مُحَمَّدٍ كَمَا هُوَ أَهْلُهُ وَمُسْتَحِقُّهُ- اللَّهُمَّ صَلِّ
 عَلَى مُحَمَّدٍ وَعَلَى آلِ مُحَمَّدٍ كَمَا أَنْتَ أَهْلُهُ-

اللَّهُمَّ صَلِّ عَلَى مُحَمَّدٍ كُلَّمَا ذَكَرَهُ الذَّاكِرُونَ وَصَلِّ عَلَى
 مُحَمَّدٍ كُلَّمَا غَفَلَ عَنْ ذِكْرِهِ الْغَافِلُونَ-

اللَّهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ صَلَوةً
 تُنَجِّينَا بِهَا مِنْ جَمِيعِ الْأَهْوَالِ وَالْأَفَاتِ وَتَقْضِي لَنَا بِهَا جَمِيعِ
 الْحَاجَّاتِ وَتُطَهِّرُنَا بِهَا مِنْ جَمِيعِ السَّيِّئَاتِ وَتَرْفَعُنَا بِهَا عِنْدَكَ أَعْلَى
 الدَّرَجَاتِ وَتُبَلِّغُنَا بِهَا أَقْصَى الْغَايَاتِ مِنْ جَمِيعِ الْخَيْرَاتِ فِي الْحَيَوةِ
 وَبَعْدَ الْمَمَاتِ- إِنَّكَ عَلَى كُلِّ شَيْءٍ قَدِيرٌ-

اللَّهُمَّ صَلِّ عَلَى سَيِّدِنَا مُحَمَّدٍ وَعِثْرَتِهِ بَعْدَدِ كُلِّ مَعْلُومٍ لَكَ-

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ بَعْدَدِ أَسْمَائِكَ
 الْحُسْنَى وَبَعْدَدِ كُلِّ مَعْلُومٍ لَكَ-

اللَّهُمَّ صَلِّ عَلَى مُحَمَّدٍ وَآلِهِ وَأَصْحَابِهِ وَوَالِدِيهِ وَأَزْوَاجِهِ وَ
 ذُرِّيَّتِهِ وَأَهْلِ بَيْتِهِ وَأَصْحَابِهِ وَأَنْصَارِهِ وَأَشْيَاعِهِ وَمُحِبِّيهِ وَأُمَّتِهِ وَعَالَمِنَا
 مَعَهُمْ أَجْمَعِينَ يَا أَرْحَمَ الرَّاحِمِينَ-

صفاتی :

(۱) دین کی بنیاد صفائی پر ہے۔

(۲) طہارت نصف ایمان ہے۔

(۳) طاہر روزہ دار کی مانند ہے۔

رزق حلال :

(۱) رزق حلال کا طلب کرنا ہر مسلمان پر فرض ہے۔

(۲) جو شخص اپنے بیوی بچوں کو حلال مال کما کر کھلائے، اس کی مثال ایسی ہے

کہ گویا اللہ تعالیٰ کی راہ میں جہاد کرتا ہے اور جو شخص پارسائی اور رزق حلال کے ساتھ دنیا کو طلب کرے، وہ شہیدوں کے درجہ میں ہوگا۔

(۳) جو شخص چالیس روز حلال کھائے، اللہ تعالیٰ اس کے دل کو روشن کرتا ہے اور اس کے دل سے حکمت کے چشمے اس کی زبان پر جاری کرتا ہے۔

(۴) اپنی غذا پاک اور حلال کر، تیری دعا قبول ہوگی۔

(۵) اللہ تعالیٰ کا ایک فرشتہ بیت المقدس پر ہر رات پکارتا ہے کہ جو شخص رزق حرام کھائے گا، اس کا فرض یا نفل کچھ مقبول نہیں ہوگا۔

(۶) جو شخص ایک کپڑا دس درہم میں خریدے اور اس قیمت میں ایک درہم بھی حرام ہو، تو جب تک وہ کپڑا اس کے بدن پر رہے گا، اللہ تعالیٰ اس کی نماز قبول نہیں کرے گا۔

(۷) جو گوشت (بدن) حرام سے پڑ ہے، وہ دوزخ ہی کے لائق ہے۔

(۸) جو شخص اس بات کی پرواہ نہیں کرتا کہ کہاں سے مال کماتا ہے، اللہ تعالیٰ بھی اس کی پرواہ نہیں کرے گا کہ اسے کہاں سے دوزخ میں داخل کرے۔

(۹) عبادت کے دن اجزا ہیں، ان میں سے نو طلب حلال ہیں۔

(۱۰) جو شخص رزق حلال کی طلب میں تھک کر شام کرے گا، تو اس کی رات اس حالت میں گزرے گی کہ اس کے گناہ جھٹھے جائیں گے اور وہ اس کیفیت میں صبح کو بیدار ہوگا کہ اللہ تعالیٰ اس سے راضی ہوگا۔

(۱۱) جو شخص گناہ سے مال پیدا کرے، پھر اس سے صلہ رحمی کرے یا صدقہ دے یا اللہ تعالیٰ کی راہ میں خرچ کرے تو اللہ تعالیٰ اس کے ان تمام اخراجات کو اکٹھا کر کے دوزخ میں ڈال دے گا۔

(۱۲) بہترین زاد راہ پر ہیزگاری ہے۔

(۱۳) جو شخص پر ہیزگاری کی حالت میں اللہ تعالیٰ کے پاس آئے گا، اللہ تعالیٰ اسے اسلام کا سارا ثواب عطا کرے گا۔

(۱۴) اللہ تعالیٰ نے اپنی بعض کتابوں میں ارشاد فرمایا ہے کہ جو لوگ پر ہیزگار ہیں، ان کا حساب لیتے ہوئے مجھے شرم آتی ہے۔

(۱۵) سود کا ایک درہم اللہ تعالیٰ کے نزدیک مسلمانی کی حالت میں تین زنا سے بھی زیادہ سخت ہے۔

علمائے سُو :

(۱) اللہ تعالیٰ کے نزدیک علماء میں سے زیادہ بُرے وہ ہیں جو امیروں سے جا کر ملتے ہیں۔

(۲) علماء جب تک بادشاہ سے اختلاط نہ کریں، وہ اللہ تعالیٰ کے بندوں پر رسولوں کے امین ہیں اور اگر وہ ایسا کریں تو انہوں نے رسولوں کی خیانت کی۔ ایسے علماء سے پرہیز چاہیے۔

(۳) اے گروہ مہاجرین دنیا داروں کے پاس مت جاؤ کہ دنیا روزی کو جھاندا دیتی ہے۔

(۴) عالم جب اپنے علم سے اللہ تعالیٰ کی رضا چاہتا ہے تو اس سے ہر چیز ڈرتی ہے اور جب وہ علم سے خزانہ جمع کرنا چاہتا ہے تو ہر چیز سے خود ڈرتا ہے۔
(۵) یہ امت اس وقت تک ہمیشہ اللہ تعالیٰ کی حمایت اور پناہ میں رہے گی جب تک اس کے علماء، امراء کی اعانت اور خوشامد نہیں کریں گے۔

خوش خلقی :

(۱) آپس میں ہدیہ دو اور دوست بناؤ۔
(۲) جو چیز لوگوں کو جنت میں داخل کرے گی، وہ اللہ تعالیٰ سے ڈرنا اور خوش خلقی ہے۔

(۳) اللہ تعالیٰ جس شخص کی بہتری چاہتا ہے، اسے نیک سخت دوست عنایت کرتا ہے۔ تاکہ اگر وہ بھولے تو اسے یاد دلائے اور اگر یاد کرے تو اس کی مدد کرے۔
(۴) صاحب ایمان الفت کرنے والا ہوتا ہے اور اس سے الفت کی جاتی ہے۔ اس شخص میں خیر نہیں جو نہ خود الفت کرے اور نہ اس سے کوئی الفت کرے۔

(۵) بد گمانی سے چھو کیونکہ بد گمانی کا ذب تربت ہے۔

(۶) ایک دوسرے کے بھد مت ٹٹولو، ایک دوسرے کو تاڑتے نہ رہو، باہم

کشیدگی مت رکھو، آپس میں قطع تعلق نہ کرو اور باہم مل کر اللہ تعالیٰ کے بندے بن جاؤ۔
 (۷) جو شخص اپنے بھائی کا عیب چھپائے، اللہ تعالیٰ دنیا و آخرت میں اس کی
 پردہ پوشی کرے گا۔

(۸) اللہ تعالیٰ کے بُرے بندے وہ ہیں جو چغلی کھاتے پھریں اور دوستوں میں
 جدائی ڈالیں۔

(۹) ایمان دار کا غصہ بھی جلد ہوا کرتا ہے اور وہ راضی بھی جلد ہوا کرتا ہے۔
 (۱۰) آدمی کے لئے اتنی ہی بُرائی کافی ہے کہ اپنے مسلمان بھائی کو حقیر سمجھے۔
 (۱۱) مسلمان وہ ہے جس کے ہاتھ اور زبان سے دوسرے مسلمان بچے رہیں۔
 (۱۲) مسلمان کے راستہ سے ایذا رسان چیز کو ہٹاؤ۔
 (۱۳) کسی مسلمان کے لئے جائز نہیں کہ وہ اپنے بھائی سے تین دن سے زیادہ
 الگ رہے۔ جب دونوں آپس میں ملیں تو ایک منہ اس طرف پھیر لے اور دوسرا اس
 طرف۔ ان دونوں میں سے بہتر وہ ہے جو سلام میں پہل کرے۔
 (۱۴) وہ شخص ہم میں سے نہیں جو بڑے کی عزت نہ کرے اور چھوٹے پر
 شفقت نہ کرے۔

(۱۵) اس شخص پر دوزخ حرام ہے جو نرم، منکسر، آسان گیر اور ملنسار ہو۔
 (۱۶) اللہ تعالیٰ آسانی پیدا کرنے والے اور کشادہ پیشانی والے کو دوست رکھتا
 ہے۔

(۱۷) کیا میں تم کو وہ چیز بتا دوں جو نماز، روزوں اور خیرات کے درجہ سے
 افضل ہو؟ صحابہ نے عرض کیا کہ ضرور ارشاد فرمائیں۔ آپ نے فرمایا: آپس میں صلح
 کرنا۔ آپس میں پھوٹ ڈالنے والا، دین کو مٹانے والا ہے۔
 (۱۸) وہ شخص جھوٹا نہیں ہے جو دو آدمیوں میں صلح کرائے اور (ایسا کرتے
 وقت) اصلاح کی غرض سے بہتر بات یا اچھی خبر ایک طرف سے دوسری طرف
 پہنچائے۔

(۱۹) اے گروہ انسانی جو زبان سے ایمان لائے ہو اور ابھی ایمان تمہارے دل
 میں داخل نہیں ہوا، مسلمانوں کی غیبت مت کرو اور ان کے عیبوں کے درپلے نہ ہو اس

لئے کہ جو شخص اپنے مسلمان بھائی کے عیب کے درپے ہوتا ہے، اللہ تعالیٰ اس کے عیب کے درپے ہو جاتا ہے اور جس شخص کے عیب کے درپے اللہ تعالیٰ ہوتا ہے تو اسے رسوا کر دیتا ہے خواہ وہ اپنے گھر کے اندر ہی رہے۔

(۲۰) تم میں سے کوئی شخص مومن نہیں ہو سکتا جب تک اپنے بھائی کے لئے وہ چیز نہ چاہے جو اپنے لئے چاہتا ہے۔

(۲۱) جو شخص اپنے بھائی کی حاجت پوری کر دے تو گویا اس نے تمام عمر اللہ تعالیٰ کی خدمت کی۔

(۲۲) جو شخص کسی ایماندار کو راحت پہنچا دے، اللہ تعالیٰ قیامت کے دن اسے آرام دے گا۔

(۲۳) جو شخص رات یا دن میں ایک ساعت اپنے بھائی کے کام میں چلے گا تو خواہ اس کام کو پورا کرے یا نہ کر سکے، یہ امر اس کے حق میں دو مہینہ کے اعتکاف سے بہتر ہوگا۔

(۲۴) جو شخص غمزدہ ایماندار کی مشکل آسان کرے یا کسی مظلوم کی مدد کرے، اللہ تعالیٰ اس کے ہمت گناہ بخش دیتا ہے۔

(۲۵) مریض کی عیادت کامل یہ ہے کہ اس کی پیشانی یا ہاتھ پر ہاتھ رکھ کر پوچھو کہ کیسے ہو اور اسلام تکمیل مصافحہ ہے۔

(۲۶) جب کوئی شخص بیمار کی عیادت کرتا ہے تو وہ رحمت میں داخل ہو جاتا ہے اور جب بیمار کے پاس بیٹھتا ہے تو رحمت اس کے اندر مستحکم ہو جاتی ہے۔

(۲۷) جو کوئی اپنے مسلمان بھائی کی عیادت یا زیارت کرتا ہے تو اللہ تعالیٰ فرماتا ہے کہ تو اچھا ہوا، تیری رفتار عمدہ ہوئی اور تو نے جنت میں اپنا گھر بنالیا۔

(۲۸) میں اس لئے بھیجا گیا ہوں کہ مکارم اخلاق کی تکمیل کروں۔

(۲۹) اللہ تعالیٰ مکارم اخلاق کو پسند فرماتا ہے اور بُرے اخلاق سے بغض رکھتا

ہے۔

(۳۰) اللہ تعالیٰ نے اسلام کا محیط مکارم اخلاق اور محاسن اعمال سے کر دیا ہے۔

(۳۱) قیامت کے دن سب سے وزنی چیز جو میزان اعمال میں رکھی جائے گی،

وہ خوفِ خدا اور خوشِ خلقی ہوگی۔

(۳۲) کسی نے آپ سے دریافت کیا کہ یا رسول اللہ ﷺ دین کیا ہے؟ فرمایا: نیکِ خلق۔ اس نے دائیں اور بائیں جانب سے آکر یہی سوال دہرایا۔ آپ نے ہر بار یہی جواب دیا۔ آخر کو آپ نے فرمایا: تو نہیں جانتا کہ دین یہی ہے کہ تو غصہ میں نہ آیا کر۔
(۳۳) صحابہ نے آپ سے دریافت کیا کہ افضل ترین عمل کیا ہے۔ فرمایا: نیکِ خلق۔

(۳۴) کسی نے آپ سے عرض کیا کہ یا رسول اللہ ﷺ مجھے کچھ نصیحت فرمائیں۔ آپ نے فرمایا: تم جہاں بھی ہو، خدا سے ڈرو۔ اس نے عرض کیا: اور کچھ فرمائیں۔ ارشاد ہوا: ہر برائی کے بعد بھلائی کرو تا کہ بھلائی اس برائی کو مٹا دے۔ اس نے عرض کیا: کچھ اور فرمائیں۔ ارشاد فرمایا: خلقِ خدا سے خوشِ خلقی سے ملا کرو۔
(۳۵) حق تعالیٰ نے جسے خوشِ خلقی اور خوب روئی عنایت فرمائی ہے، اسے دوزخ میں نہ ڈالے گا۔

(۳۶) آپ سے عرض کیا گیا کہ فلاں عورت دن کو روزہ رکھتی ہے اور رات کو تہجد پڑھتی ہے مگر بدِ خلق ہے اور ہمسایوں کو اپنی زبان سے ایذا دیتی ہے۔ ارشاد فرمایا: اس میں کچھ خیر نہیں ہے اور وہ دوزخیوں میں سے ہے۔
(۳۷) خونے بدِ عبادتوں کو ایسا تباہ کرتی ہے جیسا کہ شہد کو سر کہ خراب کرتا ہے۔

(۳۸) آپ سے کسی نے پوچھا کہ یا حضرت ﷺ وہ کونسی بہترین چیز ہے جو اللہ تعالیٰ نے بندہ کو عنایت کی ہے؟ فرمایا: نیکِ خلق۔

(۳۹) نیکِ خلق گناہوں کو اس طرح نیست و نابود کرتا ہے، جس طرح آفتاب برف کو۔

(۴۰) ٹھوئے نیک کے سبب سے بندہ صائم الدہر اور قائم اللیل کا ہر جہ پاتا

(۴۱) کسی نے آپ سے عرض کیا یا رسول اللہ ﷺ مجھے کوئی مختصر سا کام بتائیں جس میں اچھے انجام کی امید ہو۔ فرمایا: قصدِ خشکیں نہ ہو اکروہ ہر چند اس نے

پوچھا اور آپ نے ہر بار یہی جواب فرمایا۔

(۴۲) جو شخص غصہ پی جاتا ہے، حق سبحانہ تعالیٰ اس پر سے اپنا عذاب اٹھالیتا ہے۔ جو کوئی حق تعالیٰ کے سامنے اپنے گناہ کا عذر پیش کرتا ہے تو حق تعالیٰ اس کا عذر قبول کرتا ہے۔

(۴۳) جو شخص غصہ نکال سکتا ہے مگر اسے پی جاتا ہے تو قیامت کے دن اللہ تعالیٰ اس کے دل کو رضامندی سے بھر دے گا۔

(۴۴) دوزخ کا ایک دروازہ ہے جس میں سے صرف وہ شخص اندر جائے گا جس نے اپنا غصہ خلاف شرع نکالا۔

(۴۵) جو گھونٹ آدمی پیتا ہے، ان میں سے کوئی گھونٹ غصہ کے گھونٹ سے زیادہ حق تعالیٰ کے نزدیک محبوب نہیں اور جو بندہ غصہ کا گھونٹ پیتا ہے، حق تعالیٰ اس کا دل ایمان سے ہر کر دیتا ہے۔

(۴۶) حسد نیکیوں کو ایسا کھاتا ہے جیسے آگ لکڑیوں کو۔

(۴۷) آپس میں حسد نہ کرو، نہ ایک دوسرے سے ملنا چھوڑو، نہ بغض کرو، نہ ناطہ توڑو اور اللہ کے بندہ بھائی بن جاؤ۔

حقوق ہمسایہ :

(۱) جو شخص اللہ تعالیٰ اور روز آخرت پر ایمان رکھتا ہے، اسے چاہیے کہ اپنے ہمسایہ کی عزت کرے۔

(۲) کوئی آدمی اس وقت تک ایماندار نہ ہو گا جب تک کہ اس کا ہمسایہ اس کے شر سے بے خوف نہ ہو۔

(۳) تمہیں معلوم ہے کہ ہمسایہ کے حقوق کیا ہیں؟ اس کے حقوق یہ ہیں کہ اگر تم سے مدد چاہے تو اس کی مدد کرو، قرض مانگے تو اسے قرض دو، اگر تم سے اسے کوئی کام پڑے تو پورا کرو، ہمارا ہو تو عیادت کرو، مر جائے تو جنازہ کے ہمراہ جاؤ، اسے کچھ فائدہ حاصل ہو تو مبارکباد دو، اس پر مصیبت پڑے تو تعزیت کرو، اس کی اجازت کے بغیر اپنی عمارت اتنی اونچی نہ کر کہ اس کی ہوا رکے، کوئی میوہ خریدو تو اس کو ہدیہ دو اور نہ

چھپا کر اپنے گھر میں لاؤ اور اپنے چہ کو میوہ لے کر باہر نہ جانے دو تاکہ اس کے چہ کو رنج نہ ہو، اپنی ہانڈی کی خوشبودار بگھار سے اس کو ایذا مت دو مگر اس صورت میں کہ ایک چچہ اس کے ہاں بھی بھج دو۔ تم کو معلوم ہے کہ ہمسایہ کے حقوق کیا ہیں؟ قسم ہے اس ذات کی جس کے ہاتھ میں میری جان ہے کہ ہمسایہ کا حق اس سے ادا ہو سکے گا جس پر اللہ تعالیٰ کا رحم ہوگا۔

(۴) جس شخص کے ساتھ اللہ تعالیٰ بہتری چاہتا ہے، اسے ہمسایہ کی نگاہ میں شیریں کر دیتا ہے۔

صلہ رحمی :

(۱) اللہ تعالیٰ فرماتا ہے کہ میں رحمان ہوں۔ رحم کا لفظ میں نے اپنے نام سے مشتق کیا ہے۔ جو کوئی اسے ملائے گا، میں اس کو ملاؤنگا۔ جو کوئی اسے قطع کرے گا، میرا اس کو قطع کرونگا۔

(۲) جس شخص کی خواہش ہو کہ اس کی عمر دراز ہو اور رزق میں وسعت ہو تو اسے چاہیے کہ اللہ تعالیٰ سے ڈرے اور اپنے رشتہ و قرابت داروں کو ملار کھے۔

(۳) افضل وہ ہے جو اللہ تعالیٰ سے زیادہ ڈرے، صلہ رحمی زیادہ کرے اور نیکی کے حکم و برائی سے روکنے میں بڑھ کر ہو۔

(۴) مساکین پر صدقہ کرنا ایک ہی صدقہ ہے اور رشتہ داروں کو دینا دو صدقے ہیں۔

(۵) اس رشتہ دار کو دینا زیادہ افضل ہے جو باطن میں عداوت رکھتا ہے۔
(۶) والدین کے ساتھ عمدہ سلوک کرنا نماز، روزہ، حج، عمرہ اور جہاد فی سبیل اللہ سے افضل ہے۔

(۷) جنت کی خوشبو پانچ سو برس کی مسافت تک محسوس کی جاتی ہے مگر نافرمان فرزند اور قرابت کو توڑنے والا اسے نہیں سونگھ سکے گا۔

(۸) ماں کے ساتھ عمدہ سلوک کرنا باپ کی نسبت دو گنا ہے۔
(۹) جو رحم نہیں کرتا، اس پر رحم نہیں کیا جاتا۔

غذا:

۱) دل کو بسیار خوری سے مروہ مت کرو کیونکہ دل کھیتی کی مانند ہے کہ جب اسے پانی زیادہ پینچتا ہے تو جاتی رہتی ہے۔

۲) کسی آدمی نے اپنے پیٹ سے زیادہ خراب کوئی اور برتن ہر نہیں کیا۔
 ۳) اُون پہنو اور مستعد رہو اور نصف پیٹ کھاؤ، آسمانی فرشتوں میں داخل ہو گے۔
 ۴) حضرت ابو حنیفہؓ نے آنحضرت ﷺ کی مجلس اقدس میں ڈکاری۔ آپ نے فرمایا کہ اپنی ڈکار کم کرو کیونکہ قیامت کے روز وہی زیادہ بھوکا ہوگا جس نے دنیا میں زیادہ پیٹ بھر اہوگا۔

۵) جو شکم سیر ہوتا ہے اور سوتا ہے، اس کا دل سخت ہو جاتا ہے۔
 ۶) بھوکار ہنا نورِ حکمت ہے، شکم سیری اللہ سے دور ہوتا ہے، مساکین کی محبت و قرب اللہ تعالیٰ کا قرب ہے۔

۷) شکم سیر مت ہو کیونکہ اس سے نورِ حکمت چھٹتا ہے۔ جو شخص رات کو تھوڑی سی غذا میں نماز پڑھتا ہے، اس کے گرد صبح تک حوریں رہتی ہیں۔ جب دنیا اور اس کے خزانے آنحضرت ﷺ کے سامنے پیش کئے گئے تو آپ نے ان سے اعراض کیا اور فرمایا: نہیں۔ بلکہ ایک روز بھوکار ہوں اور ایک روز شکم سیر ہوں تاکہ جب بھوکار ہوں تو صبر اور عجز و نیاز کروں اور جب شکم سیر ہوں تو شکر کروں۔

۸) ارشاد فرمایا کہ ایک تہائی غذا، ایک تہائی پانی اور ایک تہائی سانس۔
 ۹) میری امت میں سے برے لوگ وہ ہیں جن کی پرورش دولت سے ہوئی اور اس پر ان کے جسم بڑھے۔ ان کی ہمت صرف اقسامِ غذا اور انواعِ لباس ہے اور کلام میں باچھیں پھاڑتے ہیں (یعنی اظہارِ فصاحت کرتے ہیں)۔

۱۰) اپنی غذا ذکر اور نماز سے ہضم کرو اور اس پر سومت رہو ورنہ تمہارے دل سخت ہو جائیں گے۔

زبان:

۱) جو چپ رہا اس نے نجات پائی۔

www.maktabah.org

(۲) سکوت حکمت ہے اور اسے اختیار کرنے والے کم ہیں۔

(۳) ایک شخص نے آنحضرت ﷺ سے عرض کیا کہ نجات کی کیا صورت ہے۔ آپ نے فرمایا کہ اپنی زبان روک اور چاہیے کہ تیرا گھر تیرے لئے کافی ہو (یعنی گھر سے باہر نہ نکل) اور اپنی خطا پر گریہ کر۔

(۴) جو شخص مجھے اپنے دو جڑوں کے درمیان کی چیز (یعنی زبان) اور دو ٹانگوں کے درمیان کی چیز کی ضمانت دے، میں اسے جنت کی ضمانت دیتا ہوں۔

(۵) ایک شخص نے عرض کیا کہ وہ کون سی چیز ہے جس کا آپ کو میرے بارے میں زیادہ ڈر ہے۔ آپ نے اپنی زبان مبارک پکڑ کر فرمایا کہ یہ ہے۔

(۶) بندہ کا ایمان ٹھیک نہیں ہوتا جب تک اس کا دل ٹھیک نہ ہو اور اس کا دل درست نہیں ہوتا جب تک اس کی زبان درست نہ ہو۔ اور جنت میں وہ شخص داخل نہیں ہوتا جس کا ہمسایہ اس کی شر سے مامون نہ ہو۔

(۷) جس کو سلامتی میں رہنا پسند ہو، وہ سکوت اپنے لئے لازم کر لے۔

(۸) بنی آدم کی اکثر خطائیں اس کی زبان سے ہیں۔

(۹) جو شخص اپنی زبان کو روکتا ہے، اللہ تعالیٰ اس کے عیب چھپاتا ہے۔

(۱۰) اچھی بات کے علاوہ اپنی زبان کو روک رکھ تو اس کے باعث شیطان پر

غالب آئے گا۔

(۱۱) اللہ تعالیٰ ہر کہنے والے کی زبان کے پاس ہے پس جو شخص بات کرے اس

کو چاہیے کہ خدا سے ڈرے۔

(۱۲) جب تم کسی مومن کو خاموش اور باوقار دیکھو تو اس کا قرب حاصل کرو

کیونکہ ایسے شخص کو حکمت عطا کی جاتی ہے اور وہ جو کچھ کہتا ہے، حکمت ہوتی ہے۔

(۱۳) آدمی تین قسم کے ہوتے ہیں: ایک غنیمت لوٹنے والا جو اللہ کا ذکر

ہے۔ ایک آفتوں سے محفوظ جو خاموش ہے۔ ایک ہلاک ہونے والا جو باطل میں غورو

خوض کرتا رہتا ہے۔

(۱۴) مومن کی زبان دل کے پیچھے رہتی ہے، جب بولنا چاہتا ہے تو پہلے دل

میں سوچ لیتا ہے تب زبان سے نکالتا ہے اور منافق کی زبان دل کے آگے ہوتی ہے، بے

سوچے سمجھے جو چاہتا ہے، بک دیتا ہے۔

(۱۵) جس کی گفتگو زیادہ ہوگی اور بری بات زیادہ ہوگی، اس کے گناہ زیادہ ہونگے اور وہ دوزخ کے زیادہ لائق ہوگا۔

(۱۶) ایک انسان کے اسلام کی خوبیوں میں سے ہے، ایسی چیز کا چھوڑنا جو مفید

نہ ہو۔

(۱۷) حضرت ابو ذرؓ سے روایت ہے کہ آنحضرت ﷺ نے فرمایا: تجھے ایسا عمل بتا دوں جو بدن پر ہلکا اور میزان پر بھاری ہے۔ انہوں نے عرض کیا کہ ارشاد فرمائیں۔ آپ نے فرمایا: سکوت، خوش خلقی اور غیر مفید چیز کا چھوڑ دینا۔

(۱۸) اس شخص کو خوش خبری ہو جو زبان کو زاید بات سے روکے اور زائد مال کو

خرچ کرے۔

(۱۹) آدمی کو زبان کی زیادہ گفتگو سے بڑھ کر کوئی بری چیز عنایت نہیں کی گئی۔

(۲۰) آدمی ایک بات محض اپنے ہم نشینوں کو خوش کرنے کے لئے بولتا ہے تو

اس کے باعث وہ ثریا سے دور تر گر جاتا ہے۔

(۲۱) قیامت کے دن گناہ میں سب سے بڑھ کر وہ ہوگا جو اکثر امر باطل میں

غور و خوض کرتا ہوگا۔

(۲۲) اپنے بھائی کی بات مت کاٹ، نہ اس سے ٹھٹھہ کر اور اس سے ایسا وعدہ

نہ کر کہ بعد میں اس کے خلاف کرے۔

(۲۳) بات کا ثنا چھوڑ دو کیونکہ نہ اس کی حکمت سمجھ میں آتی ہے اور نہ اس کے

فتنہ سے محفوظ رہا جاتا ہے۔

(۲۴) جو شخص بات کا ثنا چھوڑ دے حالانکہ وہ حق پر ہو، اس کے لئے جنت

اعلیٰ میں مکان بنایا جاتا ہے۔

(۲۵) میرے رب نے جو عہد سب سے پہلے مجھ سے لیا اور مجھے اس سے منع

کیا، وہ بت پرستی اور شراب نوشی کے بعد لوگوں سے جھگڑا کرنے سے متعلق تھا۔

(۲۶) کوئی قوم خدا کی ہدایت پانے کے بعد کبھی گمراہ نہیں ہوئی سوائے اس

کے کہ اس میں دشمنی ڈال دی گئی۔

۲۷) کوئی بندہ ایمان کی حقیقت کو پورا نہیں کرتا جب تک وہ بات کا ثنا نہیں چھوڑتا اگرچہ وہ حق پر بھی ہو۔

۲۸) اللہ تعالیٰ اس شخص پر رحم کرے جو اہل قبلہ سے اپنی زبان روکے سوائے اچھے قول کے جو اس سے ہو سکے۔

۲۹) اللہ تعالیٰ کے نزدیک آدمیوں میں سے بُرا وہ ہے جو جھگڑالو ہے۔

۳۰) تمہیں جنت میں جگہ دے گا: عمدہ کلام اور کھانا کھلانا۔

۳۱) جب کوئی تمہیں دعائے تو تم بھی اسے وہی یا اس سے بہتر دعا دو۔

۳۲) لوگوں سے نیک بات کہو۔ پاک کلمہ صدقہ ہے (یعنی عمدہ لفظ بولنا بھی

خیرات ہے)

۳۳) تم میں سے میرے نزدیک بُرے اور نشست میں مجھ سے دور تر وہ

لوگ ہیں جو بچی، ہڈ گوار اور کلام میں بناوٹ کرنے والے ہیں۔

۳۴) تم اپنے آپ کو فحش سے بچاؤ کہ اللہ تعالیٰ فحش اور تفلح کو دوست نہیں

رکھتا (یعنی بدی کا حد سے گزر جانا اور یہودہ گوئی)۔

۳۵) طعنہ کرنے والا، لعنت کرنے والا، فحش کرنے والا اور زبان دراز

مومن نہیں ہوتا۔

۳۶) ہر یہودہ گو پر جنت کا داخلہ حرام ہے۔

۳۷) اللہ تعالیٰ فاحش، یہودہ گو اور بازار میں چیخنے والے کو دوست نہیں

رکھتا۔

۳۸) فحش اور یہودہ گوئی اسلام سے متعلق کسی چیز میں شمار نہیں اور لوگوں

میں سے اسلام میں سب سے اچھا وہ ہے جو خلق میں سب سے اچھا ہو۔

۳۹) مومن کو گالی دینا فسق ہے اور اس سے قتال کفر ہے۔

۴۰) مومن لعنت کرنے والا نہیں ہے۔ بے شک لعنت کرنے والے

قیامت میں نہ شفیق ہونگے، نہ گواہ۔ جو شخص کسی مومن کو لعنت کرے تو وہ ایسا ہے

جیسے اس کو جان سے مار ڈالے۔

۴۱) قسم ہے اللہ تعالیٰ کی میں اس بات کو پسند نہیں کرتا کہ میں کسی شخص کی

نقل اتاروں اور مجھے کچھ ملے۔

(۴۲) جس بات میں آدمی خود مبتلا ہے، اس پر دوسرے شخص پر کیوں ہنستا

ہے۔

(۴۳) جو شخص اپنے بھائی پر ایسے گناہ کا عیب لگائے جس سے اس نے توبہ کر

لی ہو تو وہ نہیں مرے گا جب تک کہ خود اسی عیب کا مرتکب نہ ہو جائے۔

(۴۴) جب آدمی کوئی بات کہہ کر چلا جائے تو وہ بات امانت ہے۔

(۴۵) وعدہ قرض کی مانند ہے۔

(۴۶) جس شخص میں تین باتیں ہوں، وہ پکا منافق ہے گو کہ وہ نماز روزہ کا پابند

ہو اور زبان سے کہے کہ میں مسلمان ہوں۔ وہ تین باتیں یہ ہیں: بات کہے تو جھوٹی،

وعدہ کرے تو پورا نہ کرے اور اس کے پاس امانت رکھی جائے تو خیانت کرے۔

(۴۷) جب ایک آدمی دوسرے سے وعدہ کرے اور اس کی نیت اسے پورا

کرنے کی ہو مگر کسی مانع کے سبب اسے پورا نہ کر سکے تو اس پر کوئی گناہ نہیں۔

(۴۸) جھوٹ سے چوک کہ وہ بدکاری کے مترادف ہے اور دونوں دوزخ میں

ہیں۔ سچ کو لازم پکڑو کہ وہ نیکی کے مترادف ہے اور وہ دونوں جنت میں ہیں۔

(۴۹) بڑی خیانت یہ ہے کہ تو اپنے بھائی سے ایسی بات کہے کہ وہ اس میں تجھے

سچا جانتا ہو لیکن تو اسکو اس میں جھوٹا جانے۔

(۵۰) ایک بار آنحضرت ﷺ کا گزر دو آدمیوں پر ہوا جو ایک بحری کا سوداگر

رہے تھے۔ ایک قسم کھا کر کہہ رہا تھا کہ میں اتنے سے کم نہ لوں گا اور دوسرا قسم کھا کر کہتا

تھا کہ میں اتنے سے زیادہ نہ دوں گا۔ پھر حضور ﷺ نے دیکھا کہ خریدار نے بحری مول

لے لی۔ آپ نے فرمایا: ان میں سے ایک پر گناہ اور دونوں پر کفارہ لازم ہو گئے۔

(۵۱) جھوٹ روزی کو کم کرتا ہے۔

(۵۲) تاجر فاجر ہوتے ہیں۔ لوگوں نے عرض کیا کہ یا حضرت ﷺ اللہ

تعالیٰ نے تجارت کو حلال اور سود کو حرام کیا ہے تو ان کے فاجر ہونے کا کیا سبب ہے۔

آپ نے فرمایا: وجہ یہ ہے کہ قسم کھا کر گناہ گار ہوتے ہیں اور جھوٹ بولتے ہیں۔

(۵۳) تین شخص ایسے ہیں جن سے اللہ تعالیٰ قیامت کے دن نہ بات کرے گا

اور نہ ان پر نظر شفقت ہوگی۔ ایک وہ جو کسی کو کچھ دے کر احسان جتائے، دوسرا وہ جو جھوٹی قسم کھا کر اپنا مال بچھے، تیسرا وہ جو ازار ٹخنوں سے نیچے رکھے۔

(۵۳) اگر کوئی خدا کی قسم کھا کر کوئی بات کہے اور اس میں مچھر کے پر کے برابر کوئی چیز اپنی طرف سے ملا دے تو اس کے دل پر ایک سیاہ دھبہ قیامت تک رہے گا۔

(۵۵) ہلاکت ہو اس کو جو بات کہے اور جھوٹ بولے تاکہ لوگ اس پر ہنسیں۔ ہلاکت ہو اس کو، تباہی ہو اس کو۔

(۵۶) تین آدمیوں سے اللہ تعالیٰ دشمنی رکھتا ہے۔ ایک سو اگر جو بہت قسمیں کھائے، دوسرا فقیر متکبر اور تیسرا اخیل جو دے کر احسان جتائے۔

(۵۷) حضرت عبداللہ بن جراؤ سے روایت ہے کہ میں نے آنحضرت ﷺ سے پوچھا کہ کیا مومن زنا کرتا ہے؟ آپ نے فرمایا: کبھی ایسا بھی ہو جاتا ہے۔ میں نے عرض کیا کہ کیا مومن جھوٹ بولتا ہے؟ آپ نے فرمایا: نہیں۔ اس کے بعد آپ نے یہ آیت پڑھی اِنَّمَا يَفْتَرِي الْكٰذِبَ الَّذِيْنَ لَا يُؤْمِنُوْنَ بِآيٰتِ اللّٰهِ (جھوٹ تو وہ لوگ گھڑا کرتے ہیں جو اللہ کی آیات پر ایمان نہیں لاتے)

(۵۸) تین شخص ایسے ہیں کہ اللہ تعالیٰ نہ ان سے کلام کرے گا، نہ انہیں نظر رحمت سے دیکھے گا، نہ ان کو پاک کرے گا اور ان کو دردناک عذاب ہوگا۔ ایک بوڑھا زانی، دوسرا جھوٹا حکمران، تیسرا فقیر متکبر۔

(۵۹) حضرت عبداللہ بن عامر سے روایت ہے کہ ایک روز آنحضرت ﷺ ہمارے گھر تشریف لائے۔ میں اس وقت لڑکا تھا، کھیلنے چلا گیا۔ میری ماں نے پکارا کہ یہاں آؤ یہ شیئی لے لے۔ آپ نے فرمایا: کیا دینے کو بلایا ہے۔ انہوں نے عرض کیا کہ کھجور۔ آپ نے فرمایا: اگر یہ نہ دیتیں تو ایک جھوٹ تم پر لکھا جاتا۔

(۶۰) ایک بار آپ تکبیر لگائے ہوئے تھے۔ فرمایا: تم کو سب سے بڑا گناہ کبیرہ بتاتا ہوں، وہ شرک خدا اور نافرمانی والدین ہے۔ پھر آپ سیدھے بیٹھ گئے اور فرمایا: جان لو کہ جھوٹا قول بھی سب سے بڑا گناہ کبیرہ ہے۔

(۶۱) جب آدمی جھوٹ بولتا ہے تو اس کی ایسی بدبو پھیلتی ہے کہ فرشتہ ایک

کو س دور چلا جاتا ہے۔

(۶۲) اگر میری چھ باتیں مان لو تو میں تمہارے لئے جنت کا کفیل ہوتا ہوں۔ لوگوں نے عرض کیا: وہ کیا ہیں؟ آپ نے فرمایا: ایک یہ کہ بات کرو تو جھوٹ نہ بولو، دوسرے یہ کہ وعدہ کرو تو اس کے خلاف نہ کرو، تیسرے یہ کہ امانت میں خیانت نہ کرو، چوتھے یہ کہ بد نگاہ نہ کرو، پانچویں یہ کہ ہاتھ سے کسی کو ایذا نہ دو، چھٹے یہ کہ شرمگاہ کی حفاظت رکھو۔

(۶۳) شیطان کے لئے چٹنی، سرمہ اور خوشبو مقرر ہے۔ جھوٹ اس کی چٹنی، کثرت خواب اس کا سرمہ اور غصہ اس کی خوشبو ہے۔

(۶۴) جو شخص کسی مسلمان کا مال ناحق ہتھیالینے کی غرض سے جھوٹی قسم کھائے تو وہ اللہ تعالیٰ سے ایسے حال میں ملے گا کہ اللہ تعالیٰ اس سے ناراض ہوگا۔

(۶۵) ایماندار کی طبیعت میں ہر خصلت ہو سکتی ہے سوائے خیانت اور جھوٹ کے۔

(۶۶) جب تمہارے پاس چار چیزیں ہوں تو دنیا کی کوئی چیز بھی تمہارے پاس نہ ہو پھر بھی تمہیں کچھ نقصان نہیں۔ راست گفتاری، حفظ امانت، خوش خلقی اور غذائے حلال۔

(۶۷) میں تم کو وصیت کرتا ہوں خدا سے تقویٰ کی، راست گفتاری کی، ادائے امانت کی، ایفائے عہد کی، کھانا کھلانے کی اور تواضع کی۔

(۶۸) حضرت انسؓ فرماتے ہیں کہ آنحضرت ﷺ نے ایک روز روزہ رکھنے کا حکم فرمایا اور یہ بھی فرمادیا کہ جب تک میں اجازت نہ دوں اس وقت تک کوئی افطار نہ کرے۔ چنانچہ لوگوں نے روزہ رکھا۔ جب شام ہوئی تو آپ کی خدمت میں ایک ایک آدمی نے آنا شروع کیا اور افطار کی اجازت طلب کی۔ آپ اجازت دیتے گئے۔ ایک شخص نے عرض کیا کہ یا رسول اللہ ﷺ دو عورتیں ہیں جنہوں نے روزہ رکھا ہے۔ آپ اجازت دیں تو وہ بھی افطار کریں۔ آپ نے منہ پھیر لیا۔ اس نے پھر عرض کیا تو آپ نے فرمایا: انہوں نے روزہ نہیں رکھا۔ جو آدمی دن بھر لوگوں کا گوشت کھائے (یعنی غیبت کرے) اس کا روزہ کیسے ہوگا۔ ان سے جا کر کہہ دو کہ تمہارا روزہ ہے تو قے

کرو۔ اس شخص نے عورتوں کو حضرت کا حکم سنایا تو انہوں نے قے کی توہر ایک کے منہ سے جما ہوا خون نکلا۔ اس شخص نے واپس آکر آپ کی خدمت میں ماجرا بیان کیا۔ آپ نے فرمایا: قسم ہے اس ذات کی جس کے قبضہ قدرت میں میرا دم ہے۔ اگر یہ خون کے لو تھڑے ان کی پیٹوں میں رہ جاتے تو ان کو دوزخ کھا جاتا۔

(۶۹) آگ خشکی میں اتنی جلد نہیں لگتی جتنی جلد غیبت بندہ کی نیکیوں کو خشک

کرتی ہے۔

(۷۰) جو شخص کسی مسلمان پر ایک لفظ سے اشارہ کر کے اسے ناحق عیب لگا

دے، اللہ تعالیٰ اسی لفظ سے اسے قیامت کے دن دوزخ میں عیب لگائے گا۔

(۷۱) قیامت کے روز اللہ تعالیٰ کے بندوں میں سے بہت برادر وہ آدمی کو پاؤ

گے جو ان سے کچھ کہتا تھا اور ان سے کچھ۔

(۷۲) لوگوں میں برادرہ ہے جس کی تعظیم اس کے شر کے خوف سے کی

جائے۔

(۷۳) جب تو نے اپنے بھائی کی تعریف اس کے منہ پر کی تو اس کی گردن پر

استرا پھیرا۔

(۷۴) منہ پر تعریف کرنے والے کے منہ پر خاک ڈالو۔

حلم:

(۱) علم طلب کرو اور علم کے ساتھ حلم و وقار تلاش کرو۔ جس کو کچھ سکھا دیا

جس سے کچھ سیکھو، اس سے نرمی کرو۔ جاہل علماء میں سے مت ہو مبادا تمہارا جمل علم

پر غالب آجائے۔

(۲) اللہ تعالیٰ مجھے علم سے تو نگر کر، حلم سے زینت دے، تقویٰ سے بڑا بنا اور

تندرستی سے جمال دے۔

(۳) تو اس سے مل جو تجھ سے جدا ہوا، اس کو دے جس نے تجھے محروم رکھا

اور اس سے حلم کر جس نے تجھ پر جہل کیا۔

(۴) مسلمان کو حلم کے باعث وہ درجہ ملتا ہے جو شب بیدار اور روزہ دار کو ملتا ہے۔

(۵) حضرت ابو ہریرہؓ سے روایت ہے کہ ایک شخص نے آنحضرت ﷺ کی خدمت میں عرض کیا کہ میرے رشتہ دار ایسے ہیں کہ میں تو ان سے ملتا ہوں مگر وہ مجھ سے کنارہ کرتے ہیں، میں ان سے نیکی کرتا ہوں مگر وہ مجھ سے بدی کرتے ہیں، میں حلم کرتا ہوں مگر وہ جہالت کرتے ہیں۔ آپ نے فرمایا: اگر یہی حال ہے تو تم ان کے پیٹوں میں آگ بھرتے ہو (یعنی تمہارے رویہ سے نقصان انہی کو ہو رہا ہے) اور جب تک تم ایسا کرتے رہو گے، خدا تعالیٰ کی طرف سے تمہیں مدد ملتی رہے گی۔

(۶) اللہ تعالیٰ بردبار، حیار دار، پارسا و متقی تو نگر کو دوست رکھتا ہے اور یہودہ گو، زبان دراز، لپچر مسائل کو دشمن جانتا ہے۔

(۷) جب قیامت کے دن اللہ تعالیٰ خلق کو جمع کرے گا تو ایک پکارنے والا کہے گا کہ اہل فضل کہاں ہیں تو تھوڑے سے لوگ انھیں گے اور جنت کی طرف دوڑیں گے۔ فرشتے ان کو دیکھ کر کہیں گے کہ تم دوڑ کر چلتے ہو۔ وہ کہیں گے کہ ہاں ہم اہل فضل ہیں۔ فرشتے پوچھیں گے کہ تم میں کیا فضل تھا۔ وہ جواب دیں گے کہ ہمارا یہ حال تھا کہ اگر ہم پر ظلم ہوتا تو ہم صبر کرتے، اگر ہم سے برا سلوک کیا جاتا تو ہم معاف کر دیتے، اگر کوئی جہالت کرتا تو ہم حلم سے کام لیتے۔ اس پر فرشتے کہیں گے کہ آپ جنت میں تشریف لے جائیں۔

(۸) اگر کوئی تجھے تیرے عیب کی بنا پر شرم دلائے تو انتقاماً تو اسے اس کے عیب پر شرم نہ دلا۔

(۹) آپس میں گالی دینے والے دونوں شیطان ہیں کہ ایک دوسرے کو جھوٹ بچتے ہیں۔

(۱۰) مسلمان کینہ پرور نہیں ہوتا۔

(۱۱) بندہ کی تواضع اس کی برتری میں اضافہ کرتی ہے، پس تواضع کرو، خدا تعالیٰ تمہیں برتر کرے گا۔ معاف کرنا بندہ کی عزت بڑھاتا ہے، پس درگزر کرو، اللہ تعالیٰ تمہیں مدد دے گا۔ صدقہ مال میں برکت و کثرت پیدا کرتا ہے، پس صدقہ دو، اللہ تعالیٰ تم پر رحم کرے گا۔

(۱۲) اے عائشہ رضی اللہ تعالیٰ عنہا جو شخص نرمی سے بہرہ ور ہوا، وہ دیا و

آخرت کی برکت سے بہرہ ور ہوا۔ جس کسی کو نرمی کے بہرہ سے محرومی ہوئی، وہ دنیا و آخرت کے بہرہ سے محروم رہا۔

(۱۳) اے عائشہ صدیقہ رضی اللہ تعالیٰ عنہا اللہ تعالیٰ کو سب کاموں میں سے

نرمی پسند ہے۔

(۱۴) جب اللہ تعالیٰ کسی گھرانے سے محبت رکھتا ہے تو ان کے درمیان رفق و

نرمی پیدا کر دیتا ہے۔

(۱۵) اللہ تعالیٰ ملائمت پر اتنا دیتا ہے کہ جہالت پر نہیں دیتا۔ جب اللہ تعالیٰ

کسی بندہ کو چاہتا ہے تو اسے ملائمت عطا کرتا ہے اور جو گھرانے ملائمت سے محروم رہتے ہیں، وہ جنت سے محروم رہتے ہیں۔

(۱۶) ملائمت برکت کی چیز ہے اور جہالت و کراختگی نحوست ہے۔

(۱۷) ایک بار حضرت عائشہ صدیقہ رضی اللہ تعالیٰ عنہا سفر میں آنحضرت

ﷺ کے ہمراہ تھیں۔ ان کی سواری میں ایک بہت شوخ اونٹ تھا جسے وہ کبھی دائیں اور

کبھی بائیں پھراتی تھیں۔ آنحضرت ﷺ نے فرمایا: اے عائشہ رضی اللہ تعالیٰ عنہا

سہولت اور ملائمت کر کیونکہ یہ ایسی شے ہے کہ جس چیز میں ہو اسے زینت بخشتی

ہے اور جس چیز میں نہ ہو، اسے معیوب کر دیتی ہے۔

دنیا:

(۱) ایک دفعہ آنحضرت ﷺ ایک مردار بگری کے پاس سے گذرے۔ آپ

نے صحابہ سے فرمایا: یہ بگری اپنے مالک کے نزدیک ذلیل ہے یا نہیں۔ انہوں نے

عرض کیا کہ اگر ذلیل نہ ہوتی تو اسے یہاں کیوں ڈال دیتا۔ آپ نے فرمایا: قسم ہے اس

ذات کی جس کے قبضہ میں میری جان ہے، دنیا اللہ تعالیٰ کے نزدیک اس بگری سے

زیادہ ذلیل ہے اور اگر دنیا خدا تعالیٰ کے نزدیک چھھر کے پر کے برابر بھی اچھی ہوتی تو

کافر کو اس میں سے ایک گھونٹ بھی نہ ملتا۔

(۲) دنیا مومن کا قید خانہ ہے اور کافر کی جنت۔

(۳) دنیا ملعون ہے اور اس میں جو چیزیں ہیں، وہ بھی ملعون ہیں سوائے ان

اشیاء کے جو اللہ تعالیٰ کے لئے ہوں۔

۴) جو دنیا سے محبت رکھتا ہے، وہ اپنی آخرت کو نقصان پہنچاتا ہے اور جو آخرت سے محبت رکھتا ہے، وہ اپنی دنیا کا ضرر کرتا ہے۔ پس تم فانی چیز کے بجائے باقی چیز کو اختیار کرو۔

۵) دنیا کی محبت ہر خطا کی جڑ ہے۔

۶) ایک روز آنحضرت ﷺ گھوڑے کی پشت پر کھڑے ہو گئے اور لوگوں کو ارشاد فرمایا کہ آؤ دنیا دیکھو۔ آپ نے ایک سڑا ہوا کپڑا اور گلی ہوئی ہڈیاں لے کر فرمایا کہ یہ دنیا ہے۔ (اس میں یہ اشارہ تھا کہ دنیا کی زینت بھی اس کپڑے کی طرح جلد پرانی ہو جائے گی اور جو جسم دنیا میں پرورش پاتے ہیں، وہ ان ہڈیوں کی طرح گل سڑ جائیں گے)

۷) اللہ تعالیٰ نے اپنے نزدیک دنیا سے زیادہ بری کوئی مخلوق پیدا نہیں کی اور اس نے جب سے اسے پیدا کیا ہے، اس کی طرف نہیں دیکھا۔

۸) دنیا اس کا گھر ہے جس کا گھر نہ ہو، اس کا مال ہے جس کا مال نہ ہو، اسے جمع کرتا ہے جس کو عقل نہ ہو، اس کی بنا پر عداوت کرتا ہے جس کو علم نہ ہو، اس پر حسد کرتا ہے جسے سمجھ نہ ہو اور اس کے لئے وہ کوشش کرتا ہے جسے یقین نہ ہو۔

۹) قیامت کے دن کچھ لوگ ایسے آئیں گے کہ ان کے عمل وادی تمامہ کے پہاڑوں جیسے ہونگے۔ ان کے بارے میں حکم ہو گا کہ دوزخ میں لے جاؤ۔ لوگوں نے عرض کیا کہ یا رسول اللہ ﷺ کیا وہ نمازی ہونگے؟ آپ نے فرمایا: ہاں وہ نماز بھی پڑھتے ہونگے، روزہ بھی رکھتے ہونگے اور رات کا کچھ حصہ جاگتے بھی ہونگے سوائے اس کے کہ ان میں یہ بات ہوگی کہ جب دنیا کی کوئی ادنیٰ چیز بھی ان کے سامنے آتی تھی تو اس پر کود پڑتے تھے۔

۱۰) تم میں سے کسی کو یہ منظور ہے کہ اللہ تعالیٰ اس کو پینا کر دے اور اس کا اندھا پن جاتا رہے۔ جان لو کہ جس شخص کی رغبت دنیا کی طرف ہوگی اور وہ اس میں خواہش کو جتنا طول دے گا، اسی قدر اللہ تعالیٰ اس کو اندھا کرے گا۔ جو کوئی اپنی خواہش مختصر رکھے گا اور دنیا میں زہد کرے گا تو اللہ تعالیٰ اسے بے سیکھے علم دے گا اور بغیر کسی کے بتلائے ہدایت عطا کرے گا۔ یہ بھی یاد رکھو کہ تمہارے بعد عنقریب ایسے لوگ

ہوں گے جن کے پاس ظلم اور کشت و خون کے بغیر سلطنت نہ رہے گی، فخر و خل کے بغیر تو نگری نہ ہوگی اور غرض کے بغیر محبت نہ ہوگی۔ پس تم میں سے جو شخص وہ وقت پائے اور تو نگری پر قدرت کے باوجود فقر پر صبر کرے اور محبت و غیرت کی قدرت کے باوجود دشمنی و ذلت کو برداشت کرے اور اس صبر و تحمل سے رضائے مولا کے علاوہ کوئی اور غرض نہ ہو تو ایسے شخص کو اللہ تعالیٰ پچاس صدیقوں کا ثواب عنایت فرمائے گا۔

(۱۱) اپنے دلوں کو دنیا کے ذکر سے بہت زیادہ مشغول نہ کرو۔

(۱۲) جو بات کہ میں جانتا ہوں، اگر اسے تم جان لو تو بہت گریہ کرو اور کم ہنسو، تمہارے نزدیک دنیا ذلیل ہو جائے اور تم آخرت کو اختیار کرو۔

(۱۳) مجھے دنیا سے کیا کام۔ دنیا کی مثال تو ایسی ہے جیسے کوئی سوار گرمی کے دن میں سفر کرے۔ اسے کوئی درخت ملے جس کے سایہ میں وہ ایک ساعت سو رہے پھر چل دے اور اسے چھوڑ دے۔

(۱۴) دنیا دار کی مثال ایسی ہے جیسے پانی میں چلنے والا۔ کیا یہ ممکن ہے کہ پانی میں چلے اور پاؤں تر نہ ہوں۔

(۱۵) دنیا کی مقدار آخرت کے مقابلہ میں ایسی ہے جیسے کوئی سمندر میں انگلی ڈال کر دیکھے کہ انگلی پر کس قدر پانی آیا۔

(۱۶) دنیا حلال بھی عذاب ہے مگر یہ حرام کی نسبت خفیف ہے۔

(۱۷) جو شخص دنیا کو بطریق حلال طلب کرے مگر اس کا مقصد اظہار فخر ہو تو قیامت کے دن اللہ تعالیٰ اس سے حالتِ غصہ و ناراضگی میں ملاقات کرے گا اور جو شخص دنیا کو محتاجی سے بچنے اور ہلاکتِ نفس سے حفاظت کی غرض سے طلب کرے گا تو قیامت کے دن اس طرح اٹھے گا کہ اس کا چہرہ چودھویں کے چاند کی طرح چمکتا ہوگا۔

(۱۸) دنیا کو دنیا داروں کے لئے چھوڑ دو کیونکہ جو کوئی دنیا مقدار کفایت سے زیادہ حاصل کرے گا، وہ اپنی موت حاصل کرے گا اور اسے خبر بھی نہ ہوگی۔

مال و دولت :

(۱) بچیوں کے گلے میں دو بھوکے بھیر دیے چھوڑ دیے جائیں تو وہ اس میں اتنا نقصان نہیں کرتے جتنا مال و ثمر کی محبت مسلمان کے دین میں نقصان کرتی ہے۔

(۲) ہلاک ہوئے زیادہ مال والے سوائے اس شخص کے جو کہہ گیا ہو کہ یہ مال اللہ کے ہندوں میں ایسے ایسے تقسیم کرو (یعنی خیرات کی وصیت کر گیا ہو)

(۳) صحابہ نے آپ سے عرض کیا کہ آپ کی امت میں سب سے شریروگ کون ہیں؟ آپ نے فرمایا: مالدار۔

(۴) ہر انسان کہتا ہے میرا مال میرا مال۔ حالانکہ تیرے مال میں سے تیرا حصہ صرف وہ ہے جو تو نے کھا کر کھو دیا یا پہن کر پرانا کر دیا یا صدقہ کیا اور پھر چلتا ہوا۔

(۵) ایک شخص نے آنحضرت ﷺ سے عرض کیا کہ میں موت نہیں چاہتا۔ آپ نے فرمایا: تیرے پاس کچھ مال ہے؟ اس نے عرض کیا کہ ہاں۔ آپ نے فرمایا: اپنا مال آخرت کے لئے دے ڈال کیونکہ مالدار کا دل مال کے ساتھ رہتا ہے۔ اگر دے دیا ہو گا تو چاہے گا کہ میں بھی اس سے جا ملوں اور اگر پیچھے چھوڑ دے گا تو چاہے گا کہ کاش میں بھی دنیا میں اس کے ساتھ رہتا۔

(۶) آدمی کے دوست تین ہیں: ایک موت تک ساتھ رہتا ہے، دوسرا قبر اور تیسرا قیامت تک۔ موت تک کا ساتھی مال ہے، قبر تک کا ساتھی اس کے گھر والے اور قیامت تک کے ساتھی اس کے اعمال ہیں۔

(۷) الہی تو آل محمد کی روزی بقدر بسر اوقات کر۔

(۸) الہی تو مجھے مسکین زندہ رکھ، مسکین مار اور مسکینوں کی جماعت میں اٹھا۔

(۹) اگر آدمی کے پاس سونے کے دو جنگل ہوں تو وہ تیسرے کی خواہش کرے گا۔ خاک ہی آدمی کا شکم بھر سکتی ہے اور جو کوئی توبہ کرے اللہ تعالیٰ اس کی توبہ قبول کرتا ہے۔

(۱۰) آدمی بوڑھا ہوتا ہے مگر اس کے ساتھ امید اور محبت مال جو ان ہوتی ہے۔

(۱۱) اس شخص کو خوشی ہو جسے اسلام کی ہدایت ملے اور روزی بقدر بسر اوقات ملے جس پر وہ قانع ہو۔

(۱۲) کوئی فقیر اور غنی ایسا نہیں جسے قیامت میں یہ تمنانہ ہوگی کہ کاش اسے دنیا میں بقدر گزارا دیا جاتا۔

(۱۳) تو نگری کثرت اسباب سے نہیں ہے بلکہ تو نگری نفس کے تو نگری

ہونے کا نام ہے۔

میانہ روی :

(۱) حضرت جبریلؑ نے میرے دل میں یہ بات پھونک دی کہ کوئی نفس اس وقت تک نہیں مرے گا جب تک دنیا میں اپنا رزق پورا نہیں کر لے گا۔ پس اللہ تعالیٰ سے ڈرو اور میانہ روی اختیار کرو۔

(۲) اے ابو ہریرہؓ تجھے سخت بھوک لگے تو ایک روٹی اور ایک پیالہ پانی پر کفایت کر اور دنیا پر لات مار۔

(۳) نماز ایسی پڑھ جیسے کوئی رخصت ہونے والا پڑھتا ہے (یعنی شاید پھر پڑھنے کا اتفاق نہ ہوگا، یہی آخری نماز ہے)، ایسی بات کر جس کے بارے میں کل کو عذر نہ کرنا پڑے اور جو کچھ لوگوں کے پاس موجود ہے، اس سے ناامید ہو جا (یعنی کسی کے مال کی طمع مت رکھ)۔

(۴) جو کوئی میانہ روی اختیار کرتا ہے، وہ مفلس نہیں ہوتا۔

(۵) تین چیزیں نجات دینے والی ہیں: ایک ظاہر و باطن میں خوف خدا، دوسرے تو نگرہ اور فقیری میں میانہ روی، تیسرے حالتِ رضا و غضب میں اعتدال۔

(۶) میانہ روی، حسن سلوک اور نیک ہدایت، نبوت کے کچھ اوپر ہیں حصوں میں سے ایک حصہ ہے۔

(۷) جو شخص میانہ روی کرے، اسے خدا تعالیٰ تو نگر کرتا ہے۔ جو بے جا خرچ کرے، اسے خدا تعالیٰ محتاج کرتا ہے۔ جو ذکرِ خدا کرے، اللہ تعالیٰ اس سے محبت کرتا ہے۔

(۸) لوگوں سے بے پرواہ ہونا ایماندار کی عزت ہے۔

(۹) دنیا میں اپنے آپ سے کم کو دیکھو، زیادہ پر نظر نہ کرو۔

سخاوت :

(۱) آنحضرت ﷺ سے کسی نے پوچھا کہ اعمال میں سے کون سا عمل افضل

ہے۔ فرمایا: صبر اور سخاوت۔ www.maktabah.org

(۲) اللہ تعالیٰ نے اپنے سب اولیاء میں سخاوت اور حسنِ خلق پیدا کیا ہے۔
 (۳) دو عادتیں اللہ تعالیٰ کو اچھی معلوم ہوتی ہیں اور دوسری۔ جو دو عادتیں اسے محبوب ہیں، وہ حسنِ خلق اور سخاوت ہیں اور جو اسے ناپسند ہیں، وہ بد خلقی اور مغلل ہیں۔ جب اللہ تعالیٰ کسی بندہ کی بہتری چاہتا ہے تو اس سے لوگوں کی حاجتیں پوری کراتا ہے۔

(۴) مغفرت کے موجبات میں سے ہے: کھانا کھانا، ہر ایک سے السلام علیکم کہنا اور اچھی طرح کلام کرنا۔

(۵) اللہ تعالیٰ فرماتا ہے کہ میرے رحیم بندوں سے عطا کی درخواست کرو اور ان کی پناہ میں زندگی بسر کرو کہ میں نے ان میں اپنی رحمت بھر دی ہے۔ سخت دل والوں سے مت مانگو کہ میں نے ان پر اپنا غضب نازل کیا ہے۔
 (۶) سخی کی خطا سے درگزر کیا کرو اس لئے کہ جب وہ لغزش کرتا ہے تو خدا اس کا ہاتھ تھامتا ہے۔

(۷) کھانا کھانے والے کے پاس اتنا جلدی رزق پہنچتا ہے کہ اتنی جلدی اونٹ کی گردن پر چھری بھی کارگر نہیں ہوتی۔ اور خداوند کریم کھانا کھانے والوں پر فرشتوں کے سامنے فخر کرتا ہے (یعنی انسان میں ایسی صفات ہیں جو تم میں نہیں)۔
 (۸) اللہ تعالیٰ سخی ہے اور سخاوت پسند کرتا ہے۔ عمدہ اخلاق پسند کرتا ہے اور حقیر اور پست اخلاق کو برا جانتا ہے۔

(۹) سخی کا کھانا دوا ہے اور ٹھیل کا مرض۔

(۱۰) جنت سخی لوگوں کا گھر ہے۔

(۱۱) اہل اور نااہل دونوں پر احسان کر اس لئے کہ اگر اہل پر احسان کرے گا تو وہ تو اس کا مستحق تھا اور اگر نااہل پر احسان کرے گا تو تو اہل احسان میں سے ہوگا۔
 (۱۲) میری امت کے بدلہ محض نماز روزہ کے سبب جنت میں داخل نہ ہونگے بلکہ نفس کی سخاوت، سینہ کی سلامتی اور مسلمانوں کی خیر خواہی کے باعث جنت میں جائیں گے۔

(۱۳) جو سلوک تو نگر فقیر کے ساتھ کرے، وہ صدقہ ہے۔

(۱۴) مخل سے چو کہ اسی کے باعث تم سے پہلے لوگ خوں ریزی، حرام چیزوں کے حلال جاننے اور قطع رحمی میں مبتلا ہوئے۔

(۱۵) جنت میں خلیل، مکار، خیانت کرنے والا اور بد خلق داخل نہیں ہوگا۔

(۱۶) اللہ تعالیٰ کے نزدیک سخی گنہ گار، خلیل عابد سے اچھا ہے۔

(۱۷) مخل اور ایمان کسی بندہ کے دل میں جمع نہیں ہوتے۔

(۱۸) دو عادتیں ایماندار میں جمع نہیں ہوتیں: مخل اور بد خلقی۔

ریا و تکبر :

(۱) زیادہ تر خوف کی چیز جس سے میں اپنی امت کے بارے میں ڈرتا ہوں، وہ ہے ریا اور پوشیدہ شہوت۔

(۲) اللہ تعالیٰ ایسے عمل کو قبول نہیں کرتا جس میں ذرہ برابر ریا ہو۔

(۳) بے شک ذرہ سارا بھی شرک ہے۔

(۴) وہ شخص جنت میں داخل نہیں ہوگا جس کے دل میں رائی کے برابر غرور

ہوگا۔

(۵) جبار اور متکبر قیامت میں چیونٹیوں کی صورت اٹھیں گے اور لوگ انہیں

پامال کریں گے اس لئے کہ انہوں نے خدا تعالیٰ کو ذلیل سمجھا تھا۔

(۶) دوزخ میں ایک مخصوص مکان ہے جس میں متکبروں کو ڈال کر بند کر

دیں گے۔

(۷) جو تین باتوں سے بری ہو کر مرے گا، جنت میں داخل ہوگا۔ اول تکبر،

دوم قرض، سوم خیانت۔

تواضع :

(۱) جس کسی نے تواضع کی، اللہ تعالیٰ نے اسے اونچا کیا۔

(۲) بڑائی تقویٰ ہے اور شرف تواضع و تو نگرہی۔

(۳) چار چیزیں ایسی ہیں جو اسے ملتی ہیں جسے خدا تعالیٰ دوست رکھتا ہے۔ اول

سکوت جو عبادت کا آغاز ہے، دوم خدا پر توکل، سوم تواضع، چہارم دنیا میں زہد (بے

رغبتی)۔

(۴) جو تواضع اختیار کرتا ہے، اللہ تعالیٰ اسے ساتویں آسمان تک بلند کرتا

ہے۔

(۵) تواضع بندہ کو برتر ہی کرتی ہے۔ پس تواضع کرو، خدا تم پر رحم کرے گا۔

توبہ و کفارہ :

(۱) توبہ کرنے والا اللہ تعالیٰ کا پیارا ہے۔

(۲) گناہ سے توبہ کرنے والا اس شخص کی مانند ہے جس پر گناہ نہ ہو۔

(۳) اگر کوئی شخص کسی ناموافق اور مہلک سر زمین پر فروکش ہو اور اس کے ساتھ اس کی سواری ہو جس پر کھانا پینا لدا ہو۔ وہ شخص اپنا سر ہاتھ پر رکھ کر سو رہے۔ جب جاگے تو سواری موجود نہ ہو۔ اس کی تلاش میں نکلے یہاں تک کہ جب دھوپ اور پیاس کی شدت غالب آجائے تو مایوس ہو کر سوچے کہ میں جہاں تھا، وہیں لوٹ کر سو رہوں تاکہ موت آجائے۔ چنانچہ مرنے کی نیت سے اپنے ہاتھ کو سر کے نیچے رکھ کر سو رہے۔ پھر جب اس کی آنکھ کھلے تو دیکھے کہ وہ سواری جس پر اس کا سامان تھا، پاس کھڑی ہے تو جتنی خوشی اس شخص کو اپنی سواری ملنے کی ہوگی، اس سے زیادہ اللہ تعالیٰ بندہ مومن کی توبہ سے خوش ہوتا ہے۔

(۴) اگر تم اتنی خطائیں کرو کہ وہ آسمان تک پہنچ جائیں۔ پھر نادام ہو تو اللہ تعالیٰ تمہاری توبہ قبول کرے گا۔

(۵) گناہ کا کفارہ نہ امت ہے۔

(۶) مومن اپنے گناہ کو ایسا سمجھتا ہے کہ گویا ایک پہاڑ اوپر آگیا جو سر پر گر پڑے گا۔ اور مناقب اپنی خطا کو ایسا سمجھتا ہے جیسے ناک پر مکھی بیٹھی اور اسے اڑا دیا۔
(۷) بعض گناہ ایسے ہیں کہ صرف رنج ہی ان کا کفارہ ہوتا ہے (دوسری روایت یہ ہے کہ روزی کی فکر ان کا کفارہ ہوتا ہے)۔

(۸) جب بندہ کے گناہ زیادہ ہوتے ہیں اور ان کے کفارہ کے لئے اعمال نہیں ہوتے تو اللہ تعالیٰ اس پر بہت رنج ڈالتا ہے اور وہی اس کے گناہوں کا کفارہ بن جاتے

- (۹) تم میں بہتر وہ لوگ ہیں جو اگر فخرِ معیشت میں مبتلا ہوں تو توبہ کریں۔
 (۱۰) آدمی سب خطاوار ہیں اور خطاواروں میں سے بہتر وہ ہیں جو توبہ کریں اور
 عفو کے خواہاں ہوں۔

صبر:

- (۱) صبر آدھا ایمان ہے۔
 (۲) جو چیز تجھے بری معلوم ہوتی ہے، اس پر صبر کرنے میں بہت خیر ہے۔
 (۳) ایک شخص نے آنحضرت ﷺ سے پوچھا کہ ایمان کیا چیز ہے۔ فرمایا:
 صبر کرنا اور سخاوت کرنا۔
 (۴) جس نے صبر کیا، اس نے فتح پائی۔
 (۵) ایک بار آنحضرت ﷺ نے صحابہ سے پوچھا: کیا تم ایماندار ہو؟ سب
 چپ رہے۔ تب حضرت عمرؓ نے عرض کیا کہ ہم ایماندار ہیں۔ آپ نے فرمایا:
 تمہارے ایمان کی پہچان کیا ہے؟ انہوں نے عرض کیا کہ ارزانی پر شاکر رہتے ہیں،
 مصیبت پر صابر رہتے ہیں اور حکمِ الہی پر راضی رہتے ہیں۔ آپ نے فرمایا: قسم ہے
 خدائے کعبہ کی تم ایماندار ہو۔
 (۶) راضی برضا ہو کر اللہ تعالیٰ کی عبادت کرو اور اگر ایسا نہ کر سکے تو جو چیز تجھے
 بری معلوم ہو، اس پر صبر کرنے میں بڑی بہتری ہے۔
 (۷) ہجرت کرنے والا وہ ہے جو برائی کو چھوڑ دے اور جہاد کرنے والا وہ ہے جو
 اپنی خواہشِ نفس سے جنگ کرے۔
 (۸) اللہ تعالیٰ کی تعظیم اور اس کے حق کی پہچان میں سے ایک بات یہ ہے کہ تو
 اپنے درد کا شکوہ نہ کرے اور مصیبت کا ذکر نہ کرے۔
 (۹) کھانے والا شکر گزار ایسا ہے جیسے روزہ دار صابر۔
 (۱۰) جو شخص دنیا میں اپنے سے کمتر کو دیکھے اور دین میں اپنے سے بہتر کو تو اللہ
 تعالیٰ اس کو صابر و شاکر لکھتا ہے۔
 (۱۱) جب کسی بندہ پر اللہ تعالیٰ کی نعمت زیادہ ہوتی ہے تو اس کی طرف لوگوں

کی حاجتیں بھی زیادہ ہوتی ہیں۔ پس اگر وہ ان سے سستی برتا ہے تو اس نعمت کے کھونے کے درپے ہوتا ہے اور اللہ تعالیٰ کا ارشاد ہے: **اِنَّ اللّٰهَ لَآ يُغَيِّرُ مَا بِقَوْمٍ حَتّٰى يُغَيِّرُوْا مَا بِاَنْفُسِهِمْ** (اللہ کسی قوم کے حال کو نہیں بدلتا جب تک وہ خود اپنے اوصاف کو نہیں بدل دیتی)

(۱۲) جب بندہ گناہ کرتا ہے اور اس پر کوئی مصیبت دنیا میں پہنچ جاتی ہے تو اللہ تعالیٰ اس بات سے غنی ہے کہ اس کو دوبارہ عذاب دے۔

(۱۳) اللہ تعالیٰ جس کی بہتری چاہتا ہے، اسے مصیبت دیتا ہے۔

(۱۴) اللہ تعالیٰ فرماتا ہے کہ جب میں اپنے بندہ پر بدن، مال یا اولاد کی مصیبت بھیجتا ہوں اور وہ اسے صبر جمیل کے ساتھ سہتا ہے تو قیامت کے روز مجھے شرم آتی ہے کہ ایسے شخص کے لئے ترازوئے عمل کھڑی کروں یا دفتر اعمال کھولوں۔

(۱۵) ایک شخص نے آپ کی خدمت میں عرض کیا کہ یا رسول اللہ ﷺ میرا مال جاتا رہا اور جسم بیمار ہے۔ آپ نے فرمایا: جس بندہ کا مال نہ جائے اور مریض نہ ہو، اس میں کچھ بہتری نہیں۔ اللہ تعالیٰ جب کسی بندہ کو دوست رکھتا ہے تو اسے مبتلا کرتا ہے اور جب مبتلا کرتا ہے تو صبر عنایت فرماتا ہے۔

(۱۶) آدمی کے واسطے اللہ تعالیٰ کے نزدیک ایک درجہ ایسا بھی ہے جس پر وہ عمل کے ذریعہ نہیں پہنچ سکتا۔ اس لئے اللہ تعالیٰ اس کے جسم پر کوئی مصیبت بھیج دیتا ہے اور اس کے سبب اسے وہ درجہ مل جاتا ہے۔

(۱۷) جب اللہ تعالیٰ کو کسی بندہ کی بہتری منظور ہوتی ہے اور اس سے دوستی چاہتا ہے تو اس پر مصیبتیں ڈال دیتا ہے اور حوادث کی بوچھاڑ اس پر گراتا ہے۔ جب وہ بندہ اللہ تعالیٰ کو پکارتا ہے تو فرشتے کہتے ہیں کہ یہ آواز تو جانی پہچانی ہے۔ وہ دوبارہ پکارتا ہے اور کہتا ہے: یا رب۔ تو اللہ تعالیٰ ارشاد فرماتا ہے: اے میرے بندہ تو کیا کہتا ہے، میں حاضر ہوں، جو کچھ تو مجھ سے مانگے گا، میں دوں گا۔ اگر یہاں تجھے کسی اچھی چیز سے محروم کروں گا تو تیرے لئے اس سے بہتر اپنے پاس رکھ چھوڑوں گا۔

(۱۸) جب قیامت کا دن ہو گا تو عمل والے حاضر ہونگے اور ان کے اعمال نماز روزہ صدقہ اور حج سب ترازو میں تولے جائیں گے اور انہیں پورا پورا ثواب عنایت

ہوگا۔ مگر جب مصیبت والے آئیں گے تو ان کے لئے نہ ترازو کھڑی ہوگی اور نہ نامہ اعمال کھولا جائے گا اور ثواب ان پر ایسے ہی ڈالا جائے گا جیسے بلا ڈالی گئی تھی۔ اس وقت وہ لوگ جنہیں دنیا میں عافیت رہی تھی، یہ تمنا کریں گے کہ کیا اچھا ہوتا جو ہمارے جسم قینچی سے کاٹے جاتے اور ایسا ہی ثواب ہمیں بھی عنایت ہو تا جیسا کہ اہل مصائب کو ملا۔

۱۹) جب تم کسی کو دیکھو کہ اللہ تعالیٰ اس کی مرادیں پوری کیے جا رہے

حالانکہ وہ اپنی خطاؤں پر مصر ہے تو جان لو کہ یہ امر اسے مہلت دینے کے لئے ہے۔

۲۰) اللہ تعالیٰ کے نزدیک دو گھونٹوں سے زیادہ کسی بندہ کا کوئی گھونٹ محبوب

تر نہیں: اول غصہ کا گھونٹ جو کہ حلم کے باعث پی جائے، دوم مصیبت کا گھونٹ جو

صبر کے سبب پی جائے۔ اللہ تعالیٰ کے نزدیک دو قطروں سے بڑھ کر کوئی قطرہ نہیں:

اول قطرہ خون جو کہ اس کی راہ میں گرے، دوم قطرہ اشک جو شب تاریک میں بندہ کی

آنکھ سے سجدہ کی حالت میں گرے اور اسے سوائے اللہ تعالیٰ کے اور کوئی نہ دیکھتا ہو۔

اللہ تعالیٰ کے نزدیک بندہ کا کوئی قدم دو قدموں سے زیادہ محبوب نہیں: ایک قدم

فرض نماز کے لئے، دوسرا قدم اہل قربانت سے میل جول کے لئے۔

مغفرت:

۱) تم میں سے جو کوئی مرے، وہ اللہ تعالیٰ سے حسن ظن رکھتا ہو (یعنی

مغفرت کی امید رکھتا ہو)۔

۲) اللہ تعالیٰ فرماتا ہے کہ میں اپنے بندہ کے گمان کے ساتھ ہوں۔

۳) اللہ تعالیٰ فرماتا ہے کہ اگر بندہ زمین کی مقدار میرے پاس گناہ لے کر

آئے گا تو میں بھی اس سے اسی قدر مغفرت کے ساتھ ملاقات کروں گا۔

۴) جس شخص کے دل میں ذرہ بھرا ایمان ہوگا، وہ آگ میں داخل نہ ہوگا۔

۵) اگر تم گناہ نہ کرو تو مجھے تم پر ایسی چیز کا خوف ہے جو کہ گناہ سے بھی بری

ہے۔ لوگوں نے عرض کیا کہ وہ کیا ہے؟ آپ نے فرمایا: وہ عجب ہے (یعنی گناہ نہ کرنے

کا غور)۔

۶) قسم ہے اس ذات کی جس کے قبضہ میں محمد (ﷺ) کی جان ہے کہ اللہ

تعالیٰ اپنے بندہ مومن پر زیادہ رحم کرنے والا ہے بہ نسبت ایک شفیق ماں کے رحم کے

جو وہ اپنی اولاد پر کرتی ہے۔

۷) اللہ تعالیٰ قیامت کے روز ایسی مغفرت کرے گا کہ کبھی کسی کے دل پر نہ گزری ہو گی یہاں تک کہ ابلیس بھی اس کا منتظر ہو گا کہ شاید مجھے بھی معاف کر دیا جائے۔

خوف خدا:

۱) حکمت و دانائی کا اصل خوف الہی ہے۔ جو شخص اللہ تعالیٰ سے ڈرتا ہے، اس سے ہر چیز ڈرتی ہے اور جو شخص غیر اللہ سے ڈرتا ہے، اس کو اللہ تعالیٰ ہر چیز سے ڈراتا ہے۔

۲) تم میں سے عقل کا پورا وہ ہے جو سب سے زیادہ اللہ تعالیٰ کا خوف کرے، جن باتوں کا اللہ تعالیٰ نے حکم فرمایا ہے اور جن سے منع کیا ہے ان سب پر اچھی طرح غور کرے۔

۳) جو شخص کہ اللہ تعالیٰ کے خوف سے رویا ہے، وہ دوزخ میں داخل نہیں ہو گا جب تک کہ پستان کے اندر دودھ نہ لوٹ جائے۔

۴) اپنی زبان بند رکھ، گھر سے باہر کم نکل اور اپنی خطا پر رویا کر۔

۵) الہی مجھے کثرت سے پانی بہانے والی دو آنکھیں عطا کر جو آنسو بہانے سے تسکین دیں قبل اس کے کہ آنسو خون ہو جائیں۔

۶) میرے پاس جبریل علیہ السلام جب بھی آئے، وہ خدائے جہاد کے خوف سے کانپتے تھے۔

فقر و غنا:

۱) اللہ تعالیٰ سے فقیر ہو کر مل اور غنی ہو کر نہ مل۔

۲) اس امت کے بہتر لوگ اس کے فقیر ہیں اور جنت میں جلد داخل ہونے والے امت کے ضعیف لوگ ہیں۔

۳) میں نے جنت میں جھانکا تو اس کے لوگوں کی اکثریت فقیر دیکھی اور دوزخ میں جھانکا تو اس کے لوگوں میں اکثر غنی اور عورتیں نظر آئیں۔

(۴) جب تو کسی فقیر کو آتے دیکھے تو کہہ مر جا اور جب غنی کو آتے دیکھے تو کہہ کسی گناہ کا عذاب آگیا۔

(۵) اے عائشہ رضی اللہ تعالیٰ عنہا اگر تو مجھ سے ملنا چاہتی ہے تو فقرا کی سی زندگی اختیار کرنا اور امیروں کے پاس مت بیٹھنا اور اپنا دوپٹہ اس وقت تک نہ اتارنا جب تک اس میں پیوند نہ لگالے۔

(۶) اے فقیروں کے گروہ اپنے دلوں سے اللہ تعالیٰ کی رضا پر راضی رہو تاکہ تمہیں تمہارے فقر کا ثواب ملے ورنہ نہیں ملے گا۔

(۷) ہر شے کی ایک کنجی ہوتی ہے اور جنت کی کنجی مساکین کی محبت ہے۔ قیامت کے دن صابر فقیر اللہ تعالیٰ کے جلیس ہونگے۔

(۸) بندوں میں سے اللہ تعالیٰ کے نزدیک محبوب تر وہ ہے جو اس کے رزق پر قانع ہے اور اللہ تعالیٰ سے خوش ہے۔

(۹) کوئی بھی شخص اس فقیر سے افضل نہیں جو راضی بہ رضا ہو۔

(۱۰) خدا تعالیٰ قیامت کے روز فرمائے گا کہ میری مخلوق میں سے برگزیدہ لوگ کہاں ہیں۔ فرشتے عرض کریں گے کہ الہی وہ کون ہیں؟ اللہ تعالیٰ فرمائے گا: وہ مسلمان فقیر ہیں جو میری عطا پر قانع رہے اور میرے حکم پر راضی رہے۔ ان کو جنت میں داخل کرو۔ پس وہ لوگ جنت میں کھائیں پیئیں گے اور لوگ حساب کتاب میں پڑے ہونگے۔

(۱۱) اللہ تعالیٰ سوال نہ کرنے والے عیال دار فقیر کو دوست رکھتا ہے۔

(۱۲) جس شخص کے پاس بغیر مانگے کچھ مال آئے تو وہ ایسا رزق ہے جو اللہ تعالیٰ نے صرف اس کے لئے بھیجا ہے۔ چنانچہ اسے واپس نہ کرے۔

(۱۳) آدمی کا حق صرف تین چیزوں میں ہے۔ اول کھانا کہ اس کی پشت کو سیدھا رکھے، دوم کپڑا کہ اس کی برہنگی کو چھپائے، سوم گھر کہ اس کو پناہ دے۔

(۱۴) سائل کا حق ہے اگرچہ وہ گھوڑے پر آئے۔

(۱۵) سائل کو کچھ دے کر ہٹاؤ اگرچہ وہ جلی ہوئی ٹھری ہی ہو۔

(۱۶) لوگوں سے سوال مت کرو۔ سوال جتنا کم ہو، اتنا بہتر ہے۔

۱۷) آدمی کے لئے عمدہ ترین کھانا وہ ہے جو اپنی کمائی سے ہو۔

۱۸) جس شخص کو صرف دنیا کا تردد ہو تو اللہ تعالیٰ اس کا کام بہتر اور روزی

پریشان کر دیتا ہے اور افلاس اس کے پیش نظر کرتا ہے اور اسے دنیا سے اسی قدر ملتا ہے جتنا اس کے لئے لکھا ہوا ہے۔ جس شخص کو صرف آخرت کی فکر ہو تو اللہ تعالیٰ اس کی ہمت مجتمع رکھتا ہے، اس کی معیشت محفوظ کرتا ہے، تو نگری اس کے دل میں ڈالتا ہے اور اس کے پاس دنیا ذلیل و خوار آتی ہے۔

۱۹) جب اللہ تعالیٰ کسی بندہ کی بہتری چاہتا ہے تو اسے دنیا سے بے رغبت،

آخرت کا راغب اور اپنے عیبوں کا پیدائنا دیتا ہے۔

۲۰) جو شخص چاہتا ہے کہ اللہ تعالیٰ اسے علم بے سیکھے اور ہدایت بے رہنمائی

دے تو اسے چاہیے کہ دنیا سے بے رغبتی پیدا کرے۔

۲۱) جو شخص جنت کا مشتاق ہے وہ خیرات کی طرف دوڑتا ہے، جو دوزخ سے

ڈرتا ہے وہ شہوات کو بھول جاتا ہے، جو موت کا منتظر ہے وہ لذتوں کو چھوڑ دیتا ہے اور

دنیا سے بے رغبت ہو جاتا ہے اور اس پر مصائب آسان ہو جاتے ہیں۔

۲۲) اگر تم لوگ اللہ تعالیٰ پر ایسا توکل رکھو جیسا کہ اس کا حق ہے تو اللہ تعالیٰ

تمہیں ایسی روزی دے جیسے پرندوں کو دیتا ہے کہ صبح کو بھوکے اٹھتے ہیں اور شام کو شکم

سیر ہوتے ہیں۔

۲۳) جو شخص اللہ تعالیٰ کا ہو رہتا ہے تو اللہ تعالیٰ اسے ہر مشقت سے بچا دیتا

ہے اور ایسی جگہ سے اسے روزی دیتا ہے جس کا اسے خیال بھی نہ ہو۔ جو شخص دنیا کا ہو

رہتا ہے تو اللہ تعالیٰ اسے اسی کے حوالہ کر دیتا ہے۔

۲۴) جو کوئی تجھ سے مانگے، مت روک اور جب تجھے دیا جائے تو مت چھپا۔

ایمان :

۱) تم میں سے کوئی مومن نہ ہو گا جب تک کہ اللہ اور اس کا رسول اس کے

نزدیک ان کے ماسوا سے محبوب تر نہ ہو۔

۲) بندہ مومن نہیں ہوتا جب تک کہ میں اس کے نزدیک گھر والوں، مال

اور سب لوگوں سے محبوب تر نہ ہوں۔

(۳) مصیبت بندہ پر بقدر ایمان ہوا کرتی ہے۔ پس اگر اس کا ایمان سخت اور پکا ہو گا تو مصیبت بھی سخت ہوگی۔ اگر اس کے ایمان میں ضعف ہو گا تو مصیبت بھی ضعیف ہوگی۔

(۴) ہم انبیاء کے گروہ پر دوسرے لوگوں سے زیادہ سخت مصیبت ہوتی ہے۔ پھر اسی طرح درجہ بدرجہ کم ہوتی جاتی ہے۔

(۵) اللہ تعالیٰ سے اس لئے محبت کرو کہ وہ ہر صبح اپنی نعمتوں سے نوازتا ہے اور مجھ سے محبت اس لئے کرو کہ اللہ تعالیٰ مجھ سے محبت کرتا ہے۔

(۶) اللہ تعالیٰ جس سے محبت رکھتا ہے اور جس سے محبت نہیں رکھتا، دونوں کو دنیا دیتا ہے مگر ایمان صرف اسی کو عطا کرتا ہے، جس سے محبت رکھتا ہے۔

(۷) ایمان کی مضبوط رسیوں میں سے محبت فی اللہ اور بغض فی اللہ ہے (یعنی محبت بھی اللہ کے لئے اور عداوت بھی اللہ کے لئے)

(۸) تین باتیں ایسی ہیں کہ جس شخص میں ہوں اس کا ایمان کامل ہے۔ اول اللہ تعالیٰ کے معاملہ میں کسی ملامت گر کی ملامت سے نہ ڈرے۔ دوم ہمیشہ کوئی نہ کوئی عمل کیے جائے۔ سوم جب اس کے سامنے دو عمل پیش ہوں، ایک دنیا کا اور دوسرا آخرت کا تو آخرت کے امر کو اختیار کرے۔

متفرق :

(۱) اللہ تعالیٰ فرماتا ہے کہ جب بندہ میری اطاعت پر اپنی شہوت کو ترجیح دیتا ہے تو اس کی ادنیٰ سزا یہ ہے کہ اس کو اپنی مناجات سے محروم کر دیتا ہے۔

(۲) جو شخص لوگوں کو ناراض کر کے اللہ تعالیٰ کی رضامندی چاہتا ہے، اللہ تعالیٰ اسے لوگوں کی مشقت سے چھلپاتا ہے۔ اور جو شخص اللہ تعالیٰ کو ناراض کر کے لوگوں کی رضامندی چاہتا ہے، اللہ تعالیٰ اسے لوگوں ہی کے حوالہ کر دیتا ہے۔

(۳) جو شخص بندوں سے عزت چاہے، اسے خدا تعالیٰ ذلیل کرتا ہے۔

(۴) جو شخص اپنے ظالم پر بددعا کرتا ہے تو اس نے اپنا بدلہ لے لیا۔

(۵) اللہ تعالیٰ کے بندوں کا علاج کرو کیونکہ جس نے مرض اتارا ہے، اسی

نے دوا اتاری ہے۔

۶) ایک دن کا حذر سال بھر کا کفارہ ہوتا ہے۔

۷) اللہ تعالیٰ کے اخلاق کو اختیار کرو۔

۸) تم آگ پر پروانہ کی طرح گرتے ہو اور میں تمہاری کمر تھامتا ہوں۔

۹) جب اللہ تعالیٰ کسی بندہ سے محبت کرتا ہے تو اس کے نفس (ضمیر) میں

سے ایک نصیحت کرنے والا مقرر کر دیتا ہے اور اس کے دل میں سے ایک جھڑکنے والا

جو اسے امر و نہی کرتے رہتے ہیں۔

۱۰) جو شخص کسی برائی میں حاضر ہو اور اس پر راضی ہو تو گویا اس نے وہ برائی

کی۔

۱۱) اگر کوئی شخص مشرق میں مارا جائے اور دوسرا شخص مغرب میں اس کے

قتل پر راضی ہو تو وہ دوسرا بھی اس کے قتل میں شریک ہوگا۔

۱۲) اعمال کا انحصار نیتوں پر ہے۔

۱۳) بے شک جسم میں ایک پارہ گوشت ہے کہ اگر وہ درست ہوتا ہے تو تمام

بدن اس کے سبب سے درست ہوتا ہے (یعنی قلب)۔

۱۴) تیرا سب سے بڑا دشمن تیرا نفس ہے جو پہلو میں ہے۔

۱۵) اللہ تعالیٰ فرماتا ہے کہ اپنے نفس کو دشمن جان کیونکہ وہ میری دشمنی

کے واسطے قائم ہے۔

۱۶) اگر وہ جو انساں اپنے لئے نکاح کو لازم پکڑو۔ جسے اس کی استطاعت نہ

ہو اس کو چاہیے کہ روزہ رکھے کہ روزہ رکھنا اس کے لئے خصی ہونے کے مترادف

ہے۔

۱۷) نامحرم کو دیکھنا ابلیس کے تیروں میں سے ایک زہر آلود تیر ہے۔ جو

شخص اللہ تعالیٰ کے خوف سے اسے ترک کرے گا، اللہ تعالیٰ اسے ایسا ایمان عطا کرے

گا جس کی جلالت وہ اپنے دل میں محسوس کرے گا۔

۱۸) میں نے اپنے بعد عورتوں سے بڑھ کر کوئی فتنہ جو مردوں کے لئے زیادہ

مضر ہو، نہیں چھوڑا۔

۱۹) ہر آدمی کے لئے زنا سے کچھ حصہ ہے اس لئے کہ آنکھیں زنا کرتی ہیں

اور ان کا زنا دیکھنا ہے اور ہاتھ زنا کرتے ہیں اور ان کا زنا پکڑنا ہے اور پاؤں زنا کرنے سے بچنا ہے اور منہ زنا کرتا ہے جس کا زنا بولنا ہے اور دل قصد اور تمنا کرتا ہے اور شر مگاہ اسے سچ کر دکھاتی ہے یا جھٹلاتی ہے۔

۲۰) جو شخص عاشق ہو اور پار سار ہا اور عشق کو چھپایا۔ پھر مر گیا تو وہ شہید

ہے۔

۲۱) تیرے لئے پہلی بار (بلا قصد) دیکھنا معاف ہے اور دوسری بار دیکھنا وبال

ہے۔

معجزات معجزات انبیاء کے مشن کا حصہ ہوتے ہیں کیونکہ ان کے ذریعے وہ اپنے آپ کو منواتے ہیں۔ آنحضرت ﷺ کے معجزات بھی بے شمار ہیں مگر فرق یہ ہے کہ آپ نے کبھی اپنے مشن کی صداقت ثابت کرنے کے لئے معجزات پر زور نہیں دیا۔ آپ کے معجزات یا تو کفار کے کسی مطالبہ پر ظاہر ہوئے یا کسی وقتی ضرورت کے تحت۔ آپ نے قرآن پاک کو سب سے بڑا معجزہ قرار دیا اور اس کی آیات پر غور و فکر کی دعوت دی۔ گویا اسلام نے کسی غیر معمولی خرق عادت یا محیر العقول واقعہ کے بجائے ذہنی تيقن اور نظام کائنات میں تدبیر کو ہدایت کا سرچشمہ قرار دیا۔ اس کی مثال یوں دی جاسکتی ہے کہ ایک طالب علم کو ابتدائی جماعتوں میں ڈرایا دھمکایا بھی جاتا ہے لیکن جوں جوں اعلیٰ کلاسوں میں پہنچتے پہنچتے اس کی بلوغت ذہنی ترقی کرتی ہے، توں توں خوف کا عنصر ختم ہوتا جاتا ہے یہاں تک کہ تعلیم کے اعلیٰ ترین مراحل میں استدلال اور ذہنی پختگی ہی باقی رہ جاتی ہے۔ انسانیت بھی شروع میں نابالغ تھی چنانچہ انبیاء کے معجزات جن میں خوف اور تحیر کا عنصر تھا، اس کی ہدایت کا اہم ترین ذریعہ تھے۔ آنحضور ﷺ کے دور میں انسانیت بلوغت ذہنی کے میدان میں عروج حاصل کر چکی تھی۔ یہ ظلمات سے نور کی طرف آنے کا زمانہ تھا لہذا اب انسان کو ذہنی طور پر قائل کرنے کی ضرورت تھی چنانچہ آپ نے اپنی تبلیغ اور تعلیم و تربیت میں اسی پر زور دیا۔

آنحضرت ﷺ امی محض تھے۔ آپ نے نہ کسی سے باقاعدہ علم سیکھا، نہ کتابوں کا مطالعہ کیا اور نہ علم کی طلب میں کبھی سفر فرمایا۔ ہمیشہ جاہل عربوں میں رہے۔ تاہم جو شخص آپ کے اخلاق و افعال، اقوال و احوال اور دقیق مسائل میں آپ کے

ارشادات کا مشاہدہ کرے، اسے کسی طرح شبہ نہیں رہ سکتا کہ ایسی باتیں قوت بشری سے باہر ہیں اور تائیدِ غیبی اور علم لدنی کے بغیر ممکن نہیں۔ ایسی باتوں کی موجودگی میں کسی معجزہ کی ضرورت ہے نہ کسی نشانی کی۔ آپ کے اقوال و احوال بذات خود معجزہ ہیں۔ تاہم اللہ تعالیٰ نے آپ کے ہاتھوں سے اس قدر معجزے ظاہر کرائے کہ جن کی حدود غایت نہیں۔ اس جگہ چند کا ذکر کیا جاتا ہے اور وہ بھی نہایت اختصار کے ساتھ :

(۱) ہجرت سے پانچ سال پہلے ایک شام آنحضرت ﷺ منیٰ میں موجود تھے۔ چاند کی چودھویں رات تھی اور چاند ابھی ابھی طلوع ہوا تھا۔ کفار نے آپ سے معجزہ کا مطالبہ کیا تو آپ نے انگلی کے اشارہ سے چاند کے دو ٹکڑے کر دیے۔ ایک ٹکڑا پہاڑ کی ایک طرف اور ایک دوسری طرف دکھائی دیا۔ یہ صورت حال ایک لمحہ کے لئے تھی اور پھر دونوں ٹکڑے باہم مل گئے۔ قرآن پاک کی سورہ قمر میں اس کا ذکر ہوا اور چونکہ کفار خود اس کے شاہد تھے اس لئے کسی کو تردید کی جرأت نہ ہوئی۔ مالابار کی تاریخوں میں ہے کہ اس رات وہاں کے راجانے یہ منظر دیکھا تھا۔

(۲) غزوہ خندق کے دوران ایک بار حضرت جابرؓ کے مکان پر آپ نے سیر بھر جو میں بہت سے لوگوں کو کھانا کھلایا۔

(۳) اسی طرح کا ایک واقعہ حضرت ابو طلحہؓ کے مکان پر پیش آیا۔ آپ نے تھوڑی سی غذا میں بہت سے آدمیوں کو شکم سیر کر دیا۔

(۴) ایک موقع پر آپ نے ایک صاع (2/3 سیر) جو اور بحری کے ایک بچہ سے انسی آدمیوں کو پیٹ بھر کھانا کھلایا۔

(۵) ایک دفعہ حضرت انسؓ جو کی چند روٹیاں اپنے ہاتھ میں لے گئے۔ آپ نے ان سے انسی آدمیوں کو سیر کر دیا۔

(۶) ایک دفعہ ایسا ہوا کہ بشر کے بچے تھوڑی سی کھجور اپنے ہاتھوں میں لائے۔ آپ نے ان سے پوری فوج کا پیٹ بھر دیا اور پھر بھی کچھ حصہ بچ گیا۔

(۷) ایک دفعہ کا واقعہ ہے کہ سارا لشکر پیاسا تھا اور پانی دستیاب نہ تھا۔ آپ نے ایک چھوٹا سا پیالہ لیا جس میں آپ کا ہاتھ پھیل بھی نہ سکتا تھا۔ اس میں آپ نے اپنا دست مبارک کیا تو آپ کی انگلیوں سے پانی پھوٹ نکلا جس سے تمام لشکر نے پانی پیا اور

(۸) ایک بار آپ نے وضو کا پانی تبوک کے خشک چشمہ میں ڈال دیا۔ فوراً ہی اس میں اتنا پانی چڑھ آیا کہ اہل لشکر جو ہزاروں کی تعداد میں تھے، نے خوب سیر ہو کر پانی پیا۔

(۹) صلح حدیبیہ کے موقع پر آپ نے وضو کا بقیہ پانی حدیبیہ کے کنویں میں ڈال دیا۔ اس وقت اس کنویں میں پانی نہ تھا مگر اب پانی اس جوش سے آیا کہ پندرہ سو آدمیوں نے پیا۔

(۱۰) ایک بار آنحضرت ﷺ نے حضرت عمر فاروقؓ کو حکم دیا کہ کھجوروں کی یہ گٹھڑی چار سو سواروں میں زاد راہ کے طور پر تقسیم کر دو۔ حضرت عمر فاروقؓ نے حسب حکم سب میں زاد تقسیم کیا مگر اسی قدر کھجوریں بچ گئیں۔

(۱۱) ایک لڑائی کے دوران آپ نے مٹھی بھر مٹی ہاتھ میں لی اور اسے کفار کے لشکر کی طرف پھینکا۔ وہ مٹی سب کی آنکھوں میں پڑی اور وہ بے کار ہو کر رہ گئیں۔

(۱۲) شروع میں مسجد نبوی میں منبر نہیں تھا۔ آنحضرت ﷺ کھجور کے ایک خشک تنے کے سہارے خطبہ دیا کرتے تھے۔ بعد میں آپ کے لئے لکڑی کا منبر تیار کیا گیا اور آپ خطبہ پڑھنے کے لئے اُس پر چڑھے تو کھجور کے خشک تنے سے رونے کی آواز آئی جو مسجد میں موجود سب صحابہ نے سنی۔ اس پر آپ منبر سے نیچے اترے، کھجور کے تنے کو پیار سے تھکی دی اور وہ چپ ہو گیا۔ اس تنے کو مسجد نبوی میں اسی جگہ دفن کر دیا گیا۔ تاریخ میں اس واقعہ کو واقعہ حنانہ کہتے ہیں۔

(۱۳) ایک صحابی کی آنکھ چوٹ لگنے سے نکل کر گر پڑی۔ آپ نے اسے اپنے دست مبارک سے اسی جگہ رکھ دیا۔ وہ آنکھ نہ صرف صحیح اور درست ہو گئی بلکہ پہلے سے زیادہ خوبصورت ہو گئی۔

(۱۴) غزوہ خیبر کے دوران حضرت علی مرتضیٰؓ کی آنکھیں دکھتی تھیں۔ آپ نے اپنا لعاب مبارک لگا دیا اور وہ اسی وقت اچھی ہو گئیں۔ آپ نے حضرت علی مرتضیٰؓ کو علم عطا کر کے فوج کے ساتھ بھیجا اور ان کے ہاتھوں قلعہ فتح ہو گیا۔

(۱۵) آپ نے حضرت عثمان غنیؓ کو خبر دی کہ تمہارے خلاف بلوہ ہو گا اور اس

کے بعد جنت ہے۔ چنانچہ وہ بلوہ ہی میں شہید ہوئے۔

(۱۶) آپ نے حضرت امام حسنؑ کے بارے میں ارشاد فرمایا کہ اللہ تعالیٰ ان کے سبب مسلمانوں کی دو بڑی جماعتوں کے درمیان صلح کرائے گا۔ چنانچہ حضرت امام حسنؑ نے حضرت امیر معاویہؓ سے صلح کی۔

(۱۷) ایک شخص کے بارے میں آپ نے فرمایا کہ یہ دوزخی ہو گا حالانکہ اس نے اللہ تعالیٰ کی راہ میں جہاد کیا تھا۔ چنانچہ ایسا ہوا کہ اس نے خودکشی کر لی۔

(۱۸) ایک صحابی کی ٹانگ میں ضرب آئی تو آپ نے اس پر دست مبارک پھیر دیا اور وہ فوراً چھپی ہو گئی۔

(۱۹) حکم بن عاص نے یہ گستاخی کی کہ تم سخر اڑاتے ہوئے آپ کی رفتار کی نقل کی۔ آپ کے منہ سے صرف یہ نکلا کہ تو ایسا ہی رہ۔ چنانچہ وہ اسی وقت لڑکھڑانے لگا اور موت تک لڑکھڑا کر چلتا رہا۔

(۲۰) آپ نے ایک ایسی بجزی کے تھنوں کو ہاتھ لگا دیا جس نے کبھی دودھ نہ دیا تھا۔ وہ اسی وقت دودھ دینے لگی۔

(۲۱) ہجرت مدینہ کے سفر میں اتفاق سے سراقہ بن جعشم نامی ایک متلاشی نے آپ کو دیکھ لیا اور گھوڑا بڑھایا مگر اس نے ٹھوکر کھائی اور سراقہ زمین پر گر پڑا۔ وہ سوار ہو کر دوبارہ آگے بڑھا مگر اس بار گھوڑا گھنٹوں تک زمین میں دھنس گیا اس پر وہ ایسا خائف ہوا کہ حملہ کی جرأت نہ ہوئی۔ النّاب سے امان طلب کر کے واپس لوٹ گیا۔

(۲۲) حضرت امام حسینؑ کے بارے میں آپ نے خبر دی تھی کہ کربلا میں شہید ہونگے چنانچہ اسی کے مطابق المیہ پیش آیا۔

(۲۳) آپ نے خبر دی تھی کہ کسریٰ ایران کے سفید محل میں جو خزانہ ہے، وہ مسلمانوں میں تقسیم ہو گا۔ چنانچہ حضرت عمر فاروقؓ کے عہد خلافت میں ایران فتح ہوا اور یہ خزانہ مال غنیمت کے طور پر تقسیم ہوا۔

(۲۴) حضرت عمر فاروقؓ کی نسبت آپ نے خبر دی تھی کہ ان کے سبب فتنہ و فساد بند رہے گا چنانچہ ایسا ہی ہوا اور ان کے عہد میں انتظام خلافت خوب رہا اور مسلم مقبوضات میں امن و سکون قائم رہا۔

(۲۵) آپ نے پیش گوئی فرمائی تھی کہ وصال کے بعد ازواج مطہرات میں سے سب سے پہلے مجھ سے وہ آکر ملے گی جو سب سے زیادہ سخی ہوگی۔ چنانچہ حضرت زینب رضی اللہ عنہا کا سب سے پہلے انتقال ہوا اور وہ تمام ازواج مطہرات میں سب سے زیادہ سخی تھیں۔

ان کے علاوہ بھی لاتعداد معجزات ہیں جو قدم قدم پر آپ کی ذات اقدس سے ظاہر ہوتے رہے۔ اس مختصر باب میں ان کی گنجائش نہیں۔ صرف چند تبرکات تحریر کر دیے گئے ہیں۔

ماخذ کتب

سیرت النبی

ضیاء النبی (جلد اول)

طبقات

تاریخ اسلام

مدارج النبوة

مشکوٰۃ شریف

حالات مشائخ نقشبندیہ مجددیہ

علامہ شبلی نعمانی

حضرت پیر محمد کرم شاہ

ابن سعد

صاحبزادہ محمد عبدالرسول

شیخ عبدالحق محدث دہلوی

(ہر چہار جلد)

محمد حسن خان بجنوری

لایف ایلوڈیو ایڈیٹنگ سافٹ ویئر
 ڈاؤن لوڈ کرنا اور اسے استعمال کرنا
 کے لیے اس سائٹ پر موجود ہے۔
 اس کے علاوہ اس سائٹ پر
 دیگر بھی بہت سے سافٹ ویئر
 ڈاؤن لوڈ کرنا اور اسے استعمال
 کرنا کے لیے اس سائٹ پر
 موجود ہے۔

اس سائٹ پر موجود ہے۔
 اس کے علاوہ اس سائٹ پر
 دیگر بھی بہت سے سافٹ ویئر
 ڈاؤن لوڈ کرنا اور اسے استعمال
 کرنا کے لیے اس سائٹ پر
 موجود ہے۔

اس سائٹ پر موجود ہے۔
 اس کے علاوہ اس سائٹ پر
 دیگر بھی بہت سے سافٹ ویئر
 ڈاؤن لوڈ کرنا اور اسے استعمال
 کرنا کے لیے اس سائٹ پر
 موجود ہے۔

اس سائٹ پر موجود ہے۔
 اس کے علاوہ اس سائٹ پر
 دیگر بھی بہت سے سافٹ ویئر
 ڈاؤن لوڈ کرنا اور اسے استعمال
 کرنا کے لیے اس سائٹ پر
 موجود ہے۔



حضرت ابو بکر صدیق رضی اللہ تعالیٰ عنہ

۶۳ تا ۶۵ / ۱۳ھ

ابتدائی زندگی | زمانہ جاہلیت میں حضرت ابو بکرؓ کا نام عبد الکعبہ تھا۔ آپ کا اسلامی نام عبد اللہ، کنیت ابو بکر اور لقب صدیق و عتیق (سچا اور پسندیدہ) ہے۔ لیکن آپ بالعموم اپنی کنیت سے مشہور ہوئے۔ قریش کی شاخ بنو تمیم سے تعلق رکھتے تھے۔ مکی ریاست میں زر خون بہا کی امانت داری اسی قبیلہ کے سپرد تھی۔ آپ کا شجرہ نسب چھٹی پشت پر آنحضرت ﷺ سے مل جاتا ہے۔ آپ ہجرت سے ۵۰ سال قبل ۷۷ھ میں پیدا ہوئے۔ عمر میں آنحضرت ﷺ سے اڑھائی برس چھوٹے تھے۔ اس ہم عمری کے ساتھ ساتھ دونوں میں بہت سی صفات مشترک تھیں۔ آپ چھن سے اعتدال، پاکبازی اور بلند اخلاقی کے مرقع تھے۔ یہ اسی ہم عمری اور طبعی ہم آہنگی کا نتیجہ تھا کہ آنحضرت ﷺ اور حضرت ابو بکرؓ میں چھن سے گہرے دوستانہ مراسم قائم تھے۔ آپ اٹھارہ سال کی عمر میں آنحضرت ﷺ کی صحبت سے مشرف ہوئے۔ حضرت ابن عباسؓ فرماتے ہیں کہ سورہ احقاف کی آیت حَتَّىٰ يَدَا بَلَّغَ اَشُدَّةً و بَلَّغَ اَرْبَعِينَ سَنَةً قَالَ رَبِّ اَوْزِعْنِي اَنْ اَشْكُرُ نِعْمَتَكَ الَّتِي اَنْعَمْتَ عَلَيَّ..... (یہاں تک کہ جب وہ اپنی پوری طاقت کو پہنچا اور چالیس سال کا ہو گیا تو اس نے کہا میں میرے رب مجھے توفیق دے کہ میں تیری نعمتوں کا شکر ادا کروں جو تو نے مجھے عطا فرمائیں.....) اس کا پس منظر یہ ہے کہ جب حضرت ابو بکرؓ کی عمر پندرہ برس کی ہوئی تو آپ آنحضرت ﷺ کے ہمراہ تجارت کی غرض سے شام گئے اور ایک مقام پر بیر کی درخت کے نیچے تشریف فرما ہوئے۔ قریب ہی ایک اہل کتاب راہب رہتا تھا۔ حضرت ابو بکرؓ اس کے پاس گئے تو اس نے پوچھا کہ بیر کی درخت کے نیچے کون

ہے؟ حضرت ابو بکرؓ نے جواب دیا: محمد بن عبد اللہ بن عبد المطلب ہیں۔ اس راہب نے کہا: واللہ یہ نبی ہیں۔ اس درخت کے سایہ میں حضرت عیسیٰ علیہ السلام کے بعد سوائے حضرت محمد نبی اللہ کے اور کوئی نہیں بیٹھا۔ یہ بات حضرت صدیق اکبرؓ کے دل میں جم گئی اور اسی دن سے انہوں نے آنحضرت ﷺ کی صحبت و محبت اختیار کی یہاں تک کہ چالیس برس کے ہوئے۔

آنحضور ﷺ کی بعثت سے پہلے کا ایک واقعہ بیان کرتے ہوئے حضرت ابو بکرؓ نے فرمایا کہ ایک رات میں نے خواب میں دیکھا کہ ایک نور عظیم آسمان سے بام کعبہ پر اترا اور پھر مکہ کے سارے گھروں میں پھیل گیا۔ بعد ازاں وہ نور ایک جگہ جمع ہو گیا اور میرے گھر میں آگیا۔ صبح اُٹھ کر میں نے یہ خواب ایک یہودی عالم سے بیان کیا تو اس نے کہا کہ یہ خواب خیال ہے۔ بعد میں مجھے ایک سفر پر جانے کا اتفاق ہوا تو میں نے ایک راہب سے اس خواب کی تعبیر پوچھی۔ اس نے کہا تم کون ہو؟ میں نے کہا کہ میں ایک قریشی ہوں۔ اس نے کہا کہ اللہ تعالیٰ تم میں سے ایک پیغمبر پیدا کرے گا۔ اس کی زندگی میں تم اس کے وزیر ہو گے اور اس کے بعد اس کے خلیفہ۔

قبول اسلام جب آنحضرت ﷺ مبعوث ہوئے تو آپ نے حضرت ابو بکرؓ کے سامنے اسلام پیش کیا تو انہوں نے بلا تامل اور ایک لمحہ کے توقف کے بغیر اسے قبول کر لیا۔ آنحضرت ﷺ حضرت ابو بکرؓ کے بارے میں صحابہ سے فرمایا کرتے تھے کہ تم میں اور ابو بکرؓ میں یہ فرق ہے کہ ابو بکرؓ نے اسلام بلا حجت قبول کیا اور تم نے نہ حجت۔ قبول اسلام کے بعد حضرت ابو بکر صدیقؓ کے مال و جان خدمت اسلام کے لئے وقف ہو گئے۔ چونکہ امرائے مکہ میں آپ کا بہت اثر و رسوخ تھا اس لئے آپ کی تبلیغ سے جلیل القدر صحابہ مشرف بہ اسلام ہوئے۔ ان میں حضرات عثمانؓ، زبیرؓ، طلحہؓ، عبد الرحمن بن عوفؓ، سعد بن ابی وقاصؓ وغیرہ کے نام قابل ذکر ہیں۔ ان کے علاوہ آپ نے بہت سے ستم رسیدہ مسلمان غلاموں اور لونڈیوں کو بھاری رقوم ادا کر کے آزاد کر لیا۔ ان میں حضرت بلالؓ اور حضرت عامر بن فہیرہؓ جیسے نام شامل ہیں۔ جب آپ ایمان لائے تو آپ کے پاس چالیس ہزار دینار تھے، وہ سب خدمت اسلام میں خرچ ہو گئے۔ یہی وہ خدمات تھیں جن کی طرف اشارہ کر کے آنحضرت ﷺ فرمایا

کرتے تھے: ”جان و مال کے لحاظ سے مجھ پر ابو بکرؓ سے زیادہ کسی کا احسان نہیں۔“

آپ کی ان سرگرمیوں کو دیکھ کر کفار مکہ آپ کے جانی دشمن ہو گئے۔ آپ کی بزرگی، دولت اور اثر و رسوخ کے باوجود آپ کو مصائب سے دوچار ہونا پڑا۔ ایک موقع پر آپ کو اس قدر پٹیا گیا کہ آپ بے ہوش ہو گئے لیکن جذب و شوق کا یہ عالم تھا کہ ہوش آنے پر آپ نے پہلا سوال یہ کیا ”رسول کریم ﷺ کہاں ہیں۔“ جب مکہ کے مظلوم مسلمانوں نے حبشہ کی طرف ہجرت کی تو حضرت ابو بکر صدیقؓ بھی ترک وطن کے لئے تیار ہو گئے۔ مکہ سے روانہ ہوئے تھے کہ آپ کو ایک قدیم دوست سردار ابن الدغنه ملا۔ یہ سردار آپ کو واپس مکہ معظمہ لے آیا اور اعلان کر دیا کہ میں نے ابو بکرؓ کو پناہ دی۔ کفار مکہ نے کہا کہ ہم ابو بکرؓ سے کوئی تعرض نہیں کریں گے مگر اس شرط پر کہ وہ بلند آواز سے قرآن کریم کی تلاوت نہ کریں کیونکہ جب وہ قرآن کریم پڑھتے ہیں تو ان کی رقت کی وجہ سے ایسا تاثر پیدا ہوتا ہے کہ لوگ مسلمان ہو جاتے ہیں۔ چند روز تو حضرت ابو بکرؓ خاموش رہے مگر بعد میں آپ سے نہ رہا گیا۔ آپ نے اپنے مکان کے ساتھ ایک چھوٹی سی جائے نماز بنوائی اور وہیں بلند آواز سے تلاوت قرآن کیا کرتے تھے۔ ابن الدغنه نے جب قریش کے احتجاج پر آپ سے خاموش رہنے کی درخواست کی تو آپ نے جواب دیا کہ مجھے خدا اور اس کے رسول کے سوا کسی کی پناہ کی ضرورت نہیں۔

ہجرت مدینہ کے موقع پر آپ آنحضرت ﷺ کی ہدایت کے مطابق ارشاد نبوی کے منتظر رہے۔ جب مسلمان جا چکے تو آنحضرت ﷺ کو اللہ تعالیٰ کی طرف سے ہجرت کا حکم ہوا۔ حضرت ابو بکر صدیقؓ کو اس سفر میں رسول اکرم ﷺ کی رفاقت کا شرف نصیب ہوا۔ یہ وہ سعادت تھی جو کہ کارکنانِ ازلی نے صرف حضرت ابو بکرؓ کی قسمت میں لکھ دی تھی۔ مدینہ منورہ میں مسجد نبوی کی تعمیر پر آپ کا روپیہ صرف ہوا۔ مدنی ریاست میں آپ کو ہمیشہ آنحضرت ﷺ کے سب سے اہم مشیر کا مقام حاصل رہا۔ اسیرانِ بدر سے سلوک کے معاملہ میں آپ ہی کے مشورہ پر عمل کیا گیا۔ آپ تمام غزواتِ نبوی میں شریک رہے۔ غزوہ تبوک کے موقع پر آپ نے گھر کا سارا ساز و سامان خدا کے راستے میں دے دیا۔ جب آنحضرت ﷺ نے پوچھا کہ گھر میں کیا چھوڑا

ہے تو آپ نے جواب دیا کہ میرے لئے اللہ اور اللہ کا رسول کافی ہے۔ ۹۔ ۱۰ میں پہلے اسلامی حج کے موقع پر آپ کو امیر الحج مقرر کیا گیا۔

بیعت خلافت جب آنحضرت ﷺ کو مرض موت لاحق ہوا اور مرض کی زیادتی ہوئی تو آپ نے حکم فرمایا کہ ابو بکرؓ سے کہو کہ لوگوں کو نماز پڑھائیں۔ اس پر حضرت عائشہ رضی اللہ عنہا نے عذر کیا کہ میرا باپ رقیق القلب ہے، آپ کی جگہ کھڑے ہونے کی تاب نہ لاسکے گا۔ لیکن آنحضرت ﷺ نے حضرت ابو بکرؓ کی امامت کے واسطے اصرار فرمایا چنانچہ حسب حکم آپ نے پانچ دن تک نمازوں کی امامت کی۔ حضرت ابو بکر صدیقؓ کی تخصیص امامت گویا اپنی زندگی میں انہیں خلیفہ بنانے کی طرف اشارہ ہے۔

جب جناب رسول اللہ ﷺ کا انتقال ہو گیا، اس وقت خبر پہنچی کہ انصار نے ثقیفہ بنی ساعدہ میں جمع ہو کر یہ تجویز دی ہے کہ سعد بن عبادہ کو خلیفہ مقرر کر لیا جائے۔ یہ سن کر حضرت ابو بکرؓ، حضرت عمرؓ اور حضرت ابو عبیدہ بن جراح ثقیفہ بنی ساعدہ پہنچے۔ یہاں حضرت ابو بکرؓ نے نہایت برجستہ تقریر کی جس میں انصار کے بڑے فضائل و مناقب بیان کیے اور ان کے حقوق کو بھی تسلیم کیا مگر خلافت کے بارے میں آنحضرت ﷺ کی حدیث پڑھی کہ **أَلَأَئِمَّةٌ مِّنَ الْقُرَيْنِ** (سربراہ قریش میں سے ہوں)۔ فی الحقیقت اس دور میں قریش کی امامت پر ہی اتفاق ممکن تھا۔ قبائل عرب کسی اور کی سرداری پر متفق نہیں ہو سکتے تھے اور خود انصار گروہوں میں منقسم تھے۔

اب حضرت ابو بکر صدیقؓ نے مجمع سے مخاطب ہو کر فرمایا کہ ”یہ عمرؓ اور ابو عبیدہؓ موجود ہیں۔ ان میں سے جس کے ہاتھ پر چاہو، بیعت کر لو“۔ اس پر حضرت عمرؓ نے فرمایا: ”آپ کے ہوتے اور کون امام ہو سکتا ہے، آپ ہم سب میں بہتر اور رسول اللہ ﷺ کے سب سے زیادہ مقرب ہیں اس لئے ہم سب آپ کے ہاتھ پر بیعت کرتے ہیں“۔ یہ سنتے ہی سارے مجمع نے اسی وقت حضرت ابو بکرؓ کے ہاتھ پر بیعت کر لی۔ دوسرے دن مسجد نبوی میں عام بیعت ہوئی۔ اس موقع پر حضرت ابو بکرؓ نے مندرجہ ذیل خطبہ دیا:

”لوگو! خدا کی قسم میرے دل میں کبھی امامت کی خواہش پیدا نہیں

ہوئی۔ میں نے کبھی خفیہ یا اعلانیہ طور پر خدا تعالیٰ سے اس کے لئے دعا نہیں کی لیکن اس خدشہ کے پیش نظر کہ کہیں فتنہ پانہ ہو جائے، میں اس بوجھ کو اٹھانے کے لئے تیار ہو گیا۔ لوگو! میں تم پر حاکم بنایا گیا ہوں حالانکہ میں تمہاری جماعت میں سب سے بہتر نہیں ہوں۔ اگر میں اچھا کام کروں تو میری اطاعت کرو اور اگر کج روی اختیار کروں تو مجھے سیدھا کر دو۔ سچائی امانت ہے اور جھوٹ خیانت۔ تمہارا ضعیف فرد بھی میرے نزدیک قوی ہے یہاں تک کہ میں دوسروں سے اس کا حق اسے نہ دلا دوں اور تمہارا قوی فرد بھی میرے نزدیک ضعیف ہے یہاں تک کہ میں اس سے دوسروں کا حق نہ حاصل کر لوں۔ اگر میں خدا اور اس کے رسول کی اطاعت کروں تو میری اطاعت کرو اور اگر اس کی نافرمانی کروں تو تم پر میری اطاعت لازم نہیں۔“

اندرونی خلفشار کا خاتمہ | خلافت کے آغاز میں حضرت ابو بکر صدیقؓ کو بے شمار مشکلات کا سامنا ہوا۔ آنحضرت ﷺ کے وصال پر اچانک اسلام دشمن عناصر نے سر اٹھایا، مختلف قبائل نے بغاوت کر دی اور ہر طرف ارتداد کی تحریک پھیل گئی یہاں تک کہ خود دار الخلافہ مدینہ منورہ محفوظ نہ رہا۔ بعض قبائل نے کہا کہ ہم مسلمان تو ہیں مگر زکوٰۃ نہیں دیں گے۔ دنیوی اقتدار کے لالچ میں جھوٹے مدعیان نبوت پیدا ہو گئے۔ ایک اور مشکل یہ تھی کہ آنحضرت ﷺ نے حضرت اسامہ بن زیدؓ کی قیادت میں سرحد شام پر مہم روانہ کرنے کی تیاری کی تھی مگر مہم کی روانگی سے قبل آپ کا وصال ہوا۔ اب سوال یہ تھا کہ ایسے مشکل وقت میں جبکہ اسلامی ریاست کو اپنے دفاع کے لئے فوج کی ضرورت تھی، یہ مہم سرحد شام پر روانہ کی جائے یا نہ۔ ایسے نازک مرحلہ پر خلیفہ کے صرف ایک غلط اقدام سے اسلام کا شیرازہ بکھر سکتا تھا مگر حضرت ابو بکر صدیقؓ نے کمال فراست، استقامت اور جرأت سے تمام مشکلات پر قابو پایا۔

سب سے پہلے حضرت ابو بکرؓ نے اسامہ بن زیدؓ کی مہم روانہ کرنے کی تیاری

کی۔ صحابہ نے مشورہ دیا کہ اس وقت جبکہ ہر طرف سے بغاوت کی خبریں آرہی ہیں، فوج کا مدینہ منورہ سے باہر بھیجنا مناسب نہیں۔ حضرت ابو بکرؓ نے فرمایا: ”میں اس مہم کو کیسے روک سکتا ہوں جس کے احکام خود رسول کریم ﷺ نے صادر فرمائے ہوں۔“ چنانچہ یہ مہم روانہ ہوئی اور خلیفہ خود پاپیادہ اسے رخصت کرنے کے لئے شہر سے باہر آئے اور فوج کو نصیحتیں فرمائیں۔ یہ مہم کامیاب رہی اور اس سے باغیوں کے دلوں میں اسلامی خلافت کی دھاک بیٹھ گئی۔

جھوٹے مدعیان نبوت میں طلحہ اسدی، مسیلمہ کذاب، اسود عنسی اور سجاح نامی ایک عورت شامل تھے۔ باغی قبائل میں بنو عیس، بنو ذبیان، بنو تمیم، بنو بکر وغیرہ قابل ذکر ہیں۔ اس کے علاوہ عمان، مرہ، تمامہ، نجران، یمن، حضر موت کے علاقوں میں عام بے چینی اور بغاوت پھیل گئی۔ حجاز کے دو شہر مکہ اور طائف اسلام پر قائم رہے لیکن بدوی آبادی میں بد امنی پھیل گئی۔ حضرت ابو بکر صدیقؓ نے اس نازک صورت حال میں بڑے تدبیر اور حکمت عملی سے کام لیا۔ آپ نے فوج کو گیارہ دستوں میں تقسیم کیا اور انہیں مختلف اطراف میں روانہ کرتے ہوئے ایسا نظام الاوقات مرتب کیا کہ ہر دستہ جب اپنے مقرر کردہ دشمن سے نبرد آزما ہو تو اس کے دائیں اور بائیں دونوں دستے فارغ ہوں اور اس کی مدد کو آئیں۔ بعد ازاں ہر ایک اپنی اپنی منزل کو روانہ ہو جائے۔ یہ کمال کی منصوبہ بندی تھی جس نے آج بھی ماہرین کو ورطہ حیرت میں ڈال رکھا ہے۔

حضرت ابو بکرؓ نے دار الخلافہ کے قرب میں بنو عیس اور بنو ذبیان کو خود شکست دی۔ متنبی طلحہ اسدی کو حضرت خالد بن ولیدؓ نے شکست دی۔ اس پر بنو اسد اور بنو ذبیان دوبارہ مطیع ہو گئے اور کچھ عرصہ بعد طلحہ نے بھی اسلام قبول کر لیا۔ مسیلمہ کذاب اور مدعیہ نبوت سجاح نے شادی کر لی تھی اور یوں ان کی طاقت میں بہت اضافہ ہو گیا تھا۔ شروع میں حضرت عکرمہ بن ابی جہلؓ کے تحت اسلامی دستہ نے مسیلمہ کے ہاتھوں شکست کھائی مگر حضرت خالد بن ولیدؓ نے بالآخر بڑی خون ریز جنگ کے بعد مسیلمہ کو شکست دی اور وہ لڑائی میں مارا گیا۔ سجاح فرار ہونے میں کامیاب ہو گئی اور ایک روایت کے مطابق حضرت معاویہؓ کے عہد میں مسلمان ہو گئی۔ متنبی اسود عنسی نے سارے یمن پر قبضہ کر لیا تھا مگر مسلمانوں کی طرف سے کاروائی سے قبل ہی وہ خود اپنے

ساتھیوں کے ہاتھوں قتل ہو گیا۔

ہو متمیم کی سرکوبی بھی حضرت خالدؓ کے ہاتھوں ہوئی۔ آپ نے باغی سردار مالک بن نویرہ کو قتل کر دیا۔ بحرین کی مہم حضرت علاء بن حضرمیؓ نے بڑی کامیابی سے سر کی اور اس علاقہ کو اطاعت پر مجبور کیا۔ حضرت حذیفہؓ نے عمان، حضرت عکرمہ بن ابی جہلؓ نے مرہ، حضرت مہاجر بن ابی امیہؓ اور حضرت عکرمہؓ نے یمن و حضر موت کو از سر نو فتح کیا۔ اسی طرح مقامی حاکموں نے حجاز، تمامہ اور نجران میں بھی امن و امان قائم کر دیا۔

منکرین زکوٰۃ بعض قبائل ایسے بھی تھے جو اسلام پر قائم رہے مگر انہوں نے زکوٰۃ ادا کرنے سے انکار کر دیا۔ یہ ایک نازک مسئلہ تھا اور کبار صحابہ بھی اس معاملہ میں متذبذب تھے کہ توحید و رسالت پر ایمان رکھنے والوں کے خلاف جہاد جائز ہے یا نہیں۔ حضرت عمرؓ نے آپ سے کہا: ”اے خلیفہ رسول اللہ ﷺ آپ نرمی اختیار کیجئے۔ یہ لوگ وحشی جانوروں کی مانند ہیں۔“ آپ نے جواب دیا: ”اے عمرؓ تم تو زمانہ جاہلیت میں بڑے جبار تھے۔ اب اسلام میں کیوں سست ہو گئے۔ خدا کی قسم جو شخص رسول خدا کی زندگی میں بھری کا ایک سچہ زکوٰۃ میں دیتا تھا، اگر وہ اس سے انکار کرے گا تو میں اس کے مقابلہ میں جہاد کروں گا۔“ حضرت ابو بکرؓ کے عزم صمیم اور عملی اقدام سے یہ فتنہ دب گیا۔ اگر آپ اس معاملہ میں ذرا بھی کمزوری دکھاتے تو فرائض اسلامی کی وقعت ختم ہو جاتی۔

بیرونی فتوحات اس دور میں دنیا کی دو سپر طاقتیں ایران اور روم تھیں۔ اتفاق یہ تھا کہ عرب ان دو عظیم حکومتوں کے درمیان میں واقع تھا۔ ان میں سے ہر حکومت عسکری ساز و سامان، حربی تربیت، وسائل کی افراط اور افواج کی عددی قوت کے اعتبار سے بے مثل تھی۔ اس کے مقابلہ میں عرب افلاس، وسائل کی فقدان اور انتشار کی علامت تھے۔ حضرت ابو بکر صدیقؓ کے عہد میں بیک وقت ان دونوں طاقتوں کے خلاف جنگوں کا آغاز ہوا اور آپ کے کمالات میں یہ امر بھی نمایاں ہے کہ مسلمانوں نے ان دونوں محاذوں پر طاقتور دشمن کو پے در پے شکستیں دیں۔

عراق و ایران کا محاذ حضرت خالد بن ولیدؓ کے سپرد ہوا۔ اس میں حضرت شہنشاہ

آپ کے نائب سالار تھے۔ جنوبی عراق کا ایرانی گورنر ہر مز تھا۔ حضرت خالدؓ نے ہر مز کو انفرادی مقابلہ میں قتل کر کے ایرانی فوج کو شکست دی۔ یہ لڑائی جنگ سلاسل کہلاتی ہے۔ حضرت خالدؓ نے پیش قدمی کر کے جنگ نذار میں ایرانیوں کو پھر شکست دی۔ اب نئی ایرانی فوج بہمن جاذویہ کی قیادت میں مقابلے کو آئی۔ حضرت خالدؓ نے اسے بھی شکست فاش دی اور آگے بڑھ کر حیرہ کے شہر پر قبضہ کر لیا۔ یوں جنوبی عراق مسلمانوں کے قبضہ میں آ گیا۔ اب حضرت خالدؓ شمالی عراق کی جانب بڑھے۔ آپ نے انبار، عین التمر کے مقامات پر ایرانیوں کو نچاد کھایا اور دو متہ الجندل، فراض اور بابل کے شہر فتح کر لیے۔

محاذ شام پر خود آنحضرت ﷺ کے دور میں جنگ کا آغاز ہو چکا تھا۔ غزوہ تبوک اور حضرت اسامہ کی مہم اسی سلسلہ کی کڑیاں تھیں۔ حضرت ابو بکرؓ نے حضرت ابو عبیدہ بن جراحؓ کو اس محاذ پر سالار اعلیٰ مقرر کیا۔ ہر قتل قیصر روم خود بھی ان دنوں شام میں موجود تھا۔ خلیفہ نے حضرت خالدؓ کو حکم دیا کہ محاذ عراق ثنی کے سپرد کر کے شام روانہ ہو جائیں۔ راستے میں حضرت خالدؓ نے بصری کے حاکم کو شکست دی اور پھر لشکر اسلام نے اجنادین کے مقام پر رومیوں کے ٹڈی دل کو خونریز جنگ کے بعد شکست دی اور دمشق کا محاصرہ کر لیا۔ اسی دوران حضرت ابو بکر صدیقؓ نے وفات پائی۔

جنگ یمامہ جس میں مسلمانوں کو شکست ہوئی تھی، کے دوران بڑی جمع قرآن تعداد میں قرآن پاک کے حفاظ شہید ہوئے تھے۔ اس پر حضرت عمرؓ کو خدشہ ہوا کہ اگر اسی طرح حفاظ شہید ہوتے رہے تو قرآن پاک کا بہت سا حصہ ضائع ہو جائے گا چنانچہ ان کے اصرار پر حضرت ابو بکرؓ نے قرآن پاک کی تدوین یعنی ایک جگہ جمع کرنے کا حکم دیا۔ یہ کام مشہور کاتب وحی حضرت زید بن ثابتؓ کے سپرد ہوا۔ انہوں نے کچھ معذرت کے بعد یہ عظیم الشان کام شروع کیا۔ چڑوں، کھجور کے پٹھوں اور بحری کے شانوں سے جہاں دستياب ہوا، دو لوحوں میں جمع کیا۔ قرآن مجید کا یہ نسخہ حضرت ابو بکر صدیقؓ کی زندگی میں ان کے پاس اور وفات کے بعد حضرت عمرؓ فاروق کے پاس آ گیا۔ یہ ایک بڑی اسلامی خدمت تھی اور حضرت علیؓ فرمایا کرتے تھے کہ حضرت ابو بکرؓ کو جمع قرآن کی وجہ سے سب سے زیادہ اجر ملے گا۔

وفات حضرت ابو بکر صدیقؓ نے سوادو سال خلافت کی۔ ۷ جمادی الثانی ۱۳ھ کو آپ سردی میں نہائے اور اس وجہ سے آپ کو مختار ہو گیا۔ جب کمزوری زیادہ ہوئی اور زندگی سے مایوسی ہوئی تو آپ نے حضرت عائشہ صدیقہ رضی اللہ عنہا کو وصیت کی کہ جو پڑے میں نے پن رکھے ہیں، انہیں ہی دھو کر مجھے کفن دینا۔ لوگوں نے عرض کیا کہ ہم کسی طبیب کو بلائیں تو آپ نے فرمایا: میرے طبیب نے مجھے دیکھ کر کہہ دیا ہے کہ اِنِّی فَعَالٌ لِّمَا یُرِیدُ (میں جو چاہوں گا، سو کروں گا)۔ حضرت سلیمان فارسیؓ آپ کے پاس عیادت کی غرض سے آئے اور کہا کہ آپ مجھے کچھ وصیت فرمائیں۔ آپ نے فرمایا: ”اللہ تعالیٰ تمہارے لئے دنیا فتح کرنے کو ہے۔ اس میں سے بقدر بسر اوقات لینا۔ یاد رکھو جو کوئی صبح کی نماز ادا کرتا ہے، وہ اللہ تعالیٰ کے عہد میں آ جاتا ہے۔ ایسا نہ کرنا کہ اللہ تعالیٰ سے عہد شکنی کرو کیونکہ یہ عہد شکنی تمہیں منہ کے بل دوزخ میں ڈالے گی۔“

جب مرض نے زیادہ زور پکڑا اور آپ گھر سے باہر نہ نکل سکے تو لوگوں نے آپ سے درخواست کی کہ اپنا کوئی نائب مقرر کر دیں۔ آپ نے فرمایا کہ میں نے عمرؓ کو اپنا نائب مقرر کیا ہے۔ لوگوں نے عرض کیا کہ آپ ایسے تند مزاج کو نائب مقرر کر رہے ہیں تو اللہ تعالیٰ کو کیا جواب دیں گے۔ آپ نے فرمایا کہ یہ جواب دوں گا کہ یا اللہ جو تیری مخلوق میں سب سے بہتر تھا، اسے نائب مقرر کیا۔ پھر حضرت عمر فاروقؓ کو بلوایا اور فرمایا: ”میں تم کو ایک وصیت کرتا ہوں۔ اللہ تعالیٰ کے کچھ حقوق دن کے ہیں کہ ان کو رات میں قبول نہیں کرتا اور کچھ حقوق رات کے ہیں کہ ان کو دن میں قبول نہیں کرتا۔ وہ اس وقت تک نفل قبول نہیں کرتا جب تک فرض ادا نہ کرو۔ قیامت کے روز جن کے پلے بھاری ہونگے، انہوں نے دنیا میں حق کا اتباع کیا ہوگا۔ اور اپنے لئے اسے ہی اہم سمجھا ہوگا اور ترازو کے جس پلے میں حق کے سوا کچھ نہ رکھا جائے، اس کے ثایاں یہی ہے کہ وہ وزنی ہو۔ قیامت میں جن کے پلے ہلکے ہوں گے تو دنیا میں انہوں نے باطل کی پیروی کی ہوگی اور اسے اپنے لئے آسان خیال کیا ہوگا اور ترازو کے جس پلے میں باطل کے سوا کچھ نہ رکھا جائے، اس کو ہلکا ہونا زیبا ہے۔ اللہ تعالیٰ نے آیات رحمت اور آیات عذاب دونوں کا ذکر فرمایا ہے تاکہ مومن کے دل میں رغبت اور خوف

دونوں موجود رہیں اور وہ اپنا ہاتھ ہلاکت میں نہ ڈالے اور اللہ تعالیٰ سے حق کے سوا کسی اور چیز کی تمنانہ کرے۔ پس اے عمرؓ اگر تم میری نصیحت یاد رکھو گے تو موت سے زیادہ کوئی ان دیکھی چیز تمہیں محبوب نہ ہوگی اور اس کا آنا تم پر لازمی ہے۔ اگر میری نصیحت تلف کر دو گے تو موت سے زیادہ کوئی ان دیکھی چیز تمہیں بُری معلوم نہ ہوگی اور تم اس سے بھاگ نہ سکو گے اور نہ اسے تھکا سکو گے۔“

آپ نے ۲۱ جمادی الثانی ۱۳ھ پیر کے دن فرمایا۔ آج کون سادن ہے۔ معلوم ہوا سو مواری۔ پوچھا رسول اللہ ﷺ نے کس دن وصال فرمایا۔ معلوم ہوا اسی دن۔ فرمایا میری بھی یہی آرزو ہے چنانچہ اسی شب کو وفات پائی۔ آپ کی عمر رسول کریم ﷺ کی عمر کے برابر یعنی ۶۳ برس تھی۔ آپ کی وصیت کے مطابق آپ کی زوجہ محترمہ اسماء بنت عمیسؓ نے آپ کو غسل دیا، آپ کے پیٹے عبدالرحمن بن ابی بکرؓ نے پانی ڈالا اور وصیت کے مطابق انہی کپڑوں میں کفن دیا گیا جو آپ نے پہن رکھے تھے۔ نماز جنازہ حضرت عمرؓ نے پڑھائی۔ حضرت عائشہ رضی اللہ عنہا کو آپ نے وصیت کی تھی کہ مجھے رسول اللہ ﷺ کے پاس دفن کریں چنانچہ وہیں قبر کھودی گئی۔ آنحضور ﷺ کی قبر مبارک کے بالکل متوازی تدفین خلاف ادب تھی چنانچہ قبر میں آپ کا سر آنحضور ﷺ کے سینہ مبارک کے متوازی رکھا گیا۔ حضرت عمرؓ، حضرت عثمانؓ، حضرت طلحہؓ اور حضرت عبدالرحمن بن ابی بکرؓ نے آپ کو قبر میں اتارا۔

حضرت ابو بکر صدیقؓ سفید فام اور دبلے پتلے بدن کے آدمی **سیرت صدیق اکبرؓ** تھے۔ آنکھیں گہری اور پیشانی ابھری ہوئی تھی۔ کمر قدرے جھکی ہوئی تھی۔ ریش مبارک کو حنا سے رنگین کیا کرتے تھے۔ آپ طبعاً بڑے منکسر المزاج، رقیق القلب اور متواضع تھے۔ طبیعت میں زہد و تقویٰ کوٹ کوٹ کر بھرا ہوا تھا۔ اسلام سے پہلے بھی آپ شرافت اور بلند اخلاقی میں مشہور تھے۔ ساری عمر سادگی کا یہ عالم رہا کہ محلہ والوں کا کام خود کرتے رہے۔ اکثر راتیں عبادت میں بسر ہوتیں اور اکثر دن روزوں میں گزرتے۔ طبیعت پر ہر وقت خوف خدا طاری رہتا۔ خلافت سے پہلے تجارت کرتے تھے۔ بیعت خلافت کے چھ ماہ بعد تک یہ مشغول جاری رہا۔ بعد میں محسوس کیا کہ یہ مشغول امور خلافت کی انجام دہی میں حائل ہوتا ہے تو اسے ترک کر دیا

اور بیت المال سے تنخواہ لینے لگے لیکن بیت المال پر بوجھ ڈالنا بھی طبیعت کو گوارا نہ ہوا اور وفات سے پہلے وصیت فرمادی کہ میری زمین فروخت کر کے یہ رقم بیت المال میں واپس کر دی جائے۔

آپ کا عہد خلافت بڑا ہنگامہ خیز تھا۔ بے پناہ اندرونی و بیرونی مشکلات نے خلافت اسلامیہ کو اچانک خطرات سے دوچار کر دیا تھا۔ مگر آپ کی پامردی، بہمت اور استقلال نے کشتی اسلام کو بھروسے نکالا اور آپ نے ثابت کر دیا کہ نرم دل اور متواضع ہونے کے ساتھ ساتھ آپ مرد آہن بھی تھے۔ آپ نے سوا دو سال کی قلیل مدت میں نہ صرف تمام اندرونی مشکلات پر قابو پا کر ملک میں امن و امان بحال کر دیا بلکہ ایران و روما کے ایوان شکوہ پر بھی ضرب لگادی اور فتوحات کے زریں دور کا آغاز ہوا۔

ایک بار کسی نے آپ کو گالی دی تو فرمایا کہ جو میرا حال تجھ پر پوشیدہ ہے وہ اس سے بھی زیادہ برا ہے۔ جس وقت کوئی آپ کی تعریف کرتا تو فرماتے: ”خدا یا میری نسبت میرے نفس کا تو زیادہ عالم ہے اور میں ان لوگوں کی نسبت اپنے نفس کا خود زیادہ جاننے والا ہوں۔ خداوند ان لوگوں کے گمان سے زیادہ مجھے بہتر کر، جس کا انہیں علم نہیں اسے بخش دے اور جو کچھ یہ کہتے ہیں اس کا مجھ سے مواخذہ نہ کر۔“ حضرت انسؓ فرماتی ہیں کہ حضرت ابو بکرؓ تین سال ہمارے پڑوس میں رہے، دو سال خلافت سے پہلے اور ایک سال بعد۔ ہمارے پڑوس میں ایک قبیلہ تھا جو اپنی بحریاں دوہنے کے لئے آپ کے پاس لاتے تھے اور آپ ان کا یہ کام کر دیا کرتے تھے۔ حضرت عمرؓ فرماتے ہیں کہ میں مدینہ میں بوڑھوں اور اندھوں کے پاس پانی وغیرہ لانے کے خیال سے جاتا تو یہ سب کام تیار پاتا۔ مجھے تلاش ہوئی کہ دیکھوں یہ کون کرتا ہے۔ معلوم ہوا کہ حضرت ابو بکرؓ یہ کام کر جایا کرتے تھے۔

آپ نے ایک پرندہ سایہ میں بیٹھا دیکھ کر ٹھنڈی سانس بھری اور فرمایا: ”اے پرندے تیری زندگی اور عیش خوب ہے، تو درخت کے پھل کھاتا ہے اور اس کے سایہ میں بیٹھتا ہے اور اس کا حساب نہیں دے گا۔ اے کاش میں بھی تیری مانند ہوتا۔“ ایک موقع پر فرمایا: جو شخص محبت الہی کا مزہ چکھ لیتا ہے تو وہ مزہ اسے طلب دنیا سے روک دیتا ہے اور لوگوں سے اسے وحشت دلاتا ہے۔ آپ کا قول ہے: حق بات

گراں ہوتی ہے اور باوجود گرانی کے خوشگوار ہے اور امر باطل بظاہر بکا ہے مگر اس کے باوجود برا ہے۔ آپ اکثر یہ دعا مانگتے تھے: **اللَّهُمَّ ارِنِي الْحَقَّ حَقًّا وَارْزُقْنِي اتِّبَاعَهُ وَارِنِي الْبَاطِلَ بَاطِلًا وَارْزُقْنِي اجْتِنَابَهُ وَلَا تَجْعَلْ مُتَشَابِهًا عَلَىٰ (اے میرے اللہ مجھے حق کو بطور حق کے دکھا اور مجھے اس کی اتباع کی توفیق دے اور مجھے باطل کو بطور باطل کے دکھا اور مجھے اس سے اجتناب کی توفیق دے۔ ان دونوں کو میرے لئے مشابہ نہ بنا)۔ ایک اور دعا جو مانگا کرتے تھے: اللَّهُمَّ اجْعَلْ خَيْرَ عُمْرِي آخِرَهُ وَخَيْرَ عَمَلِي خَاتِمَتَهُ وَخَيْرَ أَيَّامِي يَوْمَ لِقَائِكَ (اے میرے اللہ! میری عمر کا بہترین حصہ اس کا آخر بنا، میرا بہترین عمل اس کا خاتمہ اور میرا بہترین دن اپنے دیدار کا دن بنا)**

فضائل صدیق اکبر قرآن وحدیث کی روشنی میں | مقامات پر حضرت ابو بکر

صدیق کے فضائل میں آیات موجود ہیں۔ اسی طرح بے شمار احادیث صحیحہ کتب احادیث میں پائی جاتی ہیں جن کا انتخاب درج ذیل ہے۔

(۱) جب آپ نے حضرت بلالؓ کو بھاری رقم دے کر امیہ بن خلف کی غلامی سے آزاد کر لیا تو آپ کی شان میں سورہ التیل نازل ہوئی (تفصیل اگلے عنوان کے تحت آئے گی)۔

(۲) اس بات پر سب کا اتفاق ہے کہ غار ثور کے واقعہ کے بارے میں جو یہ آیت نازل ہوئی: **ثَانِيِي اِثْنَيْنِ اِذْهُمَا فِي الْغَارِ اِذْ يَقُولُ لِصَاحِبِهِ لَاتَخْزَنُ اِنَّ اللّٰهَ مَعَنَا (دو میں سے دوسرا جبکہ وہ دونوں غار میں تھے، وہ اپنے صاحب کو کہہ رہا تھا کہ ڈرو نہیں اللہ ہمارے ساتھ ہے) اس میں صاحب سے مراد حضرت ابو بکرؓ ہیں۔**

(۳) حضرت ابن عباسؓ سے روایت ہے کہ آیت **سَنَآوِرُهُمْ فِي النَّامِرِ (معاملات میں ان سے مشورہ کرو) حضرت ابو بکرؓ اور حضرت عمرؓ کے بارے میں نازل ہوئی۔**

(۴) غزوہ تبوک میں کچھ لوگوں نے سستی کا مظاہرہ کیا تھا تو اللہ تعالیٰ نے

قرآن پاک میں ان لوگوں پر عتاب فرمایا مگر حضرت ابو بکرؓ ان لوگوں میں سرفہرست تھے جن کو یہ کہہ کر اس عتاب سے مستثنیٰ قرار دیا: **إِنَّمَا تَنصُرُوهُ فَقَدْ نَصَرَهُ اللَّهُ.....** اس لئے کہ اس غزوہ میں حضرت ابو بکر صدیقؓ نے گھر کا سارا مال دے کر قابل تقلید مثال قائم کی تھی۔

(۵) حضرت ابو سعید خدریؓ کی روایت ہے کہ آنحضرت ﷺ نے فرمایا کہ صحبت اور مال کے اعتبار سے مجھ پر سب سے زیادہ احسان ابو بکرؓ کا ہے۔ اگر میں اپنے رب کے بعد کسی کو دوست بناتا تو وہ ابو بکرؓ ہوتے مگر اسلامی برادری اور محبت کافی ہے۔ مسجد کے صحن میں کھلنے والی تمام کھڑکیاں بند کر دی جائیں سوائے ابو بکرؓ کی کھڑکی کے۔ (متفق علیہ)۔

(۶) حضرت عمرو بن عاصؓ کی روایت ہے کہ میں ایک مہم سے کامیاب واپس آیا تو رسول اللہ ﷺ سے پوچھا کہ آپ کو سب سے زیادہ محبوب کون ہے۔ فرمایا: عائشہؓ۔ میں نے عرض کیا: مردوں میں سے کون؟ فرمایا: اس کا باپ (حضرت ابو بکرؓ)۔ میں نے پوچھا: ان کے بعد؟ فرمایا: عمرؓ اور پھر کئی اشخاص کے نام لیے۔ پھر میں اس ڈر سے خاموش ہو گیا کہ میرا نام سب سے آخر نہ ہو (متفق علیہ)۔

(۷) حضرت محمد بن حنفیہؓ سے روایت ہے کہ میں نے اپنے والد (حضرت علیؓ) سے پوچھا کہ نبی کریم ﷺ کے بعد لوگوں میں سے کون سب سے بہتر ہیں؟ فرمایا: ابو بکرؓ۔ میں نے پوچھا: ان کے بعد؟ فرمایا: عمرؓ۔ مجھے ڈر ہوا کہ اب وہ حضرت عثمانؓ کا نام لیں گے اس لئے میں نے کہا کہ بعد ازاں تو آپ ہیں۔ فرمایا: میں تو عام مسلمانوں میں سے ایک ہوں (بخاری)۔

(۸) حضرت ابو ہریرہؓ سے روایت ہے کہ رسول اللہ ﷺ نے فرمایا کہ کسی کا ہم پر ایسا احسان نہیں جس کا ہم نے بدلہ نہ دیا ہو سوائے ابو بکرؓ کے کہ اس کے احسانات کا بدلہ اللہ تعالیٰ قیامت کے دن دے گا۔ کسی کے مال نے مجھے ایسا نفع نہیں دیا جیسا کہ ابو بکرؓ کے مال نے دیا۔ اگر میں کسی کو جانی دوست بناتا تو ابو بکرؓ کو بناتا۔ آگاہ رہو کہ تمہارا صاحب اللہ تعالیٰ کا دوست ہے (ترمذی)۔

(۹) حضرت عبد اللہ بن عمرؓ سے روایت ہے کہ رسول اللہ ﷺ نے حضرت ابو بکرؓ سے فرمایا کہ تو غار میں میرا ریا تھو اور حوض کوثر پر بھی میرا سا تھی ہے (ترمذی)۔

۱۰) حضرت عائشہ سے روایت ہے کہ ایک دفعہ حضرت ابو بکرؓ رسول اللہ ﷺ کے پاس آئے تو حضور نے انہیں فرمایا کہ تمہیں اللہ نے آگ سے آزاد (عتیق) کر دیا ہے۔ اس روز سے ان کا لقب عتیق پڑ گیا۔ (ترمذی)۔

۱۱) ایک بار حضرت عمرؓ کے سامنے حضرت ابو بکرؓ کا ذکر کیا گیا تو وہ رو پڑے اور فرمایا کہ میری خواہش تھی کہ میری ساری عمر کے اعمال حضرت ابو بکرؓ کے ایک دن کے اعمال کے برابر ہوتے یا ان کی ایک رات کے اعمال کے برابر جس میں وہ رسول اللہ ﷺ کے ساتھ غار کی طرف روانہ ہوئے اور جب وہاں پہنچے تو عرض کیا کہ واللہ آپ غار میں داخل نہ ہوں جب تک میں پہلے اندر نہ جاؤں تاکہ اگر اس میں کوئی چیز ہے تو آپ کے بجائے مجھے ضرر پہنچے۔ پس آپ اندر گئے، غار کو صاف کیا اور اس کی ایک جانب کئی سوراخ پائے۔ انہوں نے اپنا تہم پھاڑا اور ان سوراخوں کو اس سے بند کر دیا۔ ان میں سے دو سوراخ بچ گئے تو انہوں نے ان پر اپنے پاؤں رکھ دیے۔ پھر انہوں نے آنحضرت ﷺ سے عرض کیا کہ اندر تشریف لائیں۔ پس آپ اندر داخل ہوئے اور حضرت ابو بکرؓ کی گود میں سر رکھ کر سو گئے۔ حضرت ابو بکرؓ کے پاؤں پر ایک سوراخ میں سے سانپ نے کاٹا مگر حضرت ابو بکرؓ بالکل نہ ہلے کہ مبادا آنحضرت ﷺ جاگ جائیں۔ تاہم ان کی آنکھ سے آنسو نکل کر آنحضرت ﷺ کے چہرہ مبارک پر گرا۔ آپ نے پوچھا: ابو بکرؓ تجھے کیا ہوا؟ انہوں نے عرض کیا: میرے مال باپ قربان، مجھے سانپ نے کاٹ کھایا ہے۔ پس آنحضرت ﷺ نے اپنا آبِ دہن لگایا تو ان کی تکلیف جاتی رہی (زرین)۔

۱۲) حضرت انسؓ سے روایت ہے کہ رسول اللہ ﷺ کو احد پر چڑھے۔ ان کے ساتھ حضرت ابو بکرؓ، حضرت عمرؓ اور حضرت عثمانؓ تھے۔ کوہ احد ہلنے لگا تو آپ نے اس پر پاؤں مارا اور فرمایا: ”ٹھہر جا کہ تیرے اوپر ایک نبی، ایک صدیق اور دو شہید ہیں۔“ (بخاری)۔

۱۳) جابر بن عبد اللہؓ سے روایت ہے کہ میں ایک دن صحابہ کی جماعت کے ساتھ رسول اللہ ﷺ کے در دولت پر حاضر تھا کہ آپ تشریف لائے اور فرمایا: کس شغل میں ہو۔ میں نے عرض کیا کہ ہم لوگوں کے فضائل پر بات کر رہے ہیں۔ آپ نے فرمایا: اگر یہ بات ہے تو خبردار ابو بکرؓ پر کسی کو فضیلت مت دینا اس لئے کہ وہ دنیا و

آخرت میں تم سب سے افضل ہیں۔

(۱۴) حضرت جابرؓ کہتے ہیں کہ میں ایک دن حضرت ابو بکرؓ کے آگے آگے جا رہا تھا۔ دفعتاً آنحضور ﷺ ملے اور فرمایا: ”تم اس شخص سے آگے چلتے ہو جو تم سے دنیا و آخرت میں بہتر ہے۔ واللہ انبیاء و مرسلین کے بعد کسی پر آفتاب اس حالت میں طلوع نہیں ہوا کہ وہ ابو بکرؓ سے بہتر ہو۔“

(۱۵) ارشاد فرمایا: میں ابو بکرؓ کو تم پر اس کی کثرت نماز روزہ کی وجہ سے فضیلت نہیں دیتا بلکہ اس چیز کے سبب سے فضیلت دیتا ہوں جو اس کے سینہ میں ہے۔ (۱۶) ابن ابی ملیحہؓ راوی ہیں کہ رسول اللہ ﷺ اور صحابہ ایک تالاب پر تشریف لائے اور آپ نے فرمایا کہ ہر شخص اپنے رفیق کی جانب تیرے۔ چنانچہ ہر شخص اپنے اپنے رفیق کی طرف تیرا۔ پھر آنحضور ﷺ حضرت ابو بکرؓ کی طرف تیرے اور آپ نے ان سے معاف کیا اور فرمایا: اے ابو بکرؓ اگر میں کسی کو اپنے مرنے تک خلیل بناتا تو تجھے بناتا۔

(۱۷) ارشاد ہوا: خیر کے تین سو خصائل ہیں۔ جب اللہ تعالیٰ کسی بندہ کے ساتھ نیکی کا ارادہ کرتا ہے تو ان میں سے کوئی خصلت عطا کر دیتا ہے اور اس کے سبب اسے جنت میں داخل کرتا ہے۔ حضرت ابو بکرؓ نے عرض کیا: ان میں سے کوئی خصلت مجھ میں بھی ہے؟ فرمایا: تم میں سب ہیں۔

(۱۸) ارشاد فرمایا: ابو بکرؓ کی دوستی اور اس کا شکر میری تمام امت پر واجب

ہے۔

(۱۹) حضرت جابرؓ فرماتے ہیں کہ میں ایک دن رسول اللہ ﷺ کی خدمت میں حاضر تھا کہ آپ نے فرمایا: اس وقت ایک ایسا شخص آتا ہے کہ حق تعالیٰ نے میرے بعد اس سے بہتر کسی کو پیدا نہیں کیا اور اس کی شفاعت قیامت کے دن پیغمبروں کی مانند ہوگی۔ کچھ دیر نہ گزری تھی کہ حضرت ابو بکرؓ تشریف لائے۔ آنحضور ﷺ اٹھے، ان سے بغل گیر ہوئے اور ان کی پیشانی پر بوسہ دیا۔

(۲۰) حضرت علیؓ فرماتے ہیں کہ غزوہ بدر سے قبل کی رات آنحضرت ﷺ میدان جنگ میں ایک چھوڑاری میں مقیم تھے۔ ہم نے صلاح کی کہ کوئی شخص پہرہ دار

موجود ہے کہ مشرک رات کو اس طرف نہ آئیں۔ حضرت ابو بکرؓ تلوار کھینچ کر کھڑے ہو گئے اور ساری رات حضور ﷺ کے محافظ ہونے کا شرف حاصل کیا۔

(۲۱) ایک بار آپ نے صحابہ سے دریافت فرمایا کہ آل فرعون کا مومن بہتر ہے یا ابو بکرؓ؟۔ اس پر سب خاموش رہے پھر آپ نے خود ہی فرمایا کہ ابو بکرؓ کی ایک ساعت مومن آل فرعون کی ہزار ساعتوں سے بہتر ہے کہ وہ اپنا ایمان پوشیدہ رکھتا تھا اور ابو بکرؓ نے اپنا ایمان ظاہر کیا۔

حضرت ابو بکرؓ کو صدیق اکبر کا اسی مقام حاصل ہوا۔ صدیقیت **صدیقیت کبریٰ** ایک قرآنی اصطلاح ہے، بالکل اسی طرح جیسے نبوت اور رسالت ایک اصطلاح ہے۔ کسی کو نبی یا رسول کا لقب نہیں دیا جاسکتا، اسی طرح کسی کو محض لقب کے طور پر صدیق نہیں کہا جاسکتا۔ صدیق کا مادہ صدق ہے اور صدیق اس کا صیغہ مبالغہ ہے یعنی بہت زیادہ سچائی والا، راست باز اور راست کردار۔ مَنْ جَاءَ بِالصِّدْقِ وَصَدَّقَ بِهِ۔ سورہ فاتحہ میں ہم ہر روز دعا مانگتے ہیں کہ اے اللہ تعالیٰ ہمیں ان لوگوں کا راستہ دکھا جن پر تو نے انعام کیا (أَنْعَمْتَ عَلَيْهِمْ) لیکن یہاں ان انعام یافتہ (مَنْعَمٌ عَلَيْهِمْ) کی وضاحت نہیں کی گئی۔ قرآن پاک میں ایک دوسری جگہ ان لوگوں کی وضاحت کرتے ہوئے فرمایا گیا: فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ۔ یعنی منعم علیہم لوگوں کے چار گروہ ہیں: انبیاء، صدیقین، شہداء اور صالحین۔ اس آیت سے ثابت ہوتا ہے کہ انعام یافتہ افراد میں صدیقیت، نبوت سے قریب ترین ہے۔ اسی لئے اس گروہ کو افضلُ النَّاسِ بَعْدَ النَّبِيِّينَ (انبیاء کے بعد لوگوں میں سب سے افضل) کہا گیا یہی وجہ ہے کہ جو صدیق ہوتا ہے، وہ نبی کا صحیح پر تو ہوتا ہے۔

ہر نبی بعثت سے پہلے عام لوگوں کی نگاہ میں صدیق ہوتا ہے۔ چنانچہ آنحضرت ﷺ کو صادق اور امین کے القاب دیے گئے۔ قرآن پاک میں انبیاء کے لئے متعدد جگہ صدیق کا لفظ استعمال ہوا۔ مثلاً حضرت ابراہیم علیہ السلام اور حضرت ادریس علیہ السلام کے بارے میں یہ الفاظ آئے: إِنَّهُ كَانَ صِدِّيقًا نَبِيًّا۔ حضرت یوسف علیہ السلام کے ساتھیوں نے انہیں یوں مخاطب کیا: يُوسُفُ أَيُّهَا الصِّدِّيقُ۔ چونکہ

کوئی عورت نبوت کے مقام پر فائز نہیں ہو سکتی اس لئے حضرت مریم کو نبوت سے نیچے سب سے عظیم مقام صدیقیت عطا کرتے ہوئے قرآن پاک نے اُمّہ صِدِّیقَہ کہا۔

حضرت ابو بکر صدیقؓ تمام عمر مزاج کے اعتبار سے نبی کریم ﷺ سے قریب ترین رہے۔ انہوں نے اپنی شخصیت کو آنحضور ﷺ کی شخصیت میں گم کر دیا۔ ان کی پوری زندگی میں کوئی ایک بھی ایسا واقعہ نہیں جبکہ ان کی رائے آنحضور ﷺ کی رائے سے مختلف ہوئی۔ زمانہ جاہلیت میں بھی وہ ہر قسم کی آلائشوں سے پاک رہے اور جب انہیں اسلام کی دعوت دی گئی تو انہیں اسے قبول کرنے میں ذرا تردد نہ ہوا حالانکہ تردد ہو سکتا تھا اور ذہن میں کئی سوالات پیدا ہو سکتے تھے مگر ایسا نہ ہوا کیونکہ آپ نبوت کے اس قدر قریب تھے کہ یہ دعوت ان کے لئے پہلے ہی مانوس تھی۔ آنحضور ﷺ نے فرمایا: میں نے جس کسی کو اسلام کی طرف بلایا تو سب نے کچھ تردد کیا سوائے ابو بکرؓ کے۔ معراج شریف کے واقعہ پر جب ابو جہل دوڑا ہوا حضرت ابو بکرؓ کے گھر گیا اور انہیں واقعہ کی تفصیل بتا کر پوچھا کہ اب بتاؤ اپنے نبی (ﷺ) کے بارے میں کیا خیال ہے تو آپ نے فوراً واقعہ معراج کی تصدیق کر دی اور کہا کہ اگر آنحضور ﷺ نے ایسا فرمایا ہے تو سچ فرمایا ہے کیونکہ آج تک آپ کی زبان سے سوائے سچ کے کوئی بات نہیں سنی گئی۔ بقول مولانا رومی۔

نظر احمد بر ابو بکرے زدہ اوزیک تصدیق صدیقہ شدہ

(یہ آنحضور ﷺ کی نظر کا کمال تھا کہ وہ ابو بکرؓ پر پڑی تو انہیں ایسا کمال حاصل ہوا کہ ایک ہی تصدیق سے صدیق بن گئے)

آنحضور ﷺ کی شخصیت میں اپنی شخصیت کو گم کر دینا، ایک ایسا ایثار تھا جس کا اظہار آپ کی زندگی کے ہر موڑ پر ہوتا رہا۔ زمانہ جاہلیت کے دور ان مکہ کے بلدی نظام میں آپ کو اہم حیثیت حاصل تھی۔ آپ خوں بہا (دیت) کا فیصلہ کرتے تھے جو ایک اہم اور حساس عمدہ تھا۔ آپ نے اسے خیر باد کہا۔ اسیران بدر کے معاملہ میں آپ کی رائے آنحضور ﷺ کی رائے کے عین مطابق تھی چنانچہ اسی پر عمل کیا گیا۔ صلح حدیبیہ کے موقع پر حضرت عمرؓ غیرت اسلامی کی بنا پر جذباتی ہو گئے مگر حضرت ابو بکرؓ نے بڑے

ٹھنڈے انداز میں ان سے کہا: ”وحی تو حضور ﷺ پر اترتی ہے۔“

امام رازیؒ فرماتے ہیں کہ سورہ الضحیٰ اور سورہ الم نشرح آنحضور ﷺ کی سورتیں ہیں کیونکہ ان میں اللہ تعالیٰ صرف اپنے نبی سے راز و نیاز کی باتیں کرتا ہے۔ اسی طرح سورہ التیل سورہ صدیق ہے۔ امام حسن عسکریؒ نے بھی لکھا ہے کہ سورہ التیل حضرت صدیق اکبرؓ کی شان میں نازل ہوئی۔ اس سورہ میں صدیقیت کے تین لوازمات کا ذکر ہے: فَأَمَّا مَنْ أَعْطَى وَاتَّقَى وَصَدَّقَ بِالْحُسْنَى (جس نے راہ خدا میں مال دیا اور تقویٰ اختیار کیا اور ہر بھلائی کی تصدیق کی) جہاں تک پہلی صفت یعنی مال عطا کرنے اور سخاوت کرنے کا تعلق ہے، حضرت ابو بکر صدیقؓ کے پاس ایمان لانے سے پہلے چالیس ہزار دینار کی رقم تھی۔ یہ ساری رقم فراخ دلانہ انداز میں خدمتِ اسلام میں خرچ ہو گئی۔ آپ نے چھ مسلمان غلاموں کو خرید کر آزاد کرایا۔ حضرت عمرؓ فرماتے تھے: ہمارے سید ابو بکرؓ ہیں کہ انہوں نے سید نابلال کو آزاد کرایا۔ ہجرت کے موقع پر دو اونٹنیاں رہ گئی تھیں، وہ اس موقع پر کام آئیں۔ مالی ایثار کے اعتبار سے آپ نے دو دفعہ گھر میں جھاڑو پھیر اور کچھ اپنے پاس نہ رکھا۔ ایک دفعہ ہجرت کے موقع پر اور دوسری دفعہ تہوک کے موقع پر۔

اس سورہ میں صدیقیت کی دوسری صفت تقویٰ، پاکبازی بیان ہوئی۔ پاکبازی کا یہ عالم تھا کہ جاہلیت کے دور میں بھی رذائل سے دور رہے۔ نبی اور صدیق کے کردار کی مماثلت اور اوصاف کا قرب، تاریخ کے دو واقعات کے تقابل سے معلوم کیا جاسکتا ہے۔ جب آنحضور ﷺ پر پہلی بار وحی اتری اور آپ غار حرا سے گھر تشریف لائے اور پریشانی کے عالم میں حضرت خدیجہ الکبریٰؓ سے فرمایا: زَمَلُونِي (مجھے کبل اوڑھا دو) تو حضرت خدیجہؓ نے آپ کو تسلی دیتے ہوئے فرمایا: ”آپ یتیموں کی دیکھ بھال کرتے ہیں، غریبوں کا خیال کرتے ہیں، صلہ رحمی کرتے ہیں، خدا تعالیٰ آپ کو ضائع نہیں کرے گا۔“ بالکل یہی الفاظ ابن الدغنه نے اس وقت کہے جب حضرت صدیق اکبرؓ ہجرت حبش کے ارادہ سے مکہ مکرمہ سے باہر نکلے۔ اس سردار نے آپ سے واپس لوٹنے کی درخواست کی اور کہا: ”آپ یتیموں پر رحم کرتے ہیں، غریبوں کا سہارا ہیں، ہم میں سے بہترین آدمی ہیں۔ آپ چھوڑ کر کیوں جائیں۔“ دو عظیم ہستیوں کے

بارے میں دو صاحب نظر افراد کا یہ مشاہدہ اور تبصرہ ہے جس کے الفاظ تک مل گئے ہیں۔

تیسری صفت یعنی ہر اچھی چیز کی تصدیق بھی جامع الفاظ میں حضرت صدیق اکبرؓ کے کردار کی تصویر کشی ہے۔ ایمان میں اولیت، ایثار و قربانی میں اولیت اور معراج کی تصدیق میں اولیت ان کا طرہ امتیاز ہے۔ زندگی کے ہر اہم موڑ، ہجرت، غار ثور، غزوات میں آنحضور ﷺ کے دوش بدوش رہے۔ یہاں تک کہ قبر میں بھی ثانی ہونے کا شرف حاصل کیا۔

ہمتِ او سختِ ملتِ را چوں ابر
ثانیِ اسلام و غار و بدر و قبر

سورہ التیل میں ہی آتا ہے۔ اَلَا اِبْتِغَاءَ وَجْهِ رَبِّهِ الْاَعْلٰی وَّلَسَوْفَ یَرْضٰی (وہ اپنے برتر رب کی رضا جوئی کیلئے یہ کام (مال) صرف کرنا) کرتا ہے اور وہ ضرور خوش ہوگا۔ اس کا پس منظر یہ ہے کہ جب حضرت ابو بکر صدیقؓ نے اپنا سارا مال مسلمان غلاموں کو آزاد کرانے پر صرف کر دیا تو ان کے والد ابو قحافہ (جو ابھی ایمان نہیں لائے تھے) نے انہیں ڈانسا اور سخت ست کہا۔ آپ بہت رنجیدہ خاطر ہوئے اور اسی کیفیت میں آنحضور ﷺ کے پاس آئے اور سارا واقعہ بیان کیا۔ ایسا کرتے وقت ان کی آنکھیں پر نم ہو گئیں۔ اس پر یہ آیات نازل ہوئیں جن کے الفاظ وَّلَسَوْفَ یَرْضٰی خاص طور پر توجہ طلب ہیں۔ عجیب اتفاق دیکھیں کہ اگلی سورہ النضحیٰ میں آنحضور ﷺ کے بارے میں یہی الفاظ استعمال ہوئے: وَّلَسَوْفَ یُعْطِیْكَ رَبُّكَ فَتَرْضٰی (عنقریب تمہارا رب تمہیں اتنا دے گا کہ تم خوش ہو جاؤ گے)۔ زہے نصیب۔

سورہ التیل میں صدیقیت کی تین صفات بیان کرنے کے بعد فرمایا گیا: فَسَنُیَسِّرْہٗ لِلْیُسْرِی (اس کو ہم آسان راستے کے لئے سہولت دیں گے)۔ گویا اللہ تعالیٰ کی طرف سے انہیں یہ انعام دیا گیا کہ زندگی کی ہر مشکل ان کے لئے آسان بنا دی گئی۔ ان الفاظ کی روشنی میں اگر حضرت صدیق اکبرؓ کی زندگی کا مطالعہ کیا جائے تو اللہ تعالیٰ کی طرف سے یہ انعام ہر قدم پر ان کا منتظر نظر آئے گا۔ آنحضور ﷺ کے وصال سے لے کر آپ کے عہد خلافت کے اختتام تک کتنے کڑے اور نازک لمحات آئے۔

آنحضور ﷺ کی وفات پر مسلم امہ کی سراسیمگی، فتنہ ارتداد، فتنیوں کی شورش، منکرین زکوٰۃ کا مسئلہ، قبائل کی بغاوت، دنیا کی دو سپر طاقتوں یعنی کسریٰ ایران اور قیصر روم سے بیک وقت تصادم..... ایک ایک امتحان ایسا تھا جو نوازائیدہ ملت اسلامیہ کے لئے موت و حیات کا مسئلہ تھا مگر سواد و سال کے قلیل عرصہ میں ان تمام مشکلات پر جس طرح حضرت صدیق اکبرؓ نے قابو پایا، اس پر حیرت ہوتی ہے اور ہر مشکل کو آسان بنانے کا وہ انعام ذہن میں رکھنا پڑتا ہے جس کا وعدہ اللہ تعالیٰ نے فرمایا تھا۔

ماخذ کتب

شاہ معین الدین ندوی
صاحبزادہ محمد عبدالرسول
ابن خلکان
امام جلال الدین سیوطی
(جلد چہارم)

تاریخ اسلام
تاریخ اسلام
وفیات الایمان
تاریخ الخلفاء
مشکوٰۃ شریف

حضرت سلمان فارسی رضی اللہ عنہ

متوفی ۳۶/۳۵ھ..... ۶۵۶ء

حضرت سلمان فارسیؓ ایک جلیل القدر صحابی تھے۔ آنحضور ﷺ اور اہل بیت سے خصوصی تعلق کے باوجود اکتساب فیض روحانی کی تکمیل حضرت ابو بکر صدیقؓ سے کی اور سلسلہ ذہبیہ نقشبندیہ کے کبار مشائخ میں شمار ہوئے۔

آپ کی کنیت ابو عبد اللہ تھی اور سلمان الخیر کے لقب سے بھی **ابتدائی زندگی** معروف ہوئے۔ اپنا نام سلمان بن اسلام بن اسلام بتایا کرتے تھے۔ اصنمان کے ایک گاؤں جی میں پیدا ہوئے جو ہرمز کے مضافات میں واقع تھا۔ آپ کے والد وہاں کے آتش کدہ کے منہم اور ایک امیر زمیندار تھے۔ جی کے لوگ آتش پرست تھے اور چٹکبرے گھوڑے (الخلیل السبلق) کی پوجا بھی کرتے تھے۔ لیکن حضرت سلمانؓ کو آتش پرستی اور گھوڑے کی پوجا سے کوئی دلچسپی نہ تھی اور ان کے دل میں تلاش حق کا جذبہ موجزن تھا۔ شاید اسی بنا پر ان کے والد نے گھر میں ہی ان کی تعلیم و تربیت کا اہتمام کر رکھا تھا اور انہیں باہر جانے سے روکا جاتا تھا۔

ایک بار کسی مجبوری کے تحت ان کے والد نے انہیں اپنی اراضی پر بھیجا اور جلد واپس آنے کی تاکید کی۔ راستے میں حضرت سلمانؓ نے ایک گر جاگھر دیکھا اور اندر جا کر عیسائیوں کی عبادت ملاحظہ کی۔ آپ کو عیسائیوں کا طریقہ عبادت پسند آیا اور ان سے معلومات حاصل کیں۔ آپ کو بتایا گیا کہ عیسائیت کا مرکز شام میں ہے اور وہیں سے یہ علوم سیکھے جاسکتے ہیں۔ واپسی پر انہوں نے والد سے سارا ماجرا بیان کیا تو وہ بہت ناراض ہو اور آپ کے باہر جانے پر پابندی لگا دی۔ تاہم آپ نے خفیہ طور پر عیسائیوں کو کھلا بھیجا کہ جب کوئی قافلہ شام کو جانے والا ہو تو مجھے بھی ساتھ لے جائے۔ آخر آپ

ایک قافلہ کے ساتھ شام پہنچ گئے۔ وہاں آپ نے بڑی محنت سے عیسائی و یہودی علماء اور راہبوں سے علوم سیکھے۔ عبادت اور ریاضت میں بھی مصروف رہے۔ یہیں قدیم کتب اور راہبوں سے آپ کو معلوم ہوا کہ ایک آخر الزمان نبی آئے گا اور اس کا وطن حجاز ہوگا۔ تلاش حق کے شدید جذبہ کے تحت آپ نے حجاز آنے کا قصد کیا۔ آپ موصل، نصیبین اور عموریہ سے ہوتے ہوئے آگے بڑھے۔ بنو کلب کا ایک قافلہ حجاز آ رہا تھا چنانچہ آپ اسی کے ساتھ ہو لیے۔ ان ظالم تاجروں نے آپ کو ایک یہودی کے ہاتھ فروخت کر دیا۔

اس یہودی کا نام عثمان بن اشہل قریطی تھا۔ آپ اس کے ساتھ مدینہ آئے۔ وادی القریٰ اور مدینہ کے ارد گرد کھجوروں کے باغات دیکھ کر آپ کے دل میں امید کی کرن پیدا ہوئی کیونکہ راہبوں کی کتب میں آپ نے ایسی نشانیاں پڑھی تھیں۔ یہاں آپ ہر کشادہ جبین کو غور سے دیکھتے کہ شاید یہی گوہر مقصود ہو۔ آخر آنحضرت ﷺ کی قبائیں آمد کی اطلاع پھیلی۔

قبول اسلام | حضرت سلمانؓ آنحضرت ﷺ کی خدمت میں حاضر ہوئے۔ وہ صدقہ کی کچھ کھجوریں ساتھ لے گئے اور آنحضرت ﷺ کو پیش کیں مگر آپ نے وہ کھجوریں نہ کھائیں۔ حضرت سلمانؓ کو تسلی ہوئی کیونکہ انہوں نے پڑھ رکھا تھا کہ نبی صدقہ نہیں کھائیں گے۔ پھر آپ نے ایک دن مدینہ میں آنحضرت ﷺ کی خدمت میں حاضری دی اور اس بار ہدیہ کی کھجوریں پیش کیں۔ آپ نے یہ کھجوریں کھائیں اور دوسروں کو کھلائیں۔ حضرت سلمانؓ کی مزید تسلی ہوئی۔ آخر ایک دن انہوں نے آنحضرت ﷺ کے شانہ مبارک پر مہر نبوت بھی دیکھ لی اور پورے یقین کے ساتھ ایمان لائے۔

آپ کے خلوص و محبت کے پیش نظر رسول اللہ ﷺ نے آپ کو یہودی کی غلامی سے آزاد کر لیا۔ یہ رہائی بروز پیر جمادی الاول ۱۰ھ کو ہوئی۔ مواخات میں آپ کو حضرت ابو درداءؓ کا بھائی بنایا گیا۔ آپ اصحاب صفہ کے رکن تھے۔ آنحضرت ﷺ آپ سے اکثر طویل گفتگو فرماتے تھے۔ کبھی کبھی رات دیر تک مجلس رہتی۔

خندق کا مشورہ اور اہل بیت کا درجہ | ۵ھ میں غزوہ احزاب پیش آئی۔ اس

میں قریش اور ان کے اتحادیوں کی تعداد چوبیس ہزار تھی۔ کھلے میدان میں اتنے بڑے لشکر کا مقابلہ بہت مشکل تھا۔ حضرت سلمان فارسیؓ نے مشورہ دیا کہ شہر کے گرد خندق کھود کر دشمن کے خلاف مدافعتانہ جنگ لڑی جائے۔ آنحضرت ﷺ کو یہ رائے پسند آئی اور اسی پر عمل کیا گیا۔ یہ مشورہ دیتے وقت حضرت سلمانؓ نے یہ کہا تھا کہ ہم ایران میں ایسا کیا کرتے تھے۔ اس کا مطلب یہ بھی ہے کہ انہیں ایسی مدافعتانہ جنگ کا عملی تجربہ بھی تھا۔

خندق کھودنے کے لئے مہاجرین اور انصار میں زمین کے الگ الگ ٹکڑے بانٹ دیے گئے۔ اس موقع پر حضرت سلمانؓ کے بارے میں تنازعہ پیدا ہوا۔ مہاجرین کہتے تھے کہ وہ ان میں سے ہیں جبکہ انصار انہیں اپنے میں سے شمار کرتے تھے۔ اس پر آنحضرت ﷺ نے فرمایا کہ سلمانؓ اہل بیت میں سے ہیں۔ یوں انہیں یہ بلند مرتبہ بھی عطا ہوا۔

حضرت عمر فاروقؓ نے اپنے عہد خلافت میں حضرت سلمانؓ کی مدائن کی گورنری فارسیؓ کو مدائن کا گورنر مقرر کیا۔ آپ ایک جہاں دیدہ، تجربہ کار اور ذہین انسان تھے اس لئے اس علاقہ کا انتظام احسن طریقہ پر چلایا اور حضرت عمرؓ جیسے خلیفہ کے بلند معیار پر پورا اترے۔ تاہم گورنری میں بھی درویشی کا رنگ غالب رہا۔ مدائن کے حاکم کی حیثیت سے ان کی سواری اور حالت دیکھ کر لوگ تعجب کرتے تھے۔ آپ کی تنخواہ پانچ ہزار درہم مقرر تھی مگر آپ یہ تمام رقم غرباء میں تقسیم کر دیا کرتے تھے اور خود بحری کے بالوں کی رسیاں اور جھول بنا کر بسر اوقات کرتے تھے۔ آپ کے پاس اونٹ کے بالوں کا ایک کمبل تھا، دن کو اپنے اوپر لپیٹ لیتے تھے اور رات کو اسی میں سو جاتے تھے۔

آپ کا لباس اس قدر سادہ تھا کہ مدائن کی حکومت کے دنوں میں ایک دفعہ مدائن کے بازار سے گزر رہے تھے کہ ایک شخص نے آپ کو کمبل پہنے دیکھا اور مزدور سمجھ کر آپ سے اپنا سامان اٹھوایا اور چل پڑا۔ آپ نے نہ بتایا کہ میں کون ہوں۔ راستے میں ایک شخص نے، جو آپ کو پہچانتا تھا، کہا کہ اے امیر آپ نے یہ بوجھ کیوں اٹھایا۔ اس پر پہلے شخص کو معلوم ہوا کہ آپ امیر شہر ہیں۔ وہ قدم پکڑ کر معافی کا خواستگار ہوا۔

آپ نے فرمایا کہ کوئی بات نہیں۔ تیرا سبب مکان تک پہنچا کر ہی واپس ہونگا۔
وفات آپ کی وفات ۳۵ھ یا ۳۶ھ میں (یعنی حضرت عثمانؓ کے عہد خلافت کے آخر یا حضرت علیؓ کی خلافت کے آغاز میں) مدائن میں ہوئی۔ عمر میں اختلاف پایا جاتا ہے اور بعض روایات میں اڑھائی سو سال کی عمر بھی بتائی جاتی ہے مگر محتاط محققین نے ذہبی کے قول کو ترجیح دی ہے جس کے مطابق آپ تقریباً چالیس سال کی عمر میں مدینہ منورہ آئے اور ۳۶ھ میں وفات پائی۔ یوں آپ کی عمر تقریباً ۶۷ سال تھی۔

جب وصال کا وقت قریب آیا تو آپ زار زار رونے لگے۔ لوگوں نے دریافت کیا کہ آپ کیوں روتے ہیں؟ فرمایا: ”مجھے موت کا خوف ہے نہ دنیا کی خواہش۔ بلکہ رسول اللہ ﷺ نے مجھ سے عہد لیا تھا کہ اگر قیامت میں مجھ سے ملنا چاہتے ہو تو دنیا جمع نہ کرنا اور دنیا سے اس طرح جانا جس طرح میں جاتا ہوں اور اب میرے پاس اسباب جمع ہو گیا ہے۔ ڈر لگتا ہے کہ کہیں آپ کے جمال سے محروم نہ ہو جاؤں۔“ آپ جسے اسباب کہہ رہے تھے، اس میں لوٹا، پالان، پوستین اور کبیل تھا۔ حضرت علیؓ نے بہ کرامت ایک رات میں مدائن جا کر آپ کو غسل دیا۔ مدائن میں آپ کا مزار آج بھی مرجع خلائق ہے۔ اس علاقہ کو ”سلمان پاک“ کہتے ہیں اور یہ بسستی طاق کسریٰ سے ایک میل کے فاصلہ پر ہے۔ آپ کی اولاد میں ایک لڑکا جس کا نام شیخ تھا اور دو لڑکیاں تھیں۔

اقوال زریں آپ نے مختلف مذاہب کے علوم حاصل کیے تھے۔ لکھنا بھی جانتے تھے۔ آپ کے حکیمانہ اقوال کتابوں میں ملتے ہیں۔ نبج البلاغہ میں ان کے نام حضرت علیؓ کا خط شامل ہے جس میں انہیں دنیا سے بے تعلقی اور پریشانیوں میں نہ گھبرانے کا مشورہ دیا گیا ہے۔ حضرت ابو بکرؓ کی وفات سے قبل ان کی خدمت میں حاضر ہو کر خصوصی ہدایت کی درخواست کی۔ اس موقع پر حضرت ابو بکرؓ کی نصیحت پہلے گزر چکی ہے۔

آپ نے حضرت ابو برداءؓ کو خط لکھا: اے بردار! اتنی دنیا مت جمع کرنا جس کا شکر تم سے ادا نہ ہو سکے۔ میں نے آنحضرت ﷺ سے سنا ہے کہ جس مالدار نے اپنے

مال کو خدا تعالیٰ کے حکم کے مطابق خرچ کیا ہوگا، قیامت کو حاضری کے وقت اس کا مال سامنے ہوگا۔ جب وہ پل صراط پر ادھر ادھر ڈولنے لگے گا تو اس کا مال کہے گا کہ تو مجھ میں سے اللہ تعالیٰ کا حق دے چکا ہے اس لئے بے خوف چلتا جا۔ پھر ایسا مالدار آئے گا جس نے اپنا مال حکم خداوندی کے مطابق خرچ نہیں کیا ہوگا۔ اس کا مال اس کے شانوں پر رکھا جائے گا۔ جب وہ پل صراط پر ڈولنے لگے گا تو اس کا مال کہے گا کہ تجھے خرابی ہو تو نے مجھ میں سے خدا کا حق کیوں نہ دیا۔ چنانچہ وہ اسی حال میں پریشان رہے گا اور دہائی دے گا۔

ایک دفعہ ایک شخص نے آپ کو گالی دی۔ آپ نے فرمایا: ”اگر قیامت کے دن میرے گناہوں کا پلہ بھاری ہوگا تو جو کچھ تو کہتا ہے، میں اس سے بھی بدتر ہوں۔ اگر میرے گناہوں کا پلہ ہلکا ہوگا تو تیری بات سے مجھے ڈر نہیں۔“

فضائل

(۱) آنحضرت ﷺ نے فرمایا: ہم چار ساتھین ہیں، میں ساتھین عرب سے، بلال حبش سے، صہیب روم سے اور سلمان فارس سے۔

(۲) حضرت ابو ہریرہؓ سے روایت ہے کہ ہم لوگ رسول اللہ ﷺ کے پاس بیٹھے تھے کہ سورہ جمعہ نازل ہوئی۔ جب یہ آیت اتری وَاٰخِرِيْنَ مِنْهُمْ لَمَّا يَلْحَقُوْا بِهِمْ (اور نبی ان لوگوں کے لئے بھی مبعوث ہوئے جو اس سے ملے بھی نہیں)۔ تو لوگوں نے پوچھا کہ یا حضرت یہ کون لوگ ہیں۔ اس وقت ہمارے درمیان سلمان فارسی بیٹھے تھے۔ رسول اللہ ﷺ نے اپنا ہاتھ ان پر دکھا اور کہا: ”اگر ایمان ثریا کے پاس بھی ہوتا تو یہ لوگ اسے پالیتے (متفق علیہ)۔“

(۳) حضرت ابو ہریرہؓ راوی ہیں کہ آنحضرت ﷺ نے یہ آیات تلاوت کیں: **وَإِنْ تَوَلَّوْا يَسْتَبْدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ** (اگر تم پھر جاؤ گے تو تمہاری جگہ دوسرے لوگ لے لیں گے پھر وہ تمہاری طرح نہ ہونگے)۔ لوگوں نے کہا: یا رسول اللہ ﷺ یہ کون لوگ ہونگے جو روگردانی کی صورت میں ہماری جگہ لیں گے۔ آنحضرت ﷺ نے سلمان فارسیؓ کی ران پر ہاتھ مارا اور فرمایا: یہ اور ان کی قوم۔ اگر

ایمان ثریا تک جا پہنچے تو فارس کے لوگ وہاں سے بھی اس کو اتار لائیں گے (ترمذی)۔
مندرجہ بالا دو احادیث میں حضرت سلمان فارسیؓ کے جذبہ تلاش حق کے اعتراف کے ساتھ ساتھ ایرانی قوم کی ذہانت کی تعریف ہے اور مستقبل میں ان کی دینی خدمات کی پیش گوئی کی گئی ہے۔ عباسی دور میں جب عرب قوم زوال پذیر ہوئی تو ایرانیوں اور بعد میں ترکوں نے اس کار خیر کو انجام دیا۔ اکثر علماء نے امام ابو حنیفہؒ کو، جو عجمی النسل تھے، اس پیش گوئی کا مصداق قرار دیا ہے۔

(۴) حضرت عائذ بن عمرؓ سے روایت ہے کہ ابو سفیان کا گذر ایسے لوگوں کے پاس سے ہوا جن میں حضرت سلمانؓ، حضرت صہیبؓ اور حضرت بلالؓ شامل تھے۔ انہوں نے کہا کہ اللہ تعالیٰ کی تلواروں نے اس دشمن خدا کی گردن پر اپنی جگہ نہ بنائی۔ یہ سن کر حضرت ابو بکرؓ بولے: کیا تم قریش کے شیخ اور سردار کے بارے میں ایسا کہہ رہے ہو۔ پھر حضرت ابو بکرؓ آنحضرت ﷺ کے پاس آئے اور آپ کو یہ سب بتایا۔ اس پر آپ نے فرمایا: ”اے ابو بکر شاید تو نے ان کو غصہ دلایا۔ اگر تو نے ایسا کیا ہے تو تو نے اپنے رب کو غصہ دلایا ہے۔ اس پر حضرت ابو بکرؓ واپس ان لوگوں کے پاس آئے اور کہا: اے میرے بھائیو! کیا میں نے تمہیں غصہ دلایا؟۔ انہوں نے کہا: نہیں۔ اے بھائی تمہیں اللہ تعالیٰ بخشے۔ (مسلم)۔

(۵) خیشہ بن اہلی سبرہ فرماتے ہیں کہ میں مدینہ منورہ میں آیا اور اللہ تعالیٰ سے درخواست کی کہ مجھے نیک نخت ہم نشین میسر آئے۔ پس اللہ تعالیٰ نے مجھے حضرت ابو ہریرہؓ میسر کر دیے۔ میں ان کے پاس بیٹھا اور کہا کہ آپ کی ہم نشینی مجھے دی گئی ہے۔ انہوں نے فرمایا: تو کہاں سے آیا ہے؟۔ میں نے کہا: اہل کوفہ میں سے ہوں اور خیر کی طلب میں آیا ہوں۔ انہوں نے فرمایا: کیا تم میں سعد بن مالک نہیں ہیں جو مستجاب الدعوات ہیں اور حضرت عبداللہ بن مسعودؓ جو آنحضرت ﷺ کے وضو کا پانی اور نعلین مبارک رکھتے تھے اور حضرت حذیفہؓ جو ازدان رسول اللہ ﷺ تھے۔ اور حضرت عمارؓ جنہیں بقول رسول اللہ ﷺ اللہ تعالیٰ نے شیطان سے پناہ دی۔ اور حضرت سلمانؓ جو دو کتابوں یعنی انجیل اور قرآن کے صاحب ہیں (یعنی پہلے انجیل پڑھی، اس پر عمل کیا اور حضور ﷺ کے پاس آکر ایمان لائے، قرآن سیکھا اور اس پر عمل کیا) (ترمذی)۔

۶) حضرت انسؓ روایت کرتے ہیں کہ رسول اللہ ﷺ نے فرمایا کہ ”جنت تین اشخاص کی مشاق ہے۔ علیؓ، عمارؓ اور سلمانؓ کی“۔ (ترمذی)۔

۷) جب حضرت معاذ بن جبلؓ کی موت قریب آئی تو فرمایا: علم چار اشخاص سے طلب کرو: حضرت عویمر ابو درداءؓ، حضرت سلمانؓ، حضرت ابن مسعودؓ اور حضرت عبداللہ بن سلامؓ سے (ترمذی)۔

۸) حضرت علیؓ سے روایت ہے کہ رسول اللہ ﷺ نے فرمایا کہ ہر نبی کے سات برگزیدہ نگہبان ہوتے ہیں۔ مجھے ایسے چودہ دیے گئے ہیں۔ ہم نے پوچھا کہ وہ کون ہیں۔ فرمایا: میں (حضرت علیؓ)، میرے دونوں بیٹے (حضرت حسنؓ اور حضرت حسینؓ)، جعفرؓ، حمزہؓ، ابو بکرؓ، عمرؓ، مصعب بن عمیرؓ، بلالؓ، سلمانؓ، عمارؓ، عبداللہ بن مسعودؓ، ابو ذرؓ اور مقدادؓ۔ (ترمذی)۔

۹) حضرت بُریدہؓ سے روایت ہے کہ آنحضرت ﷺ نے فرمایا کہ اللہ تعالیٰ نے مجھے چار اشخاص کی محبت کا حکم دیا ہے اور مجھے خبر دی ہے کہ وہ بھی ان سے محبت کرتا ہے۔ لوگوں نے عرض کیا: یا رسول اللہ ﷺ ان کے نام فرمائیے۔ فرمایا: ان میں علیؓ ہیں اور اسے تین بار دہرایا، اور ابو ذرؓ، اور مقدادؓ اور سلمانؓ۔ مجھے ان کی محبت کا حکم ملا ہے اور مجھے بتایا گیا ہے کہ اللہ تعالیٰ ان سے محبت کرتا ہے (ترمذی)۔

ماخذ کتب

وفیات الاعیان

ابن خلکان


طبقات ابن سعد

حالات مشائخ نقشبندیہ مجددیہ

حضرت محمد حسن خان بجنودی

(جلد چہارم)

مشکوٰۃ شریف



حضرت قاسم بن محمد بن ابی بکر رضی اللہ عنہ

۶۷۲۵ھ / ۱۰۷۷م

سیاسی پس منظر | حضرت قاسم بن محمدؓ کی پیدائش حضرت علیؓ کے عہد خلافت میں ہوئی اور وفات ہشام بن عبدالملک کے دور حکومت میں واقع ہوئی۔ گویا آپ نے اپنے سن شعور میں ہوامیہ کا دور عروج دیکھا۔ یہ زمانہ اندرونی طور پر حیثیت مجموعی امن و امان اور بیرونی طور پر عظیم فتوحات اور توسیع سلطنت کا عہد زریں تھا۔ تاہم بعض اسلامی ادارے بتدریج رو بہ زوال تھے اور معاشرہ اسلامی اقدار سے محروم ہو رہا تھا۔ حضرت امام قاسمؓ نے اپنے علم و فضل اور روحانی تصرفات سے اصلاح معاشرہ میں مقدور بھر حصہ لیا۔

تربیتی ماحول | اہل بیت کے ساتھ آپ کے خاندان کا خصوصی تعلق تھا۔ حضرت ابو بکر صدیقؓ کی وفات پر ان کی زوجہ محترمہ اسماء بنت عمیسؓ حضرت علیؓ کی زوجیت میں آئیں۔ حضرت ابو بکرؓ کے بیٹے محمد بن ابی بکرؓ اس وقت بہت چھوٹے تھے اس لئے وہ بھی والدہ کے ساتھ حضرت علیؓ کے گھر آگئے چنانچہ یہیں ان کی تربیت ہوئی اور حضرت علیؓ نے انہیں پیٹوں کی طرح پالا۔ اس تعلق کا ان کے مزاج پر گہرا اثر تھا۔ وہ حضرت علیؓ سے جذباتی انداز میں محبت کرتے تھے۔ حضرت علیؓ نے انہیں مصر کا گورنر بنا کر بھیجا۔ حضرت محمد بن ابی بکرؓ نے تمام مصلحتوں کو بالائے طاق رکھ کر حضرت علیؓ کے مخالفین کو ختم کرنے کی کوشش کی۔ اس سے ایک گروہ آپ کا جانی دشمن بن گیا اور اسی گروہ کے تعاون سے بالآخر عمرو بن عاصؓ نے امیر معاویہؓ کی طرف سے مصر پر حملہ کیا تو محمد بن ابی بکرؓ شکست کھا کر مارے گئے۔

حضرت محمد بن ابی بکرؓ کے فرزند حضرت قاسم بن محمدؓ کے قرابتی تعلقات اور

رشتہ داریاں اہل بیت کے ساتھ تھیں۔ ادھر حضرت سلمان فارسیؓ بھی اہل بیت میں شمار ہوتے تھے چنانچہ حضرت امام قاسمؑ نے حضرت سلمانؓ سے اکتساب فیض کیا اور ان کے توسل سے اپنے جد امجد حضرت صدیق اکبرؓ کی روحانی نعمت حاصل کی۔ حضرت عائشہ صدیقہؓ آپ کی پھوپھی تھیں اور آپ کی تربیت میں ام المومنین کا بھی حصہ تھا۔ آپ نے ان سے احادیث کی روایت کی ہے۔ اسی طرح آپ حضرت زین العابدینؑ کے خالہ زاد بھائی تھے چنانچہ ان کی صحبت سے حضرت امام قاسمؑ کو حضرت علیؑ کی نسبت بھی حاصل تھی۔

علم و فضل حضرت قاسم بن محمدؑ کا شمار کبار تابعین میں ہوتا ہے۔ ان کے دور میں مدینہ منورہ علم و فضل کا مرکز تھا۔ بلاد اسلامیہ سے اہل علم اکتساب کی غرض سے یہاں آتے تھے۔ اس شہر کا ہر گھر ہدایت کا سرچشمہ تھا کیونکہ صحابہ کی بڑی تعداد موجود تھی۔ ایسے علمی ماحول میں حضرت امام قاسمؑ نے بلند مقام حاصل کیا اور مدینہ منورہ کے فقہائے سبعہ (سات بڑے فقہ) میں شمار ہونے لگے۔ علم و فضل کی یہ روایت آگے بھی چلی اور آپ کے فرزند حضرت عبدالرحمن بن قاسمؑ بھی مدینہ منورہ کے فقہائے سبعہ میں سے ہیں۔ یہی وہ بزرگ ہیں جنہوں نے مدینہ منورہ کے علم کو اخلاف تک پہنچایا۔

یحییٰ بن سعدؑ فرماتے ہیں کہ میں نے کوئی ایسا آدمی نہیں دیکھا جسے حضرت قاسم بن محمدؑ پر فضیلت دوں۔ اس مرتبہ علمی کے باوجود طبیعت میں انکساری کا یہ عالم تھا کہ کسی نے پوچھا کہ آپ زیادہ عالم ہیں یا سالم بن عبداللہ بن عمر الخطابؓ تو صرف اتنا فرمایا کہ وہ مرد مبارک ہیں۔ زبان سے نکلنا چاہتا تھا کہ وہ اعلم ہیں مگر رک گئے کہ جھوٹ نہ ہو اور یہ بھی نہ فرمایا کہ میں اعلم ہوں کہ یہ بات تزکیہ نفس کے خلاف تھی۔ خلیفہ عمر بن عبدالعزیزؑ خود بھی جید عالم تھے اور آپ نے علم پروری اور علماء نوازی میں بھی بڑا حصہ لیا۔ آپ کا بڑا کارنامہ یہ ہے کہ احادیث نبوی کو پہلی دفعہ بڑی باقاعدگی سے جمع کر لیا اور اس کام پر قاضی ابو بکر بن خرم گورنر مدینہ کو مامور کیا۔ یہ ایک اہم دینی خدمت تھی اور اس کام میں حضرت قاسم بن محمدؑ نے خلیفہ وقت کی بڑی مدد کی۔

ولی عہد کی خلافت کی تجویز | خلیفہ حضرت عمر بن عبدالعزیزؑ حضرت امام قاسمؑ

کے علم اور تقویٰ سے بہت متاثر تھے اور اصلاح معاشرہ میں بھی ان کے مشوروں کو بڑی اہمیت دیتے تھے۔ جب آپ خلیفہ ولید اول کی طرف سے حاکم مدینہ مقرر ہوئے تو آپ نے علماء کی مجلس مشاورت بنائی جس میں حضرت امام قاسمؒ شامل تھے۔ حضرت عمر بن عبدالعزیز فرمایا کرتے تھے کہ میرے اختیار میں ہوتا تو میں امام قاسمؒ کو اپنا جانشین مقرر کرتا لیکن، عوامیہ کی شدید مخالفت اور ریشہ دوانیوں کی وجہ سے وہ ایسا نہ کر سکے۔

طبقات ابن سعد میں ہے کہ ایک بار اموی خاندان کے کچھ لوگ اکٹھے ہو کر حضرت عمر بن عبدالعزیزؒ کے پاس آئے اور شکوہ کیا کہ آپ کے پیش رو خلفاء جو مراعات ہم سے روار کھتے تھے، وہ آپ نے کیوں نظر انداز کر دیں۔ اس پر حضرت عمر بن عبدالعزیزؒ ناراض ہوئے اور کہا کہ میں قاسم بن محمد بن ابی بکرؓ کو خلافت کا اہل سمجھتا ہوں اور میں ان کو ولی عہد نامزد کر دوں گا تاہم قبل اس کے کہ آپ اس ضمن میں عملی اقدام کرتے، آپ کو زہر دے کر مار ڈالا گیا۔

حضرت قاسم بن محمدؒ کا سن شریف ستر سال کا ہوا تو آپ نے ۱۰ھ بمطابق ۷۲۵ء مدینہ منورہ اور مکہ معظمہ کے درمیان قدید میں وفات پائی اور اس کے نواح میں پہاڑ مُخَلَّل میں دفن ہوئے۔

ماخذ کتب

صاحبزادہ محمد عبدالرسول

تاریخ اسلام

سیرت عمر بن عبدالعزیز مولانا عبدالسلام ندوی

ابن خلکان

وفیات الاعیان

طبقات ابن سعد

الذہبی

تذکرۃ الحفاظ

حضرت امام جعفر صادق رضی اللہ عنہ

۶۷۸ تا ۶۹۹ھ / ۶۷۵ تا ۶۷۸ھ

حضرت امام جعفر صادقؑ اموی خلیفہ عبد الملک کے عہد
عصری سیاسی تناظر | میں پیدا ہوئے اور عباسی خلیفہ منصور کے عہد میں وفات
پائی۔ گویا آپ نے اپنی زندگی میں سیاست کے کئی نشیب و فراز دیکھے۔ ابتدائی زندگی میں
بنو امیہ کے عروج کا زمانہ تھا اور تین براعظموں یعنی ایشیا، افریقہ اور یورپ کے اہم
حصوں پر اموی اقتدار کا طوطی بولتا تھا۔ پھر اس کے خلاف عباسی تحریک کی صورت
میں ایسا شدید رد عمل ظاہر ہوا کہ اتنی مضبوط اور وسیع حکومت اس کے سامنے ریت کی
دیوار ثابت ہوئی اور اموی کی جگہ عباسی تسلط نے لے لی اور عباسی خلافت کا آغاز ہوا۔

اس سلسلہ میں اہم بات یہ تھی کہ عباسیوں نے یہ تحریک، ہاشمیوں کے
استحقاق خلافت کے نام پر چلائی تھی۔ عام تاثر یہ تھا کہ بنو امیہ کی شکست کے بعد ہاشمی
خاندان کی سب سے اہم شاخ یعنی علویوں کا اقتدار قائم ہو جائے گا مگر جب عباسیوں نے
علویوں کو نظر انداز کرتے ہوئے اپنی خلافت قائم کر لی تو بنو ہاشم کے ان دو خاندانوں یعنی
عباسیوں اور علویوں میں مخالفت کا آغاز ہوا۔ نفس زکیہ علوی کی بغاوت اسی سلسلہ کی
کڑی تھی۔ عباسی خلیفہ منصور نے علویوں کی مخالفت کو سختی سے دبا دیا مگر اس کے متحمل
مزاج میں تمام علویوں کے بارے میں بد ظنی کبھی دور نہ ہو سکی۔ حضرت امام جعفر صادقؑ
علوی سادات میں سے تھے۔ گو آپ سیاست سے کنارہ کش رہے لیکن علویوں میں آپ
کے بلند مقام کی وجہ سے خلیفہ منصور عباسی آپ سے ہمیشہ بد ظن رہا اور آپ کے درپے
آزار رہا۔ حضرت امام جعفر صادقؑ کی زندگی کو پوری طرح سمجھنے کے لئے اس پس منظر
اور حکومت وقت کی طرف سے آپ کی ایذا رسانی کے اسباب کو ذہن میں رکھنا چاہیے۔

پیدائش اور تربیتی ماحول | آپ کی تاریخ پیدائش میں کچھ اختلاف پایا جاتا ہے۔ امام بخاریؒ نے ۷۱۰ھ (مطابق ۲۴ مئی ۶۹۹ء) کو آپ کی تاریخ پیدائش بتایا ہے۔ قاضی ابن خلکان نے بھی

اسے ہی اختیار کیا ہے۔ آپ کی کنیت ابو عبد اللہ (اور ابو اسمعیل) ہے۔ شجرہ نسب یہ ہے: جعفر بن محمد باقر بن علی زین العابدین بن حسین بن علی المرتضیٰ رضوان اللہ علیہم اجمعین۔ آپ کی والدہ ام فروہ فاطمہ بنت قاسم بن محمد بن ابی بکر اور نانی اسماء بنت عبد الرحمن بن ابی بکر رضوان اللہ علیہم اجمعین تھیں۔ یوں نہال کی طرف سے حضرت ابو بکر صدیقؓ سے آپ کی دو گونہ قرابت تھی۔ تہذیب التہذیب میں آتا ہے کہ اسی بنا پر آپ نے فرمایا: **وَلَدَنِي أَبُو بَكْرٍ مَرْثِيْن** (ابو بکر سے میں دو دفعہ پیدا ہوا)۔ اس قول کی ایک وجہ یہ بھی بتائی جاتی ہے کہ ایک طرف اپنی والدہ کی طرف سے جسمانی پیدائش اور دوسری طرف سے اپنے نانا حضرت امام قاسم کی روحانی تربیت، جس سے آپ کو حضرت ابو بکرؓ سے روحانی نسبت ہوئی، کی بنا پر آپ نے یہ الفاظ فرمائے (مکتوبات حضرت مجدد)۔

غرضیکہ حضرت امام جعفر صادقؑ کا نسب اسلام کی دو انتہائی جلیل القدر ہستیوں سے جا ملتا ہے اور اسی ماحول میں آپ نے تربیت پائی۔ آپ چودہ سال اپنے دادا حضرت امام زین العابدینؑ، چونتیس سال اپنے والد امام باقرؑ اور ستائیس سال اپنے نانا حضرت امام قاسمؑ کے سایہ تربیت میں رہے۔ اس طرح آپ کو ان تینوں سرچشموں سے فیض یاب ہونے کا موقع ملا۔

حضرت امام جعفر صادقؑ کے بارے میں حضرت مجدد الف ثانیؑ فرماتے ہیں: ”حضرت امام جعفرؑ نے اپنے آباء کرام سے بھی الگ نسبت حاصل کی تو آپ ان دونوں طریقوں کے جامع ہوئے اور اس جذبہ کو آپ نے ان کے سلوک کے ساتھ جمع فرمادیا اور اس سلوک کے ذریعے مقصود تک پہنچے۔ ان دونوں سلوک کے درمیان فرق یہ ہے کہ حضرت علیؑ کا سلوک سیر آفاقی سے طے ہوتا ہے اور حضرت صدیقؑ کا سلوک سیر آفاقی سے کوئی خاص تعلق نہیں رکھتا۔ یوں دکھائی دیتا ہے کہ حضرت صدیق اکبرؑ نے جذبہ کے مکان میں سوراخ کیا اور مطلوب تک پہنچے۔ حضرت علیؑ کے سلوک میں معارف حاصل ہوتے ہیں اور حضرت صدیق اکبرؑ کے سلوک میں

محبت کا غلبہ ہوتا ہے۔ اسی بنا پر لازماً حضرت علیؑ علم کے شہر کے دروازے قرار پائے اور حضرت صدیقؑ نے حضور علیہ الصلوٰۃ والسلام کے ساتھ دوستی اور خُلت کی قابلیت پیدا کی۔ نبی اکرم علیہ الصلوٰۃ والسلام نے فرمایا: ”اگر میں نے کسی کو اپنا خالص دوست بنانا ہوتا تو ابو بکر کو بناتا۔“ حضرت امام جعفرؑ نے جنت جذبہ کی جامعیت کے اعتبار سے جس کا مبنی محبت ہے اور سلوک آفاقی کی جنت سے جو علوم و معارف کا منشا ہے، محبت اور معرفت سے وافر حصہ حاصل کیا۔ اس کے بعد امام موصوف نے اس نسبت مرکبہ کو بطور امانت سلطان العارفین حضرت بایزید بسطامی قدس اللہ سرہ کے سپرد کیا۔“ (مکتوب نمبر ۲۹۰۔ دفتر اول)

صادق کا لقب قاضی ابن خکان نے لکھا ہے کہ آپ کی راست بازی اور حق گوئی کی وجہ سے آپ کو صادق کا لقب دیا گیا۔ ایک روایت یہ بھی ہے کہ آنحضور ﷺ نے آپ کی پیدائش کی بشارت دی تھی اور فرمایا تھا کہ وہ پیکرِ صداقت ہوگا۔

علم و فضل جیسا کہ حضرت امام قاسمؑ کے باب میں گذر چکا ہے، مدینہ منورہ اس وقت علم و عرفان کا مرکز تھا۔ تمام ممالک اسلامیہ سے علم کے طالب کشاں کشاں اس شہر میں آتے تھے اور یہاں کے اکابر سے احادیث روایت کرتے تھے۔ حضرت امام جعفر صادقؑ نے اس ماحول میں آنکھ کھولی چنانچہ جب آپ بڑے ہوئے تو ان طالبانِ علم کے مرکز بن گئے۔ آپ علم و فضل، صبر و شکر، تسلیم و رضا، زہد و تقویٰ اور عبادت و ریاضت کا نمونہ تھے۔ نووی کا قول ہے: اِتَّفَقُوا عَلَى اِمَامَتِهِ وَجَلَالَتِهِ وَ سَيَادَتِهِ (آپ کی امامت، جلالت اور سیادت کو سب تسلیم کرتے ہیں)۔ آپ کا چہرہ شجرِ نبوت کا شمشیریں تھا۔ عمرو بن ابی مقدم کا قول ہے کہ جس وقت حضرت امام جعفر صادقؑ کو دیکھتا ہوں، معلوم ہو جاتا ہے کہ آپ خاندانِ نبوت سے ہیں۔

علم حدیث اور روایت حدیث آپ کے خاندان کا طرہ امتیاز ہے۔ آپ سے بجز احادیث مروی ہیں۔ جب آپ سے ان احادیث کی سند کے بارے میں دریافت کیا گیا تو فرمایا کہ میں نے احادیث اپنے والد سے اور ان کی تحریروں سے حاصل کی ہیں۔ امام مالکؑ فرماتے ہیں کہ میں نے کبھی نہیں دیکھا کہ آپ نے حدیث بیان کی ہو اور آپ با وضو نہ ہوں۔ فقہ میں بھی آپ کا مقام بہت بلند ہے۔ آپ بلند پایہ مجتہد تھے تاہم فقہ

کے اختلافات میں بے تعصبی سے کام لیتے تھے۔

علم کلام میں بھی آپ نے بڑی شہرت پائی۔ زنادقہ سے کئی بار مناظرے کیے اور ہمیشہ ان لوگوں کو ساکت اور لاجواب کر دیا۔ اسی طرح علم کیمیا، طب، فال، جفر وغیرہ کے علوم بھی آپ سے منسوب ہیں۔ اشعار بھی آپ کی ذات سے منسوب ہیں۔ آپ سے منسوب کتابوں کی تعداد بھی سینکڑوں تک جاتی ہے۔

آپ کے شاگردوں میں وقت کے مایہ ناز اہل علم شامل تھے۔ ان میں امام ابو حنیفہؒ، امام مالکؒ، یحییٰ بن سعید انصاری، ابن جریج، محمد بن اسحاق، موسیٰ بن جعفر اور سفیان سمینہ کے نام نمایاں ہیں۔ تاریخ اسلام میں علم کیمیا میں جابر بن حیان کا نام سر فہرست ہے۔ وہ بھی آپ کا شاگرد تھا اور اس کی تعلیم کے لئے وقت بھی مختص تھا۔

اگرچہ علویوں نے خلیفہ منصور کے خلاف **خلیفہ منصور اور امام جعفر صادق** مسلح جدوجہد کی مگر آپ عملی سیاست سے الگ رہے اور اپنی تمام صلاحیتیں علم اور نیکی کے فروغ کے لئے وقف رکھیں۔ آپ کا سارا وقت عبادت اور خدمت خلق میں صرف ہوتا تھا۔ اس کے باوجود خلیفہ منصور آپ کی شہرت و مقبولیت کی وجہ سے آپ سے خائف رہا اور آپ کو دربار میں بھی طلب کیا۔ اس کا ارادہ تھا کہ آپ کو بلا کر قتل کر دیا جائے جیسا کہ وہ اس سے پہلے ابو مسلم خراسانی کو قتل کر چکا تھا۔ اس کے وزیر نے اسے منع کیا اور کہا کہ حضرت امام نے گوشہء عبادت اختیار کر رکھا ہے۔ ان کے قتل سے تمہیں کیا فائدہ ہوگا۔ مگر منصور عباسی نے آپ کی حاضری پر اصرار کیا۔ اور اپنے غلاموں سے کہہ دیا کہ جب جعفر صادق آئیں اور میں سر سے ٹوپی اتاروں تو تم ان کو قتل کر ڈالنا۔

جب امام جعفر صادقؒ دربار میں تشریف لائے تو ان کے دیکھتے ہی خلیفہ منصور تعظیماً اٹھ کھڑا ہوا اور آپ کو مسند پر بٹھا کر خود ان کے سامنے بااوب بیٹھ گیا اور پوچھا کہ کوئی حاجت ہے تو فرمائیے۔ آپ نے فرمایا: ”آئندہ مجھے اپنے پاس نہ بلانا“۔ اور آپ واپس تشریف لے گئے۔ کافی دیر تک خلیفہ کی حالت غیر رہی۔ وزیر نے دریافت کیا کہ کیا معاملہ ہوا تو خلیفہ نے جواب دیا کہ جس وقت حضرت امام اندر آئے، مجھے ایسے لگا کہ ایک اژدہ ان کے ساتھ منہ پھیلائے ہوئے ہے اور اگر میں نے ان کو کچھ بھی

تکلیف دی تو وہ مجھے کھاجائے گا۔

حضرت امام جعفر صادقؑ کی زندگی کا بیشتر حصہ مدینہ منورہ میں گزرا۔ عباسی وفات خلیفہ کی بدگمانیوں کی وجہ سے کئی بار عراق بھی جانا پڑا اور وہاں طویل قیام بھی رہا مگر اسے اپنا وطن نہیں بنایا۔ مدینہ منورہ میں ماہ شوال (یا ۵ ارجب) ۱۳۸ھ بمطابق ۶۷۵ء میں وفات پائی۔ جنت البقیع میں اسی احاطہ میں دفن ہوئے جہاں امام حسنؑ، امام زین العابدینؑ اور امام محمد باقرؑ دفن تھے۔ مختلف ازواج سے آپ کے سات لڑکے اور تین لڑکیاں تھیں جن کے نام یہ ہیں: اسمعیل، عبد اللہ، موسیٰ کاظم، اسحاق، محمد، عباس، ام فروہ، اسماء اور فاطمہ الصغریٰ۔

اقوال زریں

(۱) ایک مرتبہ حضرت داؤد طاہرؑ آپ کی خدمت میں حاضر ہوئے اور عرض کیا کہ اے فرزند رسول اللہ ﷺ کچھ نصیحت فرمائیے کہ میرا دل سیاہ ہو گیا ہے۔ آپ نے فرمایا کہ تمہیں میری نصیحت کی کیا ضرورت ہے، تم تو خود زلہد زمانہ ہو۔ انہوں نے عرض کیا کہ آپ کی فضیلت سب پر ثابت ہے۔ آپ پر واجب ہے کہ سب کو نصیحت فرمائیں۔ آپ نے فرمایا: اے اباسلیمان مجھے خود اندیشہ ہے کہ قیامت کے دن میرے جدا مجد کہیں مجھ سے یہ نہ فرمائیں کہ تو حق متابعت کیوں بجانہ لایا۔ اے اباسلیمان یہ کام نسب پر موقوف نہیں بلکہ اللہ تعالیٰ سے معاملہ صاف رکھنے والوں پر موقوف ہے۔ یہ سن کر حضرت داؤد طاہرؑ بہت روئے کہ جب ایسے شخص جس کی فطرت کی نمو آب نبوت سے ہو اور جس کے جدا رسول کریم ﷺ اور ماں حضرت فاطمہ بتول رضی اللہ عنہما ہو، کا یہ حال ہے تو داؤد بے چارہ کس حساب میں ہے۔

(۲) ایک روز آپ اپنے خادموں کے درمیان بیٹھے تھے۔ فرمانے لگے کہ آؤ آپس میں قول و اقرار کریں کہ ہم میں سے جس کو نجات ہو وہ سب کی شفاعت کرے گا۔ سب نے عرض کیا: اے فرزند رسول اللہ ﷺ آپ کو ہماری شفاعت کی کیا احتیاج ہے۔ آپ کے جدا مجد شفیع خلاق ہیں۔ فرمایا: مجھے اپنے افعال سے شرم آتی ہے کہ ان کو لے کر اپنے جدا مجد کے روبرو جاؤں۔

(۳) حضرت سفیان ثوریؒ آپ کی خدمت میں حاضر ہوئے اور عرض کیا کہ کچھ نصیحت فرمائیے۔ فرمایا: ”اے سفیان دروغ گو کو مروت نہیں ہوتی، حاسد کو راحت نہیں ہوتی، بد خلق کو سرداری نہیں ہوتی اور ملوک کو اخوت نہیں ہوتی۔“ انہوں نے عرض کیا: کچھ اور فرمائیے۔ فرمایا: ”اے سفیان اپنے آپ کو اللہ تعالیٰ کے محارم سے چھپانا تاکہ عابد بن جاؤ، جو کچھ قسمت میں مل گیا اس پر راضی رہنا تاکہ مسلم بن جاؤ، فاجر سے صحبت نہ رکھنا کہ تجھ پر فحور غالب آجائے گا اور اپنے معاملات میں ایسے آدمیوں سے مشورہ کرنا جو اطاعت خدا خوب کرتے ہوں۔“ انہوں نے پھر عرض کیا: کچھ اور فرمائیے۔ فرمایا: ”اے سفیان جو شخص چاہتا ہے کہ اس کی عزت بلاذات و قبیلہ کے ہو اور رعب بلا حکومت ہو، اس سے کہو کہ گناہ چھوڑ دے اور اطاعت اختیار کرے۔“ انہوں نے ایک بار پھر عرض کیا: کچھ اور فرمائیے۔ فرمایا: ”جو شخص ہر آدمی کے ساتھ صحبت رکھتا ہے وہ سلامت نہیں رہتا، جو کوئی برا راستہ اختیار کرتا ہے اس پر اہتمام لگتا ہے اور جو شخص اپنی زبان کو قابو میں نہیں رکھتا وہ پشیمان ہوتا ہے۔“

(۴) ارشاد ہوا: جو کوئی اللہ تعالیٰ سے انس رکھتا ہے، اسے خلق سے وحشت ہو

جاتی ہے۔

(۵) ارشاد فرمایا: بہت سے ایسے گناہ ہیں کہ جن کی وجہ سے بندہ اللہ تعالیٰ کے نزدیک ہو جاتا ہے اور بہت سی ایسی عبادتیں ہیں کہ جن کی وجہ سے بندہ اللہ تعالیٰ سے دور ہو جاتا ہے کیونکہ مغرور اطاعت گزار، گنہ گار ہو جاتا ہے اور نادم گنہ گار، اطاعت گزار کے درجہ میں آجاتا ہے۔

(۶) امام ابو حنیفہؒ آپ کے شاگردوں میں سے تھے۔ ایک روز آپ نے ان سے پوچھا کہ عقل مند کسے کہتے ہیں؟ امام ابو حنیفہؒ نے جواب دیا: جو خیر اور شر میں تمیز کرے۔ آپ نے فرمایا: یہ تمیز تو جانوروں میں بھی ہوتی ہے کہ مارنے والے اور چارہ دینے والے میں تمیز رکھتے ہیں۔ امام ابو حنیفہؒ نے عرض کیا کہ آپ کے نزدیک عقل مند کون ہے۔ فرمایا: ”عقل مند وہ ہے جو دو خیروں اور دو شرور میں امتیاز کرے یعنی خیر میں خیر الخیرین کو اختیار کرے اور شر میں شر الشرین کو پہچانے۔“

(۷) ایک شخص نے آپ سے عرض کیا کہ آپ میں تمام خوبیاں ہیں۔ آپ

زاہد بھی ہیں، آپ میں نور باطن بھی ہے اور آپ خاندان نبوت کے قرۃ العین بھی ہیں لیکن آپ متکبر ہیں۔ فرمایا: میں متکبر نہیں ہوں۔ مجھ پر اللہ تعالیٰ کی کبریائی کا پرتو ہے۔ (۸) آپ سے کسی نے دریافت کیا کہ درویش صابر افضل ہے یا تو نگر شاکر۔ فرمایا: درویش صابر افضل ہے کیونکہ تو نگر کا دل کیسہ میں انکار ہوتا ہے اور درویش کا اللہ تعالیٰ میں۔

(۹) فرمایا: عبادت بلا توبہ درست نہیں ہوتی کیونکہ اللہ تعالیٰ نے توبہ کو عبادت پر مقدم کیا ہے۔ اللہ تعالیٰ نے قرآن پاک میں اَلتَّائِبُونَ الْعَابِدُونَ فرما کر توبہ کو مقدم کیا اور یہ ابتدائے مقاماتِ عبودیت اور انتہائے مقاماتِ درجات ہے۔ (۱۰) ایک شخص کی اشرفیوں کی تھیلی گم ہو گئی۔ وہ حضرت امام سے واقفیت نہیں رکھتا تھا اور اس نے آپ پر شک کرتے ہوئے کہا کہ میری تھیلی تم نے لی ہے۔ حضرت امام نے اس سے بحث نہ کی اور فرمایا: کس قدر دینار تھے۔ اس نے کہا کہ ایک ہزار تھے۔ آپ اسے اپنے گھر لے گئے اور ہزار دینار دیدیے۔ جب وہ شخص اپنے گھر واپس گیا تو اسے وہاں اپنی تھیلی مل گئی۔ وہ شخص واپس حضرت امام کے پاس آیا اور عرض کی کہ مجھ سے خطا ہوئی، مجھے اپنی تھیلی مل گئی ہے آپ اپنے دینار واپس لے لیجئے۔ آپ نے فرمایا: تم یہ لے جاؤ، ہم جو کچھ دے دیتے ہیں پھر واپس نہیں لیتے۔ اس شخص نے دریافت کیا کہ یہ کون ہیں۔ اسے بتایا گیا کہ یہ امام جعفر صادق ہیں۔ وہ شرمندہ ہو کر چلا گیا۔

(۱۱) فرمایا: مجھے تعجب ہے اس شخص پر جو چار میں مبتلا ہو تو وہ چار سے کیسے غافل رہا۔ تعجب ہے اس پر جو غم میں مبتلا ہو تو وہ یہ کیوں نہیں کہتا اَلَا اَنْتَ سُبْحَانَكَ اِنِّیْ كُنْتُ مِنَ الظَّالِمِیْنَ کیونکہ اللہ تعالیٰ اس کے بعد فرماتا ہے: فَاسْتَجَبْنَا لَهٗ وَنَجَّيْنَاهُ مِنَ الْغَمِّ وَكَذَلِكَ نُنْجِي الْمُؤْمِنِيْنَ (ہم نے اس کی دعا قبول کی اور اسے غم سے نجات دی اور ہم اسی طرح مومنوں کو نجات دیتے ہیں)۔ اور تعجب ہے اس پر جو کسی آفت سے ڈرتا ہو تو وہ یہ کیوں نہیں کہتا: حَسْبُنَا اللّٰهُ وَنِعْمَ الْوَكِيْلُ۔ کیونکہ اللہ تعالیٰ فرماتا ہے: فَاَنْقَلِبُوْا بِنِعْمَةِ اللّٰهِ وَفَضْلِ لَّمْ يَمْسَسْنَهُمْ سُوْءٌ (وہ اللہ تعالیٰ کی نعمت اور فضل سے واپس ہوئے، انہیں کوئی

نقصان نہیں پہنچا) اور تعجب ہے اس پر جو لوگوں کے مکر سے ڈرتا ہے تو وہ یہ کیوں نہیں کہتا: وَأُفْوَضُ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ کیونکہ اللہ تعالیٰ فرماتا ہے: فَوْقَهُ اللَّهُ سَيَّاتِ مَا مَكْرُوا (اللہ تعالیٰ نے اسے لوگوں کے مکر کی برائیوں سے بچالیا)۔ اور تعجب ہے اس پر جو جنت کی خواہش رکھتا ہے تو وہ یہ کیوں نہیں کہتا: مَا شَاءَ اللَّهُ لَا قُوَّةَ إِلَّا بِاللَّهِ۔ کیونکہ اس کے بعد اللہ تعالیٰ فرماتا ہے: فَعَسَىٰ رَبِّي أَن يُؤْتِيَنِي خَيْرًا مِّنْ جَنَّتِكَ (قریب ہے کہ اللہ تعالیٰ مجھے تمہارے باغ سے بہتر عطا کرے)۔

کرامات

(۱) ایک روز مکہ معظمہ میں آپ کا گزر ایک عورت پر ہوا جو اپنے بچوں کے ساتھ بیٹھی رو رہی تھی۔ اس کے سامنے ایک مردہ گائے پڑی تھی۔ آپ نے اس عورت سے آہ و بکا کی وجہ دریافت کی تو اس نے بتایا کہ میری اور میرے بچوں کی گذر اوقات اس گائے کے دودھ پر ہوتی تھی۔ اب یہ مر گئی ہے تو میرا کیا بنے گا۔ اس عورت کی حالت دیکھ کر حضرت امام کا دل بھر آیا اور آپ نے فرمایا: کیا تو چاہتی ہے کہ اللہ تعالیٰ اسے زندہ کر دے۔ وہ عورت بولی: ایک تو مجھ پر یہ مصیبت آن پڑی ہے اور اوپر سے آپ ہنسی کرتے ہیں۔ آپ نے فرمایا: میں ہنسی نہیں کرتا۔ پھر آپ نے دعا مانگ کر گائے کو ٹھوکر ماری تو وہ زندہ ہو کر اٹھ کھڑی ہوئی۔ آپ تیزی سے مجمع عام میں جا ملے تاکہ کوئی پہچان نہ لے۔

(۲) لیث بن سعد بیان کرتے ہیں کہ ایک دن میں عصر کی نماز حرم کعبہ میں ادا کر کے کوہ ابو قتیس پر چڑھ گیا۔ وہاں میں نے ایک شخص کو دیکھا جو دعا مانگ رہا تھا۔ میں نے اس کے الفاظ یا رَبِّ يَا رَبِّ اور پھر یا حَيُّ يَا حَيُّ سنے۔ کچھ دیر کے بعد اس نے کہا: الہی میں انگور کھانا چاہتا ہوں مجھے انگور کھلا دے، میری دونوں چادریں پھٹ گئی ہیں مجھے نئی پہنا دے۔ اس وقت میں نے انگوروں سے بھر اٹو کر وہاں موجود پایا حالانکہ اس وقت انگور کا کوئی موسم نہ تھا اور دو چادریں دیکھیں جن کی مثل اس دنیا میں پہلے نہ دیکھی تھی۔ جب وہ شخص انگور کھانے لگا تو میں نے کہا کہ میں بھی اس میں حصہ دار ہوں۔ اس نے کہا کہ وہ کیسے۔ میں نے کہا کہ جب تم دعا مانگ رہے تھے تو آمین کہہ رہا

تھا۔ اس پر اس شخص نے کہا کہ آئیے اور کھائیے۔ میں نے انگور کھائے کہ ایسے کبھی پہلے نہیں کھائے تھے۔ ہم نے پیٹ بھر کر کھایا مگر ٹوکرا اسی طرح بھرا ہوا تھا۔ بعد ازاں اس شخص نے ایک چادر بطور تہ بند باندھ لی اور دوسری بدن پر اوڑھ لی اور دونوں پرانی چادریں ہاتھ میں لئے پہاڑ سے اترے۔ صفامرہ کے درمیان اس سے ایک شخص نے سوال کیا: اے فرزند رسول ﷺ میں ننگا ہوں مجھے اوڑھادے جیسا کہ اللہ تعالیٰ نے آپ کو اوڑھایا ہے۔ اس پر اس نے وہ دونوں سائل کو دیدیں۔ میں نے دریافت کیا کہ یہ کون ہیں تو مجھے بتایا گیا کہ حضرت جعفر صادقؑ ہیں۔ اس کے بعد میں نے انہیں بہت تلاش کیا مگر وہ نہ ملے۔

ماخذ کتب

صاحبزادہ محمد عبدالرسول

حضرت فرید الدین عطار

مولانا جامی

الذہبی

حضرت علی ہجویریؒ

حضرت مجدد الف ثانیؒ

(پنجاب یونیورسٹی)

تاریخ اسلام

تذکرۃ الاولیاء

نفحات الانس

تذکرۃ الحفاظ

کشف المحجوب

مکتوبات امام ربانی

دائرة المعارف اسلامیہ

ماخذ کتب

تاریخ اسلام

تذکرۃ الاولیاء

فحیات الانس

تذکرہ مشائخ نقشبندیہ

دائرۃ المعارف اسلامیہ

صوفی آرڈرز ان اسلام

صاحبزادہ محمد عبدالرسول

حضرت فرید الدین عطار

مولانا جامی

علامہ نور بخش توکلی

(پنجاب یونیورسٹی)

ٹری منیجر



حضرت بایزید بسطامی رحمتہ اللہ علیہ

م ۲۶۱ھ / ۸۷۴ء

آپ کا عہد سلطان العارفين بایزید بسطامی نے اپنی زندگی میں عباسی عہد کا عروج دیکھا اور پھر ایسے حالات بھی پیدا ہونے لگے کہ مرکز کمزور ہونے لگا اور صوبائی خود مختاری کے رجحانات پیدا ہونے شروع ہوئے۔ آپ نے خلیفہ مامون الرشید کا عہد زریں بھی دیکھا اور پھر خلفاء معتصم، واثق، متوکل، منصر، مستعین، معتز، متدی اور معتد کا زمانہ بھی پایا۔ اس دوران مرکز میں ترکوں کا غلبہ ہو گیا تھا اور خلفاء ان کے ہاتھ میں کھ پتلی بنتے جا رہے تھے۔ حضرت بایزید کے وطن خراسان میں طاہر یہ خاندان کی نیم خود مختار حکومت قائم ہو چکی تھی جسے بعد میں صفاریہ خاندان نے ختم کر کے اپنا اقتدار قائم کر لیا۔ یہ مقامی حکمران برائے نام ہی خلفائے بغداد کے ماتحت تھے۔

حالات زندگی آپ کا اصل نام طیفور بن عیسیٰ بن سروشان تھا مگر اپنی کنیت بایزید سے مشہور ہوئے۔ آپ کے دادا شروع میں آتش پرست تھے پھر مسلمان ہو گئے۔ آپ کے دو بھائی آدم اور علی نام کے تھے جو سب عابد و متقی تھے۔ روحانی تربیت حضرت امام جعفر صادق سے ہوئی مگر یہ تربیت اولیسی طریقہ سے ہوئی کیونکہ آپ کی پیدائش حضرت امام کی وفات کے بعد ہوئی۔ آپ کا تعلق بسطام کے شہر سے تھا جو ولایت قوہس میں نیشاپور کے راستے پروامغان سے دو منزل پر واقع تھا۔

آپ کی والدہ ماجدہ نے بیان کیا کہ ایام حمل میں جب میں کبھی مشکوک لقمہ کھا لیتی تو اندر گھبراہٹ شروع ہو جاتی اور اس وقت تک آرام نہ آتا جب تک قے نہ کر لیتی۔ جب آپ کو مدرسہ میں داخل کیا گیا اور آپ سورہ لقمان کی اس آیت پر پہنچے۔ اُن

اشْكُرْ لِي وَلِوَالِدَيْكَ (تاکہ تو میرا اور اپنے والدین کا شکر ادا کرے) تو آپ استاد سے اجازت لے کر اپنی والدہ کے پاس آئے اور کہا کہ اللہ تعالیٰ کا حکم ہے کہ میرا اور والدین کا شکر ادا کرو۔ مجھ سے دو کا شکر ادا نہیں ہو سکتا، یا تو اللہ تعالیٰ سے اس کا شکر معاف کرادیا پھر اپنا شکر بخش دو۔ آپ کی والدہ نے فرمایا: ہم نے اپنا حق بخش دیا اور تجھے تمام تر اللہ تعالیٰ کا کر دیا۔

تعلیم سے فراغت کے بعد حضرت بایزید بسطام سے شام چلے گئے اور تیس سال تک شام کے جنگلات میں ریاضت و مجاہدہ میں مصروف رہے۔ آپ کی حالت یہ ہو گئی کہ جس وقت نماز پڑھتے تھے تو خوف الہی اور تعظیم شریعت کے سبب آپ کے سینے کی ہڈیوں سے ایسی آواز نکلتی تھی جو لوگوں کو بھی سنائی دیتی تھی۔ اس دوران میں ریاضت کے بارے میں آپ سے کسی نے سوال کیا تو فرمایا کہ اس کا بیان ممکن نہیں۔ جب سوال کرنے والے نے اصرار کیا کہ کچھ تو فرمائیے تو آپ نے فرمایا کہ ایک بار میں نے نفس کو کسی طاعت کی طرف بلایا مگر وہ نہ مانا۔ اس پر میں نے اسے ایک سال پیاسا رکھا۔

سفر حج آپ حج کی نیت سے مکہ مکرمہ روانہ ہوئے تو اس احساس عبودیت کے ساتھ کہ ہر قدم پر دور کعت نفل ادا کرتے تھے، یوں آپ بارہ برس میں مکہ معظمہ پہنچے۔ فرماتے تھے کہ حرم شریف کوئی دنیا کے بادشاہ کی بارگاہ نہیں کہ آدمی ایک بارگی چلا جائے۔ حج کے بعد آپ نے اس سال مدینہ منورہ حاضری نہ دی اور فرمایا کہ روضہ نبوی کی زیارت کو حج کے تابع بنانا خلاف ادب ہے۔ چنانچہ اگلے سال دوبارہ سفر اختیار کر کے مدینہ منورہ حاضری دی۔ اس سفر کے دوران ایک شہر میں داخل ہوئے تو لوگ آپ کے گرد جمع ہو گئے۔ آپ ہجوم سے پیچھا چھڑانا چاہتے تھے چنانچہ نماز فجر کے بعد آپ نے لوگوں کی طرف متوجہ ہو کر یہ آیت پڑھی: اِنَّا لِلّٰهِ لَآ اِلٰهَ اِلَّا اَنَا فَاَعْبُدُوْنَ (بے شک میں ہی اللہ ہوں، میرے علاوہ کوئی معبود نہیں پس میری عبادت کرو)۔ لوگوں نے کہا کہ یہ تو کوئی دیوانہ ہے اور آپ کو چھوڑ کر چلے گئے۔

فرمایا کرتے تھے کہ میں جس کام کو غیر اہم سمجھتا تھا، وہ سب والدہ کی خدمت سے اہم نکلا اور جو چیز میں ریاضت و مجاہدہ میں تلاش کرتا رہا، وہ مجھے اس کام میں ملی اور یہ کام والدہ کی خدمت تھی۔ ایک رات میری ماں نے پانی مانگا۔

میں پیالہ لے کر اٹھا مگر کوزہ اور گھڑا خالی پایا۔ میں ندی پر گیا اور پانی لے آیا۔ اس دوران والدہ سوچکی تھیں۔ جاڑے کی رات تھی۔ میں نے کوزہ ہاتھ میں اٹھائے رکھا۔ جب ان کی آنکھ کھلی تو میں نے پانی پلایا اور انہوں نے دعادی اور پوچھا کہ کوزہ نیچے کیوں نہ رکھ دیا۔ میں نے عرض کیا کہ مجھے ڈر تھا کہ کہیں آپ جاگ اٹھیں تو میں حاضر ہوں۔ ایک دفعہ میری والدہ نے فرمایا کہ آدھا دروازہ بند کر دو۔ میں صبح تک سوچتا رہا کہ کونسا آدھا بند کرنا چاہئے تھا، دائیں طرف کا یا بائیں طرف کا مبادا والدہ کی حکم عدولی ہو جائے۔ صبح کے وقت مجھے وہ چیز مل گئی جس کی میں تلاش کرتا پھر تا تھا۔

تیسری صدی ہجری میں تصوف کے دور رحمان واضح طور پر علماء کی مخالفت | سامنے آتے ہیں۔ ان میں سے ایک کے علم بردار حضرت بایزید

بسطامی تھے اور دوسرے کے ترجمان حضرت جنید بغدادی تھے۔ اول الذکر جسے حضرت بایزید کی نسبت سے بسطامی یا خراسانی کہتے تھے، اس میں ملامت، سکر، جذب، غلبہ، خلوت، اویسیت اور علیحدگی کے عناصر کا غلبہ تھا اور موخر الذکر جسے حضرت جنید کی نسبت سے جنیدی یا عراقی کہتے تھے، اس میں صحو، پابندی شرع، جلوت، رفاقت، موجود مرشد کی تربیت وغیرہ کا غلبہ تھا، علماء نے بالعموم جنیدی یا عراقی تصوف کو تسلیم کیا اور حضرت جنید کو ”شیخ الطریقت“ کا لقب دیا گیا۔ اس کے برعکس علماء حضرت بایزید کے بعض اقوال وغیرہ پر گرفت کرتے رہے۔ تاہم صوفیاء اور مشائخ نے بسطامی طریق تصوف کو بھی ہمیشہ اعلیٰ مقام دیا اور آپ کو ”سلطان العارفین“ کا لقب دیا گیا۔ حضرت علی ہجویری اپنی مشہور کتاب کشف الجوب میں صوفیاء کے بارہ طبقوں کا ذکر کرتے ہیں جن میں ان کے نزدیک دس مقبول ہیں اور دو مردود۔ مقبول طبقوں میں انہوں نے طیفوری (یعنی بسطامی) کا خصوصی تذکرہ کیا ہے۔ حضرت جنید بغدادی فرمایا کرتے تھے کہ بایزید ہماری جماعت میں ایسے ہیں جیسے فرشتوں میں جبریل۔

حضرت بایزید پر سکر کا غلبہ تھا اس لئے اس حالت میں بعض ایسے فقرے آپ کے منہ سے نکلے جن پر علمائے ظاہر کو اعتراض ہوا۔ ایسے فقرے یہ ہیں :
 ”سُبْحَانِي مَا أَعْظَمَ شَانِي“ (پاک ہوں میں۔ میری شان کتنی بلند ہے)۔
 ”میرے لئے تیری اطاعت، تیرے لئے میری اطاعت سے بڑھ کر ہے۔“ ”میں ہی

عرش ہوں میں ہی اس کا پایہ۔“ ”میں لوح محفوظ ہوں۔“ ”میں نے کعبہ کو اپنے گرد طواف کرتے دیکھا۔“ یہاں یہ بات قابل ذکر ہے کہ حضرت بایزیدؒ ایسی حالت میں کبھی لوگوں کے سامنے نہیں آئے اور نہ کبھی عام لوگوں میں ایسی بات کہی۔ یہ خلوت میں حالت سکر کے دوران منہ سے نکلے الفاظ تھے جو چند مصاحبان خاص نے سنے۔ اس کیفیت کو سمجھنے کے لئے یہ بات ذہن میں رکھنی چاہیے کہ مراقبات میں آپ نے ماورائے اور اک فضاؤں میں پرواز کی۔ ان روحانی پروازوں کے دوران اللہ تعالیٰ نے انہیں وحدتِ انانیت سے مشرف کیا اور اپنی انانیت کا لباس پہنایا۔ ابو علی جو زجائی نے ان الفاظ کے بارے میں سوال کیا گیا تو انہوں نے فرمایا: شاید غلبہ حال یا حالت سکر میں یہ الفاظ کہے گئے، تم پہلے بایزیدؒ کی طرح مجاہدہ و ریاضت سے اس کا مقام معلوم کرو پھر اس کے کلام کو سمجھ سکو گے۔

علماء کی مخالفت کی وجہ سے آپ کی زندگی میں چند وقفے ایسے بھی آئے جن میں آپ کو اپنے شہر بسطام سے دور جا کر رہنے پر مجبور ہونا پڑا۔ تاہم آپ کی زندگی کا آخری حصہ زیادہ تر بسطام میں ہی بسر ہوا۔

اپنے ہم عصر جلیل القدر صوفیاء سے آپ کے دوستانہ مراسم ہم عصر صوفیاء | تھے۔ حضرت ذوالنون مصری (م ۸۶۰ء) اس دور کے معروف شیخ تھے۔ اگرچہ ان سے کوئی سلسلہ منسوب نہیں تاہم انہوں نے صوفیاء کے حلقوں میں بہت شہرت پائی۔ حضرت بایزیدؒ اور حضرت ذوالنونؒ میں دوستی تھی اور ان کی ملاقات بھی ہوئی۔ حضرت ابو سعید بن ابی الخیرؒ بھی آپ کی زیارت کو آئے تو فرمانے لگے یہ وہ جگہ ہے کہ دنیا میں کسی کی کوئی چیز گم ہوئی ہو تو یہاں ڈھونڈے۔ حضرت جنید بغدادیؒ (م ۲۹۸ھ / ۹۰۱ء) آپ کا بے حد احترام کرتے تھے۔ حضرت جنیدؒ نے آپ کے بچے سے آپ کے اقوال سنے جو فارسی میں تھے۔ انہوں نے ان کا ترجمہ عربی میں کر دیا۔ حضرت جنیدؒ نے آپ کے ملفوظات کی شرح بھی لکھی۔ تصوف میں حضرت بایزیدؒ کے اہم ساتھی ابو علی السندیؒ تھے جو عربی نہیں جانتے تھے۔ حضرت نے ان کو قرآن پاک کی وہ آیات سکھائیں جو نماز کے لئے ضروری تھیں اور انہوں نے حضرت کو وحدتِ برتری سے متعارف کرایا۔ ہو سکتا ہے ان کی وجہ سے ہندی اثرات بھی آئے ہوں۔

اقوال وزرین حضرت بایزیدؒ نے کوئی کتاب نہیں لکھی لیکن ان کے تقریباً ۵۰۰ احوال نقل کئے جاتے ہیں۔ ان میں بعض اس کیفیت کو ظاہر کرتے

ہیں جب صوفی محسوس کرتا ہے کہ وہ اللہ کے ساتھ ایک ہے۔ اس کیفیت کو تصوف کی اصطلاح میں ”عین الجمع“ کہتے ہیں۔ یہ اقوال ان کے حلقہ کے افراد نے جمع کیے ہیں۔ ان میں سب سے اہم ان کے شاگرد اور بھتیجے ابو موسیٰ عیسیٰ بن آدم ہیں۔ دوسرے راویوں میں ابو موسیٰ ثانی الدہلی (باشندہ دہلی۔ آرمینیا) اور حضرت ابراہیم بن ادھم کے شاگرد ابو اسحاق ابراہیم الہروی ہیں۔ اس سلسلہ میں سب سے اہم کتاب فضل بن محمد بن علی البسطامی (۶۲۷ھ) کی تالیف ”کتاب النور فی کلمات ابی یزید طیفور“ ہے۔

آپ کے اقوال کا خلاصہ یہ ہے کہ آپ پر معبود حقیقی کی بارگاہ جلال میں خشیت و خوف طاری رہا۔ آپ کی یہ آرزو غالب نظر آتی ہے کہ ریاضت نفس کے ذریعے ان تمام حجابات کو دور کر دیا جائے جو اللہ تعالیٰ سے جدا کرتے ہیں اور یوں اسے پا لیا جائے۔ فرمایا: اَنَا حَدَاذُ نَفْسِي (میں اپنی ذات کا آہن گر ہوں)۔ آپ کے نزدیک دنیا، زہد، عبادت، کرامات، ذکر سب بعض اوقات حجابات بن جاتے ہیں جو اللہ سے دور رکھتے ہیں۔ بالآخر جب اپنی انا کو فنا میں اتار پھینکتے ہیں جس طرح سانپ اپنی کینچلی اتار پھینکتا ہے تو مطلوبہ مقام حاصل ہو جاتا ہے۔

(۱) ایک دفعہ آپ کو معلوم ہوا کہ فلاں جگہ کوئی بزرگ رہتے ہیں۔ آپ ان سے ملنے تشریف لے گئے۔ جب وہاں پہنچے تو دیکھا کہ انہوں نے قبلہ کی جانب منہ کر کے تھوکا ہے۔ حضرت بایزیدؒ یہ دیکھ کر واپس آگئے اور فرمایا کہ اگر اس شخص کو طریقت میں دخل ہو تا تو اس سے یہ بے ادبی صادر نہ ہوتی۔

(۲) آپ کے گھر اور مسجد میں چالیس قدم کا فاصلہ تھا مگر مسجد کی تعظیم کے پیش نظر کبھی راہ میں نہ تھوکا۔

(۳) کسی نے سوال کیا کہ متکبر کسے کہتے ہیں۔ فرمایا: جس شخص نے دنیا میں اپنے سے زیادہ ایک بھی بری چیز دیکھی۔

(۴) میری زیارت سے بعض اشخاص پر لعنت ہوتی ہے اور بعض پر رحمت۔ لعنت اس وجہ سے کہ وہ ایسے وقت میں آئے کہ مجھ پر حال غالب تھا اور میں اپنے آپ

میں نہ تھا چنانچہ وہ میری غیبت کرنے لگے۔ دوسروں نے مجھ پر حق کو غالب پا کر مجھے معذور سمجھا اور ان پر رحمت ہوئی۔

(۵) فرمایا: دل چاہتا ہے کہ قیامت کے روز دوزخ کی جانب اپنا خیمہ لگاؤں تا کہ وہ مجھے دیکھ کر اس طرف پیٹھ کر لے اور خلق خدا کو راحت مل جائے۔

(۶) فرمایا: ایک بار میں نے اللہ تعالیٰ کو خواب میں دیکھا اور عرض کیا: یا اللہ تیرا رستہ کس طرح ہے؟ فرمایا: دَعَّ نَفْسَكَ فَتَعَالَ (اپنے نفس کو چھوڑ اور چلا آ)۔

(۷) فرمایا: نماز سے سوائے کھڑا ہونے کے اور روزہ سے سوائے بھوک پیاس کے کچھ نہ پایا۔ مجھے جو کچھ ملا، وہ عمل سے نہیں بلکہ اللہ تعالیٰ کے فضل سے ملا۔ کیونکہ محض جدوجہد سے کچھ حاصل نہیں ہو سکتا۔

(۸) ایک دفعہ آپ کو الہام ہوا کہ اے بایزید تو جو عبادت کرتا ہے اس سے بہتر کوئی ایسی چیز لا جو میری درگاہ میں نہ ہو۔ آپ نے عرض کیا: بارِ خدا تیرے پاس کیا نہیں ہے؟ الہام ہوا: ”بے چارگی، عجز و نیاز اور شکستگی نہیں ہے۔ یہ لا۔“

(۹) ایک آتش پرست سے کسی نے کہا کہ تو مسلمان ہو جا۔ اس نے جواب دیا: اگر مسلمانی وہ ہے جو بایزیدؓ میں ہے تو وہ مجھ سے نہیں ہوتی اور اگر وہ ایسی ہے جیسے تم میں ہے تو وہ کوئی ایسی چیز نہیں۔

(۱۰) ایک مرتبہ آپ نے کسی امام کے پیچھے نماز پڑھی۔ نماز کے بعد اس امام نے آپ کا حال دریافت کیا اور پوچھا کہ آپ کا کھانا پینا کہاں سے چلتا ہے۔ آپ نے جواب دیا کہ ذرا صبر کرو پہلے میں اپنی نماز دہراؤں، پھر تمہاری بات کا جواب دوں گا۔ جو شخص روزی دینے والے کو نہیں جانتا، اس کے پیچھے نماز درست نہیں۔

(۱۱) فرمایا: کسی دن اگر کوئی مصیبت نہیں آتی تو کہتا ہوں، الہی روٹی بھیجی مگر سالن نہ بھیجا۔

(۱۲) ایک شخص نے حاضر ہو کر عرض کی کہ مجھے کوئی ایسی تعلیم دیجئے جس سے نجات ہو جائے۔ فرمایا: دو باتیں یاد کر لے، وہ کافی ہیں۔ اول یہ کہ اللہ تعالیٰ تیرے حال سے آگاہ ہے اور جو کچھ تو کرتا ہے، وہ دیکھتا ہے۔ دوسرے یہ کہ وہ تیرے عمل سے بے نیاز ہے۔

(۱۳) کسی نے آپ سے درخواست کی کہ اپنی پوسٹین کا ایک ٹکڑا مجھے عنایت کر دیں تاکہ مجھے اس کے ذریعے برکت حاصل ہو۔ فرمایا: اگر تو میری پوسٹ بھی پہن لے تو کیا ہوتا ہے جب تک میرے عمل نہ کرے۔

(۱۴) سچا عابد اور سچا عامل وہ ہے جو مجاہدہ کی تلوار سے تمام خواہشات کا سر کاٹ لے اور اس کی تمام شہوات اور تمنائیں محبت حق میں فنا ہو جائیں یہاں تک کہ جو اللہ تعالیٰ کو پسند ہو، وہ اسے بھی پسند ہو اور جو اللہ تعالیٰ کی آرزو ہو، وہی اس کی آرزو ہو۔

(۱۵) فرمایا: اللہ تعالیٰ کے پہچاننے کی یہی نشانی ہے کہ خلق سے بھاگے۔ ادنیٰ بات جو عارف کے لئے ضروری ہے وہ یہ ہے کہ ملک و مال سے پرہیز کرے۔

(۱۶) فرمایا: نیکیوں کی صحبت، کارِ نیک سے بہتر ہے اور بدوں کی صحبت، کارِ بد سے بُری ہے۔

(۱۷) فرمایا: جس نے اپنی خواہشات ترک کیں، وہ اللہ تعالیٰ کو پہنچ گیا۔

(۱۸) فرمایا: اللہ تعالیٰ کی محبت یہ ہے کہ دنیا و آخرت کو دوست نہ رکھے۔

(۱۹) فرمایا: اپنے آپ کو ایسا ظاہر کر جیسا تو فی الواقعہ ہے۔

(۲۰) فرمایا: اللہ تعالیٰ کو سب سے زیادہ محبوب وہ ہے جو بارِ خلق کھینچنے اور خوش

خلق رہے۔

(۲۱) کسی نے دریافت کیا کہ آپ بھوک کی اس قدر تعریف کیوں کرتے ہیں۔ فرمایا: اگر فرعون بھوکا ہو تا تو اَنَا رَبِّكُمْ اَلْعَلٰی (میں تمہارا اعلیٰ رب ہوں) نہ کہتا۔

(۲۲) کسی شخص میں کرامات دیکھو یہاں تک کہ وہ ہو میں اڑتا نظر آئے تو اس پر فریفتہ نہ ہو جاؤ جب تک یہ نہ دیکھ لو کہ وہ امر و نہی اور اتباع شریعت میں کیسا ہے۔

(۲۳) فرمایا: اولیاء اللہ دعا کی قبولیت اور کرامات مثلاً پانی پر چلنا، ہو میں اڑنا، زمین و آسمان کی سیر وغیرہ سے خوش نہیں ہوتے کیونکہ دعا تو کافر کی بھی قبول ہوتی ہے۔ زمین پر انسان و شیطان رہتے ہیں۔ ہو میں پرندوں اور پانی میں مچھلی کا بسیرا ہے۔

کسی کو ان شعبہوں پر یقین نہیں کرنا چاہیے (مُنادی)

(۲۴) آپ کے پاس ایک آدمی آیا اور کہا کہ سنا ہے آپ ہو میں اڑ سکتے ہیں۔

فرمایا: اس میں کیا عجیب بات ہے۔ مردار کھانے والا پرندہ بھی ایسا کر سکتا ہے۔ آدمی تو اس سے افضل ہے (جلید از ابو نعیم)

کرامات و حکایات

(۱) آپ کے پاس ایک اونٹ تھا جس پر اپنا اور مریدوں کا اسباب لا کر سفر کرتے تھے۔ کسی نے کہا کہ اس بے چارہ پر کس قدر بوجھ لا دا ہے۔ آپ نے فرمایا: ذرا غور سے دیکھو، اس پر کوئی بوجھ ہے۔ اس نے دیکھا تو وہ اسباب اونٹ کی پشت سے ایک ہاتھ اونچا تھا۔ فرمایا: سبحان اللہ عجب معاملہ ہے۔ اگر اپنا احوال تم لوگوں سے پوشیدہ رکھتا ہوں تو ملامت کرتے ہو اور اگر ظاہر کرتا ہوں تو اس کی تم کو طاقت نہیں۔

(۲) ایک دفعہ آپ کو فیض کی بندش لاحق ہوئی۔ اطاعت سے مایوس ہو کر ارادہ کیا کہ بازار سے زنا خرید کر پہن لوں۔ بازار سے زنا کی قیمت دریافت کی تو دکاندار نے کہا کہ ایک ہزار درہم۔ آپ کے دل میں خیال تھا کہ قیمت صرف ایک درہم ہوگی چنانچہ دکاندار کی بات سن کر خاموش ہو گئے۔ غیب سے آواز آئی کہ جو زنا تو باندھے، اس کی قیمت ایک ہزار درہم ہونی چاہیے۔ فرمایا کہ میرا دل خوش ہو گیا کہ اللہ تعالیٰ کی عنایت میرے حال پر ہے۔

(۳) ایک مرتبہ سکر میں آپ کی زبان سے سبحانی ما اعظم شانی (پاک ہوں میں۔ میری شان کتنی بلند ہے) نکلا۔ جب معمول کی حالت میں آئے تو مریدوں نے بتایا کہ آپ کی زبان سے یہ کلمہ نکلا تھا۔ فرمایا: تم پر خدا کی مار ہو، اگر پھر ایسا میری زبان سے سنو تو مجھے ٹکڑے ٹکڑے کر دو۔ آپ نے سب کو ایک ایک چھری دے دی۔ ایک بار پھر آپ سے یہ کلمہ سرزد ہوا۔ مریدوں نے حسب حکم آپ کے قتل کا ارادہ کیا لیکن تمام گھر آپ کی شکل سے پُر پایا۔ مرید چھری مارتے تھے تو ایسا معلوم ہوتا گویا پانی میں مارتے ہیں۔ آخر کار مولا کی طرح محراب میں بیٹھے نظر آئے۔ مریدوں نے پھر سارا قصہ بیان کیا تو فرمایا: بایزید تو یہ ہے جسے تم دیکھ رہے ہو، وہ بایزید نہ تھا۔

(۴) ایک مرتبہ شفیق رحمۃ اللہ علیہ، ابو تراب رضی اللہ عنہ اور بایزید بسطامی رضی اللہ عنہ اکٹھے کھانا کھا رہے تھے۔ پاس ایک مرید تھا جو کھانے میں شریک نہ ہوا۔ ابو تراب نے فرمایا: آؤ کھانا کھا لو۔ اس نے کہا کہ میرا روزہ ہے۔ فرمایا: کھانا کھاؤ، ایک مہینہ کے روزوں کا ثواب لو۔ اس

نے منظور نہ کیا۔ پھر شفیق علیہ السلام بولے: کھاؤ اور ایک برس کے روزوں کا ثواب لو۔ اس نے پھر بھی منظور نہ کیا۔ حضرت بایزیدؒ نے فرمایا کہ جانے دو، راندہ درگاہ ہو گیا۔ تھوڑے دن گذرے کہ وہ چوری میں پکڑا گیا اور اس کے ہاتھ کاٹ دیے گئے۔

(۵) کسی نے آپ سے دریافت کیا کہ آپ کا پیر کون ہے؟ فرمایا: ایک بوڑھی عورت۔ اس نے پھر پوچھا کہ وہ کیونکر۔ فرمایا: ایک مرتبہ غلبہ شوق میں جنگل میں چلا گیا۔ وہاں ایک بڑھیا کو دیکھا کہ بوجھ لارہی ہے۔ اس نے مجھے کہا کہ یہ بوجھ اٹھالے۔ مجھ سے نہیں اٹھایا جاتا۔ اس وقت میری حالت ایسی تھی کہ اپنے وجود کا بوجھ نہیں اٹھ سکتا تھا، بڑھیا کا کیا اٹھاتا۔ ایک شیر کی طرف اشارہ کیا۔ وہ آیا اور میں نے اس کی پشت پر وہ بوجھ رکھ دیا۔ پھر بڑھیا سے کہا کہ جب تو شہر میں جائے گی تو کیا بیان کرے گی کہ کس کو دیکھا۔ اس نے کہا میں کہوں گی کہ ایک ظالم کو دیکھا ہے میں نے کہا کہ یہ کیسے۔ اس نے پوچھا کہ شیر مکلف ہے یا غیر مکلف۔ میں نے کہا کہ غیر مکلف۔ بڑھیا نے کہا جسے خدا تکلیف نہ دے اسے تو تکلیف دے تو ظالم ہے یا نہیں۔ میں نے کہا: ظالم ہوں۔ بڑھیا نے کہا کہ پھر اس پر تو چاہتا ہے کہ شہر کے لوگ معلوم کریں کہ شیر تیرے تابع ہیں اور تو صاحب کرامت ہے۔

(۶) ایک مرتبہ قبرستان سے آرہے تھے کہ بسطام کے رئیسوں میں سے ایک نوجوان گاتا جاتا چلا آتا تھا۔ حضرت بایزیدؒ نے اسے دیکھ کر فرمایا: لَأَحْوَلُ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔ اس رئیس نے غصہ میں اپنا باج آپ کے سر پر اس زور سے مارا کہ باج بھی ٹوٹ گیا اور شیخ کا سر بھی ٹوٹ گیا۔ اس کے دوسرے دن صبح کے وقت آپ نے باج کی قیمت اور کچھ حلوا اپنے مرید کے ہاتھ اس نوجوان کے پاس بھیجا اور کہا کہ اسے کہنا کہ بایزید نے معذرت کی ہے اور یہ قیمت بھیجی ہے کہ اس سے اور باج خرید لو اور یہ حلوا بھیجا ہے کہ اسے کھاؤ تاکہ رات کا غم و غصہ جاتا رہے۔ اس نوجوان نے یہ دیکھا تو اس پر ایسا اثر ہوا کہ آکر حضرت بایزیدؒ کے قدموں پر گر پڑا، بہت رویا اور آپ کی بیعت کر لی۔ اس کے ہم راہی بھی آپ کے مرید ہو گئے۔ یہ حضرت خواجہ کی خوش خلقی کا ثمر تھا۔

(۷) ایک روز آپ نے اپنے اندر ذوق عبادت نہ پایا۔ خیال آیا کہ گھر میں انگور

کا ایک خوشہ رکھا تھا۔ فرمایا: یہ کسی کو دیدو۔ میرا گھر میوہ فروش کی دکان نہیں ہے۔ چنانچہ اسی وقت وہ خوشہ کسی کو دے دیا گیا اور حضرت خواجہ کی عبادت میں لذت پیدا ہو گئی۔

(۸) آپ کے پڑوس میں ایک آتش پرست رہتا تھا۔ وہ سفر کو گیا۔ اس کا چھ رات کے اندھیرے کی وجہ سے روتا۔ آپ اپنا چراغ اس کے گھر لے جاتے تو وہ خوش ہو جاتا۔ جب وہ آتش پرست سفر سے واپس آیا تو اس کی بیوی نے اس سے یہ ماجرا بیان کیا۔ اس نے کہا کہ جب حضرت کی روشنی ہمارے گھر میں آگئی تو اب کیا اندھیرے میں رہیں۔ اسی وقت مسلمان ہو گیا۔

(۹) آپ کے پاس ایک مرید تین برس سے تھا۔ ہر روز اس سے پوچھا کرتے کہ تیرا نام کیا ہے۔ وہ ہر روز بتا دیتا۔ آخر کار ایک روز اس نے کہا کہ اے شیخ میں تیس سال سے آپ کے پاس رہتا ہوں۔ آپ ہر روز میرا نام دریافت کرتے ہیں اور بھول جاتے ہیں۔ آپ نے فرمایا: میں ہنسی نہیں کرتا۔ جب سے اس کا نام دل میں آ گیا ہے، کچھ یاد نہیں۔ ہر روز تیرا نام پوچھ لیتا ہوں اور ہر روز بھول جاتا ہوں۔

(۱۰) آپ مکہ مکرمہ سے واپس آرہے تھے کہ ہمدان کے مقام پر آپ نے کم کا بیچ خرید اور اسے خرقة میں باندھ لیا۔ بسطام میں آکر کھولا تو اس میں چند کیڑے نظر آئے۔ فرمایا: میں نے انہیں بے وطن کیا ہے۔ یہ کہہ کر واپس ہمدان آئے اور ان کیڑوں کو ان کی اصل جگہ پر پہنچا دیا۔

(۱۱) ایک روز آپ نے صحرا میں اپنا کپڑا دھویا۔ ایک مرید ساتھ تھا۔ اس نے کہا کہ اسے انگوروں کی دیوار پر لٹکا دیتے ہیں۔ آپ نے فرمایا: لوگوں کی دیوار میں مٹخ نہ گاڑو۔ اس نے عرض کیا کہ درخت پر لٹکا دیتے ہیں۔ فرمایا: ایسا نہ کرنا، درخت کی شاخیں ٹوٹ جائیں گی۔ اس نے عرض کیا کہ گھاس پر پھیلا دیتے ہیں۔ فرمایا: ایسا نہ کرنا، گھاس چوپایوں کا چارہ ہے۔ ہم اسے نہیں چھپاتے، پھر آپ کیڑے کو پشت مبارک پر رکھ کر دھوپ میں کھڑے ہو گئے۔ جب ایک طرف سوکھ گئی تو دوسری طرف الٹا دی۔

(۱۲) ایک دن حضرت ذوالنون مصریٰ نے آپ کو کہلا بھیجا کہ اے بازید تم

رات کو جنگل میں آرام سے سوتے رہے اور قافلہ چلا گیا۔ آپ نے جواب دیا کہ مرد کامل وہی تو ہے جو رات کو سو جائے اور صبح کو قافلہ کے اترنے سے پہلے منزل پر پہنچ جائے۔ حضرت ذوالنونؒ یہ سن کر روئے اور فرمایا کہ بایزید کو مبارک ہو۔ ہم اس مرتبہ کو نہیں پہنچے۔

(۱۳) ایک بار لوگوں نے آپ کی خدمت میں حاضر ہو کر قحط سالی کی شکایت کی۔ اور عرض کی کہ دعا فرمائیں اللہ تعالیٰ بارش بھیجے۔ یہ سن کر آپ نے سر جھکا لیا۔ پھر سر اٹھا کر فرمایا: جاؤ اپنے پرنا لوں کو درست کر لو۔ بارش آرہی ہے۔ اسی وقت مینہ بر سنا شروع ہوا اور ایک دن رات بر ستا رہا۔

(۱۴) یہ وہ زمانہ تھا جب بلا دروم میں خلافت عباسی کی ترک افواج رومیوں سے نبرد آزما رہتی تھی۔ ایسی ہی ایک لڑائی میں مسلمانوں کو شکست ہونے والی تھی کہ کسی نے حضرت بایزیدؒ کو پکارا۔ آپ نے یہ آواز سنی: ”بایزید دریا ب“ (اے بایزید ہماری خبر لیجئے)۔ اسی وقت خراسان کی سمت سے ایک آگ نمودار ہوئی جس کی دہشت سے رومی لشکر میں تہلکہ مچ گیا اور مسلمانوں کو فتح نصیب ہوئی۔

(۱۵) شیخ ابو سعید میخورانی حضرت بایزیدؒ کی خدمت میں امتحان کی غرض سے آئے۔ آپ نے فرمایا کہ میرے خلیفہ ابو سعید راعی کے پاس جاؤ کیونکہ ہم نے ولایت اور کرامات اسے بخش دی ہیں۔ جب ابو سعید ان کے پاس پہنچے تو کیا دیکھتے ہیں کہ حضرت راعی صحر میں نماز پڑھ رہے ہیں اور ان کی بھیدوں کی نگہبانی بھیڑیے کر رہے ہیں۔ جب حضرت راعی نماز سے فارغ ہوئے تو پوچھا کہ کیا چاہتے ہو۔ انہوں نے کہا کہ گرم روٹی اور انگور۔ حضرت راعی نے اپنے ہاتھ کی لکڑی کے دو ٹکڑے کیے۔ ایک ٹکڑا اپنے سامنے گاڑ دیا اور دوسرا ابو سعید کے سامنے گاڑ دیا۔ فوراً ہی ان پر انگور لگ گئے مگر فرق یہ تھا کہ حضرت راعی کی طرف کے انگور سفید تھے اور ان کی طرف کے سیاہ تھے۔ جب انہوں نے اس کا سبب دریافت کیا تو حضرت راعی نے جواب دیا کہ میری طلب بطور یقین کے اور تیری طلب بطور امتحان کے تھی۔ ہر چیز کا رنگ اس کے حال کے موافق ہوتا ہے۔ اس کے بعد حضرت راعی نے ابو سعید کو اپنی گدڑی دی اور فرمایا کہ اسے سنبھال کر رکھنا۔ جب وہ حج کو گئے تو عرفات میں وہ گدڑی گم ہو گئی۔ جب

بسطام میں واپس آئے تو اسے حضرت راعی کے پاس دیکھا۔

وفات آپ کی وفات ۱۵ شعبان ۲۶۱ھ (بہ مطابق ۸۷۴ء) بسطام کے مقام پر ہوئی اور وہیں دفن ہوئے۔ وصال کے بعد کسی نے آپ کو خواب میں دیکھا اور پوچھا کہ اللہ تعالیٰ کے ساتھ آپ کا کیا معاملہ ہوا۔ فرمایا: حق تعالیٰ نے مجھ سے دریافت کیا کہ میرے لئے کیا لائے ہو۔ میں نے عرض کی کہ کوئی فقیر دربار شاہی میں آتا ہے تو اس سے یہ نہیں کہتے کہ کیا لایا ہے بلکہ یہ کہتے ہیں کہ کیا مانگتا ہے۔

خاندان ایل خانی کے سلطان الجائتو محمد خدا بندہ نے ۵۷۱۳ھ / ۱۳۱۳ء میں آپ کے مزار پر روضہ تعمیر کرایا۔



حضرت خواجہ ابوالحسن خرقانی رحمۃ اللہ علیہ

م۔ ۵۲۲۵ / ۱۰۳۴ء

آپ کا عہد حضرت خواجہ ابوالحسن خرقانی اپنے روحانی مرشد حضرت بایزید بسطامی کی وفات سے بہت بعد پیدا ہوئے۔ اس ڈیڑھ صدی کے عرصہ میں اسلامی دنیا میں بہت سی تبدیلیاں رونما ہو چکی تھیں۔ مرکز بے حد کمزور ہو چکا تھا اور صوبوں میں خود مختار حکومتیں قائم ہو چکی تھیں جو عباسی خلیفہ بغداد کا نام خطبہ میں لے کر بظاہر اس کی اطاعت کا دم بھرتی تھیں لیکن عملاً آزاد تھیں۔ مصر میں شیعہ مسلک کی فاطمیہ حکومت قائم ہو گئی تھی اور اس نے پیش قدمی کر کے شام و حجاز پر بھی قبضہ کر لیا تھا۔ خود مرکز یعنی بغداد میں آل بویہ کا اقتدار چھا چکا تھا اور عباسی خلیفہ ان کے ہاتھ میں کٹھ پتلی تھا۔ آل بویہ شیعہ تھے۔ ان کی پالیسی کی وجہ سے بغداد میں شیعہ سنی فساد شروع ہو گئے۔ اس کے علاوہ انہوں نے اپنے ہم مسلک فاطمیہ مصر کی درپردہ حمایت کی اور ان کی پیش قدمی روکنے کی کوئی کوشش نہ کی۔

اس عہد میں مشرق یعنی خراسان، افغانستان اور پنجاب میں غزنوی اقتدار قائم ہو چکا تھا۔ سلطان محمود غزنوی (۹۷۱ء تا ۱۰۳۰ء) خلیفہ بغداد کا وفادار تھا۔ خلیفہ قادر باللہ (۹۹۱ء تا ۱۰۳۱ء) نے اسے بیمن الدولہ کا خطاب عطا کیا۔ سلطان محمود غزنوی کے خوف سے آل بویہ خلیفہ قادر پر زیادتی نہیں کر سکتے تھے۔ حضرت ابوالحسن جس علاقہ سے تعلق رکھتے تھے، وہ سلطان محمود کی سلطنت کا حصہ تھا۔ حضرت کے ساتھ سلطان کے عقیدت مندانہ تعلقات تھے اور اس کی کامیابیوں میں حضرت کے روحانی تصرف کا بھی دخل تھا۔

آپ کی پیدائش کی پیش گوئی | حضرت بایزید بسطامیؒ کا معمول تھا کہ آپ ہر سال وہستان میں قبور شہداء کی زیارت کے لئے

جایا کرتے تھے۔ جب آپ راستے میں خرقان پہنچتے (جو بسطام کے نواح میں ایک گاؤں تھا) تو کھڑے ہو جاتے اور اس طرح سانس لیتے جیسے کچھ سو نگھ رہے ہوں۔ مرید عرض کرتے کہ ہمیں تو کوئی خوشبو نہیں آرہی، آپ کیا سو نگھ رہے ہیں۔ آپ فرماتے: چوروں کے اس گاؤں سے ایک مرد کی خوشبو آتی ہے۔ اس کا نام علی اور کنیت ابو الحسن ہوگی۔ اس میں تین باتیں مجھ سے زیادہ ہوگی۔ اول اس پر اہل وعیال کا بوجھ ہو گا، دوم وہ کھیتی کرے گا، سوم وہ درخت لگائے گا۔

مولانا رومیؒ نے اپنی مشہور کتاب مثنوی (انقلاب الحقیقت) میں اس واقعہ کو طویل نظم میں قلمبند کیا ہے۔ اس نظم کے چند منتخب اشعار درج ذیل ہیں:

اِس طیبیان بدن دانشورند
بر مقامِ تُوِز تو واقف ترند

(یہ بدن کے طیب دانشور ہوتے ہیں۔ وہ تیرے مقام کے بارے میں خود تجھ سے زیادہ واقف ہوتے ہیں)

بلکہ پیش از زادن تو سالما
دیدہ باشندت پچندیں حالما

(بلکہ تیری پیدائش سے سالہا سال پہلے ہی وہ تجھے اس حال میں دیکھتے ہیں۔)

آں شنیدی داستانِ بایزید
کہ ز حالِ ابوالحسن از پیش دید

(تو نے حضرت بایزیدؒ کی داستان سنی ہے کہ انہوں نے حضرت ابوالحسنؒ کا حال پہلے ہی دیکھ لیا تھا)

یوئے خوش آمد مرا در ناگماں

سوادِ رے زجدِ خرقان

(انہیں اچانک رے کے نواحی علاقہ میں شہر خرقان کی حد سے خوشبو آئی)

گفت زیں سو بوئے یارے می رسد
 کاندریں وہ شہر یارے می رسد
 (فرمایا کہ اس طرف سے ایک دوست کی خوشبو آرہی ہے کہ اس گاؤں میں
 ایک شہریار پہنچ رہا ہے)۔

بعد چندیں سال می زاید شہے
 می زند بر آسماں ہا خرگے
 (اتنے سال کے بعد ایک بادشاہ پیدا ہوگا جو آسمانوں پر اپنا خرگاہ نصب کرے گا)
 مولانا رومیؒ اس کے بعد حضرت بایزیدؒ کے الفاظ میں بتاتے ہیں کہ اس مرد
 عظیم کا نام، کنیت، قد، رنگ، شکل، گیسو غرضیکہ پورا حلیہ ایسے ہوگا۔ چنانچہ سالہا سال
 کے بعد حضرت ابوالحسن خرقانیؒ پیدا ہوئے تو آپ کی تمام نشانیاں پیش گوئی کے عین
 مطابق تھیں۔ مثنوی کے دو مزید شعر ملاحظہ ہوں:

ئے نجومست ونہ رملست ونہ خواب
 وحی حق واللہ اعلم بالصواب
 (یہ نہ تو نجوم ہے، نہ رمل ہے اور نہ خواب ہے۔ حق کی طرف سے وحی؟ اللہ
 ہی بہتر جانتا ہے)

مومن ینظر بنور اللہ شدی
 از خطا و سہو بیروں آمدی
 (تو وہ مومن بن جائے جو اللہ کے نور سے دیکھتا ہے تو خطا اور غلطی سے پاک
 ہو جائے)

حضرت خواجہؒ کی ولادت حضرت بایزیدؒ کی وفات کے بعد ہوئی تھی۔
 اکتساب فیض | اس لئے آپ نے اویسی طریقہ سے اکتساب فیض کیا۔ آپ کا معمول
 تھا کہ عشاء کی نماز خرقان میں باجماعت ادا کرنے کے بعد بسطام میں حضرت بایزیدؒ کے
 مزار پر چلے جاتے اور تمام رات مراقبہ و توجہ میں اکتساب فیض کرتے اور دعا مانگتے: اے
 اللہ جو خلعت تو نے حضرت بایزیدؒ کو عطا کیا، وہ ابوالحسن کو بھی عطا فرما۔ پھر واپس آکر

عشاء کے وضو سے ہی فجر کی نماز باجماعت ادا فرماتے۔ واپسی میں مزار مبارک کی طرف پیٹھ نہ کرتے۔ بارہ برس بعد مزار سے آواز آئی کہ اے ابوالحسن تمہارے بیٹھنے کا وقت آگیا ہے۔ عرض کیا کہ میں بے علم ہوں۔ آواز آئی: تم نے جو کچھ خدا سے مانگا، تمہیں مل گیا۔ واپس پہنچے تو قرآن پاک حفظ تھا اور علوم شرعی و باطنی آپ پر ظاہر ہو گئے تھے۔

اس کے بعد بھی مجاہدہ و ریاضت کا عمل جاری رہا۔ چالیس سال تک آپ نے تکیہ پر سر نہ رکھا اور فجر کی نماز عشاء کے وضو سے پڑھتے رہے۔ شیخ ابو العباس قصاب نے فرمایا تھا کہ میرے بعد میرا معاملہ ارشاد حضرت خرقائی کی جانب منتقل ہو جائے گا۔ چنانچہ ایسا ہی ہوا۔

اس اویسی طریقہ اکتساب کے علاوہ بھی حضرت بایزیدؒ کے ساتھ آپ کا ناہواہ روحانی شجرہ نسبت بھی ملتا ہے۔ روز بہان اصفہانی نے حضرت خواجہ عبدالخالق غجدوائی کی شرح وصیت نامہ میں حضرت ابوالحسنؒ کا بالواسطہ شجرہ تحریر کیا ہے جو یہ ہے: حضرت ابوالحسن مرید مولانا ترک طوسیؒ مرید خواجہ اعرابی یزید عشقیؒ مرید خواجہ محمد مغربیؒ مرید حضرت بایزید بسطامیؒ۔

سلطان محمود غزنوی علماء فضلاء اور شعراء حضرت خرقائی اور سلطان محمود کے علاوہ اولیاء اللہ کا بھی قدر دان تھا۔ وہ مشرق میں ہندوؤں کے خلاف جہاد میں مصروف تھا اور مغرب میں بغداد کے سیاسی و دینی حلقوں میں شیعہ آل بویہ کے مقابلہ میں سنی مسلک اور خلیفہ اسلام کا حامی تھا۔ اسی بنا پر حضرت خواجہ خرقائی نقشبندی صوفیاء کی روایت کے مطابق اس کے لئے دعا کرتے تھے اور اسے نصیحت فرماتے تھے۔

اس تعلق کا آغاز ایک دلچسپ واقعہ سے ہوا۔ ایک بار سلطان محمود غزنوی خرقان آیا۔ حضرت کی شہرت اس تک پہنچ چکی تھی چنانچہ اس نے آپ سے ملنے کا ارادہ کیا۔ اس نے اپنا ایک قاصد آپ کو بلانے کے لئے بھیجا اور اسے سمجھا دیا کہ اگر آپ آنے میں تامل کریں تو انہیں قرآن پاک کی یہ آیت پڑھ کر سناؤ: **أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ** (اللہ کی اطاعت کرو اور رسول کی اطاعت کرو اور ان کی جو تم میں سے حاکم ہیں) قاصد نے آکر سلطان کا پیغام دیا تو آپ نے فرمایا کہ مجھے

معاف رکھا جائے۔ اس نے آپ کے سامنے مذکورہ آیت پڑھی۔ جواب میں فرمایا: ”در اطیعوا اللہ چنان مستغرق ام کہ از اطیعوا الرسول خجالت ہادارم۔ تاہہ اولی الامرچہ رسد“ (میں اطیعوا اللہ میں اس قدر مستغرق ہوں کہ اطیعوا الرسول سے بھی بے حد نام ہوں۔ اولی الامر تک رسائی تو بجائے خود رہی)۔

قاصد نے یہ جواب سلطان کو سنایا تو وہ آب دیدہ ہو گیا اور حکم دیا کہ تیار ہو جاؤ ہم خود حاضر ہوتے ہیں۔ لیکن ابھی تک اس کا دل پوری طرح صاف نہیں تھا اور حضرت خواجہ کے امتحان کا خیال اس کے دل میں جاگزیں تھا۔ اس نے دس عورتوں کو مرد غلاموں کے کپڑے پہنائے، اپنا لباس اپنے خادم خاص لیاڑ کو پہنایا اور خود لیاڑ کا لباس پہن کر ایک خادم کی طرح آگے آگے چل پڑا۔ جب حضرت کی خانقاہ پر پہنچے تو سلام کہا۔ آپ نے سلام کا جواب دیا لیکن کھڑے ہو کر تعظیم نہ کی۔ حضرت نے خادم کے لباس میں ملبوس محمود کی طرف دیکھا اور شاہی لباس پہنے لیاڑ کی طرف کوئی توجہ نہ کی۔ محمود نے کہا کہ آپ نے سلطان کی تعظیم نہیں کی۔ فرمایا: یہ سب فریب ہے۔ پھر محمود کا ہاتھ پکڑ کر فرمایا کہ آگے آؤ، تم مقدم ہو۔ اس پر محمود آپ کے سامنے بیٹھ گیا۔ اب اس نے عرض کی کہ کچھ فرمائیے۔ آپ نے مردانہ لباس کنیزوں کی طرف اشارہ کر کے فرمایا کہ ان نامحرموں کو باہر بھیجو۔ محمود کے اشارہ پر تمام کنیزیں باہر چلی گئیں۔

اب محفل کا ماحول بدل چکا تھا۔ سلطان نے التجا کی کہ حضرت بایزیدؒ کی کچھ باتیں سنائیے۔ فرمایا: حضرت بایزیدؒ کا قول ہے کہ جس نے مجھے دیکھا، وہ شقاوت سے محفوظ رہا۔ اس پر سلطان محمود بولا کہ کیا بایزیدؒ رسول اللہ ﷺ سے بھی بڑھ کر تھے کہ ابو جہل اور ابو لہب نے حضور کو دیکھا مگر وہ شقی ہی رہے۔ حضرت شیخ نے فرمایا کہ منہ سنبھال کر بات کرو اور اپنی بساط سے باہر قدم نہ رکھو۔ ابو جہل اور ابو لہب نے اپنے بھتیجے محمد ﷺ کو دیکھا تھا نہ کہ محمد رسول اللہ ﷺ کو۔ اس کی دلیل قرآن پاک کی یہ آیت ہے: وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ (تو دیکھتا ہے کہ وہ بظاہر تیری طرف دیکھ رہے ہیں لیکن فی الحقیقت وہ تجھے نہیں دیکھتے)۔ سلطان محمود کو یہ بات پسند آئی اور اس نے کہا کہ مجھے نصیحت فرمائیے۔ فرمایا: چار باتوں کا خیال رکھنا: اول ممنوعات سے پرہیز، دوم نماز باجماعت، سوم سخاوت اور چہارم خلق خدا پر شفقت۔

اب محمود نے عرض کی کہ میرے لئے دعا فرمائیں۔ فرمایا: میں تو ہر روز دعا کرتا ہوں
 اللَّهُمَّ اغْفِرْ لِلْمُؤْمِنِينَ وَالْمُؤْمِنَاتِ (اے اللہ سب مومن مردوں اور عورتوں پر
 مغفرت فرما)۔ سلطان نے عرض کی کہ میرے لئے خصوصی دعا فرمائیں۔ فرمایا: اے
 محمود تیری عاقبت محمود ہو۔ اس کے بعد سلطان محمود نے ایک اشرفیوں کی تھیلی پیش
 کی۔ حضرت شیخ نے سلطان کو جو کی روٹی پیش کی اور کہا کہ اسے کھاؤ۔ سلطان اسے چباتا
 تھا مگر وہ گلے سے نہیں اترتی تھی۔ حضرت نے فرمایا کہ شاید یہ روٹی تمہارا گلا پکڑتی
 ہے۔ اس نے جواب دیا کہ ہاں گلا پکڑتی ہے۔ فرمایا تمہاری اشرفیوں کی تھیلی بھی اسی
 طرح میرا گلا پکڑتی ہے۔ اسے لے جاؤ کہ میں نے اسے طلاق دیدی ہے۔ سلطان نے
 باصرار کہا کہ کچھ تو قبول فرمائیں۔ فرمایا: نہیں۔ آخر میں سلطان نے عرض کی کہ مجھے
 کوئی نشانی عنایت فرمائیں۔ حضرت نے اپنا پیرا ہن عطا فرمایا اور کہا کہ مشکلات کے
 وقت اس کے ذریعے اللہ سے مدد مانگنا۔ سلطان محمود واپس چلنے لگا تو حضرت تعظیماً
 کھڑے ہو گئے۔ سلطان نے دریافت کیا کہ جب میں آیا تھا تو آپ نے کوئی توجہ نہ دی
 اور اب آپ میری تعظیم کو اٹھ کھڑے ہوئے ہیں۔ اس کی کیا وجہ ہے۔ فرمایا: اُس وقت
 تو امتحان لینے اور رعوت شاہی کے ساتھ آیا تھا اور اب فقر کے انکسار کے ساتھ جاتا
 ہے۔

حضرت ابو الحسن خرقائی کے ساتھ سلطان محمود کا روحانی تعلق قائم رہا۔
 سلطان نے برصغیر پاک و ہند پر سترہ حملے کئے۔ اس کے علاوہ اس نے وسط ایشیاء میں
 امرائے سامانہ اور دیگر حکمرانوں سے خون ریز جنگیں کیں مگر ساری عمر اسے کہیں
 شکست کا سامنا نہیں ہوا۔ وسط ایشیاء کی برقانی چوٹیاں، برصغیر کے تلامخ خیز دریا،
 سندھ کے لق و دق صحرا اور ہندو راجاؤں کی متحدہ افواج کوئی بھی اس کا راستہ نہ روک
 سکیں۔ اس میں حضرت خواجہ کے روحانی تصرف کا بھی بڑا دخل تھا۔ اس سلسلہ میں
 سب سے اہم اور مشکل مہم سومنا تھ پر حملہ تھا (۲۶-۱۰۲۵ء)۔ مرکز سے ہزاروں
 میل دور سلطان محمود راجاؤں کی افواج میں گھر گیا جو سامنا تھ کے تیر تھ (مقدس
 مندر) کو چبانے کے لئے ہر طرف سے اُٹد آئے تھے۔ قریب تھا کہ سلطان کو شکست ہو
 جاتی مگر اس نے خواجہ ابو الحسن کا پیرا ہن ہاتھ میں لے کر دعا مانگی: ”اللہ بہ ابروئے ایں

خرقہ مرابریں کفار ظفر بدہ کہ ہرچہ ازیں جاننیمت بگیریں، بدرویشاں دہم۔“ (الہی اس خرقہ کے طفیل مجھے ان کفار پر فتح عطا فرماتا کہ یہاں سے جو مال غنیمت ہاتھ آئے، وہ درویشوں کی نذر کروں)۔ اللہ تعالیٰ نے اسی وقت اسے فتح عطا فرمائی۔ اسی رات سلطان محمود نے خواب میں حضرت کو دیکھا۔ آپ نے فرمایا: ”محمود تو نے ہمارے خرقہ کی آبرو کھودی۔ اگر تم دعا کرتے کہ سارا ہندوستان مسلمان ہو جائے تو ہو جاتا۔“

اقوال زریں

(۱) ایک روز حضرت خواجہؒ اپنے مریدوں میں بیٹھے تھے۔ آپ نے پوری محفل سے سوال کیا: کیا چیز سب سے بہتر ہے۔ اہل مجلس نے عرض کیا کہ شیخ آپ خود ہی فرمائیں۔ فرمایا: وہ دل جس میں اللہ تعالیٰ کی یاد ہو۔

(۲) کسی نے آپ سے پوچھا کہ صوفی کسے کہتے ہیں۔ فرمایا: صوفی گدڑی اور سجادہ سے نہیں بنتا۔ صوفی وہ ہے جو نہ ہو۔ مزید فرمایا: صوفی وہ ہے کہ اسے دن کو آفتاب کی ضرورت نہ ہو اور رات کو چاند ستاروں کی حاجت نہ ہو۔

(۳) کسی نے پوچھا کہ صدق کسے کہتے ہیں۔ فرمایا: صدق یہ ہے کہ دل باتیں کرے (یعنی وہ بات کہے جو دل میں ہو)۔

(۴) کسی نے پوچھا کہ اخلاص کسے کہتے ہیں۔ فرمایا: جو کچھ تو اللہ تعالیٰ کے واسطے کرے، وہ اخلاص ہے اور جو مخلوق کے واسطے کرے، وہ ریا ہے۔

(۵) فرمایا: اندوہ پیدا کرو کہ تیری آنکھ سے پانی نکلے کیونکہ اللہ تعالیٰ ہندہ گریاں کو دوست رکھتا ہے۔

(۶) فرمایا: جو شخص سرود جائے اور اس کے ذریعے خدا کو چاہے، وہ اس شخص سے بہتر ہے جو قرآن پاک پڑھے اور خدا کو نہ چاہے۔

(۷) فرمایا: رسول اللہ ﷺ کا وارث وہ شخص ہے جو آنحضور ﷺ کی سنت کی اقتدا کرے نہ کہ وہ شخص جو محض کاغذ سیاہ کرے۔

(۸) حضرت شبلیؒ نے ایک بار فرمایا تھا کہ میں چاہتا ہوں کہ کچھ نہ چاہوں۔ فرمایا: یہ بھی ایک خواہش ہے۔ چالیس سال گزرے کہ میرا نفس ٹھنڈا پانی اور ترش لسی

چاہتا ہے مگر ابھی تک اسے یہ نہیں دیا۔

(۹) دنیا میں عالم اور عابد تو بہت ہیں مگر تمہارا وقت اس طرح گزرنا چاہیے کہ رات اس انداز میں بسر ہو جیسے اللہ تعالیٰ پسند کرتا ہے اور دن ایسے بسر ہو جیسے اللہ تعالیٰ پسند کرتا ہے۔

(۱۰) نماز روزہ تو سب کرتے ہیں لیکن مرد وہ ہے کہ اس کے ساٹھ سال اس طرح گذر جائیں کہ بائیں جانب کا فرشتہ کچھ بھی نہ لکھ سکے اور اسے اللہ تعالیٰ کے سامنے شرمندہ ہونا پڑے۔

(۱۱) جو شخص دنیا سے نیک مردی کا نام لے جائے، اس کا مقام ایسا ہونا چاہیے کہ اگر دوزخ کے کنارے کھڑا ہو جائے اور جس کو اللہ تعالیٰ دوزخ میں بھیجے، وہ اس کا ہاتھ پکڑ کر بہشت میں لے جائے۔

(۱۲) فرشتوں کو تین جگہ اولیاء اللہ سے خوف آتا ہے۔ اول ملک الموت کو جان نکالتے وقت، دوم کراما کا تبین کو لکھتے وقت اور سوم منکر نکیر کو سوال کرتے وقت۔

(۱۳) صحبت اللہ تعالیٰ سے رکھو نہ کہ خلق خدا کے ساتھ کیونکہ ایک غلطی سے دو سالہ راہ کے مطابق اللہ تعالیٰ سے دور ہو جاتا ہے۔

(۱۴) اگر تو طالب دنیا ہو گا تو دنیا تجھ پر غالب ہو گی اور اگر اس سے منہ پھیرے گا تو تو اس پر غالب ہو گا۔

(۱۵) درویش وہ ہے کہ دنیا اور عاقبت دونوں کی رغبت نہ کرے کیونکہ یہ ایسی چیزیں نہیں کہ جن کا دل سے تعلق ہو۔

(۱۶) علماء کہتے ہیں کہ ہم وارثِ رسول اللہ ﷺ ہیں اور ہم کہتے ہیں کہ رسول اللہ ﷺ کے بعض معاملات ہم میں پائے جاتے ہیں۔ آنحضرت ﷺ نے درویشی اختیار کی تھی، ہم نے بھی درویشی اختیار کی ہے کیونکہ جس دل میں اللہ تعالیٰ کے سوا کچھ اور بھی ہو، وہ دل مردہ ہے اگرچہ سرِ لاپاطاعت ہو۔ دین کو شیطان سے اتنا اندیشہ نہیں جتنا حریص دنیا عالم سے اور بے علم زاہد سے۔

(۱۷) میں نے چالیس سال روٹی وغیرہ اپنے لئے کچھ نہیں پکائی البتہ مہمانوں کے لئے پکائی اور خود ان کا طفیلی بنا رہا۔ حق تو یہ ہے کہ اگر سارا جہاں مہمان کے سامنے

رکھاجائے پھر بھی اس کا حق ادا نہ ہوگا۔

(۱۸) میں نے اللہ تعالیٰ کی طرف سے آواز سنی کہ اے میرے بندے اگر غم کے ساتھ میرے سامنے آئے گا تو تجھے خوش کر دوں گا، اگر حاجت و فقر کے ساتھ آئے گا تو تجھے مالدار کر دوں گا، اور جب تو اپنے آپ سے دست بردار ہو جائے گا تو پانی اور ہوا کو تیرا مطیع کر دوں گا۔

(۱۹) سب سے زیادہ روشن دل وہ ہے جس میں خلق ہو، سب سے بہتر کام وہ ہے جس میں مخلوق کا اندیشہ نہ ہو، سب سے حلال لقمہ وہ ہے جو اپنی کوشش سے ہو اور سب سے بہتر رفیق وہ ہے جس کی زندگی اللہ تعالیٰ کے واسطے ہو۔

(۲۰) مجھے تین چیزوں کی انتہا معلوم نہیں ہو سکی۔ اول حضرت محمد مصطفیٰ ﷺ کے درجات کی انتہا، دوم نفس کے فریب کی انتہا اور سوم معرفت کی انتہا۔

(۲۱) میں نے عافیت تنہائی میں پائی اور سلامتی خاموشی میں۔

(۲۲) جس نے مجھے پہچانا اور دوست رکھا، حق تعالیٰ نے اسے دوست رکھا۔

(۲۳) جو انہر دوں کا کھانا اللہ تعالیٰ کی دوستی ہے۔

(۲۴) جس وقت اللہ تعالیٰ نے مخلوق کا رزق تقسیم کیا تو غم و اندوہ جو انہر دوں کو دیا اور انہوں نے اس کا شکریہ ادا کیا۔ نماز روزہ اچھی چیز ہے لیکن غرور و حسد دل سے دور کرنا زیادہ اچھا ہے۔

(۲۵) بہت روؤ اور مت ہنسو، بہت خاموش رہو اور مت بولو، بہت دو اور مت کھاؤ، بہت جاگو اور مت سوؤ۔

(۲۶) جس شخص نے اللہ تعالیٰ کے کلام کی مٹھاس اور لذت نہ چکھی اور دنیا سے چلا گیا، وہ گویا تمام بھلائی اور آرام سے محروم رہا۔

(۲۷) مخلوق کے ساتھ تعلق خاطر داری سے رکھنا چاہیے، حضرت محمد مصطفیٰ ﷺ کے ساتھ تعلق متابعت کے ساتھ اور اللہ تعالیٰ کے ساتھ تعلق پاکی کے ساتھ کیونکہ وہ پاک ہے اور پاکی کو پسند کرتا ہے۔

(۲۸) اگر کوئی شخص ایک آرزو نفس کی پوری کرے اس کو سینکڑوں رکاوٹیں اللہ تعالیٰ کے راستے میں پیدا ہو جاتی ہیں۔

(۲۹) ایک لمحہ کے واسطے اللہ تعالیٰ کا ہو رہنا خلأق زمین و آسمان کے اعمال سے بہتر ہے۔

(۳۰) ستر سال گزرے میں اللہ تعالیٰ کا ہو رہا ہوں۔ اس مدت میں ایک مرتبہ بھی نفس کی مراد پوری نہیں کی۔

(۳۱) اللہ تعالیٰ کی دوستی اس شخص کے دل میں نہیں ہوتی جس کو مخلوق خدا پر شفقت نہیں ہوتی۔

(۳۲) اگر تمام عمر میں تو نے ایک بار بھی اللہ تعالیٰ کو ناراض کیا ہو اور اس نے تجھے معاف بھی کر دیا ہو، پھر بھی باقی عمر یہ افسوس دل سے نہ جائے کہ میں نے ایسے مالک کو ناراض کیا۔

(۳۳) بہت سے ایسے آدمی ہیں جو زمین پر چلتے ہیں لیکن وہ مردہ ہیں۔ اور بہت سے ایسے آدمی ہیں جو زمین کے اندر سوتے ہیں لیکن زندہ ہیں۔

(۳۴) یہ مجھے گوارا ہے کہ دنیا سے مقروض ہو کر جاؤں اور قیامت کے روز قرض خواہ میرا دامن پکڑے مگر مجھے یہ گوارا نہیں کہ کوئی سائل مجھ سے سوال کرے اور اس کی حاجت رد کر دوں۔

(۳۵) ایک روز مجھے الہام ہوا کہ جو کوئی تیری مسجد میں آئے، اس کا گوشت پوست و دوزخ کی آگ پر حرام ہو اور جو شخص تیری مسجد میں دو رکعت نماز تیری زندگی میں یا تیرے بعد ادا کرے، قیامت کے روز عابدوں میں اٹھے گا۔

کرامات و حکایات

(۱) ایک مرتبہ حضرت خواجہ کی خانقاہ میں خود آپ کو اور آپ کے ساتھ درویشوں کی کثیر تعداد کو سات روز تک کچھ کھانے کو نہ ملا۔ آخر ایک شخص آٹا اور بجری

لے خاقانی نے اسی مضمون کو اس شعر میں بیان کیا۔

پس از سی سال این معنی محقق شد بہ خاقانی

کہ یک دم با خدا بودن بہ از ملک سلیمانی

(تیس سال بعد خاقانی پر یہ بات واضح ہوئی کہ ایک لمحہ خدا کے ساتھ گزارنا حضرت سلیمان کی

لایا اور آواز دی کہ صوفیوں کے واسطے لایا ہوں۔ حضرت خواجہؒ نے فرمایا کہ تم میں سے جو صوفی ہو، وہ لے لے میری توہمت نہیں پڑتی کہ صوفی ہونے کا دعویٰ کروں۔ غرضیکہ کوئی بھی لینے کو تیار نہ ہو اور وہ شخص ہر دو جنس واپس لے گیا۔

(۲) ایک مرتبہ ایک شخص حضرت خواجہؒ کے پاس آیا اور عرض کی کہ آپ مجھے اپنا خرقہ پہنائیں۔ فرمایا: پہلے مجھے ایک مسئلہ کا جواب دو۔ اگر عورت مرد کے کپڑے پہن لے تو وہ مرد بن جاتی ہے۔ اس نے جواب دیا کہ نہیں۔ فرمایا: پھر خرقہ پہننے سے کیا فائدہ۔ اگر تو مرد نہیں ہے تو خرقہ پہننے سے مرد نہیں بن سکتا۔

(۳) ایک شخص نے عرض کی کہ آپ اجازت دیں کہ میں لوگوں کو اللہ تعالیٰ کی دعوت دوں۔ فرمایا: اللہ تعالیٰ کی طرف دعوت دینا، خبردار اپنی طرف نہ دینا۔ اس نے عرض کی کہ اپنی طرف دعوت کیسے ہوتی ہے۔ فرمایا: اپنی طرف دعوت کے یہ معنی ہیں کہ اگر کوئی اور شخص بھی اللہ تعالیٰ کی طرف دعوت دے رہا ہو تو تجھے یہ بات ناخوشگوار لگے۔ یہ اس بات کی علامت ہے کہ تو لوگوں کو اپنی طرف دعوت دے رہا ہے۔

(۴) ایک روز شیخ المشائخ عبداللہ داستانی (م ۴۱۷ھ) آپ کے پاس آئے اور آپ کے سامنے پانی سے بھرا تھاں رکھا۔ پھر انہوں نے تھاں میں ہاتھ ڈال کر ایک زندہ مچھلی نکال کر آپ کے سامنے رکھ دی۔ حضرت خواجہؒ نے نگاہ کی تو ایک گرم تنور نظر پڑا۔ آپ نے اس میں ہاتھ ڈال کر زندہ مچھلی نکال لی اور فرمایا: پانی میں سے زندہ مچھلی نکالنا آسان ہے، آگ میں سے نکالنی چاہیے۔ شیخ المشائخ نے کہا کہ آؤ ہم دونوں اس تنور میں کود پڑیں، دیکھیں کون زندہ نکل آتا ہے۔ فرمایا: اے عبداللہ آؤ ہم اپنی نیستی میں چلے جائیں اور دیکھیں کہ اُس ذات کی ہستی کے ساتھ کون نکلتا ہے۔ اس پر شیخ المشائخ خاموش ہو گئے۔

(۵) ایک مرتبہ ایک مرید نے حضرت خواجہؒ سے درخواست کی کہ مجھے اجازت دیں کہ میں لبنان میں جا کر قطب عالم کی زیارت کروں۔ آپ نے اجازت دیدی۔ جب وہ لبنان میں پہنچا تو اس نے دیکھا کہ لوگ ایک جنازہ رکھ کر خاموش بیٹھے ہیں۔ اس نے پوچھا کہ جنازہ کیوں نہیں پڑھتے۔ لوگوں نے کہا قطب عالم کا انتظار ہے کیونکہ وہ ہر روز یہاں پانچوں وقت کی امامت کرتے ہیں۔ یہ سن کر وہ مرید خوش ہوا۔

کچھ دیر بعد سب لوگ تعظیماً کھڑے ہو گئے اور مرید نے دیکھا کہ حضرت خواجہ تشریف لائے اور امامت فرمائی۔ مرید پر ایسی دہشت طاری ہوئی کہ کچھ ہوش نہ رہا۔ جب ہوش آیا تو حضرت جا چکے تھے۔ اس نے لوگوں سے پوچھا یہ کون تھے۔ انہوں نے بتایا کہ یہ حضرت ابو الحسن خرقائی تھے۔ اس نے پوچھا کہ پھر کب آئیں گے تو جواب ملا کہ اگلی نماز کے وقت آئیں گے۔ چنانچہ حضرت آئے اور نماز کی امامت فرمائی تو اس مرید نے آپ کا دامن پکڑ لیا اور رونے لگا۔ عرض کی کہ میں پشیمان ہوں، مرید ہوتے ہوئے مجھے علم نہ تھا کہ آپ ہی قطب عالم ہیں۔ مجھے بھی خرقان لے چلیں۔ فرمایا: اس شرط پر تجھے خرقان لے چلتا ہوں کہ جو کچھ تو نے دیکھا، وہ کسی پر ظاہر نہ کرے کیونکہ میں نے اللہ تعالیٰ سے درخواست کی ہے کہ اس جہاں میں مجھے خلقت سے پوشیدہ رکھے۔ مجھے سوائے بایزید بسطامی کے کسی نے نہیں دیکھا۔

(۶) حضرت خواجہ کے ہاں سماع کی روایت نہیں تھی۔ ایک مرتبہ شیخ ابو سعید آپ کی زیارت کے لئے خرقان آئے تو انہوں نے آپ سے کہا کہ اجازت ہو تو قوال کچھ گائیں۔ فرمایا: ہمیں سماع سے غرض نہیں لیکن آپ کی موافقت سے سن لیتے ہیں۔ قوالی کے دوران شیخ ابو سعید نے کہا کہ حضرت اب وقت ہے کہ آپ رقص کے لئے اٹھیں۔ حضرت خواجہ اٹھے، تین بار آستین کو حرکت دی اور سات مرتبہ زمین پر قدم مارا۔ خانقاہ کی تمام دیواریں آپ کی موافقت میں ہلنے لگیں۔ ابو سعید بولے: حضرت بس کیجئے ورنہ عمارتیں خراب ہو جائیں گی، واللہ زمین و آسمان بھی آپ کی موافقت میں رقص کرنے لگیں گے۔ اس کی بعد حضرت خواجہ نے فرمایا: سماع اس شخص کے لئے جائز ہے جو اوپر عرش تک اور نیچے تحت الثریٰ تک سب کچھ دیکھے۔ پھر آپ نے اپنے مریدوں سے فرمایا کہ اگر تم سے پوچھا جائے کہ رقص کیوں کرتے ہو تو جواب دو کہ ان لوگوں کی موافقت سے جو پہلے گزر چکے ہیں اور وہ ایسا کیا کرتے تھے۔

(۷) شیخ ابو علی ابن سینا (۹۸۰ء تا ۱۰۳۷ء) آپ کا ہم عصر اور اپنے وقت کا تابع روزگار تھا۔ مختلف علوم بالخصوص فلسفہ اور طب میں اس کا بڑا نام ہے۔ حضرت خواجہ کی شہرت سن کر وہ بخارا سے خرقان آیا اور آپ کے گھر پر دستک دی کہ حضرت کہاں ہیں۔ اندر سے آپ کی بیوی نے جواب دیا کہ اس زندیق کذاب کو تو کیا کرے گا۔

اس کے علاوہ بھی سخت سخت کہا۔ ان سینا کے دل میں خیال آیا کہ جس شخص کی اپنی بیوی ایسی منکر ہے، اس میں کیا رکھا ہوگا۔ پھر ان سینا آپ کی تلاش میں جنگل کی طرف چل پڑا۔ کیا دیکھتا ہے کہ آپ ایک شیر پر لکڑیوں کا بوجھ لاد کر آرہے ہیں۔ ان سینا نے حیران ہو کر پوچھا کہ حضرت کیا معاملہ ہے، گھر کا وہ حال اور باہر کا یہ حال۔ آپ نے فرمایا: ”اگر ایسے بھیڑیے (یعنی بیوی) کا بوجھ نہیں اٹھاؤں گا تو ایسا شیر میرا بوجھ کیسے اٹھائے گا۔“ خانقاہ میں واپسی پر ان سینا کے ساتھ مجلس رہی پھر آپ معذرت کر کے اٹھے اور کہا کہ میں نے دیوار بنانے کی غرض سے مٹی میں پانی ڈالا ہوا ہے۔ یہ کہہ کر دیوار بنانے لگے۔ اچانک تیشہ آپ کے ہاتھ سے گر پڑا۔ ان سینا نے چاہا کہ تیشہ اٹھا کر آپ کو دے مگر وہ خود خود آپ کے ہاتھ میں پہنچ گیا۔ اس سے ان سینا کو مزید تصدیق ہو گئی۔

وفات حضرت ابو الحسن خرقائی نے ۸۰ سال کی عمر میں ۱۰ محرم ۴۲۵ھ مطابق ۱۰۳۴ء کو خرقان کے مقام پر وفات پائی اور وہیں دفن ہوئے۔ وصال سے پہلے وصیت کی کہ میری قبر تمیں گز گری کھودی جائے تاکہ حضرت بایزیدؒ کی قبر سے اونچی نہ ہو چنانچہ ایسا ہی کیا گیا۔ اپنی زندگی میں آپ نے فرمایا تھا کہ جو شخص میری قبر کے پتھر پر ہاتھ رکھ کر دعائے مانگے گا، وہ قبول ہوگی۔

حضرت علی ججویریؒ نے اپنی کتاب کشف المحجوب میں آپ کے فرزند اور جانشین شیخ احمد کو وقت کا اہم بزرگ لکھا ہے۔

ماخذ کتب

صاحبزادہ محمد عبدالرسول

حضرت فرید الدین عطار

مولانا جامی

صاحبزادہ محمد عبدالرسول

مولانا رومی

تاریخ اسلام

تذکرۃ الاولیاء

نفحات الانس


تاریخ پاک و ہند

مثنوی

Handwritten Urdu text, likely a religious or philosophical treatise, covering the upper portion of the page.

Handwritten Urdu text, continuing the treatise, located in the middle section of the page.

Handwritten Urdu text, located in the lower section of the page, partially obscured by the illustration.



حضرت شیخ ابو القاسم گرگانی رحمۃ اللہ علیہ

م۔ ۵۴۶۹ھ / ۱۰۷۶ء

آپ کا عہد سلجوقیوں نے بغداد پر قبضہ کر کے شیعہ مسلک کے آل بویہ کے اقتدار کا خاتمہ کر دیا۔ سلجوقی مذہباً اہل سنت اور صوفیاء کے معتقد تھے۔ ان کے برسر اقتدار آنے سے مسلمانوں کی فوجی طاقت از سر نوزندہ ہو گئی اور غیر مسلم حکومتوں کے مقابلہ میں انہیں دوبارہ فتوحات حاصل ہونے لگیں۔ کچھ عرصہ کے لئے عالم اسلام کا بڑا حصہ ایک حکومت کے ماتحت متحد ہو گیا کیونکہ سلجوقی حکومت میں ترکستان، ایران، عراق اور شام کے علاقے شامل تھے۔ بغداد میں عباسی خلیفہ قائم بامر اللہ کی خلافت قائم تھی اور سلجوقیوں نے عباسی خلفاء کا ظاہری احترام قائم رکھا۔ طغرل بک اور الپ ارسلان سلجوقی حضرت گرگانی کے ہم عصر تھے۔

حضرت بایزید بسطامیؒ کے حالات خراسانی اور عراقی رجحانات کا امتزاج میں بیان کیا جا چکا ہے کہ تیسری صدی ہجری میں تصوف کے دور جحان واضح ہو چکے تھے۔ ایک رجحان کو حضرت بایزید بسطامیؒ کی نسبت سے خراسانی کا نام دیا گیا اس میں ملامت، سکر، جذب، غلبہ، خلوت، اویسیت اور علیحدگی کی خصوصیات نمایاں تھیں۔ دوسرا رجحان حضرت جنید بغدادیؒ کی نسبت سے عراقی کہلایا۔ اس میں صحو، پابندی شرع، جلوت، رفاقت اور موجود مرشد کی تربیت کے عناصر غالب تھے۔ اب پانچویں صدی ہجری میں بعض مشائخ کے ہاں ہر دو رجحانات کا حسن امتزاج سامنے آتا ہے۔ یہ امتزاج پہلی بار حضرت ابو القاسم گرگانیؒ کی ذات میں نظر آتا ہے۔ آپ نے ایک طرف حضرت ابو الحسن خرقانیؒ سے اکتساب فیض

کیا اور دوسری طرف آپ تین واسطوں سے حضرت جنید بغدادیؒ کے فیض یافتہ تھے۔ اس امتزاج کا نتیجہ یہ ہوا کہ اس سلسلہ کے صوفیاء جہاں جذب، غلبہ اور احوال کے ذریعے سلوک کی منازل جلد طے کرتے، وہاں ہوش اور کتاب و سنت کی سختی سے پیروی بھی ان کے مزاج کا جزو بن گئی۔ بالآخر سلسلہ نقشبندیہ انہی خصوصیات کی بنا پر تصوف کی دنیا میں منفرد اور نمایاں ہوتا گیا۔

حالات و اقوال مشہور ہوئے۔ گرگان کے رہنے والے تھے جو طوس کے نواح میں آپ کا نام علی بن عبد اللہ اور کنیت ابو القاسم ہے۔ اپنی کنیت سے ہی ایک گاؤں کا نام ہے۔ حضرت ابو الحسن خرقائیؒ سے براہ راست فیض باطنی حاصل کیا۔ آپ صاحب تصانیف عالم تھے۔ آپ کی کتاب اصول الطریقہ و فصول الحقیقہ تصوف کے موضوع پر اہم تحریر ہے۔ اپنے وقت میں مرجع خلائق تھے اور مریدین کے مقامات پر گہری نگاہ رکھتے تھے۔

حضرت داتا گنج بخش علی ہجویری (م۔ ۷۳۶ھ / ۱۰۷۷ء) آپ کے ہم عصر اور ہم صحبت تھے۔ انہوں نے اپنی کتاب کشف المحجوب میں آپ کا متاخرین صوفیاء میں ان الفاظ میں ذکر کیا ہے: ”ان میں سے زمانہ کے قطب اور اپنے وقت کے یکہ و تنہا ابو القاسم علی بن عبد اللہ گرگانی رضی اللہ عنہ اپنے دور میں بے نظیر ہیں۔ آپ کے ابتدائی حالات بہت اچھے اور قوی ہوئے ہیں اور کتابیں مشکل لکھی ہیں۔ آپ کے وقت میں تمام دوستان خداوندی کی التفات آپ کی طرف تھی اور تمام طالبان حق کا بھروسہ آپ پر تھا اور آپ مریدوں کے کشف میں آراستہ ظاہر نشان ہیں اور علوم و فنون میں ماہر ہیں۔ آپ کے مریدوں میں ہر ایک مرید علم کی زینت سے آراستہ ہے اور علماء کے لئے بھی موجب زینت ہے۔“

حضرت علی ہجویریؒ نے کشف المحجوب میں آپ کے بارے میں چند چشم دید واقعات لکھے ہیں۔

نمبر ۱۴ تا ۱۸ ان ہی کے الفاظ میں درج ذیل ہیں :

(۱) میں نے شیخ المشائخ ابو القاسم گرگانی سے پوچھا کہ درویش کے لئے کم از کم کون سی چیز ضروری ہے جو فقر کے نام کے لائق ہو۔ آپ نے فرمایا کہ تین چیزیں

چاہئیں۔ ایک تو یہ ہے کہ چیتھڑوں کی سلائی درست کرے، دوسرا یہ کہ بات سچی سنے اور تیسرا یہ کہ پاؤں زمین پر ٹھیک ٹھیک رکھے۔ جس وقت حضرت ابو القاسم نے یہ باتیں میان فرمائیں اس وقت درویشوں کا ایک گروہ بھی میرے ساتھ وہاں بیٹھا ہوا تھا۔ جب ہم دروازے پر آئے تو ہر شخص نے ان باتوں پر تصرف شروع کیا۔ ایک گروہ کو بسبب جہالت اس بات پر خوشی محسوس ہوئی اور اس نے کہا کہ بس فقیری یہی ہے۔ انہوں نے زمین پر پاؤں مارنا اور چیتھڑے سینا شروع کیے۔ چونکہ میرا دل شیخ کے کلام کی طرف تھا، میں نے ان کو کہا کہ آؤ ہم سب مل کر شیخ کے اس کلام کے متعلق بطور تشریح کچھ میان کریں۔ ہر ایک نے اپنا اپنا خیال ظاہر کیا۔ جب میری باری آئی تو میں نے کہا کہ چیتھڑا درست تو وہ ہے کہ جو فقر کے لئے سیاجائے نہ کہ زینت کے لئے۔ جب چیتھڑا فقر کے لئے سیئے گا تو اگرچہ تو اسے درست نہ سیئے گا مگر وہ درست ہوگا۔ بات درست وہ ہوتی ہے جو موافق حال کے ہو اور وجد کی خاطر اس میں کسی قسم کا تصرف نہ ہو اور نہ ہی دنیاوی غرض کے لئے ہو۔ زمین پر پاؤں کا ٹھیک رکھنا وہ ہوتا ہے جو کہ بسبب وجد کے رکھا جائے نہ کہ بسبب کھیل اور رسم کے۔ بعضوں نے یہ تشریح سن کر شیخ کی خدمت میں پہنچائی تو شیخ نے فرمایا: أَصَابَ عَلِيٌّ خَيْرَهُ اللَّهُ (علیٰ ٹھیک سمجھا۔ خدا اس کا بھلا کرے)۔

(۲) شیخ ابو القاسم گر گاٹی جو آج کے دن قطب اور مدار علیہ ہیں، اللہ عزوجل ان کو بقا عطا فرمائے، نے اپنے ابتدائی حال سے اطلاع دی کہ میں نے نفس کو سانپ کی شکل میں دیکھا۔

(۳) ایک دفعہ مجھے ایک مشکل آن پڑی جس کا حل میرے لئے مشکل تھا۔ میں نے ابو القاسم گر گاٹی کا قصد کیا۔ میں نے طوس میں آپ کو اپنی گھر والی مسجد میں تنہا بیٹھے ہوئے پایا اور میرا واقعہ بعینہ آپ مسجد کے ستون سے بیان کر رہے تھے۔ میں نے عرض کی کہ اے شیخ آپ یہ باتیں کس سے کہہ رہے ہیں۔ آپ نے فرمایا: اے بیٹے اس ستون کو اللہ عزوجل نے مجھ سے گویا کیا ہے اور اس نے مجھ سے سوال کیا ہے۔

(۴) میں نے شیخ ابو القاسم گر گاٹی سے پوچھا کہ صحبت کی شرط کیا ہے۔ آپ نے فرمایا کہ وہ یہ ہے کہ تو صحبت میں اپنا حظ تلاش نہ کرے کیونکہ صحبت کی تمام آفتیں اس

امر پر منحصر ہیں کہ بندہ صحبت کو اپنے حظ کے لئے اختیار کرے اور صاحبِ حظ کو صحبت سے تنہائی بہتر ہے اور جس وقت اپنے حظ کو چھوڑ دے گا، اس وقت اپنے صاحب کے حظ کی خوب رعایت کرے گا اور صحبت میں فائدہ پانے والا ہوگا۔

(۵) ایک روز حضرت ابو القاسمؒ اور شیخ ابو سعیدؒ طوس میں اکٹھے بیٹھے تھے۔ ایک درویش کے دل میں خیال آیا کہ ان بزرگوں کا مرتبہ کیا ہے۔ شیخ ابو سعیدؒ نے اس کے دل کا حال جانتے ہوئے فرمایا کہ جو شخص دو بادشاہوں کو ایک ہی تخت پر بیٹھا دیکھنا چاہے، اسے کہو کہ آکر دیکھ لے۔ حضرت شیخ کے تصرف سے اس درویش کے حجابات اٹھ گئے اور اس نے ان بزرگوں کے بلند مرتبہ کو دیکھا۔ پھر اس کے دل میں خیال آیا کہ آج روئے زمین پر ان بزرگوں سے بڑھ کر بھی کوئی شخصیت ہے۔ شیخ ابو سعیدؒ نے اس سے مخاطب ہو کر فرمایا کہ ایک چھوٹے سے ملک میں بھی ہر روز ابو سعید اور ابو القاسم جیسے ستر ہزار جاتے ہیں اور ستر ہزار آتے ہیں۔

(۶) فرمایا: کسی کام میں جو گناہ نہ ہو، بھائیوں کی موافقت کرنا نفلی روزے سے کم نہیں۔

(۷) حضرت عبید اللہ احرارؒ نے فرمایا کہ حضرت ابو القاسمؒ گر گائی کا قول ہے کہ ایسے شخص کی صحبت میں بیٹھ کہ تُو سر اسر وہ ہو جائے یا وہ سر اسر تُو ہو جائے یا پھر دونوں حق سبحانہ میں گم ہو جائیں۔ نہ تو رہے اور نہ وہ رہے۔

وفات آپ کی وفات ۳۶۹ھ مطابق ۶۷۱ء واقع ہوئی۔ اور گرگان میں دفن ہوئے۔

ماخذ کتب

صاحبزادہ محمد عبدالرسول

مولانا جامی

حضرت علی ہجویریؒ

ٹری بیگم

تاریخ اسلام

نجات الانس

کشف المحجوب

صوفی آرڈرز ان اسلام

حضرت شیخ ابو علی فارمدی رحمۃ اللہ علیہ

(۴۰۷ھ تا ۴۷۷ھ (۱۰۸۴ء)

تعلیم و تربیت | آپ کا نام فضل بن محمد بن علی اور کنیت ابو علی ہے۔ عموماً اپنی کنیت سے ہی مشہور ہوئے۔ آپ کا تعلق فارمد سے تھا جو طوس کے نواح میں ایک گاؤں ہے۔ آپ کے عہد میں سیاسی و معاشرتی حالات وہی تھے جن کا ذکر حضرت ابو القاسم گرگائی کے باب میں کیا جا چکا ہے کیونکہ آپ کی وفات اور حضرت گرگائی کے وصال میں صرف آٹھ سال کا فرق ہے۔ آپ کی روحانی نسبت حضرت ابو الحسن خرقائی سے ہے۔ تاہم آپ کے روحانی سلوک و تربیت کی تکمیل حضرت گرگائی کی ذات سے ہوئی۔ ظاہری علوم آپ نے وقت کے نامور علماء سے حاصل کیے۔ ان اساتذہ میں امام غزالی (متوفی ۱۱۱۱ء) اور استاد ابو القاسم قشیری (۳۶۵ھ / ۹۷۲ء) کے نام قابل ذکر ہیں۔ حضرت ابو علی فارمدی اپنے وقت کے عظیم صوفی، نامور عالم دین اور پر تاثیر واعظ تھے۔ حضرت علی ہجویریؒ حضرت گرگائی کے ہاں آپ کے ہم مجلس رہے۔ انہوں نے آپ کو لسان الوقت لکھا ہے۔

اپنی تعلیم و تربیت کے بارے میں خود حضرت ابو علی فارمدی نے یوں بیان

فرمایا:

’ابتدائے جوانی میں میں نیشاپور میں علم ظاہری پڑھنے گیا تھا۔ وہاں میں نے ایک دن سنا کہ شیخ ابو سعید بن ابی الخیرؒ مہینہ بھر سے یہاں آئے ہوئے ہیں اور وعظ فرماتے ہیں۔ میں ان کی زیارت کو گیا۔ ان کی صورت دیکھ کر مجھے ان سے اک گونہ عشق ہو گیا اور اس طائفہ کی محبت میرے دل پر غالب ہو گئی۔ ایک روز گھر میں بیٹھا تھا کہ یکایک میرے دل میں شیخ ابو سعیدؒ کی زیارت کا شوق شدت کے ساتھ پیدا ہوا۔ وہ وقت

شیخ کے باہر نکلنے کا نہ تھا۔ ارادہ کیا کہ ابھی نہ جاؤں مگر صبر نہ ہو سکا۔ ناچار اٹھ کر باہر گیا۔ جب چوراہے پر پہنچا، کیا دیکھتا ہوں کہ شیخ مع مریدوں کے چلے جا رہے ہیں۔ میں ان کے پیچھے پیچھے ہو لیا۔ جب وہ ایک جگہ پہنچے تو میں بھی ان کے ہمراہ وہاں ایک گوشہ میں اس طرح بیٹھ گیا کہ شیخ کی نظر مجھ پر نہ پڑے۔ وہاں سماع شروع ہو گیا اور شیخ وجد عظیم میں آگئے چنانچہ انہوں نے اپنے کپڑے پھاڑ ڈالے۔ جب آپ سماع سے فارغ ہوئے، کپڑے اتارے اور ان کو ٹکڑے ٹکڑے کیا۔ آستین علیحدہ رکھی اور آواز دی کہ با علی طوسی کہاں ہے۔ میں نے اپنے دل میں کہا کہ وہ تو مجھے جانتے بھی نہیں اور اس وقت دیکھ بھی نہیں رہے۔ کوئی اور ان کا مرید با علی ہو گا جس کو پکار رہے ہیں۔ یہ سوچ کر خاموش ہو گیا اور کوئی جواب نہ دیا۔ شیخ نے دوبارہ پکارا مگر میں نے جواب نہ دیا۔ تیسری مرتبہ جب پکارا تب کسی نے کہا کہ شیخ تمہیں ہی پکارتے ہیں۔ میں اٹھ کر ان کے پاس گیا تو شیخ نے وہ آستین مجھے دی اور فرمایا کہ جاؤ اور اس کو اچھی طرح سے حفاظت رکھنا کہ تو مجھے مثل اس آستین کے ہے۔ میں وہ کپڑے لے کر آداب بجالایا اور اسے بہت حفاظت سے رکھا۔ مجھے ان کی خدمت میں بہت فائدہ اور حال وارد ہوئے۔

جب وہ نیشاپور سے چلے گئے تو میں امام ابو القاسم قشیریؒ کے پاس گیا اور جو کچھ میرے اوپر احوال و واردات گذری تھیں، وہ بیان کیں۔ انہوں نے فرمایا کہ اے فرزند ابھی علم پڑھو۔ چنانچہ میں علم پڑھتا رہا۔ میرے باطن کی روشنی دن بدن بڑھتی چلی گئی۔ تین سال تک میں تحصیل علم میں مشغول رہا۔ ایک روز قلم دوات سے نکالا تو سفید نکلا۔ میں نے امام ابو القاسمؒ سے یہ حال بیان کیا تو انہوں نے فرمایا کہ اب علم نے تجھ سے منہ پھیر لیا ہے۔ اب تو بھی اس سے منہ پھیر لے۔ چنانچہ میں مدرسہ سے خانقاہ میں گیا اور امام کے استاد کی خدمت میں مشغول ہوا۔ ایک روز امام کے استاد تنہا غسل خانہ میں گئے۔ میں نے چند ڈول غسل خانہ میں ڈال دیے۔ جب استاد باہر آئے، نماز پڑھی اور پھر فرمایا: یہ کس نے غسل خانہ میں پانی ڈالا۔ میں نے مارے خوف کے کچھ نہ کہا کہ شاید مرضی کے خلاف ہوا ہو۔ دوبارہ دریافت کیا۔ پھر بھی میں نے جواب نہ دیا۔ تیسری مرتبہ پھر دریافت فرمایا، تب میں نے عرض کیا کہ میں تھا۔ فرمایا: اے با علی جو کچھ کہ ابو القاسم کو تیرے سال میں ملا، تجھے ایک ڈول پانی میں مل گیا۔ اس کے بعد

مدتوں تک ان کی خدمت میں مجاہدہ کیا۔ ایک روز میں بیٹھا تھا کہ کچھ ایسا حال وارد ہوا کہ میں اس میں گم ہو گیا۔ یہ حال میں نے مرشد سے بیان کیا۔ انہوں نے فرمایا: اے لبا علی اس سے زیادہ میرا سلوک نہیں ہے۔ میں نے دل میں خیال کیا کہ مجھے ابھی کسی اور پیر کی ضرورت ہے جو مجھے اس مقام سے نکالے۔

میں نے شیخ ابو القاسم گرگائی کا نام سن رکھا تھا۔ چنانچہ ان کے پاس طوس کی جانب روانہ ہوا۔ جب ان کی خدمت میں پہنچا، وہ اس وقت اپنے مریدوں میں بیٹھے ہوئے تھے۔ میں نے دور کھت نفل تحیۃ المسجد ادا کیے اور ان کے سامنے آیا۔ آپ مراقبہ میں بیٹھے تھے۔ سر اٹھایا اور فرمایا: آؤ کیا بات ہے۔ میں نے سلام کیا اور بیٹھ گیا اور اپنا تمام واقعہ بیان کیا۔ شیخ نے فرمایا: ہاں تمہاری ابتدا اچھی ہے، اگر تمہاری تربیت ہو تو بلند مرتبہ پر پہنچ سکتے ہو۔ میں نے اپنے دل میں جان لیا کہ میرے مرشد یہی ہیں۔ چنانچہ میں نے وہیں قیام کیا۔ آپ نے مدت دراز تک مجھ سے طرح طرح کے مجاہدات اور ریاضتیں کرائیں۔ بعد ازاں اپنی لڑکی کا نکاح مجھ سے کیا۔ ابھی شیخ نے مجھ سے وعظ کرنے کو نہیں کہا تھا۔ ایک روز میں شیخ ابو سعید کے پاس میہنہ (جو خراسان میں علاقہ خابہ ان کا ایک گاؤں ہے) میں گیا۔ انہوں نے فرمایا کہ اے لبا علی بہت جلد تجھ سے مثل طوطی کے باتیں کرائیں گے۔ اس بات کو بہت دن نہیں گزرے تھے کہ شیخ ابو القاسم گرگائی نے مجھ سے وعظ کرنے کو فرمایا۔ اور مجھے شیخ ابو سعید کی بات سمجھ میں آئی۔“

حضرت علی ہجویریؒ سے ایک مکالمہ | حضرت داتا گنج بخش علی ہجویریؒ لکھتے ہیں کہ میں ایک دن حضرت ابو علی

فارمدیؒ کے پاس بیٹھا تھا کہ میرے دل میں جوانی کی نخوت کی وجہ سے خیال آیا کہ اپنا حال ان پر ظاہر کروں اور یہ کہ شاید اس شیخ کو ابتدا میں اس کوچہ کی طرف گزر نہیں ہوا جو میرے حق میں اتنی عاجزی کرتا ہے اور اپنے حال میں اس قدر انکساری سے کام لیتا ہے۔ آپ میرے غرور کو سمجھ گئے اور فرمایا: اے میرے باپ کے دوست خوب جان لے کہ میری یہ انکساری تیرے لئے نہیں بلکہ احوال کے بدلانے کے واسطے ہے اور یہ محض تمہارے لئے نہیں بلکہ تمام طالبوں کے لئے ہے۔ میں نے یہ بات سنی تو بے ہوش ہو کر گر پڑا۔ آپ نے میری طرف توجہ کی اور فرمایا: اے بیٹے آدمی کو طریقت

سے نسبت یہ ہے کہ جب اسے طریقت کی طرف لائیں تو اس بارے میں دریافت کرنے کا خیال نہ کرے اور جب اسے اس سے معزول کریں تو عبادت کا خیال باندھ لے۔ آدمی کبھی بھی خیالات کی قید سے رہائی حاصل نہیں کر سکتا۔ اس کے لئے ہندگی کرنا لازمی ہے۔ تمام نسبتوں کو اپنے سے دور کر دینا چاہیے، ہاں ہندگی کی نسبت سے کام رکھنا اس کے لئے بہتر ہے۔

مسند ارشاد و تذکیر | ظاہری و باطنی تربیت کی تکمیل کے بعد آپ نیشاپور تشریف لے گئے اور وہاں فیض جاری کیا۔ آپ کا وعظ اس قدر پر تاثر ہوتا تھا کہ لوگ جوق در جوق اس میں جمع ہوتے۔ آپ کے مداحوں میں سلجوتی وزیر نظام الملک طوسی بھی شامل تھا۔ آپ کو دنیا سے کوئی رغبت نہ تھی۔ جو بھی حاصل ہوتا، وہ صوفیوں اور درویشوں پر صرف فرمادیتے تھے۔

آپ کے خلفاء میں دو نامور ہستیاں شامل ہیں۔ اول حضرت یوسف ہمدانی جن سے سلسلہ نقشبندیہ چلا (ذکر اگلے باب میں آئے گا) اور دوم حضرت احمد غزالی (م۔ ۵۲۰ھ / ۱۱۲۶ء) جو امام غزالی کے چھوٹے بھائی تھے مگر روحانی مرتبہ اتنا بلند تھا کہ اپنے شہرہ آفاق بڑے بھائی امام غزالی کے شیخ صحبت تھے۔ حضرت احمد غزالی کے توسط سے دو بڑے سلسلے سہروردیہ اور مولویہ (مولانا رومی کی نسبت سے موسوم) پھیلے۔ یوں تصوف کی تاریخ میں حضرت ابو علی فارمدیؒ کو یہ ممتاز مقام حاصل ہے کہ آپ بڑے سلاسل کے شیخ ہیں۔

وفات | آپ کی وفات ۴۲۷ھ بیح الاول ۷۷۷ھ مطابق ۱۰۸۴ء کو طوس کے مقام پر ہوئی۔

ماخذ کتب

نجات الانس

کشف المحجوب

رسالہ

مولانا جامی

حضرت علی ہجویریؒ

استاد ابوالقاسم قشیریؒ

احیاء العلوم امام غزالی www.uktabah.org

حضرت ابو یعقوب یوسف ہمدانی رحمۃ اللہ علیہ

۵۲۴۱ھ تا ۵۳۵ھ

۱۰۴۹ء تا ۱۱۱۴ء

آپ کا عہد حضرت یوسف ہمدانی کی طویل عمر کے دوران عالم اسلام میں بڑے علمی اور ذہنی تغیرات رونما ہوئے۔ آپ کے علمی اور روحانی کام کو سمجھنے کے لئے ان تغیرات کو سمجھنا اور ذہن میں رکھنا ضروری ہے۔ پہلے ذکر کیا جا چکا ہے کہ حضرت گرگانی اور حضرت فارمدی کے عہد میں سلاجقہ کا اقتدار بغداد میں قائم ہوا جس سے دنیائے اسلام کے ایک بڑے حصہ کا سیاسی اتحاد عمل میں آیا اور سلجوقی حکمرانوں کی بہادری کی وجہ سے مسلمانوں کی فوجی قوت ایک بار پھر مضبوط ہوئی اور انہوں نے رومی حکمرانوں کو شکستیں دیں۔ سلاجقہ کا سب سے مشہور حکمران ملک شاہ تھا۔ اس نے ۱۰۹۲ء میں وفات پائی۔ اس کے بعد ملک شاہ کے بیٹوں میں خانہ جنگی شروع ہوئی اور سلجوقی حکومت کے زوال کا آغاز ہوا۔ سلجوقی سلطنت کے ٹکڑے ٹکڑے ہو گئے اور سلجوقی شہزادوں میں تقسیم ہو گئے۔

اسی دوران یورپ میں مسلمانوں کے خلاف نفرت کا سیلاب اٹھا اور پورا عیسائی یورپ مسلم ایشیا پر حملہ آور ہوا۔ جنگوں کا یہ سلسلہ وقفوں سے تقریباً دو سو سال تک جاری رہا۔ انہیں صلیبی جنگیں کہا جاتا ہے۔ ان جنگوں کا پہلا دور ۱۰۹۷ء میں شروع ہوا جب سات لاکھ کاٹھی دل یورپ سے ایشیا میں داخل ہوا۔ سلجوقی سلطنت انتشار کا شکار تھی۔ مصر کی حکومتِ فاطمیہ بھی زوال پذیر ہو رہی تھی۔ اس لئے اس صلیبی سیلاب کو روکا نہ جاسکا اور عیسائیوں نے شام و فلسطین کے بڑے حصے پر قبضہ کر کے بیت المقدس کو فتح کر لیا۔ صلیبیوں نے بربریت اور قتل و غارت کی انتہا کر دی۔

لاکھوں کی تعداد میں مسلمان قتل ہوئے۔ خود عیسائیوں کے مقدس شہر بیت المقدس میں ستر ہزار لاشیں تڑپنے لگیں۔

علمی اعتبار سے اس عہد کی اہمیت یہ ہے کہ سلجوقیوں نے حکومتی امداد سے مدرسے قائم کیے۔ اس سے پہلے مدارس کسی عالم کی ذات سے وابستہ تھے۔ ان مدارس میں دینی علوم پر زور دیا جاتا تھا جبکہ اس سے پہلے یونانی اثرات کے تحت دنیاوی علوم زیادہ اہم سمجھے جاتے تھے۔ اس سلسلہ میں سلجوقی وزیر نظام الملک طوسی (۱۰۹۱ء تا ۱۰۹۲ء) کی خدمات قابل ذکر ہیں۔ اس نے ۱۰۶۵ء میں بغداد میں مدرسہ نظامیہ کی بنیاد رکھی۔ دوسرے بڑے شہروں مثلاً نیشاپور میں بھی ایسے مدارس قائم کیے گئے۔ نظامیہ بغداد دنیائے اسلام کی سب سے بڑی یونیورسٹی بن گئی۔ بعد کے مشاہیر صوفیاء میں سے اکثر یہیں سے پڑھ کر فارغ ہوئے اور بعض یہاں پڑھاتے رہے۔

اس دور میں تصوف کے بارے میں فقہا کا رویہ بھی بدلا۔ اس سے پہلے وہ تصوف کے بالعموم ناقد تھے۔ مگر اب انہوں نے اسے قبول کر لیا۔ سوچ کی یہ تبدیلی استاد ابو القاسم قشیری کی تحریروں سے شروع ہوئی ان کی کتاب ”رسالہ“ خاص طور پر قابل ذکر ہے۔ یہ ذہنی انقلاب امام غزالیؒ (۱۰۵۸ء تا ۱۱۱۱ء) کے ہاں پایہ تکمیل کو پہنچا۔ اس سے معاشرہ میں تصوف کے وقار میں اضافہ ہوا اور اجتماعی اذکار عام ہونے لگے۔

پانچویں و چھٹی صدی ہجری (گیارہویں و بارہویں صدی عیسوی) اس لحاظ سے بھی بہت اہم ہے کہ اس میں مشاہیر اولیاء اللہ نے جنم لیا اور مختلف سلسلے ان کے نام سے موسوم ہوئے۔ تصوف کا ہر سلسلہ دو حصوں میں تقسیم کیا جاتا ہے۔ پہلا حصہ وہ ہے کہ جس میں اس سلسلہ کا باقاعدہ کوئی نام نہ تھا اور نہ اس کے سلوک کے قواعد اور او منظم تھے۔ اس حصہ کو سلسلہ ذہبیہ (سنہری سلسلہ) کہتے ہیں۔ دوسرا حصہ سلسلہ تربیہ (تربیت کا سلسلہ) کہلاتا ہے۔ اس میں کسی ممتاز شخصیت کے نام سے سلسلہ موسوم ہوا اور اس کی باقاعدہ تنظیم ہوئی۔ اس عہد کے مشاہیر صوفیاء میں حضرت شیخ عبدالقادر جیلانیؒ (۱۰۷۸ء تا ۱۱۶۶ء) جن سے سلسلہ قادریہ موسوم ہوا، حضرت ابو نجیب سروردیؒ (م۔ ۱۱۶۸ء) جن سے سلسلہ سروردیہ موسوم ہوا، حضرت احمد الرفاعیؒ (۱۱۰۶ء تا ۱۱۸۲ء) جن سے سلسلہ رفاعیہ موسوم ہوا، حضرت احمد یسوی

(م۔ ۱۱۶۶ء) جن سے سلسلہ نسویہ موسوم ہو اور خود حضرت یوسف ہمدانی کے خلیفہ حضرت خواجہ عبدالحق غجدوانی (م ۱۱۷۹ء) جن سے سلسلہ خواجگان (نقشبندیہ) موسوم ہوا، قابل ذکر ہیں۔ دوسرے ہم عصر صوفیاء میں حضرت داتا گنج بخش علی ہجویری (م۔ ۱۰۷۴ء)، حضرت احمد غزالی (م۔ ۱۱۲۶ء) وغیرہ بہت معروف ہیں۔

تعلیم و تربیت | حضرت یوسف بن ایوب ہمدانی علاقہ ہمدان کے ایک گاؤں بوزخرد میں ۴۴۱ھ مطابق ۱۰۴۹ء میں پیدا ہوئے۔ آپ کی کنیت ابو یعقوب ہے۔ ابھی صرف اٹھارہ سال کے تھے کہ علوم ظاہری کی تکمیل کے لئے بلاد اسلامیہ کے سفر پر چل کھڑے ہوئے۔ پہلے بغداد آئے۔ اس وقت نظامیہ بغداد کی بنیاد رکھی جا چکی تھی۔ آپ نے نامور اساتذہ سے فقہ اور حدیث کی تعلیم حاصل کی، پھر اصفہان، سمرقند، حجاز وغیرہ میں اہل علم سے استفادہ کیا۔ اس دوران علمی دنیا میں آپ کی شہرت پھیل چکی تھی۔ آپ وعظ فرماتے تو لوگ بڑی تعداد میں جمع ہوتے۔ علماء و فقہاء کا جم غفیر آپ کے ہاں جمع رہتا۔ فتاویٰ اور احکام شرع کی توضیح و تشریح میں کمال حاصل تھا۔

پھر آپ نے یہ سب ترک کر کے ریاضت و مجاہدہ کی زندگی اختیار کی۔ سالہا سال خراسان میں کوہ زرا میں مقیم رہے اور سوائے جمعہ کی نماز کے باہر نہیں آتے تھے۔ روحانی تربیت حضرت ابو علی فارمدی سے حاصل کی۔ اس کے علاوہ اس دور کے مزاج کے مطابق دوسرے اولیاء اللہ کے بھی ہم صحبت رہے۔ ان میں شیخ عبداللہ جوینی نیشاپوری اور شیخ حسن سمنانی شامل ہیں۔ اول الذکر سے آپ نے خرقہ بھی پہنا۔

مسند ارشاد | آپ ساٹھ سال تک مسند ارشاد پر متمکن رہے۔ زیادہ تر وقت مرو میں بسر ہوا جہاں آپ کی خانقاہ طالبان حق کا مرجع تھی۔ پھر آپ مرو سے ہرات چلے آئے۔ کچھ عرصہ بعد دوبارہ مرو جانے کا قصد کیا مگر اس سفر کے دوران میں آخری وقت آپنچا اور آپ نے فرشتہ اجل کو لبیک کہا۔

یوں تو آپ کی ذات سے بڑی تعداد میں خلائق فیض یاب ہوئی لیکن آپ کے دو خلفاء ایسے ہیں جن سے دو اہم سلسلے پھیلے۔ اول حضرت خواجہ عبدالحق غجدوانی (جن کا ذکر اگلے باب میں آئے گا) اور دوم حضرت احمد یسوی تھے۔ مؤخر الذکر سے

سلسلہ یسویہ منسوب ہوا۔ آپ تُرک صوفیاء کے لئے ایک نمونہ تھے۔ اس سلسلہ میں بہت سے تُرک ”بابے“ مشہور ہوئے۔ ”بابا“ ترکی زبان میں عظیم اور صاحب ارشاد بزرگ کے لئے استعمال ہوتا ہے۔ آپ کے خلفاء میں بابا حاجی بیک تاش تُرک بابوں کا روایتی نمونہ تھے۔ یہ سیلانی درویشوں کا سلسلہ تھا جس نے ترکستان اور کرغیز میں اس روایت کو پھیلا یا اور ترک قبائل کو مسلمان کرنے میں ان مشائخ کو بڑی کامیابی ہوئی اور حضرت احمد یسویؒ ”حضرت ترکستان“ کہلائے۔

حضرت یوسف ہمدانی اور شیخ عبدالقادر جیلانی | ایک مرتبہ حضرت خواجہ یوسف ہمدانی بغداد

تشریف لے گئے۔ حضرت غوث الاعظم شیخ عبدالقادر جیلانی ابھی جوان تھے۔ وہ حضرت خواجہ کی خدمت میں آئے اور اپنے احوال اور مشکلات ان کے سامنے بیان کیں۔ حضرت خواجہ نے انہیں اپنے پاس بٹھایا اور تمام مشکلات کا حل بیان فرمایا۔ پھر حضرت خواجہ نے انہیں مخاطب کر کے فرمایا: اے عبدالقادر! آپ وعظ کریں (ایک روایت یہ ہے کہ حضرت شیخ عبدالقادر نے خود عرض کی کہ مجھے اندر سے آواز آتی ہے کہ وعظ سناؤ)۔ انہوں نے کہا کہ حضرت میں عجمی ہوں، بغداد کے فصحاء عرب کے سامنے کیسے بول سکوں گا۔ حضرت خواجہ نے فرمایا: آپ کو فقہ، اصول فقہ، اختلاف مذاہب، لغت، قرآن و حدیث پر عبور حاصل ہے، آپ میں صلاحیت موجود ہے، منبر پر چڑھیں اور وعظ کریں۔ میں آپ میں وہ چیز دیکھ رہا ہوں جس کی اصل اور شاخیں زمین و آسمان میں پھیلی ہوئی ہیں۔

حضرت خواجہ کے اسی ارشاد پر حضرت شیخ عبدالقادرؒ نے وعظ کا سلسلہ شروع کیا۔ آپ ہفتہ میں چار دن بغداد کی جامع مسجد، عید گاہ اور اپنے مدرسہ میں وعظ فرمایا کرتے تھے۔ یہ مواعظ اس قدر مقبول اور پر تاثیر ثابت ہوئے کہ سارے شہر سے ایک جم غفیر جمع ہوتا تھا اور لوگ وعظ کی تاثیر سے زار زار روتے تھے۔ موجودہ تحقیق نے ثابت کیا ہے کہ ان مواعظ سے جذبہ جہاد پیدا ہوا جس کے نتیجے میں عراق سے ہزاروں کی تعداد میں رضا کار سلطان نور الدین اور سلطان صلاح الدین ایوبی کی فوج میں شامل ہو کر صلیبیوں کے خلاف لڑے اور مسلمانوں نے بالآخر بیت المقدس کو دوبارہ فتح

کر کے شام و فلسطین کے بڑے حصہ سے صلیبیوں کو نکال دیا۔ اس سے یہ حقیقت واضح ہو جاتی ہے کہ صوفیاء نے تعلق باللہ اور مشاہدہ حق کی اصل غائت کے ساتھ ساتھ عالم اسلام کے سیاسی و معاشرتی مسائل میں گہری دلچسپی لی اور روحانی تصرف اور عملی اقدام کے ذریعے اپنا کردار انجام دیا۔

اقوال زریں

(۱) سماع حق تعالیٰ کی جانب سے اور حق تعالیٰ کی طرف ایک سفیر ہے۔ وہ ارواح کی خوراک، اجسام کی غذا، قلوب کی زندگی اور اسرار کی بقا ہے۔ وہ پردہ کو پھاڑنے والا اور بھید کو ظاہر کرنے والا ہے۔ وہ برق درخشاں اور آفتاب تاباں ہے۔ وہ دنیا میں ہر فکر، ہر لحظہ، ہر تدبیر، ہوا کے ہر جھونکے، درخت کی ہر حرکت اور ناطق کے ہر نطق سے ہوتا ہے۔ چنانچہ ثوابل حقیقت کو سماع میں سرگشتہ و حیران، مقید و اسیر اور صاحب خشوع و مستی دیکھتا ہے۔

(۲) ایک روز ایک درویش حضرت خواجہ یوسف ہمدانی کے پاس آیا اور کہا کہ میں کچھ دیر پہلے حضرت احمد غزالیؒ کے پاس تھا۔ وہ درویشوں کے ساتھ کھانا کھا رہے تھے۔ اسی اثنا میں ان پر غیبت طاری ہو گئی۔ اس کے بعد انہوں نے فرمایا کہ میں نے رسول اللہ ﷺ کو دیکھا کہ آپ تشریف لائے ہیں اور میرے منہ میں لقمہ رکھا ہے۔ یہ سن کر حضرت خواجہ نے فرمایا: تِلْكَ خَيَالَاتُ تَرْبِي بِهَا أَطْفَالُ الطَّرِيقَةِ (یہ خیالات ہیں جن سے اطفال طریقت کی پرورش کی جاتی ہے)۔

(۳) اللہ تعالیٰ نے اپنی زیبائی کے نور سے ستر ہزار مقربین فرشتے پیدا کیے اور ان کو اپنی بارگاہ میں عرش اور کرسی کے درمیان کھڑا کیا۔ ان کا لباس سبز صوف ہے اور ان کے چہرے چودھویں رات کے چاند کی طرح درخشاں ہیں۔ وہ اپنی تخلیق کے وقت سے حالت وجد میں سرگشتہ و حیران اور مست کھڑے ہیں اور شیفتگی کی شدت کے سبب عرش سے کرسی تک دوڑتے ہیں۔ پس وہ اہل آسمان کے صوفیاء اور بلحاظ نسبت ہمارے بھائی ہیں۔ اسرافیلؑ ان کے قائد و مرشد اور جبریلؑ ان کے رئیس و متکلم ہیں اور حق تعالیٰ ان کا انیس و ملیک ہے۔ پس ان پر سلام و تحیہ ہو۔

(۴) تم اللہ تعالیٰ سے صحبت رکھو۔ اگر یہ میسر نہ آئے تو اس شخص کے ساتھ صحبت رکھو جو اللہ تعالیٰ سے صحبت رکھتا ہو۔

کرامات و حکایات

(۱) ایک مرتبہ ایک عورت روتی پھینتی آپ کے پاس آئی اور عرض کی کہ فرنگی میرے بیٹے کو پکڑ کر لے گئے ہیں۔ دعا فرمائیں کہ وہ واپس آجائے۔ آپ نے دعا فرمائی: اے اللہ اس کی بیٹری توڑ دے اور اسے فی الفور غم سے نجات دے۔ پھر آپ نے اس عورت سے کہا کہ صبر کر اور اپنے گھر کو جا، تیرا لڑکا تجھے گھر میں مل جائے گا۔ وہ عورت واپس آئی تو لڑکے کو گھر میں موجود پایا۔ اس نے بتایا کہ میں قسطنطنیہ میں قید تھا۔ نگہبان میرے گرد تھے۔ اچانک ایک اجنبی شخص ظاہر ہوا اور مجھے آنکھ جھپکنے میں یہاں لے آیا۔ وہ عورت حضرت خواجہ کے پاس گئی اور سارا قصہ بیان کیا۔ فرمایا: تجھے خدا کے حکم سے تعجب ہوتا ہے۔

(۲) ایک مرتبہ حضرت خواجہ وعظ فرما رہے تھے۔ وہاں دو فقہہ بھی موجود تھے۔ انہوں نے آپ سے کہا کہ تم بدعتی ہو۔ آپ کے منہ سے نکلا: خاموش رہو، تمہیں موت آئے۔ ان الفاظ کا ٹکنا تھا کہ وہ دونوں اسی جگہ مر گئے۔

(۳) حضرت خواجہ ۵۱۵ھ میں بغداد تشریف لائے۔ ایک دن مدرسہ نظامیہ میں وعظ فرما رہے تھے کہ ابن سقانی ایک فقہہ اٹھا اور آپ سے سوال کیا۔ آپ نے فرمایا کہ بیٹھ جا، مجھے تیرے کلام سے کفر کی بو آتی ہے، شاید تیری موت اسلام پر نہ ہو گی۔ کچھ عرصہ بعد شاہ روم کی طرف سے ایک عیسائی سفیر خلیفہ کے پاس بغداد آیا۔ ابن سقانی وای لالچ میں اس کے پاس گیا اور اس سے دوستی پیدا کی۔ آخر اس سے درخواست کی کہ مجھے اپنے بادشاہ کے پاس لے چلو، میں عیسائیت قبول کرنا چاہتا ہوں۔ چنانچہ وہ شاہ روم کے دربار میں آکر نصرانی ہوا اور اسی پر مر۔ ابن سقانی اور حافظ قرآن تھا۔ اس کی مرض الموت کے دوران ایک شخص نے اسے قسطنطنیہ میں دیکھا اور پوچھا کہ تمہیں قرآن اب بھی یاد ہے اس نے کہا: سب بھول گیا صرف یہ آیت یاد ہے رَبِّمَا يُوَدُّ

الَّذِينَ كَفَرُوا لَوْ كَانُوا مُسْلِمِينَ۔ (بعید نہیں کہ وہ وقت آئے جب کافر لوگ
پچھتا کر آرزو کریں گے کہ کاش ہم مسلمان ہوتے)

آپ نے ہرات سے مرو جاتے ہوئے راستہ میں بمقام بامین ۷۲ رجب
وفات ۵۳۵ھ بمطابق ۱۱۳۰ء کو وفات پائی۔ وہیں آپ کی تدفین لمانتا کر دی گئی۔
بعد میں آپ کے مریدین آپ کا جسد مبارک مرو لے آئے جہاں آج آپ کا مزار
ہے۔

ماخذ کتب

صاحبزادہ محمد عبدالرسول

مولانا جامی

ابن خلکان

ٹری منگھم

الشطنوفی

تاریخ اسلام

نجات الانس

وفیات الاعیان

صوفی آرڈر زان اسلام

بختہ الاسرار

حضرت خواجہ عبدالخالق عجدوانی رحمۃ اللہ علیہ

م۔ ۵۷۵/۱۱۷۹ء

سلسلہ نقشبندیہ میں آپ کا مقام | حضرت یوسف ہمدانی تک تمام مشائخ ہوتے ہیں۔ یعنی اس وقت تک سلسلہ کا باقاعدہ نام اور منفرد تنظیم نہ تھی۔ حضرت خواجہ عبدالخالق عجدوانی سے حصہ تہیہ کا آغاز ہوتا ہے۔ آپ سے یہ سلسلہ، سلسلہ خواجگان کہلانے لگا۔ بعد میں حضرت خواجہ نقشبند بخاریؒ کی زور دار شخصیت نے اسے سلسلہ نقشبندیہ کا نام دیدیا۔ حضرت خواجہ عجدوانی سے حضرت خواجہ نقشبندؒ تک سات نامور مشائخ کو آج بھی ہفت خواجگان نقشبند کہا جاتا ہے۔ یوں حضرت خواجہ عجدوانی ہفت خواجگان نقشبند کے سرخیل ہیں۔ آپ نے سالک کی تربیت کے لئے چند قواعد مقرر کیے۔ اس سلسلہ کے مزاج اور ہیئت ترکیبی میں آپ کی چھاپ بہت گہری ہے۔

وسط ایشیا (ترکستان) خواجگان نقشبند کی روحانی تربیت کا مرکز تھا۔ یاد رہے کہ ۱۱۵۷ء میں اس علاقہ پر خوارزم شاہ کی حکومت قائم ہو چکی تھی۔ یہ حکومت سلاجقہ کے زوال پر عالم وجود میں آئی اور ۱۲۱۹ء میں وسط ایشیا پر چنگیز خان کی طوفانی یلغار تک قائم رہی۔ مغرب یعنی شام و فلسطین میں مسلم بیداری کی نئی لہر اٹھ رہی تھی اور سلطان نور الدین صلیبیوں کو ہتدرتج پسا کر رہا تھا۔ ۱۱۷۴ء میں اس کی وفات پر تاریخ اسلام کی عظیم شخصیت سلطان صلاح الدین ایوبی کا دور شروع ہوا۔

پیدائش | حضرت خواجہ عبدالخالقؒ کے آباء و اجداد بلاد روم (ایشیائے کوچک) موجودہ ترکی کے رہنے والے تھے اور حضرت امام مالکؒ کی اولاد تھے۔ آپ کی والدہ سلطان روم کے خاندان سے تعلق رکھتی تھیں۔ آپ کے والد کا نام

عبدالجمیلؒ تھا جو خود بھی کبار اولیاء سے ٹھے اور امام کے لقب سے مشہور تھے۔ آپ خواجہ خضر علیہ السلام کے صحبت دار تھے۔ خواجہ خضرؒ نے امام عبدالجمیلؒ کو بشارت دی کہ آپ کے گھر ایک لڑکا پیدا ہوگا، اس کا نام عبدالخالق رکھنا، اس کو ہم اپنی فرزندگی میں لیں گے اور اپنی نسبت سے بہرہ ور کریں گے۔

کچھ عرصہ بعد شیخ امام عبدالجمیلؒ حوادثِ زمانہ کے زیر اثر بلادِ روم سے ترک وطن پر مجبور ہوئے اور ماوراء النہر کے علاقہ میں آکر بخارا سے چھ فرسنگ دور قصبہ عُجدوان میں آباد ہو گئے۔ یہیں حضرت عبدالخالق کی پیدائش ہوئی۔

بخارا کی سر زمین اس وقت اسلامی علوم و فنون کا عظیم مرکز تھی۔
تعلیم و تربیت | ایسے علمی ماحول میں آپ نے علوم ظاہری کی تحصیل مکمل کی۔

تفسیر میں آپ کے استاد صدر الدینؒ تھے۔ جب آپ اس آیت پر پہنچے: اذْعُوا رَبَّكُمْ تَضَرُّعًا وَخُفْيَةً۔ اِنَّهٗ لَا يُحِبُّ الْمُعْتَدِينَ (اپنے رب کو زاری اور خفیہ طور پر پکارو۔ وہ حد سے تجاوز کرنے والوں کو دوست نہیں رکھتا) تو آپ نے اپنے استاد سے سوال کیا کہ اللہ تعالیٰ نے خود جو خفیہ طور پر پکارنے کا فرمایا ہے اس کا کیا طریقہ ہے۔ کیونکہ اگر ذرا بلند آواز سے ذکر کرے یا ذکر کرتے وقت اپنے اعضاء کو حرکت دے تو غیر شخص اس سے آگاہ ہو جائے گا اور ذکر خفیہ نہ رہے گا اور اگر دل میں ذکر کرے تو پھر بھی شیطان اس سے واقف ہو جائے گا کیونکہ حدیث میں ہے: الشَّيْطَانُ يَجْرِي فِي عُرْوَةِ ابْنِ آدَمَ مَجْرَى الدَّمِ (شیطان انسان کی رگوں میں خون کی طرح گردش کرتا ہے) پھر خفیہ طور پر ذکر کیسے ممکن ہے۔ استاد نے کہا کہ یہ علم لدنی ہے۔ اگر حق تعالیٰ کو منظور ہو تو کوئی اہل اللہ تجھے ملے گا اور تمہیں پتہ چل جائے گا۔

اس واقعہ کے بعد حضرت خواجہؒ ہمیشہ کسی ایسے ہی مردِ کامل کے منتظر رہتے تھے۔ ایک دن جمعہ کے روز آپ اپنے باغ کے دروازہ پر بیٹھے تھے کہ ایک ضعیف العمر شخص آئے۔ حضرت خواجہؒ نے ان کی بڑی عزت و تعظیم کی۔ نووارد بزرگ نے کہا: اے نوجوان میں تم میں بزرگی کے آثار دیکھتا ہوں۔ تو نے کہیں بیعت کی ہے یا نہیں۔ حضرت خواجہؒ بولے: میں تو مدت سے اسی کی تلاش میں ہوں۔ بزرگ نے فرمایا: میں خضر ہوں۔ میں نے تجھے اپنی فرزندگی میں قبول کیا۔ ایک سبق تجھے بتاتا ہوں، اس پر

مداومت رکھنا، تیرے کام میں کشائش ہوگی۔ پھر فرمایا: حوض میں غوطہ مار اور دل سے لا الہ الا اللہ محمد رسول اللہ کہہ۔ حضرت خواجہ نے اس کی تعمیل کی۔

اسکے بعد حضرت عبدالحقؒ خواجہ خضر علیہ السلام کے بتائے ہوئے سبق میں مشغول ہو گئے اور اللہ تعالیٰ کی طرف سے ان کے باطن میں کشائش عظیم واقع ہوئی اور ان پر اسرار کھل گئے۔ اسی اثنا میں حضرت یوسف ہمدانیؒ میں تشریف لائے۔ حضرت عبدالحقؒ ان کی صحبت میں باقاعدگی سے حاضر رہنے لگے اور آپ کو ان کی صحبت سے فوائد کثیرہ حاصل ہوئے۔ تاہم آپ اسی سبق کا تکرار کرتے رہے جو خواجہ خضرؒ نے عنایت فرمایا تھا۔ یوں حضرت خواجہ کے پیر سبق خواجہ خضر علیہ السلام تھے اور پیر صحبت و خرقہ حضرت یوسف ہمدانیؒ تھے۔ حضرت یوسف ہمدانیؒ کا طریقہ ذکر جہر کا تھا مگر چونکہ حضرت عبدالحقؒ کو خواجہ خضرؒ نے ذکر خفی تعلیم فرمایا تھا اس لئے حضرت یوسفؒ نے انہیں ذکر جہر کا حکم نہ دیا بلکہ یہ فرمایا کہ خواجہ خضرؒ نے جو حکم دیا ہے، اسی طرح کیے جاؤ۔ ایک بار حضرت عبدالحقؒ نے یہ فرمایا کہ میری عمر ابھی بائیس سال تھی کہ خواجہ خضر علیہ السلام نے میری تربیت کے واسطے حضرت یوسف ہمدانیؒ کو وصیت فرمائی۔ کچھ عرصہ بعد جب حضرت یوسفؒ بخارا سے واپس ہمدان چلے آئے تو مدت دراز تک حضرت عبدالحقؒ مجاہدات و ریاضت میں مصروف رہے۔ اس دوران وہ اپنے حالات عام لوگوں سے پوشیدہ رکھتے تھے۔

ذکر خفی کا جو طریقہ خواجہ خضرؒ کی طرف سے حضرت عُجْدَوانیؒ کو ودیعت کیا گیا تھا، سلسلہ نقشبندیہ کے مزاج کا حصہ بن گیا اور اس سلسلہ کے مشائخ اسی پر کاربند رہے۔

اقوال زریں

(۱) ایک روز حضرت خواجہؒ اپنی عبادت گاہ میں روتے تھے تو مریدوں نے عرض کی کہ آپ ایسے عمدہ اطوار اور خوش اوقات ہیں پھر اس رونے اور خوف کی کیا وجہ ہے۔ فرمایا: جس وقت اللہ تعالیٰ کی بے نیازی کا خیال کرتا ہوں تو ایسی کیفیت ہو جاتی ہے کہ گویا جانِ قالب سے باہر آرہی ہے۔ اس بات کا خوف آتا ہے کہ شاید بے ارادہ یا

نادانستہ مجھ سے کوئی ایسا کام سرزد ہو گیا ہو جو اللہ تعالیٰ کو ناپسند ہو۔ آپ جس جگہ بیٹھتے تھے، آپ پر ایسا خوف خدا طاری رہتا کہ ایسا معلوم ہوتا گویا آپ کو قتل کرنے کے لئے بٹھایا گیا ہے۔

(۲) ایک درویش نے آپ سے دریافت کیا کہ تسلیم کسے کہتے ہیں۔ فرمایا: تسلیم یہ ہے کہ روز الست جو نفس و مال فروخت کر کے جنت خریدی ہے، اس وعدہ کو آج بھی تسلیم کرے کیونکہ اللہ تعالیٰ فرماتا ہے۔ اِنَّ اللّٰهَ اشْتَرٰى مِنَ الْمُؤْمِنِيْنَ اَنْفُسَهُمْ وَاَمْوَالَهُمْ بِاَنْ لَّهُمُ الْجَنَّةُ (اللہ تعالیٰ نے مومنوں سے جنت کے بدلے ان کے جان و مال خرید لیے ہیں)۔ جان و مال کی تسلیم اس طرح ہوتی ہے کہ اپنی جان کو حق تعالیٰ کی ملکیت سمجھے اور حق تعالیٰ کو اپنے مال کے خرچ کا وکیل جانے اور جہاں تک ہو سکے اپنی جان اور مال سے بندگان خدا کے ساتھ بے لوث نیکی کرے۔ مال دنیا کو اپنے دل میں کوئی جگہ نہ دے اور اللہ تعالیٰ کے حکم اور فیصلوں پر سر تسلیم خم کرے۔

(۳) ایک درویش نے سوال کیا کہ فراغت کسے کہتے ہیں۔ فرمایا: فراغت دل یہ ہے کہ دنیا کی محبت دل میں راہ نہ پائے۔ یہ بھی نہیں کہ دنیا کے کام کاج سے آزاد ہو جائے۔ حق تعالیٰ نے آنحضور ﷺ سے فرمایا: فَاِذَا فَرَغْتَ فَانصَبْ یعنی جب تمام موجودات سے دل فارغ ہو جائے، اس وقت میری بارگاہ میں مشغول ہو۔ جو لوگ اشغال دنیا، خرید و فروخت اور مخلوق سے معاملہ داری کے دوران اللہ تعالیٰ سے غافل نہیں ہوتے، ان کی تعریف اللہ تعالیٰ ان الفاظ میں فرماتا ہے: رَجَالٌ لَّا تُلْهِيهِمْ تِجَارَةٌ وَّلَا بَيْعٌ عَن ذِكْرِ اللّٰهِ (وہ ایسے لوگ ہیں کہ تجارت اور خرید و فروخت ان کو اللہ تعالیٰ کے ذکر سے غافل نہیں کرتی)۔ اگر تم ان لوگوں میں سے ہو جاؤ تو سبحان اللہ ورنہ جان و مال سے ان لوگوں کی خدمت میں کوتاہی نہ کرنا اور ان کے لئے فراغت کا سامان مہیا رکھو تاکہ ان کی کمائی میں تمہارا حصہ رہے اور اس لقمہ کی قوت سے ان لوگوں سے جو طاعت و عبادت ہو، اس کا ثواب تمہیں بھی ملے اور ان کے درجات و مقامات تمہارے نامہ اعمال میں بھی درج ہوں اور قیامت کے روز ان کی خدمت و محبت میں اٹھو۔ اَلْمَرْءُ مَعَ مَنْ اَحَبَّ (آدمی اسی کے ساتھ ہوتا ہے جس سے وہ محبت کرتا ہے)۔ یہ حضرات خاصیت لِي مَعَ اللّٰهِ وَقَتٌ (آنحضور ﷺ کا فرمان کہ اللہ کے

ساتھ میرا ایک خاص وقت ہوتا ہے) رکھتے ہیں اور جذبات الوہیت کے تصرف کے ساتھ ان پر اہل زمین و آسمان کے عقدے کھل جاتے ہیں۔ کیونکہ جَذْبَةٌ مِنْ جَذَبَاتِ اللّٰهِ تَوَارِي عَمَلِ التَّقْلِيْنِ (اللہ تعالیٰ کے جذبات میں سے جذبہ جو جن و انس کے عمل کا احاطہ کرتا ہے)۔ اس وقت اس جانی و مالی خدمت کرنے والے کو جو نصیب پہنچتا ہے، اہل مشرق و مغرب اس کا حساب نہیں کر سکتے۔ اللہ تعالیٰ کے اس فرمان میں اسی بات کی طرف اشارہ ملتا ہے: **وَ اِنْتَعِ فِيْمَا اَنْتَكَ اللّٰهُ الدّٰرَ الْاٰخِرَةَ وَا لَّا تَنْسَ نَصِيْبَكَ مِنَ الدُّنْيَا** (جو مال اللہ نے تجھے دیا ہے اس سے آخرت کا گھر بنانے کی فکر کر اور دنیا سے بھی اپنا حصہ فراموش نہ کر)۔

(۴) کسی نے حضرت خواجہ سے پوچھا کہ عالم کی عقوبت کسے کہتے ہیں۔ فرمایا: جس وقت کوئی مرد عالم آخرت کی طلب سے ہٹ کر دنیا کی طلب میں مشغول ہوتا ہے تو اللہ تعالیٰ اسے دنیا میں یہ عقوبت دیتا ہے کہ اطاعت کی لذت سے اسے محروم کر دیتا ہے اور وہ کاہل ہو کر نیکیوں سے رہ جاتا ہے۔ اس وقت اسے عقوبتِ آخرت میں مبتلا کرتا ہے۔

(۵) کسی نے آپ سے دریافت کیا کہ نماز میں خشوع سے کیا مراد ہے۔ فرمایا: نمازی کو اللہ کا خوف اور خشیت اس قدر ہو کہ اگر اسے تیر بھی مارا جائے تو اسے خبر نہ ہو۔
(۶) فرمایا: تین کام ایسے ہیں کہ جو شخص ان میں سے ایک کو بھی دوست رکھے گا تو دوزخ اس کی رگ گردن سے بھی نزدیک ہو جائے گا۔ اول عمدہ کھانا، دوم امیروں کی صحبت، سوم عمدہ پوشاک۔ کیونکہ غالب یہ ہے کہ یہ تینوں کام ہوائے نفس سے ہوتے ہیں اور جو شخص ہوائے نفس کے تابع ہو، اس کی جگہ دوزخ ہے۔

(۷) حضرت خواجہ نے فرمایا کہ ایک روز میں اپنے مکان میں مشغول عبادت تھا۔ میرے پڑوس میں ایک عورت رہا کرتی تھی جو اپنے خاوند سے جھگڑتی تھی۔ وہ کہہ رہی تھی کہ اس قدر مدت گزری کہ میں تیرے گھر آئی، بھوک پیاس میں صبر کیا، گرمی سردی کی تکلیف برداشت کی، جو تو نے دیا اس پر قناعت کی زیادہ کا نام نہ لیا، تیری عزت و آبرو کی حفاظت کی۔ یہ سب باتیں اس واسطے برداشت کیں کہ تو میرا رہے اور میں تیری رہوں۔ لیکن اگر تیرا دوسری طرف خیال ہو گا تو میرا ہاتھ ہو گا اور خواجہ

عبدالخالق کا دامن، اور جب تک میں اپنا انصاف نہ کر لوں گی، ان کا دامن نہ چھوڑوں گی۔ حضرت خواجہ فرمانے لگے کہ میرے دل پر اس بات کا بہت اثر ہو اور خیال آیا کہ ایک عورت مخلوق کی محبت میں اس قدر ثابت قدم ہے کہ اس کے لئے تمام سختیاں برداشت کیں۔ یہ بات سالکِ راہ کے لئے ایک سبق ہونا چاہیے۔ چنانچہ میں نے غور کیا تو قرآن مجید سے بھی اس کی شہادت ملی: **إِنَّ اللَّهَ لَأَ يَغْفِرُ لَكَ بِهِ وَيَغْفِرُ مَا دُونَ ذَلِكَ** (اللہ اپنی ذات سے شرک کو معاف نہیں کرتا، اس کے علاوہ دوسری باتوں کو معاف کر دیتا ہے) یعنی اگر تو تمام گناہ لائے مگر ان میں شرک کا گناہ نہ ہو تو سب بخش دوں گا اور اگر شرک ماسواء کو باطن میں جگہ دے گا تو ہماری رحمت سے محروم رہے گا۔

۸) ایک روز حضرت خواجہ کے حضور میں کسی درویش کے منہ سے نکلا کہ اگر مجھے بہشت دوزخ میں سے ایک کو چن لینے کا اختیار دیں تو میں دوزخ کو اختیار کروں کیونکہ میں نے کبھی نفس کی مراد پوری نہیں کی اور بہشت مرادِ نفس ہے۔ حضرت خواجہ نے فرمایا کہ ہندہ کو اختیار سے کیا مطلب۔ وہ جس جگہ بھجے، وہاں جائے۔ جس جگہ رکھے وہاں رہے۔ ہندگی کا طریقہ تو یہی ہے۔

۹) ایک درویش نے آپ سے پوچھا کہ سالکانِ طریقت پر شیطان کا غلبہ ہوتا ہے یا نہیں۔ فرمایا: جو سالک فنائے نفس کے مقام تک نہ پہنچا ہو، شیطان اس پر غصہ کی حالت میں قابو پاتا ہے۔ لیکن جو اس مقام پر پہنچ گیا ہو اس کو غصہ نہیں آتا بلکہ غیرت آتی ہے اور جہاں غیرت ہوتی ہے، شیطان وہاں سے بھاگ جاتا ہے اور یہ صفت اس شخص میں ہوتی ہے جو کتاب اللہ کو دائیں ہاتھ میں اور سنت رسول اللہ ﷺ کو بائیں ہاتھ میں لیے ان دونوں کی روشنی میں راستہ چلتا ہو۔

کرامات و حکایات

۱) ایک روز حضرت خواجہ عقیقت مندوں کی کثیر جماعت کے ساتھ تشریف فرما تھے کہ اچانک ایک جوان زاہدانہ لباس پہنے، جانماز کندھے پر ڈالے آیا اور کونے میں بیٹھ گیا۔ حضرت نے اسے دیکھا اور اس کی اصلیت کو پہچانا۔ تھوڑی دیر بعد وہ

جوان کھڑا ہوا اور کہا کہ حدیث میں آیا ہے اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ (مومن کی فراست سے چو کیونکہ وہ اللہ کے نور سے دیکھتا ہے) اس کا کیا مطلب ہے۔ حضرت خواجہ نے فرمایا: اس کا مطلب یہ ہے کہ تو اپنا زنا توڑ ڈال اور ایمان قبول کر۔ جوان نے احتجاجاً کہا کہ خدا نہ کرے میں زنا رہنوں۔ حضرت نے خادم کو اشارہ کیا۔ خادم نے اس کی قمیض اتار کر دیکھا تو زنا موجود تھا۔ جوان نے اسی وقت توبہ کی اور ایمان قبول کیا۔ حضرت خواجہ نے مجمع کو مخاطب ہو کر فرمایا: دوستو! آؤ ہم بھی اس نو مسلم کی طرح اپنے زنا توڑ ڈالیں اور ایمان لائیں۔ جس طرح اس نے زنا ظاہری توڑا ہے، ہم اپنے زنا باطنی جس سے مراد خود پسندی ہے توڑ ڈالیں تاکہ اس جوان کی طرح ہم بھی بخشے جائیں۔ یہ سن کر مجمع پر عجیب کیفیت طاری ہو گئی اور وہ حضرت کے قدموں پر گر کر توبہ کرنے لگے۔

(۲) خٹار میں ایک مجذوبہ عورت گلی کوچوں میں برہنہ پھرا کرتی تھی۔ لوگ اس سے کہتے کہ تو کپڑے کیوں نہیں پہنتی تو وہ جواب دیتی کہ اس شہر میں مرد کون ہے کہ اس سے پردہ کروں۔ ایک روز صبح کے وقت نانہائی کی دکان پر گئی، تنور گرم تھا۔ اس میں جاپٹھی اور کہا کہ اس کا منہ بند کر دو کیونکہ ابھی ایک مرد اس شہر میں آیا ہے۔ اس سے اپنے آپ کو چھپاتی ہوں۔ تھوڑی دیر بعد لوگوں نے تنور کا منہ کھولا اور پوچھا کہ کیا حال ہے۔ اس نے کہا کہ کپڑے لاؤ تاکہ میں پہنوں۔ لوگ کپڑے لائے۔ وہ تنور سے نکلی، کپڑے پہنے۔ آگ سے اس کا کچھ نقصان نہیں ہوا تھا۔ سب حیران رہ گئے اور انہیں معلوم ہو گیا کہ ولیہ ہے۔ لوگوں نے قسم دے کر پوچھا کہ سچ بتاؤ مرد کون ہے جس سے تو پردہ کرتی ہے۔ اس نے کہا میرے ساتھ آؤ کہ میں ان کی زیارت کو جاتی ہوں۔ وہ حضرت خواجہ غجدوانی کے پاس گئی جو اسی وقت عُجْدَان سے خٹار میں تشریف لائے تھے۔ حضرت اسے دیکھ کر تعظیماً کھڑے ہو گئے۔ دونوں کی آپس میں کچھ باتیں ہوئیں جنہیں حاضرین میں سے کوئی بھی سمجھ نہ سکا۔

(۳) ایک مرتبہ آپ مریدوں کی ایک جماعت کے ساتھ حج بیت اللہ کو جا رہے تھے کہ راستے میں سب کو پیاس لگی۔ وہ ایک کنوئیں پر پہنچے مگر وہاں سی اور ڈول نہ تھا۔ سب لوگ بہت مایوس ہوئے۔ حضرت خواجہ نے فرمایا کہ میں تو نماز پڑھتا ہوں،

تم پانی پو اور وضو کرو۔ مریدوں نے یہ الفاظ سنے تو سمجھ گئے کہ اس میں ضرور کچھ بھید ہے اور ان کے دل میں پانی ملنے کی امید پیدا ہو گئی۔ چنانچہ وہ دوبارہ کنوئیں پر گئے۔ دیکھا تو حضرت خواجہؒ کی برکت سے کنواں منہ تک بھر گیا تھا۔ سب نے پانی پیا اور وضو کیا۔ ایک شخص نے ایک برتن میں پانی بھر لیا۔ اس پر فوراً پانی کنوئیں کی تہ پر پہنچ گیا۔ حضرت خواجہؒ کو جب اس بات کا علم ہوا تو فرمایا: یاروں نے اللہ تعالیٰ پر بھروسہ نہ کیا ورنہ قیامت تک پانی نیچے نہ جاتا۔

(۴) جب حضرت خواجہؒ کا آخری وقت آیا، مریدین اور فرزند وہاں موجود تھے۔ آپ نے آنکھ کھول کر فرمایا کہ اے عزیزو! خوش خبری ہو کہ اللہ تعالیٰ مجھ سے راضی ہے اور بشارتِ رضادی ہے۔ تمام اصحاب رونے لگے اور عرض کی کہ ہمارے واسطے بھی دعا فرمائیں۔ آپ نے فرمایا کہ تمہیں بھی بشارت ہو کہ اللہ تعالیٰ نے الہام فرمایا کہ جو شخص اس طریقہ (نقشبندیہ) پر تا آخر استقامت رکھے گا، میں اس پر رحمت کروں گا اور اسے عشوں گا۔ کوشش کرو کہ اس طریقہ سے علیحدہ نہ ہو اور اس پر قائم رہو۔

تھوڑی دیر کے بعد ایک آواز آئی يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَرْضِيَّةً (اے نفس مطمئنہ واپس چل اپنے رب کے پاس اس حال میں کہ تو اس سے راضی اور وہ تجھ سے راضی ہے)۔ اصحاب نے جو خیال کیا تو حضرت خواجہؒ کا انتقال ہو چکا تھا۔

حضرت عبدالحق عجدوائی نے اپنے خلیفہ خواجہ اولیاء کبیرؒ کا ہاتھ وصیت نامہ اپنے ہاتھ میں لے کر وصیت فرمائی۔ یہ وصیت نامہ آدابِ طریقت کا حصہ بن گیا اور سالک کے لئے دستور العمل کا کام دیتا ہے۔ فرمایا:

”اے فرزند! میں تم کو وصیت کرتا ہوں کہ تقویٰ کو اپنا شعار بناؤ۔ وظائف اور عبادت کی پابندی رکھو۔ اپنے احوال کی نگہبانی کرتے رہو۔ اللہ تعالیٰ سے ہمیشہ ڈرتے رہو۔ اللہ اور رسول کے حقوق کی پاسداری کرو۔ والدین اور تمام مشائخ کے حقوق کا خیال رکھو تاکہ ان باتوں سے تم رضائے الہی سے مشرف ہو جاؤ۔ اللہ تعالیٰ کا حکم بجا لاؤ تاکہ وہ تمہارا حافظ رہے۔ قرآن پاک کی تلاوت کو لازم پکڑو خواہ یہ تلاوت

بلند آواز سے ہو یا آہستہ، زبانی ہو یا ناظرہ اور قرآن پاک کی تلاوت تدبیر، خوف اور گریہ سے کرو اور تمام امور میں قرآن پاک کی پناہ لو کیونکہ بندوں پر اللہ تعالیٰ کی حجت قرآن پاک ہے۔ علم فقہ کی طلب سے ایک قدم بھی دور نہ ہٹو اور حدیث کا علم حاصل کرو۔ جاہل صوفیوں سے دور رہو کیونکہ وہ دین کے چور اور مسلمانوں کے رہزن ہیں۔ مذہب سنت و جماعت اور ائمہ سلف کے مسلک پر قائم رہو کیونکہ جو نئی باتیں پیدا ہوئی ہیں، وہ گمراہی ہیں۔ عورتوں، نوجوانوں، بدعتیوں اور امیروں سے صحبت نہ رکھو کیونکہ یہ دین کو برباد کر دیتے ہیں۔ دنیا میں دوروٹی پر راضی رہو۔ اگر صحبت رکھو تو فقیروں سے رکھو ورنہ خلوت نشین رہو۔ حلال کھاؤ کیونکہ حلال خیر کی کنجی ہے اور حرام سے چھو ورنہ اللہ تعالیٰ سے دور ہو جاؤ گے۔ اسی پر ثابت قدم رہو تاکہ کل کو دوزخ کی آگ میں نہ جاؤ۔ حلال پہنو تاکہ عبادت کی لذت پاؤ۔ حق تعالیٰ کی جلالت سے ڈرتے رہو اور یاد رکھو کہ ایک دن تم میدان حساب میں کھڑے ہو گے۔ رات دن نماز پڑھو اور جماعت ترک نہ کرو۔ امام اور موذن نہ بنو۔ دستاویزوں پر اپنا نام نہ لکھو اور نہ قاضیوں کی کچھری میں حاضر ہو۔ لوگوں کی وصیتوں میں نہ پڑو اور لوگوں سے ایسے بھاگو جیسے شیر سے بھاگتے ہیں۔ کوشش کرو کہ گناہ نہ ہو تاکہ نیک نام ہو جاؤ۔ سفر بہت اختیار کرو تاکہ نفس کو ذلت ہو۔ خانقاہیں نہ بناؤ اور نہ خانقاہ میں بیٹھو۔ کسی کی طرف سے اپنی مذمت پر غمگین نہ ہو اور نہ کسی کی مدح سرائی سے مغرور ہو۔ لوگوں سے حسن خلق کے ساتھ معاملہ کرو اور کوئی نیک ہو یا بد تم ہر حال میں ادب سے رہو۔ تمام مخلوق پر رحم کرو۔ قہقہہ مار کر نہ ہنسو کیونکہ قہقہہ غفلت کے سبب ہوتا ہے اور دل کو مردہ کر دیتا ہے۔ جناب رسول اللہ ﷺ نے فرمایا ہے کہ جو کچھ مجھے معلوم ہے، اگر تمہیں معلوم ہو جائے تو تم تھوڑا ہنسو اور زیادہ رو یا کرو۔ اللہ تعالیٰ کے عذاب سے بے خوف نہ ہو اور نہ اللہ تعالیٰ کی رحمت سے مایوس ہو بلکہ خوف و امید کے درمیان زندگی گزارو کیونکہ سالکوں کا یہی مقام ہے کہ انہیں کبھی خوف ہوتا ہے اور کبھی امید۔

اے فرزند! شیخ اپنے مرید کے لئے باپ کی طرح ہوتا ہے بلکہ باپ سے بھی زیادہ مشفق کیونکہ وہ مرید کو قرب الہی میں پہنچا دیتا ہے۔ اگر ہو سکے تو نکاح نہ کرو کیونکہ اس طرح تم دنیا کے طالب ہو جاؤ گے اور دنیا کی طلب میں برباد ہو جاؤ گے۔ اگر

نفس نکاح کی خواہش کرے تو مجاہدہ کرو، ہمیشہ دل میں آخرت کا غم رکھو اور موت کو یاد کرو۔ ریاست کی خواہش نہ کرو کیونکہ ریاست کے خواہاں کو سالکِ طریقت نہیں کہنا چاہیے۔ تمہیں چاہیے کہ اکثر روزہ رکھو کیونکہ روزہ نفس کی سرکوبی کرتا ہے۔ فقر میں پاکیزہ، سبک بار، دیانتدار، پرہیزگار اور باورع رہو اور اللہ تعالیٰ کی راہ میں حلیم اور ثابت قدم رہو۔ مشائخ کی جان و مال سے خدمت کرو اور ان کے دل کا خیال رکھو۔ کسی شیخ کا انکار مت کرو سوائے اس امر کے جو خلاف شرع ہو۔ اگر مشائخ کا انکار کرو گے تو نجات نہیں ہوگی۔ لوگوں سے کچھ مت مانگو اور نہ اپنے واسطے ذخیرہ کرو بلکہ اللہ تعالیٰ کی ضمانت پر اعتماد کرو جو یہ فرماتا ہے کہ اے بنی آدم میں ہر روز تیرے لئے روزی پہنچاتا ہوں تو اپنے آپ کو تکلیف مت دے۔ توکل کے بھروسہ پر قدم رکھو کیونکہ اللہ تعالیٰ فرماتا ہے: مَنْ يَتَّوَكَّلْ عَلَى اللَّهِ فَهُوَ حَسْبُهُ (جس نے اللہ تعالیٰ پر توکل کیا تو اللہ تعالیٰ اسکے لئے کافی ہے)۔ یقین کرو کہ رزق قسمت میں لکھا ہے۔ جو انردہ ہو اور جو کچھ اللہ تعالیٰ نے تجھے دیا اسے خالق خدا پر صرف کرو۔ مغل اور حسد سے بچ کر رہو کیونکہ خلیل اور حاسد قیامت کے روز دوزخ میں جائیں گے۔ اپنے ظاہر کو آراستہ نہ کرو کیونکہ آرائش ظاہری باطن کی خرابی کا سبب بنتی ہے۔ اللہ تعالیٰ کے وعدہ پر اعتماد کرنے کا مطلب سب خلق سے ناامید ہونا ہے لہذا کسی سے امید نہ رکھو اور نہ انس رکھو۔ ہمیشہ سچی بات کہو اور ڈرو نہیں۔ اپنے نفس کی جائز ضروریات کا خیال رکھو تاکہ وہ درست رہے مگر اسے عزیز نہ رکھو۔ غیر ضروری باتوں سے زبان بند رکھو، لوگوں کو نصیحت کرو، کم کھاؤ۔ جب تک کھانے کی شدید خواہش نہ ہو، مت کھاؤ۔ جب تک کلام کی ضرورت نہ ہو، مت بولو۔ جب تک نیند کا غلبہ نہ ہو، مت سوؤ اور پھر جلد اٹھ بیٹھو۔ سماع میں زیادہ نہ بیٹھو کہ سماع سے نفاق پیدا ہوتا ہے اور سماع کی زیادتی دل کو مردہ کر دیتی ہے۔ مگر سماع کا انکار بھی نہ کرو کیونکہ اصحابِ سماع بہت ہیں۔ سماع اس شخص کو روا ہے جس کا دل زندہ اور نفس مردہ ہو اور جس شخص میں یہ بات نہ ہو اس کے لئے نماز روزہ میں مشغول رہنا زیادہ بہتر ہے۔ چاہیے کہ ہمیشہ کے لئے تیرا دل فکر مند، تیرا بدن نمازی میں مشغول، تیرا عمل خالص، تیری دعا مجاہدہ، تیرے کپڑے پرانے، تیرے ساتھی درویش، تیرا گھر مسجد، تیرا مال مسائل کی کتابیں، تیری آرائش ترک دنیا اور تیرا دوست اللہ تعالیٰ ہو۔

جب تک کسی شخص میں یہ پانچ باتیں نہ ہوں اس سے برادری نہ کرو اول فقیری کو امیری پر ترجیح دے، دوم علم کو دنیا کے کاموں پر ترجیح دے، سوم ذلت کو عزت سے بہتر جانے، چہارم علم ظاہر و باطن کا پینا ہو اور پنجم موت کے واسطے مستعد رہے۔

اے فرزند! دنیا پر مغرور نہ ہو کیونکہ صبح یا شام یہاں سے کوچ ہو جائے گا۔ چاہیے کہ خلوت میں تنہا ہو کر خوف خدا سے شکستہ دل رہو تاکہ اللہ تعالیٰ کی بخشش میں غرق ہو جاؤ۔ دنیا میں اس طرح زندگی گزارو کہ گویا تم مسافر ہو اور دنیا سے اس طرح مجرد جاؤ کہ قیامت کے دن یہ معلوم نہ ہو سکے کہ تم کس گروہ سے تھے۔

اے فرزند! جس طرح میں نے اپنے پیر سے یہ وصیتیں سن کر یاد کر لی تھیں اور عمل کیا تھا، اسی طرح تم بھی انہیں یاد کر لو اور اس پر عمل کرو۔ اللہ تعالیٰ دین و دنیا میں تمہارا حافظ ہو گا۔ جس شخص میں یہ باتیں پائی جائیں اس کا پیر ہونا مسلم ہے اور جو شخص ان باتوں پر عمل پیرا ہو گا وہ انشاء اللہ منزل مقصود پر پہنچے گا۔

وفات حضرت خواجہ عبدالخالقؒ کی وفات ۱۲ ربیع الاول ۷۵۷ھ مطابق ۹۷۱ء بمقام غجدوان واقع ہوئی۔ آپ کا مزار مبارک وہیں ہے۔

بعد وفات کسی نے خواب میں دیکھا کہ آپ زیر عرش ایک نورانی تخت پر بیٹھے ہیں اور فرشتے آپ کے گرد جمع ہیں اور اللہ تعالیٰ کا سلام پہنچاتے ہیں۔

سالمک کے لئے چند اصول پہلے ذکر کیا جا چکا ہے کہ طریقہ نقشبندیہ (جو پہلے سلسلہ خواجگان کہلاتا تھا) کی باقاعدہ تنظیم حضرت

خواجہ غجدوائی سے شروع ہوئی۔ ذکر خفی، سماع وغیرہ کے بارے میں آپ کا عمل اس طریقہ کے مزاج کا حصہ بن گیا۔ اگرچہ بعض بزرگ ان معاملات میں اپنی الگ ذاتی رائے بھی رکھتے تھے تاہم اس طریقہ کے سالکین کا عمومی طرز عمل یہی رہا۔ آپ کا وصیت نامہ ایک جامع دستور العمل کا کام دیتا رہا اور سالکین طریقہ اس سے روشنی اور ہدایت حاصل کرتے رہے۔

اس کے علاوہ آپ نے آٹھ اصول وضع کیے جو سلسلہ نقشبندیہ کی بنیاد ہیں:

(۱) ہوش و دردم: اس سے مراد یہ ہے کہ سالمک اس بات سے ہوشیار رہے کہ اس کا ہر سانس یاد الہی کے ساتھ ہونے کی غفلت میں۔ یعنی سانس کے اندر آنے اور باہر

جانے کے دوران اس کی توجہ اللہ تعالیٰ کی طرف رہے اور اس کا کوئی سانس بھی غفلت کی وجہ سے ضائع نہ ہونے پائے۔

(۲) نظر بر قدم: یعنی سالک کو چاہیے کہ راہ چلتے وقت نظر اپنے پاؤں کی پشت پر رکھے۔ ہر وقت اس کی نظر سامنے ہو۔ وہ بلاوجہ دائیں بائیں اور ادھر ادھر نہ دیکھے کیونکہ اس سے باطن میں فساد کا اندیشہ ہے اور مقصد کے حصول میں رکاوٹ کا باعث ہے۔ گویا ہوش دردم سے اندرونی انتشار سے چھٹا مقصود ہے اور نظر بر قدم بیرونی خلفشار سے دور رہنے کی سعی ہے۔ روحانی سطح پر اس کلمہ کا مطلب یہ بھی لیا جاتا ہے کہ سفر باطن طے کرنے میں تیزی آئے یعنی سالک کی جہاں نظر پڑے، وہیں اس کا قدم بھی پہنچے اور اس کی باطنی رفتار اس کی دور نگاہی کا ساتھ دے۔

(۳) سفر در وطن: اس سے مراد یہ ہے کہ سالک اپنی صفات بشریہ سے الگ ہو کر صفات ملکیہ کی طرف جائے یعنی بشری تقاضوں کے تحت جو سفلی صفات انسانی فطرت میں موجود ہیں، ان کو ترک کر کے اپنے اندر علوی صفات پیدا کی جائیں۔ سلوک طریقت کے ضمن میں اس کلمہ کی تشریح یوں بھی کی جاتی ہے کہ سالک اپنے مطلوب کو اپنے اندر تلاش کرے۔ اسے سیر انفسی کہتے ہیں۔ سلسلہ نقشبندیہ کا یہی خاصہ ہے۔ جبکہ دوسرے طریقے مطلوب کو اپنے سے باہر تلاش کرتے ہیں جسے سیر آفاقی کا نام دیا جاتا ہے۔ سلسلہ نقشبندیہ میں سلوک سیر انفسی سے شروع کرتے ہیں اور سیر آفاقی پر ختم کرتے ہیں جبکہ دوسرے سلاسل سیر آفاقی سے شروع کر کے سیر انفسی پر ختم کرتے ہیں۔

(۴) خلوت در انجمن: اس سے مراد یہ ہے کہ سالک دنیاوی کاموں اور مجالس میں مصروف ہوتے ہوئے بھی اپنے اندر ایسی کیفیت پیدا کیے رکھے کہ گویا وہ تنہائی میں اللہ تعالیٰ کی طرف متوجہ ہے۔ یعنی اپنی نشست و برخاست، کھانے پینے، بات چیت وغیرہ کے دوران سالک کا قلب اللہ تعالیٰ کی طرف سے غافل نہ رہے گویا وہ بظاہر خلایق کے ساتھ اور باطن اپنے مطلوب کے ساتھ رہے۔ شروع میں خلوت کی صورت بہ تکلف پیدا کی جاتی ہے لیکن آخر میں یہ کیفیت بے تکلف آجاتی ہے۔ اس کی وضاحت حضرت خواجہ کے جانشین خواجہ اولیاء کبیرؒ نے یوں کی ہے کہ سالک اگر بازار

میں بھی جائے تو ذکر خفی میں استغراق کے سبب کوئی آواز نہ سننے پائے۔ حضرت عبید اللہ احرارؓ فرماتے ہیں کہ اگر ذکر میں مشغول رہنے کی صحیح کوشش اور مجاہدہ کیا جائے تو پانچ چھ روز میں یہ کیفیت پیدا ہو جاتی ہے۔ مشائخ نقشبند یہ سالک کو چلہ کرانے کے بجائے اسی خلوت در انجمن پر زور دیتے ہیں کیونکہ اس میں دائمی چلہ کی کیفیت موجود ہے۔

(۵) یاد کرد: اس کا مطلب یہ ہے کہ ہر وقت اللہ تعالیٰ کی یاد دل میں رہے اور ذکر جاری رہے خواہ یہ ذکر زبانی ہو یا دل میں کیا جائے۔ بقول حضرت خواجہ عبید اللہ احرارؓ اس سے مراد یہ ہے کہ شیخ کی تلقین کے مطابق ذکر میں بہ تکلف مشغول رہے یہاں تک کہ مرتبہ حضوری حاصل ہو جائے۔

(۶) بازگشت: اس سے مراد یہ ہے کہ سالک ذکر کرتے وقت خاص وقفے کے بعد یہ الفاظ دہرائے: ”الہی میرا مقصود تو اور تیری رضا ہے۔ مجھے اپنی محبت اور معرفت عطا فرما۔“ اس سے ذکر کے اصل مقصود کی طرف توجہ لوٹ آتی ہے اور سالک ذہنی انتشار سے محفوظ رہتا ہے۔

(۷) نگاہ داشت: اس کی وضاحت یوں کی گئی کہ قلب کو خطرات و ظنون اور خیالات نفس سے پاک رکھا جائے تاکہ پورے انہماک کے ساتھ ذکر کا شغل جاری رہے۔

(۸) یاد داشت: اس سے مراد یہ ہے کہ سالک میں ایسی کیفیت پیدا ہو جائے کہ الفاظ و خیال کے بغیر بھی وہ حق تعالیٰ کی طرف متوجہ رہے گویا اسے دائمی حضوری و آگہی حاصل ہو جائے۔ جب سالک اس حال کو پہنچ جاتا ہے تو اسے اپنے وجود کا احساس بھی نہیں رہتا۔ اس حالت کو مقام فنا بھی کہتے ہیں۔

بعد میں حضرت خواجہ نقشبندؒ نے ان میں مزید تین اصولوں کا اضافہ کیا:

(۱) وقوف زمانی: اس کا ایک مطلب تو ہوش و دردم سے ملتا جلتا ہے یعنی سالک ہر وقت اپنے نفس اور سانس کی آمد و رفت سے واقف رہے اور خیال رکھے کہ ہر سانس حضوری میں گزر رہا ہے یا غفلت میں دوسرا مطلب یہ ہے کہ وہ ہر وقت اپنے حال سے واقف رہے اور اپنے اوقات کا محاسبہ کرے۔ اگر اس کا وقت اطاعت میں بھر ہوا ہے تو

شکر مجالائے اور اگر گناہ یا غفلت کی نذر ہو گیا ہے تو توبہ و استغفار کرے۔

(۲) وقوف عددی: اس سے مراد یہ ہے کہ سالک نفی اثبات کرتے وقت ذکر کی تعداد سے واقف رہے اور ایک سانس میں طاق عدد پر ذکر کرے نہ کہ جفت عدد پر۔ بزرگوں نے ایک سانس میں اکیس^۲ عدد نفی اثبات کیا ہے۔ لیکن اصل چیز تعداد کی زیادتی نہیں بلکہ طاق عدد اور ذکر کی اثر آفرینی ہے۔ اثر یہ ہے کہ نفی (لا الہ) کرتے وقت خود وجود بشریت منفی ہو جائے اور اثبات (الا اللہ) کے وقت صفات الہی کے اثرات میں سے کوئی اثر محسوس ہو۔

(۳) وقوف قلبی: اس سے مراد یہ ہے کہ ذکر کرتے وقت سالک قلب کی کیفیت سے واقف رہے اور اس کی توجہ قلب پر (جو سینہ کے بائیں جانب ہے) مرکوز رہے اور وہ قلب کو ذکر میں مشغول کرے۔

ماخذ کتب

نجات الانس

انیس الطالین

رشحات

حضرات القدس

مولانا جامی

خواجه محمد پارسا

واعظ کاشفی

مولانا بدرالدین سرہندی

حضرت خواجہ عارف ریوگری رحمۃ اللہ علیہ

۲۔ ۵۶۱۶ھ / ۱۲۲۰ء

آپ کا عہد حضرت خواجہ عارف ریوگریؒ کے عہد میں عالم اسلام میں بعض دور رس اہمیت کے واقعات ظہور میں آئے۔ مغربی حصہ یعنی شام و فلسطین میں صلیبیوں کا زور ٹوٹ رہا تھا اور سلطان صلاح الدین ایوبی نے ۱۱۸۷ء میں بیت المقدس پر دوبارہ قبضہ کر کے دوسری صلیبی جنگ کا خاتمہ کر دیا۔ اس پر یورپ میں غم و غصہ کی لہر دوڑ گئی اور شاہان انگلستان، جرمنی اور فرانس نے بہ نفس نفیس اپنی متحدہ افواج کے ساتھ اسلامی دنیا پر حملہ کر کے تیسری صلیبی جنگ کا آغاز کر دیا مگر سلطان صلاح الدین ایوبی نے تنہا سارے یورپ کا مقابلہ کر کے صلیبیوں کو شکست دی اور وہ ناکام واپس لوٹ گئے۔

مشرق یعنی ہندوستان میں سلطان محمد غوری نے ۱۱۹۲ء میں تران کی دوسری لڑائی میں راجا پر تھوی راج کو شکست دے کر اس ملک میں مسلم سلطنت کی بنیاد رکھ دی جو آئندہ کم و بیش ساڑھے چھ سو سال تک قائم رہی۔ اسی سال یعنی ۱۱۹۲ء میں حضرت معین الدین چشتی اجیر میں تشریف لائے اور ظلمت کدہ ہند میں عرفان و آگہی کا چراغ روشن کیا۔

ادھر بغداد میں آپ کے ہم عصر سلسلہ سروردیہ کے امام طریقت حضرت شہاب الدین سروردیؒ (م۔ ۱۲۳۳ء) تھے۔ خود حضرت خواجہ عارفؒ کے علاقہ وسط ایشیا میں سروردی سلسلہ کی ایک اور شاخ کبرویہ کے بانی حضرت نجم الدین کبرا (م۔ ۱۲۲۱ء) خوارزم میں مقیم تھے۔

اس دور میں عالم اسلام پر ایک نئی آفت آنے والی تھی۔ چین میں منگول

سیلاب اٹھ رہا تھا جو بالآخر حضرت خواجہ کی وفات کے اگلے سال چنگیز خان کی قیادت میں وسط ایشیا کی تباہی کا موجب بنا۔

مختصر حالات | حضرت خواجہ غجدوائی کے چار نامور خلفاء تھے۔ خواجہ اولیاء کبیر، خواجہ احمد صدیق، خواجہ سلیمان کریمی اور خواجہ عارف ریوگری۔ ان میں سے موخر الذکر کے توسط سے نسبت طریقہ حضرت خواجہ نقشبند بخاری تک آتی ہے۔ اس لئے زیر نظر کتاب کا موضوع آپ ہی کی ذات ہے۔

حضرت خواجہ عارف موضع ریوگری سے تعلق رکھتے تھے جو شہر بخارا سے اٹھارہ میل کے فاصلے پر واقع ہے۔ آپ نے علوم ظاہری کی تکمیل کے بعد حضرت خواجہ غجدوائی کی بیعت کی اور پھر ساری عمر حضرت خواجہ کی خدمت میں حاضر رہے اور فوائد باطنی میں کمال حاصل کیا۔ حضرت خواجہ غجدوائی کی وفات کے بعد مسند ارشاد پر بیٹھ کر خلائق کی رشد و ہدایت میں مصروف رہے۔ آپ کا علم و فضل، زہد و تقویٰ اور متابعت سنت ضرب المثل تھی۔ آپ کے مرشد نے طریقہ میں جو روایات قائم کی تھیں ان پر آپ سختی سے عمل پیرا رہے۔

وفات | آپ کی وفات یکم شوال ۶۱۶ھ بمطابق ۱۲۲۰ء کو ہوئی۔ مزار مبارک ریوگری میں ہے۔

ماخذ کتب

صاحبزادہ محمد عبدالرسول

صاحبزادہ محمد عبدالرسول

مولانا جامی

واعظ کاشفی

تاریخ اسلام

تاریخ پاک و ہند

نجات الانس

رشحات

حضرت خواجہ محمود انجیر فغنوی رحمۃ اللہ علیہ

م- ۱۵ھ یا ۶۳۳ھ / ۱۳۱۶ء یا ۱۲۴۵ء

وسط ایشیا کی حالت | وسط ایشیا کا علاقہ اس وقت خواجگان نقشبند کا مرکز تھا اور بیشتر مشائخ خٹار کے نواح سے تعلق رکھتے تھے۔ زیر نظر دور اس علاقہ کے لئے مصائب اور تباہی کا دور تھا۔ چنگیز خان نے ۱۲۲۱ء میں اس علاقہ پر حملہ کر کے علاؤ الدین خوارزم شاہ کو شکست دی اور اس کا مڈی دل لشکر وسط ایشیا، خراسان، افغانستان اور ایران پر قابض ہو گیا۔ تہذیب و تمدن اور علم و عرفان کے مراکز تباہ ہو گئے۔ خٹار، سمرقند، خوارزم، خیوا، مرو وغیرہ جیسے شہر ویران کر دیے گئے اور لوگوں کا قتل عام ہوا، ذرائع آبپاشی کو منصوبہ بندی کے تحت تباہ کر کے زراعت برباد کر دی گئی۔ چنگیز خان نے ۱۲۲۷ء میں وفات پائی اور اکتائی خان اس کا جانشین بنا جس نے ۱۲۴۲ء تک وسیع منگول سلطنت پر حکمرانی کی۔

برصغیر پاک و ہند میں البتہ سلطان التتمش (۱۲۱۱ء تا ۱۲۲۶ء) اور اس کے جانشین سلطنت دہلی کی بنیاد مستحکم کر رہے تھے اور منگولوں کے حملوں کا موثر سدباب کر رہے تھے۔ اس ملک میں حضرت قطب الدین مختیار کاکی (م- ۱۲۳۶ء)، حضرت بابا فرید گنج شکر (م- ۱۲۶۵ء) اور حضرت بہاؤ الدین زکریا ملتانی (م- ۱۲۶۶ء) جیسے بزرگ حضرت خواجہ محمود انجیر فغنوی کے ہم عصر تھے۔

ابتدائی حالات | حضرت خواجہ محمود کا تعلق ”انجیر فغنہ“ نامی ایک گاؤں سے تھا جو خٹار سے تین فرسنگ دور قصبہ وابجنہ سے متصل تھا۔ آپ کا ابتدائی زمانہ وابجنہ میں گزرا جہاں آپ نے علوم ظاہری کی تحصیل کی۔ آپ کا ذریعہ معاش گل

کاری تھا۔ آپ نے حضرت خواجہ عارف ریوگری کی بیعت کی اور ساری عمر ان کی خدمت میں رہ کر مرتبہ کمال حاصل کیا اور اپنے مرشد کے حضور جلیل القدر طالبان میں سے شمار ہونے لگے۔ جب حضرت خواجہ عارف کا آخری وقت قریب آیا تو آپ نے حضرت خواجہ محمود کو اپنا خلیفہ نامزد کر کے خلق کی رشد و ہدایت کا حکم دیا۔ چنانچہ آپ نے واجنہ میں مقیم رہ کر تا عمر طالبان حق کی تربیت و رہنمائی کا فریضہ ادا کیا۔

ذکر جہر | آپ نے طریقہ نقشبندیہ کی روش کے برعکس ذکر جہر شروع کیا۔ آپ کے خیال میں یہ مصلحت کا تقاضا تھا۔ کیونکہ آپ نے اس کے جواز میں فرمایا کہ حضرت خواجہ عارف اخیر وقت میں فرمایا کرتے تھے کہ ہمیں اشارہ ہوا تھا کہ ایک وقت آنے والا ہے جبکہ طالبوں کو مصلحت کی بنا پر ذکر جہر اختیار کرنا پڑے گا اور اب وہ وقت آگیا ہے۔

مولانا حافظ الدین بخاری اپنے وقت کے کبار علماء میں سے تھے اور حضرت خواجہ محمد پارسیا کے جد امجد تھے۔ انہوں نے رئیس العلماء شمس الاممہ حلوانی کے اشارہ پر علماء کی بڑی جماعت کے روبرو حضرت خواجہ محمود انجیر فغوی سے دریافت کیا کہ آپ ذکر جہر کس نیت سے کرتے ہیں۔ آپ نے فرمایا: "تاکہ سویا ہو ایدار ہو جائے، غافل آگاہ ہو جائے اور شریعت و طریقت پر استقامت اختیار کر کے اس راہ پر آئے اور اس میں حقیقی توبہ و انابت کی رغبت پیدا ہو جائے"۔ مولانا نے کہا کہ آپ کی نیت درست ہے اور آپ کے لئے یہ مشغل جائز ہے لیکن ذکر جہر کی کچھ حد مقرر فرمادیں جس سے حقیقت و مجاز اور آشنا و بیگانہ میں امتیاز کیا جاسکے۔ حضرت خواجہ محمود نے فرمایا: ذکر جہر اس شخص کے لئے جائز ہے جس کی زبان جھوٹ اور غیبت سے پاک ہو، حلق شبہ و حرام کے لقمہ سے صاف ہو، دل ریا سے منزہ ہو اور ذہن ماسواء اللہ کے خیال سے خالی ہو۔

معرفت میں مقام

(۱) آپ کے خلیفہ و جانشین حضرت خواجہ علی رامیتنی سے روایت ہے کہ ایک مرتبہ ایک درویش نے حضرت خواجہ خضر علیہ السلام سے دریافت کیا کہ دو حاضر کے مشائخ میں سے ایسا کون ہے جس کی اقتدا کی جائے، انہوں نے فرمایا کہ

حضرت خواجہ محمود انجیر فغویؒ۔ حضرت خواجہ علی رامیتنی کے مریدین کا خیال تھا کہ خواجہ خضرؒ سے دریافت کرنے والے خود حضرت علی رامیتنیؒ ہی تھے لیکن انہوں نے اپنا نام پوشیدہ رکھا تا کہ عام لوگوں کو یہ معلوم نہ ہو جائے کہ آپ نے خواجہ خضرؒ کی زیارت کی ہے۔

(۲) ایک دفعہ حضرت علی رامیتنیؒ مع اصحاب حضرت خواجہ محمود انجیر فغویؒ کے ذکر میں مشغول تھے کہ یکایک سفید رنگ کا ایک بڑا پرندہ ہوا میں اڑتا ہوا اوپر سے گزرا اور وہ فصیح زبان میں بولا کہ ”اے علی مروانہ باش اور اپنے کام میں مشغول رہ۔“ اس پرندہ کو دیکھنے اور ان الفاظ کے سننے سے تمام اہل مجلس پر ایسی کیفیت طاری ہوئی کہ وہ ہوش میں نہ رہے۔ جب اس کیفیت میں افاقہ ہو اتو ساتھیوں نے حضرت خواجہؒ سے دریافت کیا کہ یہ کیا معاملہ تھا۔ آپ نے فرمایا کہ یہ پرندہ درحقیقت حضرت خواجہ محمود انجیر فغویؒ کی روح مبارک تھی۔ اللہ تعالیٰ نے آپ کو یہ قدرت عطا فرمائی ہے کہ جس مخلوق کے قالب میں چاہیں، مشکل ہو جائیں۔ چنانچہ اس وقت آپ ایک پرندہ کی شکل اختیار کر کے یہاں سے گزرے ہیں اور اس کا سبب یہ ہے کہ خواجہ اولیاء کبیرؒ کے خلیفہ خواجہ دہقان قلبیؒ نے اللہ تعالیٰ سے دعا کی تھی کہ جب میری وفات قریب ہو تو میرے پاس اپنا مقبول دوست بھیج جس کی مدد اور برکت سے میں ایمان سلامت لے جاؤں۔ چنانچہ اس وقت خواجہ دہقان قلبیؒ کا اخیر وقت آپہنچا تھا اور اللہ تعالیٰ کے حکم پر حضرت خواجہ محمود انجیر فغویؒ کی روح مبارک ان کے پاس پہنچ گئی اور ان کا خاتمہ خیر ہوا۔ چونکہ حضرت کی میرے حال پر بے حد عنایت تھی، اس لئے واپس جاتے ہوئے آپ اس راہ سے گزرے ہیں اور ازراہ محبت یہ الفاظ فرمائے ہیں۔

معرفت الہی میں ایسا مقام آتا ہے کہ اولیاء اللہ اس دنیاوی زندگی میں ہی جو قالب وقتی طور پر اختیار کرنا چاہیں، کر سکتے ہیں۔ موت کے بعد جب اس بدن خاکی کی قید نہیں رہتی تو حسب خواہش دوسرے کسی قالب کو اختیار کرنا اور بھی آسان بات ہے۔ تصوف کی اصطلاح میں اس انتقالِ قالب کو ”بروز“ کہتے ہیں۔ یہ ایک عارضی کیفیت ہوتی ہے۔

وفات | حضرت خواجہ محمود انجیر فغویؒ کے سال وفات میں اختلاف پایا جاتا ہے۔

بعض روایات میں ۱۵ھ اور بعض دیگر روایات میں ۶۴۳ھ کا سن آیا ہے۔ اگر اول الذکر روایت کو صحیح مان لیا جائے تو پھر یہ تسلیم کرنا پڑے گا کہ آپ اپنے مرشد حضرت خواجہ عارف (م۔ ۶۱۶ھ) کی وفات کے بعد بھی کم و بیش ایک صدی تک زندہ رہے جو قرین قیاس نہیں کیونکہ آپ نے اپنی زندگی کا بڑا حصہ اپنے مرشد کی خدمت میں گزارا تھا۔ پھر آپ کی طوالت عمر کی بھی کوئی روایت موجود نہیں۔ اس لئے دوسری روایت کو ترجیح دینا مناسب ہے۔

آپ نے ۶۴۳ھ بمطابق ۱۲۴۵ء میں واجنہ کے مقام پر وفات پائی اور وہیں آپ کا مزار مبارک ہے۔

ماخذ کتب

تاریخ پاک وہند

رشحات

نفحات الانس

صاحبزادہ محمد عبدالرسول

واعظ کاشفی

مولانا جامی

حضرت خواجہ عزیزاں علی رامیتنی رحمۃ اللہ علیہ

م۔ ۷۱۵ھ / ۱۳۱۶ء

آپ کا عہد پہلے ذکر کیا جا چکا ہے کہ منگول سیلاب وسط ایشیا، خراسان، ایران وغیرہ کو اپنی تباہ کاریوں میں غرق کر چکا تھا۔ اس عہد میں وہ مزید آگے بڑھا اور ۶۵۵ھ مطابق ۱۲۵۸ء میں ہلاکو خان نے بغداد پر قبضہ کر کے آخری عباسی خلیفہ مستعصم باللہ کو قتل کر دیا۔ اس طرح عباسی خلافت کا خاتمہ ہو گیا اور بغداد جو عروس البلاد تھا، کھنڈر بن کر رہ گیا۔ محلات، عمارات، مساجد، مدارس، کتب خانے سب خاکستر ہو گئے۔ تاریخ اسلام میں پیش آنے والے واقعات میں سے یہ سب سے بڑا المیہ تھا۔ تاہم ۱۲۶۰ء میں مصر کے مملوک سلطان نے منگول افواج کو فلسطین میں شکست فاش دے کر ان کی پیش قدمی روک دی اور مصر ان کی دستبرد سے محفوظ رہا۔

یہ بھی اعجاز خداوندی تھا کہ جلد ہی یہی منگول اسلام کے علم بردار بن گئے۔ یوں بقول شخصے مت خانے سے کعبے کو نگہبان میسر آ گئے۔ چنگیز خان کی وفات پر اکتائی خان منگو خان اور پھر قبلائی خان یکے بعد دیگرے قآن بنے تو وسیع منگول سلطنت چنگیز خان کی اولاد میں تقسیم ہو گئی۔ کچھ عرصہ تک مرکزی قآن کی گرفت موثر رہی لیکن رفتہ رفتہ دور افتادہ علاقے خود مختار ہو گئے۔ ایران کا علاقہ ہلاکو خان کی اولاد کی ملکیت تھا اور یہ ایل خانی خاندان کہلاتا تھا۔ جلد ہی ایل خانی بادشاہوں نے اسلام قبول کر لیا۔ یہ انقلاب حقیقت صوفیاء کے ہاتھوں وجود میں آیا۔ ترکستان میں بھی مختلف منگول سردار خود مختار بن گئے۔ ان میں سب سے پہلے برک خان (۱۲۵۷ء تا ۱۲۶۷ء) خود علاقہ قچاق (موجودہ قزاقستان) سے بخارا میں آیا اور کبر اوئی شیخ سیف الدین باخرزی کے

ہاتھوں اسلام قبول کیا۔ اسی طرح غازاں خان نے ایک صوفی صدر الدین ابراہیم کو ان کی خانقاہ واقع بحر آباد (خراسان) سے بلایا اور البرز کے پہاڑوں میں ایک بڑے منگول اجتماع کے سامنے اسلام قبول کیا۔

برصغیر پاک و ہند کی طرف دیکھا جائے تو حضرت خواجہ رامیتنی نے خاندان غلاماں سے علاؤ الدین خلجی تک کا زمانہ پایا تھا اور مشائخ چشت میں سے بابا فرید گنج شکر، مخدوم علاؤ الدین صابر اور خواجہ نظام الدین اولیاء آپ کے ہم عصر تھے۔ مغرب میں حضرت امام شاذلی، حضرت ابن عربی، حضرت احمد البدوی (بانی سلسلہ بدویہ) اور مولانا جلال الدین رومی (بانی سلسلہ مولویہ) کا تعلق بھی آپ کے عہد سے تھا۔

حضرت خواجہ کا نام علی تھا۔ چونکہ آپ اپنے آپ کو عزیزاں کہتے حالات زندگی تھے اور اپنے بارے میں بات کرتے وقت فرماتے کہ عزیزاں کا یہ خیال ہے اس لئے آپ کا لقب عزیزاں ہو گیا۔ آپ کا تعلق قصبہ رامیتن سے تھا جو بخارا سے دو کوس کے فاصلے پر واقع ہے۔ حضرت علی رامیتنی خواجہ خضر علیہ السلام کے صحبت دار تھے اور انہی کے ارشاد پر حضرت خواجہ محمود انجیر فغوی کے مرید ہوئے۔ تا عمر اپنے مرشد کی خدمت میں حاضر رہ کر معرفت کے کمالات سے بہرہ ور ہوئے۔ جب حضرت خواجہ محمود کی وفات کا وقت قریب آیا تو آپ نے خواجہ علی رامیتنی کو اپنا جانشین مقرر فرمایا۔ آپ کچھ عرصہ اپنے آبائی وطن میں ارشاد و ہدایت کے فرائض انجام دیتے رہے۔ بعد میں حوادثِ زمانہ کے تحت آپ رامیتن چھوڑ کر قصبہ باورد چلے آئے اور ایک مدت تک وہیں اپنے روحانی درجات و کمالات سے خلق خدا کو مستفیض کرتے رہے۔

منگولوں کے قبضہ کی وجہ سے وسط ایشیا کے حالات دگرگوں خوارزم میں قیام تھے۔ آپ نے بلاآخر باورد سے ترک وطن کر کے مرکزی شہر خوارزم میں قیام کا ارادہ کر لیا اور اخیر عمر تک وہیں سکونت پذیر رہے۔ اہل خوارزم آپ کو خواجہ علی باوردی کہتے تھے، اہل بخارا آپ کو خواجہ علی رامیتنی کہتے رہے اور صوفیاء آپ کو حضرت عزیزاں کہتے تھے۔

خوارزم میں داخلہ سے پہلے جب آپ شہر کی فصیل تک پہنچے تو باہر ہی رک

گئے اور دو درویشوں کو خوارزم کے حکام کے پاس بھیجا اور کہا کہ فقیر آپ کے شہر کے دروازے پر آیا ہے اور یہاں قیام کا ارادہ رکھتا ہے۔ اگر آپ کی کوئی مصلحت مانع نہ ہو تو شہر میں داخل ہو جائے ورنہ واپس چلا جائے۔ حضرت نے درویشوں کو سمجھا دیا کہ اگر حاکم اجازت دے تو اس سے اس بارے میں تحریر حاصل کر لیں اور اس پر اس کی مہر بھی ثبت کرائیں۔ جب حاکم شہر اور اس کی مصاحبوں نے ان درویشوں کی درخواست سنی تو ہنسنے لگے کہ کیسے سادہ لوح لوگ ہیں۔ تاہم حاکم نے تحریری اجازت نامہ لکھ کر اپنی مہر ثبت کر دی۔

اب آپ شہر میں داخل ہوئے اور ایک گوشہ میں درویشوں کے ساتھ عبادت و ریاضت میں مصروف ہو گئے۔ آپ کا معمول تھا کہ ہر روز صبح دو مزدوروں کو تلاش کر کے اپنے ساتھ لاتے اور گھر آکر انہیں فرماتے کہ وضو کرو، ظہر اور عصر کی نماز ہمارے ساتھ ادا کرو اور ذکر میں مصروف ہو جاؤ۔ شام کو تمہیں پوری مزدوری مل جائے گی۔ مزدور اسے آسان کام سمجھتے ہوئے بہت خوش ہو کر ان ہدایات کی تعمیل کرتے۔ اس ایک دن کی صحبت کا اثر ان مزدوروں پر ایسا پڑتا کہ وہ شیخ کے پاس بغیر بلائے حاضری پر مجبور ہو جاتے۔ اس طرح آہستہ آہستہ آپ کا حلقہ وسیع تر ہونے لگا اور ایک وقت آیا کہ لوگوں کا ہجوم آپ کے در دولت پر حاضر رہنے لگا۔ ان میں شہر کے بااثر افراد بھی تھے۔ حاکم خوارزم کو جب اس صورت حال کا علم ہوا تو اسے خدشہ لاحق ہوا کہ شیخ کے اثر و رسوخ اور مقبولیت سے حکومت کے خلاف فساد نہ اٹھ کھڑا ہو۔ اس خیال کے تحت وہ حضرت کو شہر بدر کرنے کے درپے ہوا۔ حضرت علی رامیتنی نے ان دونوں درویشوں کو اجازت نامہ مع مزدے کر اس کے پاس بھیجا کہ ہم تمہاری اجازت سے اس شہر میں داخل ہوئے ہیں۔ اگر تم بد عہدی کرنا چاہتے ہو تو ہم چلے جاتے ہیں۔ حاکم اپنا اجازت نامہ بھول چکا تھا۔ اب اس نے اسے ملاحظہ کیا تو شرمندہ ہوا اور وہ اور اس کے درباری حضرت خواجہ کی دور بینی اور کشف کے قائل ہو گئے اور آپ کے عقیدت مندوں میں داخل ہو گئے۔

کسے کہتے ہیں۔ آپ نے اپنے پیشہ کی مناسب سے فرمایا: کندن و پوستن (دھاگا ادھر سے توڑنا اور ادھر کو جوڑنا) یعنی خلق سے تعلق خاطر توڑنا اور خدا سے جوڑنا۔

(۲) اللہ تعالیٰ کی صحبت اختیار کرو اور اگر یہ تمہارے لئے ممکن نہ ہو تو اس شخص کے ساتھ صحبت رکھو جو اللہ تعالیٰ کا ہم صحبت ہو۔ اس لئے کہ اللہ تعالیٰ کے ہم نشین کا ہم نشین بھی اللہ تعالیٰ کا ہم نشین ہوتا ہے۔

(۳) ایسی زبان سے دعا کرو کہ جس نے گناہ نہ کیا ہو۔ یعنی اللہ تعالیٰ کے دوستوں سے عرض کرو کہ وہ تمہارے لئے دعا کریں۔

(۴) نیک اعمال کرو اور یہی سمجھتے رہو کہ تم نے نیک اعمال کماحقہ نہیں کیے اور اپنے آپ کو قصور وار خیال کرتے رہو۔

(۵) اگر نیک لوگوں کے پاس بیٹھو گے تو نیک ہو جاؤ گے اور اگر بدوں کے پاس بیٹھو گے تو بد ہو جاؤ گے۔

(۶) اگر تو ایسے شخص کے ساتھ بیٹھے گا جو اللہ تعالیٰ کی یاد سے تجھے غافل کر دے تو جان لے کہ وہ انسانی شکل میں تیرا شیطان ہے۔ انسانی ابلیس، جن ابلیس سے بدتر ہے کیونکہ جن ابلیس پوشیدہ طور پر سوسہ ڈالتا ہے اور انسانی ابلیس ظاہری طور پر۔

(۷) یارِ نیک، کارِ نیک سے بہتر ہے کیونکہ ممکن ہے کہ کارِ نیک سے تمہارے اندر فخر و تکبر پیدا ہو لیکن یارِ نیک ہر صورت میں راہِ نیک کا مشورہ دے گا۔

(۸) ہمارے لئے کچھ دور والے نزدیک ہیں اور نزدیک والے دور۔ دور والے نزدیک وہ لوگ ہیں جو بظاہر بدنی لحاظ سے ہم سے دور ہیں لیکن دل و جان کے ساتھ ہم سے نزدیک ہیں۔ نزدیک والے دور وہ لوگ ہیں جو بظاہر ہماری صحبت میں ہیں مگر دل و جان سے ہمارے ساتھ نہیں ہیں۔ بلکہ ان کا دل کاروبار دنیا اور حرص و ہوا میں مبتلا ہے۔ ہمارے لئے نزدیک والے دور لوگوں کے مقابلہ میں دور والے نزدیک بہتر ہیں کیونکہ اصل اعتبار تو دل و جان کی نزدیکی کا ہے، آب و گل کی نزدیکی لائق اعتبار نہیں۔

(۹) کسی درویش نے آپ سے دریافت کیا کہ بالغ شریعت کسے کہتے ہیں اور بالغ طریقت کون ہے۔ فرمایا: بالغ شریعت وہ ہے کہ جس سے ”انا“ نکلے اور بالغ طریقت وہ ہے کہ جو ”انا“ سے باہر آجائے۔ اس درویش نے یہ سن کر سر زمین پر رکھ

دیا۔ آپ نے فرمایا: سر زمین پر رکھنے کی ضرورت نہیں بلکہ جو کچھ سر میں ہے (یعنی غرور و نخوت) وہ زمین پر رکھو۔

(۱۰) آپ کے فرزند اور جانشین حضرت خواجہ ابراہیمؒ نے دریافت کیا کہ اس کے کیا معنی ہیں اَلْفَقِيْرُ لَا يَحْتَاجُ اِلَى اللّٰهِ (فقیر اللہ کی طرف حاجت نہیں رکھتا)۔ حضرت نے فرمایا: لَا يَحْتَاجُ بِالسَّوَالِ اِلَى اللّٰهِ (فقیر اللہ سے سوال کی حاجت نہیں رکھتا) اس لئے کہ اللہ تعالیٰ علام الغیوب ہے، اس سے سوال کی کیا ضرورت ہے، وہ سب کی حاجات جانتا ہے۔

(۱۱) آپ کے فرزند ارجمند نے دریافت کیا کہ ایک طرف تو یہ دو حدیثیں ہیں اَلْفَقْرُ سَوَادُ الْوَجْهِ فِي الدَّارَيْنِ وَ كَادَ الْفَقْرُ اَنْ يَكُوْنَ كُفْرًا (فقر دو جہاں میں رو سیاہی ہے اور قریب ہے کہ فقر کفر کی صورت اختیار کرے) اور دوسری طرف یہ حدیث ہے اَلْفَقْرُ فَخْرِي (فقر میرا فخر ہے)۔ یہ دونوں حدیثیں بظاہر متضاد ہیں، ان میں تطبیق کیسے کی جائے۔ حضرت خواجہ نے فرمایا کہ اول کی دو حدیثیں ان فقیروں کے حق میں ہیں جو اپنا فقر خلق پر ظاہر کرتے ہیں، اسے گداگری کا ذریعہ بناتے ہیں اور اس سے منافع کماتے ہیں۔ اگر فقیر کے ہاتھ میں کچھ نہ ہو اور دل میں بھی کچھ خواہش نہ ہو تو وہ فقیر محمود الصفات ہے اور وہ الفخر فخری کے تو درست ہے اور اگر فقیر کے ہاتھ میں کچھ نہ ہو مگر دل میں خواہاں ہو تو وہ گدائے محلہ ہے نہ کہ تابع رسول اللہ ﷺ اور اگر فقیر کے ہاتھ میں بھی ہو اور دل میں مزید کی خواہش رکھتا ہو تو وہ مذموم الصفات ہے۔ دو جہاں کی رو سیاہی اور کفر کے قرب والی بات اس پر صادق آتی ہے۔

(۱۲) آپ کے فرزند حضرت خواجہ ابراہیمؒ نے دریافت کیا کہ منصورؒ نے انا الحق (میں حق ہوں) کہا اور حضرت بایزیدؒ نے کہا کہ لَيْسَ فِي جُبَّتِي سِوَى اللّٰهِ (میرے جبہ میں اللہ کے علاوہ کچھ نہیں)۔ یہ دونوں قول شریعت ظاہر کے خلاف ہیں۔ لیکن کیا وجہ ہے کہ منصورؒ کو موت کی سزا دی گئی جبکہ حضرت بایزیدؒ سے کچھ نہ کہا گیا۔ حضرت خواجہ عزیزالؒ نے جواب دیا کہ ان دونوں قولوں میں فرق ہے۔ منصورؒ نے پہلے اپنی ہستی پیش کی اور ”انا“ کہا۔ اس کے برعکس حضرت بایزیدؒ نے اپنی نیستی پیش کی اور ”لَيْسَ“ کہا اس لئے وہ سلامت رہے۔ پھر فرمایا کہ اگر منصورؒ کے زمانے میں

حضرت عبدالخالق غجدوانی کا ایک بھی فرزند معنوی موجود ہوتا تو منصور سولی سے بچ جاتا۔ یعنی وہ ان کی تربیت کر کے اسے اس مقام سے اوپر لے جاتا۔

(۱۳) اگر بندہ کو اللہ تعالیٰ مخاطب کر کے کہے کہ ”اے بندہ ہم سے جو حاجت ہے، مانگ۔“ شرط ہندگی یہ ہے کہ بندہ خدا سے سوائے خدا کے اور کچھ نہ مانگے۔

(۱۴) اگر کسی شخص کے پاس کچھ نہ ہو مگر اس کے دل میں خواہش موجود ہو تو اس کو تجرید معنوی حاصل نہیں۔ اور کسی شخص کے پاس سب کچھ ہو مگر اس کے دل میں اس مال کی محبت نہ ہو تو اسے تجرید معنوی حاصل ہے۔ حضرت ابراہیم علیہ السلام کے ستر کتے تھے جن کے پٹے سونے کے تھے اور وہ آپ کی بچیوں کی حفاظت کیا کرتے تھے۔ اس سے آپ کے باقی مال و اسباب کا اندازہ لگایا جاسکتا ہے مگر آپ نے یہ سب اللہ تعالیٰ کی راہ میں خرچ کیا۔ حضرت سلیمان علیہ السلام ایک وسیع سلطنت اور خزانوں کے مالک تھے مگر اس میں سے اپنی ذات کے لئے کچھ روانہ رکھتے تھے اور خود زنبیل بانی کر کے ہر اوقات کرتے تھے۔ حضرت ابو سعید انی الحیر نہایت مالدار تھے اور ظاہری شان و شوکت سے رہتے تھے۔ اسی طرح بہت سے انبیاء و اولیاء ایسے گزرے ہیں کہ جن کے پاس مال و متاع بجزرت تھا لیکن ان کے دل میں اس کی ذرہ بھر اہمیت و محبت نہ تھی۔ انہیں تجرید معنوی حاصل تھی۔

(۱۵) ایک مرتبہ علماء کی ایک جماعت حضرت کے پاس آئی۔ ان میں سے ایک عالم نے کہا کہ علماء پوست ہیں اور فقرا مغز۔ آپ نے فرمایا کہ مغز پوست کی حفاظت میں رہتا ہے۔

(۱۶) ایک عالم دین مولانا سیف الدین نے آپ سے پوچھا کہ آپ ذکر علانیہ کس نیت سے کرتے ہیں۔ آپ نے فرمایا کہ تمام علماء کا اتفاق ہے کہ آخری وقت بلند آواز سے ذکر اور تلقین کرنی چاہیے۔ حدیث میں ہے لَقِّنُوا مَوْتَاكُمْ بِشَهَادَةِ أَنْ لَا إِلَهَ إِلَّا اللَّهُ (اپنے مُردوں کو لا الہ الا اللہ کی شہادت کی تلقین کرو)۔ درویشوں کا ہر دم دم اخیر ہی ہوتا ہے۔

(۱۷) شیخ بدر الدین نے آپ سے دریافت کیا کہ اللہ تعالیٰ فرماتا ہے يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا (اے ایمان والو! اللہ کا ذکر کثیر کرو)۔ یہاں

ذکر کثیر سے مراد ذکر زبان ہے یا ذکر دل۔ آپ نے فرمایا: مبتدی کے لئے ذکر زبان اور منتہی کے لئے ذکر دل۔ مبتدی کو ہمیشہ تکلف سے کام لینا پڑتا ہے۔ اس کے برعکس منتہی کے ذکر کا اثر دل تک پہنچتا ہے اور اس کے تمام اعضا، رگیں اور جوڑ ذکر کرنے لگتے ہیں۔ اس وقت سالک ذکر کثیر سے متصف ہوتا ہے۔ اس مقام پر اس کا ایک دن کا کام دوسروں کے سال بھر کے کام کے برابر ہوتا ہے۔

(۱۸) آیت تَوْبُوا اِلَى اللّٰهِ (اللہ کی طرف توبہ کرو) میں اشارت بھی ہے اور بشارت بھی۔ اشارت تو ہے توبہ کرنے کی اور بشارت ہے اس کی قبولیت کی۔ کیونکہ اگر قبول کرنا نہ ہوتا تو توبہ کا حکم نہ کرتا۔ امر دلیل ہے قبول کی۔

(۱۹) دو وقت اپنے آپ پر خوب نگاہ رکھنی چاہیے، بات کرتے وقت اور کوئی چیز کھاتے وقت (یعنی لقمہ حلال ہو)۔

(۲۰) جو شخص مسند ارشاد پر بیٹھے اور لوگوں کو راہ ہدایت دکھائے، اسے پرندے پالنے والے کی طرح ہونا چاہیے جو ہر پرندہ کی پوٹ سے واقف ہوتا ہے اور ہر ایک کو اس کی ضرورت کے مطابق خوارک دیتا ہے۔ اسی طرح مرشد کو بھی چاہیے کہ اپنے مریدوں میں سے ہر ایک کی تربیت اس کی استعداد اور صلاحیت کے مطابق کرے۔ (۲۱) سالکان طریقت کو کسی مرتبہ و مقام تک پہنچنے کے لئے بڑی ریاضت اور مجاہدہ کی ضرورت پڑتی ہے لیکن ایک ایسا نزدیک کاراستہ بھی ہے جس کے ذریعے مقصود کو جلد پہنچ سکتے ہیں۔ وہ یہ ہے کہ سالک خلق اور خدمت کے ذریعے کسی صاحب دل کے دل میں جگہ پائے۔ چونکہ ان لوگوں کے دل پر نظر حق رہتی ہے اس لئے سالک کو اس نظر سے حصہ مل جائے گا۔

(۲۲) ایک شخص نے آپ کے سامنے یہ مصرع پڑھا: عاشقانِ دردِ دو عید کنند (عاشق ایک سانس میں دو عیدیں کرتے ہیں)۔ آپ نے فرمایا: عاشق ایک سانس میں دو کیا تین عیدیں کرتے ہیں۔ اس نے عرض کیا کہ اس کی تشریح فرمائیں۔ حضرت نے فرمایا: بندہ کی یاد خدا کے دو مرحلے ہیں۔ پہلے خدا تعالیٰ بندہ کو یاد کی توفیق دیتا ہے، پھر بندہ اسے یاد کرتا ہے اور آخر میں خدا تعالیٰ اسے قبول کرتا ہے۔ اس طرح توفیق، یاد اور قبولیت تین عیدیں ہوتی ہیں۔

(۲۳) شیخ فخر الدین نورئی نے آپ سے سوال کیا کہ روز ازل جب اللہ تعالیٰ نے پوچھا اَلَسْنَتْ بِرَبِّكُمْ (کیا میں تمہارا رب نہیں ہوں) تو ایک گروہ نے جواب دیا، بلی (ہاں)۔ لیکن روز ابد جب اللہ تعالیٰ کے گَالِمِنِ الْمُلْكِ الْيَوْمِ (آج کون مالک ہے) تو کوئی جواب نہ دے گا۔ اس کی کیا وجہ ہے۔ آپ نے فرمایا: روز ازل قوانین شرع وضع کرنے کا دن تھا اور شرع میں گفتار ہوتی ہے اس کے برعکس روز ابد قوانین شرع اٹھادینے اور عالم حقیقت کی ابتدا کا دن ہے اور حقیقت میں گفتار نہیں ہوتی۔ اس لئے اس دن اللہ تعالیٰ خود ہی جواب دے گا اَللّٰهُ الْوَاحِدُ الْقَهَّارُ (خدائے واحد و قہار مالک ہے)

(۲۴) فقیر کا ہاتھ غنی کے ہاتھ سے اونچا رہتا ہے کیونکہ فقیر کا ہاتھ اللہ تعالیٰ کے ہاتھ کا غائب ہے۔ آنحضرت ﷺ نے فرمایا ہے اَلصَّدَقَةُ تَقَعُ فِي كَفِّ الرَّحْمٰنِ قَبْلَ اَنْ تَقَعُ فِي كَفِّ الْفَقِيْر (صدقہ فقیر کے ہاتھ میں جانے سے پہلے ہی رحمن کے ہاتھ میں جاتا ہے) اور اللہ تعالیٰ فرماتا ہے: يٰۤاَيُّهَا الَّذِيْنَ اٰمَنُوْا اٰتُوْا الْفَقِيْرَ مِنْ حَسَنَاتِكُمْ فَاِنَّهُ سَوْفَ يَرْضٰۤہُمْ (اللہ کا ہاتھ ان کے ہاتھ کے اوپر ہے)۔

(۲۵) ایک عالم چالیس سال تک طالب علمی میں مشغول رہ کر محنت و تکالیف برداشت کرتا ہے اور استاد کی خدمت کرتا ہے۔ ایک عارف چالیس سال تک فقر و فاقہ اور ریاضت و مجاہدہ میں گزارتا ہے۔ علماء کو ان کا علم عزت و مرتبہ دیتا ہے اور اہل فقر کو ان کا مجاہدہ خدا تک پہنچاتا ہے۔ ہر درخت سے وہ میوہ نکلتا ہے جو اس میں مخفی ہوتا ہے۔ (۲۶) غنا کا مطلب بے نیازی ہے۔ اگرچہ یہ لفظ مالدار کے لئے آتا ہے لیکن حقیقت میں بے نیازی فقیر کی صفت ہے۔ ایک مالدار کسی فقیر کو کچھ دے تو ہو سکتا ہے کہ وہ نہ لے کیونکہ لینا اس پر واجب نہیں۔ اس کے برعکس اگر مالدار نہ دینا چاہے تو یہ اس کے لئے ممکن نہیں کیونکہ دینا اس پر واجب ہے۔ اسے زکوٰۃ کی ادائیگی اور مال خرچ کرنے کا حکم ہے۔

(۲۷) اگر تو اگلی صف میں بیٹھے (یعنی صدر نشین ہو) اور پچھلی صف والوں کے مقابلہ میں اپنے آپ کو بیچ سمجھے تو یہ اس سے بہتر ہے کہ تو بظاہر انکساری کے اظہار کے ساتھ پچھلی صف میں بیٹھے لیکن دل میں اگلی صف والوں کو اپنے مقابلہ میں بیچ خیال کرے۔

(۲۸) بدہ خدا تو نہیں ہو سکتا لیکن خدا تعالیٰ کی صفات سے متصف ہو

جاتا ہے۔

(۲۹) کسی نے آپ سے اس حدیث کے معنی دریافت کیے : تسافروا

وتصحوا واغتنموا (سفر کرو، صحت پاؤ گے اور اسے غنیمت جانو۔) فرمایا: اپنی خودی سے وجود حق تعالیٰ کی طرف سفر کرو تو تم حوادث حدود سے صحت پاؤ گے اور اسے غنیمت سمجھو۔ جب تم اپنے نفس کے عالم صحر میں سفر کرو گے اور ہر مقام کی ہوائے لطیف حاصل کرو گے تو اپنے وجود کی صحت حاصل کر لو گے۔ پھر تم شک و شبہ کے مرض، ریا و مکاری، حرص و امید، بغض و کینہ، حسد و نفاق، خلل و کبر، عجب و خود پسندی، خود نمائی و بد اندیشی، آزار و ستم اور تمام برے اخلاق سے اس سفر کی وجہ سے رہائی پا لو گے۔ پس ایسی صحت کو غنیمت جانو اور عمر چند روزہ کو طاعت و عبادت میں صرف کرو۔

(۳۰) آپ سے دریافت کیا گیا کہ پورا مرد، آدھا مرد اور نامرد سے کیا مراد

ہے۔ فرمایا: پورے مرد کی صفت اللہ تعالیٰ نے اس آیت میں بیان فرمائی ہے۔ رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ (ایسے مرد ہیں کہ جن کو تجارت اور خرید و فروخت اللہ کی یاد سے غافل نہیں کر سکتی)۔ آنحضور ﷺ کی بھی یہی کیفیت تھی جو یہ فرمایا: فَتَنَامُ عَيْنَايَ وَلَا يَنَامُ قَلْبِي (میری آنکھیں سوتی ہیں لیکن میرا دل نہیں سوتا)۔ آدھا مرد وہ ہے کہ جب تک اس کی زبان ذکر میں مشغول رہے، اس کا دل بھی اس ذکر سے لذت پاتا رہے اور جب زبان ذکر چھوڑ دے تو دل بھی ذکر سے باز رہے۔ نامرد وہ ہے جو منافق ہو یعنی ذکر کرے مگر اللہ تعالیٰ کے لئے نہ کرے۔

(۳۱) حضرت خواجہؒ سے پوچھا گیا کہ آنحضور ﷺ نے فرمایا: مَنْ أَخْلَصَ

لِلَّهِ تَعَالَى أَرْبَعِينَ صَبَاحًا ظَهَرَتْ يَنَابِيعُ الْحِكْمَةِ عَنْ قَلْبِهِ عَلَى لِسَانِهِ (جو شخص خالص اللہ تعالیٰ کے لئے چالیس دن صبح عبادت کرے تو حکمت کے چشمے اس کے دل سے نکل کر زبان پر جاری ہو جائیں گے)۔ بہت لوگوں نے اس پر عمل کیا لیکن انہیں یہ شرف حاصل نہ ہوا۔ آپ نے فرمایا: وہ لوگ اس راستے میں سچے نہ تھے۔ ان کا مقصود یہ تھا کہ حکمت کے چشمے ان کے دل سے ان کی زبان پر جاری ہو جائیں۔

خالصاً اللہ تعالیٰ ان کا مقصود نہ تھا اس لئے انہیں مقصد حاصل نہ ہوا۔

کرامات و حکایات

(۱) کبر اوی سلسلہ کے شیخ حضرت علاؤ الدولہ سمنانی (۱۲۶۱ء تا ۱۳۶۳ء) حضرت علی رامیتنیؒ کے ہم عصر تھے (وہ امیر سید علی المعروف بہ شاہ ہمدان (۱۳۱۴ء تا ۱۳۸۵ء) جنہوں نے کشمیر کو مسلمان کیا، کے ماموں اور ابتدائی مرشد تھے)۔ انہوں نے ایک درویش کی زبانی حضرت عزیزاں علیؒ کو کلام بھیجا کہ آپ اور میں دونوں آنے جانے والوں کی خدمت کرتے ہیں۔ آپ کھانے میں تکلف نہیں کرتے جبکہ میں کرتا ہوں۔ اس کے باوجود سب آپ کی تعریف کرتے ہیں اور میری شکایت کرتے ہیں، اس کی کیا وجہ ہے۔ حضرت خواجہؒ نے جواب دیا کہ خدمت کرنے والے اور احسان کرنے والے بہت ہیں مگر خدمت کرنے والے اور احسان مند ہونے والے کم ہیں۔ اس درویش نے دوسری بات یہ کی کہ سنا ہے کہ آپ کی تربیت خواجہ خضر علیہ السلام نے کی ہے۔ آپ نے جواب دیا کہ جو اللہ تعالیٰ کے عاشق ہوتے ہیں، خواجہ خضرؒ ان کے عاشق ہوتے ہیں۔ اس درویش کی تیسری بات یہ تھی کہ سنا ہے کہ آپ ذکر جہر کرتے ہیں اس کی کیا وجہ ہے۔ آپ نے جواب دیا: میں نے سنا ہے کہ آپ ذکر خفی کرتے ہیں پس آپ کا بھی ذکر جہر (ظاہر) ہو گیا۔

(۲) ایک شخص آپ کی خدمت میں حاضر ہوا اور عرض کیا کہ آپ مجھے بھول نہ جائیے گا۔ آپ نے فرمایا کہ بازار جا کر ایک کوزہ خریدو اور ہمیں لا کر دو۔ اس نے ایسا ہی کیا۔ فرمایا جس وقت اسے دیکھوں گا، تجھے یاد کرونگا۔

(۳) کسی شخص نے طنزاً کہا کہ حضرت عزیزاں بازاری ہیں۔ یعنی سوت کی خریداری کے لئے بازار جایا کرتے ہیں۔ فرمایا: یار عزیزاں زاری چاہتا ہے۔ پھر کیوں نہ با، زاری ہو۔ یعنی اللہ تعالیٰ کی درگاہ میں عاجزی، زاری، سوز و نیاز۔

(۴) حضرت خواجہ علی رامیتنیؒ خوارزم میں کپڑا پہننے کا کام کرتے تھے۔ آپ ہر روز شام کے وقت سوت بیچنے والوں کے بازار میں تشریف لے جاتے تھے اور جن فقیروں کا سوت نہیں بچتا تھا، ان کا سارا سوت خرید کر گھر لے آتے تھے۔ آپ ساری

رات مراقبہ میں مصروف رہتے تھے لیکن صبح تک چالیس گز کرباس (موٹا سوتی کپڑا) تیار ہو چکا ہوتا تھا۔ اس کو بازار میں فروخت کر کے اس رقم کو آپ تین حصوں میں تقسیم کرتے تھے ایک حصہ علماء پر، ایک حصہ فقراء پر اور ایک حصہ اپنے اہل و عیال پر خرچ کرتے تھے۔

آپ کے اس پیشہ کی وجہ سے آپ کو ناساج (کپڑا بننے والا) کا لقب بھی دیا گیا چنانچہ مولانا رموی نے اسی لقب کے ساتھ آپ کے بارے میں یہ شعر کہا:

گر نہ علم حال فوقِ قال بودے کئے شدے

مندہ اعیانِ مختارِ خواجہء ناساج را

(اگر علم حال، قال سے بہتر نہ ہوتا تو مختار کے سردار خواجہء ناساج کے غلام کب بنتے)

(۵) ایک روز ایک معزز مہمان حضرت خواجہ کے گھر آیا۔ اتفاق سے اس وقت آپ کے گھر میں کوئی چیز نہ تھی۔ مہمان کو کافی انتظار کرنا پڑا اور ظاہر ہے کہ آپ کو پریشانی لاحق ہوئی۔ اچانک ایک نوجوان جو کھانا فروخت کرتا تھا اور آپ کے عقیدت مندوں میں سے تھا، کھانے سے بھر ایک خوان لایا اور آپ کی خدمت میں پیش کیا۔ آپ نے مہمان کو کھانا کھلایا۔ اس نوجوان کا ایسے وقت پر آنا اور کھانا لانا آپ کے لئے بے حد خوشنودی کا باعث بنا اور آپ نے خوش ہو کر فرمایا کہ تیری جو مراد ہو، وہ مانگ انشاء اللہ پوری ہوگی۔ وہ نوجوان بڑا ذہین اور ہوش مند تھا۔ اس نے عرض کیا کہ حضرت میں چاہتا ہوں کہ ایسا ہو جاؤں جیسے آپ ہیں۔ حضرت نے فرمایا: یہ نہایت مشکل بات ہے۔ تم پر اس کا ایسا بوجھ پڑ جائے گا جس کو اٹھانے کی تمہارے اندر طاقت نہیں۔ نوجوان نے بڑی عاجزی سے کہا کہ میری مراد تو بس یہی ہے۔ اس کے علاوہ میری کوئی آرزو نہیں۔

حضرت عزیزاں علیؒ نے فرمایا کہ اچھا ایسا ہی ہو جائے گا۔ اب آپ اس کا ہاتھ پکڑ کر بالکل علیحدگی میں لے گئے اور مراقبہ کی حالت میں اس پر توجہ فرمائی چنانچہ حضرت کی شبیہ اس پر وارد ہوئی اور وہ صورت و سیرت اور ظاہر و باطن میں آپ کی طرح ہو گیا۔ اس کے بعد وہ نوجوان کم و بیش چالیس روز تک زندہ رہا اور بالآخر اس بارگراں کو اٹھانے کا متحمل نہ ہو سکا اور فوت ہو گیا۔

(اسی قسم کا ایک واقعہ حضرت خواجہ باقی باللہ کے حالات میں بھی ملتا ہے)

۶) حضرت سیدنا اور حضرت خواجہ عزیزاںؒ ہم عصر تھے اور کبھی کبھی دونوں حضرات کی ملاقات بھی ہوتی رہتی تھی۔ شروع میں حضرت سیدنا کا دل آپ کی طرف سے صاف نہ تھا چنانچہ ایک روز حضرت سیدنا سے حضرت خواجہؒ کی جناب میں بے ادبی ہو گئی۔ اتفاق سے انہی دنوں منگولوں کی ایک جماعت صحرائے قچاق کی طرف سے حملہ آور ہوئی اور سیدنا کے ایک لڑکے کو پکڑ کر لے گئی۔

حضرت سیدنا کو یقین ہو گیا کہ یہ حادثہ اس بے ادبی کی وجہ سے پیش آیا ہے۔ چنانچہ انہوں نے حضرت خواجہؒ سے معافی مانگی اور بطور ضیافت آپ کی دعوت کی۔ آپ نے یہ دعوت قبول فرمائی اور سیدنا کے گھر تشریف لے گئے۔ اس دعوت میں مشاہیر علماء اور مشائخ کی بڑی تعداد موجود تھی۔ اس روز حضرت خواجہ علی رامیتنیؒ ایک خاص کیفیت کے عالم میں تھے۔ جب خدام نے دسترخوان بچھایا اور کھانا چن دیا تو حضرت خواجہ نے فرمایا کہ علی اپنا ہاتھ اس وقت تک کھانے کی طرف نہیں بڑھائے گا، جب تک سیدنا کا لڑکا دسترخوان پر حاضر نہ ہو جائے۔ یہ کہہ کر آپ نے کچھ دیر کے لئے خاموشی اختیار کی۔ تمام حاضرین حیرت کے عالم میں کسی واقعہ کے منتظر تھے۔ اچانک سیدنا کا لڑکا گھر کے دروازے پر حاضر ہوا۔ یکدم پوری مجلس میں شور اٹھا اور لوگ حیران رہ گئے۔

حاضرین نے واپس آنے کی کیفیت لڑکے سے دریافت کی تو اس نے بتایا کہ میں اس سے زیادہ نہیں جانتا کہ میں منگولوں کی قید میں تھا اور وہ مجھے اپنے ملک میں لے جا رہے تھے۔ پھر میں نے اچانک اپنے آپ کو اپنے گھر کے دروازے پر پایا اور اب آپ کے سامنے موجود ہوں۔ حاضرین مجلس کو یقین ہو گیا کہ سب حضرت خواجہ کے تصرف باطنی کی وجہ سے ہوا ہے۔ سب آپ کے پاؤں پر گر پڑے اور آپ کے مرید ہو گئے۔

۷) حضرت عزیزان علی رامیتنیؒ کے دو فرزند تھے۔ بڑے فرزند کا نام خواجہ محمدؒ اور چھوٹے فرزند کا نام خواجہ ابراہیمؒ تھا۔ خواجہ محمدؒ خواجہ خورد کہلاتے تھے کیونکہ مرید حضرت عزیزانؒ کو خواجہ بزرگ کہا کرتے تھے۔ جب حضرت خواجہ کا آخری وقت قریب آیا تو آپ نے اپنے چھوٹے لڑکے خواجہ ابراہیمؒ کو خلافت عطا کر کے

اپنا جانشین بنایا۔ مریدوں کے دل میں خیال آیا کہ بڑے فرزند کی موجودگی میں جو بڑے عالم اور عارف ہیں، چھوٹے فرزند کو یہ منصب کیوں عطا کیا گیا۔ آپ نے لوگوں کے ان جذبات سے آگاہ ہو کر فرمایا کہ خواجہ محمد ہمارے بعد زیادہ دن زندہ نہیں رہیں گے اور جلد ہی ہمیں آلیں گے۔ چنانچہ ایسا ہی ہوا۔ حضرت کی وفات کے انیس روز بعد خواجہ خورد نے ۷۱۵ھ میں وفات پائی جبکہ ان کے چھوٹے بھائی خواجہ ابراہیم ۷۹۳ھ تک زندہ رہے۔

تصنیف | آپ نے ایک مختصر رسالہ محبوب العارفین (وسیلۃ الطالبین) تصنیف فرمایا جس میں سلوک و تصوف کی راہ پر چلنے والوں کے لئے دس شرطیں تحریر فرمائیں جن کا خلاصہ درج ذیل ہے :

(۱) طہارت : اس میں طہارتِ ظاہر یعنی پاک لباس اور وضو، طہارتِ باطن یعنی حرام لقمہ اور حرام مشروبات سے پرہیز، طہارتِ دل یعنی صفاتِ سفلی سے دل کو پاک رکھنا اور طہارتِ بر یعنی غیر اللہ سے ہٹ کر صرف اللہ کی طرف توجہ شامل ہیں۔

(۲) خاموشی : یعنی زبان کو ناشائستہ کلام سے بچانا اور ذکر و تلاوت میں مصروف ہونا۔

(۳) خلوت و گوشہ نشینی : اس سے نامحرم کو دیکھنے، ہاتھ، پاؤں، کان کے غلط استعمال سے روکنا مقصود ہے۔

(۴) روزہ : جو بدن و روح کو پاک کرنے کا ذریعہ ہے اور جس کی جزا خود اللہ تعالیٰ کی ذات ہے۔

(۵) ذکر : اللہ تعالیٰ کی یاد حضور اور اخلاص کے ساتھ بغیر طلب دنیا اور جاہ و مال کے۔

(۶) نگہداشتِ خاطر : اس میں خاطرِ رحمانی (غفلت کی تنبیہ)، خاطرِ ماکانی (طاعت کی ترغیب)، خاطرِ شیطانی (تزئینِ معصیت) اور خاطرِ نفسانی (شہوت کا مطالبہ) جیسی قابل قبول اور قابل رد خاطر شامل ہیں۔

(۷) ارضیہ رضا اور توکل : سالک کو خوف ورجا کی کیفیت میں رہنا چاہیے۔

(۸) نیکوں کی صحبت اختیار کرنا اور بدوں کی صحبت سے بچنا۔

(۹) بیداری: رات اللہ تعالیٰ سے راز و نیاز کا وقت ہے۔

(۱۰) لقمہ کی حفاظت یعنی لقمہ پاک اور حلال ہو۔

کچھ منظوم کلام بھی حضرت عزیزاں علی رامیتنیؒ سے منسوب ہے۔
منظوم کلام | ذیل میں چار رباعیات اور ایک قطعہ درج ہے:

رباعیات

(۱) باہر کہ نشستنی و نقد جمع دلت وز تو نہ رہید زحمت آب و گلت
 ز نہار ز صحبتش گریزاں می باش ورنہ نہ کند روح عزیزاں محلت
 ترجمہ: اگر تو ایسے شخص کے پاس بیٹھے جس کی صحبت سے تجھے دل کا سکون نہ ملے اور تو اپنی بدنی صفاتِ سفلی سے نجات نہ پاسکے تو اس شخص کی صحبت سے بیزار ہو کر الگ ہو جا ورنہ عزیزاں علی کی روح تجھے معاف نہیں کرے گی۔

(۲) بے چارہ دلم کہ عاشقِ روئے تو بود تا وقتِ صبح دوش در کوئے تو بود
 چو گانِ سر زلفِ تو از حالے حال می بردش وہم چناں کیے گوئے تو بود
 ترجمہ: میرا بے چارہ دل جو تیرے چہرے کا عاشق تھا اور کل صبح تک تیرے کوچے میں تھا۔ تیری زلف کے سرے کا بلا اسے ایک حال سے دوسرے حال تک لے جاتا تھا۔ گویا میرا دل تیرے ہاتھ میں ایک گیند کی مانند تھا۔

(۳) چوں ذکر بدل رسد دلت درد کند آں ذکر بود کہ مرد را فرد کند
 ہر چند کہ خاصیتِ آتش دارد لیکن دو جہاں بر دل تو سرد کند
 ترجمہ: جب ذکر الہی دل پر پہنچتا ہے تو تیرا دل درد کرتا ہے (اثر پذیر ہوتا ہے)۔ ذکر وہ ہے جو مرد کو منکسر المزاج بنا دے۔ باوجودیکہ وہ آگ کی خاصیت رکھتا ہے لیکن تیرے دل پر دونوں جہانوں (کی محبت) کو ٹھنڈا کر دیتا ہے۔

(۴) خواہی کہ محقِ رسی بیارامے تن و اندر طلبِ دوست نیارامے تن
 خواہی مدد از روح عزیزاں یابی پا از سر خود ساز و بیا رامین
 ترجمہ: اگر خدا تک پہنچنا چاہتا ہے تو بدن کو (شریعت کا) تابعدار کر اور دوست کی طلب میں بدن کو بے تاب رکھ۔ اگر تو عزیزاں کی روح کی مدد چاہتا ہے تو وہ تجھے مل جائے گی۔

سر کے بل رامین میں چلا آ۔

قطعہ :

نفس مرغ مقید در درون ست نگمدارش کہ خوش مرغیست دم ساز
زمانش بند مگسل تانپرد کہ نتوانی گرفتن بعد پرواز
ترجمہ : نفس باطن کے اندر قید ایک پرندہ ہے۔ اس کی حفاظت کر کہ یہ ایک عمدہ اور
ہمدرد پرندہ ہے۔ زندگی میں اس کے بند کو مت کھول کہ وہ اڑنے جائے کیونکہ اڑ جانے
کے بعد تو اسے دوبارہ قابو نہ کر سکے گا۔

حضرت عزیزال علیؒ نے ایک سو تیس سال کی عمر میں ۲۸ ذی قعد ۱۵۷۵ھ
وفات بمطابق ۱۳۱۶ء بروز پیر کو وفات پائی۔ مزار مبارک خوارزم میں مرجع خاص و
عام ہے۔

حضرت مجدد الف ثانیؒ کے خلیفہ حضرت بدر الدینؒ نے دو تاریخ وفات
مندرجہ ذیل الفاظ سے نکالیں :

۱۵۷۵ھ

(۲) بحر الاسرار بود

۱۵۷۵ھ


(۱) وے سرگروہ صوفیہ بود

آپ کے نامور خلفاء میں خواجہ ابراہیمؒ، خواجہ بلا ساسیؒ، خواجہ محمد کلاہ دوز
خوارزمیؒ، خواجہ محمد صلاح بلخیؒ اور خواجہ محمود باوردیؒ قابل ذکر ہیں۔

ماخذ کتب

انجی۔ جی۔ ویلز	آڈٹ لائن آف ہسٹری
صاحبزادہ محمد عبدالرسول	تاریخ پاک وہند
ٹری منگھم	صوفی آرڈرز ان اسلام
واعظ کاشفی	رشحات
مولانا جامی	نجات الانس
حضرت علی راہتیؒ	رسالہ محبوب العارفین

Faint handwritten text in Urdu script, likely bleed-through from the reverse side of the page. The text is mostly illegible due to fading and the presence of the watermark.



حضرت خواجہ محمد بابا ساسی رحمۃ اللہ علیہ

م۔ ۵۷۵۵ / ۱۳۵۲ھ

بلبا کا لفظ ترکی زبان میں بزرگ اور ولی کے معنوں میں استعمال ہوتا ہے۔ حضرت خواجہ محمد بابا ساسی ہفت خواجگان نقشبند میں نہایت بلند مرتبہ کے مالک ہیں۔ جب حضرت خواجہ علی رامیتنیؒ کا اخیر وقت قریب آیا تو آپ نے اپنے اصحاب میں سے حضرت محمد بلبا کو اپنا نائب مقرر کر کے تمام اصحاب کو ان کی متابعت اور خدمت کا حکم دیا اور حضرت محمد بلبا کو تاکید کی کہ میرے متعلقین کی تربیت میں کوئی دقیقہ فرو گذاشت نہ کریں۔

برصغیر پاک و ہند کی تاریخ میں یہ تغلق سلاطین کا زمانہ تھا اور اس ملک کے عظیم شیخ حضرت نصیر الدین چراغ دہلی (م۔ ۱۳۵۶ء) آپ کے ہم عصر تھے۔ حضرت محمد بلبا کی جائے پیدائش ساسی نامی گاؤں تھا جو صاحب رامیتن سے ایک فرسنگ کے فاصلے پر واقع ہے۔ تاہم حضرت شاہ ولی اللہ کے خیال میں ساسی مضافات طوس یعنی مشہد میں سے ہے۔ حضرت محمد بلبا کے جو مختصر حالات ہم تک پہنچے ہیں، وہ تمام تر حجاز اور اس کے نواح قصر عارفان کے گرد گھومتے ہیں۔ اس لئے صاحب ریشات کی روایت زیادہ قرین قیاس معلوم ہوتی ہے کہ موضع ساسی رامیتن کے نواح میں تھا۔

محویت و استغراق | آپ کی طبیعت پر محویت و حال کا غلبہ رہتا تھا اور دنیوی کاموں کے دوران بھی یاد الہی میں استغراق کی کیفیت طاری رہتی

تھی۔ اپنے گاؤں میں آپ کا ایک باغ تھا جس میں انگوروں کی بیلیں تھیں۔ کبھی کبھی آپ وہاں جا کر ان پودوں کی شاخیں خود کاٹا کرتے تھے لیکن بے خودی کا یہ عالم تھا کہ کام کے دوران عُیبت آجاتی تھی اور قینچی آپ کے ہاتھ سے گر جاتی تھی یا محویت کے عالم میں شاخ اندازہ سے زیادہ کٹ جاتی تھی۔

اس سے پہلے حضرت ابو الحسن خواجہ نقشبندؒ کے بارے میں پیش گوئی خرقائی کے باب میں بیان کیا جا چکا

ہے کہ حضرت بایزید بسطامیؒ نے ان کے بارے میں ان کی پیدائش سے ڈیڑھ صدی پہلے ہی پیش گوئی کر دی تھی۔ بالکل اسی طرح کا واقعہ حضرت محمد بابا ساسیؒ کی ذات سے ظہور پذیر ہوا۔ آپ جب بھی مختار کے نواح میں کوشک ہندوواں کے پاس سے گزرتے تو فرماتے: ”ازیں خاک بوئے مردے می آید۔ زود باشد کہ کوشک ہندوواں قصر عارفاں شود“ (اس زمین سے ایک مرد کی خوشبو آتی ہے۔ قریب ہے کہ کوشک ہندوواں قصر عارفاں بن جائے) ایک مرتبہ جب آپ پھر اس جگہ تشریف لے گئے تو فرمایا کہ اب خوشبو تیز ہو گئی ہے۔ معلوم ہوتا ہے وہ مرد پیدا ہو گیا ہے۔ اس وقت حضرت خواجہ نقشبندؒ کو پیدا ہوئے صرف تین دن گزرے تھے۔

حضرت خواجہ نقشبندؒ کے جد امجد چچے کو لے کر آپ کی خدمت میں حاضر ہوئے۔ آپ نے چچے کو دیکھ کر فرمایا کہ یہ ہمارا فرزند ہے اور ہم نے اسے اپنی فرزندگی میں قبول کیا۔ پھر اپنے اصحاب سے مخاطب ہو کر فرمایا کہ یہی وہ مرد ہے جس کی خوشبو ہمیں آیا کرتی تھی اور یہ اپنے وقت کا ہادی ہو گا۔ اس کے بعد اپنے خلیفہ حضرت سید امیر کلالؒ سے فرمایا کہ میرے اس فرزند کی تربیت میں کوئی کوتاہی نہ کرنا ورنہ میں تمہیں معاف نہیں کروں گا۔ انہوں نے مؤدبانہ جواب دیا کہ اگر میں کوتاہی کروں تو مرد نہیں ہوں۔

حضرت خواجہ نقشبندؒ فرماتے ہیں کہ جب میری عمر کم و بیش اٹھارہ دعا کی تلقین برس ہوئی تو میرے جد امجد کو میرے نکاح کی فکر ہوئی۔ انہوں نے مجھے حضرت محمد باباؒ کی خدمت میں بھیجا تاکہ میں آپ کو قصر عارفاں لے آؤں اور آپ کی بابرکت موجودگی میں یہ کام انجام پائے۔ آپ کے پاس حاضری پر مجھے پہلی کرامت یہ

نظر آئی کہ اس رات مجھ پر بڑا خشوع و نیاز طاری ہوا اور میں نے رات کے آخری حصہ میں اٹھ کر وضو کیا، آپ کی مسجد میں دور کعت نفل ادا کیے۔ طبیعت میں بڑی تضرع آگئی تھی اور میرے منہ سے یہ دعا نکلی: ”خدا یا مجھے مصیبت کا بوجھ اٹھانے اور محبت کی محنت برداشت کرنے کی قوت عطا فرما“۔ صبح کو میں آپ کی خدمت میں حاضر ہوا تو آپ نے بصیرت باطنی سے میری رات کی سرگذشت سے آگاہ ہو کر فرمایا: ”اے فرزند! دعا میں یوں کہنا چاہیے: ’خدا یا اس بندہ ضعیف کو اپنے فضل و کرم سے اسی پر قائم رکھ جس میں تیری رضا ہے‘۔ بے شک اللہ تعالیٰ کی رضا تو اس میں ہے کہ بندہ مصیبت میں مبتلا نہ ہو۔ اگر وہ حکمت کی بنا پر کسی دوست پر مصیبت بھیجتا ہے تو اپنی عنایت سے اس دوست کو اس بلا کے برداشت کرنے کی قوت عطا فرماتا ہے اور اس کی حکمت اس پر ظاہر کر دیتا ہے۔ اپنے اختیار سے مصیبت طلب کرنا مناسب نہیں۔ یہ گستاخی نہیں کرنی چاہیے۔“

کرامت اسی دن جب کھانے سے فارغ ہوئے تو آپ نے دسترخوان سے ایک روٹی گی۔ میں نے وہ روٹی رکھ لی اور آپ کے ہمراہ قصر عارفاں کو روانہ ہوا۔ راستے میں میرے دل میں کوئی شک یا فتور پیدا ہوتا تو آپ فرماتے کہ باطن کی حفاظت کرو۔ آپ کے اس تصرف باطنی کو دیکھ کر میرا یقین اور پختہ ہو گیا۔ راستے میں آپ نے اپنے ایک مخلص کے ہاں قیام کیا۔ وہ آپ کو دیکھ کر بے حد خوش ہوا مگر اس میں کچھ اضطراب کی کیفیت بھی پیدا ہوئی۔ حضرت نے اسے فرمایا کہ سچ بتا دیجئے کس بات کی پریشانی ہے۔ اس نے عرض کیا کہ گھر میں دودھ تو ہے مگر روٹی نہیں۔ کوشش کے باوجود دستیاب نہیں ہوئی۔ آپ نے مجھے مخاطب ہو کر فرمایا کہ روٹی لاؤ۔ تم نے دیکھا آخر وہ روٹی کام آگئی۔

وفات حضرت محمد بابا کا وصال ۱۰ جمادی الثانی ۱۲۵۵ھ بمطابق ۱۳۵۴ء کو ہوا۔ مزار مبارک موضع سماسی میں ہے۔

ماخذ کتب

خواجہ محمد پارسا
واعظ کاشفی

انیس الطالبین
رشحات

www.maktabah.org

حضرت خواجہ سید امیر کلال رحمۃ اللہ علیہ

م۔ ۴۷۷۲ھ / ۱۳۷۱ء

آپ کا عہد اس عہد میں طویل عرصہ کی طوائف الملوک کی بعد وسط ایشیا میں ایک ایسی شخصیت ابھری جس نے وسط ایشیاء، ایران، عراق، ایشیائے کوچک کو فتح کر کے ایک مرکزی سلطنت قائم کی اور آخر میں برصغیر پاک و ہند پر حملہ آور ہو کر آخری تغلق فرماں روا کو شکست دی اور دہلی پر قبضہ کیا اور پنجاب کو اپنی وسیع سلطنت میں شامل کر لیا۔ یہ شخص مشہور فاتح امیر تیمور تھا۔ وہ ۱۳۶۶ء میں وسط ایشیا کے مقام کیش میں پیدا ہوا۔ ۳۲ سال کی عمر میں اپنے قبیلہ کا سردار بنا اور وہیں سے اس کی عظمت اور فتوحات کا آغاز ہوا۔ اس عہد میں وسط ایشیا کی بد امنی کا خاتمہ ہوا اور ایک بار پھر اس علاقہ کی مادی ترقی اور فروغ علمی کا آغاز ہوا۔

امیر تیمور اور اس کی اولاد مشائخ نقشبندیہ کی معتقد رہی اور یوں ان مشائخ کے لئے ترویج طریقت اور خدمت خلق کے کاموں میں سہولت پیدا ہوئی۔ اولیاء اللہ کے ساتھ امیر تیمور کی عقیدت کا اظہار اس سے بھی ہوتا ہے کہ اس نے ۱۳۹۸ء میں سیر دریا کے کنارے حضرت احمد یسویؒ کا مقبرہ اور مسجد تعمیر کرائے۔

حضرت خواجہ امیر کلال صحیح النسب سید تھے۔ موضع سوخار میں پیدا ہوئے جو بخارا کے نواح میں موضع سماسی سے پانچ فرسنگ کے فاصلے پر تھا۔ آپ کا پیشہ کوزہ گری تھا۔ اسی سے آپ کا لقب کلال (کوزہ گر) مشہور ہوا۔ آپ کی والدہ ماجدہ کا بیان ہے کہ جب خواجہ امیر میرے شکم میں تھے تو حالت یہ تھی کہ جب کبھی میں شبہ کا لقمہ کھا لیتی تو میرے پیٹ میں شدید درد ہوتا اور

جب تک فتنہ کر لیتی، آرام نہ آتا۔ چند مرتبہ ایسا ہوا تو میں سمجھ گئی کہ اس کی وجہ یہ پیٹ کا سچ ہے چنانچہ میں خوراک میں احتیاط کرنے لگی۔

ابتدائے جوانی میں آپ کشتی لڑنے کا شوق رکھتے تھے۔ ایک دن آپ رامپن میں کشتی لڑ رہے تھے کہ حضرت محمد بلا ساسیؒ کا وہاں سے گزر ہوا۔ آپ کشتی کا تماشا دیکھنے کے لئے اکھاڑے کے قریب ایک دیوار کے سائے میں کھڑے ہو گئے۔ بعض مریدوں کے دل میں خیال آیا کہ حضرت خواجہؒ کو ایسے کھیل تماشوں سے کیا واسطہ، آپ کو یہاں نہیں ٹھہرنا چاہیے تھا۔ حضرت بلا ساسیؒ نے اپنے کشف باطن سے مریدوں کا تعجب معلوم کر کے فرمایا کہ اس معرکہ میں ایک مرد ہے کہ جس کی صحبت سے کاملینِ زمانہ فیض یاب ہوں گے۔ ہم یہاں اس مرد کے شکار کی غرض سے کھڑے ہیں کہ کاش وہ ہمارے جال میں آن پھنسے۔ اسی اثنا میں حضرت امیر کی نظر خواجہ محمد باباؒ پر پڑی اور وہ پہلی ہی نظر میں گھائل ہو گئے۔ چنانچہ اسی وقت کشتی کو خیر باد کہا اور حضرت خواجہؒ کے پیچھے ہو لئے۔ قیام گاہ پر پہنچ کر حضرت ان کو خلوت میں لے گئے اور طریقہ تلقین فرمایا اور انہیں اپنی فرزندگی میں قبول فرمایا۔ اس کے بعد حضرت امیر کلالؒ نے کبھی اکھاڑے کا رخ نہ کیا۔

روحانی تربیت بیعت کے بعد حضرت امیر کلالؒ تیس سال تک حضرت محمد باباؒ کی خدمت میں حاضر رہے اور خواجگان کے طریقہ کے مطابق ریاضت و مجاہدہ میں مصروف رہے۔ آپ ہفتہ میں دو بار یعنی پیر اور جمعرات کو سوخار سے سماسی جاتے اور نماز عشا سماسی میں ادا کر کے نماز فجر سوخار میں ادا کرتے اور تمام راہ شغل طریقہ میں مصروف رہتے اور کسی کو ان کے اس حال کی خبر نہ ہوتی۔ آخر حضرت محمد بلا ساسیؒ کی نظر التفات اور سایہ تربیت میں درجہ کمال تک پہنچے۔

امیر تیمور اور حضرت امیر کلالؒ امیر تیمور کا دار الحکومت سمرقند تھا۔ اس خدمت میں بھیجا اور درخواست کی کہ آپ سمرقند تشریف لائیں تاکہ آپ کی برکات سے مرکز سلطنت مستفیض ہو۔ آپ نے سمرقند جانے سے معذرت کی اور کہا کہ ہم یہیں رہ کر تمہارے لئے دعا گو ہیں۔ آپ نے اپنے صاحبزادے امیر عمرؒ کو بادشاہ کے

پاس بھیجتا کہ آپ کی طرف سے معذرت پہنچادے۔ ساتھ ہی اپنے فرزند کو تاکید کی کہ امیر تیمور کی طرف سے کوئی انعام یا جاگیر قبول نہ کرنا اور اگر ایسا کیا تو پھر ہمارے پاس لوٹ کے نہ آنا کیونکہ ایسا کرنے سے تم اپنے جد امجد آنحضرت ﷺ کی مخالفت کے مرتکب ہو گے۔ اس کے علاوہ درویش تو ہر وقت مومنین کے لئے دعائیں کرتے ہیں لیکن اگر وہ خود دنیا کی طرف مائل ہو جائیں تو ان کی دعا قبول نہیں ہوتی۔

امیر عمر چند روز امیر تیمور کے ہاں سمرقند میں رہے اور پھر اجازت طلب کی۔ بادشاہ نے کہا کہ میں تمام خزاں آپ کو عطا کرتا ہوں۔ آپ نے انکار کیا۔ بادشاہ نے پھر کہا کہ سارا نہیں تو اس علاقہ کا کچھ حصہ قبول کر لیں۔ آپ نے پھر معذرت کی کہ مجھے اس کی اجازت نہیں۔ اب امیر تیمور نے کہا کہ میں حضرت امیر کلال کے پاس کون سا تحفہ بھیجوں کہ مجھے ان کا قرب حاصل ہو جائے۔ امیر عمر نے جواب دیا کہ تقویٰ اور عدل اختیار کرو کیونکہ حق تعالیٰ اور خاصانِ حق تعالیٰ کے قرب کا یہی ذریعہ ہیں۔

ایک روز حضرت امیر کلال جمعہ کی نماز جامع مسجد خزاں میں ادا کرنے کے بعد واپس اپنے گھر کو آرہے تھے۔ اتفاق سے راستہ میں امیر تیمور مع ایک فوجی دستہ کے خیمہ زن تھا۔ آپ نے فوجی کیمپ دیکھ کر دریافت فرمایا کہ یہ کون ہے۔ آپ کو بتایا گیا کہ امیر تیمور سمرقند سے آیا ہے۔ اتنے میں امیر تیمور کو بھی آپ کی موجودگی کی اطلاع ہو گئی۔ وہ فوراً خیمہ سے باہر آیا اور آپ کی خدمت میں حاضر ہوا۔ اس نے عرض کیا: اے مخدوم میں آج آپ کی زبان سے کچھ سنا چاہتا ہوں جس سے میرے دل کو تسکین ہو۔ آپ نے فرمایا: فقیر کو جب تک حضرت عزیزال کی روحانیت سے اشارہ نہ ملے گا، اپنی طرف سے کچھ نہیں کہے گا۔ تم منتظر ہو۔ حضرت امیر اپنے گھر پہنچے تو نماز عشاء کے بعد مراقبہ میں حضرت عزیزال کی روحانیت کی طرف متوجہ ہوئے۔ کچھ دیر بعد اپنے ایک محرم درویش منصور کو طلب کیا اور فرمایا کہ اسی وقت امیر تیمور کے پاس جاؤ اور اسے پیغام دو کہ مشائخ خزاں کی ارواح طیبہ نے خوارزم کی مملکت تمہیں عطا کر دی ہے اس لئے فوراً وہاں پہنچ جاؤ۔ امیر تیمور نے اس کی تعمیل کی اور خوارزم کو فتح کر لیا۔

ایک روز رامین کے ایک باغ میں آپ نے کپڑے دھوئے اور جب آپ کے

تقویٰ

اصحاب نے انہیں خشک کرنا چاہا تو آپ نے فرمایا کہ کپڑوں کو کانٹوں کی باڑ پر نہ

پھیلاؤ مبادیاز کو نقصان پہنچے، درختوں کی شاخوں پر بھی نہ پھیلاؤ ایسا نہ ہو کہ وہ ٹیڑھی ہو جائیں، زمین پر بھی نہ پھیلاؤ تاکہ مویشیوں کی گھاس خراب نہ ہو۔ اصحاب یہ سن کر پریشان ہو گئے کہ پھر خشک کرنے کا کونسا طریقہ اختیار کیا جائے۔ آپ نے فرمایا کہ میں اپنے کپڑوں کو اپنی پیٹھ پر پھیلا لیا کرتا ہوں اور پھر پیٹھ سورج کی طرف کر کے انہیں خشک کر لیا کرتا ہوں۔ پھر فرمایا کہ باز خراب ہونے، درختوں کی شاخیں ٹیڑھی ہونے یا گھاس خراب ہونے کی صورت میں تم باغ کے مالک کو کیا جواب دو گے۔ گناہ صغیرہ کو معمولی مت سمجھو کیونکہ آنحضور ﷺ نے فرمایا: لَا صَغِيرَةَ مَعَ الْبَاصِرِ وَلَا كَبِيرَةَ مَعَ الْإِسْتِغْفَارِ (گناہ صغیرہ کو عادت بنا لیا جائے تو صغیرہ نہیں رہتا بلکہ کبیرہ ہو جاتا ہے اور گناہ کبیرہ استغفار کے ساتھ کبیرہ نہیں رہتا بلکہ ختم ہو جاتا ہے)۔

(اسی نوعیت کا ایک واقعہ حضرت بایزید بسطامیؒ کے باب میں گزر چکا ہے۔)

کرامات و حکایات

(۱) ایک روز حضرت امیر کلالؒ مسجد میں مناسک حج میان فرما رہے تھے اور ہر مقام کی وضاحت نہایت تفصیل کے ساتھ ہو رہی تھی۔ حاضرین میں سے ایک شخص نے سوچا کہ حضرت امیر نے تو کعبہ نہیں دیکھا۔ ایسی تفصیلات تو وہ شخص بیان کرے جس نے کعبہ کو دیکھا ہو۔ آپ اس شخص کے خیالات کو جان گئے اور جب خطاب کے بعد مسجد سے باہر آئے تو اس کا ہاتھ پکڑ کر فرمایا: اے نادان دیکھ تجھے کیا دکھائی دیتا ہے۔ اس نے نظر اٹھائی تو کیا دیکھتا ہے کہ کعبہ حضرت امیر کے سر پر طواف کر رہا ہے۔ پھر فرمایا: اے نادان جس کی اپنی جیب خالی ہے وہ سمجھتا ہے کہ دوسروں کے پاس بھی کچھ نہیں۔ جب تک تیرے دل کی آنکھ نہ کھلے، تجھے کچھ دکھائی نہ دے گا۔

(۲) ایک مرتبہ آپ اپنے اصحاب کی جماعت کے ساتھ جا رہے تھے۔ راستے میں ایک جنگل تھا۔ اچانک ایک شیر سامنے آگیا۔ سب درویش خوف زدہ ہو کر کھڑے ہو گئے۔ اس پر آپ آگے بڑھے اور شیر کو کان سے پکڑ کر ایک طرف کر دیا۔ جب سب لوگ گزر گئے تو شیر نے مؤذبانہ انداز میں سر جھکایا اور چل دیا۔ آپ کے اصحاب نے اس واقعہ پر تعجب کا اظہار کیا تو آپ نے فرمایا: جو ظاہر و باطن میں اللہ تعالیٰ سے ڈرتا ہے،

سب چیزیں اس سے ڈرتی ہیں۔

(۳) حضرت خواجہ نقشبندؒ کچھ عرصہ سلطان خلیل کے مشیر رہے (تفصیل اگلے باب میں آئے گی)۔ ایک دن سلطان نے ایک مجرم کی گردن اڑانے کا حکم دیا۔ خواجہ نقشبندؒ اسے مقتل میں لے گئے اور اس کی گردن پر تلوار ماری مگر تلوار نے کچھ اثر نہ کیا۔ تین بار ایسا ہی ہوا۔ اس دوران مجرم کے ہونٹ ہلتے تھے۔ خواجہ نقشبندؒ نے اس سے پوچھا کہ تم کیا پڑھتے ہو۔ اس نے جواب دیا کہ میں اپنے مرشد کو یاد کرتا ہوں۔ آپ نے پوچھا کہ تمہارا مرشد کون ہے۔ اس نے بتایا کہ میرے مرشد حضرت امیر کلالؒ ہیں جو سوخار میں رہتے ہیں۔ یہ سن کر خواجہ نقشبندؒ نے تلوار پھینک دی اور سوچا کہ جو شیخ اپنے مرید کو تلوار کے نیچے سے چالے، تعجب نہیں کہ وہ اسے دوزخ کی آگ سے بھی چالے۔

(۴) ایک دن حضرت امیرؒ درویشوں کی جماعت کے ساتھ مٹھار کی جامع مسجد کو جا رہے تھے۔ راستے میں ایک زمیندار اپنے کھیتوں میں کام کر رہا تھا۔ اس کے غلام نے پوچھا کہ یہ کون لوگ ہیں۔ زمیندار نے جواب دیا کہ یہ مفت خورے ہیں۔ حضرت امیر نے اپنے نور باطن سے اس کی بات معلوم کر لی اور فرمایا: یار درویشوں کے حق میں بے اعتقادی نہ کرو اور ان کو حقارت سے نہ دیکھو، ایسا نہ ہو کہ دنیا سے ذلیل و خوار ہو کر جاؤ۔ ساتھی درویش اس وقت آپ کی اس بات کے سیاق و سباق کو نہ سمجھ سکے۔ جب مسجد سے واپس آئے تو دیکھا کہ وہ زمیندار دروگردہ میں مبتلا ہو کر سخت تکلیف میں ہے۔ اس نے کہا کہ مجھے حضرت کے پاس لے چلو۔ جب اسے آپ کے پاس لایا گیا تو آپ نے فرمایا کہ اس نے بڑا کارگر تیر کھایا ہے، اس کا علاج ممکن نہیں۔ چنانچہ وہ گھر پہنچتے ہی مر گیا۔

اس سے پہلے حضرت عبدالخالق غجدوانیؒ کا ایک وصیت نامہ ان کے وصیت نامہ | باب میں دیا جا چکا ہے جو نقشبندی سلسلہ کے سالکین کے لئے مکمل رہنمائی کا کام دیتا ہے۔ حضرت امیر کلالؒ کا جب اخیر وقت آیا تو انہوں نے بھی اپنے بیٹوں، خلفاء اور مریدوں کو جمع کیا اور مفصل وصیت نامہ فرمایا جو آنے والے دور میں تمام سالکین کے لئے سرچشمہ ہدایت بنا۔ ”مقامات امیر کلال“ کے ذریعے یہ وصیتیں

ہم تک پہنچی ہیں :

”جب تک تم زندہ ہو، طلب علم سے ایک قدم بھی دور نہ رہو کیونکہ طلب علم تمام مسلمانوں پر فرض ہے۔ پہلا علم ایمان، دوسرا علم نماز، تیسرا علم روزہ، چوتھا علم زکوٰۃ، پانچواں علم حج (بہ شرط استطاعت)، چھٹا علم خدمت والدین، ساتواں علم صلہ رحم و حقوق ہمسایہ، آٹھواں علم خرید و فروخت (بہ شرط ضرورت) اور نواں علم حلال و حرام اس لئے کہ بہت سے آدمی ایسے ہوتے ہیں کہ محض بے علمی کی بنا پر تباہی کے گڑھے میں گر پڑتے ہیں۔

”چاہیے کہ تم خدا دان اور خدا خوان ہو اور ایسے کام اختیار نہ کرو کہ ان کے سبب دنیوی کاموں میں مشغول رہ کر دین سے غافل ہو جاؤ۔ ہر وقت خدا سے ڈرتے رہو کیونکہ خوف خدا سے بڑھ کر اور کوئی عبادت نہیں۔ جب تم ذکر کرو تو چاہیے کہ لا الہ کہتے وقت تمام ماسوا اللہ اور امور غیر شرعی کی نفی کرو اور الا اللہ کہو تو معبود حقیقی اور تمام امور شرعی کا اثبات کرو اور اپنے دل میں یہ بات بٹھالو کہ اللہ تعالیٰ کے سوا کوئی عبادت و سجدہ کے لائق نہیں اور وہ باپ بیٹے اور کسی قسم کی مدد سے بے نیاز ہے۔ اگر تم نے ایسا کر لیا تو تم صحیح معنوں میں ذاکر بن جاؤ گے۔ جان لو کہ کپڑے کو پانی، زبان کو ذکر خدا، جسم کو نماز، مال کو زکوٰۃ، تمہاری راہ کو ادائیگی حقوق اور دین کو شرک سے چھٹاپاک کر دیتا ہے۔ اخلاص اختیار کرو اور اخلاص کے ساتھ رہو۔

”ہمیشہ توبہ کرتے رہو کیونکہ توبہ بندگی کا سر ہے۔ توبہ یہ نہیں کہ زبان سے کہہ دیا جائے کہ میں توبہ کرتا ہوں بلکہ توبہ یہ ہے کہ پہلے اپنے گناہوں پر پشیمانی ہو اور آئندہ ایسا گناہ نہ کرنے کی پختہ نیت ہو۔ ہمیشہ خدا سے ڈرتے رہو اور اپنے گناہوں سے معافی مانگو۔ جن کے حقوق تم پر ہیں انہیں راضی رکھو۔ ایسی زاری کرو کہ توبہ کا اثر اپنے باطن میں محسوس کرو، تب تم صحیح معنوں میں تائب بن سکو گے۔

”روزی کا غم اپنے دل سے نکال دو اور آخرت اور بندگی کا غم دل میں رکھو

کیونکہ تمام کاموں کی اصل یہی ہے۔

”ارادت کیا ہے؟ ارادت طلب خدا، ترک عادت، وفائے عہد، ادائے امانت، ترک خیانت، اپنی غلطیوں پر نظر اور اپنے اعمال سے صرف نظر کا نام ہے۔

”ہر حال میں امر معروف (نیکی کا حکم) اور نہی منکر (برائی سے روکنا) پر عمل کرو اور ہمیشہ دل میں غیر شرعی امور اور بدعت سے گریزاں رہو۔ اور آیت **يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقْوُدْهَا النَّاسُ وَالْحِجَارَةُ** (اے ایمان والو اپنے آپ کو اور اپنے گھر والوں کو اس آگ سے بچاؤ جس کا ایندھن آدمی اور پتھر ہیں) کو پیش نظر رکھو تاکہ قیامت کے دن تم در ماندہ نہ ہو۔ ایک دن ہو اس رد تھی اور عتیۃ الغلامؓ باریک کپڑوں کے باوجود پسینہ سے شرابور تھے۔ حضرت فضیل عیاضؓ نے ان سے اس کا سبب پوچھا تو انہوں نے کہا کہ اس جگہ مجھ سے ایک گناہ ہوا ہے جس کی ندامت سے پسینہ میں ڈوبا ہوا ہوں۔ گناہ کے بارے میں پوچھا گیا تو انہوں نے جواب دیا کہ مجھ میں امر معروف اور نہی منکر کی طاقت تھی لیکن میں نے منع نہ کیا اور یوں اس حکم کا تارک بنا۔ اب تم سوچو کہ ہر روز ہم سے کتنے امر معروف اپنے حق میں اور دوسروں کے حق میں ترک ہوتے ہیں۔ اپنے اعمال کو زر خالص خیال مت کرو بلکہ انہیں شریعت کی کسوٹی پر پرکھ کر قبول یا رد کرو۔

”شریعت اور حدود کی حفاظت تمام کاموں کی اصل ہے۔ سوچو کہ بندوں کے بارے میں جو باہمی حدود مقرر ہوئیں ان کی خلاف ورزی پر کتنی وعید ہیں تو خدا اور بندے کی باہمی حدود کا کیا حال ہوگا۔ پہلی قسم کی حدود نظر، بات چیت، کھانے پینے، خرچ، صدقہ وغیرہ سے متعلق ہیں اور دنیا میں ان کی رعایت کر سکتے ہیں۔ سو دنیا کی فرصت کو غنیمت سمجھو اور ایسے کام کرو جو نجات کا سبب ہوں۔ کسب حلال کی طرف بطرق غنا متوجہ ہونہ کہ تکبر اور اسراف کے واسطے۔ اسی طرح خرچ کی طرف بہ طریق شرع متوجہ ہونہ کہ اسراف یا مٹل کے طریق پر بلکہ میانہ روی اختیار کرو۔ صدقہ حلال کی کمائی سے کرو۔ رہے دوسری قسم کے حدود تو روزہ اپنے آپ کو صبح سے شام تک کھانے پینے اور جماع سے روکنا ہے۔ یہ ظاہری نگہداشت ہے۔ اپنے کان کو حرام سننے، زبان کو حرام کہنے، ہاتھ کو حرام پکڑنے اور پاؤں کو حرام چلنے سے روکنا باطنی روزہ ہے۔ روزہ دار اپنے دل کو تکبر، حسد، طمع، ریا، نفاق، کینہ اور خود پسندی سے پاک رکھے۔ زکوٰۃ کی حدود کی حفاظت بھی نہایت کوشش سے کرے کیونکہ آنحضرت ﷺ نے فرمایا کہ جو شخص زکوٰۃ نہیں دیتا اس کی نماز اور حج بھی قبول نہیں ہوتا۔ نیز یہ بھی فرمایا کہ خلیل

خدا، اس کے بندوں کے دلوں اور بہشت سے دور اور دوزخ سے قریب ہے اور سخی خدا، اس کے بندوں کے دلوں اور بہشت سے قریب اور دوزخ سے دور ہے۔ دین کو حسن خلق اور سخاوت سے بڑھ کر کوئی چیز درست نہیں کرتی۔

”جان لو کہ لوگ اس وجہ سے مقصود حقیقی تک نہیں پہنچ پاتے کہ وہ راہ وصال چھوڑ کر دنیائے دوں پر قانع ہو گئے ہیں۔ لیکن صوفی کو چاہیے کہ معرفت و توحید میں اپنا عقیدہ درست رکھے اور گمراہی و بدعت سے بچے۔ عقیدہ میں محض مقلد نہ بنے بلکہ ہر بات میں دلیل رکھتا ہو تاکہ بوقت ضرورت اسے بیان کر سکے۔ اس سے بڑھ کر کوئی بری بات نہیں کہ لوگ تم سے مذہب کی بات کریں اور تمہیں معلوم نہ ہو کہ یہ دلیل عقلی ہے کیونکہ دوسروں کے لئے جو غائب ہے وہ صوفیاء کے لئے کشف ہے۔ معرفت سے دوسروں کا جو مقصود ہے وہ صوفیاء کے لئے حق سے موجود ہے۔ دوسرے اہل استدلال ہیں اور ہم اہل وصال۔ دوسروں کو صوفیاء سے کیا نسبت۔ جان لو کہ کوئی زمانہ ایسا نہیں جس میں خدا کے دوستوں میں سے کوئی دوست موجود نہ ہو جس کی برکت سے خدا تعالیٰ سب کو مصیبتوں سے بچاتا ہے۔ تم ایسے مردوں کے طالب رہنا تاکہ دونوں جہانوں کی دولت تمہیں مل جائے۔

”علماء کی صحبت میں بیٹھا کرو کیونکہ وہ آنحضور ﷺ کی امت کے چراغ ہیں۔ جاہلوں اور دنیا داروں کی صحبت سے دور رہو کیونکہ ان کی صحبت خدا سے دوری کا باعث ہے۔

”سماع کی مجلس میں نہ بیٹھو کیونکہ سماع کی کثرت اور اہل سماع کی صحبت دل کو مردہ بنا دیتی ہے۔

”شرع میں رعایتوں سے دور رہو اور جہاں تک ہو سکے عزیمت پر عمل کرو کیونکہ رخصت (رعایت) کا راستہ اختیار کرنا کمزوروں کا کام ہے۔

”اگر زیادہ تفصیل چاہتے ہو تو حضرت قطب الاقطاب خواجہ عبدالخالق غجدوائی کے وصیت نامہ کا مطالعہ کرو۔ سالک کے لئے اتنا ہی کافی ہے۔“


اس وصیت نامہ کے بعد حضرت خواجہ امیر کمال گوشہء تنہائی میں چلے گئے

وفات اور تین دن تک کسی سے بات نہ کی۔ تین دن کے بعد آپ نے مراقبہ سے سر

اٹھایا اور مسرت کی کیفیت میں خدا تعالیٰ کی بے حد حمد کی۔ آپ کے اصحاب نے گزارش کی کہ اس کیفیت اور کثرت حمد کا سبب بیان فرمائیں۔ آپ نے فرمایا کہ میں تین دن سے گوشہ تنہائی میں دریائے حیرت میں غوطہ زن رہا کہ ہمارا اور ہمارے متعلقین کا کیا حال ہو گا۔ بلاآخر غیب سے میرے باطن میں آواز آئی کہ اے امیر کلال! ہم نے تجھ پر اور تیرے دوستوں پر اور ان لوگوں پر جن پر تیرے لنگر کی مکھی بیٹھی ہو رحمت کی اور سب کے گناہ معاف کر دیے۔ تم سب لوگ خوش ہو جاؤ کہ خدا تعالیٰ اپنے فضل و کرم سے تم پر رحمت کرے گا اور تمہارے گناہ معاف کرے گا۔ اسی دن آپ کی وفات ہوئی۔

وفات سے پہلے آپ نے اپنے مریدوں کو حکم دیا کہ وہ حضرت خواجہ نقشبندؒ کی متابعت کریں۔ انہوں نے عرض کیا کہ حضرت خواجہ نقشبندؒ ذکر جہر میں آپ کی پیروی نہیں کرتے اور وہ ذکر خفی کرتے ہیں۔ حضرت امیرؒ نے فرمایا کہ اس میں ان کا کچھ اختیار نہیں۔ انہیں جو ہدایت کی گئی اسی میں حکمت الہی ہے۔

آپ نے جمعرات کے دن ۸ جمادی الاول ۷۷۲ھ مطابق ۱۷۱۳ء کو وفات پائی۔ مزار مبارک سوخار میں ہے۔



ماخذ کتب

تاریخ پاک وہند

مقامات امیر کلال

نقحات الانس

رشحات

صاحبزادہ محمد عبدالرسول

امیر حمزہ بن امیر کلال

مولانا جامی

واعظ کاشفی

حضرت خواجہ بہاء الدین نقشبند مخاری رحمتہ اللہ علیہ

۱۸۷۱ تا ۱۸۹۳ھ / ۱۳۱۸ تا ۱۳۸۹ء

حضرت خواجہ بہاء الدین نقشبندؒ امام طریقت اور وقت کے عظیم شیخ تھے۔ آپ کی زور دار شخصیت، کمالِ باطنی، سلسلہ کی ہمہ جہت ترقی اور روحانی تربیت کے منفرد انداز نے سلسلہ خواجگان کو آپ کے نام سے منسوب کر دیا اور وہ سلسلہ نقشبندیہ کہلانے لگا۔ تعلق باللہ، معرفت الہی اور مشاہدہ حق کے ساتھ ساتھ معاشرتی و اجتماعی اصلاح، خدمتِ خلق، قیامِ عدل کی کوشش اور لوگوں کو ظلم و جور سے بچانے کی سعی اس سلسلہ کے مزاج میں شروع سے موجود تھی۔ آپ نے اس مزاج میں اور پختگی پیدا کی چنانچہ آئندہ آنے والے مشائخ نے معاشرتی مسائل میں گہری دلچسپی لی اور جہاں تک ہو سکا حکمرانوں سے بہبودِ خلاق اور کتاب و سنت کی ترویج کا کام لیا۔

نقشبند کے لفظی معنی مصور کے ہیں۔ اس لقب سے مراد ہے ”علم الہی کی لامتناہی تصویر کھینچنے والا“۔ صاحبِ مفتاح المعیہ نے اس کی صوفیانہ توجیہ یوں کی ہے: ”اپنے دل میں کمالِ حقیقی کا نقش رکھنے والا“۔ آپ کے عہد میں سیاسی نقوش وہی تھے جن کا ذکر حضرت امیر کلالؒ کے باب میں کیا جا چکا ہے یعنی شروع میں آپ نے وسط ایشیا کی طوائف الملوک کی دیکھی پھر امیر تیمور اچانک اقتدار کے افق پر ابھر اور ابھی اس کے عروج کی پیش رفت جاری تھی کہ آپ کا وصال ہوا۔ آپ کے ہم عصر نامور مشائخ میں حضرت سید علی ہمدانی (م۔ ۱۳۸۵ء) اور حضرت مخدوم جہانیاں جہاں گشت سروردیؒ (م۔ ۱۳۸۶ء) شامل ہیں۔ گویا جب حضرت خواجہ نقشبندؒ وسط ایشیا میں معرفت کا صور پھونک رہے تھے، اسی دوران حضرت شاہ ہمدانؒ وادی کشمیر کو مسلمان کر

رہے تھے اور مخدوم جمانیاں جہاں گشتِ سندھ اور جنوبی پنجاب کے قبائل کو کلمہ پڑھا رہے تھے۔ سیاسی میدان میں عین اسی وقت امیر تیمور ایشیا کی حکومتوں کو تہ و بالا کر رہا تھا اور ترکانِ عثمانی علمِ اسلامی اٹھائے یورپ میں پیش قدمی کر رہے تھے۔

آپ کے مرید صلاح الدین مبارک نے اپنی کتاب ”مقامات سیدنا الشاہ نقشبند“ میں آپ کے فتاویٰ جمع کیے ہیں۔ آپ کے خلیفہ حضرت علاء الدین عطارؒ کے کہنے پر محمد الحافظی بخاری نے آپ کے ملفوظات جمع کیے ہیں اور ”حداائق“ میں آپ کی فارسی تصانیف کا ذکر کیا ہے۔ علی بن حسین الواعظ کا شفی (م۔ ۱۵۳۲ء) نے ”رشحات عین الحیات“ میں سلسلہ کی تاریخ اور آپ کے حالات قلمبند کئے۔


۳ محرم ۷۱۸ھ کو بخارا سے ایک فرسنگ دور کنگ ہندوواں میں آپ **ابتدائی زندگی** کی ولادت ہوئی۔ یہ جگہ بعد میں آپ کی نسبت سے قصر عارفان کہلائی۔ آپ نسلاً تاجک تھے۔ حضرت محمد بلا ساسیؒ کے باب میں گزر چکا ہے کہ انہوں نے آپ کی پیدائش کی پیش گوئی فرمائی اور آپ کی پیدائش پر اپنی فرزندگی میں قبول کرتے ہوئے حضرت امیر کلالؒ کو آپ کی تربیت کی تاکید کی۔ بچپن میں ہی کرامت کے آثار ظاہر ہونا شروع ہو گئے۔ آپ کی والدہ ماجدہ کامیان ہے کہ آپ ابھی چار سال کے تھے کہ آپ نے اپنی حاملہ گائے کے بارے میں کہہ دیا کہ اس کا بچہ اسفید پیشانی والا ہو گا۔ چنانچہ اس گائے نے ایسا ہی بچہ اجنا۔

بظاہر آپ کی روحانی نسبت حضرت امیر کلالؒ سے ہے لیکن اس نسبت کا بڑا حصہ بطریق اویسی برادر است حضرت عبدالحق غجدوائیؒ سے ہے۔ اسی لئے حضرت بلا ساسیؒ اور حضرت امیر کلالؒ کے طریقہ ذکر جہر کے برعکس آپ نے خواجہ غجدوائیؒ کے طریق پر ذکر خفی اختیار کیا۔ اپنی نو عمری میں کسی پر دلی میلان رکھتے تھے۔ ایک دن خلوت میں اس کے خیال میں مشغول تھے کہ اچانک کان میں آواز آئی کہ اے بہاء الدین کیا ابھی وہ وقت نہیں آیا کہ تو سب کی طرف سے منہ پھیر کر ہماری طرف متوجہ ہو۔ یہ سن کر آپ بے قرار ہو گئے اور وہاں سے نکل کر اندھیری رات میں ایک نہر کے کنارے کپڑے دھوئے، غسل کیا اور کمال عاجزی سے دو رکعت نماز پڑھی۔ فرماتے تھے کہ مدت گزر گئی اس آرزو میں ہوں کہ ویسی نماز پھر پڑھوں مگر میسر نہیں ہوتی۔

مزار پر الوار سید السادات خواجہ محمد بہاء الدین نقشبندؒ



در گاہ مسلحی خواجہ میاں الدین محمد نقیہ کی تعمیر جدید (زیر تعمیر) کابلہ دنی گیت



آپ نے فرمایا کہ ابتدائے جذبہ میں مجھے الہام ہوا کہ تو نے اس راستے میں جو قدم رکھا ہے، کیسے رکھا ہے۔ میں نے کہا کہ جو کچھ میں چاہوں، وہ ہو۔ جواب آیا کہ نہیں جو کچھ ہم کہیں، وہ کرو۔ میں نے کہا: مجھ میں اس کی طاقت نہیں۔ ہاں جو کچھ میں کہوں، اگر وہ ہو تو میں اس راستے میں قدم رکھوں ورنہ نہیں۔ اس کے بعد مجھ سے لا پرواہی کی گئی اور پندرہ روز تک میں بد حال اور میرا چشمہ فیض خشک رہا۔ جب مجھے ناامیدی ہونے لگی تو خطاب ہوا کہ اچھا جس طرح تم چاہتے ہو، رہو۔ ایک مرتبہ کم و بیش چھ ماہ تک فیض کی بندش (قبض) رہی اور آپ کو خیال ہوا کہ دولت باطنی میری قسمت میں نہیں۔ کوئی اور کام کرنا چاہیے۔ چنانچہ آپ اس ارادہ سے اٹھ کھڑے ہوئے۔ راستے میں ایک مسجد آئی جس کے دروازے پر یہ شعر لکھا تھا۔

اے دوست بیا کہ ماترا نئیم

ہیگانہ مشو کہ آشنا نئیم

(ترجمہ: اے دوست آکہ ہم تیرے ہیں۔ ہیگانہ مت ہو کہ ہم تو آشنا ہیں)۔ یہ شعر دیکھتے ہی آپ کی حالت غیر ہو گئی۔ حال کی کیفیت لوٹ آئی اور آپ مسجد کے کونے میں بیٹھ گئے۔

حضرت خواجہ نقشبندؒ نے اپنی کیفیات کے بارے میں خود بیان فرمایا کہ اس زمانہ میں جذبات، غلبات اور بے قراری بہت بڑھ گئی تھی اور میں راتوں کو مختار کے نواح میں مختلف مزاروں پر پھر آکر تا تھا۔ ایک رات اسی طرح حاضری دے رہا تھا۔ جس مزار پر پہنچتا، دیکھتا کہ چراغ تیل سے بھرا ہوا ہے مگر ٹمٹما رہا ہے۔ بتی کو ذرا اوپر اٹھانے کی ضرورت تھی تاکہ تیل سے باہر آجائے اور خوب روشن ہو جائے۔

پہلے میں خواجہ محمد واسعؒ کے مزار پر پہنچا۔ وہاں سے اشارہ ہوا کہ خواجہ محمود انجیر فغویؒ کے مزار پر جانا چاہیے۔ جب وہاں پہنچا تو دو شخص آئے انہوں نے دو تلواریں میری کمر پر باندھیں اور گھوڑے پر سوار کر کے اس کی باگ خواجہ مزد آخن کے مزار کی جانب موڑ دی۔ میں رات کے آخری حصہ میں ان کے مزار پر پہنچا۔ وہاں بھی چراغ اور بتی کو اسی حالت میں پایا۔ میں نے بتی کو اوپر سر کا دیا اور قبلہ کی طرف

متوجہ ہو کر بیٹھ گیا۔ اسی وقت مجھے غیبت ہوئی۔ کیا دیکھتا ہوں کہ قبلہ کی جانب سے دیوار شق ہو گئی ہے۔ ایک تخت پر ایک بزرگ بیٹھے ہیں جن کے آگے سبز پردہ لٹکا ہوا ہے۔ اس تخت کے گرد ایک جماعت حاضر ہے۔ اس جماعت میں سے میں نے حضرت بابا سماسی کو پہچان لیا کیونکہ میں زندگی میں انہیں دیکھ چکا تھا۔ اس سے مجھے پتہ چل گیا کہ یہ گزرے ہوئے بزرگوں کی جماعت ہے۔ دل میں خیال آیا کہ معلوم کرنا چاہیے کہ سبز پردہ کے پیچھے تخت پر کون بزرگ بیٹھے ہیں۔ اتنے میں ایک شخص اٹھا اور اس نے بتایا کہ یہ بزرگ حضرت عبدالخالق غجدوائی ہیں۔ اور یہ جماعت ان کے خلفاء کی ہے۔ پھر اس شخص نے سب کے نام بتائے اور اشارہ کرتے ہوئے کہا کہ یہ احمد صدیق ہیں، یہ اولیاء کبیر ہیں، یہ عارف ریوگری ہیں، یہ محمود انجیر فغوی ہیں، یہ علی رامیتنی ہیں اور یہ محمد بابا سماسی ہیں۔ پھر کہا کہ محمد بابا سماسی کو تم نے زندگی کی حالت میں دیکھا ہے۔ یہ تمہارے پیر ہیں اور انہوں نے تمہیں کلاہ عطا فرمائی ہے۔ میں نے کہا کہ ہاں میں انہیں پہچانتا ہوں۔ مگر کلاہ کا قصہ بہت پرانا ہے، مجھے یاد نہیں کہ کس جگہ رکھی ہے۔ اس نے کہا کہ کلاہ تمہارے گھر میں ہی ہے۔ تمہیں یہ کرامت عطا کی گئی ہے کہ جو بلا بھی ہو وہ تمہاری برکت سے دفع ہو جائے گی۔

اب اس جماعت نے مجھے کہا کہ حضرت خواجہ عبدالخالق غجدوائی تم سے کچھ باتیں فرمائیں گے جو طریق سلوک کے حق میں ضروری ہیں اس لئے خوب غور سے سنو۔ میں نے کہا کہ میں چاہتا ہوں کہ حضرت خواجہ غجدوائی کی خدمت میں سلام عرض کروں۔ چنانچہ سبز پردہ ہٹا دیا گیا اور میں نے حضرت خواجہ کو سلام کیا۔ آپ نے چند کلمات فرمائے جو سلوک کی ابتدا، وسط اور انتہا سے متعلق تھے۔ ان میں سے ایک یہ بات بھی تھی کہ تو نے چراغ تیل سے بھرے ہوئے دیکھے تھے، یہ تمہاری استعداد اور قابلیت کی بشارت تھی لیکن استعداد کی بنتی کو حرکت دینا ضروری ہے تاکہ پوشیدہ اسرار ظاہر ہوں اور عمل باندازہ قابلیت کرنا چاہیے تاکہ مقصود حاصل ہو۔ پھر آپ نے اس بات کی سخت تاکید فرمائی کہ عزیمت و سنت پر عمل کرنا چاہیے اور رخصت و بدعت سے پرہیز کرنی چاہیے۔ ہمیشہ رسول اللہ ﷺ کی احادیث و اخبار اور صحابہ کرام کے حالات کی تلاش میں رہنا چاہیے۔

حضرت خواجہ غجدوائی کے ارشادات کے اختتام پر آپ کے خلفاء نے مجھے فرمایا کہ اس واقعہ کی صداقت کا ثبوت یہ ہے کہ تم مولانا شمس الدین ایکنوی کے پاس جاؤ اور ان سے کہو کہ فلاں ترک نے سقا پر جو دعویٰ کر رکھا ہے اس میں ترک حق بجانب ہے مگر تم سقا کی رعایت کرتے ہو۔ اس سقا نے ایک عورت سے زنا کیا ہے جب وہ حاملہ ہو گئی تو حمل ساقط کر کے بچہ فلاں جگہ دفن کر دیا ہے۔ مولانا شمس الدین کو پیغام پہنچانے کے بعد اگلے روز نصف کی طرف حضرت امیر کلال کی خدمت میں روانہ ہو جانا۔ راستے میں ایک جگہ جنگل میں بوڑھا آدمی تجھے ملے گا، وہ تمہیں ایک گرم روٹی دے گا۔ روٹی لے لینا مگر اس سے کوئی بات نہ کرنا۔ آگے چل کر ایک قافلہ ملے گا۔ اس سے آگے ایک سوار سامنے آئے گا۔ اسے نصیحت کرنا اور وہ تیرے ہاتھ پر توبہ کرے گا۔ حضرت عزیزال کی کلاہ جو تمہارے پاس ہے اسے ساتھ لے جا کر حضرت امیر کلال کی خدمت میں پیش کرنا۔ اس کے بعد اس جماعت نے مجھے ہلا دیا اور میں ہوش میں آ گیا۔ صبح ہوتے ہی میں جلدی سے اپنے گھر کو گیا اور اپنے گھر والوں سے کلاہ کے بارے میں دریافت کیا۔ انہوں نے بتایا کہ وہ مدت سے فلاں جگہ پڑی ہے۔ جب میں نے حضرت عزیزال کی کلاہ دیکھی تو میری حالت دگرگوں ہو گئی اور میں بہت رویا۔ میں اسی وقت ایکنہ میں آیا اور صبح کی نماز مولانا شمس الدین کی مسجد میں ادا کی۔ نماز کے بعد مولانا سے سارا قصہ بیان کیا۔ سقا وہاں موجود تھا، اس نے ترک کے دعویٰ کی حقیقت سے صاف انکار کیا۔ میں نے کہا کہ اس کا ثبوت یہ ہے کہ تو نے ایک عورت سے زنا کیا، وہ حاملہ ہوئی تو تیرے کہنے پر اس کا اسقاط حمل کرایا گیا اور بچہ فلاں جگہ انگور کے پھلے دفن کر دیا گیا۔ اس نے اس سے بھی انکار کیا تو مولانا نے وہ جگہ کھدوائی اور بچہ موجود پایا۔ سقا معافی مانگنے لگا اور مولانا حاضرین شدت تاثر سے رو پڑے۔

دوسرے دن صبح میں حسب حکم نصف جانے کے لئے تیار ہوا تو مولانا کہنے لگے کہ تم میں درد طلب موجود ہے۔ یہیں رک جاؤ ہم تمہاری تربیت کریں گے۔ میں نے جواب دیا کہ میں دوسروں کا فرزند ہوں ایسا نہ ہو کہ آپ میرے منہ میں پستان تربیت دیں اور میں نہ چوسوں۔ اس پر مولانا خاموش ہو گئے اور جانے کی اجازت دیدی۔ میں نے دو آدمیوں سے اپنی کمر مضبوط بندھوائی اور روانہ ہو گیا۔ جنگل میں ایک

بوڑھا آدمی ملا۔ اس نے مجھے گرم روٹی دی جو میں نے لے لی لیکن اس سے کوئی بات نہ کی۔ آگے چل کر ایک قافلہ ملا۔ انہوں نے مجھ سے پوچھا کہ کہاں سے آرہے ہو۔ میں نے کہا ایجنہ سے۔ انہوں نے پوچھا کب چلے تھے۔ میں نے کہا: طلوع آفتاب کے وقت۔ وہ چاشت کا وقت تھا۔ اہل قافلہ بہت حیران ہوئے کہ ہم تو اوّل شب چلے تھے اور چار فرسنگ کا فاصلہ طے کر کے اب یہاں پہنچے ہیں۔ آگے وہ سوار دکھائی دیا۔ اس نے کہا کہ تم کون ہو کہ تمہاری صورت دیکھ کر مجھے ڈر لگ رہا ہے۔ میں نے کہا کہ میں وہ ہوں جس کے ہاتھ پر تم توبہ کرو گے۔ وہ فوراً گھوڑے سے اتر اور توبہ کی۔ اس کے پاس بہت سی شراب تھی جو اس نے زمین پر پھینک دی۔

اس سفر کے بعد حضرت خواجہ نقشبندؒ حضرت امیر کلالؒ کی خدمت میں حاضر ہو گئے۔ آپ نے وہ کلاہ حضرت امیرؒ کے سامنے رکھی۔ انہوں نے تھوڑی توجہ کے بعد فرمایا کہ یہ کلاہ حضرت عزیزالؒ کی ہے۔ خواجہ نقشبندؒ نے اس کی تصدیق کی۔ حضرت امیرؒ نے فرمایا کہ اس کے بارے میں یہ اشارہ ہوا ہے کہ اسے دو پردوں میں محفوظ رکھو چنانچہ خواجہ نقشبندؒ نے کلاہ واپس لے کر اس کی تعمیل کی۔ اب حضرت خواجہ نقشبندؒ کی باقاعدہ روحانی تربیت شروع ہوئی۔ آپ نے حضرت امیرؒ کی رہنمائی میں دن رات سخت محنت و ریاضت کی۔ ہمہ وقت ذکر اور نفی اثبات بطریق خفی میں مشغول رہتے تھے۔ حضرت خواجہ غجدوانیؒ کی ہدایت کے مطابق ہمیشہ عزیمت پر عمل کیا اور رخصت سے الگ رہے۔ اس کے ساتھ آپ کو احادیث و اخبار رسول اللہ ﷺ کی جستجو کا بھی حکم ہوا تھا اس لئے آپ علماء کی صحبت میں یہ علوم بھی حاصل کرتے رہے اور ان پر عمل کر کے اپنے باطن میں اس کے اثرات کا مشاہدہ کرتے رہے۔ آخر ایک دن حضرت امیر کلالؒ نے فرمایا کہ اے میرے فرزند بہاء الدین! حضرت محمد بابا ساسیؒ نے مجھے تمہاری تربیت کی وصیت فرمائی تھی چنانچہ میں نے اس وصیت کے مطابق تمہاری تربیت میں کوئی دقیقہ اٹھا نہیں رکھا۔ اس کے بعد حضرت امیر کلالؒ نے آپ کو اجازت مرحمت فرمائی۔

خواجگان نقشبند میں حضرت محمود انجیر فغویؒ سے ذکر جہر کا طریقہ شروع ہو گیا تھا۔ حضرت عزیزالؒ، حضرت ساسیؒ اور حضرت امیر کلالؒ ذکر جہر

ذکر خفی

ہی کیا کرتے تھے۔ عام لوگوں میں یہ مشائخ ”علانیہ خواں“ کہلاتے تھے۔ مگر حضرت خواجہ نقشبندؒ کا بہ طریق اولیٰ حضرت خواجہ غجدوانیؒ سے براہ راست رابطہ تھا اور ان کا طریقہ ذکر خفی کا تھا۔ چنانچہ آپ ہمیشہ ذکر خفی پر عمل پیرا رہے۔ جس وقت حضرت امیرؒ کے اصحاب ذکر جہر شروع کرتے، آپ حلقہ سے اٹھ جاتے۔ یہ بات حضرت امیرؒ کے مریدوں پر گراں گزرتی اور انہوں نے کئی مرتبہ مرشد سے شکایت کی اور کہا کہ ”بہاء الدین آپ کی اطاعت و اتباع نہیں کرتے۔ اس کے باوجود حضرت امیرؒ کی نظر التفات میں روز بروز اضافہ ہوتا گیا۔ حضرت خواجہ نقشبندؒ بھی مرشد کے ادب میں کوئی کسر اٹھانہ رکھتے تھے اور آستانِ ارادت پر ہر وقت سر تسلیم خم رکھتے تھے۔ آخر ایک دن جبکہ مسجد اور خانقاہ کی تعمیر کے لئے تقریباً پانچ سو مریدین جمع تھے۔ حضرت امیرؒ نے سب کو مخاطب کر کے فرمایا: تم لوگ میرے فرزند بہاء الدین کے حق میں بدگمانی کرتے ہو۔ دراصل تمہیں معلوم نہیں کہ اللہ تعالیٰ کی نظر خاص ہمیشہ اس پر ہے اور بندگانِ خدا کی نظر حق تعالیٰ کی نظر کے تابع ہے۔ اس لئے اس معاملہ میں میرا کچھ اختیار نہیں۔“

حضرت امیر کلالؒ کے ہاں سلوک کی تکمیل کے باوجود **شیخ عارف دیک کرانیؒ** طبیعت کی بلند پروازی مزید بلند یوں کی متقاضی تھی چنانچہ آپ حضرت امیرؒ کے خلیفہ شیخ عارف الدیک کرانیؒ کے ہاں کئی سال تک مقیم رہ کر ریاضت اور روحانی تربیت میں مصروف رہے۔ آپ شیخ عارفؒ کے احترام کا اس قدر خیال رکھتے تھے کہ نہر پر وضو کرتے وقت پانی کے بہاؤ کے نیچے کی طرف بیٹھے اور چلتے وقت ان کے قدم پر قدم نہ رکھتے۔

حضرت امیر کلالؒ نے آپ کو **سلطان خلیل اور حضرت خواجہ نقشبندؒ** اجازت دیتے وقت فرمایا تھا کہ ”تمہاری روحانیت کا مرغِ بعثیت کے بیہ سے نکل آیا ہے مگر تمہاری ہمت کا مرغِ بلند پرواز واقع ہوا ہے۔ اس لئے ترکِ تاجک جس جگہ تمہاری ہمت کے موافق ملے اس کے حاصل کرنے میں کوتاہی نہ کرو۔“ حضرت خواجہ نقشبندؒ فرماتے ہیں کہ اس دن سے میرے دل میں یہ بات بیٹھ گئی کہ مجھے مشائخِ ترک سے حصہ ملے گا۔ ایک روز میں

نے خواب میں دیکھا کہ حکیم اتا جو کبار مشائخ ترک میں سے تھے، نے میرے لئے کسی درویش کی سفارش کی۔ میں نے اس درویش کی صورت دل میں بٹھالی۔ آخر ایک دن میں نے اسے بازار میں پہچان لیا۔ یہ خیل اتا تھے۔ اس وقت تو ان سے صحبت نہ ہو سکی مگر جب میں اپنے مقام پر واپس آیا تو ایک قاصد نے آکر پیغام دیا کہ درویش خلیل تمہیں بلاتے ہیں۔ میں فوراً کچھ ہدیہ لے کر پورے شوق کے ساتھ ان کی خدمت میں حاضر ہوا۔ میں نے چاہا کہ اپنا خواب ان سے بیان کروں مگر انہوں نے فرمایا کہ جو کچھ تمہارے دل میں ہے وہ مجھ پر عیاں ہے، کچھ بیان کرنے کی ضرورت نہیں۔ اس سے میرے دل میں ان کی محبت و عقیدت میں مزید اضافہ ہوا۔ ان کی صحبت میں عجیب و غریب احوال مشاہدہ میں آئے۔ تھوڑے دنوں کے بعد وہ چلے گئے اور صحبت کا یہ سلسلہ وقتی طور پر منقطع ہو گیا۔

کچھ عرصہ بعد اچانک خبر ملی کہ وہ درویش ماوراء النہر کا بادشاہ بن گیا ہے اور اب وہ سلطان خلیل اللہ کہلاتا ہے۔ یہ واقعہ ۱۳۴۰ء میں پیش آیا۔ سلطان خلیل نے حضرت خواجہ نقشبندؒ کو اپنے پاس رکھ لیا۔ حضرت خواجہؒ فرماتے ہیں کہ میں نے سلطنت کے دوران بھی ان سے بڑے کمالات دیکھے۔ مجھ پر بڑی مہربانی کرتے اور آداب خدمت کی تعلیم کرتے اور یہ تعلیم مجھے اس راہ میں بھی بہت کام آئی۔ میں چھ سال ان کی خدمت میں رہا۔ مجلس عام میں آداب سلطنت ملحوظ رکھتا اور تنہائی میں ان کا محرم خاص تھا۔ اپنے دربار کے زور و بار فرمایا کہ جو شخص محض اللہ تعالیٰ کی رضا کے واسطے خدمت کرتا ہے وہ خلق میں بزرگ ہوتا ہے۔ مجھے معلوم ہوتا تھا کہ روئے سخن کس کی طرف ہے۔

۱۳۴۷ء میں سلطان خلیل کی سلطنت جاتی رہی اور وہ والی ہرات کے ہاتھ میں قید ہو گئے۔ اب حضرت خواجہ نقشبندؒ اپنے سابقہ انداز زندگی میں واپس آ گئے۔ تاہم یہ عرصہ کئی لحاظ سے اہم ہے۔ ایک یہ کہ حضرت خلیل اتا سلسلہ یسویہ سے تعلق رکھتے تھے۔ یوں حضرت خواجہ اس تعلق کی بنا پر یسوی روایت کے بھی امین بن گئے۔ دوسرے یہ کہ سلاطین کے ذریعے خدمت خلق اور قیام عدل کی روایت سلسلہ نقشبندیہ میں مزید پختہ ہو گئی۔

خواجہ خضرؒ سے ملاقات حضرت خواجہ نقشبندؒ نے فرمایا کہ ایک روز میں حضرت امیر کلالؒ کی خدمت میں بخارا سے نصف جا رہا تھا کہ راستے میں خواجہ خضر علیہ السلام ایک سوار کی صورت میں نظر آئے۔ ہاتھ میں چرواہوں کی طرح بڑی لکڑی تھی اور سر پر ٹوپی پہنے ہوئے تھے۔ انہوں نے لکڑی سے مجھے مارا اور ترکی زبان میں کہا کہ تم نے گھوڑے دیکھے ہیں۔ میں نے ان سے کوئی بات نہ کی۔ انہوں نے کئی بار میرا راستہ روکا اور پریشان کیا۔ میں نے کہا کہ میں آپ کو جانتا ہوں، آپ خضر ہیں۔ و رہا! قراول تک میرے پیچھے آئے اور کہا ٹھہر جاؤ، کچھ دیر پاس بیٹھ کر بات کریں۔ سر میں نے کوئی توجہ نہ دی۔ جب میں حضرت سید امیرؒ کے پاس پہنچا تو دیکھتے ہی فرمایا کہ راستے میں خواجہ خضر علیہ السلام سے ملاقات ہوئی مگر تم نے دھیان نہ دیا۔ میں نے کہا: جی ہاں۔ چونکہ آپ کی طرف متوجہ تھا اس لئے ان کی طرف دھیان نہ دے سکا۔

حج آپ نے دوبار حج کیا۔ پہلے حج سے واپسی پر والی ہرات سے ملاقات ہوئی (جس کا حال آگے آئے گا)۔ دوسری بار حج کو روانہ ہوئے تو صرف مولانا زین الدینؒ کی ملاقات کے لئے ہرات تشریف لے گئے۔ تین روز تک ان سے صحبت رہی۔ ایک روز صبح کی نماز کے بعد مولانا نے آپ سے کہا: ”برائے ماہم اے خواجہ نقشبندؒ“ (اے خواجہ ہمارے لئے بھی حقیقت کا نقش کھینچیں) آپ نے از روئے انکساری فرمایا: ”آمدیم تا نقش بریم“ (ہم اس لئے آئے ہیں کہ ماسواء اللہ کا نقش مٹادیں) غالباً اسی روز سے آپ کا لقب نقشبند مشہور ہوا۔ فرمایا میں نے مکہ معظمہ میں دو آدمی دیکھے ایک نہایت پست ہمت اور ایک نہایت بلند ہمت۔ پست ہمت وہ کہ خانہ کعبہ کے دروازے پر ہاتھ رکھا تھا اور ایسی پاک جگہ خدا کے سوا کچھ اور مانگ رہا تھا اور بلند ہمت وہ جسے میں نے منیٰ میں دیکھا کہ پچاس ہزار دینار کی خرید و فروخت کی مگر اس کا دل ایک لمحہ کے لئے بھی خدا سے غافل نہ ہوا۔

امیر حسین غوری سے ملاقات امیر حسین غوری والی ہرات ایک نیک نفس اور پابند شرع حکمران تھا اور اولیاء اللہ کا بے حد قدردان تھا۔ جب حضرت خواجہ پہلی بار حج سے واپسی پر خراسان کے شہر سرخس

میں پہنچے تو ایک قاصد امیر حسین والی ہرات کا خط لے کر آیا جس میں لکھا تھا کہ مجھے آپ کی ملاقات کا بے حد اشتیاق ہے لیکن میرا حاضر ہونا مشکل ہے۔ خط پڑھ کر آپ کے دل میں آیا کہ وَأَمَّا السَّائِلَ فَلَا تَنْهَرْ (سائل کو جھڑکنا نہیں) اور وَاِذَا رَايَتْ لِي طَالِبًا فَكُنْ لَهُ خَادِمًا (جب تو میرا طالب دیکھے تو اس کا خادم بن جا)۔ آپ نے یہ بھی سوچا کہ بادشاہ کے سرخس آنے سے عوام کو تکلیف ہوگی۔ چنانچہ آپ ہرات روانہ ہو گئے۔ وہاں پہنچ کر استقبال و آداب کی رسومات کے بعد مجلس منعقد ہوئی۔ بادشاہ نے پوچھا کہ آپ کو بزرگی آباء و اجداد سے ورثہ میں ملی ہے۔ آپ نے فرمایا: نہیں۔ جَذْبَةٌ مِنْ جَذَبَاتِ الْحَقِّ تَوَازِي عَمَلِ النَّقْلَيْنِ (جذبات حق میں سے ایک جذبہ جن و انس کے عمل کے برابر ہے) میں اسی جذبہ کے سبب اس سعادت سے مشرف ہو گیا۔ بادشاہ نے پھر پوچھا کہ آپ سماع اور ذکر جہر کرتے ہیں۔ آپ نے فرمایا: نہیں۔ بادشاہ نے کہا کہ انہی باتوں کو درویشی کہتے ہیں اور وہ آپ میں نہیں۔ آپ نے فرمایا: جذبہ عنایت الہی مجھ پر پہنچا اور میں حضرت غجدوائی کے طریقہ میں داخل ہوں۔ ان کے ہاں ان چیزوں میں سے کچھ نہ تھا۔ بادشاہ نے دریافت کیا کہ پھر ان کے ہاں کیا ہے۔ آپ نے فرمایا کہ ظاہر باخلق اور باطن باحق۔ بادشاہ نے تعجب سے پوچھا کہ کیا ایسا ہو سکتا ہے۔ آپ نے فرمایا کہ ہاں ایسا ہوتا ہے۔ اللہ تعالیٰ فرماتا ہے رِجَالٌ لَّا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ (ایسے لوگ ہیں کہ جنہیں تجارت اور خرید و فروخت اللہ کے ذکر سے نہیں روکتی)۔ خلوت میں شہرت ہے اور شہرت میں آفت۔ ہمارے خواجگان کا اصول ہے خلوت در انجمن، سفر در وطن، ہوش در دم، نظر بر قدم۔ اس کے علاوہ ذکر جہر اور سماع سے جو حضور و ذوق ہوتا ہے، اسے قیام نہیں۔ اگر کوئی وقوف قلبی پر مداومت رکھے تو جذبہ پیدا ہوتا ہے اور جذبہ سے کام بن جاتا ہے۔ حقیقت ذکر خفیہ اور وقوف قلبی سے حاصل ہوتی ہے اور پھر ایسی حالت ہو جاتی ہے کہ دل میں خبر نہیں ہوتی کہ ذکر میں مشغول ہے۔ کیونکہ بزرگوں کا قول ہے ان علم القلب انه ذاكر فاعلم انه غافل (اگر قلب کو معلوم ہو کہ وہ ذکر رہا ہے تو جان لے کہ وہ غافل ہے) اور آیت وَاذْكُرْ رَبَّكَ فِي نَفْسِكَ تَضَرَّعًا وَخَفِيَةً (اپنے رب کو دل میں زاری اور خفیہ طور پر یاد کر)۔ بعض بزرگوں کا قول ہے: ذِكْرُ اللِّسَانِ

ہذیان و ذکر القلب و سوسہ (زبان کا ذکر ہذیان اور قلب کا ذکر و سوسہ ہے)۔
پھر آپ نے یہ شعر پڑھا۔

دل را گفتم بیاد او شاد کنم گفتم

چوں من ہمہ او شدم کرا یاد کنم

(ترجمہ: میں نے دل سے کہا کہ اس کی یاد سے مجھے خوش کر تو اس نے کہا کہ جب میں تمام تر وہی ہو گیا ہوں تو کسے یاد کروں)۔

کچھ دیر بعد بادشاہ نے پوچھا کہ بعض کا قول ہے کہ ولایت نبوت سے افضل ہے۔ وہ کون سی ولایت ہے جو نبوت سے افضل ہے۔ آپ نے فرمایا: اسی نبی کی ولایت اس کی نبوت سے افضل ہے۔

سلطان کی ایک دعوت میں آپ نے کھانا کھانے سے اجتناب کیا کیونکہ آپ کے خیال میں وہ مشکوک تھا۔

فرمایا کہ روحانی منازل اور مقامات طے کرتے وقت شیخ مقاماتِ روحانی کی سیر | منصور حلاج کی صفت دودفعہ میرے وجود میں آئی۔

قریب تھا کہ جو الفاظ ان کے منہ سے نکلے، وہ میری زبان پر بھی آجاتے۔ حجاز میں ایک سولی تھی۔ میں دودفعہ اس کے نیچے کھڑا ہوا اور اپنے آپ سے کہا کہ تیری جگہ یہی سولی ہے۔ تاہم خدا تعالیٰ کی عنایت سے میں اس مقام سے آگے گزر گیا۔

مجھے شیخ جنید، شیخ بایزید بسطامی، شیخ شبلی اور شیخ منصور حلاج کے مقامات کی سیر نصیب ہوئی اور میں وہاں پہنچا جہاں یہ بزرگ پہنچے تھے یہاں تک کہ بارگاہ عالی شان تک پہنچا اور سمجھ گیا کہ یہ بارگاہ محمدی علیہ الصلوٰۃ والسلام ہے۔ جب حضرت بایزید وہاں پہنچے تھے تو انہوں نے چاہا کہ وہ بھی آنحضور ﷺ کی طرح وہاں کی سیر کریں۔ مگر ان کی پیشانی پر دست رد رکھا گیا۔ میں نے ایسی کوئی گستاخی نہ کی اور سر تعظیم آستانہ و عزت پر رکھا اور راہ ادب اختیار کی اور اس مقام سے مستفیض ہوا۔

حضرت خواجہ کے خلیفہ اور جانشین حضرت علاء الدین مریدوں کی تربیت | عطار روایت کرتے ہیں کہ حضرت خواجہ کی نظر عنایت کا یہ

عالم تھا کہ پہلے قدم پر ہی طالب مراقبہ کی سعادت حاصل کر لیتے۔ جب نظر عنایت

مزید ہوتی تو درجہ عدم تک پہنچ جاتے۔ جب اور زیادہ عنایت ہوتی تو مقام فنا تک پہنچ جاتے۔ اس حالت میں طالب اپنے آپ سے فانی یعنی فانی از خود و باقی حق ہو جاتے۔ ایسے مقام پر پہنچا کر حضرت خواجہ فرمایا کرتے کہ ہم تو وصالِ حق کا ایک واسطہ اور ذریعہ ہیں۔ اس واسطہ سے منقطع ہو کر ہی مقصود حقیقی ملنا چاہیے۔ اس کی مثال یوں ہے کہ اہل اللہ طالب کو طریقت کے گہوارے میں لٹاتے ہیں اور اسے تربیت کے پستان سے دودھ پلاتے ہیں یہاں تک کہ وہ فصال کی عمر کو پہنچ جاتا ہے۔ اس کے بعد اسے دودھ چھڑا دیتے ہیں۔ وہ بارگاہِ الہی کا محرم بن چکا ہوتا ہے۔ اب اسے چاہیے کہ حق تعالیٰ سے بلا واسطہ فیض حاصل کرے اور روحانی ارتقاء جاری رکھے۔

معاشرتی معمولات | زندگی کے آخری حصہ میں آپ قصر عارفان (مخارا) میں ہی مقیم رہے۔ آپ کے روزمرہ کے معمولات میں نمایاں پہلو خدمتِ خلق تھا۔ یہاں تک کہ جانوروں کی بھی خدمت اور دیکھ بھال کرتے۔ سڑکوں کی مرمت اور دیکھ بھال آپ کے مشاغل کا خصوصی حصہ تھا۔ آپ کا پیشہ زراعت تھا۔ ہر سال جو اور ماش کی کاشت کرتے۔ بیج، زمین اور بیلوں کے استعمال میں خاصی احتیاط کی جاتی۔ اسی پیوار سے گھر اور لنگر کا کام چلتا تھا۔ حدیث شریف میں آتا ہے کہ آنحضرت ﷺ کے ہاں بغیر چھنے جو کا آنا پکتا تھا۔ فرمایا کہ چند دن ہمارے ہاں بھی بغیر چھنے جو کا آنا پکایا گیا۔ اس سے سب بیمار پڑ گئے۔ معلوم ہوا کہ اس کا سبب یہ تھا کہ آنحضرت ﷺ کی مماثلت اور برابری کی صورت پیدا ہو گئی اور یہ بے ادنیٰ تھی۔ آنحضرت ﷺ کی متابعت کی پوری کوشش کرنی چاہیے مگر اپنے آپ کو ہر معاملہ میں آپ سے فروتر خیال کرنا چاہیے۔ اس کے بعد دوبارہ چھنا ہوا آنا پکنے لگا۔

آپ کے ہاں ہر طرح فقر کا عالم تھا۔ شہر میں آپ کا کوئی ذاتی مکان نہ تھا۔ کسی کے مکان میں رہائش رکھتے تھے۔ سردیوں میں فرش پر گھاس بٹھکھایا جاتا اور گرمیوں میں بوریا کا بستر ہوتا۔ گھر میں کوئی خادم یا خادمہ نہ تھی۔ لوگوں نے وجہ پوچھی تو فرمایا: بندگی اور خواجگی ایک ساتھ اس نہیں آتیں۔ اکثر کھانا خود پکاتے تھے اور دسترخوان کی خدمت بھی خود ہی کیا کرتے تھے۔ اگر کھانے میں کچھ تکلف ہوتا تو وہ چیز مہمان کے آگے رکھ دیتے۔ کھانے میں حلال کی رعایت اور شہادت سے پرہیز کی بڑی تاکید

فرماتے اور ہمیشہ یہ حدیث دہراتے: ان عبادۃ عشرۃ اجزاء تسعة منها طلب الحلال و جزء واحد منها سائر العبادات (عبادت کے دس اجزا ہیں۔ ان میں سے نو طلب حلال ہیں اور صرف ایک جزو باقی سب عبادات)۔ درویشوں کو تاکید فرماتے کہ کھانا کھاتے وقت حضوری و وقوف کا خیال رکھیں۔ بعض اوقات دسترخوان پر کافی مجمع ہوتا، اس کے باوجود اگر کوئی درویش غافل ہوتا تو آپ معلوم کر لیتے اور اسے ازراہ شفقت و تربیت آگاہ کرتے۔ غصے اور کراہت کی حالت میں پکایا ہوا کھانا بھی نہ کھاتے اور فرماتے کہ ایسے کھانے میں خیر و برکت نہیں ہوتی۔

کوئی آدمی آپ کی خدمت میں ہدیہ پیش کرتا تو اتباع سنت میں اسے قبول کر لیتے لیکن اس آدمی پر بھی بدلہ میں احسان فرماتے۔ دسترخوان پر چراغ خاص طور پر مہمان کے پاس رکھتے تاکہ اسے آسانی ہو۔ اگر وہ سو جاتا اور موسم سرد ہوتا تو گھر میں خواہ ایک کپڑا ہی ہو تا وہ مہمان پر ڈال دیتے۔ غرضیکہ خدمت خلق کا جذبہ آپ کی روزمرہ زندگی میں ہر جگہ کار فرما تھا۔

حضرت خواجہ نقشبندؒ کے ملفوظات بڑی تعداد میں ملتے ہیں اور **اقوال زریں** صوفیائے طریقہ نے انہیں اپنے لئے شمع ہدایت بنائے رکھا۔ آنے والے مشائخ بالخصوص حضرت مجدد الف ثانیؒ نے ان کی تشریح فرمائی۔ قاری کی سمولت کے لئے ان ملفوظات کو ذیلی عنوانات کے تحت پیش کیا جا رہا ہے:

آداب سلوک:

- (۱) اگرچہ نماز روزہ اور ریاضت و مجاہدہ حق تعالیٰ تک پہنچنے کا طریقہ ہے۔ مگر ہمارے نزدیک وجود کی نفی سب طریقوں کے مقابلہ میں قریب تر ہے اور یہ ترک اختیار اور اپنی کوتاہیوں پر نظر کے بغیر حاصل نہیں ہوتی۔
- (۲) اس راستے کے سالکوں کے لئے ماسواء اللہ کے ساتھ تعلق بہت بڑا حجاب ہے۔

(۳) تیرا حجاب تیرا وجود ہے۔ دَعِ نَفْسَكَ وَتَعَالَ (اپنا وجود چھوڑ اور آجا)

(۴) ہمارا طریق صحبت ہے کیونکہ خلوت میں شہرت ہے اور شہرت میں آفت ہے۔

(۵) خیریت جمعیت میں ہے اور جمعیت صحبت میں ہے بشرطیکہ دونوں ایک دوسرے میں نفی ہو جائیں۔

(۶) مرشد کو چاہیے کہ طالب کے تینوں حال (ماضی۔ حال۔ مستقبل) سے باخبر ہو تاکہ اس کی تربیت کر سکے۔ طالب کی شرطوں میں سے ایک یہ ہے کہ جس وقت کسی ولی اللہ کی صحبت میں ہو تو اپنے حال سے واقف رہے اور زمانہ صحبت کا مقابلہ گذشتہ زمانہ سے کرے۔ اگر وہ بہتری کی طرف ترقی محسوس کرے تو اس بزرگ کی صحبت کو اپنے لئے فرض سمجھے۔

(۷) طریقت سب ادب ہی ادب ہے۔ طلب راہ کی ایک شرط ادب ہے۔ ایک ادب حق تعالیٰ کی نسبت ہے، ایک ادب رسول اللہ ﷺ کی نسبت ہے اور ایک ادب مشائخ طریقت کی نسبت ہے۔ حق تعالیٰ کی نسبت ادب یہ ہے کہ ظاہر و باطن میں کمال بندگی کی شرط کے ساتھ اس کے احکام کی تعمیل کرے اور ماسوا سے بالکل منہ پھیر لے۔ رسول اللہ ﷺ کی نسبت ادب یہ ہے کہ اپنے آپ کو ہمہ تن حضور کی متابعت اور پیروی کے مقام پر رکھے اور آپ کو تمام موجودات اور حق تعالیٰ کے درمیان واسطہ سمجھے۔ جو کوئی اور جو کچھ ہے سب کا سر حضور کے آستانِ عزت پر ہے۔ جو ادب مشائخ کی نسبت طالبوں پر لازم ہے وہ اس وجہ سے ہے کہ مشائخ سنت رسول اللہ ﷺ کی پیروی کے طفیل اس مقام پر پہنچے ہیں کہ لوگوں کو حق کی طرف بلائیں۔ لہذا درویش کو چاہیے کہ غیبت و حضور میں ان کا ادب ملحوظ رکھے۔

(۸) ذکر کی تعلیم کسی کامل مکمل سے ہونی چاہیے تاکہ موثر ہو اور اس کا نتیجہ ظاہر ہو۔ تیر بادشاہ کے ترکش سے لینا چاہیے تاکہ شایانِ حمایت ہو۔

(۹) سالکین شیطانی و نفسانی خیالات کے دور کرنے میں ایک دوسرے سے مختلف ہیں۔ بعض ایسے ہیں کہ نفس و شیطان کی طرف سے کوئی خطرہ آنے سے پہلے ہی اسے دیکھ لیتے ہیں اور وہیں سے اسے دور کر دیتے ہیں۔ بعض ایسے ہیں کہ جب کوئی خطرہ دل میں آتا ہے تو اسے قرار پکڑنے سے پہلے دفع کر دیتے ہیں۔ بعض ایسے ہیں کہ خطرہ کو قرار پکڑنے کے بعد دفع کرتے ہیں مگر یہ اتنا مفید نہیں۔

(۱۰) تین ذرائع ایسے ہیں جن سے عارف مقصود حقیقی پا لیتے ہیں اور

دوسرے محروم رہ جاتے ہیں۔ مراقبہ، مشاہدہ اور محاسبہ۔ خالق کی طرف دوام نظر اور مخلوق کی طرف سے نظر ہٹالینا مراقبہ کہلاتا ہے۔ یعنی سالک کو چاہیے کہ ہر وقت حق تعالیٰ کی طرف نظر رکھے اور تمام مخلوقات کی ہستی پر خط تنسیخ پھیر دے۔ مراقبہ کا دوام نادر چیز ہے۔ اس گروہ میں سے کم ہیں جنہوں نے یہ بات حاصل کی ہے۔ ہم نے اس کے حصول کا طریقہ معلوم کر لیا ہے اور وہ ہے نفس کی مخالفت۔ مشاہدہ سے مراد ان واردات غیبیہ کا معائنہ ہے جو دل پر نازل ہوتی ہیں۔ چونکہ یہ واردات جلدی گزر جاتی ہیں اور قرار نہیں پکڑتیں اس لئے ہم ان کا ادراک نہیں کر سکتے۔ مگر صفت بسط و قبض سے جو ہم میں پیدا ہوتی ہے، انہیں معلوم کر لیتے ہیں۔ قبض میں صفت جلال کا مشاہدہ کرتے ہیں اور بسط میں صفت جمال کا۔ محاسبہ یہ ہے کہ ہر ساعت جو کچھ ہم پر گزرے اس کا حساب کریں کہ اس میں غفلت کیا ہے اور حضور کیا ہے۔ اگر دیکھیں کہ سر اسر نقصان ہے تو بازگشت کریں اور عمل کو از سر نو کریں۔ راستہ ان تین پر منحصر ہے۔

(۱۱) درویش کو چاہیے کہ جو کچھ کہے حال سے کہے۔ مشائخ طریقت کا قول ہے کہ جو شخص ایسے حال سے کلام کرتا ہے جو اس میں نہیں حق تعالیٰ کبھی اس کو اس حال کی سعادت نہیں بخشے گا۔

(۱۲) یہ ضروری نہیں کہ جو دوڑے، وہ گیند لے جائے مگر ملتی اسی کو ہے جو دوڑتا ہے۔ یہ اس بات کا اشارہ ہے کہ اس راہ میں ہمیشہ کوشش کرتے رہنا چاہیے۔

(۱۳) درویشی کیا ہے؟ باہر بے رنگ اور اندر بے جنگ۔

تا دریں خرقہ ایم از کس ما

ہم نہ رنجیم و ہم نہ رنجانیم

(جب تک ہم اس خرقہ میں ہیں ہم نہ کسی سے رنجیدہ ہیں اور نہ کسی کو رنجیدہ

کرتے ہیں)

(۱۴) درویش کو تحمل و برداشت کے مقام میں ڈھول کی طرح رہنا چاہیے کہ

ہر چند طمانچہ کھائے مگر مخالفانہ آواز نہ نکلے۔

(۱۵) درویش اہل نقد ہیں۔ آئندہ پر نہیں چھوڑتے۔

امروز میں بدیدہ باطن جمال دوست

اے بے خبر حوالہ بفردا چہ می کنی

(باطن کی آنکھ سے آج ہی دوست کا جمال دیکھ۔ اے بے خبر تو اسے کل پر

کیوں چھوڑ رہا ہے)

(۱۶) جس شخص کی استعداد مختلف صحبتوں کے سبب بے کار ہو چکی ہو، اس کا

معاملہ دشوار ہے۔ وہ اہل تدبیر (اولیاء اللہ) کی صحبت کے بغیر درست نہیں ہو سکتی اور

ایسی صحبت سرخ گندھک کی طرح کمیاب ہے۔

(۱۷) بندہ کا اختیار ثابت کرنے میں بڑی مصلحت ہے۔ اس لئے کہ اگر اس

سے کوئی عمل رضائے حق کے خلاف سرزد ہو جائے تو وہ اسے اپنا اختیار سمجھ کر شرم

کے مارے معافی طلب کرنے لگے اور اگر کوئی عمل رضائے حق کے موافق ہو اور اسے

اپنا اختیار سمجھے تو خدا تعالیٰ کی طرف سے اس کی توفیق ملنے پر شکر بجالائے۔

(۱۸) مشائخ کا قول ہے: الْمَجَازُ قَنْطَرَةُ الْحَقِيقَةِ (مجاز حقیقت کا پل

ہے)۔ اس سے مراد یہ ہے کہ تمام عبادات ظاہری، قولی ہوں یا فعلی، مجاز ہیں۔ جب

تک سالک ان سے نہ گزرے گا حقیقت کو نہ پاسکے گا۔

(۱۹) اگر مرید کو پیر کے کسی کام میں مشکل یا شبہ ہو تو صبر کرے اور اعتقاد

خراب نہ کرے۔ شاید وہ بھید اس پر خود ہی کھل جائے۔ اگر مرید مبتدی ہے اور صبر کی

طلاقت نہیں رکھتا تو وہ پیر سے سوال کر سکتا ہے اور اگر مرید متوسط ہے تو اس کے لئے

سوال روا نہیں۔

(۲۰) حضرت خواجہؒ سے کسی نے دریافت کیا کہ اگر حق تعالیٰ کسی درویش سے

کوئی حال واپس لے لے تو وہ کیا کرے۔ آپ نے فرمایا کہ اگر اس حال کا کچھ حصہ باقی

ہے تو یہ اس بات کی دلیل ہے کہ اس درویش سے زاری و نیاز مطلوب ہے۔ اسے چاہیے

کہ حق تعالیٰ سے نہایت عاجزی کے ساتھ اسے طلب کرے۔ اگر کچھ بھی باقی نہیں رہا

تو اس صورت میں اس سے صبر اور راضی بہ رضا ہونا مطلوب ہے۔

(۲۱) ایک شخص نے حضرت خواجہؒ کی خدمت میں عرض کی کہ فلاں شخص

بیمار ہے اور آپ کے دل کی توجہ کا طالب ہے۔ آپ نے فرمایا پہلے خستہ دل کی حاجت،

اس کے بعد شکستہ دل کی توجہ۔ (یعنی پہلے طالب شکستہ دل ہو کر اپنی حاجت کا ذکر کرے پھر اہل اللہ اس کی حاجت براری کی طرف توجہ کرتے ہیں)

(۲۲) ہمارا روزہ ماسوا کی نفی اور ہماری نماز مقام مشاہدہ ہے۔

(۲۳) پیر کی گاہے گا ہے زیارت جو حضور قلب کے ساتھ ہو، ایسی زیارت سے کہیں بہتر ہے جو دائمی ہو مگر بلا حضور ہو۔

(۲۴) اگر تو مقام بدل ال تک پہنچنا چاہتا ہے تو مخالفتِ نفس کر۔

(۲۵) جو شخص اپنے آپ کو سلامتی کی خاطر اللہ تعالیٰ کے سپرد کر دے۔ اس کے لئے کسی دوسرے سے التجا کرنا شرک ہے۔ یہ شرک عوام سے معاف ہے مگر خواص سے نہیں۔

(۲۶) متوکل کو چاہیے کہ وہ اپنے توکل کو اسباب میں پوشیدہ رکھے (یعنی اسباب کو ترک نہ کرے)۔

انکسار:

(۱) اس راہ میں صاحب پندار کا کام بہت مشکل ہے۔

(۲) اس راستے میں وجود کی نفی اور نیستی اور اپنے آپ کو کم سمجھنا بڑا کام ہے۔ مقصد حقیقی حاصل ہونے کا انحصار قبولیت پر ہے۔ میں نے اس معاملہ میں تمام موجودات پر نگاہ ڈالی اور ہر ذرے کے ساتھ اپنے آپ کا مقابلہ کیا تو سب کو اپنے آپ سے بہتر پایا۔ یہاں تک کہ فضلات پر غور کیا تو ان میں بھی فائدہ دیکھا مگر اپنے آپ میں کوئی فائدہ نہ پایا۔ کتے کے فضلہ کے بارے میں ایک مدت تک میں اس خیال پر قائم رہا کہ اس میں کوئی فائدہ نہ ہوگا۔ آخر کار میں اس نتیجے پر پہنچا کہ اس میں بھی کوئی فائدہ ہے مگر مجھ میں کسی قسم کا کوئی فائدہ نہیں۔

(۳) ایک دن ایک لڑکا قرآن پاک کو ہاتھ میں لیے گھر سے نکلا۔ اس نے حضرت خواجہ کو سلام کیا۔ آپ نے اس سے قرآن پاک لے کر کھولا تو یہ آیت نکلی وَكَلْبُهُمْ بَاسِطٌ ذِرَاعَيْهِ بِالْوَصِيدِ (اور ان کا کتا اپنے دونوں ہاتھ چوکھٹ پر پھیلائے ہوئے ہے) آپ نے فرمایا: امید ہے ہم وہ ہو گئے۔

(۴) اس راستے کا سالک اگر اپنے نفس کو سوار فرعون کے نفس سے بدتر نہیں

جاننا تو وہ اس راستے میں نہیں ہے۔

(۵) میں نے اکابرین میں سے ایک سے پوچھا کہ درویشی کیا ہے۔ انہوں نے جواب دیا: عاجزی اور خواری۔

معرفت:

(۱) اہل اللہ کی تین قسمیں ہیں: مقلد، کامل اور کامل مکمل۔ مقلد اپنے شیخ کے حکم کی تعمیل تک محدود ہے۔ کامل خود تو نورانی ہے مگر نور بخش نہیں یعنی دوسرے کو زیادہ فائدہ نہیں پہنچا سکتا۔ کامل مکمل نورانی بھی ہے نور بخش بھی۔ وہ صحیح معنوں میں دوسروں کی تربیت کا اہل ہے۔

(۲) رسول اللہ ﷺ کا ارشاد ہے: میرے لئے اللہ کے ساتھ ایک ایسا وقت ہے کہ اس وقت مجھ میں کوئی نئی مرسل اور کوئی فرشتہ مقرب نہیں سما سکتا۔ اس کا ایک مطلب تو یہ ہے کہ میرا ایک حال ایسا ہوتا ہے کہ اس میں کوئی نبی یا فرشتہ ملحوظ نہیں رہتا۔ مگر یہ حال بعض اوقات مبتدی سالک کو بھی حاصل ہو جاتا ہے۔ دوسرا مطلب یہ ہے کہ میرا ایسا حال ہوتا ہے کہ وہ کسی بھی نبی مرسل اور مقرب فرشتہ کے حال سے اعلیٰ و اشرف ہوتا ہے۔

(۳) رسول اللہ ﷺ نے فرمایا کہ اللہ تعالیٰ کے ننانوے نام ہیں۔ جو شخص ان کا احاطہ کرے، وہ بہشت میں داخل ہو گا۔ اس کا ایک مطلب تو یہ ہے کہ ان ناموں کا شمار کرے اور جانے۔ ایک مطلب یہ ہے کہ ہر نام کے تقاضا کے مطابق عمل کرے مثلاً جب رزاق کے تو روزی کا غم اس کے دل سے نکل جائے اور جب متکبر کے تو سب عظمت و بادشاہی خدا کی ہی ملکیت سمجھے۔

(۴) مجھ کو براہ فضل لائے ہیں اور آخر تک میں نے فضل ہی دیکھا ہے۔ اپنے عمل سے کچھ نہیں دیکھا۔

(۵) ارادہ الہی سے جو رسول اللہ ﷺ پر گزرا وہ بوجہ متابعت میرے اوپر بھی گزرا ہے۔ ایک مرتبہ آنحضور ﷺ نے مع اصحاب تنور میں روٹی لگائی۔ سب کی روٹیاں پک گئیں مگر حضور ﷺ کی نہ پکی۔ ایک دفعہ میں نے بھی مع یاراں تنور میں

روٹی لگائی۔ سب کی پک گئی مگر میری نہ پکی۔ وجہ اس کی یہ ہے کہ جناب رسول اللہ ﷺ رحمتہ للعالمین تھے اور جس روٹی کو آپ کا دست مبارک لگ گیا، اس پر آگ نے اثر نہ کیا۔ چونکہ حضرت خواجہ آخضور ﷺ کا کمال اتباع کرتے تھے اس لئے اس اتباع کی برکت سے آپ کا ہاتھ بھی جس روٹی پر لگا اس پر آگ نے اثر نہ کیا۔

(۶) چالیس سال سے ہم آئینہ داری کرتے ہیں۔ ہمارے آئینہ نے کبھی غلطی نہیں کی۔ (مراد یہ ہے کہ چونکہ ولی اللہ، اللہ کے نور سے دیکھتا ہے اس لئے غلطی کا امکان نہیں)۔

(۷) حضرت عزیز الؑ کا قول ہے کہ اس گروہ کی نظر میں زمین دسترخوان کی طرح ہے۔ ہم کہتے ہیں کہ وہ روئے ناخن کی طرح ہے اور کوئی چیز ان کی نظر سے غائب نہیں۔ جب حضرت عزیز الؑ نے یہ ارشاد فرمایا وہ دسترخوان پر تھے۔ اسی مناسبت سے یہ فرمایا۔

(۸) کسی ولی اللہ نے حضرت خواجہؒ سے دریافت کیا کہ سیر و سلوک سے مقصود کیا ہے؟ حضرت خواجہ نے فرمایا کہ اس سے مقصود معرفت تفصیلی ہے۔ اس نے پھر پوچھا کہ معرفت تفصیلی کیا ہے؟ آپ نے فرمایا: معرفت تفصیلی یہ ہے کہ رسول اللہ ﷺ سے جو کچھ اجمالاً قبول کیا گیا ہے، اسے تفصیلاً پہچانا جائے اور دلیل و برہان کے مرتبہ سے کشف و عیاں کے مرتبہ تک رسائی ہو جائے۔

(۹) خدا طلبی بلا طلبی ہے۔ حدیث قدسی میں اللہ تعالیٰ فرماتا ہے: ”جس نے مجھے دوست رکھا میں نے اسے بلا میں ڈالا۔“ محبت کا یہ تقاضا ہے کہ محبت اپنے محبوب کا طلب گار رہے۔ محبوب جس قدر عزیز ہوگا، اس کی راہ طلب میں بلا اسی قدر زیادہ ہوگی۔ ایک شخص نے آخضور ﷺ کی خدمت میں عرض کیا: یا رسول اللہ ﷺ میں آپ کو دوست رکھتا ہوں۔ آپ نے فرمایا: تو فقر کے لئے تیار رہ۔ ایک شخص نے عرض کیا کہ میں خدا کو دوست رکھتا ہوں۔ آپ نے فرمایا: تو بلا کے لئے تیار رہ۔

(۱۰) حضرت خواجہؒ سے پوچھا گیا کہ اہل اللہ کو لوگوں کے اعمال و خیالات سے آگاہی ہوتی ہے۔ یہ کیسے ہوتی ہے۔ آپ نے فرمایا کہ اس نور کی فراست سے ہوتی ہے جو حق تعالیٰ نے انہیں عطا کیا ہے۔ حدیث میں ہے: اتَّقُوا فِرَاسَةَ الْمُؤْمِنِ فَإِنَّهُ

يَنْظُرُ بِنُورِ اللَّهِ۔ (مومن کی فراست سے ڈرو کیونکہ وہ اللہ کے نور سے دیکھتا ہے)۔
 (۱۱) حضرت خواجہ سے پوچھا گیا کہ بعض مشائخ کا قول ہے کہ اَلصُّوْفِيُّ غَيْرُ مَخْلُوقٍ (صوفی غیر مخلوق ہے) اس کا کیا مطلب ہے۔ فرمایا: بعض اوقات صوفی پر ایک ایسا حال ہوتا ہے کہ وہ ناپود ہوتا ہے۔ مشائخ کا یہ قول اسی وقت کی مناسبت سے ہے ورنہ صوفی مخلوق ہے۔

(۱۲) حضرت خواجہ سے سوال کیا گیا کہ بعض صوفیاء کا قول ہے کہ فقیر اللہ کا محتاج نہیں۔ اس کا کیا مطلب ہے۔ فرمایا کہ یہ سوال کرنے کی حاجت کی نفی ہے۔ حضرت ابراہیم علیہ السلام کو آتش نمرود میں ڈالنے لگے تو حضرت جبرئیل نے پوچھا کہ کوئی حاجت ہو تو بتائیں۔ انہوں نے فرمایا حسبی من سوائی علمہ بحالی (میرے حال کے بارے میں خدا تعالیٰ کا علم میرے سوال کی نسبت کافی ہے) یعنی خدا تعالیٰ خوب جانتا ہے تو مجھے سوال کی حاجت نہیں۔

(۱۳) حضرت خواجہ سے پوچھا گیا کہ اذا تم الفقر فهو اللہ (جو فقر کمال کو پہنچ جاتا ہے تو اللہ ہی باقی رہ جاتا ہے) اس کا کیا مطلب ہے۔ آپ نے فرمایا کہ بندہ کی فناور نیستی اور اس کی بھری صفات مٹ جانے کی طرف اشارہ ہے۔

(۱۴) مشائخ کے اس قول کے بارے میں کہ ”عارف کی معرفت صحیح نہیں ہوتی جب وہ خدا سے تضرع کرتا ہے“ وضاحت کرتے ہوئے حضرت خواجہ نے فرمایا کہ یہ بندہ کی ہستی اور اس کی بھری صفات کے باقی رہنے کی طرف اشارہ ہے۔

(۱۵) حقیقت اخلاص فنا کے بعد حاصل ہوتی ہے۔ جب تک بھڑیت غالب ہوتی ہے، حقیقت حاصل نہیں ہوتی۔

ساقیا قد نے کہ نیم مستیم مخمور صباحی السیم
 مارا تو بہ ما ممال کہ تاما با خوشیمیم بت پرستیم

(ترجمہ: اے ساقی ایک پیالہ عطا کر کہ ہم نیم مست ہیں، روز الست کے مخمور ہیں۔ ہم کو ہم تک مت رہنے دے کیونکہ ہم جب تک اپنے آپ میں ہیں اس وقت تک بت پرست ہیں۔)

کرامت :

(۱) کرامات اور خوارق کے ظہور کا کوئی اعتبار نہیں۔ اصل چیز استقامت ہے۔ بزرگوں نے فرمایا ہے کہ طالب استقامت ہو نہ کہ طالب کرامت۔ اللہ تعالیٰ استقامت طلب کرتا ہے اور تیرا نفس کرامت چاہتا ہے۔ اکابر کے اقوال میں سے ہے کہ اگر وہ کسی باغ میں جائے اور ہر درخت و پتے سے یا ولی اللہ کی آواز آئے تو اسے اس پر التفات نہیں کرنی چاہیے بلکہ ہر لحظہ ہندگی و نیاز مندی میں کوشاں رہنا چاہیے۔

(۲) حضرت خواجہؒ سے پوچھا گیا کہ کرامات کے بارے میں آپ کا کیا خیال ہے۔ فرمایا: کرامتوں کا کیا ذکر، جو کچھ ہے کلمہ توحید کی حقیقت کے مقابلہ میں نفی ہے۔ اصحاب کرامت سب کے سب محبوب ہیں اور عارف کرامت کی طرف نظر کرنے سے دور رکھے گئے ہیں۔

(۳) حضرت خواجہؒ سے لوگوں نے کرامت کا مطالبہ کیا تو فرمایا: ہماری کرامت ظاہر ہے کہ باوجود اتنے گناہوں کے زمین پر چلتے ہیں اور اس میں دھنس نہیں جاتے۔

(۴) مرید سے احوال کا ظاہر ہونا، شیخ کی اصل کرامت ہے۔

(۵) اولیاء کو اسرار کی اطلاع دی جاتی ہے مگر وہ بلا اجازت اس کا اظہار نہیں کرتے۔ جو رکھتا ہے، وہ چھپاتا ہے اور جو نہیں رکھتا، وہ چلا تا ہے۔

(۶) مجھ سے جو کچھ اظہارِ خاطر و احوال خلق صادر ہوتا ہے، اس میں میرا کوئی واسطہ نہیں۔ الہام کے ذریعے مجھے اطلاع کر دی جاتی ہے۔

عبادات و علم ظاہر :

(۱) سالکان طریقت دو قسم کے ہیں۔ ایک وہ جو ریاضت و مجاہدہ کرتے ہیں اور اس کے ثمرات پا کر مقصود کو پہنچتے ہیں۔ دوسرے وہ ہیں جو فضلی ہیں کہ سوائے فضل خدا کے کچھ نہیں جانتے۔ اطاعت و عبادت کی توفیق کو بھی خدا تعالیٰ کا فضل ہی جانتے ہیں۔ یہ گروہ جلد منزل مقصود تک پہنچتا ہے۔ الحقیقۃ ترک ملاحظۃ العمل لا ترک العمل (حقیقت عمل کو ترک کرنا نہیں بلکہ عمل پر نگاہ نہ کرنا ہے)۔ حضرت

ہر وی کا قول ہے: عمل رہا مکن لیکن گراں بہا مکن (عمل کو مت چھوڑ مگر اسے بہت اہم نہ سمجھ)

(۲) رسول اللہ ﷺ کا ارشاد ہے کہ نماز مومنین کی معراج ہے۔ یہ ارشاد نماز حقیقی کی طرف اشارہ ہے کہ نماز کے دوران حق تعالیٰ کی کبریائی نمازی کے وجود میں حال ہو جائے اور اس میں اس قدر خشوع و خضوع آجائے کہ استغراق کی کیفیت طاری ہو جائے۔

(۳) حدیث قدسی ہے کہ اللہ تعالیٰ فرماتا ہے کہ روزہ میرے لئے ہے۔ یہ صوم حقیقی کی طرف اشارہ ہے یعنی یہ ماسوائے حق سے کلی قطع تعلق کا نام ہے۔
(۴) حضرت خواجہ سے پوچھا گیا کہ کوئی علم منطق پڑھے تو کس نیت سے پڑھے۔ فرمایا: حق و باطل میں امتیاز کی نیت سے۔

طریقہ نقشبندیہ کا امتیاز:

(۱) ہمارے خواجگان کی نسبت چار جہت سے ہے۔ ایک حضرت خضر علیہ السلام سے۔ دوسرے حضرت جنید بغدادی سے، تیسرے حضرت بایزید بسطامی سے جو ان کو حضرت علیؑ کے ذریعے پہنچی ہے اور چوتھے جو ان کو حضرت ابو بکر صدیقؓ سے ملی ہے۔ اس بنا پر اس نسبت کو نمک مشائخ کہتے ہیں۔

(۲) ہر شیخ کے آئینہ کے دورخ ہوتے ہیں۔ میرے آئینہ کے چھ رخ ہیں۔ (آئینہ سے مراد قلب ہے اور دورخ سے مراد روح و نفس ہیں۔ چھ رخ سے مراد لطائف ستہ یعنی نفس، قلب، روح، سر، خفی، اخفی ہیں۔ سیر باطن قلب میں ان چھ لطیفوں کے علوم و معارف منکشف ہو جاتے ہیں۔)

(۳) میرا طریقہ عروہ و ثقی ہے یعنی اتباع سنت رسول اللہ ﷺ اور اقتدائے آثار صحابہ کرامؓ۔

(۴) میرے طریقہ میں تھوڑا عمل زیادہ ہے مگر متابعت شرط ہے۔

(۵) جس نے ایک دفعہ بھی میری جوتی سیدھی کی، اس کی شفاعت کروں گا۔

وقوف:

(۱) وقوف عددی علم لدنی کا اول مرتبہ ہے (مراد وہ علم ہے جو بندہ پر براہ

راست خدا تعالیٰ کی طرف سے القا ہوتا ہے)

(۲) وقوف زمانی یہ ہے کہ سالک ہر ساعت میں اپنے احوال سے واقف رہے۔ اچھا ہے تو شکر کرے بصورت دیگر عذر خواہی کرے۔

(۳) وقوف قلبی اور وقوف عددی میں باختیار آنکھیں بند نہیں کرنی چاہیں کہ یہ بات اطلاع خلق ہے۔ حضرت عمر فاروقؓ نے ایک شخص کو گردن جھکائے بیٹھے دیکھا تو فرمایا کہ اپنی گردن اوپر اٹھا۔ ذکر اس طرح کرنا چاہیے کہ اہل مجلس میں سے کسی کو معلوم نہ ہو سکے۔

(۴) وقوف قلب کی رعایت ہر حال میں چاہیے۔ یعنی کھانے میں، بات کرنے میں، سننے میں، چلنے میں، خرید و فروخت میں، عبادت میں، تلاوت قرآن پاک میں، لکھنے میں، پڑھانے میں، وعظ کرنے میں ایک لمحہ غافل نہ ہو۔

اقسام امت :

امت کی تین قسمیں ہیں۔ ایک امت دعوت جس میں سب لوگ شامل ہیں۔ دوسری امت اجابت جو ایمان لائے ہیں۔ تیسری امت متابعت جو ایمان لانے کے بعد آنحضرت ﷺ کی پوری طرح پیروی کرتے ہیں۔ آنحضرت ﷺ کا یہ ارشاد ہے کہ آتش دوزخ سے میری امت کا حصہ اتنا ہی ہے جتنا آتش نمرود سے حضرت ابراہیم علیہ السلام کا حصہ تھا اور آپ کا یہ ارشاد کہ میری امت گمراہی پر متفق نہ ہوگی، ان دونوں ارشادات میں امت سے مراد امت متابعت ہے۔

خدمت خلق :

اہل اللہ خدمت خلق کا بوجھ اس لئے اٹھاتے ہیں کہ ان کے اپنے اخلاق کی اصلاح ہو جائے یا کسی ولی سے ملاقات ہو جائے۔ اس لئے کہ کوئی ولی ایسا نہیں کہ حق تعالیٰ کی نظر عنایت اس پر نہ ہو خواہ وہ ولی خود اس سے آگاہ ہو یا نہ ہو۔ پس جو شخص اس ولی سے ملے گا، اس نظر عنایت سے اسے بھی فیض پہنچے گا۔

سماح :

خواجہ مسافر خوارزمی حضرت خواجہ نقشبندؒ کی خدمت میں اکثر حاضر ہوتے

تھے مگر ان کا طبعی میلان اور ذوق سہا (راب) کی طرف تھا۔ ایک دن انہوں نے حضرت خواجہ کے چند اصحاب سے مشورہ کر کے منصوبہ بنایا۔ چنانچہ وہ قوال اور دفاف (سازندے) لے آئے اور حضرت خواجہ کی مجلس میں سماع شروع کر دیا۔ آپ اس مجلس میں بیٹھے رہے اور کسی طرح بھی منع نہ فرمایا۔ جب محفل اختتام کو پہنچی تو آپ نے فرمایا کہ ہم یہ کام نہیں کرتے لیکن اس کا انکار بھی نہیں کرتے۔

ایک رباعی | ایک رباعی حضرت خواجہ نقشبند کی طرف منسوب ہے۔

تاروئے تو دیدہ ام من اے شمع طراز نے کار کتم نہ روزہ دارم نہ نماز
چوں با تو یوم مجاز من جملہ نماز چوں بے تو یوم نماز من جملہ مجاز
(ترجمہ: جب سے اے شمع روشن میں نے تیرا چہرہ دیکھا ہے، نہ میں کوئی کام کرتا ہوں اور نہ نماز روزہ ادا کرتا ہوں۔ جب میں تیرے ساتھ ہوتا ہوں تو میرا عمل مجاز بھی نماز بن جاتا ہے اور جب تیرے ساتھ نہیں ہوتا تو میری نماز بھی تمام تر مجاز ہے)

یہ رباعی اسی کیفیت کی غماز ہے جس کے بارے میں حضرت خواجہ نے فرمایا کہ ہمارا روزہ ماسوا کی نفی اور ہماری نماز مقام مشاہدہ ہے۔ حضرت یعقوب چرخئی نے اس کی تشریح یوں کی ہے کہ مقصود حقیقی تک پہنچنے کے بعد احساس ہوتا ہے کہ ہماری کوئی طاعت ایسی نہیں جو خدا تعالیٰ کے لائق ہو۔

کرامات و حکایات | آپ کی کرامات بڑی تعداد میں منقول ہیں۔ ان میں سے چند درج ذیل ہیں:

(۱) ایک مرتبہ آپ نے حضرت خواجہ علاء الدین سے دریافت فرمایا کہ ظہر کا وقت ہوا ہے یا نہیں۔ انہوں نے عرض کیا کہ نہیں۔ آپ نے فرمایا اب ذرا آسمان کی طرف تو دیکھو۔ انہوں نے دیکھا تو سب پردے ہٹ گئے اور معلوم ہوا کہ فرشتے نماز ظہر میں مصروف ہیں۔ حضرت نے فرمایا: تم تو کہتے تھے کہ وقت نہیں ہوا۔

(۲) جب حضرت خواجہ حج کو گئے تو منیٰ میں حاجیوں نے قربانی دی۔ اس دن آپ نے فرمایا: ہم بھی قربانی کرتے ہیں، ایک لڑکا ہے اسی کو قربان کیا۔ جب بخارا واپس آئے تو معلوم ہوا کہ عید قربان کے روز آپ کے لڑکے کا انتقال ہو گیا تھا۔

(۳) ایک مرتبہ ایک درویش نے آپ کے لئے کلاہ نوروزی تیار کی۔ یہ ٹوپی عموماً بادشاہ پہنتے تھے۔ آپ نے یہ ٹوپی پہنی تو آپ پر بسط کی کیفیت طاری تھی۔ فرمایا کہ ہم نے بادشاہوں کی ٹوپی پہنی ہے۔ بتاؤ کہ اب ہم کس بادشاہ پر زد کریں۔ کسی درویش نے ماوراء النہر کے ایک حاکم کا نام لیا۔ فرمایا کہ ہم نے اس پر زد کی۔ پھر اسی کیفیت میں خٹار کے ایک امیر کو جو اس حاکم کے خوف سے کابل فرار ہو گیا تھا، لکھا کہ ہم نے اس حاکم کو مار دیا ہے۔ حامل رقعہ کے ہاتھ درویشوں کے لئے پانچ سو دینار بھیج دو۔ چند روز بعد معلوم ہوا کہ وہ حاکم اسی روز قتل ہو گیا تھا۔ آپ کے اصحاب نے اس پر تعجب کیا تو فرمایا کہ جب ہم سے ایسی بات ظاہر ہوتی ہے تو ہم درمیان میں نہیں ہوتے۔ جو کچھ اہل اللہ سے صادر ہوتا ہے اس میں ان کا کچھ اختیار نہیں۔ یہ مشیت ایزدی کے اپنے فیصلے ہیں۔

(۴) ایک روز حضرت امیر کلال کے لڑکے امیر برہان الدین قصر عارفان آئے اور تھور میں روٹیاں پکانے لگے۔ اتنے میں سخت بارش شروع ہو گئی۔ حضرت خواجہ نے امیر برہان الدین سے فرمایا کہ بارش سے کہو کہ ہم جس جگہ ہیں وہاں نہ آئے۔ امیر برہان الدین نے کہا کہ میری کیا مجال کہ ایسی بات کہوں۔ آپ نے فرمایا کہ ہم تمہیں کہتے ہیں کہ کہ دو۔ چنانچہ انہوں نے یہ الفاظ کہہ دیے۔ نتیجتاً ہر جگہ بارش ہوئی لیکن اس جگہ ایک قطرہ نہ گرا۔

(۵) آپ کے ایک مخلص کے بھائی کو دشت قچاق کی طرف سے آنے والے حملہ آوروں نے قیدی بنا لیا۔ وہ آپ کی ہدایت پر اس کی تلاش میں نکلا اور اس نے اپنے بھائی کو خوارزم میں پالیا۔ خٹار کی طرف واپسی پر دونوں بھائی کشتی میں سوار تھے کہ طوفان نے آیا اور کشتی ڈوبنے لگی۔ اس نے حضرت خواجہ کی طرف توجہ کی۔ آپ اسے دکھائی دیے اور طوفان رک گیا۔ جب دونوں بھائی خٹار میں آپ کی خدمت میں حاضر ہوئے تو آپ نے فرمایا کہ جب تم نے کشتی میں ہمیں سلام کیا تھا تو ہم نے جواب دیا تھا لیکن تم نے سنا نہیں تھا۔

(۶) ایک درویش کے پچیس دینار گم ہو گئے۔ آپ نے فرمایا کہ ان دیناروں کو فلاں لونڈی لے گئی ہے اور اسے حکم دیا کہ رقم دیدو۔ لونڈی نے کہا کہ میں نے انہیں

فلاں جگہ دفن کر دیا ہے۔ فرمایا کہ اس جگہ تو صرف تین دینار ہیں۔ جب دیکھا گیا تو زمین میں تین ہی دینار تھے۔

۷) ایک روز آپ نے ایک درویش کو ایک طرف روانہ کیا۔ وہ تھوڑی دور گیا تھا کہ گر اور فوت ہو گیا۔ اس کے ساتھی دوڑ کر آپ کے پاس آئے۔ آپ نے وہاں جا کر اس درویش کے سینے پر قدم رکھا تو وہ ہلنے لگا اور زندہ ہو گیا۔ فرمایا: میں اس کی روح کو چوتھے آسمان سے واپس لایا ہوں۔

۸) ایک روز آپ حنار کے مغرب میں ایک تالاب کے کنارے کھڑے تھے کہ ایک درویش آپ سے ملنے آیا۔ آپ نے فرمایا کہ سنا ہے تم خوارزم جانے کا ارادہ رکھتے ہو۔ اس نے کہا کہ ہاں۔ فرمایا: ہم تمہیں خوارزم نہیں جانے دیں گے۔ اس نے کہا کہ ایسا نہ کہیں کیونکہ آپ کو اس بات کی قدرت نہیں۔ اس وقت مولانا حمید الدین شاشی آپ کے پاس موجود تھے۔ آپ نے فرمایا: مولانا گواہ رہنا ہم اسے خوارزم نہیں جانے دیں گے۔ وہ درویش حنار کے نواح میں اقصیہ کے مقام پر ہی پہنچا تھا کہ بادشاہ کے کارندوں نے خوارزم کا راستہ بند کر دیا۔ اس نے عام راستے سے ہٹ کر ایک غیر معروف راستے سے جانا چاہا تو سپاہیوں نے اسے گرفتار کر لیا۔ اور شیخ سیف الدین باخرزی کے نواسہ خواجہ داؤد کی کوشش سے اسے رہائی ملی۔ مولانا حمید الدین شاشی نے سنا تو انہوں نے کہا کہ میں گواہ ہوں کہ اہل اللہ کو یہ تصرف حاصل ہے۔

۹) حضرت خواجہ غدیوت میں تھے کہ ایک درویش محمد زاہد نے عرض کی کہ میرا غلام بھاگ گیا ہے اور مجھے بہت فکر ہے۔ فرمایا: وہ کہیں نہیں جاسکتا، دو دن ہمارے پاس رہو پھر اپنے گھر زیور توں میں جانا۔ تمہیں غلام کی خبر مل جائے گی۔ دو دن بعد جب وہ درویش زیور توں واپس گیا تو وہ غلام بھی گھر میں داخل ہوا۔ غلام سے پوچھا گیا تو اس نے بتایا کہ میں نصف کی طرف جانا چاہتا تھا کہ میرے پاؤں میں بیڑی پڑ گئی۔ زیور توں کی طرف رخ کرتا تو بیڑی غائب ہو جاتی۔ تین دن یہ حال رہا۔ آخر میں خوف زدہ ہو کر یہاں آ گیا۔ مجھے معاف کر دیں۔

۱۰) ایک روز شیخ شادی غدیوت سے حاضر ہوئے اور کسی غلطی کی معافی چاہنے لگے۔ آپ نے فرمایا کہ نذرانہ چاہیے۔ شیخ شادی نے عرض کیا کہ ایک ہیل

نذرانہ کے طور پر لاتا ہوں۔ فرمایا کہ نذرانہ میں بیل نہیں چاہیے، وہ اڑتالیس دینار لاؤ جو تم نے غدیوت میں ایک دیوار کے سوراخ میں چھپا رکھے ہیں۔ یہ سن کر شیخ شادی ہکا بکا ہو گئے کیونکہ کسی کو ان دیناروں کی خبر نہ تھی۔ جب وہ دینار لے آئے تو آپ نے ایک دینار الگ کر دیا کہ یہ مال حرام ہے۔ باقی سینتالیس دینار شیخ شادی کو دے کر کہا کہ اس سے بیل خرید کر کھیتی کرو اور لوگوں کی خدمت کرو۔ اس ایک دینار کے بارے میں شیخ شادی سے پوچھا گیا تو انہوں نے کہا کہ مرید ہونے سے پہلے میں جو اھیلتا تھا اور یہ دینار وہیں سے حاصل ہوا تھا۔

(۱۱) ایک دن درویشوں کے دو گروہ لنگر کے لئے سامان کی خریداری کے لئے نکلے اور الگ الگ بازاروں میں گئے۔ دونوں گروہوں نے حضرت کو اپنے اپنے بازار میں دیکھا۔ اتنے میں انہی محمد درویشی بھی ان سے ملے۔ انہوں نے بتایا کہ میں نے حضرت کو فلاں بازار میں دیکھا ہے۔ یہ سب اس پر تعجب کر رہے تھے کہ حجرہ سے ایک درویش آیا کہ حضرت نے مجھے تمہاری تلاش میں بھیجا ہے کہ تم لوگوں نے بازار میں اتنی دیر کیوں کر دی۔ اس نے بتایا کہ جب سے تم لوگ بازار کے لئے نکلے ہو، حضرت تو حجرہ سے باہر نہیں آئے۔ سب کو مزید تعجب ہوا تو انہوں نے حضرت خواجہ سے سارا قصہ بیان کیا۔ آپ نے تبسم فرمایا اور کہا کہ ایک دفعہ ماہ رمضان میں حضرت عزیزال کو تیرہ جگہ دعوت افطاری گئی اور آپ ہر جگہ موجود پائے گئے۔

(۱۲) ایک روز حضرت خواجہ اور شیخ شمس الدین کلال (خلیفہ حضرت امیر کلال) ایک ندی کے کنارے بیٹھے تھے جو شیخ سیف الدین اور شیخ حسن بلغاری کے مزار کے سامنے سے گزرتی ہے۔ باتوں باتوں میں مچھلی کے قصہ کا ذکر آیا جو ان دو بزرگوں کے درمیان گزرا تھا۔ شیخ شمس الدین کلال نے کہا کہ کیا اس زمانہ میں بھی ایسے بزرگ ہیں جن سے ایسے تصرفات ظاہر ہوتے ہیں۔ حضرت خواجہ نے فرمایا کہ ایسے بزرگ بھی ہیں کہ اگر وہ ندی کو اشارہ کر دیں کہ الٹ پیو تو وہ الٹی بہنے لگے۔ آپ کے منہ سے یہ الفاظ نکلے ہی تھے کہ ندی الٹی بہنے لگی۔ آپ نے اسی وقت فرمایا کہ میں یہ نہیں چاہتا۔ اس پر وہ ندی معمول کے مطابق بہنے لگی۔ سب حاضرین نے اس کرامت کا مشاہدہ کیا۔

(۱۳) ایک دفعہ حضرت خواجہ شیخ شادی کے ہمراہ خوارزم جا رہے تھے۔ جب

حرام کام ندی کے کنارے پہنچے تو آپ نے شیخ شادی سے فرمایا کہ پانی پر قدم رکھ کر گزر جاؤ۔ شیخ نے کچھ پس و پیش کیا تو آپ نے شیخ پر جلال کی نگاہ ڈالی تو شیخ بے خود ہو گئے اور پانی پر قدم رکھ کر چل پڑے۔ ان کے پیچھے حضرت بھی آرہے تھے۔ جب ندی سے پار ہو گئے تو آپ نے شیخ سے فرمایا کہ اپنے موزہ کو دیکھو، کوئی جگہ بھیجی تو نہیں۔ شیخ نے دیکھا تو کوئی جگہ بھیجی نہ تھی۔

(۱۴) حضرت خواجہ ایک درویش کے گھر قیام پذیر ہوئے۔ وہ آنے کی ایک بوری بازار سے خرید لایا۔ آپ نے فرمایا کہ اس آنے کو خرچ کرتے رہو مگر اس کی کمی پیشی کا کسی سے ذکر نہ کرنا۔ حضرت خواجہ دو ماہ وہاں مقیم رہے۔ آپ سے ملنے والوں کی بڑی تعداد ہر روز آتی تھی مگر وہی آنا پکتا رہا۔ آپ کے جانے کے بعد بھی اس درویش کے گھر وہی آنا چلتا رہا۔ اس درویش نے خوش ہو کر آپ کی یہ کرامت اپنے اہل و عیال کو بتا دی چنانچہ اس حکم عدولی کی وجہ سے وہ برکت جاتی رہی۔

(۱۵) حضرت خواجہ اپنے مرشد زادہ امیر برہان الدین کے ہاں سوخار میں تھے کہ امیر برہان الدین نے کہا کہ مولانا شیخ عارف کی ملاقات کو جی چاہتا ہے۔ وہ اس وقت نصف میں ہیں۔ آپ توجہ کریں کہ وہ آجائیں۔ حضرت نے فرمایا کہ ہم ان کو جلدی بلا لیتے ہیں۔ آپ نے خانقاہ کی چھت پر چڑھ کر تین بار شیخ عارف کو آواز دی اور فرمایا کہ انہوں نے یہ آواز سن لی ہے اور آرہے ہیں۔ مولانا عارف نصف سے بخارا ہوتے ہوئے سوخار آئے تو انہوں نے بتایا کہ ہم فلاں وقت دوستوں کے ساتھ بیٹھے تھے کہ حضرت خواجہ کی آواز میرے کان میں آئی کہ چلے آؤ۔ چنانچہ میں اسی وقت بخارا کی طرف روانہ ہو گیا۔

(۱۶) ایک روز قصر عارفاں میں درویش حضرت کے حکم کے تحت مٹی کا ایک چھکڑا کھینچ رہے تھے کہ آپ کا ایک مرید محمد خرکوشی زیور توں سے آیا۔ وہ حضرت کی زیارت کے لئے بے قرار تھا۔ جب اسے معلوم ہوا کہ حضرت گھر کو تشریف لے گئے ہیں تو وہ بے قراری میں اڑنے لگا اور پرندوں کی طرح اڑ کر حضرت کے مکان تک پہنچا۔ یہ دیکھ کر دوسرے درویش بھی آپ کے مکان پر آئے۔ حضرت گھر سے نکلے اور فرمایا: تم اس فقیر بے نواسے کیا چاہتے ہو۔ اس صفت سے کچھ حاصل نہیں۔ اس

حالت پر کچھ اعتماد نہ کرنا چاہیے۔ بہت سے بیگانے ایسے ہوتے ہیں جو پرندوں کی طرح ہوا میں اڑتے ہیں۔ حق جلی اور ہی چیز ہے۔ درویش یہ سن کر بہت ڈرے۔ اسی حال کی کیفیت میں حضرت خواجہؒ نے ان سے فرمایا کہ چھکڑے میں مٹی بھر دو۔ پھر آپ نے چھکڑے کی طرف اشارہ کیا اور وہ خود خود چلتا تھا اور مٹی گرا کر واپس آجاتا تھا۔ حاضرین یہ دیکھ کر اپنے فعل پر نام ہوئے۔

(۱۷) ایک موقع پر حضرت خواجہؒ نعت میں تھے۔ سخت سردی کا موسم تھا۔ آپ نے بخار اجانے کا ارادہ کیا۔ اس روز گھنے بادل چھائے ہوئے تھے اس لئے نعت کے اصحاب نے درخواست کی کہ اس موسم میں سفر مناسب نہیں۔ فی الحال نعت میں قیام رکھیں مگر آپ نے ارادہ سفر ترک نہ کیا۔ خواجہ محمود پارسا جو نقشبندی سلسلہ کے صاحب تصنیف کبار مشائخ میں سے ہیں، آپ کے ہمراہ تھے۔ راستے میں بارش شروع ہو گئی۔ حضرت خواجہؒ نے خواجہ محمد پارسا کی طرف اشارہ کیا کہ بارش سے کہو کہ ٹھہر جا۔ خواجہ محمد پارسا نے حضرت کی موجودگی میں ایسا کہنا گستاخی سمجھی اور خاموش رہے۔ آپ نے پھر فرمایا کہ میں تجھ سے کہتا ہوں کہ یوں کہہ دے اے مینہ ٹھہر جا۔ چنانچہ خواجہ محمد پارسا نے کہہ دیا۔ اسی وقت بارش تھم گئی اور مطلع صاف ہو گیا۔

(۱۸) ایک روز حضرت خواجہؒ غدیوت میں اسحاق نامی ایک درویش کے مکان پر کھانا تیار کر رہے تھے۔ تنور میں آگ جل رہی تھی۔ آپ نے اپنا ہاتھ اس تنور میں ڈال دیا اور کچھ دیر اسی حالت میں رکھے رکھا۔ جب باہر نکالا تو عنایت الہی سے اسے کچھ نقصان نہیں پہنچا تھا۔ درویش جو وہاں موجود تھے۔ اس عنایت خداوندی سے بہت محظوظ ہوئے۔

(۱۹) ایک درویش نے بیان کیا کہ میں اس باغ میں جس میں آپ کا اس وقت مزار ہے، آپ کے پاس بیٹھا تھا۔ آپ تکیہ لگائے تشریف فرما تھے۔ یکایک آپ کا وجود بڑا ہونا شروع ہوا اور سارا باغ اس سے پُر ہو گیا۔ میں جہاں نظر دوڑاتا تھا، آپ کا وجود دکھائی دیتا تھا۔ پھر آپ کا وجود مختصر ہونے لگا اور بالکل چھوٹا ہو کر غائب ہو گیا اور اس کا نشان تک باقی نہ رہا۔ اس کے بعد پھر آپ اپنی اصلی حالت میں آگئے۔ میں بہت حیران ہوا تو آپ نے فرمایا کہ ایسے احوال حضرت عزیزانؒ کی نسبت میں بھی ملتے ہیں

(حضرت بابزید بسطامیؒ کے بارے میں بھی آپ کے اصحاب نے ایسے مشاہدات کیے)۔
 (۲۰) نیک روز نامی ایک درویش سوخار سے حضرت خواجہؒ کی خدمت میں
 حاضر ہوا۔ وہ بہت رنجیدہ خاطر تھا۔ اس نے عرض کیا کہ حسین نامی سوخار کے ایک
 شخص نے مجھے بہت برا بھلا کہا مگر میں نے اسے محسوس نہ کیا مگر جب اس نے آپ کی
 بے ادبی کی تو مجھے بہت رنج ہوا۔ آپ نے فرمایا کہ وہ بہت جلد دنیا و آخرت میں رسوا ہو
 گا۔ جب آپ نے یہ فرمایا اس وقت عصر کا وقت تھا۔ جب میں آپ سے رخصت ہو کر
 شام کو سوخار واپس پہنچا تو وہ شخص اپنے نوکر کے لئے کھیت میں کھانا لے جا رہا تھا۔ نوکر
 کھانا کھانے لگا تو وہ شخص کھیت میں کام کرنے لگا۔ اچانک ایک بھیریا آیا اور اس نے لپک
 کر اس شخص کی ناک اور ہونٹ نوچ لیے اور اس کی شکل ایسی بد صورت ہو گئی کہ لوگ
 اسے حسین گرگ گرفتہ کہنے لگے۔

آپ فرمایا کرتے تھے کہ جب میرا آخر وقت آئے گا تو سب کو مرنا سکھلاؤں
وفات گا۔ چنانچہ جب وفات کا وقت قریب آیا تو دعا کے لئے ہاتھ اٹھادیے اور دیر
 تک دعا مانگتے رہے۔ جب دعا کے اختتام پر دونوں ہاتھ منہ پر پھیرے تو جان، جان
 آفریں کے سپرد کر دی۔

آپ کی عمر مبارک ۷۳ سال تھی۔ ۳ ربیع الاول ۷۹۱ھ بمطابق ۱۳۸۹ء
 بروز پیر انتقال فرمایا مزار مبارک قصر عارفان میں ہے۔

وفات سے پہلے ایک مرتبہ آپ کے سامنے ذکر ہوا کہ شیخ ابو سعید ابو الخیرؒ سے
 لوگوں نے پوچھا کہ آپ کے جنازے کے آگے کون سی آیت پڑھیں تو آپ نے فرمایا
 کہ یہ شعر پڑھیں۔

چھت ازیں خوب تر درہمہ آفاق کار

دوست رسد نزد دوست یار بہ نزدیک یار

(ترجمہ: پوری دنیا میں اس سے بہتر کون سا کام ہے کہ دوست، دوست کے پاس پہنچے

اور یار، یار کے نزدیک ہو جائے)۔

حضرت خواجہؒ نے فرمایا کہ یہ پڑھنا تو بڑی بات ہے۔ تم میرے جنازے کے

مزار مبارک حضرت خواجہ نقشبند کالائیک اور منظر



آگے یہ رباعی پڑھنا۔

مفلسا نیم آمدہ در کوئے تو
شیئاً للہ از جمال روئے تو
دست بچشا جانب زنبیل ما
آفریں بردست و بر بازوئے تو

(ترجمہ: ہم مفلس تیرے کوچے میں آئے ہیں۔ اللہ اپنے چہرے کے جمال سے کچھ عطا ہو۔
ہماری جھولی کی طرف اپنا ہاتھ بڑھا۔ تیرے ہاتھ اور بازو پر قربان جائیں)

- ماخذ کتب

خواجہ محمد پارسا	انیس الطالین
خواجہ محمد پارسا	رسالہ قدسیہ
خواجہ علاء الدین عطار	مقامات نقشبند
واعظ کاشفی	رشحات
مولانا جامی	نغمات الانس
مولانا بدرالدین سرہندی	حضرت القدس
مولانا صلح الدین مبارک	مقامات شاہ نقشبند

حضرت خواجہ علاء الدین عطار رحمۃ اللہ علیہ

م۔ ۸۰۲ھ / ۱۴۰۰ء

حضرت خواجہ نقشبندؒ کے بعد ان کے خلیفہ اعظم اور داماد حضرت خواجہ علاء الدین عطارؒ ان کے جانشین بنے۔ آپ کا اصل نام محمد بن محمد بخاری تھا۔ آباء و اجداد خوارزم سے تعلق رکھتے تھے۔ فقر میں آپ کے ارفع مقام کا یہ عالم تھا کہ حضرت خواجہ نقشبندؒ (خواجہ بزرگ) نے اپنی زندگی میں ہی اپنے اکثر مریدین کی تربیت کا کام آپ کے سپرد کر دیا تھا اور فرمایا کرتے تھے کہ علاء الدین نے ہمارا کام ہلکا کر دیا ہے۔ سالکین کی تربیت کے سلسلہ میں آپ کا طریقہ بھی منفرد تھا۔ اس خصوصیت کی بنا پر آپ کی نسبت کو نقشبندیہ علائیہ کہا جانے لگا۔

حضرت علاء الدینؒ چچن سے ہی فقر کی طرف طبعی میلان رکھتے ابتدائی زندگی | تھے چنانچہ جب آپ کے والد فوت ہوئے تو آپ نے آبائی ترکہ سے اپنا حصہ تک بھی قبول نہ کیا اور بخارا کے ایک مدرسہ میں داخل ہو کر علم ظاہری کے حصول میں مصروف ہو گئے۔ اس وقت مسلم معاشرہ میں حصول علم کے لئے دولت کی ضرورت نہ تھی۔ مدارس میں ہر طالب علم کے قیام و طعام اور کتب کی فراہمی کا مفت انتظام ہوتا تھا۔

حضرت علاء الدینؒ ابھی چھ ہی تھے کہ خواجہ بزرگؒ نے آپ کو دیکھا اور آپ کی باطنی استعداد معلوم کر لی۔ خواجہ بزرگؒ نے آپ کی والدہ سے فرمایا کہ جب علاء الدین بالغ ہو جائے تو مجھے خبر کرنا۔ ایک روز حضرت خواجہ قصر عارفان سے چل کر خود اس مدرسہ میں تشریف لائے جہاں حضرت علاء الدینؒ زیر تعلیم تھے۔ دیکھا کہ آپ

ایک پھٹے پرانے بوریا پر لیٹے ہیں۔ سر اٹھنے ایک اینٹ رکھی ہے اور مطالعہ میں مصروف ہیں۔ خواجہ بزرگ کو دیکھ کر تعظیماً اٹھ کھڑے ہوئے اور اپنی جگہ بٹھایا۔ حضرت خواجہ نے فرمایا کہ میری لڑکی بالغ ہو گئی ہے۔ اگر تم قبول کرو تو اس سے تمہارا نکاح کر دوں۔ آپ نے جواب دیا کہ یہ میرے لئے بڑی سعادت ہے مگر میرے پاس کوئی سامان نہیں۔ خواجہ بزرگ بولے: میری لڑکی کی قسمت میں رزق مقرر ہے۔ وہ خزانہ غیب سے پہنچتا ہے گا۔ تمہیں اس کی فکر کی ضرورت نہیں۔ چنانچہ یہ نکاح ہو گیا۔

اس تعلق کے بعد حضرت علاء الدین باقاعدگی سے خواجہ بزرگ کے ہاں حاضری دینے لگے۔ حضرت ان پر خاص نگاہ شفقت کرتے تھے۔ ہمیشہ انہیں اپنے پاس بٹھاتے اور تھوڑے تھوڑے وقفہ سے ان پر توجہ فرماتے رہتے۔ کسی نے اس خصوصی توجہ کا سبب دریافت کیا تو فرمایا کہ میں ان کو پاس بٹھاتا ہوں تاکہ ان کو بھیریا نہ کھا جائے۔ ان کے نفس کا بھیریا گھات میں ہے اس لئے میں ہر لحظہ ان کی خبر رکھتا ہوں۔ اس خصوصی توجہ کا نتیجہ تھا کہ وہ بہت جلد درجہ کامل تکمیل تک پہنچ گئے اور خواجہ بزرگ نے اکثر طالبین حق کو تربیت کے لئے ان کے سپرد کر دیا۔

جب حضرت خواجہ نقشبندؒ کی وفات ہوئی تو ان کے تمام اصحاب نے **مسند ارشاد** حضرت علاء الدین سے بیعت کی اور آپ کی رہنمائی میں جاہدہ سلوک پر گامزن رہے۔ اس وقت خواجہ محمد پارسا بھی موجود تھے جو نہ صرف صاحب تصنیف عالم اور صاحب ارشاد بزرگ تھے بلکہ ان کے بارے میں خواجہ بزرگ کا قول تھا کہ جو مجھے دیکھنا چاہتا ہو وہ محمد پارسا کو دیکھے۔ انہوں نے بھی حضرت علاء الدین کو ہی اپنا پیشوا بنایا۔ اس سے حضرت خواجہ کے حلقہ اصحاب میں حضرت علاء الدین کے علوم مرتبت کا پتہ چلتا ہے۔ اسی طرح سید شریف جرجانی فرماتے تھے کہ جب تک میں شیخ زین الدین کے پاس نہ گیا، رخصت سے نجات نہ پائی اور جب تک حضرت علاء الدین کی صحبت میں نہ پہنچا، خدا تعالیٰ کو نہ پہچانا۔

حضرت علاء الدین ایک صاحب طرز شیخ طریقت تھے اور ان کی **طریقہ علائیہ** تربیت کا انداز ایسا منفرد تھا کہ ان کے حلقہ کو طریقہ علائیہ کہا جانے لگا۔ اس طریقہ کی وضاحت میں حضرت مجدد الف ثانی فرماتے ہیں:

”اس طریقہ میں جذبہ، معیت ذاتیہ کے راستے سے ابھرتا ہے..... چونکہ آپ اپنے وقت کے قطب ارشاد تھے اس لئے آپ نے بھی اس قسم کے جذبہ کے حصول کے لئے ایک طریقہ وضع فرمایا اور وہ طریقہ آپ کے خانوادہ کے خلفاء میں طریقہ علائیہ سے مشہور ہے۔ ان کی عبارت میں واقع ہے کہ تمام طریقوں سے اقرب طریقہ، طریقہ علائیہ ہے۔ اگرچہ اس جذبہ کا اصل آغاز حضرت خواجہ نقشبندؒ سے ہے لیکن اس جذبہ کے حصول کے لئے ایک طریقہ کا وضع کرنا حضرت خواجہ علاء الدینؒ کے ساتھ مخصوص ہے۔ بلاشبہ یہ طریقہ کثیر البرکت ہے۔ اس طریقے کا تھوڑا حصہ بھی دوسروں کے بہت سے طریقوں سے زیادہ نافع ہے۔“

”حضرت علاء الدین عطارؒ نسبت ولایت و شہادت و صدیقیت کے ساتھ معیت ذاتیہ کی راہ سے غیبت ذات تک پہنچے ہیں اور آخری نقطہ تک رسائی حاصل کی ہے اور اس جگہ بقاء پیدا کی ہے۔ قطب ارشاد تو کیا قطب مدار کا انحصار بھی اسی نقطہ تک رسائی ہے۔ جب تک اس مقام میں فنا و بقاء پیدا نہ کی جائے۔ ان ہر دو قطبیت تک نہیں پہنچ سکتے اور خواجہ علاء الدین عطارؒ نے اس مقصد تک پہنچنے کے لئے ایک طریقہ وضع کیا ہے اور ان کے خلفاء نے اس طریقہ کی وضاحت ان الفاظ میں کی ہے کہ اقرب طریقہ، طریقہ علائیہ ہے۔ حقیقت بھی یہی ہے کہ یہ طریقہ قریب ترین ہے۔ اولیائے عظام میں سے کم ہی اس راہ سے اعلیٰ ترین مقام تک پہنچے ہیں چہ جائیکہ وہ اس مقصد کے حصول کے لئے ایسے طریقہ کو وضع کرتے۔ حضرت محمدؐ پارسا، حضرت مولانا یعقوب چرخئیؒ نے حضرت علاء الدینؒ کی صحبت میں اس طریقہ سے اپنا حصہ پایا..... پس معلوم ہوا کہ خواجگان کا جذبہ دو قسم کا ہے۔ وہ جذبہ جو معیت کی راہ سے حاصل ہوتا ہے اور سالکین کا اس جذبہ کی راہ سے سفر حضرت علاء الدین عطارؒ کا خاصہ ہے۔“

اقوال زریں

(ا) اگرچہ مرشد سے تعلق بھی ایک طرح تعلق غیر ہے اور آخر میں اس کی بھی نفی کرنا چاہیے لیکن ابتدا میں یہ وصول حق ہے اور اس کے ماسوا کی نفی کرنا چاہیے اور

مرشد کی رضا جوئی کرنا چاہیے۔

(۲) ریاضت سے مقصود تعلقاتِ جسمانیہ کی نفی اور عالمِ ارواح کی طرف مکمل توجہ ہے۔ سلوک سے مقصود یہ ہے کہ بندہ اپنے اختیار سے راہ کی رکاوٹ بننے والے تعلقات سے گزرے اور ہر تعلق پر غور کرے۔ جس تعلق کی دل پر بستگی دیکھے، اسی کو قطع کرے۔ حضرت خواجہ نقشبندؒ جب نیا کپڑا پہنتے تو فرمادیتے کہ یہ فلاں کا ہے۔ گویا کپڑا بھی عاریتاً پہن رکھا ہو۔ اس قدر تعلق بھی روانہ رکھتے تھے۔

(۳) التوفیق مع السعی (توفیق کوشش کے ذریعے ملتی ہے)۔ اسی طرح مرشد کی روح کی مدد طالب کی اپنی کوشش کے مطابق ملتی ہے۔

(۴) خدا تعالیٰ کی صفتِ جبّاری پر غور کرنے سے تضرع، زاری، توبہ اور اثبات پیدا ہوتی ہے۔

(۵) جب آدمی اپنے اندر رضا کی جانب میلان دیکھے تو اللہ تعالیٰ کا شکر ادا کرے اور اگر رضا کے برعکس میلان ہو تو تضرع اور زاری کرے اور استغنا کی صفت سے ڈرے۔

(۶) مزاراتِ مشائخ سے اسی قدر فیض حاصل ہوتا ہے جس قدر کہ ان کا اعتقاد ہے۔ اگرچہ بزرگوں کی قبور کی زیارت میں ظاہری قرب کا بڑا اثر ہوتا ہے تاہم ارواحِ طیبہ کی طرف متوجہ ہونے میں ظاہری دوری مانع نہیں ہے۔ اس کی دلیل یہ حدیث ہے: صَلُّوا عَلٰی حَیْثُ مَا كُنْتُمْ (تم جہاں کہیں بھی ہو، مجھ پر درود بھیجو)۔ بایں ہمہ حضرت خواجہ نقشبندؒ فرمایا کرتے تھے کہ مجاورتِ خلق سے مجاورتِ حق بہتر ہے اور آپ اکثر یہ شعر پڑھا کرتے تھے۔

تو تا کے گور مرداں را پرستی بجز کار مرداں گر دورستی

(تو کب تک مردوں کی قبور پرستی کرتا رہے گا۔ مردوں کے کام کو اپنالے)۔ مشائخ کے مزارات کی زیارت کا مقصد یہ ہونا چاہیے کہ توجہ حق تعالیٰ کی طرف ہو اور ان مشائخ کی روح کو وسیلہ بنائے۔ یہی حال خلق کے ساتھ تواضع کرنے کا ہے یعنی ظاہری طور پر خلق کی تواضع کی جائے مگر حقیقت میں وہ اللہ کے واسطے ہو۔

(۷) طریقہ مراقبہ، طریقہ نفی اثبات سے اعلیٰ واولیٰ ہے کیونکہ مراقبہ سے

ملک و ملکوت میں نورانیت و تصرف کے مقام پر پہنچ سکتے ہیں۔ اس سے دلوں کو روشنی ملتی ہے اور طالبانِ حق کے باطن منور ہوتے ہیں اور انہیں دائمی جمعیت حاصل ہوتی ہے۔

(۸) خاموشی ان تین صفات سے خالی نہیں ہونی چاہیے: (۱) خطرات مٹی

گنہداشت، (۲) دل کے ذکر کا مطالعہ، (۳) دل پر گزرنے والے احوال کا مشاہدہ۔

(۹) اہل اللہ کی دائمی صحبت سے آخرت کی عقل میں اضافہ ہوتا ہے۔

(۱۰) صحبت سنت موکدہ ہے۔ ہر روز یا ایک دن کے نافع کے بعد ہونی چاہیے۔

اگر مرشد سے ظاہری دوری (فاصلہ) ہو تو ہر ماہ یا تیسرے ماہ اپنے احوال کی اطلاع بذریعہ خط دیتا رہے اور اپنے گھر میں مرشد کی طرف متوجہ ہو کر بیٹھے۔

(۱۱) کولایت اس وقت ثابت ہوتی ہے جب سالک میں اوصاف حیوانی باقی نہ

رہیں۔ اس آیت: **الَا اِنَّ اَوْلِيَاءَ اللّٰهِ لَآ خَوْفٌ عَلَيْهِمْ وَّلَا هُمْ يَحْزَنُونَ** (جان

لو کہ خدا تعالیٰ کے دوستوں کے لئے کوئی خوف نہیں اور نہ وہ غمگین ہونگے) کا مطلب

یہ ہے کہ اولیاء اللہ کو سابقہ صفات حیوانی کے لوٹ آنے کا خوف نہیں۔ کیونکہ مشائخ کا

قول ہے: **الفانى لا يرد الى اوصافه** (صاحب فنا اپنے اوصاف کی طرف نہیں

لوٹایا جاتا)۔

(۱۲) جب ملک و ملکوت طالب سے پوشیدہ اور فراموش ہو جائے تو یہ فنا ہے

اور جب اس کی اپنی ہستی بھی اس سے پوشیدہ ہو جائے تو یہ مرتبہ فنا و فنا ہے۔

(۱۳) اپنے آپ سے غیب اور حق تعالیٰ سے حضور بقدر عشق ہوتا ہے اور

افراط محبت کا نتیجہ ہوتا ہے۔ عشق جس قدر زیادہ ہوتا ہے، اسی قدر عاشق کو اپنے آپ

سے غیبت اور معشوق سے حضور زیادہ ہوتا ہے۔

(۱۴) اس زمانہ میں تجارت کے مقابلہ میں زراعت و باغبانی کے پیشے رزق

حلال سے قریب تر ہیں۔

کرامات و حکایات

(۱) قیامت کے روز ان ظاہری آنکھوں سے اللہ تعالیٰ کا دیدار ہو سکے گا یا

نہیں، یہ مسئلہ معتزلہ و غیر معتزلہ اور علماء کے مختلف طبقات میں موضوع بحث رہا

ہے۔ اہل سنت خدا تعالیٰ کے دیدار کے قائل رہے ہیں۔ ایک مرتبہ علماء میں اس مسئلہ

پر حث چھڑ گئی اور فریقین نے حضرت علاء الدین کو ثالث تسلیم کیا۔ آپ نے دیدار الہی کے منکرین سے فرمایا کہ تم تین دن با وضو ہو کر ہماری صحبت میں رہو۔ تیسرے دن ان پر ایسی کیفیت طاری ہوئی کہ وہ خود بخود اللہ تعالیٰ کے دیدار کے قائل ہو گئے اور پھر کبھی آپ سے علیحدہ نہ ہوئے۔

(۲) آخری مرض میں آپ خواجہ بزرگؒ کو دیکھتے، ان سے باتیں کرتے اور ان کی باتیں سنتے تھے۔

(۳) خواجہ محمد پارسانے لکھا ہے کہ وفات سے سات سال پہلے آپ خواجہ بزرگ کے مزار پر مصر عارفان تشریف لے گئے۔ شعبان کا آخری حصہ اور ماہ رمضان وہیں گزارا اور ثوال کے شروع میں واپس آئے۔ عید کی رات کو خواجہ بزرگ کے ایک درویش نے دیکھا کہ خواجہ بزرگؒ اور حضرت علاء الدینؒ آنحضرت ﷺ کی بارگاہ کے سامنے ہیں۔ خواجہ بزرگ زیارت کے لئے اس بارگاہ میں داخل ہوئے۔ جب باہر آئے تو بے انتہا خوش تھے اور فرمایا کہ مجھے یہ کرامت دی گئی ہے کہ جو شخص میری قبر کے گرد سو فرسنگ کے اندر دفن ہے، میں اللہ تعالیٰ کی اجازت سے اس کی شفاعت کر سکوں گا۔ حضرت علاء الدینؒ کو اپنی قبر کے گرد چالیس فرسنگ تک شفاعت کا مرتبہ دیا گیا ہے اور میری پیروی کرنے والوں کو ان کی قبروں سے ایک ایک فرسنگ تک شفاعت کا مرتبہ ملا ہے۔

حضرت کو مرض الموت لاحق ہوا تو آخر میں درویشوں کو مخاطب ہو کر فرمایا **وفات** کہ میرے دل میں کوئی آرزو باقی نہیں رہی سوائے اس کے کہ دوست آئیں اور مجھے نہ پا کر شکستہ دل واپس چلے جائیں۔ تم لوگ رسوم و عادات کو چھوڑو۔ خلق کی رسوم و عادات کے خلاف عمل کرو کیونکہ رسول اللہ ﷺ کی بعثت رسم، عادت اور بشریت کے توڑنے کے واسطے تھی۔ تمام کاموں میں عزیمت پر عمل کرو اور سنت موکدہ پر مداومت رکھو۔ اسی اثنا میں کلمہ توحید پڑھا اور وفات پائی۔

آپ کی وفات ۱۸ رجب ۸۰۲ھ بمطابق ۱۴۰۰ء شب بدھ کو بعد نماز عشا واقع ہوئی اور چغانیاں (عربی میں صغانیاں) میں دفن ہوئے۔ یہ ماوراء النہر کا ایک قصبہ ہے جہاں آپ زندگی میں مقیم رہے۔

خواجه محمد پارساؒ آپ کا اسم مبارک محمد بن محمود حافظ بخاری تھا۔ آپ حضرت خواجه نقشبندؒ اور حضرت علاء الدینؒ کے خلفائے اعظم میں سے تھے۔ آپ کے بارے میں خواجه نقشبندؒ نے فرمایا: جو مجھے دیکھنا چاہتا ہو وہ محمد پارسا کو دیکھے۔ خواجه علاء الدین نے فرمایا: ہمارے ظہور سے مقصود ان کا ہی وجود تھا۔ ایک اور موقع پر فرمایا کہ خواجه پارسا جو کہتے ہیں اللہ تعالیٰ وہی کرتا ہے۔ آپ ۸۲۲ھ میں حج کی نیت سے بخارا سے روانہ ہوئے۔ راستے میں ہر مقام پر شرفاء، علماء اور صوفیاء کی جماعت زیارت کے لئے حاضر ہوتی۔ حج سے فارغ ہو کر مدینہ منورہ کے لئے تیار ہو رہے تھے کہ غیبت میں سید الطائفہ حضرت جنید بغدادیؒ تشریف لائے اور فرمایا: بشارت ہو تمہارا حج مقبول ہو گیا ہے۔ ۲۳ ذی الحج کو مدینہ منورہ پہنچے اور اگلے روز ۲۴ ذی الحج ۸۲۲ھ مطابق ۱۴۲۰ء کو وفات پائی اور جنت البقیع میں دفن ہوئے۔ صاحب تصنیف عالم تھے۔ آپ کی کتب انیس الطالین، رسالہ قدسیہ وغیرہ مشائخ نقشبندیہ کے لئے نہایت اہم ماخذ ہیں۔

ماخذ کتب

حضرات القدس

نجات الانس

رشحات

مولانا بدرالدین سرہندی

مولانا جامی

واعظ کاشفی

حضرت مولانا یعقوب چرخنی رحمۃ اللہ علیہ

م- ۵۸۵۱ / ۱۲۲۷ء

حضرت مولانا یعقوب بن عثمانؒ غزنی کے ایک گاون چرخ کے رہنے والے تھے۔ آپ نے خواجہ بزرگ حضرت نقشبند کی بیعت کی تھی لیکن چونکہ مرشد کے اشارہ پر سلوک کی تکمیل حضرت علاء الدین کی خدمت میں کی اس لئے ان کے خلفاء میں شمار ہوتے ہیں۔

تحصیل علم شروع میں افغانستان میں ہی علوم ظاہری کی تعلیم کا آغاز کیا۔ اس سلسلہ میں کچھ مدت جامع ہرات میں تعلیم حاصل کرتے رہے۔ اس کے بعد مصر روانہ ہو گئے۔ منگولوں کے ہاتھوں بغداد کی تباہی کے بعد مصر ہی اسلامی علوم اور تہذیب و تمدن کا مرکز تھا۔ وہاں مملوک سلاطین کی حکمرانی تھی اور نام نہاد خلیفہ عباسی کا خطبہ پڑھا جاتا تھا۔ حضرت یعقوبؒ نے وہاں نامور اساتذہ سے ظاہری تعلیم مکمل کی۔ آپ کا علمی شغف آخر تک جاری رہا۔ متعدد تصانیف میں قرآن پاک کے آخری دو پاروں کی تفسیر قابل ذکر ہے جس کا مطالعہ اہل ذوق کے لئے ایک نعمت ہے۔ آپ نے اپنی تصنیف رسالہ انبیہ میں حضرت خواجہ نقشبندؒ کے حالات قلمبند کئے ہیں۔

تربیت باطن تعلیم علوم ظاہری کی تکمیل کے بعد آپ کے دل میں تربیت باطن کی شدید خواہش پیدا ہوئی اور اسی جذبہ کے تحت آپ خواجہ بزرگؒ کی خدمت میں حاضر ہونے کے لئے روانہ ہو گئے۔ راستے میں ایک مجذوب ملا۔ اس نے کہا: اے یعقوب جلد جلد قدم اٹھا۔ وہ وقت آگیا کہ تو مقبولوں میں سے ہو۔ اس

مجدوب نے چند خط زمین پر کھینچے۔ حضرت یعقوبؒ کے دل میں خیال آیا کہ اگر خطوط کی تعداد طاق ہوگی تو میں سمجھوں گا کہ میرا مقصد حاصل ہو جائے گا۔ جب ان کو شمار کیا تو طاق ہی تھے۔ مزار میں پہنچ کر آپ نے قرآن پاک سے فال نکالی تو اول سطر میں یہ آیت نکلے: **أُولَئِكَ الَّذِينَ هَدَى اللَّهُ فَبِهِدَا هُمْ أَقْتَدِهِ** (یہ وہ لوگ ہیں جن کو اللہ نے ہدایت دی ہے پس ان کی ہدایت کی پیروی کر)۔ ان اشارات نبوی سے انہیں یقین ہو گیا کہ خواجہ بزرگؒ خواص اولیاء میں سے ہیں۔

ایک شام مزار میں حضرت سیف الدین باخرزیؒ کے مزار پر متوجہ بیٹھے تھے کہ اچانک خواجہ بزرگؒ کی خدمت میں جانے کے لئے بے قراری پیدا ہوئی۔ چنانچہ قصر عارفان میں حضرت کے پاس حاضر ہوئے۔ خواجہ بزرگؒ کو راستے میں منتظر پایا۔ آپ بڑی شفقت سے پیش آئے۔ حضرت کی ہیبت کا یہ عالم تھا کہ مولانا یعقوبؒ فرماتے ہیں کہ مجھے آپ کی طرف دیکھنے کی بھی مجال نہ رہی۔ حضرت نے فرمایا: علم دو ہیں، ایک قلب کا علم جو انبیاء کا علم ہے اور دوسرا زبان کا علم جو نبی آدم پر حجت ہے۔ امید ہے کہ علم باطن سے تجھے حصہ ملے گا۔ پھر فرمایا: حدیث میں ہے: **تَجِبُ بِنِهَايِ اَهْلِ صَدَقٍ كِي صَحْبَتِ مِيں بِيْثُو تُو اَن كِي پَاس صَدَقِ سِي بِيْثُو كِي وَنَكِه وَه دِلُوں كِي جَاسُوں بِيں۔** تمہارے دلوں میں داخل ہو جاتے ہیں اور تمہارے ارادوں کو دیکھ لیتے ہیں۔“ آخر میں فرمایا کہ ہم مامور ہیں۔ خود کوئی کام نہیں کرتے۔ آج رات کو معلوم کریں گے، جو اشارہ ہو گا اس پر عمل کریں گے۔

حضرت یعقوبؒ فرماتے ہیں کہ وہ رات میرے اوپر جس قدر سخت گزری، ایسی کوئی اور رات نہیں گزری۔ ڈر تارہا کہ دیکھنے قبول کرتے ہیں یا نہیں۔ بارے صبح کی نماز کے بعد فرمایا کہ مبارک ہو۔ میں سمجھ گیا کہ قبولیت ہو گئی۔ پھر آپ نے مشائخ کا سلسلہ حضرت عبدالخالق بغدادیؒ تک بیان فرمایا اور مجھے وقوف عددی کی تعلیم دی اور فرمایا کہ حتی المقدور عدد طاق کی رعایت رکھنا اور یہ طریقہ خاصان خدا میں سے ایک بزرگ (خواجہ خضرؒ) نے حضرت عبدالخالق بغدادیؒ کو پڑھایا تھا۔ ایک مدت تک میں آپ کی خدمت میں رہا یہاں تک کہ آپ نے مجھے مزار سے واپس جانے کی اجازت دیدی اور فرمایا کہ جو کچھ تمہیں ہم سے ملا ہے، وہ ہند گان خدا تک پہنچانا۔ اس کے بعد

تین مرتبہ فرمایا: تجھے خدا کے سپرد کیا۔

حضرت علاء الدین کی صحبت | خواجه بزرگ سے رخصت ہو کر حضرت
یعقوب کش کے مقام پر کچھ عرصہ مقیم رہے۔

یہیں آپ کو خواجہ بزرگ کی وفات کی خبر ملی۔ آپ کو مرشد سے اس قدر محبت تھی کہ یہ صدمہ ناقابل برداشت ہو گیا۔ مایوسی کے عالم میں کش سے بدخشاں آئے اور وہاں سے چرخ جانے کا ارادہ کیا۔ فرماتے ہیں کہ مجھے یہ اندیشہ پریشان کر رہا تھا کہ کہیں دل دوبارہ دنیا کی طرف مائل نہ ہو جائے اور طلب کی خواہش کمزور ہو جائے۔ اسی اثناء میں حضرت علاء الدین عطار کا خط ملا۔ آپ نے اس خط میں خواجہ بزرگ کے اس اشارہ کی طرف توجہ دلائی جس سے خواجہ بزرگ نے مولانا یعقوب کو حضرت عطار کی متابعت کا حکم دیا تھا۔ چنانچہ آپ اسی وقت چغانیاں روانہ ہوئے اور ایک مدت تک حضرت عطار کی خدمت میں رہ کر کامل تکمیل کے اعلیٰ مقام پر پہنچے۔

حضرت عطار کی وفات کے بعد مولانا یعقوب نے خواجہ بزرگ کی اس مسند ارشاد وصیت کو پیش نظر رکھا کہ ”جو کچھ تمہیں ہم سے ملا ہے اسے بندگان

خدا تک پہنچادینا، حاضرین کو بطریق خطاب اور غائبین کو بذریعہ خط و کتابت تبلیغ کرنا۔“ کم و بیش نصف صدی تک آپ نے اس وصیت پر عمل کر کے بندگان خدا کی خدمت کی۔ تصنیف و تالیف، ترویج علوم اور تربیت سالکین میں ہمہ وقت مصروف رہے۔

اقوال زریں

۱) آپ نے فرمایا کہ ایک دفعہ میں نے خواجہ بزرگ کو حالت مکاشفہ میں دیکھا اور پوچھا کہ آپ کو قیامت میں کس عمل سے پاؤں۔ حضرت نے فرمایا: تشریح سے یعنی شریعت پر عمل کرنے سے۔ ان تین بشارتوں سے اس ارشاد کی طرف اشارہ ہوا جو آپ اپنی زندگی میں اکثر فرمایا کرتے تھے کہ ہم نے جو کچھ پایا وہ اللہ تعالیٰ کے فضل سے، قرآن و حدیث پر عمل کرنے سے اور اس عمل سے نتیجہ طلب کرنے سے۔ تقویٰ و حدود شریعہ کی رعایت ملحوظ رکھنے سے۔ عزیمت پر اور طریقہ اہل سنت و جماعت پر

چلنے سے اور بدعت سے پرہیز کرنے سے پایا۔

(۲) حضرت خواجہ عبید اللہ احرار کا بیان ہے کہ حضرت مولانا یعقوب اور مولانا زین الدین خوانی مصر میں ہم سبق رہے تھے اور دونوں اصحاب مولانا شہاب الدین سیرامی کے شاگرد تھے۔ اسی تعلق کی بنا پر ایک روز مولانا یعقوب نے ہم سے پوچھا کہ سنا ہے آج کل مولانا زین الدین خواہوں کی تعبیر کا شغل رکھتے ہیں اور اس معاملہ میں کمال کی مہارت پیدا کر لی ہے۔ ہم نے جواب دیا کہ جی ہاں یہ درست ہے۔ پھر آپ کچھ دیر کے لئے بے خود ہو گئے۔ یہ بار بار کی بے خودی آپ کے مزاج کا حصہ بن گئی تھی اور آپ ساعت بساعت بے خود ہو جایا کرتے تھے۔ جب ہوش میں آئے تو یہ شعر پڑھا۔

چوں غلام آقا ہم ہمہ ز آفتاب گویم
نہ شمم نہ شب پرستم کہ حدیث خواب گویم

(ترجمہ: جب میں آفتاب کا غلام ہوں تو آفتاب کے بارے میں ہی بات کرتا ہوں۔ میں نہ تو خود شب (اندھیرا) ہوں اور نہ شب پرست کہ خواب کی باتیں کروں)۔

(۳) فرمایا کرتے تھے کہ شہر ہرات میں صرف تین اوقاف ایسے ہیں جن سے کوئی چیز کھائی جاسکتی ہے: خانقاہ خواجہ عبداللہ انصاری، خانقاہ ملک اور مدرسہ غمیاشیہ۔ ان تین مقامات کے علاوہ کوئی ایسی جگہ نہیں جہاں وقف میں شک نہ ہو۔ اسی واسطے ماوراء النہر کے مشائخ ہمالیکن کو ہرات کے سفر سے منع فرماتے تھے کیونکہ وہاں حلال کمیاب ہے اور جہاں حلال نہ ہو اور حرام کی خوراک اندر جائے تو سالک دنیا کی طرف مائل ہو جاتا ہے اور سلوک کی طرف رغبت ختم ہو جاتی ہے۔

حضرت یعقوب چرخئی نے ۵ صفر ۸۵۱ھ بمطابق ۱۴۴۷ء کو انتقال فرمایا اور وفات بلغور کے مقام پر دفن ہوئے۔

ماخذ کتب

مولانا بدر الدین سرہندی

حضرات القدس

مولانا جامی

نجات الانس

واعظ کاشفی

رشحات

حضرت خواجہ عبید اللہ احرار رحمۃ اللہ علیہ

۸۹۵۳۸۰۶ / ۱۴۰۲ تا ۱۴۹۰ء

حضرت خواجہ ناصر الدین عبید اللہ احرار نے سلسلہ نقشبندیہ میں خواجہ **آپ کا عہد** بزرگ کے بعد سب سے زیادہ شہرت پائی۔ آپ کو حضرت ایشاں کے لقب سے یاد کیا جاتا ہے۔ آپ کے عہد میں وسط ایشیا ایک بار پھر سیاسی انتشار کی لپیٹ میں آچکا تھا۔ امیر تیمور نے ۱۴۰۵ء میں وفات پائی اور اس کے بعد اس کی اولاد کے ہاتھوں تیموری سلطنت کے حصے بخرے ہو گئے اور باہمی جنگوں کا سلسلہ شروع ہوا۔ برصغیر پاک و ہند میں سید خاندان اور لودھی خاندان کے حکمرانوں کا دور تھا جس میں سلطنت دہلی کی مرکزیت کا خاتمہ ہو چکا تھا۔ عالم اسلام کے مغربی حصہ میں البتہ عثمانی ترکوں کی یورپ میں پیش قدمی جاری تھی اور سلطان محمد فاتح نے ۱۴۵۳ء میں قسطنطنیہ پر قبضہ کر کے برنظینی حکومت کا خاتمہ کر دیا اور سلطان سلیم نے بعد میں مصر پر قبضہ کر کے نام نہاد عباسی خلافت ختم کی اور سلاطین ترکی نے خود خلافت کا منصب سنبھال لیا۔ مزید مغرب یعنی اندلس میں مسلمان زوال کی انتہا کو پہنچ چکے تھے اور یورپ کے عیسائی حکمرانوں نے ۱۴۹۲ء میں غرناطہ پر قبضہ کر کے اندلس میں مسلم اقتدار کی آخری علامت بھی ختم کر دی اور انتہائی بربریت سے کام لیتے ہوئے مسلم تہذیب و تمدن کے نشانات مٹا دیے۔

برصغیر میں آپ کے ہم عصر حضرت محمد غوث گیلانی تھے جو حضرت شیخ عبدالقادر جیلانی کی دسویں پشت سے تھے اور آپ نے سلسلہ قادریہ کو جنوبی ایشیا میں متعارف کر لیا۔ آپ ۱۴۸۲ء میں اُج میں مقیم ہو گئے۔ اور وہیں ۱۵۱۷ء میں وفات پائی۔

عام طور پر اہل اللہ ارباب اقتدار سے الگ رہے۔ چشتی اور قادری مشائخ کا عمومی رویہ یہی تھا۔ مگر نقشبندی سلسلہ میں یہ خصوصیت تھی کہ اکثر مشائخ نے ارباب اقتدار سے ربط پیدا کر کے سیاسی و معاشرتی خرابیوں کی اصلاح کی کوشش کی۔ حضرت عبید اللہ احرار اس طرز فکر کے سب سے نمایاں ترجمان تھے۔ آپ کا ایک قول حضرت مجدد الف ثانی نے مکتوبات میں نقل کیا:

”اگر ہم محض پیری کرتے تو اس زمانہ میں کسی اور پیر کو کوئی مرید نہ ملتا۔ لیکن ہمارے ذمہ ایک اور کام لگایا گیا ہے کہ ظلم کی شر سے مسلمانوں کی حفاظت کریں۔ اس مقصد کے لئے بادشاہوں سے تعلق پیدا کرنا اور ان کے نفوس کو مسخر کرنا اور اس طریقہ سے مسلمانوں کے مقاصد پورا کرنا ضروری ہے۔“

آپ نے وسط ایشیا کے سیاسی انتشار کے مضرات کو کم کرنے میں اہم سیاسی کردار ادا کیا۔ ازبک اقوام میں اسلام کی اشاعت آپ کے فیض سے ہوئی اور سلسلہ نقشبندیہ کی وسیع پیمانے پر ترویج بھی آپ کی ذات کی مرہون منت ہے۔

آپ کا اسم گرامی عبید اللہ بن محمود شاشی (تاشقند کا پرانا نام شاش تھا) اور لقب ناصر الدین ہے۔ دوسرا لقب جو زیادہ مشہور ہوا، خواجہ

احرار ہے۔ جو کثرت استعمال سے صرف احرار رہ گیا۔ اہل طریقت کی اصطلاح میں

”حر“ (جمع احرار) اسے کہتے ہیں جو حق تعالیٰ کی عبودیت میں کمال اور غیر اللہ کی غلامی سے مکمل آزادی حاصل کرے۔ آپ تاشقند کے نواح میں واقع گاؤں باغستان میں ماہ

رمضان ۸۰۶ھ میں پیدا ہوئے۔ ولادت کے بعد چالیس روز تک والدہ ماجدہ کا دودھ نہ

پیا اور جب انہوں نے غسل طہر کر لیا تب دودھ پینا شروع کیا۔ آپ کے دادا خواجہ

شہاب الدین ولی اللہ تھے۔ انہوں نے اخیر وقت اپنے پوتوں کو الوداع کے لئے بلایا۔

خواجہ عبید اللہ اس وقت بہت کم سن تھے۔ جب آپ دادا کے پاس گئے تو وہ تعظیماً اٹھ

کھڑے ہوئے اور آپ کو گود میں لے کر فرمایا کہ اس فرزند کے بارے میں مجھے بشارت

نبوی ہے کہ یہ پیر عالم گیر ہو گا اور اس سے شریعت و طریقت کو رونق ملے گی۔

چھن میں حسب معمول تعلیم ظاہری کا سلسلہ شروع ہو گیا تھا مگر اس دوران

بھی آپ کا طبعی میلان تصوف کی طرف رہا۔ نو عمری میں ہی مشائخ کے مزارات پر حاضری دیا کرتے تھے۔ بعض اوقات ایک ہی رات میں تاشقند کے نواح میں سارے مزارات کی زیارت کرتے۔ آپ کے ماموں خواجہ ابراہیم کو بے حد اشتیاق تھا کہ آپ علوم ظاہری کی تکمیل کریں چنانچہ وہ آپ کو بائیس سال کی عمر میں سمرقند لے آئے۔ یہاں بھی تعلیم کے ساتھ ساتھ شغل باطنی کا غلبہ رہا۔ سمرقند میں آپ اکثر حضرت علاء الدین عطارؒ کے خلیفہ مولانا نظام الدین کی صحبت میں حاضر ہوتے تھے۔ آپ کے آنے سے پہلے ایک روز مولانا نظام الدین نے مراقبہ کے بعد نعرہ مارا۔ جب حاضرین نے وجہ پوچھی تو فرمایا کہ مشرق کی طرف سے ایک شخص نمودار ہوا جس کا نام خواجہ عبید اللہ ہے، اس نے تمام روئے زمین کو لے لیا۔ وہ عجیب بزرگ ہے۔ ایک روز آپ مولانا کے ہاں سے باہر نکلے تو کسی نے دریافت کیا کہ یہ کون شخص ہے۔ مولانا نے فرمایا: یہ خواجہ عبید اللہ ہیں۔ عنقریب دنیا کے سلاطین کو ان سے واسطہ پڑے گا۔

سمرقند میں آپ حضرت سید قاسم تبریزیؒ کی صحبت سے بھی فیض یاب ہوئے۔ پھر بخارا آگئے۔ راستے میں ایک ہفتہ خواجہ بزرگ کے خلیفہ شیخ سراج الدین کلالؒ کی صحبت میں رہے۔ بخارا میں جن مشائخ سے مستفیض ہوئے، ان میں سید امیر کلالؒ کے خلیفہ مولانا حسام الدین شامیؒ اور خواجہ بزرگ کے خلیفہ شیخ علاء الدین غجدوائی شامل ہیں۔ بعد ازاں خراسان کا سفر اختیار کیا اور مرو سے ہوتے ہوئے ہرات پہنچے۔ یہاں آپ چار سال مقیم رہے۔ یہاں شیخ بیہاء الدین اور شیخ زین الدین خوانی کی صحبت حاصل رہی۔

ہرات میں آپ نے ایک سوداگر کی زبان

حضرت یعقوب چرخئی سے بیعت

ت سے تو فوراً دل میں کشش پیدا ہوئی اور ان کی رہائش بلغور کی طرف روانہ ہو گئے۔ حضرت خواجہ احراز فرماتے ہیں کہ میں راستے میں بیمار پڑ گیا اور بیس روز تک تپ لرزہ آیا۔ اسی دوران بعض آدمیوں نے میرے سامنے حضرت مولانا کی عیب جوئی کی۔ اس سے میرا شوق ٹھنڈا پڑ گیا اور میں نے چاہا کہ واپس جاؤں۔ پھر خیال آیا کہ اتنا سفر طے کیا ہے تو ملاقات کر لینا مناسب ہے۔ چنانچہ میں حضرت مولانا کی خدمت میں حاضر ہو گیا۔

مولانا نہایت شفقت سے پیش آئے لیکن جب دوسرے دن حاضر ہوا تو تلخی اور غصہ کا اظہار کیا۔ میرے دل میں خیال گزرا کہ یہ سختی اس عیب جوئی کی وجہ سے ہے جو راستے میں پیش آئی تھی تاہم مولانا نے اس ضمن میں کوئی وضاحت نہ فرمائی۔ پھر تھوڑی دیر بعد ان کی عنایت و شفقت لوٹ آئی اور انہوں نے حضرت خواجہ نقشبندؒ سے اپنی ملاقات کا حال بیان فرمایا۔ بعد ازاں اپنا ہاتھ میری طرف بیعت کرنے کی غرض سے بڑھایا مگر چونکہ ان کی پیشانی پر برص کا داغ تھا، اس لئے میرے دل میں کراہت پیدا ہوئی۔ آپ نے نور باطن سے میرے دل کی کیفیت معلوم کر لی اور فوراً اپنا ہاتھ واپس کھینچ لیا۔ اس کے بعد آپ ایسی جاذب نظر اور پرکشش شخصیت کے لبادہ میں ظاہر ہوئے کہ میں بے تاب ہو گیا۔ اب انہوں نے بیعت کے لئے ہاتھ بڑھایا تو میں نے فوراً اسے پکڑ لیا۔ آپ نے فرمایا کہ حضرت خواجہ نقشبندؒ نے میرا ہاتھ پکڑ کر فرمایا تھا کہ تیرا ہاتھ میرا ہاتھ ہے۔ جس نے تیرا ہاتھ پکڑا، اس نے یہاں الدین کا ہاتھ پکڑا۔ بیعت کے بعد آپ نے مجھے وقوف عددی کی تعلیم دی اور فرمایا کہ حضرت خواجہ نقشبندؒ سے ہمیں جو کچھ ملا، یہی ہے۔ تمہیں اختیار ہے کہ چاہو تو بطریق جذبہ طالبوں کی تربیت کر سکتے ہو۔

حضرت مولانا کی اس اجازت سے آپ کے بعض درویشوں کو غیرت آئی کہ اس قدر مجھے کیوں اختیار دے دیا۔ اس پر مولانا نے فرمایا کہ خواجہ عبید اللہ کو قوت و تصرف سب حاصل ہے، صرف اجازت کی دیر تھی۔ طالب کو اس طرح پیر کے پاس آنا چاہیے جیسے عبید اللہ آیا ہے کہ تیل بتی سب درست ہے۔ صرف آگ لگانے کی دیر ہے۔

جب میں نے حضرت مولانا سے اجازت چاہی تو آپ نے حضرت خواجگان کے سارے طریق بیان کر دیے۔ جب طریقہ رابطہ پر پہنچے تو فرمایا کہ اس کی تعلیم میں دہشت نہ کھانا اور صاحب استعداد کو متلا دینا۔ آخر میں آپ نے مجھ سے سوال کیا کہ تمہیں حضرت خواجہ نقشبندؒ کی نسبت حاصل ہو اور پھر تم کسی اور بزرگ کے پاس جاؤ اور وہاں بھی وہی نسبت حاصل ہو تو تم پھر کیا خیال کرو گے؟ پھر خود ہی جواب دیا کہ جس جگہ سے بھی یہ نسبت حاصل ہو، اسے حضرت خواجہ نقشبندؒ ہی سے خیال کرنا۔ اس کے مناسب حال یہ حکایت بیان فرمائی کہ شیخ قطب الدین حیدرؒ کا ایک مرید حضرت شیخ شہاب الدین سروردیؒ کی خانقاہ میں گیا۔ اسے سخت بھوک لگی تھی۔ اپنے پیر کے گاؤں

کی جانب منہ کر کے کہنے لگا: شَيْئاً لِلّٰهِ يَا قُتُبَ الدِّينِ حَيْدَرٌ۔ شیخ شہاب الدین سروردی نے اس کا حال معلوم کر کے کہا کہ اسے کھانا کھلاؤ۔ کھانے کے بعد اس شخص نے پھر اپنے پیر کے گاؤں کی جانب منہ کر کے کہا: شکر اللہ یا قطب الدین حیدر، آپ مجھے کسی جگہ فراموش نہیں فرماتے۔ خادم نے یہ ماجرا شیخ شہاب الدین سروردی سے بیان کیا اور کہا کہ یہ درویش عجیب آدمی ہے۔ کھانا تو آپ کا کھایا اور شکر قطب الدین حیدر کا ادا کیا۔ حضرت شیخ نے فرمایا کہ مریدی اس سے سیکھنا چاہیے کہ ظاہر و باطن جس قسم کا فائدہ ہو، اسے اپنے پیر ہی کی طرف سے خیال کرتا ہے۔

معاشی زندگی | حضرت عبید اللہ احراز، حضرت یعقوب چرخئی سے رخصت ہو کر ہرات آئے۔ ایک سال کے بعد ۲۹ سال کی عمر میں اپنے وطن واپس آگئے اور تاشقند میں مقیم ہو کر زراعت کا کام شروع کیا۔ اس کام میں اللہ تعالیٰ نے بڑی برکت پیدا کی اور آپ کے ہاں مال مولیٰ، مال و متاع اور اجناس کی فراوانی ہو گئی۔ یوں بظاہر آپ کی زندگی میں امیرانہ شان تھی لیکن یہ سب کچھ درویشوں کی خدمت کے لئے تھا۔

وسط ایشیائی سیاست میں پہلے بیان کیا جا چکا ہے کہ آپ سلاطین سے روابط بڑھا کر ان میں دین کی محبت پیدا کرنے اور مصلحانہ و مصالحانہ کوششیں پھر ان کے ذریعے عوام کی بہبود اور شریعت کی سربلندی کا کام لینے کی حکمت عملی کے قائل تھے۔ اس حکمت عملی کا اشارہ آپ کو غیب سے مل چکا تھا چنانچہ آپ اس خیال سے سمرقند کی طرف آئے جو ماوراء النہر میں تیموری حکمرانوں کا دار السلطنت تھا۔ اس وقت امیر تیمور کا پرپوتا مرزا عبداللہ وہاں کا حکمران تھا۔ مرزا کا ایک امیر آپ کے پاس آیا اور آپ نے اس سے فرمایا کہ ہم تمہارے سلطان سے ملاقات کرنا چاہتے ہیں، اگر تمہارے ذریعے ایسا ہو جائے تو بہتر ہے۔ اس امیر نے گستاخانہ انداز میں جواب دیا کہ ہمارا مرزا ایک لاپرواہ جوان ہے۔ اس سے ملاقات مشکل ہے اور ویسے بھی درویشوں کو ایسی ملاقاتوں سے کیا مطلب۔ آپ نے جلال میں فرمایا کہ ہمیں ملاقات کا حکم ہوا ہے، ہم خود نہیں آئے۔ اگر تمہارے مرزا کو پرواہ نہیں تو دوسرا حاکم لائیں گے جسے پرواہ ہوگی۔

اس کے بعد آپ نے اس امیر کا نام سیاہی سے مکان کی دیوار پر لکھا اور اپنے لعاب دہن سے اسے مٹا دیا۔ پھر فرمایا کہ ہمارا کام اس سلطان اور اس کے امراء سے نہیں چل سکتا اور واپس تاشقند روانہ ہو گئے۔ ایک ہفتہ بعد وہ امیر مر گیا اور ایک ماہ بعد امیر تیمور کا ایک اور پر پوتا ابو سعید مرزا ترکستان کی طرف سے سمرقند پر حملہ آور ہوا۔ مرزا عبداللہ کو شکست ہوئی اور وہ قتل کر دیا گیا اور سمرقند پر سلطان ابو سعید مرزا کا قبضہ ہو گیا۔

ابو سعید مرزا (۱۳۵۱ تا ۱۳۶۸ء) بہتر حکمران تھا۔ وہ دیندار اور نیک طبع تھا۔ حضرت خواجہؒ اپنے روحانی تصرف کے ساتھ اس کے حامی تھے۔ کچھ عرصہ بعد امیر تیمور کے ایک پر پوتے ابو القاسم باہر مرزا (م ۱۳۵۷ء) نے ایک لاکھ فوج کے ساتھ خراسان کی طرف سے سمرقند پر حملہ کر دیا۔ سلطان ابو سعید مرزا نے حضرت خواجہؒ سے عرض کیا کہ مجھ میں اس لشکر کا مقابلہ کرنے کی طاقت نہیں۔ آپ نے اسے تسلی دی۔ مگر سلطان کے امراء اس قدر خائف تھے کہ جب حملہ آور لشکر نے دریائے جیحون عبور کیا تو امراء نے مشورہ کیا کہ سلطان کے ساتھ ترکستان کی طرف پسپا ہو جانا مناسب ہے، وہاں جا کر قلعہ بند ہو جائیں۔ اس مشورہ کے بعد تمام سامان اونٹوں پر لدوا دیا گیا۔ جب حضرت خواجہؒ کو علم ہوا تو آپ شتر بانوں پر خفا ہوئے اور سامان اتر وادیا۔ پھر ابو سعید مرزا کے پاس تشریف لے گئے اور فرمایا کہ کہاں جاتے ہو۔ تمہارا کام یہیں درست ہو جائے گا۔ میں نے تمہاری مہم اپنے ذمہ لے لی۔ امراء بہت پریشان ہوئے اور کہنے لگے کہ حضرت خواجہؒ ہمیں مروادیں گے۔ تاہم سلطان ابو سعید مرزا کا آپ پر اعتقاد کامل تھا اور وہ سمرقند میں ہی مقیم ہو گیا۔

جب ابو القاسم باہر مرزا سمرقند پہنچا تو اس کا سالار خلیل جو عید گاہ کے دروازے پر ٹھہرا ہوا تھا، ابو سعید کے چند سپاہیوں کے ہاتھ گرفتار ہو گیا۔ ادھر باہر مرزا کی فوج میں وبا پھوٹ پڑی جس سے اس کے گھوڑے ضائع ہو گئے۔ اس پر اس کے حوصلے پست ہو گئے اور اس نے مولانا محمد کو حضرت خواجہؒ کی خدمت میں روانہ کیا اور صلح کی درخواست کی (قابل غور بات یہ ہے کہ حملہ آور بادشاہ نے سلطان ابو سعید کے بجائے حضرت خواجہؒ کی طرف رجوع کیا) گفت و شنید کے دوران مولانا محمد نے

حضرت سے کہا کہ ہمارا مرزا نہایت بلند ہمت اور غیور بادشاہ ہے۔ جس طرف جاتا ہے، بغیر فتح کے واپس نہیں ہوتا۔ حضرت نے جواباً کہا کہ میں اس کے دادا شاہ رخ بن امیر تیمور (م۔ ۸۵۰ھ) کے عہد میں ہرات میں تھا اور مجھے شاہ رخ کی طرف سے بڑی سہولتیں حاصل تھیں۔ اگر وہ حقوق میرے پیش نظر نہ ہوتے تو تم لوگوں کو معلوم ہو جاتا کہ باہر مرزا کا کیا حال ہوتا۔ آخر آپ نے دونوں میں صلح کرادی۔

سلطان ابو سعید کی وفات (۸۷۳ھ / ۱۴۶۸ء) پر اس کی سلطنت چار بیٹوں میں منقسم ہو گئی۔ الغ بیگ مرزا کابل میں، سلطان محمود مرزا حصار و بدخشاں میں، سلطان احمد سمرقند میں اور عمر شیخ مرزا (ظہیر الدین بابر بانی سلطنت مغلیہ پاک و ہند کا والد) اندجان و فرغانہ میں حکومت کرنے لگے۔ سمرقند امیر تیمور کا پاپہ تخت رہا تھا۔ اس پر قبضہ کرنا ہر تیموری کی آرزو ہوتی تھی۔ چنانچہ سلطان محمود نے ایک بڑی فوج کے ساتھ جس میں چار ہزار ترکمان بھی شامل تھے۔ سمرقند پر چڑھائی کر دی۔ حضرت خواجہ نے ایک خط کے ذریعے اسے اس ارادہ سے باز رکھنے کی کوشش کی۔ مگر اس نے پیش قدمی جاری رکھی۔ سلطان احمد کو مقابلہ کی تاب نہ تھی۔ اس نے سمرقند سے بھاگ جانے کی تیاری کی اور حضرت سے اجازت چاہی۔ آپ نے اسے سختی کے ساتھ فرار سے منع کیا اور فرمایا کہ اگر تم بھاگ گئے تو اہل سمرقند حملہ آور فوج کے ہاتھوں قتل و غارت کا شکار ہو جائیں گے۔ تم گھبرائو نہیں، میں تمہارے معاملہ کا ذمہ دار ہوں۔ آپ اس وقت سمرقند کے مدرسہ میں مقیم تھے۔ آپ نے سلطان احمد مرزا کو وہیں حجرہ میں اتارا اور اس کی تسلی کے لئے ایک تیز رو اونٹنی اس کے دروازے پر بٹھادی اور سلطان احمد سے فرمایا کہ شکست کی صورت میں تم اس پر بیٹھ کر شہر کے دوسرے دروازے سے بھاگ جانا۔

اب آپ نے اپنے خلفاء مولانا سید حسین، مولانا قاسم میر عبدالاول اور مولانا جعفر کو طلب کیا اور کہا کہ فلاں فلاں برج پر جا کر مراقبہ کرو۔ مراقبہ کے دوران انہوں نے دیکھا کہ وہ خود بالکل نیست ہو گئے ہیں اور تمام عالم حضرت کے وجود سے بڑ ہے۔ لڑائی شروع ہوئی تو حملہ آور فوج کا پہلہ بھاری تھا۔ اہل سمرقند سخت پریشان تھے کہ اچانک دشت قچاق سے زبردست آندھی اٹھی۔ سلطان محمود کے خیمے اکھڑ گئے،

سامان اڑ گیا، گرد و غبار سے سپاہیوں کی آنکھیں اٹ گئیں اور وہ بے بس ہو کر رہ گئے۔ سلطان محمود اپنے دستہ کے ساتھ شہر کی دیوار کے ساتھ کھڑا تھا۔ اچانک دیوار گر پڑی۔ چار سو سوار اس کے نیچے دب گئے۔ ترکمانوں کے گھوڑے خوف زدہ ہو کر بھاگنے لگے اور بالآخر سلطان محمود کو شکست ہوئی اور سلطان احمد کی فوج نے پانچ کوس تک اس کا تعاقب کیا۔

سلسلہ نقشبندیہ کی اشاعت | حضرت خواجہ کی بدولت قبائل میں اسلام وسیع پیمانے پر پھیلا۔ خاص طور پر ازبک قبائل نے بڑی تعداد میں اسلام قبول کیا۔ دوسری طرف سلسلہ نقشبندیہ آپ کے خلفاء کے ذریعے تین شاخوں کی صورت میں مختلف اطراف میں پھیلا۔ ایک شاخ تو وسط ایشیاء کے قدیم سرچشمہ پر مشتمل تھی۔ اس میں سمرقند، مرو، خیو، تاشقند، بخارا، ہرات کے شہر اہم روحانی مراکز تھے۔ دوسری شاخ حضرت کے خلیفہ شیخ عارف باللہ عبد اللہ ساؤ (م۔ ۱۴۹۰ء) اور شیخ سعید احمد بخاری سبکیائی کے ذریعے مغرب میں اناطولیہ اور ترکی میں پھیلی۔ اس شاخ کے اثرات کوہ قاف کے علاقہ داغستان وغیرہ میں پھیلے اور اس نے امام شامل جیسے مجاہد پیدا کیے۔ تیسری شاخ حضرت خواجہ باقی باللہ کے ذریعے برصغیر پاک و ہند میں پھیلی جو زیر نظر کتاب کا موضوع ہے۔

اقوال زریں | حضرت ایشاں خواجہ احراز کے ملفوظات بڑی تعداد میں محفوظ ہیں۔ ان میں سے چند کلمات کو قارئین کی سہولت کے لئے ذیلی عنوانات کے تحت درج کیا جاتا ہے:

پیری اور مریدی:

(۱) پیر وہ ہے کہ رسول اللہ ﷺ کی مرضی میں فنا ہو گیا ہو۔ جو کچھ آپ نے فرمادیا، اس پر قائم ہو یہاں تک کہ اس کی تمام آرزوئیں آئینہ کی مانند ہوں کہ اس میں اخلاق و اوصاف نبوی کے علاوہ کچھ بھی نہ ہو۔ یوں وہ اوصاف نبوی سے متصف ہو کر تصرف حق تعالیٰ کا مظہر بن جاتا ہے۔

(۲) مرید وہ ہے کہ ارادت کی تاثیر سے اس کی ساری خواہشات جل گئی ہوں

اور اس کی کوئی مراد دل میں باقی نہ رہی ہو اور ہر طرف سے توجہ ہٹا کر صرف پیر کی طرف متوجہ رہے۔

(۳) مرید صادق وہ ہے کہ بیس سال تک اس کی بائیں جانب کا فرشتہ کوئی بات بھی لکھنے نہ پائے۔ اس کا یہ مطلب نہیں کہ کسی مرید سے کوئی گناہ بھی سرزد نہ ہو بلکہ اس کا مطلب یہ ہے کہ بائیں جانب کے فرشتہ کے لکھنے سے پہلے اس کا تدارک اور استغفار کرے تاکہ لکھنے کی نوبت ہی نہ آئے۔

(۴) جس شخص کو اللہ تعالیٰ توبہ عطا کرے اور وہ طریقت کی راہ میں قدم رکھے تو اسے چاہیے کہ اس میں اس قدر مصروف رہے کہ کوئی لمحہ یا ساعت اللہ تعالیٰ کی یاد سے غافل نہ ہو اور صحبت نا جنس سے پرہیز کرے۔ نا جنس سے مراد دنیا دار اور طریقت کے مخالفین ہیں۔

(۵) چاہیے کہ مرید کی توجہ پیر کے دواہرو کے درمیان ہو اور پیر کو اپنے تمام احوال سے آگاہ سمجھے تاکہ پیر کی بزرگی اس میں تصرف کرے اور جو چیز پیر کے نزدیک نامناسب ہو وہ مرید کے باطن سے الگ ہو جائے اور یہ حال ہو جائے کہ پیر و مرید کے درمیان سے حجاب اٹھ جائے اور پیر کے تمام مقاصد اور احوال مرید کے مشاہدہ میں آجائیں۔

(۶) فطرت انسانی کے غلط تقاضوں سے خلاصی تین چیزوں میں سے کسی ایک سے ہو سکتی ہے۔ اول یہ کہ اعمال خیر میں سے ہر عمل کو اپنے اوپر لازم کر لے اور ریاضت کا طریقہ اختیار کرے۔ دوسرے یہ کہ اپنے اختیار اور طاقت کو درمیان سے اٹھا دے اور جان لے کہ میں از خود اس بلا سے نجات نہیں پاسکتا اور عاجزی کے ساتھ ہمیشہ حق تعالیٰ کے حضور زاری کرے تاکہ وہ اسے اس بلا سے نجات دے۔ تیسرے یہ کہ اپنے پیر کی ہمت و باطن سے مدد طلب کرے اور اسے اپنی توجہ کا قبلہ بنائے۔ ان کلمات کے بعد حضرت خواجہ نے حاضرین سے پوچھا کہ ان تین طریقوں میں سے بہتر کون سا ہے۔ پھر خود ہی فرمایا کہ پیر کی ہمت سے مدد مانگنا اور اس کی طرف متوجہ ہونا بہتر ہے کیونکہ اس صورت میں طالب پیر کو حق تعالیٰ کی جناب میں رسائی کا وسیلہ بناتا ہے اور یہ امر حصول نتیجہ کے قریب تر ہے۔

اصطلاحات تصوف :

(۱) فنا مطلق یہ ہے کہ اپنے جملہ اوصاف و افعال کو اللہ تعالیٰ کی طرف بطریق ذوق منسوب کرے۔ اس کی مثال یوں ہے کہ یہ لباس جو میں پہنے ہوئے ہوں، عاریتاً مجھے ملا ہے لیکن اس بات کا مجھے علم نہیں اور میں سمجھ رہا ہوں کہ یہ میرا ہے۔ اس وجہ سے میرا اس لباس کے ساتھ دلی تعلق ہے۔ اگر مجھے علم ہو گیا کہ یہ لباس مجھے عاریتاً دیا گیا ہے تو میرا اس سے تعلق منقطع ہو جائے گا حالانکہ میں اسے اسی طرح پہنے ہوئے ہوں جیسے پہلے پہنے ہوا تھا۔ تمام صفات کو اسی پر قیاس کرنا چاہیے کہ ماسواء اللہ سے منقطع ہو جانا ہی اصل درویشی ہے جسے لوگوں نے لمبا چوڑا بنا رکھا ہے۔

(۲) وصل یہ ہے کہ دل کو اللہ تعالیٰ کے ساتھ بطریق ذوق جمع پائے۔ اس حالت کے بارے میں حضرت خواجہ نقشبندؒ نے فرمایا ہے کہ ہم انتہا کو ابتدا میں درج کرتے ہیں۔ اگر ذکر میں اس قدر ملکہ ہو جائے کہ دل ہمیشہ حاضر رہے تو ایسا حضور قلب رکھنے والا ذکر ابرار میں سے ہے اور اس کو حاضر مع اللہ کہنا چاہیے۔ لیکن وہ واصل مع اللہ نہیں ہے۔ واصل وہ ہے کہ اسباب حضور اس سے دور ہو جائیں اور وہ حق تعالیٰ کو بذات خود حاضر جانے۔

(۳) ہمت اسے کہتے ہیں کہ کسی کام کے واسطے دل کی توجہ اس طرح مرکوز کرے کہ اس کے خلاف کوئی خیال دل میں نہ آئے۔ حتیٰ کہ اگر کوئی کافر بھی کسی کام کے واسطے ہمیشہ دل کو جمع رکھے تو وہ کام ہو جاتا ہے۔ اس میں ایمان و عمل صالح کی شرط نہیں ہے۔

(۴) شریعت، طریقت اور حقیقت تین چیزیں ہیں۔ ظاہر پر احکام جاری کرنا شریعت ہے۔ جمعیت دل کے ساتھ تعامل طریقت ہے اور اس جمعیت میں رسوخ حقیقت ہے۔ حضرت مولانا نظام الدینؒ اس ضمن میں یہ مثال دیتے تھے کہ جھوٹ منع ہے۔ اگر کوئی شخص اس طرح کوشش کرے کہ اس کی زبان پر جھوٹ جاری نہ ہو لیکن دل میں داعیہ ہو تو یہ شریعت ہے۔ اگر دل سے بھی داعیہ جاتا رہے تو یہ طریقت ہے۔ اگر باختیار و بے اختیار زبان و دل سے یہ بات بالکل جاتی رہے تو یہ حقیقت ہے۔

(۵) کشف قبوریہ ہے کہ میت کی روح مناسب صورت میں صاحب کشف پر

ظاہر ہوتی ہے لیکن چونکہ شیطان کو تمثیل اور تشکل میں بڑی قدرت حاصل ہے اس لئے حضرات خواجگان نے اس کشف کا کچھ اعتبار نہیں کیا۔ ان کا طریقہ یہ ہے کہ جب کسی قبر پر گئے، اپنے آپ کو نسبت و کیفیت سے خالی کر کے انتظار کرتے ہیں کہ کیا ظاہر ہوتا ہے۔ پھر جو کچھ معلوم ہو، وہ صاحبِ قبر کا حال ہے۔ یہی طریقہ نسبت دریافت کرنے کا ہے۔

(۶) اگر تجھ سے پوچھا جائے کہ توحید کیا ہے تو جواب دے کہ غیر اللہ کے خیال سے دل کا آزاد کرنا توحید ہے۔ اگر پوچھا جائے کہ وحدت کیا ہے تو جواب دے کہ غیر اللہ کے وجود کے علم و شعور سے دل کی خلاصی وحدت ہے۔ اگر پوچھا جائے کہ اتحاد کیا ہے تو جواب دے کہ اللہ تعالیٰ کی ہستی میں استغراق اتحاد ہے۔ اگر پوچھا جائے کہ سعادت کیا ہے تو جواب دے کہ اللہ تعالیٰ کی دید کے ساتھ اپنی خودی سے نجات سعادت ہے۔ اگر پوچھا جائے کہ شقاوت کیا ہے تو جواب دے کہ خودی میں رہنا اور اللہ تعالیٰ سے باز رہنا شقاوت ہے۔ اگر پوچھا جائے کہ وصل کیا ہے تو جواب دے کہ نور خداوندی کے شہود کے ساتھ اپنے آپ کا نسیان وصل ہے۔ اگر پوچھا جائے کہ فصل کیا ہے تو جواب دے کہ دل کا غیر اللہ سے جدا کرنا فصل ہے۔ اگر پوچھا جائے کہ سکر کیا ہے تو جواب دے کہ ایسی حالت کہ دل اس چیز کو پوشیدہ نہ رکھ سکے جس کا پوشیدہ رکھنا اس حالت سے پہلے واجب تھا۔

(۷) عبادت سے مراد یہ ہے کہ اوامر (احکام) پر عمل کریں اور نواہی (ممنوعات) سے پرہیز کریں۔ عبودیت یہ ہے کہ اللہ تعالیٰ کی جناب کی طرف ہمیشہ توجہ رہے۔

(۸) علم دو ہیں۔ علم وراثت اور علم لدنی۔ علم وراثت وہ ہے جس پر پہلے سے عمل ہو رہا ہے۔ اور علم لدنی وہ ہے کہ اس پر پہلے سے کوئی عمل نہ ہو بلکہ اللہ تعالیٰ محض اپنی عنایت سے ہندے کو اپنے پاس سے کوئی خاص علم عطا کرے۔

(۹) اجر بھی دو طرح کا ہے۔ اجر ممنون اور اجر غیر ممنون۔ اجر ممنون وہ ہے جو کسی عمل کے بدلہ میں نہ ہو بلکہ محض عطاء ربی ہو اور اجر غیر ممنون وہ ہے جو کسی عمل

(۱۰) تجلی کے معنی کشف ہیں۔ اس کا ظہور دو طرح ہوتا ہے۔ ایک کشف عیانی جو ذہن کی آنکھ سے مقصود کے جمال کا مشاہدہ ہے۔ دوسرے یہ کہ غلبہ محبت سے غائب مثل محسوس کے ہو جائے۔ کیونکہ محبت کا یہ خاصہ ہے کہ وہ غائب کو محسوس کی مانند کر دیتی ہے۔ دنیا میں اہل کمال کی یہی انتہا ہے۔

(۱۱) سیر دو طرح کی ہے۔ سیر مستطیل اور سیر متدیر۔ سیر مستطیل بعد در بعد اور سیر متدیر قریب در قریب ہے۔ سیر مستطیل سے مراد مقصود کو اپنے دائرہ کے باہر سے تلاش کرنا ہے (سیر آفاقی) اور سیر متدیر اپنے دل کے گرد پھرنا اور مقصود کو اپنے اندر سے ڈھونڈنا ہے (سیر انفسی)۔

ادب :

(۱) اللہ تعالیٰ نے اپنی عنایت سے مجھے یہ طاقت بخشی ہے کہ اگر میں چاہوں تو ایک رقعہ سے بادشاہِ ختا جو الوہیت کا دعویٰ دار ہے، کی حالت ایسی بنا دوں کہ وہ بادشاہت چھوڑ کر ننگے پاؤں ختا سے دوڑتا ہوا میرے آستانہ پر پہنچ جائے لیکن باوجود اس طاقت کے ہم خدا کے حکم کے منتظر رہتے ہیں۔ وہ جو چاہے اور حکم دے، وہی وقوع پذیر ہوگا۔ اس مقام کے لئے ادب لازم ہے اور ادب یہ ہے کہ بندہ اپنے آپ کو اللہ تعالیٰ کے ارادہ کے تابع بنائے نہ کہ اللہ تعالیٰ کو اپنے ارادہ کا تابع بنائے۔

(۲) جس بستلی میں سادات رہتے ہوں، میں وہاں رہنا نہیں چاہتا کیونکہ ان کی بزرگی اور شرف زیادہ ہے اور میں ان کی تعظیم کا حق ادا نہیں کر سکتا۔

ایک روز حضرت امام اعظمؒ درس کی مجلس میں کئی بار اٹھ کر کھڑے ہو گئے۔ کسی کو اس کا سبب معلوم نہ ہو سکا۔ آخر حضرت کے ایک شاگرد نے دریافت کیا تو آپ نے فرمایا کہ سید خاندان کا ایک لڑکا ان لڑکوں میں ہے جو مدرسہ کے صحن میں کھیل رہے ہیں۔ جب وہ لڑکا اس درس کے قریب آتا ہے اور میری نظر اس پر پڑتی ہے تو میں تعظیماً اٹھتا ہوں۔

(۳) اگر درویش کی تصویر دیوار پر کھینچی ہو تو اس کے نیچے سے بھی ادب کے ساتھ گزرنا چاہیے۔

(۴) اگر کسی کا حال باطنی ترک ادب کے باوجود قائم رہے تو وہ مکر الہی ہے۔

(۱) جو شخص فقیروں کی صحبت میں آئے، اسے چاہیے کہ اپنے آپ کو نہایت مفلس ظاہر کرے تاکہ اس پر انہیں رحم آئے۔

(۲) بعض بزرگوں نے فرمایا ہے کہ عصر کی نماز کے بعد ایک ساعت ایسی ہے کہ اسے بہترین اشغال میں صرف کرنا چاہیے۔ بعض کا قول ہے کہ بہترین شغل محاسبہ ہے کہ تمام دن عبادت میں صرف ہو تو شکر کرنا چاہیے اور اگر معصیت میں صرف ہو تو استغفار کرنا چاہیے۔ بعض نے فرمایا کہ بہترین عمل یہ ہے کہ اپنے آپ کو ایسے شخص کی صحبت میں پہنچائے کہ اس کی صحبت میں دل ماسواء اللہ سے متنفر اور اللہ کی طرف مائل ہو۔ (۳) حدیث شریف میں آیا ہے کہ جمعہ کے دن ایک ساعت ایسی ہوتی ہے کہ جس میں مسلمان اللہ تعالیٰ سے جو نیک آرزو کرتا ہے وہ اسے عطا کر دیتا ہے۔ ہم درویشوں کی ایک جماعت میں اس ساعت کا تذکرہ ہوا کہ اگر وہ ساعت میسر آئے تو اس میں اللہ تعالیٰ سے کیا مانگنا چاہیے۔ ہر ایک نے کچھ نہ کچھ کہا۔ جب میری باری آئی تو میں نے کہا کہ ارباب جمعیت کی صحبت مانگنی چاہیے کیونکہ اس کے ذریعے تمام سعادتیں حاصل ہوتی ہیں۔

(۴) آیت کُونُوا مَعَ الصَّادِقِينَ کے معنی دو طرح ہیں۔ ایک یہ کہ اہل صدق کے ساتھ صحبت کو لازم پکڑے تاکہ اس کا باطن ان کی صفات و انوار سے روشن ہو جائے۔ دوسرے یہ کہ اس گروہ کے ساتھ باطن کی راہ سے رابطہ اختیار کرے اور صحبت کو محض آنکھ سے دیکھنے تک محدود نہ کرے۔ اس طرح صحبت دائمی ہو جائے گی اور اس کے باطن کو ان کے باطن کے ساتھ نسبت و اتحاد پیدا ہو جائے گا اور اسے مقصود اصلی حاصل ہو جائے گا۔

(۵) اعمال اور صحبت کا اثر جمادات پر بھی پڑتا ہے۔ چنانچہ اگر کوئی شخص ایسی جگہ نماز ادا کرے جہاں اعمال و اخلاق ناپسندیدہ ہوتے ہوں تو وہ نماز ایسی باہرکت اور پُر انوار نہ ہوگی جیسی وہ نماز جو ایسی جگہ ادا کی جائے جہاں ارباب جمعیت کی برکت کے اثرات ہوں۔ یہی وجہ ہے کہ حرم کعبہ کی دور کعت نماز دوسرے مقامات کی نماز سے کئی

نسبت خواجگال :

- (۱) یہ نسبت خواجگال جو مجمع میں ظاہر ہوتی ہے تو اس کی وجہ یہ ہے کہ یہ نسبت محبوبی ہے۔ محبوب کو اگر خلوت میں بلاؤ تو شرماتا ہے۔
- (۲) یہ نسبت ایسی لطیف ہے کہ اس کی جانب توجہ اس کے ظہور میں مانع ہے۔ جیسے مظاہر جمیلہ کی طرف اگر غور سے دیکھو تو وہ شرماتا ہے۔
- (۳) ہر زمانہ میں رجال غیب ایسے شخص کی صحبت میں آتے ہیں کہ رخصت سے اجتناب کرتا ہو اور عزیمت پر عمل کرتا ہو۔ رجال غیب ارباب رخصت سے دور بھاگتے ہیں کیونکہ رخصت پر عمل کرنا ضعیفوں کا کام ہے۔ حضرت خواجگال کا طریقہ یہی ہے کہ ہمیشہ عزیمت پر عمل کیا جائے۔

استقامت :

حدیث شریف کے مطابق آنحضور ﷺ نے فرمایا: ”سورہ ہود نے مجھے بوڑھا کر دیا۔“ اس کی وجہ یہ ہے کہ اس سورت میں استقامت کا حکم آیا ہے۔ ارشاد باری تعالیٰ ہے: فَاسْتَقِمْ كَمَا أُمِرْتَ (پس تو استقامت رکھ جیسا کہ تجھے حکم دیا گیا ہے)۔ استقامت نہایت دشوار ہے کیونکہ اس کے معنی ہیں تمام افعال و اقوال و اخلاق میں حد اعتدال میں اس طرح قائم رہنا کہ کسی بات میں حد سے تجاوز نہ ہو اور افراط و تفریط سے باز رہے۔ بزرگوں نے فرمایا ہے کہ اہم کام تو استقامت ہے۔ کربلمات کے ظہور کا کچھ اعتبار نہیں۔

متفرق :

(۱) اگر وجد اور حال کی تمام کیفیات ہمیں عطا کی جائیں لیکن اہل سنت و جماعت کے عقائد سے ہم آراستہ نہ ہوں تو ہم اسے خرابی کے علاوہ کچھ نہیں سمجھتے۔ اگر تمام خرابیاں ہم میں جمع ہوں لیکن اہل سنت و جماعت کے عقائد سے سرفراز ہوں تو ہمیں کچھ ڈر نہیں۔

(۲) میں جو اکابر کی خدمت میں رہا تو انہوں نے مجھے دو چیزیں عطا کیں۔ ایک یہ کہ میں جو کچھ لکھوں، وہ جدید ہو گا نہ کہ قدیم۔ دوسرے یہ کہ میں جو کچھ کہوں، وہ

مقبول ہوگا۔

(۳) ہمارے زمانہ میں توحید یہ ہو گئی ہے کہ لوگ بازاروں میں جاتے ہیں اور بے ریش لڑکوں کو دیکھتے ہیں اور کہتے ہیں کہ ہم تو اللہ تعالیٰ کے حسن و جمال کا مشاہدہ کرتے ہیں۔ ایسے مشاہدہ سے خدا کی پناہ۔ حضرت سیدنا قاسم تبریزیؒ اس ولایت میں تشریف لائے تو ان کے مریدوں کی ایک جماعت بازاروں میں پھرتی تھی اور بے ریش لڑکوں کا نظارہ کرتی تھی اور ان سے تعلق پیدا کرتی تھی اور کہتی تھی کہ خوبصورت صورتوں میں ہم حق تعالیٰ کے جمال کا مشاہدہ کرتے ہیں۔ حضرت سید قاسمؒ بعض وقت فرماتے کہ ہمارے سور کہاں گئے ہیں۔ اس ارشاد سے معلوم ہوا کہ وہ گروہ حضرت کی نظر بصیرت میں سور کی شکل میں دکھائی دیتا تھا۔

(۴) محققین کے نزدیک یہ بات ثابت ہے کہ اولیاء اللہ موت کے بعد بھی

ترقی کرتے ہیں۔

(۵) بعض لوگوں نے خیال کیا ہے کہ شاید کمال الالحق کہنے میں ہے۔ ایسا نہیں

بلکہ کمال اس میں ہے کہ انا کو دور کیا جائے۔

(۶) زندگی سے اس شخص کو بہرہ ہے کہ جس کا دل دنیا سے سرد اور اللہ تعالیٰ

کے ذکر سے گرم ہو۔

(۷) شیخ ابو طالب مکیؒ کا قول ہے کہ کوشش کر کہ کوئی آرزو اللہ تعالیٰ کے سوا تیرے دل میں نہ رہے۔ اگر یہ بات حاصل ہو گئی تو تیرا کام پورا ہو گیا۔ پھر چاہے حال و وجد و کشف و کرامت ظاہر ہوں یا نہ ہوں، کچھ غم نہیں۔

(۸) بعد نماز عشائجب نیند غلبہ کرے تو تین مرتبہ قل ھو اللہ احد، تین مرتبہ قل اعوذ برب الفلق اور تین مرتبہ قل اعوذ برب الناس پڑھ کر اس کا ثواب تمام اہل قبور کو پہنچائے تاکہ ان کو آسائش پہنچے اور اللہ تعالیٰ ان پر بخشش و رحمت کرے۔ اہل قبور اس کے لئے زندوں کے منتظر رہتے ہیں۔ رسول اللہ ﷺ نے فرمایا: ارحم الراحمین (رحم کر تاکہ تجھ پر رحم کیا جائے)۔

(۹) سونے سے قبل اپنے گذشتہ اوقات کا محاسبہ کرے کہ کیسے گزرے ہیں۔

اگر غیر طاعت میں گزرے ہوں تو استغفار کرے۔

۱۰) آداب طریق میں سے یہ ہے کہ ہمیشہ با وضو رہے۔ دوام وضو سے فراخی رزق ہوتی ہے۔

کرامات و حکایات

۱) اس سے پہلے سلطان ابو سعید مرزا کے حق میں حضرت خواجہ کے تصرف کے واقعات بیان کیے جا چکے ہیں۔ حضرت سے سلطان ابو سعید کی ارادت مندی کا آغاز اس طرح ہوا کہ اس نے حضرت کو خواب میں دیکھا اور آپ کا نام دریافت کیا۔ جب بیدار ہوا تو اس نے دریافت کیا کہ کیا کوئی درویش خواجہ عبید اللہ نامی اس شکل و شبہت کے یہاں ہیں۔ لوگوں نے بتایا کہ تاشقند میں ہیں۔ وہ اسی وقت سوار ہو کر تاشقند روانہ ہوا۔ حضرت خواجہ کو اس کے آنے کا علم ہوا تو آپ فرکت چلے گئے۔ وہ آپ کے پیچھے فرکت پہنچ گیا۔ جب اسے حضرت کی زیارت ہوئی تو بے اختیار کہنے لگا کہ جس شخص کو میں نے خواب میں دیکھا، وہ آپ ہی ہیں۔ سلطان ابو سعید حضرت خواجہ کے قدموں پر گر پڑا۔ آپ نے بھی اس پر مہربانی فرمائی اور اپنی طرف منجذب کیا۔

اس کے بعد جب اس نے سمرقند فتح کرنے کا ارادہ کیا تو حضرت خواجہ سے دعا کا طالب ہوا۔ آپ نے فرمایا کہ کس ارادہ سے فتح کرنا چاہتے ہو۔ اگر تقویت شریعت اور ترویج دین کی غرض سے ہے تو جاؤ فتح تمہاری ہے۔ اس نے عرض کی کہ میں جان و دل سے اس کی کوشش کروں گا۔ آپ نے فرمایا: اب تم پناہ شریعت میں ہو اور تمہاری مراد حاصل ہے۔

۲) حضرت خواجہ کا مرید ہونے کے بعد سلطان ابو سعید مرزا کے دل میں کئی بار شراب کی ہوس پیدا ہوئی۔ آخر ایک دن اس نے خادم سے کہا کہ دیوار کے نیچے لے آنا، میں چھت پر سے لے لوں گا۔ جب وہ لے آیا تو مرزا نے پگڑی سے کوزہ شراب باندھ کر اوپر کھینچا۔ کوزہ دیوار سے ٹکرا کر ٹوٹ گیا۔ اس بات سے مرزا کو بہت رنج ہوا۔ صبح جب حضرت کے پاس حاضر ہوا تو آپ نے پہلا فقرہ یہ فرمایا کہ رات تمہارے کوزہ ٹوٹنے کی آواز میں نے سنی۔ اگر کوزہ نہ ٹوٹتا تو میرا دل تم سے ٹوٹ جاتا اور پھر ہماری تمہاری ملاقات نہ ہوتی۔

(۳) فرماتے ہیں کہ اوائل جوانی میں جب ہم مولانا سعد الدین کا شغریٰ کے ساتھ ہرات میں تھے اور دونوں سیر کیا کرتے تھے تو کبھی کبھی لڑنے والوں کے اکھاڑہ میں جا پہنچتے اور اپنی قوت اور توجہ کا امتحان کرتے۔ دو پہلو انوں میں سے ایک پر توجہ مرکوز کرتے تو وہ غالب آجاتا۔ پھر دوسرے کی طرف توجہ کرتے تو وہ غالب ہو جاتا۔ مقصد یہ ہوتا کہ معلوم ہو جائے کہ ہمت (کسی کام پر توجہ مرکوز کرنا) کی تاثیر کس درجہ پر پہنچی ہے۔

(۴) مولانا شیخ ابو سعید جو مرزا شاہ رخ (بن امیر تیمور) کے عہد میں خوبصورت نوجوان تھے، بیان کرتے ہیں کہ جوانی میں ایک خوبصورت عورت کے ساتھ میری ملاقات ہو گئی اور میرے ساتھ میرے مکان میں آگئی۔ میں خلوت میں اس کی طرف متوجہ ہوا تو اچانک حضرت خواجہ کی آواز سنی: ”ابو سعید! یہ کیا کر رہے ہو؟“ یہ سن کر مجھ پر ہیبت طاری ہو گئی اور میں کانپنے لگا اور عورت کو فوراً رخصت کر دیا۔ کچھ عرصہ بعد حضرت تشریف لائے اور مجھے دیکھتے ہی فرمایا کہ اگر حق تعالیٰ کی توفیق تیری مدد نہ کرتی تو شیطان تجھے برباد کر دیتا۔

(۵) حضرت خواجہ کے ایک مخلص کا غلام سمرقند میں غائب ہو گیا۔ وہ چار ماہ تک ہر جگہ اسے تلاش کرتا رہا مگر غلام نہ ملا۔ آخر ایک روز حضرت صحرا میں اپنے اصحاب کے ساتھ جا رہے تھے کہ اس شخص کی آپ سے ملاقات ہو گئی اور اس نے آپ کے گھوڑے کی باگ پکڑ لی اور ماجرا بیان کیا۔ پہلے تو آپ نے کہا کہ ہم دہقانی آدمی ہیں، ایسی باتوں کو کیا جانیں۔ لیکن اس نے باگ تھامے رکھی اور عاجزانہ اصرار کرتا رہا۔ آخر آپ نے فرمایا کہ تم نے سامنے والے گاؤں میں اسے تلاش کیا ہے۔ اس نے کہا کہ بارہا وہاں تلاش کر چکا ہوں۔ فرمایا: پھر تلاش کرو، مل جائے گا۔ یہ کہہ کر آپ نے گھوڑا تیز دوڑا لیا۔ وہ شخص جب اس گاؤں کے قریب پہنچا تو کیا دیکھتا ہے کہ غلام پانی کا گھڑا سامنے رکھ کر حیران کھڑا ہے۔ اس کے دریافت کرنے پر غلام نے بتایا کہ ایک شخص مجھے بہکا کر خوارزم لے گیا اور مجھے فروخت کر دیا۔ نئے مالک نے آج مجھے کہا کہ پانی سے گھڑا بھر لاؤ۔ میں نے گھڑا پانی سے بھر کر اٹھایا تو اپنے آپ کو یہاں کھڑا پایا۔ حضرت خواجہ کا یہ تصرف دیکھ کر وہ شخص حیران رہ گیا۔ اس نے غلام آزاد کر دیا اور خود

حضرت کے درویشوں میں شامل ہو گیا۔

(۶) حضرت نے اپنے خادم سے فرمایا کہ ہمارے لئے سمرقند سے چند ڈبے شمد لانا۔ اس نے حسب فرمائش خالص شمد کے ڈبے لئے اور ایک بزاز کی دکان پر کچھ دیر کے لئے ٹھہر گیا۔ اسی اثنا میں ایک حسین عورت وہاں آئی۔ اس خادم نے چند بار اس عورت کو نظر حرام سے دیکھا۔ جب اس نے شمد کے ڈبے تاشقند لا کر آپ کی خدمت میں پیش کئے تو آپ نے خفا ہو کر فرمایا کہ ان ڈبوں سے شراب کی بو آرہی ہے۔ جب ڈبے کھولے گئے تو سب میں شراب بھری تھی۔

(۷) ایک مرتبہ حضرت خواجہ اپنے اصحاب کے ساتھ سفر کر رہے تھے۔ شام قریب ہو گئی، منزل دور اور راستہ خطرناک تھا۔ آپ کے رفقاء بہت پریشان ہوئے۔ آپ نے ان کی پریشانی بھانپ لی اور فرمایا کہ کچھ اندیشہ نہ کرو، ہم انشاء اللہ غروب آفتاب سے پہلے منزل پر پہنچ جائیں گے۔ چنانچہ ایسا ہی ہوا۔ جب تک شہر کے قریب نہ پہنچے، آفتاب ایک جگہ قائم رہا اور جیسے ہی شہر کی دیوار کے نیچے پہنچے، دفعاً آفتاب غائب ہو گیا۔ شفق کا نشان بھی باقی نہ رہا اور اندھیرا چھا گیا۔ تمام رفقاء حیران ہو گئے اور حضرت سے اس کا بھید دریافت کیا۔ آپ نے فرمایا کہ یہ بھی طریقت کے شعبدوں میں سے ایک ہے۔

(۸) ایک مرتبہ دو درویش دور دراز سے سفر کر کے حضرت کی زیارت کو آئے۔ جب خانقاہ میں پہنچے تو معلوم ہوا کہ آپ بادشاہ کے پاس گئے ہیں۔ وہ سن کر حیران ہوئے کہ یہ کیسے شیخ ہیں کہ بادشاہ کے پاس جاتے ہیں۔ **بئس الفقیر علی باب الامیر** (وہ فقیر بہت برا ہے جو امیر کے دروازے پر جائے) کے مصداق ہیں۔ اتفاق سے اسی وقت دو چور بادشاہ کے دربار سے بھاگ آئے تھے اور ان کی تلاش کی جا رہی تھی۔ یہ دونوں درویش شبہ میں پکڑ لیے گئے اور انہیں بادشاہ کے سامنے پیش کر دیا گیا۔ بادشاہ نے حکم دیا کہ شریعت کے مطابق ان کے ہاتھ کاٹ دو۔ حضرت خواجہ بادشاہ کے پاس بیٹھے تھے۔ آپ نے فرمایا کہ یہ درویش میرے ملنے کے واسطے آئے ہیں۔ چنانچہ آپ ان کو ہمراہ لے کر چلے آئے۔ جب خانقاہ میں پہنچے تو ان سے فرمایا کہ میں اس لئے بادشاہ کے پاس گیا تھا کہ تمہارے ہاتھ قطع ہونے سے بچاؤں۔ **بئس الفقیر**

علی باب الامیر کا تب مصداق ہوتا کہ طمع دنیا کے واسطے وہاں جاتا۔

(۹) ایک عالم حضرت خواجہ کی تعریف سن کر زیارت کی غرض سے روانہ ہوئے۔ جب شہر کے دروازے پر پہنچے تو دیکھا کہ غلہ بھرت جا رہا ہے۔ انہوں نے پوچھا کہ یہ غلہ کس کا ہے۔ جب انہیں معلوم ہوا کہ حضرت خواجہ کا ہے تو حیران رہ گئے کہ فقیری کجا اور یہ غلہ کجا۔ دل میں خیال آیا کہ لوٹ جائیں لیکن پھر سوچا کہ اس قدر سفر کر کے آئے ہیں تو اب مل کر ہی واپس جانا چاہیے۔ جب خانقاہ میں داخل ہوئے تو اس وقت حضرت خواجہ گھر میں تھے۔ چنانچہ وہ آپ کے انتظار میں بیٹھ گئے۔ اچانک انہیں غیبت ہو گئی۔ دیکھا کہ قیامت برپا ہے۔ ایک شخص جس کے یہ مقروض تھے، آ کر اپنے قرض کا مطالبہ کرنے لگا اور قریب تھا کہ وہ اپنے ہمراہ انہیں دوزخ میں لے جائے کہ اسی اثنا میں حضرت خواجہ تشریف لائے اور دریافت فرمایا کہ تیرا قرض کتنا ہے۔ اس نے جو تعداد بتائی حضرت خواجہ نے اپنے پاس سے ادا کر کے اس کی خلاصی کرائی۔ اس کے ساتھ ہی اس کی آنکھ کھل گئی۔ دیکھا تو حضرت گھر سے تشریف لا رہے ہیں۔ آپ نے مسکرا کر فرمایا: میں اسی واسطے مال رکھتا ہوں کہ تجھ جیسے آدمی کو قرض سے نجات دلاؤں۔

(۱۰) مولانا عبدالرحمن جامی آپ کے ہم عصر نامور شاعر تھے۔ انہوں نے آپ کو پہلی دفعہ اس حالت میں دیکھا کہ آپ کی سواری جا رہی تھی اور آپ کے جلو میں خدام کی ایک جماعت تھی۔ یہ ظاہری شان و شوکت کا انداز دیکھ کر مولانا جامی کی شعری حس بیدار ہوئی اور ان کے دلی جذبات اس مصرع کی صورت میں زبان پر آ گئے۔ ع

نہ مرد ست آل کہ دنیا دوست دارد
(وہ مرد نہیں جو دنیا کو دوست رکھے)

پھر جب مولانا جامی آپ کی خدمت میں حاضر ہوئے تو آپ نے فرمایا کہ جامی تم نے صرف ایک مصرع کہا۔ شعر مکمل نہیں کہا۔ دوسرا مصرع بھی کہو۔ مولانا جامی آپ کی اس باطنی بصیرت سے شرمندہ ہو کر رہ گئے اور خاموش رہے۔ چنانچہ حضرت نے خود ہی دوسرا مصرع لگاتے ہوئے فرمایا کہ پورا شعر یوں ہونا چاہئے۔

نہ مرد ست آل کہ دنیا دوست دارد
اگر دارد برائے دوست دارد

(وہ مرد نہیں جو دنیا کو دوست رکھے۔ تاہم اگر دنیا رکھے تو دوست ہی کے لئے رکھے)

حضرت ایشاں خواجہ احرار کی وفات ۲۹ ربیع الاول ۸۹۵ھ مطابق
۱۴۹۰ء شب ہفتہ کو مغرب اور عشاء کے درمیان وقت میں ہوئی۔ اس
وقت مکان میں بہت سی شمعیں روشن تھیں۔ دفعتاً آپ کے دونوں لہروں کے درمیان
سے ایک نور ظاہر ہوا جس کی روشنی نے تمام شمعوں کو ماند کر دیا۔ سب حاضرین نے
اس نور کا مشاہدہ کیا اور ساتھ ہی آپ کا وصال ہو گیا۔
مزار مبارک محلہ خواجہ کفشیر سمرقند میں ہے۔

حضرت مولانا عبدالرحمن جامی
یہاں اس عہد کی مشہور شخصیت مولانا نور
الدین عبدالرحمن جامی کا تذکرہ ضروری
معلوم ہوتا ہے۔ آپ اس دور کے شہرہ

۱۴۹۲ تا ۱۴۱۳ھ، ۸۹۸ تا ۸۱۷ھ

آفاق ادیب، شاعر، نامور عالم دین اور برگزیدہ صوفی تھے۔ خراسان کے ضلع جام کے
قصبہ خرچرد میں پیدا ہوئے۔ ان کے آباء واجداد اصفہان کے نواح میں قصبہ دشت کے
رہنے والے تھے۔ بعد میں آپ کے والد وہاں سے نقل مکانی کر کے علاقہ جام میں آ
گئے۔ اس لئے شروع میں آپ نے دشتی تخلص اختیار کیا اور بعد میں جامی کہلانے لگے۔
علوم ظاہری کی تکمیل ہرات اور سمرقند میں کی۔ پھر تصوف و عرفان کی
طرف مائل ہوئے اور حضرت خواجہ نقشبند کے خلیفہ سعد الدین محمد کاشغری
(م ۱۴۵۵ء) کی بیعت کی اور ان سے خلافت حاصل کی۔ بعد ازاں حضرت عبید اللہ
احرار کے ہاں روحانی اکتساب کی تکمیل کی۔

بقیہ زندگی آپ نے ہرات میں بسر کی۔ ۱۴۷۲ء میں حج کیا۔ عمر کا یہ حصہ
مطالعہ، شاعری، تصنیف اور مجاہدات میں گزرا۔ اس دور ان آپ کی شہرت دور دراز
پھیلی۔ وقت کے حکمرانوں نے آپ کا بے حد احترام کیا۔ عثمانی سلطان محمد ثانی اور بایزید
ثانی نے استنبول آنے کی دعوت دی لیکن آپ شاہی درباروں اور قصیدہ خوانی سے الگ

رہے۔ ۸۹۸ھ / ۱۴۹۲ء میں ہرات میں وفات پائی۔ نماز جنازہ مرزا حسین باقر شاہ ہرات نے خود پڑھائی۔

نظم و نثر میں آپ کی تخلیقات کی تعداد ۳۵ ہتائی جاتی ہے۔ میر علی شیر نوائی جو آخری ایام میں آپ کے پاس رہا، نے ان کی تعداد ۹۹ ہتائی ہے۔ اگرچہ نثری کتب اور رسائل کی تعداد زیادہ ہے تاہم آپ کی شہرت کا سبب آپ کی شاعری ہے۔ ان میں غزلیات کے تین مجموعے، سات مثنویاں جن میں یوسف زلیخا، تھنہ الاحرار (خواجہ بزرگ اور خواجہ احرار کی شان میں)، لیلیٰ مجنوں، خرد نامہ سکندری زیادہ مشہور ہیں۔ جہاں تک نثری تحریروں کا تعلق ہے فقہات الانس میں صوفیاء کی سوانح عمریاں لکھیں اور شروع میں تصوف پر مقدمہ قلمبند کیا۔ اس میں شیخ فرید الدین عطار کی کتاب تذکرۃ الاولیاء اور شیخ عبداللہ ہروی کی کتاب طبقات الصوفیہ سے بھی استفادہ کیا۔ آپ نے وحدت الوجودی فلسفہ پر بھی قلم اٹھایا اور حضرت ابن عربی کی کتاب فصوص الحکم کی شرح لکھی۔ اسی طرح مثنوی مولانا رومی کے کچھ ابیات کی شرح لکھی۔ اربعین حدیث، رسالہ در قافیہ، شرح کافیہ وغیرہ دیگر مشہور تصانیف ہیں۔ ایرانی، ترکی اور ہندی تصوف، نیز فارسی ادب اور نعت گوئی پر آپ نے گہرے اثرات چھوڑے۔

ماخذ کتب

صاحبزادہ محمد عبدالرسول
مولانا بدر الدین سرہندی
مولانا جامی
واعظ کاشفی

تاریخ پاک و ہند
حضرات القدس
فقہات الانس
رشحات

Faint, illegible handwritten text in Urdu script, likely bleed-through from the reverse side of the page.



حضرت مولانا محمد زاہد رحمۃ اللہ علیہ

م- ۹۳۶ھ / ۱۵۳۰ء

آپ کا عہد حضرت مولانا محمد زاہد حضرت ایشاں خواجہ احرار کے اجل خلفاء میں سے تھے۔ آپ ہی کے زمانہ میں ظہیر الدین بابر نے برصغیر پاک و ہند میں مغلیہ سلطنت کی بنیاد رکھی۔ بابر کے دادا سلطان ابو سعید مرزا پر حضرت ایشاں کی نظر عنایت رہی تھی۔ چنانچہ شاہان مغلیہ نے ہمیشہ مشائخ نقشبندیہ کا احترام قائم رکھا۔ اس دور کا دوسرا اہم واقعہ ایران میں صفوی حکومت کا قیام تھا جس کی بنیاد شاہ اسماعیل (م- ۱۵۲۳ء) نے رکھی۔ صفوی حکمران مذہباً شیعہ تھے اور جنوبی ایشیا کے سنی مغل بادشاہوں کے حریف تھے۔ صفویوں نے سنی علماء اور صوفیاء پر مظالم کا سلسلہ شروع کیا اور ان میں سے بیشتر ایران سے بلادروم پاپاک و ہند کی طرف ہجرت کر گئے۔

حالات زندگی حضرت مولانا محمد زاہد حضرت مولانا یعقوب چرخئی کے رشتہ دار تھے بلکہ ایک روایت کے مطابق نواسہ تھے۔ شروع میں ان ہی کے کسی خلیفہ سے تعلیم اور تربیت روحانی حاصل کر کے گوشہ نشین ہو گئے اور ریاضت و مجاہدہ میں مصروف ہو گئے۔ کچھ عرصہ بعد آپ نے حضرت خواجہ احرار کا شہرہ ارشاد سنا تو ان کی ملاقات کا شوق پیدا ہوا چنانچہ آپ اپنے وطن و خوش متصل حصار سے روانہ ہو کر سر قند پہنچے اور محلہ وانسر میں اترے۔ یہاں سے حضرت خواجہ احرار کی رہائش گاہ تین کوس کے فاصلہ پر تھی۔ آپ نے سوچا کہ لباس تبدیل کر کے حضرت کی خدمت میں حاضر ہوں گے۔

ادھر حضرت خواجہ کو کشف کے ذریعے آپ کی آمد کی خبر ہو گئی اور ان کے

باطنی کمالات و مقامات بھی حضرت پر منکشف ہو گئے۔ دوپہر کا وقت اور بڑی سخت گرمی تھی۔ حضرت اسی وقت اونٹ پر سوار ہوئے اور اس کی باگ چھوڑ دی کہ جس طرف چاہے چلا جائے۔ مریدوں کی جماعت ساتھ تھی لیکن کسی کو علم نہ تھا کہ حضرت نے اچانک کہاں جانے کا ارادہ کیا ہے۔ اونٹ محلہ وانسر کے ایک مکان کے سامنے ٹھہر گیا۔ حضرت نے دریافت کیا کہ یہاں کون ٹھہرا ہوا ہے۔ جب آپ کو بتایا گیا کہ یہاں مولانا محمد زاہد ٹھہرے ہوئے ہیں تو آپ اونٹ سے اتر پڑے۔ مولانا محمد زاہد کو جب حضرت کی تشریف آوری کی خبر ہوئی تو بے اختیار ہو کر آپ کے استقبال کو دوڑے اور آپ کی قدم پوسی کی۔

اسی مکان میں مجلس خلوت ہوئی اور مولانا نے اپنے حالات مقامات حضرت خواجہ کے سامنے بیان کیے، ساتھ ہی بیعت کی درخواست کی۔ چنانچہ حضرت نے آپ کو بیعت کر کے اپنی توجہ اور تصرف سے اسی مجلس میں کمال و تکمیل تک پہنچادیا۔ اسی وقت آپ کو اپنی خلافت عطا کی اور وہیں سے رخصت کر دیا۔ اس پر حضرت خواجہ کے پرانے خادموں نے غیرت کی کہ مولانا محمد زاہد کو پہلی صحبت میں ہی خلافت دے دی اور ہم برسوں سے آپ کی خدمت میں ہیں، ہمارے حال پر کچھ خیال نہیں فرماتے۔ حضرت خواجہ نے فرمایا کہ مولانا محمد زاہد چراغ بستی درست کر کے لائے تھے۔ ہم نے اسے صرف روشن کیا اور رخصت کر دیا۔ اس واقعہ سے حضرت خواجہ احراز کے تصرف عظیم اور حضرت مولانا کی استعداد و قابلیت کے کمال کا اندازہ ہوتا ہے۔

آپ کی وفات ماہ ربیع الاول ۹۳۶ھ مطابق ۱۵۳۰ء میں واقع ہوئی اور اپنے **وفات** وطن و خش میں دفن ہوئے۔ صاحب حضرات القدس نے و خش کا محل وقوع مضافات حصار بتایا ہے جبکہ معجم البلدان میں اسے نواح بلخ میں ختل سے متصل دریائے جیحوں کے کنارے آباد ایک گاؤں لکھا گیا ہے۔

ماخذ کتب

مولانا بدرالدین سرہندی

مفتی غلام سرور لاہوری

حضرات القدس

خریۃ الاصفیاء

اقوت جمہوری

معجم البلدان

حضرت مولانا درویش محمد رحمۃ اللہ علیہ

۲- ۱۵۶۳/ ۵۹۷۰ھ

ابتدائی زندگی | حضرت مولانا درویش محمدؒ نے اپنے ماموں مولانا محمد زاہدؒ سے خلافت پائی۔ بیعت سے پندرہ سال پہلے مجاہدہ و ریاضت میں مشغول ہو گئے تھے۔ تنہائی میں ویرانوں میں چلے جاتے اور خوراک و آرام سے بے نیاز الہی میں مصروف رہتے۔ ایک دن بھوک کی شدت سے لاچار ہو گئے اور آسمان کی جانب منہ اٹھایا۔ اچانک حضرت خضر علیہ السلام سامنے آئے اور فرمایا کہ اگر صبر و قناعت مطلوب ہے تو خواجہ محمد زاہدؒ کی خدمت میں حاضر ہو۔ وہ تمہیں صبر و توکل سکھادیں گے۔ چنانچہ حضرت مولانا حسب ہدایت ان کی خدمت میں حاضر ہوئے اور ان کی تربیت میں مرتبہ کمال و تکمیل کو پہنچ گئے۔

خواجہ محمد زاہدؒ کی وفات پر آپ ان کے جانشین بنے۔ نیکی و تقویٰ، عمل بہ عزیمت اور حفظ نسبت میں شانِ عظیم رکھتے تھے لیکن آپ اپنے احوال پوشیدہ رکھنے اور گمنامی کی زندگی بسر کرنے میں حد سے زیادہ اہتمام کرتے۔ آپ نے بچوں کو قرآن پاک پڑھانا شروع کیا تاکہ لوگ آپ کو اسی شغل کے حوالے سے پہچانیں اور کسی کو آپ کے اصل حال سے آگاہی نہ ہو۔ اس کے باوجود مشک نافہ کی خوشبو کیسے چھپ سکتی۔ ایک دفعہ کسی ترک شیخ کا اس شہر سے گزر ہوا۔ انہوں نے کہا کہ یہاں کسی مرد خدا کی خوشبو آتی ہے اور اشارہ خواجہ درویش محمدؒ کی طرف کیا۔

آپ کے صاحبزادے حضرت خواجگیؒ روایت کرتے ہیں کہ میرے شہرت عامہ | والد کی شہرت کی وجہ یہ بنی کہ ایک روز ایک درویش نے میرے

والد کے سامنے شیخ نور الدین خوانی کے حالات بیان کیے۔ آپ نے سن کر مجھے فرمایا کہ بیٹا یہ وقت کے بہت بڑے بزرگ ہیں۔ جب کبھی ادھر آئیں تو ان سے ضرور ملنا۔ کچھ دن بعد ہی شیخ نور الدین خوانی کا نواحِ امکنہ میں گزر ہوا۔ میرے والد نے جب ان کے آنے کی خبر سنی تو آپ انہی میلے کپڑوں میں جو آپ نے پہنے ہوئے تھے، چل پڑے اور کچھ ہدیہ بھی ساتھ لے لیا۔ میں بھی آپ کے ہمراہ تھا۔ جب وہاں پہنچے تو انہوں نے میرے والد کا پر تپاک استقبال کیا اور دیر تک بغل گیر رہے۔ پھر کافی دیر تک دونوں مراقب ہو کر بیٹھے رہے۔ جب میرے والد وہاں سے رخصت ہو کر روانہ ہونے لگے تو شیخ نے چند قدم ساتھ چل کر بڑی تواضع سے رخصت کیا۔ والد کی واپسی کے بعد شیخ نے حاضرین سے دریافت کیا کہ اس علاقہ کے طالبانِ معرفت ان کی خدمت میں آتے جاتے ہونگے۔ لوگوں نے کہا کہ یہ شیخ نہیں ہیں۔ یہ تو ملا ہیں جو چوں کو قرآن پاک پڑھاتے ہیں۔ شیخ نور الدین نے فرمایا: سبحان اللہ یہاں کے لوگ بھی کس قدر ناپیدا اور مردہ دل ہیں کہ ایسے کامل مکمل بزرگ سے استفادہ نہیں کرتے۔ شیخ کی بات مشہور ہو گئی اور لوگوں نے بڑی تعداد میں حضرت مولانا کے پاس آنا شروع کر دیا اور آپ کی تربیت میں کسبِ کمال کرنے لگے۔ تاہم حضرت اپنی خلوت پسندی کی وجہ سے لوگوں کے اس رجوع سے دل تنگ رہتے تھے اور گمنامی کی لذت کو یاد کیا کرتے تھے۔

کرامت شیخ حسین خوارزمی گُردی اپنے وقت کے معروف بزرگ تھے۔ ان کی یہ عادت تھی کہ جس جگہ تشریف لے جاتے، وہاں کے جن مشائخ سے ملاقات ہوتی، ان کی نسبت سلب کر لیتے۔ ایک مرتبہ مولانا درویش محمد کے علاقہ میں آئے تو وہاں کے سارے مشائخ ان کی ملاقات کو آئے۔ حضرت مولانا نے فرمایا کہ ہمیں بھی ان سے ملنے جانا چاہیے۔ روانگی سے پہلے آپ نے اپنے باطن میں اندر ہی اندر شیخ خوارزمی کی نسبت سلب کر لی۔ ادھر شیخ نے اپنے آپ کو نسبت سے خالی پایا تو سخت پریشان ہوئے۔ جب حضرت مولانا ان کی ملاقات کی غرض سے روانہ ہوئے تو شیخ کو اپنی نسبت کی بو آئی اور وہ اونٹ پر سوار ہو کر اپنی نسبت کی بو کے نشان پر آگے بڑھنے لگے۔ جوں جوں مولانا سے نزدیک ہوتے جاتے تھے، خوشبو زیادہ ہوتی جاتی تھی۔ راستے میں دونوں حضرات کی ملاقات ہو گئی اور اسی وقت وہ خوشبو منقطع ہو گئی۔ شیخ

سمجھ گئے کہ حضرت مولانا نے نسبت سلب کی ہے۔ شیخ نے بڑی عاجزی و انکساری کا اظہار کیا اور کہا کہ مجھے معلوم نہ تھا کہ یہ ولایت آپ کے زیر حکومت ہے۔ میں ابھی واپس لوٹ جاتا ہوں۔ حضرت مولانا کو رحم آیا اور ان کی نسبت واپس کر دی۔ شیخ خوارزمی نے اسی سواری پر اسی جگہ سے گھر کا راستہ لیا۔

حضرت مولانا درویش محمد کا انتقال ۱۹ محرم الحرام ۱۳۷۰ھ مطابق ۱۵۶۳ء **وفات** کو ہوا۔ موضع استقرار مضافات شہر سبز علاقہ ماوراء النہر میں آپ کا مزار مبارک ہے۔

ماخذ کتب

حضرات القدس

خزینۃ الاصفیاء

مولانا بدرالدین سرہندی

مفتی غلام سرور لاہوری

حضرت مولانا خواجگی امکنگی رحمۃ اللہ علیہ

۱۰۰۸۳۹۱۸ھ / ۱۵۱۳ تا ۱۶۰۱ء

آپ کا عہد ایشیا اور خراسان میں تیموری سلطنت کا خاتمہ ہو گیا تھا اور اس کی جگہ ازبک حکمرانوں نے لے لی تھی۔ یہ حکمران بھی سنی تھے اور مشائخ بالخصوص نقشبندی مشائخ کے ارادت مند تھے۔ تاہم ازبک حکمرانوں میں بھی کوئی بڑا بادشاہ پیدا نہ ہو سکا جو اس علاقہ میں مستحکم حکومت قائم کر کے امن و امان قائم کرتا اس لئے سیاسی انتشار کی کیفیت جاری رہی۔ ایران کی متصہب شیعہ صفوی حکومت ہمیشہ توران، ماوراء النہر اور بدخشاں میں سازشیں کرتی رہی اور وہاں شیعہ حکمران مسلط کرنے کے درپے رہی لیکن اسے اس میں کامیابی نہ ہو سکی۔ برصغیر پاک و ہند اور افغانستان میں اب مغلیہ حکومت مستحکم ہو چکی تھی اور یہاں حضرت مولانا خواجگی کا ہم عصر حکمران اکبر بادشاہ تھا۔

حالات زندگی حضرت مولانا خواجگی خواجہ درویش محمد کے فرزند اور خلیفہ تھے۔ اسم مبارک خواجگی سے مراد ”منسوب بہ خواجہ“ ہے۔ موضع امکنہ کے رہنے والے تھے جو مضافات خزار میں سے ہے۔ اس گاؤں کی نسبت سے آپ امکنگی کہلاتے تھے۔ آپ کی تعلیم و تربیت اپنے والد کی زیر نگرانی ہوئی اور انہی کی ہدایت میں مقام تکمیل و ارشاد کو پہنچے۔

خواجہ درویش محمد کی وفات کے بعد ان کے جانشین بنے اور اڑتیس سال تک مندر ارشاد پر متمکن رہے۔ آپ کے مزاج میں خدمت خلق کا مادہ کوٹ کوٹ کر بھرا تھا۔ عمر کے آخری سالوں میں ضعف پیری کا غلبہ تھا، ہاتھ کانپنے لگے تھے۔ اس کے

باوجود مہمانوں کا کھانا خود لاتے تھے بلکہ بعض اوقات مہمانوں کے خادموں اور سواروں کی خبر گیری بھی خود کیا کرتے تھے۔

آپ کا سارا عمل طریقہ نقشبندیہ کے اصل مزاج کے مطابق تھا اور حضرت خواجہ بزرگ کے نقش قدم پر چلتے تھے۔ ذکر جہودِ دیگر ایسی محدثات سے پرہیز و احتراز کرتے تھے۔ آپ کی ذات سے کرامات کا ظہور بہت ہوتا تھا حالانکہ آپ اپنے والد کی طرح اپنے احوال کے اخفا کی کوشش کرتے تھے۔ طالبانِ حق، علماء، فضلاء اور امراء کی کثیر جماعت آپ کے ہاں اکتسابِ فیض کی غرض سے حاضر رہتی تھی۔

آپ کی زندگی میں طریقہ نقشبندیہ کی اس روایت کا بھی بھرپور **تسخیرِ سلاطین** اظہار ہوا جس کے تحت سلاطین کو مسخر کر کے ان سے نفاذِ شریعت اور اصلاحِ معاشرہ کا کام لیا جاتا تھا اور بے مقصد خانہ جنگی کو روک کر مخلوقِ خدا، حتیٰ المقدور قتل و غارت اور تباہی سے بچانے کی کوشش کی جاتی تھی۔

۱) عبد اللہ خان والی توران نے خواب میں دیکھا کہ ایک عظیم الشان بارگاہ کھڑی ہے اور آنجناب حضرت محمد مصطفیٰ ﷺ وہاں رونق افروز ہیں اور ایک بزرگ دروازہ پر ہاتھ میں عصا لیے کھڑے ہیں اور لوگوں کی عرضیں آنحضور ﷺ کی خدمت میں پیش کرتے ہیں اور ان کا جواب لاتے ہیں۔ آنحضور ﷺ نے ایک شمشیر ان بزرگ کے ہاتھ عبد اللہ خان کو بھیجی اور انہوں نے اس کی کمر میں باندھ دی۔ جب عبد اللہ خان ہیدار ہو اتوان بزرگ کا حلیہ بنا کر ان کا پتہ پوچھا۔ اسے بتایا گیا کہ اس شکل و شباہت کے حضرت مولانا خواجگی امکنی ہیں۔ چنانچہ وہ بڑے اشتیاق سے تحائف لے کر حاضر ہوا اور آپ کا حلیہ بعینہ جیسا کہ خواب میں دیکھا تھا، پا کر بے حد خوش ہوا۔ اور کمال نیاز مندی سے پیش آیا۔ اس نے درخواست کی کہ اس کے ہدیہ اور تحائف قبول فرمائے جائیں مگر آپ نے انکار کیا اور فرمایا کہ فقر کی حلاوت نامرادی اور قناعت میں ہے۔ سلطان نے بڑی انکساری کے ساتھ اللہ تعالیٰ کے فرمان **أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ** (اللہ کی اطاعت کرو اور رسول ﷺ کی اطاعت کرو اور جو تم میں سے حکمران ہیں ان کی اطاعت کرو) کی طرف اشارہ کیا۔ اس پر آپ نے فرمان الہی کے احترام میں ناچار قبول فرمایا۔ اس کے بعد سلطان اکثر صبح کو خدمت

اقدس میں حاضر ہوا کرتا تھا۔ یہ حضرت کی صحبت کا اثر تھا کہ عبد اللہ خان میں اتنی دینی حمیت پیدا ہو گئی کہ اس نے ۱۵۸۶ء میں مغل بادشاہ اکبر کو ایک خط لکھ کر اسے مذہبی بے راہ روی پر ٹوکا۔ اکبر نے اس خط کا جواب بھی دیا۔

(۲) باقی محمد خان سمرقند کا حکمران تھا۔ اسے اچانک اطلاع ملی کہ پیر محمد خان پچاس ہزار سوار فوج کے ساتھ سمرقند پر حملہ آور ہو رہا ہے۔ باقی محمد خان بہت گھبرایا کیونکہ اس کے پاس صرف چودہ ہزار فوج تھی۔ وہ حضرت خواجگی کی خدمت میں حاضر ہوا اور دعا و مدد کی درخواست کی۔ اس پر حضرت خود پیر محمد خان کے پاس تشریف لے گئے اور اس کو سمجھایا کہ واپس چلے جاؤ کیونکہ مسلمانوں کا آپس میں لڑنا اچھا نہیں۔ مگر اس نے آپ کی نصیحت پر کان نہ دھرا اور لڑائی پر مصر رہا۔ آپ غصے کی حالت میں واپس آئے اور باقی محمد خان سے فرمایا کہ اگر تودل سے توبہ کرے اور عہد کرے کہ آئندہ خلق خدا پر کبھی ظلم نہ کرے گا اور عدل و انصاف سے حکومت کرے گا تو تجھے کامیابی ہوگی۔ اس نے آپ کے سامنے یہ عہد کیا تو آپ نے فرمایا کہ تم لشکر کی قلت کا کچھ فکر نہ کرو، دشمن سے مقابلہ کرو۔ ماوراء النہر کی سلطنت تمہیں مبارک ہو۔ اس بات سے باقی محمد خان کا حوصلہ بلند ہوا۔ وہ لشکر لے کر بڑھا تو حضرت بھی درویشوں کی ایک جماعت کے ساتھ اس کے پیچھے پیچھے روانہ ہوئے اور میدان جنگ سے کچھ فاصلہ پر ایک پرانی مسجد میں قبلہ رو ہو کر مراقب بیٹھ گئے۔ آپ بار بار مراقبہ سے سر اٹھا کر دریافت فرماتے کہ کیا خبر ہے یہاں تک کہ کسی نے اطلاع دی کہ باقی محمد خان نے فتح پائی ہے۔ تب آپ وہاں سے اٹھ کر گھر تشریف لائے۔

کرامات و حکایات

(۱) ایک درویش کی روایت ہے کہ میں ایک رات حضرت خواجہ کے ہمراہ ننگے پاؤں سفر کر رہا تھا کہ میرے پاؤں میں کانٹا چبھ گیا۔ میرے دل میں خیال آیا کہ کاش حضرت مجھے جو تادے دیتے۔ آپ نے فوراً میرے خیال کو معلوم کر لیا اور فرمایا: اے برادر جب تک کانٹا نہیں لگتا، پھول ہاتھ میں نہیں آتا۔

(۲) ایک مرتبہ تین طالب علم آپ کی خدمت میں روانہ ہوئے اور ہر ایک

نے اپنے اپنے دل میں علیحدہ علیحدہ نیت کی۔ ایک نے سوچا کہ اگر حضرت خواجہ نے فلاں طعام سے میری ضیافت کی تب میں ان کو صاحب کرامت سمجھوں گا۔ دوسرے نے خیال کیا کہ اگر مجھے فلاں میوہ دیں تب میں آپ کو ولی مانوں گا۔ تیسرے نے دل میں کہا کہ اگر فلاں خوبصورت لڑکا محفل میں میرے پاس آجائے تو میں آپ کو صاحب کمال تسلیم کروں گا۔ جب یہ تینوں خدمت اقدس میں حاضر ہوئے تو آپ نے پہلے دو طالب علموں کی خواہشات پوری کر دیں۔ پھر تیسرے سے مخاطب ہو کر فرمایا کہ درویشوں کو جو کمالات نصیب ہوتے ہیں، وہ آنحضور ﷺ کی شریعت کی متابعت کی وجہ سے ہوتے ہیں۔ ان سے خلاف شریعت کام صادر نہیں ہوتے۔ پھر سب کو مخاطب کر کے فرمایا کہ درویشوں کے پاس جائز کاموں کی نیت کر کے بھی نہیں آنا چاہیے کیونکہ ان لوگوں کے احوال مختلف اوقات میں مختلف ہوتے ہیں اور وہ بسا اوقات ایسی باتوں کی طرف متوجہ نہیں ہوتے۔ ایسی حالت میں آنے والا بد اعتقاد ہو کر نقصان اٹھاتا ہے اور ان کی برکات سے محروم رہتا ہے۔ پھر فرمایا کہ کرامت کا چنداں اعتبار نہیں۔ درویشوں کے پاس صرف اللہ کے لئے آنا چاہیے تاکہ ان کے باطن سے حصہ مل سکے۔

وفات حضرت خواجگی نے اپنے انتقال سے چند دن پہلے اپنے خلیفہ حضرت خواجہ باقی باللہ کو ایک خط لکھا اور اس کے آخر میں یہ رباعی تحریر فرمائی:

زماں تازماں مرگ یاد آیدم ندانم کنوں تاچہ پیش آیدم
خدائی مبادا مرا از خدا دگر ہرچہ پیش آیدم شادم

(مجھے ہر لحظہ موت یاد آرہی ہے۔ میں اب نہیں جانتا کہ کیا پیش آئے گا۔ مجھے خدا کی خدائی نہیں چاہیے دیگر جو بھی پیش آئے مجھے منظور ہے)

اس خط کے تھوڑے ہی دن بعد ۱۰۰۸ھ بمطابق ۱۶۰۱ء نوے سال کی عمر میں آپ نے وفات پائی۔ اور اپنے وطن امکنہ میں دفن ہوئے۔

ماخذ کتب

صاحبزادہ محمد عبدالرسول

تاریخ پاک وہند

مولانا بدرالدین سرہندی

حضرات القدس

مفتی غلام سرور لاہوری

خزینۃ الاصفیاء

www.maktabah.org

حضرت خواجہ محمد باقی باللہ رحمۃ اللہ علیہ

۱۰۲۹ھ / ۱۵۶۳ء تا ۱۶۰۳ء

سلسلہ نقشبندیہ کا ہندی دور | اب تک جن نقشبندی مشائخ کا تذکرہ ہوا، ان میں سے بیشتر وسط ایشیا و خراسان سے تعلق رکھتے تھے۔ یہی علاقہ اس سلسلہ کا ابتدائی مرکز تھا۔ تاہم حضرت خواجہ احرارؒ کے خلفاء کے توسل سے سلسلہ کی ایک شاخ اناطولیہ، ترکی اور علاقہ گوہ قاف میں پھیلی اور دوسری شاخ نے حضرت خواجہ باقی باللہ کے ذریعے برصغیر پاک و ہند میں فروغ پایا۔ یہ ہندی شاخ کئی اعتبار سے بڑی اہمیت کی حامل ہے۔ اس نے جنوبی ایشیا میں اکبر بادشاہ کی مذہبی بے راہ روی کے اثرات کا قلع قمع کیا، بادشاہوں اور امراء میں دینی حمیت کا نیا جذبہ پھونکا، ایران سے در آنے والے رخصتوں کا سدباب کیا، مسلم تصوف پر ہندو ویدانت کے اثرات کو محو کیا اور کتاب و سنت پر سختی سے عمل کو رواج دیا۔ یہ سلسلہ سب سے آخر میں جنوبی ایشیا میں آیا تھا لیکن صرف چند سالوں میں اس کی مقبولیت کے سامنے باقی سلسلے ماند پڑ گئے۔ صرف یہی نہیں بلکہ ہندی مرکز کے مشائخ کے خلفاء نے عرب، شام و فلسطین، عراق وغیرہ میں سلسلہ کی نئی شاخیں قائم کیں۔ خواجہ باقی باللہ کے خلیفہ شیخ تاج الدین سنہلیؒ بلاد عرب میں چلے گئے اور وہاں سلسلہ کی اشاعت کی۔ آپ نے عربی زبان میں بہت سی کتابیں تصنیف کیں۔ پھر یہ سلسلہ حرمین سے حاجیوں کے ذریعے انڈونیشیا میں پھیلا۔ اسی طرح خواجہ محمد معصومؒ کے ایک خلیفہ مراد بن علی بخاریؒ (۱۶۴۰ تا ۱۷۲۰ء) شام گئے اور دمشق کو مرکز بنا کر شام میں سلسلہ کو پھیلا دیا۔ ۱۸۱۰ء میں شام پر وہابی قبضہ کا خطرہ پیدا ہوا تو شیخ ضیاء الدین خالد (۱۷۷۸ تا ۱۸۲۶ء) نے

برصغیر آکر نقشبندی طریقہ کی تربیت شاہ غلام سی دہلوی سے حاصل کی اور واپس جا کر وہابیت کا موثر سدباب کیا۔ اسی مرکز سے کردستان میں وسیع پیمانے پر سلسلہ کی اشاعت ہوئی۔

مغل بادشاہ اکبر (۱۵۵۶ تا ۱۶۰۵ء) نے جہاں عہد اکبری میں مذہبی حالت جنوبی ایشیا میں مسلمانوں کی حکومت مستحکم کی، وہاں اس کی حکمت عملی نے عجیب یو العیبوں کو جنم دیا۔ اکبر کتابی علم سے بے بہرہ تھا۔ شروع میں وہ خوش عقیدہ مسلمان تھا لیکن رفتہ رفتہ اس کے طرز عمل میں تبدیلی آتی گئی۔ اس کی وجوہات میں اس کے سیاسی مقاصد، ہندو رانیوں کے اثرات، علماء کے کردار کی پستی، ان کے باہمی اختلافات اور فروعی اختلافات پر جھگڑے اور آزاد خیال و خود غرض اہل علم کی مصاحبت شامل تھیں۔ اس نے عبادت خانہ کے نام سے ایک عمارت تعمیر کرائی اور اس میں مسلمانوں کے مختلف مسالک نیز دوسرے مذاہب کے رہنماؤں کو بلا کر مناظرے اور علمی مباحث کا اہتمام کیا جاتا تھا۔ یوں اکبر نے مجوسیت، جین مت، عیسائیت، ہندو مت سب سے تاثر قبول کیا۔ بتدریج اس کی سوچ نے یہ صورت اختیار کی کہ سلطان عادل کی حیثیت سے اس کا مرتبہ مجتہد سے بھی بڑھ کر ہے اور جہاں علماء کا اختلاف ہو، وہاں بادشاہ کی رائے حتمی ہوگی اور علماء و عوام کو اس پر عمل کرنا ہوگا۔ اس مضمون کا ایک محضر نامہ شیخ مبارک نے تیار کیا اور اس پر سب علمائے وقت کے دستخط کرائے گئے۔

مجتہد بن جانے کے بعد بادشاہ کا اگلا اقدام یہ تھا کہ اس نے ۱۵۸۱ء میں تمام درباری فضلاء اور منصب داروں کا اجلاس بلایا اور کہا کہ جب سب ایک بادشاہ کے تحت سیاسی طور پر متحد ہیں تو انہیں مذہبی لحاظ سے بھی متحد ہونا چاہیے اور ایسا مسلک اختیار کرنا چاہیے جس میں سب مذاہب کی خوبیوں کا جمع ہوں۔ اس غرض سے اس نے ”دین الہی“ کے نام سے نیا مذہب جاری کیا۔ اس مذہب کے پیرو اکبر کی بیعت کرتے، اس کی تصویر اپنے پاس رکھتے۔ سلام کا طریقہ یہ تھا کہ ایک شخص اللہ اکبر اور دوسرا جو بلاجل جلالہ کتا (یہ دونوں الفاظ بادشاہ کے نام جلال الدین اکبر کا حصہ تھے)۔ ہر پیرو اپنی سالگرہ پر دعوت کا انتظام کرتا، مردوں کے پاؤں مغرب کی طرف اور سر مشرق کی

طرف کر کے دفن کرتے اور خود اکبر اور اس کے پیرو زندگی میں اسی انداز سے سوتے تھے۔ اس مذہب میں وحدانیت کو اسلام سے، سورج کی عظمت اور آگ کے احترام کو جوسیت سے، گوشت خوری سے اجتناب کو جین مت سے اور گائے کی حرمت کو ہندو مت سے اخذ کیا گیا تھا۔

دین الہی کے نفاذ کے بعد اکبر نے جس قسم کے احکامات جاری کرنا شروع کیے اس کی جھلک عبدالقادر بدایونی کی کتاب میں ملتی ہے اور جس کی تصدیق حضرت مجدد الف ثانی کے مکتوبات اور دیگر ذرائع سے ہوتی ہے۔ ان احکامات کا اختصار ذیل میں درج کیا جاتا ہے:

محمد، احمد اور مصطفیٰ وغیرہ نام بادشاہ پر گراں گزرنے لگے اور اس نے چند خاص لوگوں کے نام بدل بھی ڈالے۔ مثلاً یار محمد اور محمد خان کو وہ رحمت کے نام سے پکارتا تھا۔ نئی مساجد کی تعمیر بند کر دی گئی اور کئی قدیم مساجد منہدم کر دی گئیں۔ گائے کی ذبح پر موت کی سزا دی جاتی تھی۔ سال میں کم و بیش نو دن گوشت خوری ممنوع تھی اور حکم عدولی کی سزا موت تھی جس سے متعدد خاندان تباہ ہو گئے۔ پیاز اور لہسن کا استعمال بند کر دیا گیا۔ بادشاہ کے سامنے سجدہ ریز ہونا لازمی قرار دیدیا گیا۔ ریشمی لباس اور سونے کا استعمال جو کہ مردوں کے لئے شرعاً جائز نہ تھا، اب لازمی بنا دیا گیا۔ نماز، روزہ، حج، پردہ، علوم اسلامیہ یہاں تک کہ عربی رسم الخط کی حوصلہ شکنی کی گئی۔ دیوان خانہ میں کسی کی مجال نہ تھی کہ علانیہ نماز ادا کرے۔ بارہ سال کی عمر سے قبل ختنہ ممنوع ٹھہرا دیا گیا۔ اس کے بعد ہر لڑکے کو اختیار تھا کہ ختنہ کرائے یا نہ کرائے۔ محل میں سور اور کتے پالے گئے جنہیں بادشاہ ہر صبح باقاعدگی سے دیکھتا۔ ایک جو آگھر خاص دربار میں بنایا گیا۔ جن شیوخ نے ان احکامات کی مخالفت کی انہیں غلام بنا کر قندھار میں پھینک دیا گیا۔

شیخ محمد اکرام کے الفاظ میں: ”اس دور کو علم تصوف کا عہد زریں سمجھنا چاہیے لیکن عام طور پر ان بزرگوں نے عہد اکبری کی مذہبی یوالمجیدوں کو روکنے کے لئے مؤثر کوشش نہ کی۔ ان میں جو عالی وحدت الوجودی خیالات کے تھے (مثلاً شیخ امان پانی پتی کے قبیلہ دار) وہ تو اکبر کی مذہبی اختراعوں میں اس کے شریک کار ہو گئے۔ جو شیخ عبدالحق محدث کی طرح ان اختراعوں سے متنفر تھے، وہ زیادہ تر دربار سے کنارہ کش رہے اور گوشہء تنہائی میں اللہ اللہ یاد رست و تدریس کرنے لگے۔ دربار اکبری کے مذہبی رجحانات کے خلاف مستحکم محاذ ایک ایسے بزرگ نے قائم کیا جو عہد اکبری کے بالکل آخر میں ہندوستان میں آئے۔ انہیں چار پانچ سال سے زیادہ کام کرنا نصیب نہیں ہوا۔ لیکن وہ نہ صرف روحانی پاکیزگی اور سر بلندی میں بے نظیر تھے بلکہ ان کا طریق کار وقت کی ضرورت کے لئے خاص طور پر موزوں تھا“..... انہوں نے ”نہ صرف ہندوستان میں نقشبندی سلسلے کی مستحکم بنیاد رکھی بلکہ امراء و اکابر سے اختلاط پیدا کر کے نہایت خاموشی سے درباری بدعتوں کے خلاف منشرع اور دیندار امراء کا محاذ قائم کیا۔ وہ حضرت خواجہ محمد باقی باللہ سیرنگ تھے۔“

حضرت خواجہ کی ابتدائی زندگی | آپ کا اصل نام رضی الدین تھا لیکن اپنے لقب محمد باقی باللہ سے مشہور ہوئے۔ ۱۲

جولائی ۱۵۶۳ء بمطابق ۹۷۱ھ کو کابل میں پیدا ہوئے۔ آپ کے والد قاضی عبدالسلام کا تعلق سمرقند سے تھا لیکن وہ عرصہ سے کابل میں مقیم تھے۔ حضرت خواجہ باقی باللہ نے علوم ظاہری مولانا محمد صادق حلوانی سے حاصل کیے جن کا شمار وقت کے کبار علماء اور شعراء میں ہوتا تھا۔ وہ سمرقند کے رہنے والے تھے۔ ۱۵۷۱ء میں حج سے واپس آئے تو اکبر کے چھوٹے بھائی مرزا حکیم والئی کابل نے انہیں کچھ دن کے لئے کابل میں قیام پر راضی کیا۔ حضرت خواجہ ان دنوں ان کے حلقہ تدریس میں داخل ہوئے۔ بعد میں وہ سمرقند واپس گئے تو حضرت خواجہ بھی ان کے ہمراہ سمرقند چلے گئے۔

آپ نے بڑی تیزی سے علوم کی تحصیل شروع کی مگر قدرت کو کچھ اور منظور تھا۔ ایک دن مطالعہ کتب میں مصروف تھے کہ ایک مجذوب نے آپ کے

سامنے یہ شعر پڑھا۔

دور کنز و ہدایہ نثوال دید خدارا

آئینہء دل میں کہ کتابے بہ ازیں نیست

(کنز و ہدایہ جیسی کتابوں میں خدا نظر نہیں آسکتا۔ دل کا آئینہ دیکھ کہ اس سے بہتر کوئی اور کتاب نہیں)

اس پر طبیعت میں اچانک انقلاب آیا۔ کتابوں سے دل اچاٹ ہو گیا اور مرشد کی تلاش میں سرگرداں ہو گئے۔

روحانی تربیت انہی دنوں ایک تجلی کا ظہور ہوا اور حضرت خواجہ نقشبندؒ نے جذبہ القا کیا۔ اس کے بعد آپ اہل اللہ کی تلاش میں اس قدر سرگرداں ہوئے کہ آپ کی والدہ یہ حالت دیکھ کر پریشان ہو گئیں اور دعا کی کہ یا اللہ میرے بیٹے کا مقصد پورا کر دے یا مجھے موت دیدے۔ اس دوران آپ ماوراء النہر، بلخ، خشاں، کشمیر، لاہور، دہلی وغیرہ ہر جگہ پھرتے رہے۔ بعض مشائخ سے بیعت بھی کی اور صحبت بھی اختیار کی لیکن عالی ہمتی کا یہ عالم تھا کہ کہیں تسلی نہیں ہوتی تھی اور خوب سے خوب ترکی تلاش جاری رہی۔

پہلے خواجہ عبید کی خدمت میں رہے۔ پھر حضرت افتخار شیخ سمرقندی (جو حضرت احمد یسوی کے خاندان سے تھے) کے ہاں استفادہ کیا۔ بعد ازاں امیر عبداللہ علیؒ کی بیعت کی۔ ان سے مدارج روحانی میں بڑی ترقی ہوئی مگر یہاں بھی استقامت نہ ہو سکی۔ مقصود کی تلاش میں کشمیر گئے اور شیخ بلابھائی والی کی خدمت میں حاضری دی۔ یہ بزرگ خوارزم کے رہنے والے تھے اور ۹۹۹ھ میں کشمیر آئے تھے۔ اس کے بعد حضرت خواجہ لاہور آئے۔ یہاں شیخ فرید بخاری (جو صوبہ لاہور کے خشکی اور نہایت دیندار تھے) سے تعلق پیدا ہوا۔ لاہور میں آپ ایک مجذوب کے پاس اکثر جاتے تھے مگر وہ گالیاں دیتا اور پتھر مارتا تھا۔ آخر ایک دن اس نے آپ کو پاس بلا کر بہت دعائیں دیں۔ لاہور میں بھی آپ گوہر نایاب کی تلاش میں مارے مارے پھرتے تھے۔

لاہور سے روانہ ہو کر دہلی آئے اور شیخ عبدالعزیز چشتیؒ کی خانقاہ میں مقیم ہوئے اور ان کے فرزند شیخ قطب العالمؒ کے ساتھ مجاہدہ میں مصروف ہو گئے۔ ایک

رات شیخ قطب العالم پر منکشف ہوا کہ حضرت خواجہ کا حصہ مختار میں ہے۔ چنانچہ وہ اسی وقت اٹھے اور آپ سے فرمایا کہ آپ کو مختار کے شیخ بلا رہے ہیں، فوراً نہ ہو جائیں۔ چنانچہ حضرت دہلی سے واپس ماوراء النہر کی جانب چل پڑے۔ راستے میں مولانا شیر غانی کی صحبت میں بھی حاضر رہے پھر آگے روانہ ہو گئے۔ اس سفر میں حضرت خواجہ احرار کی طرف سے آپ کو اشارہ ہوا کہ حضرت مولانا خواجگی امکھی کے پاس جاؤ۔ پھر حضرت خواجگی کو خواب میں دیکھا کہ فرماتے ہیں: "اے فرزند میری آنکھیں تیری طرف لگی ہوئی ہیں۔" اس پر آپ کی خوشی کی انتہا نہ رہی اور زبان پر یہ شعر جاری ہو گیا۔

سے گز شتم ز غم آسودہ کہ ناگہ ز کمیں

عالم آشوب نگاہے سر راہم بگرفت

(میں غم سے آزاد جا رہا تھا کہ اچانک گھات میں سے ایک جہاں آشوب نگاہ نے مجھے راستے میں قابو کر لیا)

آپ حضرت مولانا خواجگی کی خدمت میں پہنچے تو انہوں نے بڑی شفقت و محبت فرمائی۔ تین دن متواتر خلوت میں اپنی صحبت میں رکھا اور مرتبہ کمال و تکمیل تک پہنچا دیا۔ پھر فرمایا کہ اللہ تعالیٰ کے فضل و کرم اور اکابر طریقہ کی روحانی تربیت سے تمہارا کام انجام کو پہنچ گیا ہے۔ اب تم ہندوستان جاؤ، وہاں تمہارے ذریعے اس طریقہ کا رواج ہو گا۔ پہلے تو حضرت نے حسب عادت عجز و انکسار کیا مگر پھر حسب ارشاد ہندوستان روانہ ہو گئے۔

جب حضرت خواجگی کے قدیم درویشوں کو معلوم ہوا کہ آپ نے صرف چند روز میں حضرت باقی باللہ کو خلافت سے سرفراز فرما کر پاک و ہند روانہ کر دیا ہے تو وہ احتجاج کرنے لگے۔ اس پر آپ نے فرمایا کہ تمہیں معلوم نہیں کہ یہ جوان پہلے ہی درجہ تکمیل کو پہنچا ہوا تھا۔ وہ ہمارے پاس صرف احوال حاصلہ کی تصحیح کے لئے بھیجا گیا تھا۔ جو شخص جیسا آئے گا ویسا جائے گا۔

ماوراء النہر سے واپسی پر آپ برصغیر میں مستقل قیام اور اس کے اثرات پشاور سے ہوتے ہوئے لاہور آئے۔ یہاں تقریباً ایک سال مقیم رہے۔ پھر دہلی آئے جو مسلم حکومت کا صدر مقام

تھا۔ یہاں قلعہ فیروز شاہ میں سکونت اختیار کی۔ دہلی میں آپ کا قیام تین چار سال سے زیادہ نہیں رہا لیکن اس قلیل مدت میں آپ کو اس قدر مقبولیت اور شہرت عامہ حاصل ہوئی کہ اس کی مثال مشکل سے ملے گی۔ شاہ ولی اللہ نے شیخ قطب العالم کے فرزند شیخ رفیع الدین احمد کی شادی کے ضمن میں لکھا ہے کہ یہ شادی اگرچہ دہلی سے دور اعظم پور میں ہو رہی تھی لیکن شیخ قطب العالم سے پرانے تعلق کی بنا پر حضرت خواجہ طبیعت کی ناسازی کے باوجود شامل ہوئے۔ جو نہی صوفیہ کو آپ کی آمد کی اطلاع ہوئی، وہ دوڑ پڑے اور سو کو س تک کوئی بھی مشہور صوفی نہ تھا جو زیارت کے لئے حاضر نہ ہوا ہو۔

صوفیاء اور مشائخ میں آپ کی پذیرائی اور بلند مقام کے علاوہ جو بات توجہ طلب ہے وہ یہ ہے کہ آپ حضرت خواجہ احراز کے اس نظریہ سے خوب واقف تھے کہ بادشاہوں اور امراء سے رابطہ کر کے اور انہیں مسخر کر کے اقامت دین اور مسلمانوں کے آرام کا اہتمام کیا جائے۔ اس قلیل عرصہ میں دربار اکبری کے جس قدر امراء آپ سے متاثر ہوئے، وہ بھی حیران کن ہے۔ ان میں شیخ فرید بخاری جسے جہانگیر نے نواب مرتضیٰ خان کا خطاب دیا، ایک اہم امیر تھا۔ وہ نسب کاسید اور اپنی دیانت کی وجہ سے معتمد شاہی تھا۔ ترقی کر کے میر بخشی کے اعلیٰ عہدہ تک پہنچا۔ عہد اکبری کی متعدد فوجی مہمات میں نمایاں حصہ لیا۔ جہانگیر کی تخت نشینی میں اس کا کردار سب سے اہم تھا چنانچہ اس کا مرتبہ اور بڑھا۔ پہلے اسے گجرات کا گورنر اور پھر پنجاب کا گورنر بنا دیا گیا۔ شیخ فرید نے امیری کے بھیس میں فقیری کی۔ اس کی نیکی، عدل، غریب پروری اور خدمت خلق ضرب المثل تھی۔ حضرت خواجہ کے زیر اثر اس نے سلسلہ نقشبندیہ کی گراں قدر خدمت کی۔

عبدالرحیم خان خاں بھی آپ کا ارادت مند تھا۔ اسے معلوم ہوا کہ حضرت حج کی خواہش رکھتے ہیں تو اس نے آپ کی خدمت میں ایک لاکھ روپیہ بھجو لیا لیکن آپ نے یہ کہہ کر واپس کر دیا کہ دوسرے سے پیسے لے کر حج کرنا کوئی معنی نہیں رکھتا۔ شیخ خان بھی دربار اکبری کا ایک اہم امیر تھا۔ اکبر کا بیٹا دانیال اس کا داماد تھا۔ لاہور کا گورنر بھی رہا۔ یہ امیر بھی حضرت کا عقیدت مند تھا۔ دوسرے عقیدت مندوں میں خان اعظم مرزا کو کہ، صدر جہاں اور ابوالفضل کے بہوئی خواجہ حسام الدین قابل ذکر ہیں موخر

الذکر پر محبت الہی کا جذبہ ایسا غالب ہوا کہ منصب چھوڑ کر حضرت خواجہ کی خدمت میں مستقل طور پر آگئے اور حضرت کی وفات کے بعد آپ کے کم سن صاحبزادوں کی دیکھ بھال اپنے ذمہ لے لی۔

یہ وہ لوگ تھے جن کے ذریعے حضرت خواجہؒ نے اکبری عہد کی مذہبی اختراعات کے خلاف جواہی تحریک کی بنیاد رکھی۔ یہ تحریک آپ کے شہرہ آفاق خلیفہ حضرت مجدد الف ثانی کے دور میں پھلی پھولی اور بالآخر دین الہی اور اس کے اثرات کا قلع قمع ہو گیا۔

سیرت کے نمایاں پہلو حضرت خواجہ محمد باقی باللہ میرنگ کی سیرت کا جائزہ لینے سے مندرجہ ذیل پہلو بڑے نمایاں نظر آتے ہیں:

عجز و انکسار:

(۱) طبیعت میں مسکنت اس قدر تھی کہ ایک خط کے آخر میں لکھتے ہیں: ”اے اللہ تو مجھے مسکین ہی زندہ رکھ اور مسکین ہی مار۔“ حضرت مجدد الف ثانی اگرچہ حضرت کے مرید اور خلیفہ تھے اور ان کی تربیت کا ہر مرحلہ آپ کی رشد و ہدایت کا ثمر تھا لیکن فرمایا: ”شیخ احمد (حضرت مجدد) آفتاب کی مانند ہیں اور ہم جیسے سیارے اس میں گم ہیں۔“ تالیف قلوب اور اپنی فروتنی کی اس سے بڑی مثال کیا ہو سکتی ہے۔ آپ ہمیشہ اپنے روحانی مدارج کو چھپانے کی کوشش کرتے۔

(۲) اکثر ایسا ہوتا کہ کوئی طالب بیعت کے لئے حاضر ہوتا تو فرماتے کہ میں تو اس قابل نہیں ہوں۔ کسی مرد کامل کی تلاش کرو اور اگر پتہ چلے تو مجھے بھی بتانا۔ آپ کے خلیفہ شیخ حسام الدین کے ساتھ ایسا ہی معاملہ ہوا۔ وہ آپ کا عذر سن کر مرشد کی تلاش میں آگرہ چلے گئے۔ وہاں پریشان پھر رہے تھے کہ کان میں قوالوں کی آواز آئی جو شیخ سعدی کا یہ شعر گارہے تھے۔

تو خواہی آستین افشاں و خواہی دامن اندر کش

مگس ہر گز نہ خواہد رفت از دکانِ حلوانی

(تو چاہے آستین جھاڑ اور چاہے دامن اندر کھینچ۔ مکھی حلوانی کی دکان سے ہر گز نہ جائے گی)۔ یہ سنتے ہی وہ واپس آئے اور اصرار کر کے بیعت ہو گئے۔

(۳) ایک خراسانی نوجوان حضرت قطب الدین مختیار کاکئی کے مزار پر معتکف تھا۔ اسے خواب میں اشارہ ہوا کہ نقشبندی سلسلہ کے بزرگ شہر میں آئے ہوئے ہیں، ان کو مرشد بناؤ۔ وہ آپ کے پاس آیا تو آپ نے حسب عادت کسر نفسی کی۔ وہ واپس چلا گیا۔ رات کو پھر خواب میں اشارہ ہوا کہ یہی وہ بزرگ ہیں۔ یہ عاجزی تو ان کا زیور ہے چنانچہ وہ دوبارہ آیا اور پھر واپس نہ گیا۔

شفقت و ترحم :

(۱) اس صفت کی بے شمار مثالیں تذکروں میں ملتی ہیں۔ جن دنوں آپ کا قیام لاہور میں تھا تو وہاں قحط پڑا ہوا تھا اور لوگ بھوکوں مر رہے تھے۔ آپ نے اپنی خوراک کم کر دی، اکثر روزہ سے رہنے لگے اور جو کھانا آپ کے ہاں پکنا وہ غریبوں میں تقسیم فرما دیتے۔

(۲) شفقت کا یہ انداز جانوروں کے لئے بھی ویسا ہی تھا۔ ایک رات تہجد کے لئے اٹھے تو بلی بستر میں سو گئی۔ آپ نے اسے جگانا مناسب نہ سمجھا اور خود سردی کی کوفت برداشت کرتے رہے۔

(۳) سفر کے دوران اگر کوئی کمزور پیادہ نظر آتا تو اسے سوار کر لیتے اور خود پیادہ ہو جاتے۔ منزل پر پہنچنے سے کچھ پہلے خود سوار ہو جاتے تاکہ کسی کو اس نیکی کا علم نہ ہو۔

تحمل و بردباری :

(۱) ایک روز آپ حضرت قطب الدین مختیار کاکئی کے مزار پر تشریف لے گئے۔ آپ کے خدام نے آپ کے آنے سے پہلے وہاں تخت بچھا کر اس پر فرش لگا دیا۔ اس دوران ایک بد مغز فقیر وہاں آیا اور تخت و فرش دیکھ کر حضرت کو سخت ست کہنے لگا۔ اس کی ہرزہ گوئی پر آپ کے خدام غضبناک ہوئے مگر آپ نے سختی سے انہیں خاموش رہنے کی ہدایت کی اور خود اس بد زبان کے پاس جا کر معذرت کی کہ میں تو اس قابل نہیں۔ یہ سب کچھ میرے علم کے بغیر ہوا ہے۔ اسے کچھ درہم بھی عطا کیے۔

(۲) آپ کے مخلص امراء آپ کے پاس رقوم بھجتے تاکہ آپ فقیروں میں

تقسیم فرمادیں۔ آپ اپنے پاس سے بھی کچھ رقم ملا کر اسے تقسیم کر دیتے۔ اس کے باوجود بعض دفعہ کچھ حریص فقیر زبان درازی کرتے۔ لیکن آپ ہمیشہ بردباری سے کام لیتے اور اپنے اصحاب سے فرماتے کہ تحمل راہ عرفان کی دلیل ہے۔

(۳) ایک شخص آپ کے پڑوس میں رہتا تھا اور طرح طرح کی شرارتیں کیا کرتا تھا۔ مگر آپ سب برداشت کرتے تھے۔ ایک دفعہ آپ کے کسی بااثر مرید نے اسے کو توالی میں گرفتار کرادیا۔ آپ کو معلوم ہوا تو مرید پر ناراض ہو گئے۔ اس نے کہا کہ حضرت وہ بڑا فاسق و شریر ہے۔ آپ نے آہ سرد بھری اور فرمایا کہ ہاں تم اپنے آپ کو صالح خیال کرتے ہو اور تمہیں دوسرے فاسق نظر آتے ہیں۔ ہم کیا کریں، ہمیں تو وہ اپنے سے کسی طرح بر معلوم نہیں ہوتا۔ یہ سن کر مرید نے اسی وقت اسے قید سے رہا کرادیا۔

خدمتِ خلق و زہد :

اگر کوئی حاجت مند آپ کے پاس آتا تو اس کی سفارش فرمادیتے لیکن اپنی ذات یا اپنے خاص درویشوں کے لئے کوئی دنیاوی تدبیر نہ کرتے۔ فرماتے کہ جس کسی کو ہم سے مالی امداد ملے، وہ سمجھ لے کہ اس کے ساتھ ہماری دینی محبت کم ہے۔ جب کوئی امیر آدمی خانقاہ کے درویشوں کی امداد کی اجازت طلب کرتا تو آپ ان سالکین کے لئے جن کی نسبت آپ سے قائم ہو چکی ہوتی، اجازت نہ دیتے اور فرماتے کہ میرے خاص خادموں کی زندگی میری طرح فقر، زہد، توکل اور قناعت سے بسر ہونی چاہیے۔ ہاں عام لوگوں کے لئے اجازت دے دیتے۔

خوراک و پوشاک و عبادت :

کھانے اور کپڑے کا کچھ التزام آپ کے مزاج میں نہ تھا۔ اگر کتنی ہی مدت کوئی غیر مرغوب کھانا ہوتا، تو کبھی نہ فرماتے کہ اسے بدل دو یا اور پکاؤ۔ اگر کپڑے میلے ہو جاتے تو یہ نہ فرماتے کہ اور حاضر کرو۔ آپ کا مکان نہایت تنگ اور شکستہ تھا۔ اس کی درستی کا کچھ خیال نہ فرمایا۔ باوجودیکہ آپ نہایت نحیف و کمزور تھے مگر دوام ذکر اور کثرت عبادت میں مشغول رہتے۔ نماز عشا کے بعد حجرہ میں تشریف لے جاتے اور

مراقبہ کرتے۔ جب ضعف معلوم ہوتا تو اٹھ کر وضو کرتے اور دو گانہ ادا کر کے دوبارہ مراقبہ ہو جاتے۔ اسی طرح ساری رات گزار دیتے۔

کمال رشد و جذب :

۱) رشد و ہدایت کے فن میں آپ کو کمال حاصل تھا۔ صرف تین چار سال کے عرصہ میں آپ نے اس میدان میں جو عظیم کامیابی حاصل کی، وہ بہت کم بزرگوں کے حصہ میں آئی۔ حضرت مجدد الف ثانیؒ نے آپ کے طریقہ تعلیم اور مرشدانہ شان کی اپنی کتاب مبداء و معاد میں ان الفاظ میں تعریف کی ہے :

”ہم حضرت خواجہؒ کی ملازمت میں چار اشخاص ایسے تھے کہ باقی سب اصحاب میں امتیاز رکھتے تھے اور ہم میں سے ہر ایک کو حضرت خواجہؒ قدس سرہ سے جدا جدا معاملہ تھا اور یہ فقیر یقین کے ساتھ جانتا تھا کہ آل سرور علیہ وعلی آلہ الصلوٰۃ و تسلیمات کے بعد ایسی صحبت اور ایسی تربیت و ارشاد ہرگز وجود میں نہیں آئی تھی۔ اس نعمت کا شکر ادا کرنا چاہیے کہ اگرچہ ہم خیر البشر علیہ وعلی آلہ الصلوٰۃ والسلام کی صحبت سے مشرف نہ ہوئے تاہم اس صحبت کی سعادت سے محروم نہ رہے۔“

۲) تمام امور میں آپ کا عمل عزیمت پر تھا۔ سماع و رقص و وجد کو آپ کے ہاں دخل نہ تھا۔ حتیٰ کہ ایک دفعہ ایک شخص نے بلند آواز سے ”اللہ“ کہہ دیا۔ آپ نے فرمایا کہ اسے کہہ دو کہ ہماری مجلس کے آداب کا خیال رکھے۔ لقمہ میں احتیاط کا خیال رکھتے۔ کھانا پکانے والا با وضو اور صاحب حضور ہو۔ ایک صاحب کشف درویش نے فیض میں کمی کی شکایت کی۔ فرمایا کہ لقمہ میں کچھ بے احتیاطی ہوئی ہے۔ جب خوب تحقیق ہوئی تو معلوم ہوا کہ ایندھن میں ترک احتیاط ہو گئی ہے۔ خود ہر وقت با وضو رہتے۔ بیعت کرتے وقت طالب سے توبہ کراتے۔ پھر طریقہ رابطہ و نگہداشت کی تعلیم دیتے۔ زیادہ تر طالبوں کو ذکر قلب اور بعض کو نفی اثبات کی تلقین کرتے۔ اس تعلیم کے ساتھ ساتھ اپنی محبت و توجہ کو شامل حال کرتے۔

(۳) کمال جذب کا یہ عالم تھا کہ بہت سے طالب تو آپ کے دیکھتے ہی مجذوب و مغلوب ہو جاتے۔ ایک خطیب کی خطبہ کے دوران آپ پر نظر پڑی تو مغلوب ہو کر منبر سے نیچے گر پڑا۔

(۴) ایک لشکری حضرت خواجہؒ سے ملنے آیا اور اپنا گھوڑا سائیس کو دے آیا۔ حضرت خواجہؒ اس وقت طہارت کے لئے مسجد سے باہر گئے ہوئے تھے۔ واپس ہوئے تو اتفاقاً اس سائیس پر نظر پڑ گئی۔ آپ تو مسجد میں تشریف لائے اور اس پر جذب و بے خودی غالب ہوئی۔ وہ شور کرتا ہوا بازار سے گزرا اور وہاں سے جنگل میں چلا گیا۔

(۵) ایک مرتبہ آپ کے خلیفہ حضرت مجدد الف ثانیؒ نے رمضان میں رات کے وقت ایک خادم کے ہاتھ حضرت کے پاس فالودہ بھیجا۔ وہ سادہ آدمی تھا، کسی خادم کو جگانے کے بجائے سیدھا خاص دروازہ تک چلا گیا۔ حضرت خود ہی فالودہ لینے آئے اور اس سے نام پوچھا اور فرمایا کہ ہمارے میاں شیخ احمد کا خادم ہے تو ہمارا ہی ہے۔ جیسے ہی وہ واپس ہوا، جذب و سکر اس پر غالب ہونا شروع ہوا۔ وہ چلاتا، گرتا پڑتا حضرت مجددؒ کی خدمت میں آیا اور کہنے لگا کہ زمین آسمان سب جگہ ایسا بے رنگ نور نظر آتا ہے کہ بیان نہیں کر سکتا۔ آپ نے فرمایا کہ حضرت خواجہؒ اس بے چارہ کے سامنے ہوئے اور اس ذرہ پر آفتاب کا پرتو پڑ گیا۔

حضرت خواجہؒ کے ملفوظات پر کتب موجود ہیں۔ ان سب کا اندراج اقوال زریں اس مختصر تذکرہ میں ممکن نہیں۔ چند منتخب اقوال ذیل میں درج کیے جاتے ہیں اور قاری کی سہولت کے لئے انہیں ذیلی عنوانات میں تقسیم کر دیا گیا ہے :

اصطلاحات تصوف :

(۱) یاد کرد کے معنی زبان سے یاد کرنا، بازگشت کے معنی یہ کہنا کہ الہی مقصود میرا تو ہے، نگہداشت خطرات سے دل کا چھانا اور یادداشت غلبہء حضور بہ غلبہء ذاتی مراد ہے۔

(۲) توبہ کے معنی گناہ سے نکلنے کے ہیں۔ جو حجاب ہے وہ گناہ ہے۔ پس کمال توبہ سے مراد تعلق توڑنا (کندن) ہے اور اس کے واسطے تعلق جوڑنا (پیوستن) بھی

چوں پیوند ہا بگسلی واصلی
(جب تو نے پیوند چھوڑ دیے تو واصل ہو گیا)

(۳) زہد کے معنی رغبت سے نکلنا ہے۔ چونکہ رغبت دنیوی مال و متاع سے وابستہ ہے اس لئے کمال زہد نامرادی ہے۔

(۴) توکل ظاہری اسباب کو چھوڑنے کا نام نہیں کیونکہ یہ تو بے ادنیٰ ہے۔ جائز سبب اختیار کرنا چاہیے لیکن نظر صرف سبب پر نہ رکھنی چاہیے کیونکہ سبب تو ایک دروازہ ہے جو خدا تعالیٰ نے بنایا ہے۔ اسے بند کر کے دیوار کے اوپر سے گزرتا بے ادنیٰ ہے۔ اسے کھلا رکھنا چاہیے

(۵) قناعت فضول کو ترک کرنے اور محض حاجت کی حد تک اکتفا کرنے، عمدہ کھانے لباس رہائش سے پرہیز کرنے کا نام ہے۔ کمال قناعت یہ ہے کہ صرف ہستی اور محبت الہی پر اکتفا کرے۔

(۶) عزالت خلق سے میل جول سے باہر آنے کو کہتے ہیں اور کمال عزالت یہ ہے کہ رویت خلق سے باہر آئے۔

(۷) ذکر ماسواء اللہ کے ذکر سے باہر آنے کا نام ہے اور کمال ذکر یہ ہے کہ خود ذکر سے باہر آجائے اور ہوالذکر والذکور (وہی ذکر اور وہی مذکور) کے راز کا مظہر بن جائے۔

(۸) توجہ تمام لذات سے منہ موڑ کر تمام تر توجہ کے ساتھ حق تعالیٰ کی طرف متوجہ ہونے کا نام ہے۔

(۹) صبر نفس کے تمام حظوظ اور پسندیدہ امور سے باہر آنے کا نام ہے۔

(۱۰) مراقبہ اپنی قوت و توانائی سے باہر آکر اللہ تعالیٰ کی عنایات کے منتظر رہنے کو کہتے ہیں اور انتظار کی صفائی مقصود کی طلب ہے اور مقصود حق تعالیٰ کا دیدار ہے۔

(۱۱) ارضایہ ہے کہ نفس کی رضا سے نکل کر رضائے الہی میں داخل ہو اور اس کے احکام کی تسلیم اور اپنے امور اس کے سپرد کر دے۔

ناقص سلوک :

سلوک کے دس مقامات پر روشنی ڈالتے ہوئے فرمایا کہ جو شخص گناہ کی

زندگی میں ملوث ہے یا اس کے دل میں دنیا کی رغبت ہے یا اسباب پر نظر رکھتا ہے یا بقدر ضرورت معاش پر اکتفا نہیں کرتا یا لوگوں سے میل جول رکھتا ہے یا اس کے اوقات ذکر حق سے معمور نہیں یا خدا سے خدا کے علاوہ کچھ اور مانگتا ہے یا مجاہدہ نفس نہیں کرتا یا اپنی ذات پر نظر رکھتے ہوئے اپنی قوت و ذہانت پر بھروسہ کرتا ہے یا احکام ازلیہ کے سامنے سر تسلیم خم نہیں کرتا وہ یقینی طور پر سلوک میں ناقص ہے۔ پھر فرمایا کہ بعض منتہی سالکین بھی جو اپنی خواہشات سے باہر آگئے ہیں، بقدر ضرورت معاش پر اکتفا کرنے، لوگوں سے میل جول اور مجاہدہ نفس میں ثبات نہیں ہو رہے ہیں وَلِكُلِّ وَجْهَةٌ مَوْئِيهَا (ہر ایک کے لئے ایک جہت ہے جس کی طرف وہ منہ کرنے والا ہے)۔

سورہ اخلاص و توحید :

(۱) سورہ اخلاص کی وجہ تسمیہ یہ ہے کہ اس کے سننے سے بندہ کا اعتقاد اپنے پروردگار کی نسبت شرک جلی و خفی سے پاک ہو جاتا ہے اور اس کے عمل میں اخلاص پیدا ہو جاتا ہے۔

(۲) توحید یہ ہے کہ ”نہیں موثر وجود میں کوئی شے سوائے اللہ کے“۔ یعنی اپنی ساری قدرت کو خدا سے منسوب کرنا اور اپنے آپ کو قدرت سے خالی کرنا۔

ارشاد و تربیت :

(۱) مشائخ تین وجوہ میں سے کسی ایک کی بنا پر لوگوں کی تربیت کرتے ہیں: حق تعالیٰ کا الہام، پیر کا حکم یا بندگان خدا پر شفقت۔ شفقت سے مراد یہ ہے کہ جب وہ دیکھتے ہیں کہ پیر گمراہی سے مخلوق کو نقصان ہوگا تو ازراہ شفقت و رحم وہ ان کی رہنمائی کرتے ہیں اور شریعت کے احکام کی پیروی کی تلقین کرتے ہیں۔ مگر انہیں واصل حق کرنا شفقت کا تقاضا نہیں بلکہ وہ ایک زاید امر ہے۔

(۲) قرب الہی اس سے زیادہ نہیں کہ دوام آگاہی جو فنا کی طرف لے جاتی ہے، حاصل ہو جائے۔ یہ ہو جائے تو سالک مرتبہ ولایت کو پہنچ گیا۔

(۳) درست عقیدہ، احکام شریعت کی رعایت، اخلاص اور حق تعالیٰ کی طرف دائمی توجہ سب سے بڑی دولت ہے۔ کوئی ذوق و وجدان اس بڑی نعمت کے برابر نہیں۔

(۴) اجذاب و محبت الہی کا طریقہ مقصود تک پہنچانے والا ہے اور اس کا رخ ذات الہی کے سوا کسی طرف نہیں۔ یہ اجذاب اور محبت تمام انسانوں میں پوشیدہ ہے۔ نقشبندی مشائخ اسی اجذاب کی تربیت کرتے ہیں۔

(۵) اولیاء بھی کبیرہ گناہوں سے محفوظ نہیں۔ اگر اتفاقاً کسی سے یہ حرکت سر زد ہو جائے تو اسے ولایت سے خارج سمجھنا جہالت ہے۔ دیکھنا یہ چاہیے کہ وہ اکثر کس حال میں رہتے ہیں۔ تقاضائے بشریت کے تحت کسی غلطی پر انہیں معذور سمجھنا چاہیے۔

(۶) ہمارے طریقہ کا دار و مدار تین باتوں پر ہے: اہل سنت و جماعت کے عقیدہ پر ثابت قدمی، دوام آگاہی اور عبادت۔ اگر کسی شخص میں ان تین میں سے کسی ایک میں بھی فتور پڑ جائے تو وہ ہمارے طریقہ سے خارج ہے۔

(۷) جس شخص کو اس راہ کا شوق ہو اسے چاہیے کہ سچی توبہ کے بعد حتی المقدور زہد و توکل و قناعت و عزلت و صبر و توجہ کے ساتھ ذکر الہی میں مصروف رہے۔ اسی کو سفر در وطن کہتے ہیں۔

(۸) اگر کسی کو اس سلسلہ کے شیخ سے ایسی محبت ہو جائے کہ اس کی عدم موجودگی میں بھی اس کی صورت حاضر رہتی ہو تو طریقہ رابطہ اختیار کرنا چاہیے۔ اس طریقہ کا مدار ارتباط جانین پر ہے۔ جس طرح روئی آتش شیشہ سے مقابل ہو کر سورج کی حرارت حاصل کرتی ہے۔ طالب اور شیخ کی مثال روئی اور آتش شیشہ آفتاب نما کی ہے۔ یہ طریقہ حضرت ابو بکر صدیقؓ کا ہے کیونکہ انہیں آنحضرت ﷺ سے نسبت محبت بدرجہ کمال حاصل تھی۔ آپ کی نسبت، نسبتِ حبیبی ہے۔

(۹) محبت کی دو قسمیں ہیں۔ محبت صفات یہ ہے کہ مثلاً ایک شخص کسی سے اس لئے محبت رکھتا ہے کہ وہ عالم ہے یا بہادر ہے۔ اس کی محبت کا انحصار علم و بہادری کی صفات پر ہے۔ یہ اس سے دور ہو جائیں تو محبت بھی ختم ہو جائے گی۔ دوسری قسم محبت ذات ہے یعنی کسی سے بغیر لحاظ صفت محبت کی جائے۔

(۱۰) پیر تین طرح کے ہوتے ہیں۔ ایک پیر خرقہ، دوسرا پیر تعلیم اور تیسرا پیر صحبت۔ پیر خرقہ وہ ہے جو خرقہ پہنا کر خلافت عطا کرتا ہے۔ پیر تعلیم ذکر کی تعلیم

دینے والے کو کہتے ہیں۔ پیر صحبت وہ ہے جس کی صحبت میں رہ کر روحانی ترقیاں حاصل کی جائیں۔ ہندوستان میں چشتیہ و کبرویہ میں دار و مدار پیر خرقہ پر ہے اور وہ کسی شخص کے لئے کئی پیروں کو تسلیم نہیں کرتے۔ بعض بزرگوں کے نزدیک پیر خرقہ اور پیر تعلیم کا متعدد ہونا مکروہ ہے لیکن پیر صحبت کئی ہو سکتے ہیں بشرطیکہ پہلا پیر اجازت دے یا اس کی صحبت فوت ہو جائے۔ آخر میں آپ نے فرمایا کہ ہاں پیر خرقہ متعدد نہیں ہوتے لیکن پیر تعلیم اور پیر صحبت کئی ہو سکتے ہیں۔

۱۱) یہ بات پایہ ثبوت کو پہنچ چکی ہے کہ وحدت الوجود کے سوا ایک اور وسیع راہ ہے اور وحدت الوجود کی راہ اس شاہراہ کے مقابلہ میں محض ایک تنگ کوچہ ہے۔

ولایت :

ولایت (واؤ پر زبر کے ساتھ) بندگی کا قرب ہے جس کا تعلق حق تعالیٰ سے ہے۔ اور ولایت (واؤ کے نیچے زیر کے ساتھ) خلق میں مقبولیت کا باعث ہے۔ کرامات کا تعلق دوسری قسم کی ولایت سے ہے۔ صاحب استعداد کو برکات پہلی قسم کے زیر اثر ملتی ہیں۔ بعض کو دونوں میں سے کوئی ایک ولایت اور بعض کو دونوں حاصل ہوتی ہیں۔ بعض ایسے ہیں کہ انہیں دونوں حاصل ہوتی ہیں مگر ایک قوی اور ایک ضعیف ہوتی ہے۔ مشائخ نقشبندیہ کی ولایت و اؤ پر زبر والی ہمیشہ دوسری ولایت پر غالب ہوتی ہے۔ شیخ اپنی وفات پر پہلی قسم ولایت اپنے ساتھ لے جاتا ہے اور دوسری قسم اپنے مخلص کو چھوڑ جاتا ہے۔

ترقی بعد از موت :

حضرت ابن عربیؒ کا قول ہے کہ جو شخص درست اعتقاد اور صحیح نیت کے ساتھ شریعت پر عمل پیرا ہے تو اگر اسے زندگی میں ذوق و وجد حاصل نہ ہوں تو موت کے بعد اسے عطا کیے جاتے ہیں۔ حضرت خواجہؒ نے یہ قول بیان کر کے فرمایا: بلکہ ایسے شخص کو اسی جہاں میں سکرات الموت کے وقت اس دولت سے مشرف کر دیتے ہیں۔

رویت :

آنکھ کے ساتھ باری تعالیٰ کی رویت (دیدار) موت کے بعد ہو گی کیونکہ

رویت مکمل انکشاف کا نام ہے۔ جب تک روح کا تعلق اس بدن کے ساتھ ہے، انکشاف نہیں ہو سکتا کیونکہ روح خواہ کتنی ہی بے تعلق ہو جائے، کم سے کم حیات کا تعلق باقی رہے گا۔

کشف :

کشف قبور کا کچھ اعتبار نہیں۔ کشف صورتہ میں خطا و لغزش کی بڑی گنجائش ہے۔ جن مکاشفات میں خیال کو دخل ہے، ان میں خطا ہو جاتی ہے تاہم الہام پر مبنی علوم یقینی میں خطا کو دخل نہیں۔ جو لوگ خدا کی طرف متوجہ ہوتے ہیں، ان کو کشف کی ضرورت نہیں کیونکہ کشف دو قسم کا ہے۔ ایک کشف دنیوی جو بالکل کسی کام نہیں آتا۔ دوسرا کشف اخروی ہے جو کتاب و سنت میں صراحت کے ساتھ موجود ہے اور عمل کے لئے کافی ہے۔

اہل اللہ کے طبقات :

اہل اللہ کے تین طبقے ہیں : عباد، صوفیہ اور ملائقیہ۔ عباد وہ لوگ ہیں جنہوں نے ظاہر عبادت پر اکتفا کیا۔ وہ صوفیہ کے ذوق و وجد سے بہرہ ور نہیں ہوتے۔ صوفیہ وہ ہیں جو ظاہر عبادت کے ساتھ وجد و ذوق سے بہرہ ور ہیں۔ وہ اپنی کرامات کو مخلوق سے پوشیدہ نہیں رکھتے۔ اس طبقہ میں ایک طرح کی رعونت و نخوت رہ جاتی ہے۔ ملائقیہ وہ ہیں جو عام لوگوں کے لباس میں رہتے ہیں۔ ظاہر میں فرائض و سنن پر اکتفا کرتے ہیں اور اپنے آپ کو مشہور و ظاہر نہیں کرتے۔ یہ حق تعالیٰ کا اتباع ہے کیونکہ وہ بھی لوگوں سے پوشیدہ ہے۔ یہ طبقہ رعونت سے پاک ہے اور عبودیت میں کمال کو پہنچا ہوا ہے۔ حضرت ابن عربیؒ نے آنحضور ﷺ، حضرت ابو بکر صدیقؓ، حضرت سلمان فارسیؓ، حضرت بایزید بسطامیؒ، حضرت ابو سعید خرازیؒ اور خود اپنے آپ کو اس طبقہ کا سردار بتایا ہے۔ جو ملائقیہ ایسی ناپسندیدہ حرکات کرتے ہیں جن سے وہ مخلوق کی نظروں سے گرجائیں، وہ مرتبہ میں صوفیاء سے کم درجہ کے ہیں کیونکہ مخلوق ان کی نظروں سے ساقط نہیں۔

اور اک زیادہ کرتا ہے۔ حضرت نظام الدین اولیاءؒ نے فرمایا تھا کہ راگ سننے کی ایک شرط یہ ہے کہ سننے والے پر حق تعالیٰ کی محبت غالب ہو۔ حق تعالیٰ کی محبت کی علامت یہ ہے کہ رسول اللہ ﷺ کا پورا اتباع کیا جائے۔ اگر اتباع کرنے والے کا مقصود جنت کا حصول ہو تو وہ اتباع کامل نہیں۔ ایسے شخص کو اہل اللہ میں شمار نہیں کر سکتے۔ اتباع باطنی یہ ہے کہ اس کے باطن میں سوائے حق تعالیٰ کے کوئی اور مقصود نہ ہو۔

حضرت خواجہؒ کے اس کارنامہ سے بڑھ کر بڑی کرامت کیا ہو سکتی ہے کہ **کرامات** آپ نے تین چار سال کے قلیل عرصہ میں برصغیر کی سیاست، معاشرہ اور مذہبی افکار میں انقلاب کی بنیاد رکھ دی۔ انجذاب اور تاثیر کی ایسی فراوانی بہت کم دیکھنے میں آتی ہے کہ امرائے دربار، علماء اور صوفیہ یکساں طور پر آپ کے زیر اثر آگئے۔ اس کے مقابلہ میں کرامات کی کوئی حقیقت نہیں۔ حضرت مجدد الف ثانیؒ جیسے خلیفہ کی تربیت بذات خود کسی بڑی کرامت سے کم نہیں۔ تاہم اہل اللہ کی روایت کے پیش نظر چند کرامات بطور تمبرک درج ذیل ہیں۔

(۱) ایک مرتبہ آپ کے ہمسایہ پر نائب حاکم نے بہت ظلم کیا اور اسے گھر سے نکالنا چاہا۔ حضرت کو علم ہوا تو حاکم کو سمجھایا کہ میں اسی محلہ میں رہتا ہوں۔ اسے معاف کر دو۔ مگر وہ نہ مانا۔ آپ نے فرمایا کہ ہمارے خواجگان بہت غیور ہیں۔ تیری نہیں بلکہ اوروں کی جانیں بھی جائیں گی۔ دو تین روز کے بعد اس پر چوری کا الزام لگا اور اسے خویشوں کے ساتھ قتل کر دیا گیا۔

(۲) ایک چشتی شیخ زادہ آپ کا مرید ہوا۔ اتفاقاً اسے ایسا مرض لاحق ہوا کہ بچنے کی امید نہ رہی۔ حضرت کو بتایا گیا تو فرمایا کہ اس کے دل میں خیال گزرا تھا کہ اس طریقہ کو چھوڑ کر اپنا آبائی سلسلہ دوبارہ اختیار کرنا چاہیے۔ مجھ پر یہ بات ظاہر ہو گئی اور مجھے غیرت ہوئی۔ اس بیماری کی یہی وجہ ہے۔ مریض تک یہ بات پہنچی تو اس نے اس کی تصدیق کی اور ندامت کے ساتھ توبہ کی۔ چنانچہ اسے فی الفور آرام آ گیا۔

(۳) آپ کے محلہ میں ایک بڑھیا کا تین چار سالہ چھ دیوار سے گر پڑا۔ اس کے کانوں سے خون بہنے لگا اور سانس بند ہو گئی۔ عورت بے قراری کی حالت میں حضرت کے پاس روتی ہوئی آئی اور دعا کی التماس کی۔ حضرت اپنا تصرف بہت چھپایا کرتے تھے۔

آپ نے طب کی ایک کتاب منگائی اور اسے کھول کر فرمایا کہ ایسا معلوم ہوتا ہے کہ یہ لڑکا نہیں مرے گا۔ حاضرین نے تعجب کیا کہ کون سی کتاب ایسی بات بتا سکتی ہے۔ حضرت کچھ دیر خاموش رہے اور وہ قریب المرگ لڑکا تندرست حالت میں آگیا۔

(۴) ایک سن رسیدہ عالم نے نو عمر لڑکی سے شادی کر لی مگر اسے شرمندگی کا سامنا کرنا پڑا۔ اس نے وہلی چھوڑ جانے کا ارادہ کر لیا۔ اس دوران ایک روز آپ گھوڑے پر سوار جا رہے تھے کہ وہ عالم سر راہ مل گئے۔ آپ پر ان کے دل کا حال کھل چکا تھا۔ آپ ان کی تعظیم کو گھوڑے سے اتر پڑے اور انہیں خوب زور سے سینہ سے لگایا۔ اسی وقت اس عالم نے اپنے اندر توانائی محسوس کی اور اس کی جوانی لوٹ آئی۔

(۵) ایک بانجھ عورت حضرت خواجہ کی خدمت میں حاضر ہوئی اور شکایت کی کہ میرے ہاں کوئی بچہ نہیں اور میرا خاوند دوسرا نکاح کرنا چاہتا ہے۔ اس سبب سے میں بہت رنجیدہ ہوں۔ اس وقت آپ عجیب فلاسفہ نوش فرما رہے تھے۔ تھوڑی سی کھا کر باقی اس کو دیدی اور فرمایا: یہ مادہ حیات حاضر ہے۔ اس عورت نے آپ کے دست مبارک سے وہ عجیب لے کر کھائی اور آپ کی برکت سے اس کا مرض جاتا رہا۔ اللہ تعالیٰ نے اسے اولاد دی اور اس کے خاوند نے نکاح ثانی کا ارادہ ترک کر دیا۔

وفات جب آپ کی عمر چالیس سال ہوئی تو جس کسی کی وفات کی خبر سنتے تو آہ سرد بھر کر فرماتے: خوب پھوٹا۔ انہی دنوں آپ نے اپنی زوجہ محترمہ سے فرمایا کہ جب میری عمر چالیس سال کی ہوگی تو مجھے ایک واقعہ عظیم پیش آئے گا۔ پھر ایک روز فرمایا کہ خواب میں دیکھا ہے کہ کوئی مجھ سے کہہ رہا ہے کہ جس غرض کے واسطے تمہیں لائے تھے وہ پوری ہو گئی۔ ایک دن فرمایا کہ تھوڑے دنوں میں سلسلہ نقشبندیہ میں کسی کا انتقال ہو گا۔ ایک روز فرمایا کہ خواب میں دیکھا کوئی کہتا ہے کہ قطب وقت کا انتقال ہو گیا اور میں اپنے ہی مرثیہ میں ایک قصیدہ پڑھ رہا ہوں جس میں میری تعریف کی گئی ہے۔

وسط جمادی الثانی میں مرض الموت شروع ہوا۔ ان دنوں ایک روز فرمایا کہ حضرت خواجہ احرار کو خواب میں دیکھا کہ فرماتے ہیں: پیراہن پہنو۔ اس کے بعد مسکرا کر فرمایا کہ اگر زندہ رہے تو پہنیں گے۔ ورنہ کفن ہی پیراہن ہے۔ ایام مرض میں ایک

روز آپ کو استغراق اس قدر ہو گیا کہ حاضرین یہ سمجھے کہ یہ نزع کی حالت ہے۔ جب افاقہ ہوا تو آپ نے فرمایا کہ اگر مرنا ایسا ہی ہوتا ہے تو موت ہی نعمت ہے اور ایسے حال سے نکلنے کو جی نہیں چاہتا۔ ہفتہ کے روز ۲۵ جمادی الثانی ۱۰۱۲ھ (۳۰ نومبر ۱۶۰۳ء) کو طبیعت خراب ہوئی تو ذکر الہی میں مصروف ہو گئے اور اللہ اللہ کرتے جان، جان آفرین کے سپرد کر دی۔

دوسرے دن مخلصین نے جنازہ اٹھایا تو فرط غم کی وجہ سے ان پر ایسی کیفیت طاری تھی کہ وہ اس جگہ تابوت نہ اتار سکے جہاں قبر تیار کی گئی تھی بلکہ ایک دوسری جگہ تابوت جا اتارا۔ کیا دیکھتے ہیں کہ یہ تو وہی جگہ ہے جہاں حضرت نے ایک دن وضو کر کے دو گانہ پڑھا تھا اور اٹھتے وقت وہاں کی خاک دامن مبارک پر لگ گئی تھی۔ اس پر آپ نے فرمایا تھا کہ اس جگہ کی خاک دامن گیر ہو گئی ہے۔ چنانچہ وہیں میر دن شہر دہلی بجانب اجمیری دروازہ قدم رسول اللہ ﷺ کے قریب دفن ہوئے۔ خواجہ حسام الدین کی کوشش سے مزار پر مقبرہ تعمیر ہوا مگر آپ کی وصیت کے مطابق اس پر گنبد نہ بنایا گیا۔

آپ کے وصال کی تاریخ کا آخری شعر جس میں مادہ تاریخ ہے، یہ ہے:

سال تاریخ و صالح خسروے

فی البدیہہ نقشبند ^{۱۰۱۲} وقت گفت

نقشبند وقت مادہ تاریخ ہے۔

حضرت خواجہ کی وفات کے وقت آپ کے دونوں بیٹے نہایت کم سن تھے۔ **اولاد** خواجہ عبید اللہ المعروف بہ خواجہ کلاں اور خواجہ عبد اللہ المعروف بہ خواجہ خورد کی عمر دو دو تین تین سال سے زیادہ نہ تھی۔ حضرت نے اپنی زندگی میں ہی انہیں حضرت مجدد الف ثانی سے توجہ دلائی تھی۔ ان کی عام خبر گیری اور پرورش کی سعادت خواجہ حسام الدین کے حصہ میں آئی۔

ماخذ کتب

صاحبزادہ محمد عبدالرسول

تاریخ پاک وہند

ملا عبد القادر بدایونی

منتخب التواریخ

محمد ہاشم کشمی

زبدۃ المقامات

مولانا بدر الدین سرہندی

حضرات القدس

شیخ محمد اکرام

نیکو

حضرت شیخ احمد مجدد الف ثانی رحمۃ اللہ علیہ

۱۰۳۳ھ / ۱۵۶۲ء / ۱۶۲۳ء

حضرت خواجہ باقی باللہ نے جس تحریک احیائے دین کا آغاز کر دیا تھا اس کی تکمیل آپ کے جلیل القدر خلیفہ حضرت مجدد الف ثانی نے کی۔ حضرت مجدد کی ہمہ جہت شخصیت کا احاطہ کرنا نہایت مشکل ہے۔ آپ عالی مرتبت کامل مکمل صوفی ہونے کے ساتھ ساتھ ایک مجتہد عالم دین، زور دار انشا پرداز، قادر الکلام متکلم اور سرگرم عمل مصلح تھے۔ آپ نے ایک طرف امرائے سلطنت کو مسخر کر کے اکبری الحاد کا قلع قمع کیا تو دوسری طرف علمائے سو کی خبر لی۔ تصوف کو انتہا پسند وحدت الوجودی نظریات اور ویدانتی اثرات سے پاک کیا، گمراہ فرقوں کی نشان دہی کی، مسلم معاشرہ کو بدعات سے پاک کر کے کتاب و سنت کی سختی سے پیروی پر زور دیا اور متابعت رسول اللہ ﷺ کو اکتساب روحانی کی لازمی شرط قرار دیا۔ یہ ایسے انقلابی اقدامات تھے کہ ان کی بنا پر آپ کو مجدد الف ثانی تسلیم کر لیا گیا۔

الف ثانی کا مطلب دوسرا ہزار ہے۔ آنحضور ﷺ کے وصال کے بعد اب دوسرا ہزار سالہ دور شروع ہو چکا تھا۔ خود حضرت مجدد کے الفاظ میں یہ وہ وقت ہے جب کہ پہلی امتوں میں سے ایسے ظلمت سے بھرے ہوئے وقت میں اولو العزم پیغمبر مبعوث ہوتا تھا..... اس (امت) کے علماء کو انبیائے بنی اسرائیل کا مرتبہ دیا گیا۔ اسی لئے ہر صدی کے بعد اس امت کے علماء میں سے ایک مجدد مقرر کرتے ہیں خاص کر ہزار سال کے بعد جو کہ اولو العزم پیغمبر کے مبعوث ہونے کا وقت ہے۔“ (مکتوب ۲۳۲ دفتر اول)۔ ”ہر سو سال پر ایک مجدد گزرا ہے لیکن سو سال کا مجدد اور

ہے اور ہزار سال کا مجدد اور۔ جس طرح سوا ہزار میں فرق ہے، ان دونوں مجددوں میں بھی اسی طرح فرق ہے اور مجدد وہ ہوتا ہے کہ فیوض و برکات میں سے جو کچھ اس مدت میں امتیوں کو پہنچتا ہے، اس کے واسطے سے پہنچتا ہے“ (مکتوب ۴ دفتر دوم) ”اس معاملہ کے باوجود جو میری پیدائش سے وابستہ کیا گیا ہے، ایک اور عظیم کام میرے سپرد کیا گیا ہے۔ مجھے (محض) پیری مریدی کے لئے نہیں لایا گیا..... ایک دوسرا کام اور معاملہ ہے۔“ (مکتوب ۶ دفتر دوم)۔

حضرت شاہ عبدالعزیزؒ نے یہاں تک کہا کہ متصوفین اسلام میں دو حضرات بہت زیادہ عظیم المرتبت ہیں: شیخ عبدالقادر جیلانی اور شیخ احمد سرہندی۔ مگر میں یہ فیصلہ نہیں کر سکتا کہ ان میں سے کون برتر ہے۔ تاہم خود حضرت مجددؒ نے مکتوب ۱۲۳ دفتر سوم میں فرمایا ”مجدد الف ثانی اس مقام میں حضرت شیخ کے نائب ہیں۔“

آپ کے آباء آپ کا خاندان فاروقی النسب ہے۔ سلطان فیروز شاہ تغلق کے عہد ہاتھوں شہر سرہند آباد ہوا۔ یہاں پہلے جنگل تھا جسے سہرند (شیروں کا جنگل) کہتے تھے۔ حضرت مخدوم جہانیاں جہاں گشت (جن سے سلطان کو عقیدت تھی) نے سلطان کو بتایا کہ یہاں ایک بڑا اولی اللہ پیدا ہو گا اور اسے یہاں شہر آباد کرنے کو کہا۔ چنانچہ فیروز شاہ نے اس کا حکم جاری کیا اور یہ کام امام رفیع الدین کے سپرد کیا۔ امام موصوف کو سروردی سلسلہ میں حضرت مخدوم جہانیاں کی طرف سے خلافت حاصل تھی۔ حضرت مجددؒ کے والد شیخ عبدالاحد علوم ظاہر میں مہارت رکھتے تھے۔ آپ حضرت عبدالقدوس گنگوہیؒ اور ان کے صاحبزادے شیخ رکن الدین کے مرید اور چشتی صابری سلسلہ میں مجاز خلیفہ تھے۔ انہیں قادری سلسلہ میں بھی حضرت شاہ کمال کیتھلی سے اجازت حاصل تھی۔



ابتدائی زندگی حضرت مجددؒ کا نام احمد، لقب بدر الدین اور عرف امام ربانی تھا۔ ۱۴ شوال ۷۱۹ھ مطابق ۲۶ جون ۱۵۶۴ء شب جمعہ کو سرہند شریف میں پیدا ہوئے۔ روضہ قیومیہ کے مطابق آپ کی ولادت سے قبل آپ کے والد نے خواب میں دیکھا کہ تمام جہان میں ظلمت پھیل گئی ہے۔ سور، رپچھ اور ہند لوگوں کو

مزار مبارک حضرت مجدد الف ثانی



www.maktabah.org

مزار مبارک کے مختلف مناظر



مصنف کے اپنے ہاتھ سے اتارے ہوئے عکس (مورخہ، 22،8،1960)

www.maktabah.org

ہلاک کر رہے ہیں۔ اسی اثنا میں ان کے سینے سے نور نکلا اور اس میں ایک تخت ظاہر ہوا جس پر ایک شخص تکیہ لگائے بیٹھا ہے اور اس کے سامنے ظالموں اور ملحدوں کو بحروں کی طرح ذبح کیا جا رہا ہے۔ کوئی بلند آواز سے کہتا ہے: قُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا (کہہ دو کہ حق آیا اور باطل مٹ گیا۔ باطل اسی لئے ہے کہ مٹ جائے)۔ شیخ عبدالاحد نے اس خواب کی تعبیر حضرت شاہ کمال کیتھلی سے دریافت کی تو انہوں نے فرمایا کہ تمہارا لڑکا پیدا ہو گا جس کے ذریعے ظلمت و الحاد و بدعت کا خاتمہ ہو گا۔

ایام رضاعت میں ایک مہر تہہ آپ ایسے سخت بیمار ہو گئے کہ بچنے کی امید نہ رہی۔ اتفاقاً حضرت شاہ کمالؒ کا آس ظرف گذر ہوا۔ حضرت کے والد آپ کو حضرت شاہ صاحب کے پاس دم کرانے لے گئے۔ انہوں نے اپنی زبان مبارک آپ کے منہ میں دیدی اور آپ اسے دیر تک چوستے رہے۔ بعد میں انہوں نے تسلی دی کہ اس بچے کی عمر دراز ہوگی اور وہ عالم و عارف ہو گا۔ اگرچہ یہ واقعہ ایام رضاعت کا تھا مگر آپ فرمایا کرتے تھے کہ مجھے اب تک یاد ہے۔

شیخ احمدؒ نے ابتدائی تعلیم گھر پر مکمل کی۔ تھوڑی ہی مدت میں قرآن پاک حفظ کر لیا۔ پھر اپنے والد بزرگوار سے مختلف علوم کی تحصیل کی۔ بعد ازاں تکمیل کے لئے گھر سے نکلے۔ سیالکوٹ میں مولانا کمال کشمیری سے معقولات اور مولانا یعقوب کشمیری سے حدیث کی کتابیں پڑھیں۔ قاضی بہلول بدخشانی سے تفسیر، بخاری، مشکوٰۃ، ترمذی، قصیدہ بردہ وغیرہ کی اجازت حاصل کی۔ سترہ سال کی عمر میں تمام متداول علوم کی تکمیل کے بعد واپس سرہند شریف تشریف لائے اور درس و تدریس کا کام شروع کر دیا۔

اگرہ اس زمانے میں دارالسلطنت تھا اور دربار سے منسلک بڑے بڑے اہل قیام اگرہ علم وہاں مقیم تھے۔ چنانچہ حضرت مجددؒ بھی وہاں تشریف لے گئے۔ اس دوران ابوالفضل اور فیضی سے بھی ہم مجلس ہونے اور علمی مباحث میں شرکت کا موقع ملا۔ ان دنوں فیضی اپنی بے نقط تفسیر ”سواطع الالہام“ لکھ رہا تھا۔ عربی کے حروف تہجی میں پندرہ حروف منقوٹ ہیں اور صرف گیارہ غیر منقوٹ یعنی بے نقط۔ اس لئے صرف ایسے الفاظ کا انتخاب جن کے تمام حروف بے نقط ہوں، بڑا مشکل علمی کام تھا۔ فیضی

کو جب بھی کسی عبارت میں دقت پیش آتی وہ آپ سے مدد لیتا تھا اور آپ اسے عبارت لکھ کر دیدیتے تھے۔ آپ کے تبحر علمی کا ابو الفضل بھی قائل تھا اور آپ کی بڑی عزت کرتا تھا۔ تاہم یہ رفاقت زیادہ دیر نہ چل سکی۔ ایک مجلس میں ابو الفضل نے امام غزالی کے حق میں گستاخانہ الفاظ کہے تو آپ ناراض ہو کر مجلس سے اٹھ آئے۔ جب کئی روز تک ابو الفضل کے ہاں نہ گئے تو آدمی بھیج کر آپ سے معذرت کی اور اپنے پاس بلا بھیجا۔

قیام آگرہ کے دوران آپ کو دربار اکبری کے علماء کے انداز فکر کو سمجھنے میں بڑی مدد ملی اور اس مرکز علم میں رہ کر اپنا علمی پایہ بلند کرنے کا موقع ملا۔ چنانچہ اس دوران آپ نے کئی علمی رسائل عربی اور فارسی زبان میں لکھے۔ انہی میں سے ایک رسالہ ردِ رفض بھی تھا۔ اس کی تحریر کا باعث یہ امر تھا کہ عبداللہ خان ازبک والئی سمرقند و خوارانے خراسان پر حملہ کر کے ۹۹۳ھ میں ہرات پر قبضہ کر لیا اور پھر مشہد کا محاصرہ کر لیا۔ مشہد کے شیعہ علماء نے اسے اس شہر میں قتل و غارت سے باز رکھنے کے لئے شیعیت کے حق میں ایک رسالہ تصنیف کیا۔ اس رسالہ کی خوب اشاعت کی گئی۔ برصغیر کی علمی مباحث میں اس کا ذکر ہوتا تھا۔ حضرت مجددؒ نے اس کے جواب میں ایک مدلل رسالہ تحریر فرمایا جو بعد میں شیعہ امراء کی طرف سے آپ کی مشکلات کا باعث بھی بنا۔

آپ کے والد آپ کو وطن واپس لانے کے لئے آگرہ آئے اور آپ کو ساتھ شادی لے کر سرہند شریف کی طرف روانہ ہوئے۔ راستے میں تھانیس کے مقام پر وہاں کے رئیس شیخ سلطان کی صاحبزادی سے آپ کا نکاح ہو گیا۔ اس شادی کے نتیجہ میں جو مال آپ کے ہاتھ آیا اس سے آپ نے سرہند شریف میں نئی حویلی عوامی اور اس کے ساتھ ایک مسجد تعمیر کرائی۔ انہی ایام میں ایک مرتبہ آپ نہایت علیل ہو گئے۔ آپ کی زوجہ محترمہ نے یہ حالت دیکھ کر دو رکعت نماز پڑھی اور آپ کی صحت کے لئے نہایت گریہ وزاری کے ساتھ دعا مانگنا شروع کی۔ اسی گریہ وزاری میں انہیں نیند آگئی۔ خواب میں دیکھا کہ کوئی شخص کہہ رہا ہے کہ تسلی رکھو۔ ہمیں اس شخص سے بہت کام لینے ہیں۔ اور ابھی تو ان ہزاروں میں سے ایک کام بھی سرانجام نہیں پایا۔ چنانچہ آپ کو جلد صحت ہو گئی۔

حضرت خواجہ باقی باللہ سے بیعت

اگرہ سے واپسی پر آپ نے سلوک و تصوف کی دنیا میں قدم رکھا۔ طریقت کی تعلیم و تربیت بھی آپ نے اپنے والد سے شروع کی اور ان سے خرقہ خلافت چشتیہ صابریہ حاصل کر کے جانشین ہوئے۔ سلسلہ سروردیہ اور قادریہ کی اجازت بھی اپنے والد سے حاصل کی اور طریقہ کبرویہ اپنے استاد شیخ یعقوب کشمیری سے حاصل کیا۔ اس کے باوجود آپ کو پورا اطمینان نہ ہوا۔ کتاب و سنت کی پیروی کا خیال اس قدر غالب تھا کہ چشتی سلسلہ کی خلافت کے باوصف سماع کی طرف طبیعت مائل نہ ہوئی۔

ان دنوں آپ کو حج بیت اللہ کا بے حد اشتیاق رہتا تھا لیکن والد بزرگوار کی کبر سنی کے سبب یہ ارادہ معرض التوا میں رہا۔ آپ کے والد گرامی نے ۱۰۰۷ھ میں اسی سال کی عمر میں وفات پائی۔ اگلے سال آپ حج کے ارادہ سے گھر سے نکلے اور دہلی پہنچے۔ ان دنوں حضرت خواجہ باقی باللہ دہلی تشریف لا چکے تھے۔ حضرت مجدد کے ایک دوست مولانا حسن کشمیری نے آپ کے سامنے حضرت خواجہ کی تعریف کی۔ چنانچہ آپ حضرت خواجہ کی خدمت میں حاضر ہوئے۔ حضرت خواجہ نہایت بشارت سے ملے اور آپ سے ارادہ و قصد کے بارے میں پوچھا۔ آپ نے ارادہ حج کا اظہار کیا۔ حضرت خواجہ نے اپنی افتاد طبع کے برعکس فرمایا کہ اگرچہ ارادہ نیک ہے لیکن چند روز اس جگہ فقراء کے پاس قیام کرنے میں کیا حرج ہے۔ آپ نے حسب ارشاد ایک ہفتہ قیام کا فیصلہ کیا۔ ابھی دو روز ہی گزرے تھے کہ حضرت خواجہ کے جذب کی وجہ سے آپ میں طریقہ نقشبندیہ اختیار کرنے کا شوق غالب آگیا اور آپ نے حضرت خواجہ سے بیعت کی درخواست کی۔ حضرت بغیر استخارہ کسی کو بیعت نہیں کرتے تھے مگر یہاں اپنی روش کے برعکس فی الفور آپ سے بیعت لی (۱۵۹۹ء) اور خلوت میں لے جا کر توجہ شروع کی۔ اسی وقت اس کے اثرات ظاہر ہوئے اور آپ کا دل ذاکر ہو گیا اور پھر حلاوت و لذت قلبی کے ایسے معاملات پیش آئے کہ نہ دیکھے نہ سنے۔ دو ماہ میں آپ کو تمام نسبت حاصل ہو گئی۔

ایک روز حضرت خواجہ نے آپ کو خلوت میں طلب کیا اور اپنے واقعات بیان فرمائے کہ جب مجھے حضرت خواجہ امجدی نے فرمایا کہ تم ہندوستان جاؤ، وہاں تم

سے طریقہ جاری ہو گا تو میں نے اپنے میں اس قابلیت کو نہ پا کر عذر کیا۔ حضرت نے مجھے اقدارہ کا حکم دیا۔ استخارہ میں مجھے معلوم ہوا کہ ایک طوطی ایک درخت کی شاخ پر بیٹھی ہے۔ میرے دل میں خیال آیا کہ اگر یہ طوطی اڑ کر میرے ہاتھ پر آکر بیٹھ جائے تو مجھے سفر ہندوستان میں سہولت ہوگی۔ اس خیال کے آتے ہی وہ طوطی میرے ہاتھ پر آ کر بیٹھ گئی۔ میں نے اپنا لعاب دہن اس کے منہ میں ڈالا اور طوطی نے میرے منہ میں شکر ڈالی۔ صبح اٹھ کر میں نے یہ خواب حضرت خواجہ امجدیؒ سے بیان کیا تو آپ نے فرمایا کہ ہندوستان میں تم سے ایک ایسے شخص کا ظہور ہو گا کہ جہاں اس سے روشن ہو گا اور تم بھی اس سے بہرہ یاب ہو گے۔ حضرت کا یہ اشارہ تمہاری طرف تھا۔ جب میں سر ہند شریف میں پہنچا تو خواب میں کسی نے مجھے کہا کہ تم قطب کے پڑوس میں آ کر ٹھہرے ہو اور اس قطب کا حلیہ بھی دکھایا۔ صبح اٹھ کر میں اس جگہ کے درویشوں سے ملنے گیا مگر کسی کو اس حلیہ اور قابلیت کا مالک نہ پایا۔ میں نے خیال کیا کہ شاید یہاں کے کسی فرد میں یہ استعداد ہوگی جو بعد میں ظاہر ہوگی۔ پھر جب تمہیں دیکھا تو وہی حلیہ پایا اور نشان قابلیت بھی موجود تھے۔ پھر ایک روز میں نے دیکھا کہ میں نے ایک بڑا چراغ جلایا ہے اور اس کی روشنی لحظہ بہ لحظہ بڑھتی جا رہی ہے اور لوگ اس چراغ سے بچرت چراغ روشن کر رہے ہیں۔ جب سر ہند شریف کے قرب و جوار میں پہنچا تو وہاں کے دشت و صحرا کو مشعلوں سے بھرا ہوا پایا۔ یہ اشارہ بھی تمہاری طرف تھا۔

حضرت خواجہؒ نے آپ کو دولت کمال و تکمیل عطا فرما کر سر ہند شریف **مسند ارشاد** رخصت کیا۔ یہاں حضرت مجدّد نے طالبان کی تربیت کا کام شروع کیا اور آپ کی ذات سے اثر عظیم ظاہر ہونے لگا اور لوگ کشاں کشاں آپ کے پاس حاضر ہونے لگے۔ اس کے بعد دوبار اور مرشد کی زندگی میں دہلی تشریف لائے اور فیض حاصل کیا۔ اب آپ پر حضرت خواجہؒ کی عنایت بہت بڑھ گئی تھیں۔ حضرت خواجہؒ بہت کم لوگوں کو خود بیعت کرتے تھے بلکہ جو اس غرض سے آتا اسے آپ کے پاس بھیج دیتے۔ اپنے کم سن بیٹوں کو بھی آپ سے توجہ دلائی۔ بعض اوقات تو اس طرح آپ کا ادب کرتے اور حلقہ میں بیٹھے کہ گویا آپ مرشد اور وہ خود مرید ہیں۔

جب دوسری بار حضرت مجدّد دہلی آئے تو حضرت خواجہؒ نے کالی دروازہ تک

پاپادہ مع خدام آپ کا استقبال کیا اور اپنے اصحاب کو تاکید کی کہ شیخ احمد سرہندیؒ کی موجودگی میں کوئی میری طرف متوجہ نہ ہو کرے بلکہ سب ان کی طرف متوجہ رہا کریں۔ حضرت خواجہؒ کے پرانے اصحاب نے تامل کیا تو فرمایا کہ ”شیخ احمد آفتاب کی مانند ہیں اور ہم جیسے ستارے اس میں گم ہیں۔“ مجلس سے اٹھتے وقت حضرت خواجہؒ آپ کی طرف پیٹھ بھی نہیں کرتے تھے۔ ایک خط میں حضرت خواجہؒ فرماتے ہیں: ”شیخ احمد نامی ایک شخص سرہند کارہنے والا کثیر العلم اور قوی العمل ہے۔ چند روز فقیر کی صحبت میں رہا۔ اس سے عجیب حالات دیکھنے میں آئے۔ ایسا دکھائی دیتا ہے کہ وہ ایک چراغ ہو گا جس سے جہاں روشن ہو جائیں گے۔ اس کے بھائی اور رشتہ دار سب نیک اور طبقہ علماء سے ہیں۔ اس شیخ کے بیٹے جو ابھی بچے ہیں، اسرار الہی ہیں۔ حاصل کلام شجرہ طیبہ ہیں۔“ (زبدۃ المقامات)

مرید کی فضیلت کے بارے میں پیر کے متعدد ارشادات ملتے ہیں مثلاً شیخ احمد مراد و محبوب ہیں۔ ایک موقع پر فرمایا کہ ان کی مانند آج زیر فلک کوئی نہیں۔ ایک مرتبہ فرمایا کہ میں نے ان تین چار سالوں میں پیری نہیں کی بلکہ کھیل کھیلا ہے۔ الحمد للہ میرا کھیل ضائع نہیں گیا اور ایسا شخص ظاہر ہوا۔

مرشد کی طرف سے اس قدر افزائی کے باوجود آپ مرشد کا بے حد ادب و احترام کرتے تھے۔ خواجہ حسام الدینؒ روایت کرتے ہیں کہ ایک روز حضرت خواجہؒ نے مجھے میاں احمد کے بلانے کو بھیجا۔ جیسے ہی میں نے جا کر کہا کہ آپ کو حضرت طلب فرماتے ہیں تو خوف سے ان کے چہرے کا رنگ متغیر ہو گیا اور بدن پر گچکی طاری ہو گئی۔ آخری ملاقات میں حضرت خواجہؒ نے آپ کو حکم دیا تھا کہ لاہور جائیں۔ چنانچہ سرہند شریف واپس آکر چند روز قیام کیا اور پھر لاہور روانہ ہو گئے۔ وہاں علماء و فضلاء کی کثیر تعداد طریقہ میں داخل ہوئی اور ایک سرگرم حلقہ عالم وجود میں آیا۔ قیام لاہور کے دوران ایک عالم نے آپ سے وحدت الوجود کے متعلق سوال پوچھا۔ آپ نے اس کے کان میں کچھ بات کی جسے سن کر اس کا رنگ اڑ گیا اور آنسو بہہ نکلے۔ وہ آپ کے زانوؤں کو ہاتھ لگا کر رخصت ہوا۔ لاہور میں ہی آپ نے حضرت خواجہؒ کی وفات کی خبر سنی چنانچہ تیزی سے دہلی پہنچے اور مزار مبارک پر حاضری دی۔

اب آپ نے اپنے مرشد کی خانقاہ میں رہ کر حلقہ و مجلس کا اہتمام کیا مگر حضرت خواجہ مرحوم کے کچھ درویشوں نے حسد کی بنا پر آپ کی مخالفت شروع کر دی۔ جب تلخی زیادہ ہو گئی تو آپ نے یہاں قیام مناسب نہ سمجھا اور واپس سر ہند شریف تشریف لے گئے۔ بعد میں ان درویشوں نے معافی چاہی تو آپ نے انہیں معاف فرمادیا۔ اس کے بعد آپ زیادہ تر سر ہند شریف میں مقیم رہے البتہ جمادی الثانی میں جو حضرت خواجہ کے عرس کا مہینہ تھا، آپ ہر سال دہلی جاتے اور مزار مبارک پر حاضری دیتے۔ اس دوران دو تین بار آگرہ جانے کا بھی اتفاق ہوا۔

حضرت مجددؒ کی مصلحانہ مساعی زوروں
حضرت مجدد دربار جہانگیر میں | پر تھیں اور ان کے اثرات جنوبی ایشیا سے

باہر افغانستان اور ترکستان میں بھی پھیل چکے تھے۔ ۱۶۱۹ء میں آپ نے اپنے خلیفہ شیخ بدیع الزمان کو مغل بادشاہ جہانگیر (۱۶۰۵ء تا ۱۶۲۷ء) کے لشکر میں رشد و ہدایت کے لئے بھیجا۔ وہ بڑے پر جوش انسان تھے۔ انہیں اپنے مقصد میں کامیابی تو ہوئی لیکن ساتھ ہی رد عمل کے طور پر مخالفت کا آغاز ہوا۔ اصل بات یہ تھی کہ اگرچہ جہانگیر کو برسر اقتدار لانے والا امراء کا وہ گروہ تھا جو حضرت خواجہ اور حضرت مجددؒ سے متاثر تھا لیکن اب جہانگیر اپنی ملکہ نور جہاں اور اس کے بھائی وزیر اعظم آصف خان کے زیر اثر آ چکا تھا۔ ایرانی امراء کا یہ طبقہ متعصب شیعہ مسلک رکھتا تھا اور حضرت مجددؒ کا اس لئے مخالف تھا کہ وہ کتاب و سنت کی پیروی اور بدعات کی مخالفت کے پر زور ترجمان تھے۔ آپ نے رسالہ رد رفض لکھ کر شیعہ کے اعتراضات کا مسکت جواب دیا تھا اور اس رسالہ نے بڑی شہرت پائی تھی۔ اپنے مکتوبات میں بھی آپ نے شیعہ کے معاملہ میں سخت رویہ اختیار کیا تھا۔

ان لوگوں نے حضرت مجددؒ کے مکتوب ادفتراول کے مندرجات کو بہانہ بنایا اور بادشاہ کو کہا کہ شیخ احمد اپنے آپ کو حضرت ابو بکر صدیقؓ سے بھی افضل سمجھتا ہے۔ اس مکتوب میں حضرت کے مکاشفہ کی جس عبارت پر اعتراض کیا گیا، یہ تھی:

”..... کچھ اور مقام اوپر نیچے ظاہر ہوئے..... معلوم ہوا کہ یہ حضرت عثمان ذوالنورینؓ کا مقام ہے اور دوسرے خلفاء کو بھی اس

مقام سے عبور حاصل ہو چکا ہے..... اس مقام سے اوپر ایک مقام دکھائی دیا جب اس مقام پر پہنچا تو معلوم ہوا کہ یہ حضرت فاروقؓ کا مقام ہے اور دوسرے خلفاء کو بھی اس مقام سے عبور حاصل ہو چکا ہے۔ اس مقام سے بھی اوپر حضرت صدیق اکبرؓ کا مقام ظاہر ہوا۔ اس مقام تک بھی پہنچنا نصیب ہوا اور مشائخ میں سے حضرت خواجہ نقشبندؒ کو ہر مقام پر اپنے ساتھ پایا اور یہ بھی معلوم ہوا کہ دوسرے خلفاء کو بھی اس مقام سے عبور واقع ہو چکا ہے۔ فرق صرف عبور اور قیام، گزرنے اور ٹھہرنے کا ہے۔ اس سے اوپر کوئی مقام محسوس نہیں ہوتا سوائے حضرت رسالت خاتمیت علیہ الصلوٰۃ والسلام کے مقام کے۔ حضرت صدیق اکبرؓ کے مقابل ایک اور مقام ظاہر ہوا جو نہایت نورانی تھا اور حضرت صدیق اکبرؓ کے مقام سے ذرا اوپر چبوترے کے برابر بلند تھا۔ معلوم ہوا کہ یہ مقام، مقام محبوبیت ہے۔ میں نے اس کے پر تو سے اپنے آپ کو رنگین پایا۔“

حضرت مجددؒ نے اس کا جواب یہ دیا کہ یہ خط میں نے اپنے مرشد کو لکھا ہے۔ مرید کا فرض ہے کہ اپنے مکاشفات میں جو کچھ دیکھے وہ اپنے مرشد کو من و عن لکھے تا کہ مرشد اس کی اصلاح اور رہنمائی کریں۔ جہاں تک حضرت صدیق اکبرؓ سے افضل ہونے کا تعلق ہے، میرا تو عقیدہ ہے کہ جو شخص حضرت علیؓ کو بھی حضرت صدیقؓ سے افضل جانے، وہ اہل سنت و جماعت کے دائرہ سے خارج ہے چہ جائیکہ میں اپنے بارے میں اس کا تصور بھی کروں۔ مگر جمالیہ کے وزیر اعظم آصف خان نے مشورہ دیا کہ شیخ احمد کے بارے میں احتیاط ضروری ہے۔ اس نے بادشاہ کے ذہن میں یہ بات ڈالی کہ حضرت کا اثر و سونخ اس قدر بڑھ گیا ہے کہ سلطنت کے لئے خطرہ بن سکتا ہے۔ ایران میں صفوی حکومت کی بنیاد بھی اسی طرح شیخ کے مریدوں نے رکھی تھی۔ اس لئے حضرت کو نظر بند کر دینا چاہیے۔ لیکن یہ کام اتنا آسان نہ تھا کیونکہ بڑے بڑے امراء آپ کے معتقد تھے چنانچہ ان امراء کو دور دراز علاقوں میں بھیج دیا گیا۔ خانخاناں کو

دکن، صدر جہاں کو بنگال، خان جہاں کو مالوہ، خان اعظم کو گجرات اور مہمات خان کو کابل میں بھیجا گیا۔ اس کے بعد حضرت مجددؒ کو دوبار میں طلب کیا گیا۔

بادشاہ نے جب متنازعہ مکتوب کے بارے میں پوچھا تو آپ نے جواب دیا کہ جب تم اپنے ایک ادنیٰ خادم کو اپنے پاس بلاؤ اور ازراہ مہربانی اس سے راز کی بات کہو تو ضروری ہے کہ وہ ادنیٰ خادم امرائے عالی درجہ کے مقامات سے گزر کر تمہارے پاس پہنچے گا اور پھر اپنے مقام پر واپس جا کھڑا ہوگا۔ اس آمدورفت سے یہ نہیں ہوتا کہ اس ادنیٰ خادم کا مرتبہ امرائے نامدار سے زیادہ ہو گیا۔ اس جواب سے بادشاہ مطمئن ہو گیا لیکن مخالف گروہ نے کہا کہ شیخ کا تکبر تو دیکھیں کہ آپ کو سجدہ نہیں کیا۔ اس پر بادشاہ غصہ میں آگیا اور آپ کو قلعہ گوالیار میں قید کر دیا۔

دوبار میں حاضری سے پہلے شہزادہ شاہجہاں (جو حضرت مجددؒ کا معتقد تھا) نے فیض خان کے ذریعے آپ کے پاس فقہائے وقت کا فتویٰ ارسال کیا جس کی رو سے بادشاہ کے لئے سجدہ تعظیمی جائز قرار دیا گیا تھا اور آپ سے درخواست کی کہ آپ بادشاہ کو سجدہ کریں تاکہ آپ کو کوئی ضرر نہ پہنچے۔ مگر آپ نے خدا تعالیٰ کے سوا کسی دوسرے کے سامنے ہر جھکانے سے صاف انکار کر دیا۔ علامہ اقبال کے قصیدہ کے یہ شعر اسی طرف اشارہ کرتے ہیں۔

گردن نہ جھکی جس کی جما لگیں کے آگے جس کے نفس گرم سے ہے گرمی احرار
وہ ہند میں سرمایہ ملت کا نگہبان اللہ نے بر وقت کیا جس کو خبردار

حضرت مجددؒ دو سال تک قلعہ گوالیار میں قید رہے۔ ان قلعہ گوالیار کی قید

بہت سے غیر مسلم آپ کے ہاتھ پر مسلمان ہوئے اور روحانی ترقی کر کے درجہ ولایت تک پہنچے۔ ایام قید میں آپ نے کبھی بادشاہ کے لئے بددعا نہ کی۔ اپنے معتقد امراء کو بادشاہ کا مطہر رہنے کی تاکید کی۔ نظر بند کی۔ مکتوبات میں آپ نے اس بات پر اظہار اطمینان کیا کہ اس قید کی وجہ سے بہت سے لوگوں کو ہدایت ملی۔ اس کے علاوہ آپ نے متعدد خطوط میں فرمایا کہ اس قید سے مجھے بے حد روحانی ترقی ملی جو قید کے بغیر ممکن نہ تھی۔ جب تک اپنے آپ کو بندہ خوار و زار، ذلیل و بے اعتبار اور بے طاقت و کامل محتاج

محسوس نہ کیا، حق تعالیٰ کے استغنا کی رفیع الشان بارگاہ کا مشاہدہ نہ کیا۔ فرمایا کہ محبوب کی جہاں کی مہربانی سے زیادہ دلاویز ہوتی ہے۔ میر محمد نعمان کے نام ایک خط میں لکھا کہ دوستوں سے کہیں کہ سینہ کی تنگی دور کریں اور جو جماعت درپے آزار ہے اس سے دشمنی نہ رکھیں۔

رہائی اور لشکر شاہی سے وابستگی | آخر جماعت گنہگار اپنے کیے پر نام ہو اور اس نے رہا کر کے آپ سے ملاقات کی خواہش کی۔

حضرت مجددؑ نے ملاقات کے لئے شرائط پیش کیں (روضہ قیومیہ):

- (۱) سجدہ تعظیسی موقوف کیا جائے۔
- (۲) جو مساجد منہدم کی گئی ہیں، دوبارہ تعمیر کی جائیں۔
- (۳) گائے کے ذبحہ کے انتاعی احکام منسوخ کیے جائیں۔
- (۴) احکام شرع نافذ کرنے کے لئے قاضی، مفتی اور محتسب مقرر کیے جائیں۔

(۵) جزیہ پھر جاری کیا جائے۔

(۶) بدعات کو روکا جائے اور احکام شرع کو نافذ کیا جائے۔

(۷) اس تنازعہ میں محسوس تمام لوگ رہا کئے جائیں۔

بادشاہ نے یہ شرائط منظور کرنے کا وعدہ کیا اور حضرت مجددؑ بادشاہ سے ملے۔

اس نے آپ کو خلعت اور نذرانہ پیش کیا۔ آپ کو یہ اجازت دی گئی کہ چاہیں تو واپس وطن چلے جائیں اور چاہیں تو لشکر شاہی سے وابستہ رہیں۔ آپ نے اپنے مشن کی خاطر کچھ عرصہ لشکر شاہی میں رہنا پسند فرمایا۔

حضرت مجددؑ تقریباً تین چار سال لشکر شاہی کے ساتھ رہے اور ملک کے

مختلف حصوں میں گھومتے رہے۔ اس دوران آپ کا اصل مقصد یعنی امرائے سلطنت

اور بادشاہ کو ترویج شریعت پر مائل کرنے میں بڑی کامیابی ہوئی۔ بادشاہ کی مجالس میں

رشد و ہدایت کا موقع ملا۔ مکتوب ۳۳ دفتر سوم میں فرماتے ہیں کہ آج رمضان کی سترہ

تاریخ کو بادشاہ سے گفتگو کا موقع ملا۔ اس میں انبیاء علیہم الصلوٰۃ والسلام کی بعثت،

آخرت پر ایمان، ختم نبوت، عذاب و ثواب، ہر صدی کے مجدد اور خلفائے راشدین کی

اقتدار وغیرہ پر بات ہوئی اور بادشاہ بڑے انہماک سے سنتا رہا۔ ان مجالس کا بادشاہ پر بڑا اثر ہو اور تزک جہانگیر میں اس کی اپنی تحریریں اس کی گواہ ہیں جن میں دینی حمیت ابھر کر سامنے آتی ہے۔ اپنے سابقہ طرز عمل کے برعکس وہ کانگریزوں کے موقعہ پر (جس میں حضرت مجددؒ بھی ہمراہ تھے) لکھتا ہے: ”حکم دیا کہ شعار اسلام اور دین محمدی کی شرائط عمل میں لائیں۔ خدا تعالیٰ کی توفیق سے اذان، نماز، خطبہ، ذبح گائے وغیرہ جو اس قلعہ میں آج تک نہیں ہوا تھا، سب پر اپنے سامنے عمل کرایا..... حکم دیا کہ قلعہ کے اندر مسجد عالی تعمیر کی جائے۔“

اس عرصہ میں آپ کبھی کبھی اجازت لے کر سر ہند بھی تشریف لے جاتے اور وفات پھر واپس آجاتے۔ اب آپ کی عمر زیادہ ہو گئی تھی اور ضعف جسمانی کے آثار ظاہر ہو رہے تھے۔ چنانچہ آپ بادشاہ سے اجازت لے کر مستقل طور پر سر ہند تشریف لائے اور خلوت اختیار کی۔ ارشاد کی ذمہ داریاں اپنے فرزند حضرت خواجہ محمد معصومؒ کے سپرد کر دیں۔

ان دنوں آپ اکثر موت کا ذکر فرماتے تھے۔ شب برات کو زوجہ محترمہ نے کہا کہ معلوم نہیں کہ کس کا نام دفتر ہستی سے محو ہوا۔ اس پر فرمایا: تم بطور شک کہتی ہو اور جو شخص دیکھتا ہے کہ میرا نام دفتر ہستی سے مٹ گیا ہے، اس کا کیا حال ہو گا۔ بارہویں محرم کو مجمع اصحاب میں فرمایا کہ مجھے آگاہ کیا گیا ہے کہ چالیس پچاس دن کے درمیان اس جہان سے جانا ہو گا۔ ۲۲ صفر کو فرمایا کہ اس میعاد کے چالیس دن گزر گئے، اب دیکھئے پانچ سات دنوں میں کیا ہو گا۔

اس دوران میں دمہ کا شدید حملہ ہوا۔ ایک مرتبہ اشک بار آنکھوں کے ساتھ آپ ہندی کا یہ دوہا پڑھتے تھے:

آج ملاواکت سوں، سکھی سب جگ دیواں وار

(آج وصال کا دن ہے اے سکھی۔ میں اس خوشی پر تمام دنیا کو نثار کر دوں)۔

۲۸ صفر ۱۰۳۴ مطابق ۱۰ دسمبر ۱۶۲۳ء صبح کے وقت نماز اشراق پڑھنے کے بعد داہنا ہاتھ داہنے رخسار کے نیچے رکھ کر لیٹ گئے اور ذکر میں مشغول ہو گئے اور اسی حالت میں انتقال فرمایا اور اسی روضہ میں جو آپ نے اپنے بڑے صاحبزادے خواجہ محمد صادق

کی قبر پر ہوا تھا، دفن ہوئے۔

حضرت خواجہ محمد معصومؒ نے حضرت کو بعد وفات خواب میں دیکھا اور پوچھا کہ منکر نکیر کے ساتھ کیسے گزری۔ فرمایا: اللہ تعالیٰ نے بہ کمال رحمت پوچھا کہ اگر تو کہے تو منکر نکیر تیرے پاس آئیں۔ میں نے عرض کیا کہ اس ہمدہ مسکین کے پاس نہ آئیں۔ اللہ تعالیٰ نے بہ کمال فضل انہیں میرے پاس نہ بھیجا۔

حضرت دراز قد، نازک اندام، گندم گوں مائل بہ سفیدی اور کشادہ **حلیہ مبارک** جیبن تھے۔ پیشانی اور رخسار مبارک سے ایسا نور چمکتا تھا کہ دیکھنے والے کی آنکھ کام نہیں کرتی تھی۔ آپ کی ابرو سیاہ، دراز، باریک اور کشادہ تھی۔ آنکھیں بڑی بڑی، ان کی سیاہی نہایت سیاہ اور سفیدی نہایت سفید تھی۔ سر مبارک بلند، لب سرخ، دہن مبارک نہ بڑانہ چھوٹا، دانت متصل چمکتے ہوئے، داڑھی مبارک گھنی اور مربع تھی، رخسار مبارک پر بال متجاوز نہ تھے۔ آپ کے پاؤں نہایت صاف رہتے تھے۔ بدن پر میل نہ بیٹھتا تھا۔ پسینہ میں خواہ گرمی ہو خواہ برسات کبھی بونہ آتی تھی۔ غرضیکہ آپ کی شکل ایسی محبوبانہ تھی کہ جو دیکھتا، بے اختیار پکار اٹھتا سبحان اللہ یہ ولی ہیں۔

لباس میں بھی سنت کا خاص خیال ہوتا تھا۔ ایک بڑا عمامہ سر پر، مسواک دستار میں، شملہ دونوں کندھوں کے درمیان، قمیض کی گریبان کا شکاف دونوں کندھوں پر، پاجامہ ٹخنوں سے اوپر، عصا ہاتھ میں، مصلیٰ کندھے پر اور سجدے کا نشان ماتھے پر نمایاں۔

سر ماوگرم، سفر و حضر میں نصف شب کے بعد بیدار ہوتے۔ بیت الخلا میں **معمولات** جاتے وقت پہلے بایاں پاؤں اندر رکھتے اور نکلنے وقت دایاں پاؤں نکالتے۔ قبلہ رو ہو کر وضو فرماتے اور وضو کرتے وقت کسی سے مدونہ لیتے۔ ہر وضو کے ساتھ مسواک کرتے اور اسے دائیں اور بائیں پھیرتے وقت طاق عدد کا خیال رکھتے۔ وضو میں اعضا کو دھوتے وقت بھی طاق عدد (بالعموم تین) کا خیال رکھتے اور مسنونہ دعائیں پڑھتے۔ بعد وضو اعضاء کو کپڑے سے نہ پونچھتے۔ تہجد میں پہلی دور رکعت خفیف اور باقی رکعتیں بہ طول قرأت ادا فرماتے۔ غالباً دو تین سپارہ قرآن پاک پڑھتے۔ نماز وتر کی آخری رکعت میں قنوت حنفی کو قنوت شافعی سے ضم کرتے۔ بعد ازاں صبح تک مراقبہ

کرتے۔ نماز فجر اول وقت میں ادا فرماتے اور امامت خود فرماتے۔ نماز کے بعد اصحاب کے ساتھ حلقہ ذکر ہوتا۔ اس کے بعد دو رکعت نماز پڑھتے۔

بعد ازاں خلوت میں تشریف لے جاتے اور طالبان کو جدا جدا طلب فرما کر احوال پرسی کرتے۔ حضرت کی اصحاب کے ساتھ خاموشی کی صحبت ہوتی۔ جب سورج خوب اوپر آجاتا تو نمازِ صبحی خلوت میں ادا کرتے جو کم از کم چار رکعت اور زیادہ سے زیادہ بارہ رکعت ہوتی۔ اس کے بعد حرم سرا میں جا کر کھانا تناول فرماتے اور ساتھ ہی درویشوں میں طعام تقسیم فرماتے۔ لنگر کے کھانے میں عجیب لذت ہوتی۔ ایک بار لشکر شاہی سر ہند کے پاس سے گزرا تو آپ نے بادشاہ جہانگیر کی دعوت کی۔ بادشاہ حیران ہوا کہ ایسا لذیذ کھانا کبھی نہ کھایا تھا۔ آپ کی غذا نہایت قلیل تھی اور کھانا نہایت خشوع و خضوع کے ساتھ تناول فرماتے اور پھر سنت کے مطابق قیلو لہ کرتے۔ جو نہی مؤذن ظہر کی اذان شروع کرتا، پہلے کلمہ پر ہی تیزی سے اٹھ کھڑے ہوتے اور مسجد میں جا کر چار رکعت سنت زوال ادا کرتے۔ اس کے بعد نماز ظہر کی سنتیں اور فرض پڑھتے۔ نماز ظہر کے بعد اصحاب کے ساتھ حلقہ ہوتا۔ ہر حلقہ میں قاری قرآن پاک پڑھتا۔ اس سے فارغ ہو کر دینی کتب کا درس دیتے۔ عصر مع چار رکعت سنت ادا فرما کر حلقہ و مراقبہ ہوتا۔ کبھی احوال پرسی بھی فرماتے۔ بعد نماز مغرب چار یا چھ رکعت اوائین ادا فرماتے۔ عشاء کے لئے تشریف لاتے تو دو رکعت تحیۃ المسجد پڑھتے۔ عشاء کی دو رکعت سنت موکدہ کے بعد چار رکعت مستحب بھی ادا کرتے۔ وتر کے بعد دو رکعت بیٹھ کر پڑھتے۔ آخر عمر میں ان دو رکعت کو ترک کر دیا تھا کہ اس میں اختلاف ہے۔

سونے سے پہلے سورہ فاتحہ، آیت الکرسی، سورہ بقرہ کا آخری رکوع، چہار قل، ورد فاطمہؑ، اعوذ بکلمات اللہ..... الخ اور دیگر ادعیہ پڑھتے۔ اگر سفر میں نماز جمعہ نہ ملتی تو نماز ظہر اکیلے پڑھتے۔ آخری عشرہ رمضان میں اعتکاف میں بیٹھتے۔ تراویح میں کم سے کم قرآن پاک کے تین ختم کرتے۔ سفر کے دوران منزل تک پہنچنے تک تلاوت قرآن جاری رکھتے اور آیت سجدہ پر اسی وقت سواری سے اتر کر سجدہ کرتے۔ نماز کسوف و خسوف کے علاوہ کسی نفل نماز کو باجماعت ادا نہ کرتے بلکہ اسے مکروہ سمجھتے۔ تشہد میں انگلی سے اشارہ بھی نہ کرتے کہ خفیوں کے نزدیک مکروہ ہے لیکن چونکہ بعض علماء اس

کے سنت ہونے کے قائل ہیں اس لئے کبھی کبھی نوافل میں اشارہ کرتے تاکہ یہ عمل بالکل متروک نہ ہو۔ قبروں کی زیارت کو جاتے اور اموات سے استغانت جائز رکھتے۔ ذکر جہر اور سماع سے پرہیز کرتے۔ بالعموم سفر پیریا جمعرات کو شروع کرتے اور سفر کے آغاز پر سورہ فاتحہ، آیتہ الکرسی اور چہار قل پڑھتے۔ سوار ہوتے وقت سبحان الذی سخر لانا..... الخ تلاوت فرماتے۔ مسجد میں داخل ہوتے وقت اعتکاف کی نیت کرتے۔ طاق عدد کا اس قدر خیال تھا کہ ایک بار خادم سے کہا کہ فلاں برتن سے لوگ کے تھوڑے سے دانے لاؤ۔ وہ چھ دانے لایا تو فرمایا: ہمارے صوفی کو اتنا بھی معلوم نہیں کہ اللہ تعالیٰ وتر ہے اور وتر پسند کرتا ہے۔

کفر سے اس قدر نفرت تھی کہ ایک بار لشکر شاہی دریائے گنگا کے کنارے خیمہ زن ہوا۔ آپ نے اصحاب کو اس کا پانی استعمال کرنے سے منع کر دیا کہ ہندوؤں کا معبد ہے اور ایک کنوئیں سے پانی منگوایا۔ ادب کا اس قدر خیال تھا کہ ایک دفعہ بیت الخلا میں گئے۔ وہاں دیکھا کہ ناخن پر سیاہی کا نشان ہے جس سے قرآنی حروف لکھے گئے تھے۔ فوراً باہر آئے اور نشان دھو کر دوبارہ اندر گئے۔ ایک دفعہ پلنگ پر بیٹھ کر اچانک اٹھ کھڑے ہوئے اور خادم سے فرمایا کہ بستر کے نیچے کاغذ ہے، اسے نکال لو۔ ایک بار ایک حافظ فرش پر بیٹھا تلاوت کر رہا تھا۔ آپ نے فوراً اپنے نیچے سے خصوصی فرش ہٹا دیا اور حافظ کے ہم فرش ہو گئے۔

حضرت مجددؑ کے فضائل اور کمالات روحانی سے

فضائل و کمالات روحانی | مکتوبات اور دیگر کتب بھری ہوئی ہیں۔ ان میں سے

چند بطور اشارہ درج ذیل ہیں :

(۱) آپ کا خمیر طینت اس مٹی سے بنا تھا جو آنحضرت ﷺ کی تخلیق سے بچ گئی تھی۔ مکتوب ۱۰۰ دفتر سوم میں اشارہ فرماتے ہیں: ”اگرچہ اس دولت محمدی میں کسی دوسرے کو شرکت نہیں لیکن اس قدر معلوم ہوتا ہے کہ آپ ﷺ کی اس دولت خاصہ سے ان کی تخلیق و تکمیل کے بعد کچھ حصہ بچا تھا کیونکہ شرفاء کی ضیافت کے دسترخوان پر کچھ نہ کچھ بچ رہنا لازمی امر ہے جو پس ماندہ کھانے والے خادموں کا حصہ ہوتا ہے۔“ خود آنحضرت ﷺ نے فرمایا تھا کہ میں اور ابو بکرؓ اور عمرؓ ایک ہی طینت سے پیدا

ہوئے۔ یہی بات آپ نے عبد اللہ بن جعفرؓ سے فرمائی۔

(۲) اللہ تعالیٰ نے آپ کو منصب قیومیت عطا فرمایا۔ فرماتے ہیں کہ ایک روز میں بعد از نماز ظہر مراقب بیٹھا تھا اور حافظ قرآن پڑھتا تھا کہ ناگاہ میں نے اپنے اوپر ایک خلعت عالی نورانی پائی۔ ایسا معلوم ہوا کہ یہ خلعت قیومیت ہے جو کہ خاتم الرسل ﷺ کی وراثت اور متابعت کے ذریعے عطا کی گئی ہے۔ اتنے میں حضرت سید المرسلین ﷺ خود تشریف لائے اور اپنے دست مبارک سے میرے سر پر دستار مبارک باندھی اور منصب قیومیت کی مبارکباد دی۔

قیوم اس دنیا میں حق تعالیٰ کا خلیفہ و نائب ہوتا ہے۔ اقطاب و ابدال و او تاداس کے دائرہ ظلال میں ہوتے ہیں۔ وہ اہل دنیا کی توجہ کا مرکز ہوتا ہے خواہ انہیں اس کا احساس ہو یا نہ ہو۔ اہل دنیا کا قیام اس کی ذات سے ہوتا ہے۔ طویل عرصہ کے بعد کسی عارف کو ذات الہی سے یہ نصیب ملتا ہے اور اشیاء اس سے قائم ہوتی ہیں (مکتوب ۹، ۷، ۸۰ و دفتر سوم)۔

(۳) آپ دوسرے ہزار سالہ دور کے مجدد یعنی مجدد الف ثانی تھے۔ آپ نے خود اس کا باقاعدہ دعویٰ نہیں کیا اگرچہ آپ کی تحریروں کے بین السطور اس کا اشارہ ملتا ہے۔ سب سے پہلے علامہ عبد الحکیم سیالکوٹی نے آپ کو مجدد الف ثانی لکھا اور بعد میں سب اہل علم اور صوفیہ نے اسے تسلیم کیا۔ (اس کی کچھ تفصیل باب کے شروع میں گزر چکی ہے)

(۴) آپ پر قرآنی حروف مقطعات اور پراسرار متشابہات کے رموز ظاہر کیے گئے تھے۔ (مکتوب ۶۷، ۲ دفتر اول)

(۵) آپ محدث (دال پر زبر کے ساتھ) تھے۔ یہ اس شخص کو کہتے ہیں جس سے اللہ تعالیٰ بلا واسطہ ہم کلام ہو جاتا ہے۔ یہ صفت انبیاء علیہم السلام سے مخصوص ہے مگر کبھی کبھی انبیاء کی متابعت کاملہ کی وجہ سے اللہ تعالیٰ بعض بندوں کو اس فضل عظیم سے نوازتا ہے (مکتوب ۵۱ و دفتر دوم)

(۶) آنحضور ﷺ کی مکمل متابعت و وراثت کی بنا پر حضرت مجدد کو زمرہ

ساتھین کا مرتبہ عطا کیا گیا (مکتوب ۳۹ و دفتر دوم)۔

۷) آنحضور ﷺ نے آپ کو بشارت دی کہ قیامت کو ہزار ہا آدمی آپ کی شفاعت سے بخشے جائیں گے۔ نیز حضور علیہ الصلوٰۃ والسلام نے آپ کو مجتہد علم کلام ہونے کی بشارت دی۔ اسی طرح ایک روز حلقہ و مراقبہ میں الہام ہوا کہ تجھے اور جس نے تیرا وسیلہ پکڑا اسے بخش دیا گیا۔ یہ بشارت بھی ہوئی کہ آپ کی دعا سے سر ہند شریف کے قبرستان سے عذاب اٹھالیا گیا۔

۸) مکتوبات کے دفتر دوم کی تیاری ہو رہی تھی کہ آپ کے دل میں خیال آیا کہ جو کچھ میں لکھتا ہوں، معلوم نہیں اللہ تعالیٰ کے نزدیک مقبول ہے یا نہیں۔ اسی وقت آواز آئی کہ یہ علوم جو کچھ تم نے لکھے ہیں تمام مقبول ہیں۔

۹) آپ نے فرمایا کہ مجھ پر جو معاملات اور کمالات اللہ تعالیٰ نے ظاہر کیے ہیں، وہ امام مہدی کے آنے تک کسی اور پر ظاہر نہیں ہوں گے۔

۱۰) آپ سے پہلے سیر سالکین صرف ولایت صغریٰ یعنی قلب تک تھی۔ شاذ و نادر ہی کسی کو ولایت کبریٰ عطا ہوتی تھی۔ آپ پر ولایت کبریٰ، ولایت ملاء اعلیٰ، کمالات نبوت، حقیقت ابراہیمی، حقیقت موسوی، حقیقت محمدی، حقیقت احمدی، حقیقت کعبہ، حقیقت قرآن، حقیقت صلوٰۃ و معبودیت منکشف ہوئیں۔ آپ نے اپنے خلقاء کو ان مقامات کی سیر کرائی اور اس طریقہ میں آج بھی یہ سیر جاری ہے اور اسے سلوک مجددی کہتے ہیں۔

۱۱) آپ نے فرمایا کہ نبوت کے سوا جو بھی کمالات بشر میں ممکن ہیں، وہ اللہ تعالیٰ نے مجھے عطا فرمائے۔

۱۲) علامہ سیوطی نے ایک حدیث نقل کی ہے جس میں آنحضور ﷺ نے فرمایا کہ میری امت میں ایک شخص ہو گا جسے ”صلۃ“ (دو کو ملانے والا) کہا جائے گا۔ اس کی شفاعت سے اتنے اتنے مسلمان جنت میں جائیں گے۔ یہ بھی حضرت مجددؑ کی طرف اشارہ ہے۔ فرماتے ہیں: ”میری پیدائش سے مقصود یہ ہے کہ ولایت محمدیؑ ولایت ابراہیمیؑ کے رنگ سے رنگین ہو جائے..... مجھے دو سمندروں کے درمیان رابطہ..... ہونا دیا۔“ (مکتوب ۶ دفتر دوم)

۱۳) حضرت شیخ احمد جامؒ نے فرمایا کہ میرے بعد سترہ آدمی میری مثل اور

میرے ہم نام ہونگے۔ ان میں سے آخری شخص حضور ﷺ کے ہزار سال بعد ہو گا اور وہ ان سب سے بڑا بزرگ ہو گا۔ (حضرات القدس)

(۱۲) ایک روز حضرت شاہ کمال کیتھلی کے جانشین حضرت شاہ سکندر قادری حضرت مجددؑ کے ہاں آئے اور حضرت غوث الاعظمؒ کا خرقہ جو ان کے خاندان میں بطور امانت چلا آ رہا تھا، آپ کو پہنادیا۔ ساتھ یہ بھی فرمایا کہ حضرت شاہ کمالؒ نے متعدد بار خواب میں مجھے حکم دیا کہ یہ خرقہ آپ کے حوالے کروں۔ حضرت مجددؑ یہ خرقہ پہن کر گھر تشریف لے گئے۔ جب باہر آئے تو فرمایا کہ اس خرقہ کے پہننے سے حضرت غوث الاعظم اور ان کے خلفاء آئے اور میرے دل کو اپنے تصرف میں لے کر اسے انوار و اسرار سے منور کر دیا۔

(۱۵) فرمایا کہ جو مرد اور عورتیں ہمارے طریقہ میں داخل ہوئے ہیں یا قیامت تک ہونگے، وہ سب ہمیں دکھائے گئے ہیں اور ہر ایک کا نام و نسب اور مسکن بتایا گیا ہے۔ اگر ہم چاہیں تو ایک ایک کو بیان کر دیں۔

(۱۶) فرمایا کہ ایک روز صبح کے حلقہ میں حضرت خضر اور حضرت الیاس علیہما السلام روحانیوں کی صورت میں تشریف لائے۔ اور کہا کہ ہم عالم ارواح سے ہیں لیکن اللہ تعالیٰ نے ہمیں یہ قدرت عطا کی ہے کہ اجسام کی صورت اختیار کر کے وہ کام کریں جو جسموں سے وقوع پذیر ہوتے ہیں۔ میرے دل میں خیال آیا کہ ان سے کچھ مانگوں۔ اس پر حضرت خضرؑ نے فرمایا کہ جس شخص پر عنایت خداوندی ہو ہمیں اس میں کیا دخل ہے (مکتوب ۲۸۳ دفتر اول)

(۱۷) آپ نے خواب میں دیکھا کہ آنحضور ﷺ نے آپ کے لئے ایک اجازت نامہ لکھا ہے جیسا کہ مشائخ اپنے خلفا کو اجازت نامہ عطا کرتے ہیں۔ اس اجازت نامہ کی پشت پر آپ نے مزید لکھا کہ یہ آخرت کا اجازت نامہ اور مقام شفاعت سے سرفراز کیا گیا ہے (مکتوب ۱۰۶ دفتر سوم)

اگرچہ حضرت مجددؑ کی تصانیف میں متعدد رسائل شامل ہیں مکتوبات امام ربانیؒ لیکن آپ کی معرکہ آرا تصنیف وہ خطوط ہیں جو آپ نے مختلف النوع شخصیات، امراء، حکام، صوفیہ، اپنے صاحبزادگان وغیرہ کے نام لکھے۔ انہیں

مکتوبات امام ربانی کے نام سے آپ کی زندگی میں ہی مرتب کر دیا گیا تھا۔ ان کی تین جلدیں ہیں۔ دفتر اول جس کا تاریخی نام در المعرفت (۱۰۲۵) ہے، ۳۱۳ خطوط پر مشتمل ہے اور اسے خواجہ یار محمد حاشی نے ۱۶۱۶ء میں یعنی قید سے تین سال قبل ترتیب دیا۔ ان میں سے پہلے پینس خطوط اپنے مرشد حضرت خواجہ باقی باللہ کے نام اور باقی امرائے سلطنت یا ان لوگوں کے نام ہیں جنہوں نے سوالات پوچھے تھے یا علمی و دینی مسائل پر بحث سے متعلق ہیں۔ دفتر دوم جس کا تاریخی نام نور الخلائق (۱۰۲۸) ہے، ۱۶۱۹ء میں یعنی قید سے ذرا پہلے خواجہ عبدالحی نے مرتب کیا۔ اس میں ۹۹ خطوط ہیں جن میں زیادہ تر اہل سنت کے عقائد اور مسائل تصوف کی وضاحت ہے اور شیعوں کے رد میں مدلل بحث ہے۔ دفتر سوم کا نام معرفت الحقائق ہے اور اس کا سال تاریخ لفظ ثالث (۱۰۳۱) سے نکالا گیا ہے۔ اسے خواجہ محمد ہاشم کشمیری نے ۱۶۲۲ء میں حضرت مجدد کی وفات سے اڑھائی تین سال پہلے ترتیب دیا۔ اس میں ۱۱۵ خطوط ہیں۔ بعد میں ۹ خطوط کا اضافہ ہوا۔ ان میں بیشتر وہ خطوط ہیں جو قلعہ گوالیار کی قید کے دوران لکھے گئے۔

کہا جاتا ہے کہ حضرت مجدد کے دو معجزے ہیں۔ ایک ان کی عالی قدر اولاد اور دوسرے ان کے مکتوبات۔ تصوف کے ادب میں بہت کم کتابوں کو اتنی مقبولیت حاصل ہوئی جو ان مکتوبات کے حصے میں آئی۔ جلد ہی ان کا ترجمہ عربی زبان میں ہو گیا اور ممالک اسلامیہ میں ان کی وسیع اشاعت ہوئی۔ حضرت مجدد کے طرز تحریر، انشائی حسن اور عالمانہ بلاغ نے مکتوبات کی تاثیر میں نمایاں کردار انجام دیا ہے۔ حسب حال عربی اور فارسی اشعار نفس مضمون کو چار چاند لگا دیتے ہیں۔ ان میں معانی کا دریا محدود الفاظ کے گوزے میں بہہ کر دیا گیا ہے۔ اس کے ساتھ ساتھ یہ مکتوبات خطیبانہ جوش اور پرسوز دل کے جذبات کے آئینہ دار ہیں۔

حضرت مجدد کے مکتوبات اور رسائل، تمام کے تمام ایسے ملفوظات اقوال زریں ہیں جو طالب حق کے لئے اکسیر ہیں۔ ان سب کا خلاصہ بھی اس کتاب میں درج کرنا ممکن نہیں۔ اس کے علاوہ آپ کے احوال اور کارناموں پر بحث (جو آگے آئیگی) بھی انہی ملفوظات پر مبنی ہے۔ تاہم یہاں تیر کا چند مکتوبات کے صرف ان

حصول کا خلاصہ درج کیا جاتا ہے جو عام سالک کی رہنمائی کے لئے ضروری ہیں۔ اس انتخاب میں مکتوبات کی ترتیب بھی پیش نظر رکھی گئی ہے :

(۱) حدیث قدسی میں ہے کہ ”ابرار کو میری ملاقات کا شوق دامن گیر ہے اور میں ان کی ملاقات کا شوق ان سے زیادہ رکھتا ہوں“۔ اصلین کو شوق نہیں ہوتا کیونکہ شوق کسی شے کے گم ہونے کا متقاضی ہے۔ مثلاً انسان اپنی ذات کا مشتاق نہیں ہوتا حالانکہ اسے اپنی ذات سے انتہا درجہ کی محبت ہے۔ واصل کا حال حق تعالیٰ کے ساتھ باقی اور اپنے نفس سے فانی ہو چکا ہے۔ حق تعالیٰ سے اس کا تعلق ایسا ہی ہے جیسا انسان کو اپنی ذات سے۔ (مکتوب ۲۶ دفتر اول)۔

(۲) فرائض کے مقابلہ میں نوافل کا کچھ اعتبار نہیں۔ فرائض میں سے ایک فرض کا ایک وقت میں ادا کرنا ہزار سیال کے نوافل سے بہتر ہے۔ زکوٰۃ کے حساب میں ایک دمڑی دینا سونے کے پہاڑ بطور نفلی صدقہ دینے سے بہتر ہے۔ اسی طرح ایک ادب کی رعایت کرنا اور ایک مکروہ سے بچنا، ذکر و فکر و مراقبہ سے بہتر ہے۔ (مکتوب ۲۹ دفتر اول)

(۳) اس دنیا میں جو کہ آزمائش و امتحان کی جگہ ہے دوست و دشمن کو ملا دیا گیا ہے اور دونوں کو رحمت میں شامل کیا گیا ہے۔ قرآن پاک میں ہے : وَرَحْمَتِي وَسِعَتْ كُلَّ شَيْءٍ (میری رحمت ہر چیز پر پھیلی ہے)۔ قیامت کے دن دوست اور دشمن جدا ہو جائیں گے۔ قرآن پاک کی آیت وَامْتَأَنُوا الْيَوْمَ أَيُّهَا الْمُجْرِمُونَ (اے مجرمو آج کے دن الگ ہو جاؤ)۔ اس وقت رحمت دوستوں کے حصہ میں آئے گی اور دشمن محروم ہو جائیں گے۔ پس اللہ تعالیٰ نے کرم و رحمت آخرت میں نیکیوں کے لئے مخصوص کیا ہے (مکتوب ۹۶ دفتر اول)۔

(۴) بعض مشائخ نے سکر کی حالت میں کہا ہے کہ ولایت نبوت سے افضل ہے۔ دوسروں نے تاویل یوں کی کہ اس ولایت سے مراد خود اس نبی کی ولایت ہے۔ لیکن حقیقت میں معاملہ برعکس ہے کیونکہ نبی کی نبوت اس کی ولایت سے افضل ہے۔ ولایت میں تنہی سینہ کے سبب خلق کی طرف توجہ نہیں کر سکتے جبکہ نبوت میں سینہ کی کمال کشادگی کے سبب نہ حق تعالیٰ کی طرف توجہ خلق کی طرف توجہ میں رکاوٹ ہے

اور نہ خلق کی طرف توجہ حق تعالیٰ کی طرف توجہ کے مانع ہے۔ (مکتوب ۱۰۸ دفتر اول)

۵) استطاعت یعنی سفر حج کے مصارف کا موجود ہونا فرضیت حج کے لئے شرط ہے۔ بغیر استطاعت حج کے لئے نکل کھڑا ہونا تضيح اوقات ہے (مکتوب ۱۲۲ دفتر اول)

۶) پہلی ضروری بات یہ ہے کہ اپنا عقیدہ علمائے اہل سنت و جماعت کے موافق درست کریں کیونکہ فرقہ ناجیہ یہی بزرگ اور ان کے پیرو ہیں اور یہی آنحضرت ﷺ اور آپ کے اصحاب کے طریق پر ہیں (مکتوب ۱۹۳ دفتر اول)

۷) موت سے پہلے تین کام کرنے چاہیں۔ اول اعتقاد کی درستی۔ دوم فقہ کا علم اور اس پر عمل۔ سوم سلوک طریق صوفیہ۔ یہ سلوک اس لئے نہیں کہ غیبی صورتوں اور شکلوں کا مشاہدہ کریں بلکہ طریق صوفیہ کے سلوک سے مقصود اعتقادات شرعیہ میں یقین کی زیادتی حاصل کرنا ہے تاکہ استدلال کی تنگ جگہ سے کشف کی فراخ زمین میں آجائیں۔ نیز سلوک سے مقصود احکام فقہ کے ادا کرنے میں آسانی حاصل کرنا اور اس دشواری کو دور کرنا ہے جو نفس کی سرکشی سے پیدا ہوتی ہے (مکتوب ۲۰۱ دفتر اول)

۸) نبی کریم ﷺ کی کامل متابعت کے نتیجے میں جو لوگ مقام نبوت کے کمالات مکمل کر لیتے ہیں تو ان میں سے بعض کو منصب امامت عطا کیا جاتا ہے اور بعض کو منصب نہیں دیا جاتا حالانکہ حصول کمال کے لحاظ سے دونوں برابر ہیں، فرق صرف منصب دینے یا نہ دینے کا ہے۔ اس منصب امامت پر فائز شخص کو قطب ارشاد کہتے ہیں۔ دوسری حضور ﷺ کی متابعت کے نتیجے میں جو لوگ ولایت نبوت کے کمالات مکمل کر لیتے ہیں، ان میں سے بعض کو منصب خلافت عطا کرتے ہیں اور بعض کے لئے حصول کمال ہی کافی قرار پاتا ہے اور منصب نہیں دیا جاتا۔ منصب خلافت پر فائز شخص کو قطب مدار کہتے ہیں۔ شیخ ابن عربی کے نزدیک غوث یہی قطب مدار ہے مگر فقیر کا عقیدہ ہے کہ غوث، قطب مدار سے الگ ہے بلکہ اس کا مدد و معاون ہے (مکتوب ۲۵۶ دفتر اول)

۹) سماع دو جہ مبتدی کے لئے مضر ہے اگرچہ شرائط سماع کے مطابق ہو۔ منتہی وہ ہے جو فانی فی اللہ اور باقی باللہ ہو۔ مبتدی اور منتہی کے درمیان متوسط حضرات میں سے صرف ان لوگوں کے لئے سماع فائدہ مند ہے جو دولت جذبہ سے مشرف نہیں اور

ریاضت کے ذریعے مسافت طے کرنا چاہتے ہیں۔ شیخ سلمیٰ فرماتے ہیں کہ محفل سماع میں شریک ہونے والے کو چاہیے کہ دل زندہ اور نفس مردہ کے ساتھ شریک ہو اور جس کا دل مردہ اور نفس زندہ ہو اسکے لئے سماع حلال نہیں (مکتوب ۲۸۵ دفتر اول)۔

(۱۰) صوفیہ کے اعتقادات وہی ہیں جو علمائے اہل حق کے ہیں۔ فرق صرف اتنا ہے کہ علماء کو نقل و استدلال سے حاصل ہوئے ہیں اور صوفیہ کو کشف و الہام سے۔ پس سالک کو چاہیے کہ اہل حق کی تقلید کو لازم جانے۔ سالک کا کشف جو وحی کے احکام کا مخالف ہو، خطا اور غلط ہے۔ سالک کو قرب الہی کے عروج کی طرف متوجہ ہونا چاہیے اور یہ عروج شیخ کامل مکمل کی توجہ و تصرف پر موقوف ہے (مکتوب ۲۸۶ دفتر اول)

(۱۱) اس راستے کے سالک یا مراد ہیں یا مرید۔ اگر مراد ہیں تو کوشش و محبت کے طریق سے ان کو کھینچ کر اعلیٰ مطلب تک پہنچادیں گے۔ حق تعالیٰ کی عنایت ازلی ان بزرگوں کے حال کی کفیل ہے۔ ”اللہ چن لیتا ہے اپنی طرف جسے چاہتا ہے“۔ اگر مرید ہیں تو ان کا کام پیر کامل مکمل کے واسطے کے بغیر دشوار ہے۔ ان کے لئے ایسا پیر چاہیے جو جذب و سلوک، فنا و بقا، سیر الی اللہ، سیر فی اللہ اور سیر فی الاشیاء باللہ سے بہرہ ور ہو۔ مرید اپنے آپ کو کلی طور پر اس کے حوالے کر دے اور اپنی توجہ ہر طرف سے پھیر کر پیر کی طرف کر لے۔ وصول الی اللہ کے وسائل کے لئے آداب کی رعایت ضروری ہے۔ مثلاً جہاں تک ہو سکے مرید ایسی جگہ کھڑا نہ ہو کہ اس کا سایہ پیر کے کپڑے یا سایہ پر پڑے۔ پیر کے مصلیٰ پر پاؤں نہ رکھے۔ اس کے سامنے کھائے پیے نہیں، کسی سے بات نہ کرے بلکہ کسی اور کی طرف توجہ نہ کرے۔ پیر کی غیر حاضری میں بھی جس طرف کہ وہ ہو اس طرف پاؤں نہ پھیلائے۔

پیر کے الہام میں خطا ہو سکتی ہے مگر یہ اجتہادی خطا کی طرح ہے۔ اس پر ملامت جائز نہیں۔ جو واقعہ پیش آئے پیر سے پوشیدہ نہ رکھے اور تعبیر اسی سے طلب کرے۔ اس سے بلند آواز میں بات نہ کرے۔ جو فیوض و برکات حاصل ہوں، ان کو پیر کی وساطت سے تصور کرے۔ اگر مرید فنا و بقا کے مرتبہ پر پہنچ جائے تو وہ اپنے الہام کے مطابق عمل کر سکتا ہے۔ مشائخ کا قول کہ پیر زندہ کرتا ہے اور مارتا ہے، سے مراد روح کا زندہ کرنا اور روح کا مارتا ہے۔ حیات و موت سے مراد فنا و بقا ہے۔ (مکتوب ۲۹۲ دفتر اول)

(۱۲) ذکر سے مراد غفلت دور کرنا ہے نہ یہ کہ نفی اثبات یا اسم ذات کا محض تکرار۔ اس طرح شرعی احکام کی حجا آوری اور شرعی نواہی سے باز رہنا سب ذکر میں داخل ہے۔ لیکن وہ ذکر جو مذکور (اللہ تعالیٰ) کے اسم و صفت کے ساتھ ہو، جلدی اثر کرنے والا اور مذکور کی محبت محسنے والا اور اس تک جلدی پہنچانے والا ہے (مکتوب ۳۶ دفتر دوم)

(۱۳) جس طرح شریعت میں کفر و اسلام ہے اسی طرح طریقت میں بھی کفر و اسلام ہے۔ کافر شریعت مردود ہے کیونکہ یہ کفر سرکشی کے غلبہ سے پیدا ہوا ہے اور کافر طریقت مقبول ہے کیونکہ یہ کفر محبوب حقیقی کی محبت کے غلبہ سے پیدا ہوا ہے۔ اہل سکر کے لئے بڑی شرط ماسوائے حق کی فراموشی ہے۔ منصور باوجود انا الحق کہنے کے ہر رات قید خانہ میں بھاری زنجیر کے ساتھ پانچ سو رکعت ادا کرتا تھا (مکتوب ۹۵ دفتر دوم)

(۱۴) ولی کی ولایت کا علم ہونا ضروری نہیں۔ بہت سے اولیاء اللہ ایسے ہیں کہ انہیں خود اپنی ولایت کا علم نہیں تو دوسروں کے لئے ان کی ولایت کا علم کیسے ضروری ہو سکتا ہے۔ نبی میں خوارق کا ظہور ضروری ہے تاکہ نبی اور غیر نبی میں امتیاز کیا جاسکے کیونکہ نبی کی نبوت کا علم واجب ہے اور ولی چونکہ لوگوں کو اپنے نبی کی شریعت کی دعوت دیتا ہے اس لئے اس کے واسطے نبی کا معجزہ کافی ہے۔ تاہم مرید ہر گھڑی اپنے پیر کے خوارق و کرامات کا احساس کرتا ہے کیونکہ پیر نے اس کے مردہ دل کو زندہ کر کے مشاہدہ و مکاشفہ تک پہنچادیا ہے۔ عوام کے نزدیک ایک مردہ جسم کا زندہ کرنا بڑی بات ہے اور خواص کے نزدیک قلب کا زندہ کرنا بڑی خوبی ہے کیونکہ جسم کی زندگی چند روزہ ہے اور قلب کا زندہ کرنا ہمیشہ کی زندگی کا وسیلہ ہے (مکتوب ۹۶ دفتر دوم)

(۱۵) پیر و وصول الی اللہ کا وسیلہ ہے۔ اگر طالب اپنا رشد دوسرے شیخ کے پاس دیکھے تو جائز ہے کہ پیر کی زندگی میں بغیر اجازت اس شیخ کے پاس جائے لیکن اسے چاہیے کہ پہلے پیر سے انکار نہ کرے (مکتوب ۱۶۳ دفتر دوم)

(۱۶) آیت لَا يَمَسُّهُ إِلَّا الْمُطَهَّرُونَ۔ (قرآن پاک) کو پاک لوگ ہی چھو سکتے ہیں) کا مطلب یہ معلوم ہوتا ہے کہ قرآن پاک کے پوشیدہ اسرار کا مساس وہی لوگ کر سکتے ہیں جو تعلقات بشری کی آلودگی سے پاک ہوں، ان کے نفوس ہو او ہوس، شرک جلی و خفی اور آفاقی و انفسی خداؤں سے پاک ہوں۔ اس حالت کے حصول

سے تلاوت کرنا برار کے اعمال میں داخل ہے اور اس حالت کے حصول کے بعد قرآن مجید کی تلاوت مقرئین (واصلین) کے اعمال میں سے ہے۔ برار کے اعمال عبادات میں سے ہیں اور مقرئین کے اعمال تفکرات میں سے۔ ایک گھڑی تفکر کرنا ایک سال یا ستر سال کی عبادت سے بہتر ہے۔ تفکر کا مطلب یہ ہے کہ باطل سے نکل کر حق میں مستغرق ہو جائے (مکتوب ۴ دفتر سوم)۔

۷۔ البدن سے تعلق سے پہلے روح عالم مثال میں تھی۔ بدن سے جدائی کے بعد دوبارہ عالم مثال میں چلی جائے گی۔ پس عذابِ قبر عالم مثال میں ہوگا اور وہ اس درد و الم کی مانند ہوگا جو خواب میں عالم مثال میں محسوس کرتے ہیں۔ عالم ممکنات کی تین قسمیں ہیں: عالم ارواح، عالم مثال اور عالم اجساد۔ عالم مثال کو عالم ارواح اور عالم اجساد کے درمیان برزخ کہا گیا ہے۔ عالم مثال دیکھنے کے واسطے ہے، رہنے کے واسطے نہیں۔ رہنے کی جگہ عالم ارواح ہے یا عالم اجساد۔ عالم مثال ان دونوں عالموں کا صرف آئینہ ہے (مکتوب ۳۱ دفتر سوم)۔

(۱۸) جب کوئی طالب کسی شیخ کے پاس آئے تو چاہیے کہ شیخ پہلے اس کو استخارہ کا حکم دے۔ تین سے سات استخارہ تک تکرار کرائے۔ سب سے پہلے طالب کو طریق توبہ کی تعلیم دے۔ پھر وہ طریق اور ذکر تلقین کرے جو اس کی قابلیت کے مناسب ہو اور اس کے معاملہ میں توجہ کو کام میں لائے۔ نیز اسے ترغیب دے کہ قرآن و حدیث اور سلف صالحین کی متابعت کرے اور تاکید کرے کہ حرام و مشتبہ لقمہ میں بہت احتیاط کرے (رسالہ مبدا و معاد)۔

(۱۹) پیر کے حقوق تمام حقوق والوں سے زیادہ ہیں، حق تعالیٰ کے انعامات اور آنحضور ﷺ کے احسانات کے بعد۔ اگرچہ ظاہری ولادت والدین سے ہے مگر ولادت معنوی پیر کے ساتھ مخصوص ہے۔ ظاہری ولادت کی زندگی چند روزہ ہے اور معنوی ولادت کی زندگی لہدیٰ ہے۔ پیر کے وسیلہ سے حق تعالیٰ تک پہنچتے ہیں جو دنیا و آخرت کی تمام سعادتوں سے بڑھ کر ہے (رسالہ مبدا و معاد)۔

حضرت مجدد الف ثانی نے سیاسی، معاشرتی، مذہبی اور کرامات و تصرفات | روحانی میدانوں میں جو انقلاب آفریں اثرات مرتب کیے،

ان کو دیکھتے ہوئے آپ کی ذات کے حوالے سے کرامت ایک چھوٹا لفظ معلوم ہوتا ہے۔ کرامت سے نہ کسی ولی اللہ کی شان بڑھتی ہے اور نہ کرامت کی عدم موجودگی سے شان کم ہوتی ہے کیونکہ کرامت شرط ولایت نہیں۔ تاہم چونکہ اہل اللہ سے خوارق و تصرفات کا ظہور ہوتا ہے اس لئے ان امور کا مختصر تذکرہ بھی ضروری ہے۔

(۱) آپ نے ایک شخص کو ولایت ابراہیمی کی بشارت دی۔ اس شخص کے دل میں خیال آیا کہ کاش مجھے خود بھی معلوم ہو جاتا۔ رات کو خواب میں حضرت ابراہیم علیہ السلام کو دیکھا اور حضرت کو بھی وہاں موجود پایا۔ آپ نے اس کا ہاتھ پکڑ کر اسے حضرت ابراہیم علیہ السلام کے قدموں میں ڈال دیا۔ وہ شخص صبح آپ کی خدمت میں حاضر ہوا اور ابھی کچھ کہنے نہیں پایا تھا کہ آپ نے خود ہی فرمایا کہ جو کچھ کہہ دیا ہے اس میں تردد مت کرو۔

(۲) فرمایا کہ میرے علم میں ہے کہ اہل ہند میں بھی بہت سے انبیاء مبعوث ہوئے اور ہند کے بعض شہروں میں آج بھی ان انبیاء کے انوار مشعلوں کی طرح روشن ہیں۔ میں ان شہروں کے نام بھی بتا سکتا ہوں۔ ان پیغمبروں میں سے بعض پر کوئی بھی ایمان نہ لایا، بعض پر ایک، بعض پر دو اور کسی پر تین شخص ایمان لائے۔ تین سے زیادہ کسی ایک نبی پر ایمان لانے والے نظر نہیں آتے (مکتوب ۲۵۹ دفتر اول)۔

(۳) ایک دن آپ حلقہ ذکر میں تھے کہ آپ پر منکشف ہوا کہ ایک شخص کو زمرہ اشقیاء میں داخل کر دیا گیا ہے۔ یہ شخص شیخ طاہر لاہوری تھے۔ چنانچہ وہ ایک کافرہ عورت پر فریفتہ ہو کر مرتد ہو گئے۔ وہ حضرت کے صاحبزادوں خواجہ محمد سعید اور خواجہ محمد معصوم کے استاد تھے۔ آپ ان کی شقاوت دور کرنے کے لئے اللہ تعالیٰ کے حضور دعا میں مصروف ہوئے۔ فرماتے ہیں کہ مجھے معلوم ہوا کہ یہ قضائے مبرم ہے اس لئے مایوس ہو گیا۔ پھر خیال آیا کہ حضرت غوث الاعظم کا قول ہے کہ میرے سوا کسی کو قضائے مبرم میں تصرف حاصل نہیں۔ میں نے عرض کی کہ الہی جب تیرے اولیاء میں سے ایک کو یہ دولت حاصل ہے تو میں بھی امیدوار ہوں۔ چنانچہ میری دعا قبول ہوئی اور شیخ طاہر کو اس بلا سے نجات مل گئی اور بلند درجات تک پہنچے۔ (مکتوب ۲۱ دفتر اول)۔

(۴) ایک شخص نے طریقہ قادریہ میں آپ سے بیعت کی۔ کسی نے اس کی سفارش کی کہ اسے حضرت غوث الاعظمؒ سے بھی ملادیتے۔ تھوڑی دیر بعد آپ مکان سے باہر تشریف لائے اور اس شخص سے فرمایا کہ قطب ستارہ کی طرف دیکھو۔ اس نے جو دیکھا تو اس میں سے ایک شخص سیاہ کبیل اوڑھے تیر کی طرح اس جگہ آئے۔ آپ نے فرمایا کہ یہ حضرت غوث الاعظمؒ ہیں۔ وہ شخص آپ کا قدم بوس ہوا۔ بعد ازاں حضرت غوث الاعظمؒ رخصت ہو کر اسی ستارہ میں غائب ہو گئے۔

(۵) آپ کے ایک خادم کا سلوک مکمل نہیں ہوا تھا کہ وہ قریب المرگ ہو گیا۔ آپ اس کے پاس تشریف لے گئے اور توجہ شروع کی۔ اس دوران اس سے حال دریافت فرماتے جاتے تھے وہ بیان کرتا جاتا۔ یہاں تک کہ سلوک کی تکمیل ہو گئی اور ساتھ ہی اس نے وفات پائی۔

(۶) ایک شخص نے مرتے وقت وصیت کی کہ میری نعش حضرت کے پاس لے جانا اور عرض کرنا کہ داخل طریق کر لیں کیونکہ آپ اموات کو نسبت عطا کرتے تھے۔ اس کا لڑکا اس کا جنازہ آپ کی خدمت میں لایا۔ فرمایا کہ کل معلوم ہو جائے گا۔ دوسرے دن اس کے لڑکے نے حلقہ میں دیکھا کہ اس کا باپ آپ کے قریب بیٹھا کر میں مصروف ہے۔

(۷) ایک شخص نے آپ کو خط لکھا کہ کیا وجہ ہے کہ صحابہ حضور ﷺ کی ایک ہی صحبت میں اولیاء اللہ سے افضل ہو جاتے ہیں۔ آپ نے جواب میں تحریر فرمایا کہ اس سوال کا حل صحبت پر موقوف ہے۔ چنانچہ وہ شخص حاضر ہوا اور پہلی ہی صحبت میں وہ حالت پیدا ہو گئی کہ بیان سے باہر ہے۔ فرمایا آج میں نے تیر اور ق پلٹ دیا۔ تیری سمجھ میں آگیا ہو گا۔ اس نے سر قدموں پر رکھ دیا۔

(۸) ملکہ نور جہاں کی ریشہ دوانیوں کی وجہ سے بادشاہ جمانگیر اور شہزادہ شاہجہاں کے درمیان اختلافات پیدا ہو گئے کیونکہ ملکہ اپنے داماد شہریار کو ولی عہد بنانا چاہتی تھی۔ چنانچہ شاہ جہاں نے اپنے باپ کے خلاف بغاوت کر دی۔ دہلی کے بعض مشائخ نے شاہ جہاں کو فتح کی خوش خبری دی مگر اس نے حضرت مجددؒ سے رجوع کیا تو آپ نے فرمایا کہ معاملہ برعکس معلوم ہوتا ہے مگر آخر کار شہزادہ کرسی نشین ہو گا۔

چنانچہ ایسا ہی ہوا۔ بغاوت میں شاہجہان کو شکست ہوئی مگر آخر کار وہی تخت نشین ہوا۔
 (۹) عبدالرحیم خانخاناں دکن کا صوبہ دار تھا۔ اسے ملک عنبر کے تحت احمد نگر
 کی افواج کے مقابلہ میں ناکامی ہوئی اور احمد نگر پر دوبارہ نظام شاہ کا قبضہ ہو گیا (۱۶۰۹)۔
 خانخاناں سے ناراض ہو کر جہانگیر نے اسے دارالسلطنت میں طلب کیا۔ خانخاناں کو
 جان کے لالے پڑ گئے۔ اس نے حضرت کے خلیفہ میر محمد نعمان سے مدد طلب کی۔
 انہوں نے خانخاناں کی سفارش میں حضرت کی خدمت میں عریضہ روانہ کیا۔ آپ نے
 اس کے جواب میں لکھا: ”تمہارے خط کا مطالعہ کرتے وقت خانخاناں عالی قدر نظر آیا۔
 اسے اس معاملہ میں خاطر جمع رکھنا چاہیے۔“ میر صاحب نے یہ خط خانخاناں کو بھیج دیا۔
 اس کے چند روز بعد ہی بادشاہ خانخاناں سے راضی ہو گیا اور اسے خلعت عطا کر کے محال
 کر دیا۔

(۱۰) ایک امیر کو بادشاہ نے سخت غصے میں لاہور طلب کیا۔ معاملہ ایسا تھا کہ
 لوگوں کا خیال تھا کہ اسے ہاتھی کے پاؤں کے نیچے ڈال کر مروادیا جائے گا۔ وہ سر ہند
 شریف پہنچا نو حضرت کی خدمت میں حاضر ہوا۔ آپ نے فرمایا کہ تمہیں کوئی خطرہ
 نہیں۔ وہ اس قدر خوف زدہ تھا کہ اس نے درخواست کی کہ جو کچھ آپ فرما رہے ہیں،
 یہ اپنے قلم سے لکھ دیں۔ اس پر آپ مسکرا پڑے اور یہ الفاظ لکھ دیے: ”جب فلاں نے
 غضب سلطانی، جو غضب الہی کا نمونہ ہے، کے خوف سے فقراء سے رجوع کیا تو فقراء
 نے اسے اپنی ذمہ داری میں لے لیا اور اس ہلاکت انگیزی سے نجات دلائی۔“ چند روز
 بعد کسی نے حضرت سے کہا کہ بادشاہ نے اس امیر کو قید کر دیا ہے۔ آپ نے فرمایا کہ یہ
 خبر صحیح نہیں کیونکہ فقراء کو اس کے حق میں بادشاہ کی شفقت روز روشن کی طرح
 معلوم ہوئی تھی۔ چنانچہ ایسا ہی ہوا۔ بادشاہ نے اسے دیکھ کر تبسم کیا اور چند نصیحت
 آمیز کلمات کے بعد خلعت دے کر محال کر دیا۔

(۱۱) ۱۶۲۲ء میں آپ لشکر شاہی کے ساتھ اجمیر تشریف لے گئے۔ حضرت
 نے خواجہ اجمیری کے مزار پر طویل مراقبہ کیا اور پھر فرمایا کہ حضرت خواجہ نے حق
 مہمانی ادا کیا۔ مزار کے خادموں نے مزار کا قبر پوش پیش کیا تو آپ نے اسے مودبانہ
 وصول کر کے فرمایا کہ یہ لباس حضرت خواجہ سے بہت نزدیک رہا ہے اس لئے اسے

میرے کفن کے لئے سنبھال رکھا جائے۔

یہیں برسات کے موسم میں ماہ رمضان آیا۔ ایک تنگ مسجد میں نماز تراویح پڑھنے کا اتفاق ہوا۔ گرمی اور پینہ سے نمازی پریشان ہو گئے۔ آپ نے فرمایا کہ جس قدر ختم سننے کا ارادہ ہے، اگر بارش نہ ہوئی تو صحن میں سینیں گے اور یہ ہوی نعمت ہوگی۔ چنانچہ ستائیسویں تک آپ نے چار ختم صحن میں سنے اور بارش نہ ہوئی۔ اسی مسجد کی ایک دیوار اس قدر جھکی ہوئی تھی کہ گرنے کے قریب تھی۔ آپ نے فرمایا کہ جب تک فقراء یہاں ٹھہرے ہوئے ہیں، یہ رعایت کر کے نہیں گرے گی۔ چنانچہ ایسا ہی ہوا۔ جب آپ وہاں سے روانہ ہو کر ایک میل ہی گئے ہونگے کہ وہ دیوار گر پڑی۔

(۱۲) طویل بیماری میں مبتلا ایک شخص نے آپ کی خدمت میں دعا کے لئے عریضہ لکھا۔ آپ نے جواب میں اسے مرض قلبی کی فکر کرنے کی تلقین کی۔ پھر دعا فرمائی اور اسے اپنا پیر بن کر سال کیا۔ پیر ہن کا پہننا تھا کہ اسے شفا ہو گئی۔

(۱۳) آپ کے مرید سید رحمت اللہ کا بیان ہے کہ ہم دو تین درویش دکن کے علاقہ میں ایک صحرا سے گذر رہے تھے کہ ہمیں ویران جگہ میں ایک بت خانہ نظر آیا۔ ہم نے حضرت سے سن رکھا تھا کہ بتوں اور بت پرستوں کی توہین سے بہت ثواب ملتا ہے۔ وہاں کوئی نگہبان نہ تھا اس لئے ہم نے بت کو توڑ دیا اور بت خانہ کی دیواریں گرانے لگے۔ دور سے کسی کا شکار نے ہمیں دیکھ کر گاؤں والوں کو خبر کر دی۔ وہ لاٹھیاں اور اسلحہ لے کر ہم پر چڑھ دوڑے۔ ہمارے لئے بھاگ جانا بھی دشوار تھا چنانچہ میں حضرت کی طرف متوجہ ہوا۔ اچانک میرے کان میں آواز آئی: ”اطمینان رکھو۔ تمہاری حفاظت کے لئے لشکر اسلام بھیج رہا ہوں۔“ میں حیران ہوا کہ بت پرست تو بالکل فریب آگئے ہیں، لشکر کہاں سے آئے گا۔ اچانک کیا دیکھتے ہیں کہ ٹیلے پر سے تیس چالیس سواروں کا دستہ ظاہر ہوا جسے دیکھ کر کفار بھناگ گئے۔ بعد میں معلوم ہوا کہ یہ مسلمان نواحی گاؤں میں کسی تقریب میں آئے ہوئے تھے۔ گاؤں کے ایک مسلمان نے انہیں صورت حال سے آگاہ کیا اور اسی وقت مدد کو آگئے۔

(۱۴) آپ کے مخلص سید جمال بیان کرتے ہیں کہ ایک جنگل میں اچانک ایک شیر میرے سامنے آگیا۔ میں اس کی ہیبت سے بے حس و حرکت ہو گیا۔ میں نے آنکھ

ہند کر کے حضرت کی طرف توجہ کی۔ میں نے دیکھا کہ آپ ایک عصائیے دوزے آ رہے ہیں اور آپ نے وہ عصاشیر کے منہ پر مارا۔ میں نے آنکھ کھولی تو نہ وہاں حضرت تھے اور نہ شیر۔

(۱۵) ایک دفعہ آپ سیر کو نکلے۔ دھوپ کی شدت اور گردوغبار سے اصحاب تکلیف محسوس کرنے لگے۔ آپ نے مسکرا کر آسمان کی طرف دیکھا اور زیر لب کچھ کہا۔ فی الفور بادل کا ایک ٹکڑا آیا اور اس نے جماعت پر سایہ کر دیا۔ معمولی بوندیں بھی پڑیں جس سے گردوغبار بیٹھ گیا حالانکہ یہ بارش کا موسم نہ تھا۔

(۱۶) ایک سید طالب علم کا بیان ہے کہ میں حضرت معاویہؓ کے بارے میں دل میں نفرت رکھتا تھا۔ ایک روز مکتوبات کے مطالعہ کے دوران پڑھا کہ امام مالکؓ حضرات شیخینؓ پر سب و شتم کرنے والے پر جو حد لگاتے تھے، وہی حد حضرت معاویہؓ پر شتم کرنے والے پر لگاتے۔ میں نے ناپسندیدگی اور غصے میں مکتوبات کی کتاب زمین پر پھینک دی اور سو گیا۔ خواب میں دیکھا کہ حضرت مجددؓ غصے کی حالت میں آئے اور مجھے کان سے پکڑ کر کہا کہ آج تجھے حضرت علیؓ کے پاس لے چلوں۔ آپ مجھے ایک باغ میں لے گئے۔ وہاں ایک محل کے اندر ایک نورانی بزرگ بیٹھے تھے۔ آپ نے کہا کہ یہ حضرت علیؓ ہیں سنو کیا فرماتے ہیں۔ حضرت علیؓ فرمانے لگے کہ ”خبردار رسول اللہ ﷺ کے اصحاب سے کوئی کدورت دل میں نہ رکھو۔ ہم جانتے ہیں کہ کن نیک نیتوں سے ہمارے اور ان کے درمیان جھگڑا ہوا تھا۔ شیخ احمد کی تحریروں سے ہرگز روگردانی نہ کرنا۔ اس کے باوجود میرا دل صاف نہ ہوا تو حضرت علیؓ نے شیخ سے فرمایا کہ اسے تھپڑ ماریں۔ آپ نے مجھے زور سے تھپڑ رسید کیا اور میرا دل کدورت سے پاک ہو گیا۔ ساتھ ہی میری آنکھ کھل گئی۔

(۱۷) سر ہند شریف کے قریب ایک گاؤں میں مقیم ایک مخلص اپنے بیمار رشتہ دار کی صحت کی دعا کے لئے حاضر ہوا۔ آپ نے فرمایا کہ اس کے لئے فاتحہ مغفرت پڑھتے ہیں۔ وہ شخص دل میں پریشان سا ہو کر گھر لوٹا تو معلوم ہوا کہ جس وقت آپ نے فاتحہ پڑھی اس وقت مریض فوت ہو چکا تھا۔

(۱۸) آپ کے چھوٹے بھائی شیخ محمد مسعودؒ تجارت کی غرض سے قندھار گئے

ہوئے تھے۔ ایک صبح آپ نے خادم سے فرمایا کہ میں نے چشم مکاشفہ سے بھائی کو تلاش کیا مگر روئے زمین پر اسے کہیں نہیں پایا۔ البتہ اس کی تازہ قبر نظر آئی۔ سامعین نے تاریخ اور دن لکھ لیا۔ واپس آنے والے ساتھیوں نے حضرت کے بیان کی تصدیق کر دی۔

(۱۹) ایک امیر نے آپ سے عرض کیا کہ میں بڑھاپے کی عمر کو پہنچ گیا ہوں لیکن میری کوئی اولاد نہیں۔ دعا فرمائیں۔ آپ کچھ دیر مراقب رہے پھر فرمایا کہ لوح محفوظ میں اس بیوی سے تمہاری کوئی اولاد نہیں۔ البتہ دوسری بیوی سے اولاد ہوگی۔ اس نے دوسری شادی کی اور اس سے ایک لڑکا اور لڑکی پیدا ہوئی۔

(۲۰) ایک سوداگر کی نیل کی ایک بوری چوری ہو گئی۔ اس نے آپ کے ایک رشتہ دار نوجوان پر چوری کا الزام لگایا وہ نوجوان خوف کے مارے بھاگ گیا۔ کو تو ال نے اس سلسلہ میں آپ کو طلب کر لیا۔ آپ نے درویشوں کو ادھر ادھر بھیج دیا تاکہ وہ غصہ نہ کریں اور خود ایک خادم کے ساتھ پایادہ کو تو ال کے پاس چلے گئے۔ وہ بڑی گستاخی سے پیش آیا مگر آپ نے ہر بات کا نرمی سے جواب دیا۔ اس بے اولیٰ پر زیادہ دن نہ گزرے تھے کہ کو تو ال اور علاقہ کے حاکم کے درمیان جھگڑا ہوا۔ کو تو ال اپنے پیس تیس عزیزوں کے ساتھ ایک بالاخانہ پر چڑھ گیا جو بارود سے پُر تھا۔ اچانک بارود میں آگ لگ گئی اور کو تو ال اور اس کے ساتھیوں کا نام و نشان نہ رہا۔

حضرت مجددؑ کی اولاد و خلفاء

حضرت مجددؑ کی اولاد کے بارے میں حضرت خواجہ باقی باللہؒ نے فرمایا تھا کہ وہ سب اسرار الہی اور شجرہ طیبہ ہیں اور عجیب دل کے مالک ہیں۔ آپ کی اولاد کی تعداد دس ہے جس میں سات بیٹے اور تین بیٹیاں شامل ہیں۔

حضرت خواجہ محمد صادقؒ | آپ حضرت مجددؑ کے بڑے بیٹے تھے۔ ۱۰۰۰ھ میں پیدا ہوئے۔ جب حضرت مجددؑ نے حضرت خواجہ باقی باللہؒ کی بیعت کی تو آپ کی عمر آٹھ سال تھی۔ آپ بھی والد گرامی کے ساتھ تھے اور آپ نے بھی اسی وقت حضرت خواجہ کی بیعت کی۔ آپ پر استغراق کا ایسا غلبہ ہوا کہ اس

کا اثر کم کرنے کے لئے حضرت خواجہؒ آپ کو بازاری کھانا کھلاتے تھے۔ علوم ظاہری کی تکمیل اپنے والد گرامی سے کی اور اٹھارہ سال کی عمر میں تعلیم مکمل کر کے درس و تدریس میں مشغول ہو گئے۔

آپ کی نظر کشفی ایسی صحیح تھی کہ حضرت خواجہؒ آپ سے حالات دریافت فرماتے، قبروں پر اپنے ہمراہ لے جاتے اور اموات کے بارے میں دریافت فرماتے۔ آپ کے چچا شیخ محمد مسعود تجارت کی غرض سے سفر پر روانہ ہوئے تو ان کو رخصت کرنے کے لئے سب شہر سے باہر گئے۔ راستے میں حضرت مجددؒ کے والد بزرگوار شیخ عبدالاحد کا مزار تھا۔ خواجہ محمد صادق فرمانے لگے کہ دادا حضرت، چچا جان کو سفر سے منع فرماتے ہیں مگر چونکہ آپ بچہ تھے کسی نے آپ کی بات کو اہمیت نہ دی۔ چنانچہ شیخ محمد مسعود سفر میں انتقال فرما گئے اور مال بھی ضائع ہو گیا۔

اکیس برس کی عمر میں حضرت مجددؒ نے آپ کو خلعت خلافت سے سرفراز فرمایا۔ اپنے متعدد مکتوبات میں حضرت نے ان کی شان میں لکھا ہے۔ فرمایا کہ میرا بیٹا میرے معارف کا مجموعہ ہے۔ وہ محرم اسرار اور خطا سے محفوظ ہے۔ جب آپ کی عمر چوبیس برس ہو گئی تو سر ہند شریف میں طاعون کی وبا پھیلی۔ لوگ بڑی تعداد میں مرنے لگے تو آپ نے فرمایا کہ یہ وبالِ قہر ہے۔ جب تک ہم نہ جائیں گے، اسے تسکین نہ ہوگی۔ چنانچہ طاعون کے مرض میں مبتلا ہو کر دو شنبہ (پیر) کے دن ۹ ربیع الاول

۱۰۲۵

۱۰۲۵ھ کو وصال فرمایا۔ تاریخ وفات بھی ”دو شنبہ نہم ربیع الاول“ کے الفاظ سے نکلتی ہے۔ آپ کی وفات سے ایک دو دن پہلے آپ کے دو چھوٹے بھائیوں محمد فرخ اور محمد عیسیٰ اور بہن ام کلثوم نے اسی وبا میں وصال فرمایا تھا۔ ان تینوں کو ان کے جدا جدا مزار میں دفن کیا گیا۔ جب خواجہ محمد صادق فوت ہوئے تو حضرت مجددؒ نے مراقبہ کیا اور فرمایا کہ مجھے چند ماہ پہلے ایک بلند نور دکھایا گیا تھا جو میری رہائش کے ایک گوشہ میں تھا۔ میری خواہش تھی کہ وہ جگہ میرا مدفن ہو۔ میں نے یہ راز اپنے بیٹے کو بتا دیا اور وہ اس دولت کی طرف مجھ پر سبقت لے گیا۔ چنانچہ خواجہ محمد صادق کو اس خاص جگہ دفن کیا گیا۔ حضرت نے بعد میں اس پر قبہ تعمیر کر دیا۔ وفات کے بعد خود بھی اسی قبہ میں اپنے فرزند کے پہلو میں دفن ہوئے۔

خواجہ محمد صادقؒ کی وفات کے بعد سر ہند شریف کے علاقہ میں وبا کا زور کھتم گیا۔ جو بیمار تھے، صحت یاب ہو گئے۔ خواب میں لوگوں نے دیکھا کہ آپ فرما رہے ہیں کہ میں نے وبا کو اپنے اوپر لے لیا ہے۔ ایک بزرگ نے خواب میں دیکھا کہ جو کوئی حضرت محمد صادقؒ رحمۃ اللہ علیہ کا نام پانی میں تر کر کے پی جائے، وبا سے محفوظ رہے گا۔ صد ہالوگوں نے اس کا تجربہ کیا۔ حضرت مجددؒ کو اپنی اولاد کی وفات سے بہت صدمہ ہوا۔ فرمایا کہ میرا فرزند حق جل و علا کی آیتوں میں سے ایک آیت اور رب العالمین کی رحمتوں میں سے ایک رحمت تھا۔ اس نے ولایت موسوی کو نقطہ آخر تک پہنچایا ہوا تھا۔

حضرت خواجہ محمد سعیدؒ کے لقب سے مشہور ہوئے۔ ولادت ۱۰۰۵ھ میں

مقام سر ہند شریف ہوئی۔ چھن سے ولایت کے آثار ظاہر تھے۔ چار پانچ سال کی عمر میں ایک بار سخت بیمار ہوئے۔ آپ سے پوچھا گیا کہ کس چیز کو دل چاہتا ہے تو جواب دیا کہ حضرت خواجہ باقی باللہؒ کو چاہتا ہے۔ حضرت مجددؒ نے اس بات کا ذکر حضرت خواجہ سے کیا تو آپ نے فرمایا کہ محمد سعید نے حریفی اور رندی کی اور ہم سے غائبانہ بازی لے گیا۔ علوم ظاہری اپنے بڑے بھائی خواجہ محمد صادقؒ اور شیخ طاہر لاہوریؒ سے

حاصل کیے اور کچھ سبق اپنے والد سے پڑھے۔ قرآن مجید کو تجوید سے پڑھا اور حدیث کی سند جمید حاصل کی۔ فقہ میں ایسا بد طولی رکھتے تھے کہ خود حضرت مجددؒ کو کسی مسئلہ میں تحقیق کی ضرورت پیش آتی تو آپ سے دریافت فرماتے۔ ایک بار لاہور میں اپنے چھوٹے بھائی خواجہ محمد معصومؒ کے ساتھ علماء و مشائخ کی ایک محفل میں شریک ہونے کا موقع ملا۔ سجدہ تعظیمی پر بحث شروع ہوئی۔ سارے جمید علماء ایک طرف تھے اور یہ نوعمر بھائی ایک طرف تھے۔ آپ نے اصول و فروع سے ایسا استدلال پیش کیا کہ سب حیران رہ گئے۔

سترہ سال کی عمر میں علوم ظاہری سے فارغ ہو گئے اور اپنے والد گرامی سے طریقہ کی تعلیم شروع کی اور حضرت کی وفات تک کسب کمالات باطنی کا سلسلہ جاری رہا۔ حضرت نے فرمایا کہ محمد سعید علمائے راسخین میں سے ہیں اور زمرہ ساقین میں داخل ہیں۔ خلیل اللہ حضرت ابراہیم علیہ السلام کی خلعتِ خلت انہیں عطا ہوئی ہے۔ یہ بھی فرمایا کہ وہ خازنِ رحمت الہی ہیں اور قیامت کے دن خزانِ رحمت کی تقسیم ان کے سپرد

ہوگی۔ فرمایا کہ ہر قطب کے دو امام ہوتے ہیں، میرے امام محمد سعید اور محمد معصوم ہیں۔ جب دار اشکوہ اور اورنگ زیب کے درمیان جنگ تخت نشینی ہوئی تو ان دنوں آپ سفر حج پر جا رہے تھے۔ راستے میں اورنگ زیب سے ملاقات ہوئی۔ اس نے دعا کی درخواست کی تو فرمایا کہ فتح اس کی جو ترویج شریعت کرے اورنگ زیب نے کہا کہ میرا یہی ارادہ ہے۔ فرمایا: تو انشاء اللہ فتح ہوگی۔ اور ایسا ہی ہوا۔

آپ حج اور زیارت حرمین شریفین سے بھی مشرف ہوئے۔ آٹھ مرتبہ آپ نے آنحضور ﷺ کو ظاہری آنکھ سے دیکھا۔ ایک دن مسجد نبوی میں نوافل ادا کر رہے تھے کہ روضہ نبوی سے آواز آئی العجل العجل فاننا منتظرون الیک (جلدی کر جلدی کر کیونکہ ہم تمہارے انتظار میں ہیں)۔

بادشاہ اورنگ زیب اس خاندان کا معتقد تھا۔ اس نے بڑی التجا سے اپنے پاس دہلی بلایا۔ آپ کافی دن وہاں مقیم رہے اور وہیں بیمار پڑ گئے۔ جب شاہی اطباء کا علاج بھی ناکام رہا تو آپ واپس سرہند شریف کے لئے روانہ ہوئے اور راستے میں سرہند سے ۳۶ میل دور سنبھالکھ کے مقام پر ۲ جمادی الثانی ۱۰۷۰ھ کو انتقال فرمایا۔ نعش مبارک سرہند شریف لا کر حضرت عجدؒ کے قبہ کے اندر آپ کے پہلو میں دفن کی گئی۔

آپ کے فرزند پنجم شیخ عبدالاحد نے بڑی شہرت پائی۔ آپ کو گلگلوں رخسار کی وجہ سے ”شاہ گل“ کہتے تھے اور آپ وحدت تخلص کرتے تھے۔ پندرہ بیس سال کی عمر میں اپنے والد گرامی کے ساتھ حج کیا اور اس دوران میں کیفیات و واردات پر عربی زبان میں رسالہ تحریر کیا۔ اپنے والد بزرگوار کی وفات پر آپ اپنے چچا خواجہ محمد معصومؒ کی خدمت میں رہنے لگے۔ حضرت خواجہ آپ کو مجسم عقل قرار دیتے تھے اور آپ کے روحانی کمالات کے بارے میں بہت کچھ فرماتے تھے۔ متعدد تصانیف کے علاوہ ایک دیوان اور مثنوی چارچن آپ کی یادگار ہیں۔ آپ کے اشعار میں سے بطور نمونہ ایک شعر درج ہے:

دل بہر نقش نہ بندیم برنگ وحدت

نقشبندیست کزو بوئے وفا یافتہ ایم

(ہم ہر نقش کے ساتھ دل نہیں لگاتے۔ ایک نقش بند ہے جس سے ہم نے وفا کی خوشبو حاصل کی ہے)۔ اٹھتر سال کی عمر میں ۷ ذوالحجہ ۱۱۲۶ھ کو وفات پائی۔

حضرت خواجہ محمد معصوم[ؒ] آپ حضرت مجددؒ کے تیسرے فرزند تھے۔ ان کے حالات اگلے باب میں بیان کیے گئے ہیں۔

حضرت خواجہ محمد فرخ[ؒ] آپ حضرت مجددؒ کے چوتھے فرزند تھے۔ گیارہ سال کی عمر میں مرض طاعون میں وصال فرمایا۔ حضرت ایک مکتوب میں لکھتے ہیں کہ محمد فرخ کے بارے میں کیا لکھوں۔ گیارہ سال کی عمر میں کافیہ (نحو کی مشکل کتاب) پڑھتا تھا اور ہمیشہ آخرت کے عذاب سے لرزاں رہتا تھا۔

حضرت خواجہ محمد عیسیٰ[ؒ] حضرت کے پانچویں فرزند جو آٹھ سال کی عمر میں اسی طاعون کی وبا میں فوت ہو گئے۔ حضرت مجددؒ لکھتے ہیں کہ اس چھوٹی عمر میں بھی ان سے کرامات کا ظہور ہوا۔

حضرت خواجہ محمد اشرف[ؒ] حضرت کے چھٹے فرزند جو دو سال کی عمر میں وفات پا گئے۔

حضرت خواجہ محمد یحییٰ[ؒ] حضرت مجددؒ کے سب سے چھوٹے ساتویں فرزند تھے۔ ۱۰۲۳ھ میں پیدا ہوئے۔ آپ کی ولادت سے پہلے حضرت پر اس آیت قرآنی کا الہام ہوا: اِنَّا نُبَشِّرُكَ بِغُلَامٍ اَسْمُهُ يَحْيٰى (ہم تمہیں ایک بیٹے کی خوش خبری دیتے ہیں جس کا نام یحییٰ ہے)۔ اس اشارہ کے مطابق آپ کا نام محمد یحییٰ رکھا گیا۔ آپ کو بالعموم ”شاہ جی“ کہا کرتے تھے۔ اس کی وجہ یہ ہے کہ ایک دن شاہ سکندر کیتھلی قادریؒ نے حضرت سے کہا کہ اپنا ایک بیٹا مجھے عنایت کر دیں۔ اس وقت محمد یحییٰ وہاں موجود تھے۔ حضرت نے فرمایا کہ اسی کو لے لیں۔ چنانچہ شاہ سکندر کیتھلیؒ نے ان کو گود میں لے کر اپنی نسبت کا القاء کیا۔ اس پر آپ کو شاہ جی کہا جانے لگا۔ آٹھ نو سال کی عمر میں قرآن پاک حفظ کر لیا۔ علوم ظاہری و باطنی اپنے بھائیوں خواجہ محمد سعیدؒ اور خواجہ محمد معصومؒ سے حاصل کیے اور حدیث کی سند شیخ عبدالحق دہلویؒ سے حاصل کی۔ دودنہ حج کو گئے۔ بادشاہ اورنگ زیب نے مدد معاش کے طور پر آپ کو بہت کچھ دے رکھا تھا۔ آپ نے حضرت مجددؒ کے روضہ کے شمال کی طرف کچھ فاصلے پر ایک عالی شان مسجد تعمیر کرائی جس کے تین گنبد اور دو چھوٹے مینار تھے۔ ساتھ حوض اور مدرسہ بھی ہو گیا۔ ۱۰۹۶ھ کو وفات پائی۔ آپ کی اولاد کابل و قندھار میں موجود ہے۔

حضرت مجددؒ کے خلفاء کی تعداد اس قدر زیادہ ہے کہ اس کتاب میں ان سب
خلفاء کا احاطہ کرنا ممکن نہیں۔ جنوبی ایشیا کے شہروں کے علاوہ افغانستان،
 بدخشاں، ترکستان، تچاق، کاشغر، یمن، شام، روم وغیرہ میں مختلف خلفاء آپ کی
 رہنمائی میں طریقہ کی اشاعت اور تبلیغ دین میں مصروف تھے۔ تاہم چند نام ایسے ہیں
 کہ ان کا ذکر ناگزیر ہے :

میر محمد نعمانؒ

خلفاء میں سب سے عالی مرتبہ حضرت میر محمد نعمانؒ بدخشی تھے۔ ۹۷۷ھ
 میں بدخشاں کے مقام پر پیدا ہوئے۔ شروع میں حضرت عبداللہؒ عشیؒ کی بیعت کی۔
 پھر جنوبی ایشیا میں آئے تو حضرت خواجہ باقی باللہ کی خدمت میں حاضری کا اتفاق ہوا اور
 حضرت سے ذکر و مراقبہ فقہندیہ سے مشرف ہوئے۔ حضرت خواجہؒ آپ پر بہت
 مہربان تھے۔ ایک بار ایک امیر نے درخواست کی کہ درویشوں کی روزمرہ کفالت کی
 اجازت دیں۔ حضرت خواجہؒ نے چند درویشوں کے بارے میں اجازت دیدی مگر میر
 صاحب کو ان میں شامل نہ کیا۔ کسی نے کہا کہ وہ کثیر العیال ہیں اور فقر و فاقہ سے بسر
 کرتے ہیں، انہیں بھی اجازت دیں مگر آپ نے منظور نہ کیا اور فرمایا کہ وہ میرے
 اجزائے بدن ہیں۔ جب حضرت خواجہؒ نے حضرت مجددؒ کو اجازت ارشاد فرمائی تو میر
 محمد نعمان کو آپ کے سپرد کیا۔ حضرت مجددؒ نے اپنی تربیت میں انہیں درجہ کمال و
 تکمیل تک پہنچادیا اور ملک دکن کی قطبیت عطا فرمائی۔ دکن میں آپ کو اس قدر مقبولیت
 عامہ نصیب ہوئی کہ طالبان کی تعداد لاکھوں تک پہنچ گئی۔ یہاں تک کہ بادشاہ نے
 خائف ہو کر اپنے پاس بلا لیا۔ وفات ۱۰۶۰ھ میں ہوئی۔ مزار مبارک شہر آگرہ میں
 مرجع خلافت ہے۔

خواجہ محمد ہاشم کشمیریؒ

آپ بھی حضرت مجددؒ کے اجل خلفاء میں سے تھے۔ آپ نے حضرت کے
 حالات پر ایک کتاب زبدۃ المقامات تحریر کی۔ اس میں اپنے بارے میں لکھتے ہیں کہ وہ

آبائی طور پر سلسلہ کبرویہ سے تعلق رکھتے تھے۔ تاہم ان کے دل میں مشائخ نقشبندیہ کا اشتیاق پیدا ہوا۔ اتفاق سے جنوبی ایشیا میں آنے کی ضرورت پڑی۔ ایک رات خواب میں ایک بزرگ کو دیکھا جنہوں نے سورہ نصر پڑھائی۔ برہان پور (دکن) میں میر محمد نعمان بدخشی سے ملاقات ہوئی تو دیکھا کہ یہ وہی بزرگ ہیں جن کی زیارت خواب میں ہوئی تھی۔ ان کی بیعت کی اور دو سال تک ان سے ذکر و مراقبہ حاصل کیا۔ اس کے بعد میر صاحب نے انہیں حضرت مجددؑ کی خدمت میں بھیجا۔ اب آپ سفر و حضر میں حضرت کی خدمت میں رہنے لگے۔ فرماتے تھے کہ میں حضرت کی ظاہری شکل کا بھی عاشق ہوں۔ مکتوبات کی تیسری جلد آپ نے مرتب کی۔ حضرت نے آپ کو اجازت و خلافت دے کر برہان پور روانہ کیا۔ شخصیت میں اتنی جاذبیت تھی کہ لوگ کشاں کشاں آپ کے پاس آنے لگے۔ وہیں برہان پور میں انتقال فرمایا۔

شیخ سید آدم ہوریؒ

حضرت شیخ آدم ہوریؒ صحیح النسب سید تھے۔ پہلے لشکر شاہی میں ملازم تھے۔ ملازمت چھوڑ کر حضرت مجددؑ کے ایک خلیفہ حاجی خضرؒ کی بیعت کی۔ پھر تکمیل ارشاد کے لئے حضرت مجددؑ کی خدمت میں پہنچے اور نعمت باطنی سے پوری طرح سیراب ہو گئے۔ پہلے امی محض تھے پھر ایک شدید جذبہ کے تحت قرآن مجید حفظ کیا اور علوم ظاہری بھی حاصل کئے۔ حق تعالیٰ نے آپ کو طریق مخصوص عنایت کیا تھا جسے طریقہ احسیہ نقشبندیہ کہتے ہیں۔ آپ میں ایسی قوت نسبت تھی کہ اول توجہ میں ہی طالب کو فنائے قلب اور نسبت نقشبندیہ پر پہنچا دیتے تھے۔ آپ کے مریدوں کی تعداد چار لاکھ اور کامل خلفاء کی تعداد ایک ہزار بتائی جاتی ہے۔ خانقاہ میں ایک ہزار سے زیادہ طالبان طریقت جمع رہتے تھے جن کو کھانا آپ کے لنگر سے ملتا تھا۔ ۱۶۴۲ء میں آپ لاہور تشریف لے گئے۔ شیخ کے ساتھ اس وقت دس ہزار پٹھان تھے۔ بادشاہ شاہجہان بھی اس وقت لاہور میں تھا، اسے کہا گیا کہ شیخ کے پاس اتنی جمعیت ہے کہ اگر چاہیں تو حکومت کا تختہ الٹ دیں۔ بادشاہ نے وزیر اعظم سعد اللہ خان اور علامہ عبدالحکیم سیالکوٹی کو تحقیق حالات کے لئے بھیجا۔ حضرت شیخ ان سے حسب معمول بڑی بے رخی

سے پیش آئے چنانچہ وزیراعظم کی رپورٹ منفی قسم کی تھی۔ بادشاہ نے حضرت کو کہلا بھیجا کہ آپ حج پر چلے جائیں۔ آپ کا پہلے ہی یہ ارادہ تھا چنانچہ آپ حج کے لئے روانہ ہو گئے۔ مدینہ منورہ میں آنحضور ﷺ کے دست مبارک روضہ سے باہر آئے اور شیخ نے مصافحہ کر کے بوسہ دیا۔ حضور ﷺ کی طرف سے بشارت ہوئی۔ ”اے میرے بیٹے تو میرا پڑوسی ہے۔“ چنانچہ وہیں مدینہ منورہ میں انتقال فرمایا اور حضرت عثمانؓ کے مزار کے پاس دفن ہوئے۔ شاہ ولی اللہ کے والد حضرت شیخ کے خلیفہ سے بیعت تھے۔

شیخ محمد طاہر لاہوریؒ

حافظ قرآن اور علوم عقلی و نقلی کے ماہر تھے۔ شوق طریقت غالب ہوا تو حضرت مجددؒ کی خدمت میں حاضر ہوئے۔ صاحبزادگان خواجہ محمد سعیدؒ اور خواجہ محمد معصومؒ کی تعلیم ظاہری آپ کے سپرد ہوئی۔ کمال عجز و انکسار آپ کے مزان کا خاصہ تھا۔ حضرت مجددؒ کے حالات میں گزر چکا ہے کہ کس طرح آپ پر شقاوت کا حملہ ہوا اور آپ راہ راست سے بھٹک گئے مگر حضرت کی دعا و برکت سے آپ سے یہ بلادفع ہوئی۔ حضرت نے آپ کو اجازت طریقتہ نقشبندیہ اور خرقہ طریقتہ قادریہ و چشتیہ سے مشرف فرما کر لاہور روانہ کیا۔ آپ فقر و قناعت اور دنیا داروں سے استغنا میں فقید المثال تھے۔ کسی سے کچھ قبول نہ کرتے۔ دینیات کی کتابیں خوش خط لکھ کر اور انہیں محشی کر کے فروخت کرتے اور اسی سے بسر اوقات کرتے۔ ریاضت و مجاہدہ کی وجہ سے ہڈیوں کا ڈھانچہ رہ گئے تھے۔ حضرت نے آپ کو لاہور کا قطب بنا دیا۔ ۲۰ محرم الحرام ۱۰۵۶ھ کو وفات پائی۔ مزار لاہور کے قبرستان میانی شریف میں ہے۔

شیخ بدیع الدین سہارنپوریؒ

آپ شروع میں حضرت سے علوم ظاہری پڑھتے تھے مگر پابند صوم و صلوات نہ تھے بلکہ عشق مجازی میں گرفتار تھے۔ حضرت نے ایک دن نصیحت کی کہ نماز پڑھا کرو اور نواہی سے پرہیز کرو۔ کہنے لگے ایسی نصیحتیں تو اور لوگ بھی کرتے ہیں، اس کا کیا فائدہ۔ کوئی جذب و تصرف دکھائیں تاکہ دل صاف ہو جائے۔ حضرت نے فرمایا: اچھا کل آنا۔ اگلے دن ان کی محبوب سے ملاقات تھی اس لئے کئی روز بعد آئے۔ حضرت نے

فرمایا: وعدہ خلافی کی۔ خیر اب وضو کے دوگانہ پڑھ کر آؤ۔ پھر آپ کو خلوت میں ایسی توجہ کی کہ مست و بے خود ہو گئے۔ بعد ازاں حضرت سے سالہا کسب فیض کیا اور مرتبہ کمال و تکمیل پر پہنچ کر اپنے وطن سہارنپور چلے گئے۔ حکومت کا دار السلطنت آگرہ وہاں سے نزدیک تھا۔ حضرت نے انہیں حکم دیا کہ آگرہ میں قیام کر کے دربار شاہی کی اصلاح کریں۔ یہاں آپ کو بڑی کامیابی ہوئی اور امراء مسخر ہوئے مگر کچھ عرصہ بعد بغیر اجازت وطن آگئے۔ اس پر حضرت بہت ناراض ہوئے۔ شیخ نے دوبارہ آگرہ جانے کی اجازت چاہی تو فرمایا: وقت وہی تھا۔ اب جاؤ یا نہ جاؤ۔ بہر کیف حضرت شیخ دوبارہ آگرہ آ گئے۔ مزاج میں تیزی تھی اس لئے دربار شاہی میں مخالفت کا آغاز ہوا۔ جس کے نتیجہ میں حضرت مجدد کو دربار میں بلا کر گوالیار کے قلعہ میں قید کر دیا گیا (تفصیل پہلے گزر چکی ہے)۔ اس واقعہ کے بعد شیخ سہارنپور میں سکونت پذیر ہو گئے اور سلسلہ کی خوب اشاعت کی۔ آپ کا مزار وہیں ہے۔

مولانا بدر الدین سرہندیؒ

آپ نے پندرہ سال کی عمر میں حضرت کی بیعت کی اور مرتبہ کمال و تکمیل تک پہنچے۔ حضرت ان پر بہت مہربان تھے اور انہیں اپنے عیال میں شمار کرتے۔ حضرت کی جائے نماز قالین پشمن کی تھی لیکن چونکہ امام مالکؒ کے نزدیک پشم پر سجدہ مکروہ ہے اور آپ تمام ائمہ کی آراء کا خیال رکھتے تھے اس لئے آپ نے اس کے اوپر سجدہ کی جگہ پر سوتی کپڑا ہی دیا تھا۔ جب وہ کپڑا میلا ہو گیا تو خادم نے اسے الگ کر کے نیا لگا دیا۔ مولانا بدر الدینؒ نے وہ پرانا کپڑا اپنی پگڑی میں رکھ لیا اور اس رات انہیں بارہ مرتبہ آنحضور ﷺ کی زیارت ہوئی۔ مولانا نے ایک کتاب حضرات القدس دو جلدوں میں لکھی۔ پہلی جلد میں آنحضور ﷺ سے حضرت خواجہ باقی باللہ تک اور دوسری میں حضرت مجددؒ، ان کی اولاد اور خلفاء کے حالات ہیں۔

دیگر خلفاء

دیگر خلفاء میں سے چند اہم نام یہ ہیں۔ پوری تعداد شمار سے باہر ہے:
 شیخ نور، شیخ حمید بنگالی، شیخ محمد صدیق، شیخ طاہر بدخشی، شیخ عبدالہادی

بدایونی، خواجہ محمد صادق، شیخ خضر، شیخ احمد برکی، مولانا احسن برکی، مولانا محمد یوسف، مولانا کریم الدین، شیخ عبدالحی، شیخ مزمل، مولانا یار محمد قدیم، مولانا یار محمد جدید، مولانا امان اللہ وغیر ہم رحمۃ اللہ علیہم اجمعین۔

حضرت مجدد کے کارنامے

حضرت مجدد کے کارنامے ہمہ جہتی نوعیت کے ہیں۔ سیاست، مذہب، معاشرہ، تصوف غرضیکہ ہر شعبہ زندگی میں آپ نے انمٹ نقوش چھوڑے اور تمام شعبوں کا رخ متابعتِ رسول ﷺ کی طرف موڑ دیا۔ تصوف کے بارے میں عوام میں ایک یہ خیال پایا جاتا ہے کہ یہ معاشرہ سے آنکھیں بند کر لینے کا نام ہے اور یہ کہ صوفیہ نے ہمیشہ گوشہ نشینی اختیار کر کے مسلم معاشرہ کے مسائل سے لاتعلقی اختیار کی۔ مشائخ نقشبندیہ کا طرز عمل اس نظریہ کی نفی کرتا ہے۔ بالخصوص حضرت مجدد کی زندگی باطل قوتوں کے خلاف مسلسل جہاد تھا۔ آپ کے باطنی تصرفات ایک طرف طالبانِ حق کو مقامِ فدا و بقا اور مرتبہ کمال و تکمیل تک پہنچا رہے تھے تو دوسری طرف اقامتِ دین، تطہیرِ تصوف، اتباعِ سنت، ردِ بدعت اور دینی حمیت کی بیداری کا سامان کر رہے تھے۔

اس انقلاب کے لئے حضرت نے مندرجہ ذیل طریقے اختیار کیے :

(۱) اپنے خلفاء کی ایک بڑی تعداد کو اس کام کے لئے تیار کیا اور پھر جنوبی ایشیا میں اور ہر دن ملک ہر طرف بھجواتا کہ اسلام کی تبلیغ کریں اور لوگوں کو دائرہ شریعت میں واپس لائیں۔ مسلم ممالک میں نامور خلفاء کی سربراہی میں صوفیہ کی جماعتیں روانہ کی گئیں۔ مولانا یار محمد قدیم طالقانی کو ستر اہل ارادت کے ساتھ ترکستان و قچاق روانہ کیا۔ مولانا فرخ حسین کی قیادت میں چالیس ارادت مند یمن، شام، روم کی طرف بھجے۔ اسی طرح دس صوفیہ مولانا صادق کابلی کے تحت کاشغر کی طرف روانہ کیے۔ مولانا شیخ احمد برکی کو تین دوسرے خلفاء کے ساتھ توران، بدخشاں اور خراسان کا علاقہ سپرد کیا۔ جنوبی ایشیا کے ہر شہر میں خلفاء موجود تھے۔

(۲) مختلف علاقوں کے نامور لوگوں سے خط و کتابت کا سلسلہ شروع کیا اور ان مکتوبات کی بڑی کثرت سے اشاعت کی گئی۔ ان میں مذہبی امور، احکام شریعت اور حقائق سلوک پر روشنی ڈالی گئی ہے اور اتباع سنت پر زور دیا گیا ہے۔

(۳) دربار شاہی کے بڑے بڑے امراء کو مسخر کر کے حلقہ ارادت میں داخل کیا اور انہیں بار بار تاکید کی کہ نہ صرف اپنے ماتحت علاقوں میں اقامت دین کا اہتمام کریں بلکہ اپنا اثر و رسوخ استعمال کرتے ہوئے بادشاہ کے ذہن کو بھی بدلیں۔

(۴) لوگوں میں یہ میداری پیدا کی جائے اور دینی حمیت کا احساس اجاگر کر کے عہد لیا جائے کہ خلاف اسلام احکام شاہی کی اطاعت نہیں کریں گے۔ اس تحریک کو شاہی فوج میں بھی پھیلا یا گیا۔

اقامت دین | الف ثانی نے شروع کی تھی، اس کا پہلا موثر مظاہرہ بادشاہ اکبر کی وفات پر ہوا۔ راجامان سنگھ اور اس کا گروہ ۷ سالہ شہزادہ خسرو کو تخت نشین کرنا چاہتا تھا، کیونکہ یہ شہزادہ راجامان سنگھ کا بھانجا تھا۔ اس کی نوعمری اور الحاد کی طرف مائل طبیعت کی وجہ سے اسے اکبر کی بے راہروی پر آسانی سے چلایا جاسکتا تھا۔ لیکن حضرت خواجہ و حضرت مجدد سے متاثر امراء نے درویش صفت شیخ سید فرید بخاری کی قیادت میں یہ سازش ناکام بنادی اور جہانگیر کو تخت پر بٹھایا۔ گو کہ جہانگیر کوئی مثالی کردار نہ تھا لیکن وہ مقابلتا بہتر امیدوار تھا۔ ان امراء نے اس سے اسلام کی حفاظت کا عہد لیا۔ چنانچہ اس نے تخت پر بیٹھے ہی زنجیر عدل آویزاں کی اور بارہ احکامات (دستور العمل) جاری کیے جن میں غیر شرعی محصولات کی منسوخی، امتناع شراب، غیر شرعی سزاؤں کی منسوخی، اسلامی قانون وراثت کا نفاذ اور رفاہ عامہ کے کام شامل تھے۔

جہانگیر سے وابستہ توقعات پوری نہ ہو سکیں کیونکہ وہ بہت جلد نور جہاں، اس کے باپ غیاث بیگ (اعتماد الدولہ) اور بھائی آصف خان کے زیر اثر آگیا۔ اس گروہ نے بادشاہ کی شراب نوشی کی حوصلہ افزائی کی اور اقتدار بڑی حد تک خود سنبھال لیا۔ حضرت مجدد نے امراء سلطنت سے مستقل رابطہ رکھا اور اقامت دین کی تحریک کو مسلسل آگے بڑھاتے رہے آپ کے بے شمار مکتوبات اس سلسلہ میں دربار شاہی سے منسلک افراد

گلی رہنمائی کرتے رہے۔

”بادشاہ جہان کے لئے اس طرح ہے جس طرح بدن کے لئے دل۔ بادشاہ کی درستی جہان کی درستی ہے اور اس کی خرابی ملک کو خرابی میں ڈال دیتی ہے..... اس سے قبل کفار اعلانیہ غلبہ اور زور کے ساتھ دار اسلام میں کفر کے احکام جاری کرتے رہے ہیں اور مسلمان عاجز اور بے بس تھے۔ ہائے ہلاکت! ہائے مصیبت! ہائے افسوس! رسول اللہ ﷺ جو رب العالمین کے محبوب ہیں، ان کے ماننے والے تو ذلیل و خوار ہوں اور آپ کے منکروں کی عزت اور لحاظ ہو۔“ (مکتوب ۷۷ دفتر اول، نام شیخ فرید بخاری)

”ابہدائے بادشاہت میں ہی اگر مسلمانی رواج پذیر ہو گئی تو فیما..... ورنہ مسلمانوں پر سخت برے دن آجائیں گے۔ الغیث الغیث۔ اللہ کی بارگاہ میں فریاد فریاد۔ دیکھئے کون صاحب قسمت اس دولت (ترویج اسلام) سے سرفراز ہوتا ہے اور کس شہباز کا ہاتھ اس دولت کو پہنچتا ہے۔ یہ اللہ کا فضل ہے جسے چاہتا ہے عطا کرتا ہے۔“ (مکتوب ۸۱ دفتر اول، نام لالہ بیگ)

”یہی ملازمت جو آپ رکھتے ہیں اگر اس کو محمد مصطفیٰ ﷺ کی شریعت کی تکمیل کے ساتھ جمع کر دیں تو آپ انبیاء علیہم السلام کا کام کریں گے۔ ہم فقیر لوگ اگر کئی سال بھی اس عمل میں اپنی جان لڑائیں تو آپ جیسے شہبازوں کی گرد کو بھی نہیں پہنچ سکتے

(مکتوب ۵۴ دفتر سوم، نام خان جہاں)

ایسے بے شمار خطوط خانخاناں، قلعہ خان، خان اعظم، خواجہ جہاں، صدر جہاں وغیرہم کے نام لکھے جن میں بادشاہ کی صحیح رہنمائی اور مشاورت پر زور دیا۔ اسلام کی محبت یقیناً ہر مسلمان کے دل میں موجود ہوتی ہے۔ حضرت مجدد کمال یہ ہے کہ آپ نے اس محبت کو شعور کی سطح پر بیدار کیا اور اسے منظم کر کے ایک تحریک کی شکل دی جس نے اکبر کی گراہی کا قلع قمع کر دیا اور اس کے جانشینوں میں شاہجہاں اور اورنگ

زیب جیسے دیندار بادشاہ پیدا ہوئے۔

دینی حمیت | اکبری عہد میں ہندو احمیاء نے جارحانہ رنگ اختیار کر لیا تھا اور شعائر اسلام کی برملا بے حرمتی ہونے لگی تھی۔ مقررہ کے قاضی عبدالرحیم نے مسجد بنانے کے لئے مسالہ جمع کیا تو ایک امیر اور بااثر برہمن نے اس پر قبضہ کر کے مندر تعمیر کر لیا۔ جب مسلمانوں نے اسے روکنا چاہا تو اس نے الٹا آنحضور ﷺ کو گالیاں دیں۔ جب صدر الصدور نے اس برہمن کو سزا دی تو اکبر کی ہندو رانیاں سراپا احتجاج بن گئیں اور یہ واقعہ صدر الصدور کے زوال کا سبب بن گیا۔ اسی طرح کا ایک واقعہ تھانیس میں پیش آیا۔ ایسے واقعات نے حضرت مجددؑ کے ذہن میں شدید رد عمل پیدا کیا اور ان کا رویہ سخت ہوتا گیا۔

”غربت اسلام اس حد تک پہنچ چکی ہے کہ کفار علانیہ اسلام پر اعتراضات اور مسلمانوں کی مذمت کرتے ہیں..... ہائے حسرت! ہائے ندامت! ہائے افسوس!..... آخر وہ جنون یعنی اسلامی غیرت آپ کی طبیعت میں محسوس ہو رہا ہے الحمد للہ..... یہ قولی جہاد جو آپ کو میسر ہے جہاد اکبر ہے“

(مکتوب ۶۵ دفتر اول بنام خان اعظم)

”اسلام اور کفر ایک دوسرے کی ضد ہیں۔ ایک کو عزت دینا دوسرے کو ذلیل و خوار کرنے کا باعث ہے..... کفار سے سخت رویہ اختیار کرنا حضور ﷺ کے خلق عظیم کا حصہ ہے..... اسلام کی عزت اہل کفر کی ذلت میں ہے۔“

(مکتوب ۶۳ دفتر اول بنام شیخ فرید بخاری)

حضرت مجددؑ کی اس تحریک میں اس وقت مزید اثر پیدا ہوا جب آپ قید سے رہا ہو کر مستقل طور پر لشکر شاہی سے وابستہ ہو گئے۔ بادشاہ جمانگیر کا رویہ بھی واضح طور پر بدلا ہوا نظر آتا ہے۔ تزک میں وہ ایک جگہ نو مسلموں میں بدعات اور ہندو رسوم مثلاً سستی وغیرہ کی موجودگی پر سخت خنگی کا اظہار کرتا ہے اور ان کے سدباب کا حکم دیتا ہے۔ کانگرہ کی فتح پر بھی ایسے ہی جذبات کا اظہار کرتا ہے۔ یہاں اس نے شریعت کے

لوازمات کے اجر کا حکم دیا اور عالی شان مسجد تعمیر کرائی۔

تطہیر تصوف یہ دور اگرچہ تصوف کی مقبولیت عامہ کا دور تھا لیکن روحانی ارتقاء کے حصول کے لئے بہت سے ایسے طریقے تصوف میں داخل ہو چکے تھے جن کا اسلام سے کوئی تعلق نہ تھا۔ بعض متصوفین یہاں تک پہنچ گئے تھے کہ احکام شریعت کی تکذیب کرتے اور شریعت ظاہر کو سطحی چیز قرار دیتے۔ وہ سنت نبوی سے لاپرواہ ہو کر ویدانتی فلسفہ یوگ سے اثرات قبول کر رہے تھے یہاں تک کہ اسلامی تصوف اور ویدانتی یوگ کو ایک ہی سلسلہ کی کڑیاں قرار دیا جا رہا تھا۔

حضرت مجدد کا ایک کارنامہ یہ ہے کہ انہوں نے علماء اور صوفیاء کو مکمل اتباع سنت کی طرف مائل کیا بلکہ تصوف کا مقصد ہی اتباع قرآن و سنت قرار دیا۔ اور فرمایا: ”تمام احوال و وجد ہمیں مل جائیں لیکن ہم اہل سنت و جماعت کے عقائد سے آراستہ نہ ہوں تو سب خرابی ہے اور اگر تمام خرابیاں ہم میں جمع ہوں لیکن ہم اہل سنت کے عقائد سے نوازے جائیں تو پھر کچھ خوف نہیں“ (مکتوب ۱۹۳۱ دفتر اول، نام شیخ سید فرید بخاری) اس سلسلہ میں آپ کا انقلابی اقدام وحدت الوجود کے بجائے وحدت الشہود کا نظر یہ تھا۔

وحدت الشہود مفکرین کی یہ خواہش رہی ہے کہ کوئی وجود موجود ایسا تلاش کیا جائے جو تمام موجودات کا منبع ہو اور یوں پورے عالم کی وحدت کی اساس تلاش کی جاسکے۔ کسی نے پانی کو، کسی نے ہوا کو، کسی نے مادہ غیر متعینہ کو، کسی نے ذرات کو اور کسی نے تصورات کو تمام عالم کا اصل اصول قرار دیا۔ ہر مفکر ثابت کرتا ہے کہ حقیقت اشیاء اس میں مضمحل ہے۔ اس کے برعکس مذہبی نظریہ یہ ہے کہ ایسا وجود ہے جو ہماری رہنمائی کرتا ہے اور وحی کے ذریعے اپنے کمالات اور فضل کا یقین دلاتا ہے۔ وہ ایک ہے، واحد و صمد ہے اور انسان ہر بات میں اس کا محتاج ہے۔ فلسفیانہ وحدت کے لئے لازمی ہے کہ وہ احدی ہو جبکہ مذہبی وحدت میں اثنویت (دوئی) ضروری ہے یعنی خدا ایک طرف اور یہ عالم اور انسان دوسری طرف، ایک کامل ہے دوسرا ناقص اور محتاج۔ وحدت مذہبی کو ایک ذات مشخص ہونا چاہیے جبکہ وحدت فلسفی کے لئے مشخص ہونا ضروری نہیں بلکہ وہ اپنی وحدت کو غیر مشخص ہی تصور کرتا ہے۔

وحدت الوجود کا نظریہ وحدت فلسفی اور وحدت مذہبی کے ان امتیازات کو نظر انداز کر دیتا ہے۔ وہ ان دونوں کو عین یک دگر کر دیتا ہے۔ حضرت محی الدین ابن عربیؒ اس نظریہ کے پہلے ترجمان تھے۔ وہ صوفیائے وجودیہ کے امام سمجھے جاتے ہیں اور جاپطور پر شیخ اکبر کہلاتے ہیں۔ ان کے نزدیک وجود ایک ہے، وہی موجود ہے اور وہ اللہ ہے۔ ہر دوسری چیز فقط اس کا مظہر ہے۔ لہذا اللہ اور عالم عین یک دگر ہیں۔ وحدت بصورت ارواح نزول کرتی ہے اور اپنے آپ کو بہت سی ارواح میں تقسیم کر دیتی ہے مثلاً فرشتے۔ پھر اس کے تنزل سے عالم مثال وجود میں آتا ہے۔ آخری تنزل تعین جسدی (عالم شہادت) کی صورت اختیار کرتا ہے اور اشیائے طبعی ظاہر ہوتی ہیں۔ شیخ ابن عربیؒ کے نزدیک مخلوقات جز اس کے کہ خود خالق نے ان میں ظہور فرمایا ہے اور کچھ نہیں۔ عالم ہی خدا ہے۔ یہ تجلی ہے جس میں وحدت نے اپنے آپ کو نمودار کیا ہے۔ مزید برآں اللہ اصل ہے اور عالم اس کا ظل لیکن ظل نمود ہے اصل کی اور فی الحقیقت وہ اصل ہی ہے جو اپنے آپ کو ظاہر کر رہی ہے۔ پس عالم اور خدا عین یک دگر ہیں (ہمہ اوست)۔

شیخ ابن عربیؒ نے آیت نَحْنُ أَقْرَبُ إِلَيْهِ مِنْ حَبْلِ الْوَرِيدِ (ہم اس سے شاہ رگ سے بھی زیادہ قریب ہیں) کے ضمن میں کہا کہ خدا خود بندہ کے اعضاء و جوارح کی حقیقت ہے۔ اسی طرح خلق الآدم علی صورته (آدم کو اپنی صورت پر بنایا) کے معنی یہ ہیں کہ انسان میں خدا کی تمام صفات موجود ہیں بلکہ وہ صفات مجسم ہو کر انسان میں موجود ہیں۔ اسی لئے کہا گیا مَنْ عَرَفَ نَفْسَهُ فَقَدْ عَرَفَ رَبَّهُ (جس نے اپنے نفس کو جان لیا اس نے اپنے رب کو پہچان لیا)۔ مقصد تخلیق بھی خود شناسی کی طلب کو پورا کرنا ہے چنانچہ حدیث قدسی میں ہے کہ كُنْتُ كَنْزًا مَخْفِيًا فَاحْبَبْتُ أَنْ أُعْرَفَ فَخَلَقْتُ الْخَلْقَ (میں ایک چھپا ہوا خزانہ تھا۔ پس میں نے چاہا کہ میں جانا جاؤں لہذا میں نے مخلوق کو پیدا کیا)۔

اب حضرت مجددؒ کے تصور توحید کی طرف آئیں جو ان کے مکتوبات کی مختلف تحریروں پر مبنی ہے۔ آپ کے ارتقائے سلوک میں تین مدارج ہیں۔ وجودیت، ظلیت اور عبدیت۔ پہلے مقام پر انہیں وحدت وجود کا کشف حاصل ہوا۔ اس مقام پر تصوف کا مقصود یہ ہے کہ خدا اور انسان کے مابین جو نسبت ہے اسے ایسے علم یقینی میں

بدل دیا جائے جو کشف و شہود پر مبنی ہو۔ یعنی خدا، انسان اور عالم میں ساری ہے اور اس کی نسبت عالم کے ساتھ عینیت کی نسبت ہے۔ اس کے بعد وہ مقام خلقت پر پہنچتے ہیں۔ یہ ایک درمیانی منزل ہے جہاں یہ منکشف ہوتا ہے کہ عالم کا وجود علیحدہ ہے۔ اگرچہ یہ حقیقت کا صرف عکس (ظل) ہے۔ یہاں اثینیت کا ادراک پیدا ہو جاتا ہے۔ بعد ازاں انہیں اس مقام سے بھی عروج ہوتا ہے اور مقام عبدیت پر فائز ہو جاتے ہیں جو اعلیٰ ترین مقام ہے۔ عبدیت پر پہنچ کر عالم اور خدا کی اثینیت (دوئی) ان پر واضح ہو جاتی ہے اور عالم و خدا جدا جدا ہو جاتے ہیں۔

قرآن پاک میں ہے اِنَّ اللّٰهَ لَعَنِيْ عَنِ الْعَالَمِيْنَ (اللہ تعالیٰ عالمین سے بے نیاز ہے)۔ اس سے ظاہر ہے کہ وہ اپنی ذات میں کامل ہے اور صفات جن کے ذریعے وہ عالم کو پیدا کرتا ہے اس ذات کامل کے علاوہ ہیں۔ عالم تجلی صفات نہیں بلکہ ظل صفات ہے کیونکہ اگر عالم تجلی صفات ہوتا تو وہ عین صفات ہوتا حالانکہ صفات کامل ہیں اور عالم نقص سے بھرا ہوا ہے۔ سُبْحَانَ رَبِّكَ رَبِّ الْعِزَّتِ عَمَّا يَصِفُوْنَ (تیرا رب پاک ہے ان صفات سے جن سے وہ اس کی صفت کرتے ہیں) یعنی صفات خداوندی اور صفات انسانی میں کوئی مماثلت نہیں۔ شیخ ابن عربیؒ جب ماسوا کی نفی کی بات کرتے ہیں تو وہ مقام فنا کی بات کرتے ہیں۔ اس مقام پر سالک کی توجہ ذات احدیت پر مرکوز ہوتی ہے اور سالک کو سوائے خدا کے کچھ دکھائی ہی نہیں دیتا۔ وحی کی رو سے ہمیں بتایا گیا ہے کہ خدا، عالم سے الگ ہے۔ اگر ایسا نہ ہوتا تو احکام و اعمال بے معنی ہو جاتے اور عالم آخرت بھی بے معنی ہو جاتا۔ عالم حادث ہے اور خدا قدیم۔ حادث اور قدیم کو عین یک دگر کہنا ممکن نہیں۔ کسی شیئی کا ظل اس شیئی کا عین نہیں ہو سکتا۔ ظل تو صرف اصل کے مشابہ ہوتا ہے۔

آیت نحن اقرب اليه من حبل الوريد پر شیخ ابن عربیؒ سے غلطی ہوئی ہے۔ یقیناً خدا ہماری شاہ رگ سے قریب ہے لیکن اس کے قرب کی حقیقت ہمارے فہم و ادراک سے بالاتر ہے۔ خلق الآدم علی صورته کی تاویل جو شیخ ابن عربیؒ نے کی وہ بھی صحیح نہیں۔ اس کا یہ مطلب نہیں کہ اللہ کی صفات نے مجسم ہو کر انسان کی صورت اختیار کی بلکہ اس کا مطلب یہ ہے کہ اللہ تعالیٰ اور روح انسانی دونوں لامکانی ہیں

اور یوں ایک دوسرے کے مماثل ہیں۔ شیخ لکن عرثی نے من عرف نفسه فقد عرف ربه کی تاویل میں بھی غلطی کھائی ہے۔ اس کا مطلب تو یہ ہے کہ اپنی فطرت کے نقائص کو محسوس کرنے کے بعد وہ خدا تعالیٰ کے فضائل کو پالیتا ہے کہ وہی کمالات کا سرچشمہ ہے۔ مقصد تخلیق کے ضمن میں شیخ لکن عرثی کے مسلک سے یہ ظاہر ہوتا ہے کہ خدا اپنی ذات سے کامل نہ تھا اور اسے حصول کمال کے لئے عالم کی حاجت تھی حالانکہ اللہ تعالیٰ تو لغنی "عن العالمین ہے۔ دوسرے قرآن پاک عبادت کو مقصد تخلیق قرار دیتا ہے نہ کہ اپنے آپ کو جاننے یعنی علم کو۔ مَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (میں نے جن وانس کو صرف عبادت کے لئے پیدا کیا ہے)

غرضیکہ حضرت مجدد کے نزدیک وحدت شہود کا مطلب یہ ہے کہ جو کچھ نظر آرہا ہے، وہ وحدت ہے۔ مقام فنا میں کائنات کا وجود نظر سے چھپ جاتا ہے اور غلبہ شوق میں خدا ہی خدا کھائی دیتا ہے۔ یہ محض شہود و نمود ہوتا ہے نہ کہ حقیقت۔ فی الواقعہ سب ایک نہیں ہوتا۔ سالک مراقبہ وحدت میں لا الہ الا اللہ کی تعبیر لا موجود الا اللہ سے کرتے ہیں۔ پھر وفور محبت الہی میں سالک اپنے محبوب میں اس قدر مستغرق ہو جاتا ہے کہ ہر چیز اس کی نظر سے محو ہو جاتی ہے اور سوائے محبوب کے کسی چیز کو نہیں دیکھتا۔ یہ اس کے شہود کی وحدت ہے نہ کہ وجود کی وحدت۔ لیکن یہ سلوک کا کمال نہیں بلکہ ایک منزل ہے۔ کمال مقام عبدیت ہے جہاں احکام الہی سے اتنی مناسبت پیدا ہو جاتی ہے کہ کسی امر کا جلالا اور کسی نہی سے چھٹا اس پر گراں نہیں رہتا۔ ارتقائے روحانی کے اس درجہ کا نام نفس مطمئنہ ہے۔ یہاں آکر انسان ماسواء اللہ کی گرفت سے پوری طرح آزاد ہو جاتا ہے۔

یہ بھی یاد رکھنا چاہیے کہ حضرت مجدد کا نظریہ شہود محض استدلالی نہیں بلکہ اس کی بنیاد ان کے ذاتی کشف و شہود اور روحانی تجربات پر ہے۔ آپ کا یہ بڑا کارنامہ ہے کہ وحدت الوجود میں انتہا پسندی کے رجحانات کا سدباب کیا۔ بعض صوفیوں کے ہاں اس فلسفہ کی جو تاویلیں ہو رہی تھیں۔ ان میں خالق و مخلوق اور اسلام و کفر میں کوئی امتیاز باقی نہیں رہا تھا۔ آپ نے وحدت الشہود کے نظریہ سے صوفیاء اور علماء کے اختلافات ختم کر دیے۔ وحدت الوجود کو سلوک کی محض ایک منزل بتایا اور عابد و معبود کا فرق واضح کر

کے پابندی شرع کو سلوک کی آخری منزل (عبدیت) قرار دیا۔

ردِ رفض و بدعت | سولہویں صدی عیسوی کے آغاز میں ایران میں صفوی حکومت قائم ہوئی۔ اس کے حکمران معصوب شیعہ تھے۔ ایران میں علماء و مشائخ کے قتل و غارت کا بازار گرم ہوا۔ کم و بیش اسی زمانہ میں جنوبی ایشیا میں مغل سلطنت کا قیام عمل میں آیا۔ جنوبی ایشیا میں دولت کی فراوانی تھی اس لئے بہت سے امراء، ادباء اور شعراء ایران سے نقل مکانی کر کے مغل دربار میں آتے رہے۔ وہ اپنے ساتھ ایران کے نئے دور کی جارحانہ شیعیت لائے اور نظریاتِ رفض کے پرچار میں سرگرمی دکھانے لگے اور توہین صحابہ ان کا معمول بن گیا۔ اتفاق سے نور جہاں بادشاہ جمناگیر کی چیمٹی ملکہ بن گئی۔ اس نے بادشاہ کی شراب نوشی کو خوب ہوا دی اور اپنے پورے ایرانی خاندان کو اپنے ساتھ اقتدار میں شامل کر لیا۔ بادشاہ کو نشے سے فرصت نہ تھی اور ایرانی امراء اور ملکہ من مانیاں کرتے تھے۔ حضرت مجدد کا ایک کارنامہ یہ ہے کہ آپ نے بروقت اس صورت حال پر توجہ دی۔ پہلے رسالہ ردِ رفض لکھ کر شیعیت کے نظریات کا مدلل جواب دیا۔ پھر اپنی اصلاحی تحریک میں دین کے اس پہلو کو پوری طرح واضح کیا۔

”صحابہ کرام میں عیب نکالنا درحقیقت پیغمبر خدا ﷺ کی ذات میں عیب نکالنے کے مترادف ہے..... احکام شرعیہ ہم تک صحابہ کرام رضی اللہ عنہم کی روایت اور واسطہ سے پہنچے ہیں۔ جب صحابہ کرام مطعون ہونگے تو ان کی روایت بھی مطعون ہوگی..... حضرت علیؑ نے اصحاب ثلاثہؓ کی تعظیم و توقیر کی ہے اور ان کے ہاتھ پر بیعت کی ہے۔ پس اصحاب ثلاثہؓ کا انکار درحقیقت حضرت علیؑ کا انکار ہے..... عقل تسلیم نہیں کرتی کہ شیر خدا حضرت علیؑ کمال معرفت و شجاعت کے باوجود تیس سال تک خلفائے ثلاثہؓ کا بغض سینے میں چھپائے اپنے ضمیر کے خلاف ظاہر کرتے رہے اور اتنا عرصہ نفاق کے ساتھ ان کی صحبت رکھی۔ اہل اسلام میں سے ادنیٰ مسلمان بھی ایسے نفاق کا تصور نہیں کر سکتا..... حضور نبی

کریم ﷺ نے بھی ساری عمر اصحاب ثلاثہ کی توقیر کی۔ آپ کی ذات کی طرف تو تقیہ کی نسبت نہیں ہو سکتی کیونکہ حق کی تبلیغ رسول پر واجب ہوتی ہے..... حضور علیہ الصلوٰۃ والسلام کی رحلت کے وقت ۳۳ ہزار صحابہ مدینہ شریف میں موجود تھے۔ سب نے حضرت صدیق اکبرؓ کی خوشی بیعت کی۔ ان تمام صحابہ کا گمراہی پر جمع ہونا محالات میں سے ہے۔“

(مکتوب ۸۰، دفتر اول، بنام مرزا فتح اللہ حکیم)

سامانہ کے ایک خطیب نے عید قربان کے خطبہ میں خلفائے راشدین کا نام نہ لیا تو آپ نے اس پر شدید رد عمل کا اظہار کیا اور سامانہ کے سادات اور شندگان کے نام مکتوب میں لکھا کہ ”ان کے ذکر مبارک کو قصد اور سرکشی کے ساتھ وہی ترک کرے گا جس کا دل مریض اور باطن خبیث ہے۔“ آپ نے شیخین کی فضیلت پر بحث کی اور لکھا کہ ”بادشاہ وقت اہل سنت سے ہے اور حنفی مذہب ہے۔ اس کے دور میں ایسی بدعت کا مرتکب ہونا بڑی دلیری ہے۔“

”بدعتی کی صحبت کی خرابی کافر کی صحبت کی خرابی اور نقصان سے زیادہ ہے اور تمام بدعتی فرقوں میں سے بدترین وہ گروہ ہے جو پیغمبر علیہ الصلوٰۃ والسلام کے صحابہ کرام رضی اللہ عنہم سے بغض و عناد رکھتا ہے..... اللہ تعالیٰ قرآن مجید میں خود اس گروہ کو کفار کے نام سے یاد کرتا ہے لِيَغِيظَ بِهِمُ الْكُفَّارَ (اللہ تعالیٰ کفار کو صحابہ کے بارے میں غصے میں مبتلا کرتا ہے۔) صحابہ کے اختلافات میں حضرت علیؓ حق پر تھے اور ان کے مخالف خطا پر تھے لیکن یہ خطا، خطائے اجتہادی تھی..... آج کل اس بدخواہ گروہ نے بہت غلو کرنا شروع کر رکھا ہے“ (مکتوب ۵۴، دفتر اول، بنام شیخ فرید بخاری)

اسی طرح مکتوب ۲۴، دفتر سوم تمام کا تمام فضائل صحابہ سے متعلق ہے۔

اسلام سے پہلے جنوبی ایشیا میں جتنی اقوام اور مذاہب آئے، وہ ہندو دو قومی نظریہ قومیت اور ہندومت میں جذب و تے گئے اور انہوں نے اپنا

جدگانہ شخص کھودیا۔ اگرچہ اسلام نے الٹا ہندومت کو متاثر کیا تھا، بڑی تعداد میں ہندو مسلمان ہوئے اور خود ہندومت میں اسلامی اثرات کے تحت اصلاحی تحریک (بہگتی تحریک) شروع ہوئی لیکن حضرت مجددؑ کے دور میں ایسے ذہنی رجحانات جنم لے رہے تھے جن سے اسلامی شخص کو نقصان پہنچنے کا خدشہ پیدا ہو رہا تھا۔ اکبر کا دین الہی اسی سلسلہ کی ایک کڑی تھی جس کا مقصد جنوبی ایشیا کی سیاسی وحدت کے ساتھ ساتھ مذہبی وحدت پیدا کرنا تھا۔ علمائے سونے ذاتی مقاصد اور بعض صوفیاء نے ویدانتی نظریات سے متاثر ہو کر اس خیال کو مزید تقویت پہنچائی۔ داراشکوہ ناپختہ ذہن کا مالک شہزادہ تھا۔ وہ صوفیہ کے علاوہ ہندو جوگیوں کی صحبت کا رسیا تھا۔ اس نے اپنی کتاب 'مجمع البحرین' میں مسلم تصوف اور ہندو یوگ کو ایک ہی چیز قرار دیا۔ اس نے مسلمانوں کی دلآزاری اس بات سے کی کہ اپنشدوں کا فارسی میں ترجمہ کیا، اس کا نام 'سرالاسرار' رکھا اور اس میں اپنشدوں کو قرآن پاک کا ماخذ ثابت کرنے کی کوشش کی۔

ایک ہندو ہر دے رام نے اس عام نظریے کے تحت حضرت کو لکھا کہ رام اور رحمن ایک ہی ہیں۔ آپ نے اسے مکتوب ۶۱ دفتر اول میں جواب دیا کہ اللہ تعالیٰ ساری کائنات کا خالق، پروردگار، بے کیف اور بے مثل ہے۔ اپنی مخلوق کے ساتھ اتحاد یا اس میں حلول اس کی شان کے لئے عیب اور نقص ہے۔ رام اور کرشن، اللہ تعالیٰ کی ادنیٰ مخلوق ہیں۔ انہیں ماں باپ نے جنا۔ رام اپنی بیوی سیتا کی حفاظت نہ کر سکا، وہ دوسروں کی کیا مدد کرے گا۔ "ہزاروں درجے شرم و عار کی بات ہے کہ کوئی تمام جہانوں کے پروردگار کو رام یا کرشن کے نام سے یاد کرے۔ رام اور رحمن کو ایک خیال کرنا نہایت ہی بے عقلی کی بات ہے۔" ہندوؤں کے اوتار اگرچہ حق تعالیٰ کے قائل تھے لیکن اس کا اپنے اندر حلول و اتحاد بھی ثابت کرتے تھے اور اپنے آپ کو مبعود گردانتے تھے۔

حضرت مجددؑ کے ان نظریات اور ان کی تشہیر نے جاہل صوفیوں اور عیار جوگیوں کی پھیلائی ہوئی غلط فہمیوں کا سدباب کیا اور مسلمانوں کے الگ شخص کی بھر پور ترجمانی کی۔ اس سے مسلم قومیت کا احساس دوبارہ مستحکم ہوا اور ہندومت میں اس کے انجذاب کے امکانات ختم ہو گئے۔ یہی شخص دو قومی نظریہ کی بنیاد ہے جو بالآخر قیام پاکستان پر منتج ہوا۔

علمائے سوا حضرت مجددؑ نے اس بات کا کھل کر اظہار کیا کہ اکبر کی گمراہی کا باعث علمائے سوتھے جو اپنے مفادات کے لئے اس کے نفس کی کبریائی کو ہوا دیتے رہے۔ پہلے اسے مجتہد بنایا اور پھر ایک نئے دین کا بانی بنا دیا۔ جہانگیر میں آپ کی تحریک سے دین کی طرف میلان پیدا ہوا اور اس نے اپنی رہنمائی کے لئے اپنے پاس علماء کی موجودگی کی خواہش کی۔ اس موقع پر آپ لکھتے ہیں :

”یہ بات سننے میں آئی ہے کہ بادشاہ اسلام نے دیندار نہ فطرت کی خوبی کے باعث آپ کو حکم دیا ہے کہ چار دیندار علماء مہیا کریں جو ہر وقت دربار شاہی میں حاضر رہیں اور احکام شرعی بیان کرتے رہیں تاکہ کوئی امر خلاف شرع واقع نہ ہو..... الحمد للہ مسلمانوں کے لئے اس سے بہتر کیا خوش خبری ہو سکتی ہے اور ماتم زدوں کو اس سے اچھی کیا بشارت ہو سکتی ہے..... دیندار علماء بلاشبہ بہت کم ہیں جن کے دلوں سے مرتبہ کی محبت نکل چکی ہو اور ان کا مدعا صرف ترویج شریعت ہو..... گذشتہ دور میں علماء کے اختلافات عالم اسلام کو بلا میں مبتلا کر چکے ہیں۔ علمائے سو کے فتنہ سے پناہ..... کسی بزرگ نے شیطان کو بے کار بیٹھے دیکھا اور وجہ پوچھی تو اس نے کہا کہ اس وقت کے علماء ہمارے کام کو انجام دے رہے ہیں..... اگر علمائے آخرت میں سے کوئی میسر آ جائے تو بڑی سعادت ہوگی“ (مکتوب ۵۳ دفتر اول بنام شیخ فرید بخاری)

”آپ کو معلوم ہے کہ زمانہ سابق میں جو فساد پیدا ہوا تھا، وہ علماء کی ہی کم بختی سے ظہور میں آیا تھا۔ امید ہے کہ علمائے دیندار کے انتخاب کرنے میں کوشش کریں گے“

(مکتوب ۱۹۴ دفتر اول بنام صدر جہاں)

تمام شعبہ ہائے زندگی میں یہی وہ دور رس اثرات کے حامل اقدامات تھے جن کی بنا پر تمام مسالک کے اہل علم نے حضرت کو مجدد الف ثانی تسلیم کیا اور ان اقدامات کے اثرات آج بھی ہماری قومی اور ملی زندگی میں کار فرما ہیں۔

ماخذ کتب

تاریخ پاک و ہند

زبدۃ المقامات

برکات احمدیہ

حضرات القدس

روضہ قیومیہ

مکتوبات امام ربانی

مبدأ و معاد حضرت مجدد کا نظریہ توحید (ڈاکٹر فاروقی)

www.maktabah.org

حضرت خواجہ محمد معصوم رحمۃ اللہ علیہ

۱۰۰۷ تا ۱۰۷۹ھ / ۱۶۶۹ تا ۱۷۹۹ء

آپ کا عہد | حضرت خواجہ محمد معصومؒ کا عہد جنوبی ایشیا کی مذہبی تاریخ میں ایک نیا دور تھا۔ حضرت مجدد الف ثانیؒ نے بے دینی اور بدعت کے خلاف جو پرزور تحریک چلائی تھی، وہ اب بار آور ہو رہی تھی۔ اس کے ثمرات زندگی کے ہر شعبہ میں نظر آ رہے تھے۔ اکبر کے تخت پر اب شاہجہاں اور پھر اورنگ زیب جلوہ افروز ہوئے جو دیندار ہونے کے علاوہ حضرت خواجہؒ کے ارادت مند تھے۔ ان حالات میں ترویج شریعت کی راہ میں رکاوٹیں دور ہو گئیں، شعائر اسلامی کی بے حرمتی اور مخالفین اسلام کی دریدہ دہنی کا سدباب ہو گیا اور حضرت خواجہؒ کے ذریعے سلسلہ نقشبندیہ کی جس انداز میں اندرون ملک اور بیرون ملک اشاعت ہوئی، اس کی پہلے کوئی مثال نہ تھی۔ سر ہند شریف اب پوری دنیا میں سلسلہ کا اہم ترین مرکز بن چکا تھا اور اس مرکز کے فیض یافتہ خلفاء افغانستان، کاشغر، ختا، ترکستان، قچاق، خراسان، بدخشاں، عرب، شام، روم وغیرہ میں پھیل گئے تھے۔ ان علاقوں کے حکمران، امراء اور عوام سبھی اس سرچشمہ فیض سے سیراب ہو رہے تھے۔

ابتدائی زندگی | خواجہ محمد معصومؒ حضرت مجدد الف ثانیؒ کے تیسرے بیٹے اور مرتبہ قیومیت پر فائز جلیل القدر خلیفہ تھے۔ آپ کا لقب عروۃ الوثقی ہے اور آپ کو قیوم ثانی کہا جاتا ہے۔ ۱۰۰۷ھ (۱۵۹۹ء) میں پیدا ہوئے۔ حضرت مجددؒ فرمایا کرتے تھے کہ محمد معصوم کی ولادت میرے لئے نہایت مبارک ثابت ہوئی کیونکہ اس کے بعد جلد ہی مجھے حضرت خواجہ باقی باللہؒ کی خدمت میں حاضری کا شرف نصیب

ہوا۔ تعلیم ظاہری کا آغاز ہوا تو آپ نے قلیل مدت میں قرآن مجید حفظ کر لیا۔ دیگر علوم کی تعلیم میں حضرت مجددؒ نے خصوصی توجہ دی۔ آپ نے کچھ علوم اپنے والد گرامی سے، کچھ اپنے بڑے بھائی خواجہ محمد صادقؒ سے اور کچھ وقت کے جید عالم شیخ محمد طاہر لاہوریؒ سے حاصل کیے۔ حضرت مجددؒ فرمایا کرتے تھے کہ بلا جلد تحصیل علم سے فارغ ہو جاؤ کہ مجھے تم سے بڑے بڑے کام لینا ہیں۔ حضرت ان کی علمی استعداد کی بڑی تعریف کرتے تھے۔ سولہ سال کی عمر میں آپ تمام علوم عقلی و نقلی سے فارغ ہو گئے۔

حضرت مجددؒ آپ کی روحانی استعداد کے بھی معترف تھے۔ ایک مکتوب میں فرمایا: ”میرے بیٹے محمد معصوم کے بارے میں کیا لکھا جائے کہ وہ بالذات اس دولت یعنی ولایت محمدیہ علیٰ صاحبہا الصلوٰۃ کے قابل ہے۔“ ابھی آپ کی عمر تین سال تھی کہ توحید و جود (جو مقام فنا ہے) کے الفاظ زبان پر لائے کہ میں زمین ہوں، میں آسمان ہوں، دیوار حق ہے، اشجار حق ہے۔ حضرت مجددؒ فرماتے تھے کہ محمد معصوم محبوب خدا ہے اور اسی وجہ سے ان کی بڑی تعظیم کرتے تھے۔ ابھی آپ چھ تھے کہ حضرت مجددؒ کے ساتھ دہلی جانے کا اتفاق ہوا۔ گرمی کا موسم تھا۔ دوپہر کے وقت آپ والد گرامی کے پنگ پر سو رہے۔ جب حضرت مجددؒ قیلولہ کے لئے کمرہ میں آئے تو خادم نے آپ کو جگانا چاہا مگر حضرت نے منع فرما دیا اور خود باہر آکر بیٹھ گئے۔ فرمایا: اللہ تعالیٰ کا دوست آرام کر رہا ہے، ایسا نہ ہو کہ اسے تکلیف ہو اور اللہ تعالیٰ ناپسند فرمائے۔

گیارہ سال کی عمر میں حضرت خواجہ محمد معصومؒ نے اپنے والد روحانی کمالاتِ اِگرامی سے طریقت کی تربیت شروع کی۔ چودہ سال کی عمر کو پہنچے تو حضرت مجددؒ کو بتایا کہ میں نے خواب میں اپنے بدن سے ایسا نور نکلتا دیکھا ہے جس سے سارا عالم منور ہو گیا، وہ ہر ذرہ میں ساری تھا اور ایسا محسوس ہوا کہ اگر وہ نور آفتاب کی طرح غروب ہو جائے تو ساری دنیا میں اندھیرا ہو جائے۔ حضرت نے سن کر فرمایا کہ تو قطب وقت ہو گا اور اس بشارت کو یاد رکھنا

سولہ سال کی عمر میں جب علوم ظاہری کی تعلیم سے فارغ ہوئے تو اکتساب فیض باطنی میں ہمہ تن مصروف ہو گئے اور والد گرامی کے احوال و اسرار سے بہرہ ور ہو گئے۔ خواجہ محمد ہاشم کسیمیؒ نے زبداہ المقامات میں لکھا ہے کہ ایک روز حضرت مجددؒ نے

مسجد حضرت خواجہ محمد معصوم سرہند شریف



مسجد خواجہ محمد زبیر سرہند شریف



مزار مبارک خواجہ محمد صدیق سرہند شریف



مزار مبارک محمد سیف الدین سرہند شریف



مزار مبارک خواجہ محمد نقشبند سرہند شریف



فرمایا کہ محمد معصوم کا حال میری نسبت روز بروز حاصل کرنے میں صاحب شرح وقایہ جیسا ہے۔ ان کا دادا جتنا روز لکھتا تھا، وہ اسی روز اتنا یاد کر لیتے تھے۔ ادھر کتاب مکمل ہوئی، ادھر ان کا حفظ ختم ہوا۔ گویا آپ اپنے والد گرامی کے جملہ کمالات کے وارث تھے۔

آپ کے بارے میں ’فرحت الناظرین‘ کا مصنف لکھتا ہے :

”اپنے والد بزرگوار شیخ احمد کے مرید اور خلیفہ تھے۔ مریدوں کی تربیت، ان کے واقعات کی تعبیر اور مشکلات کے حل میں اپنے بھائیوں اور زمانے کے تمام مشائخ سے ممتاز تھے۔ آپ کی تصانیف میں مکتوبات کی تین جلدیں ہیں۔ ان میں نادر اسرار، عجیب نکات اور علوم بدیعیہ درج ہیں۔ بادشاہ دین پناہ اورنگ زیب کی درخواست پر چند دفعہ دربار شاہی میں آئے اور ہر قسم کی تکریم و توقیر و تعظیم آپ کے لئے مخصوص کی گئی۔“

آپ کے کمالات روحانی کے بارے میں بے شمار روایات و شواہد ہیں۔ بعض کا تذکرہ ذیل میں کیا جاتا ہے :

(۱) حضرت مجددؑ نے فرمایا کہ اے محمد معصوم تیرا خمیر طینت بھی جناب رسول اللہ ﷺ کی بقیہ طینت سے لیا گیا ہے۔ اور تیری ذات کی محبوبیت کی وجہ یہی ہے۔ خواجہ محمد معصومؒ نے اپنے مکتوب ۱۹۲ جلد اول میں اس طرف اشارہ کیا ہے :

”حضرت فرماتے تھے کہ سرور دین و دنیا علیہ و علی آلہ الصلوٰۃ کی خلقت سے جو بقیہ تھا، اسے بطور اُتش امت کے ایک خوش نصیب کو عطا کیا گیا اور اس کا خمیر طینت اس سے بنایا گیا اور اسے اصالت سے بہرہ ور کیا گیا۔ اس کے بعد بھی کچھ چ رہا تو اس فرد کے اہل نسبت میں سے ایک فرد کو حصہ ملا اور اس کا خمیر طینت اس سے بنایا گیا اور اسی اندازہ سے اسے اصالت عطا ہوئی۔“

اس خط میں ”اس فرد کے اہل نسبت میں سے ایک“ سے مراد خود حضرت

(۲) حضرت مجددؒ نے فرمایا کہ اے محمد معصوم منصب قیومیت تجھے عطا ہو اور اشیاء تیری قیومیت پر زیادہ راضی ہیں :

”کل صبح کی نماز کے بعد خاموشی کی مجلس رکھتا تھا کہ ظاہر ہوا کہ وہ لباس جو میں پہنے ہوئے تھا، مجھ سے الگ ہو گیا..... دیکھا تو وہ میرے لڑکے (محمد معصوم) کو دیدیا گیا اور پوری خلعت اسے پہنا دی گئی اور یہ خلعت معاملہ قیومیت سے کنایہ ہے۔“

(مکتوب ۱۰۴ دفتر سوم ہمام صاحبزادگان)

یہ خط ملتے ہی خواجہ محمد معصومؒ اپنے بھائی خواجہ محمد سعیدؒ کے ہمراہ اجمیر پہنچے جہاں اس وقت حضرت مقیم تھے۔ آپ نے خواجہ محمد معصومؒ کو خلوت میں بلا کر خلعت قیومیت عطا فرمائی۔

”جس وقت حضرت مجدد الف ثانیؒ نے اپنے مخلصین میں سے ایک درویش کو خلعت قیومیت سے سرفراز کیا تو اس درویش کو خلوت میں فرمایا کہ اس مجمع گاہ سے تعلق کا سبب یہی معاملہ قیومیت تھا جو تجھے عطا کیا گیا اور مخلوقات و موجودات بڑے شوق سے تیری طرف متوجہ ہوئی۔ اب میں اس جہان فانی میں رہنے کا کوئی سبب نہیں پاتا۔“ (مکتوب ۸۶ جلد اول مکتوبات معصومیہ)

اس واقعہ کے ایک سال اور چند دن کم تین ماہ بعد حضرت مجددؒ نے انتقال فرمایا۔ خواجہ محمد معصومؒ کو قیوم ثانی کہا جاتا ہے۔ قیوم کی تعریف آپ نے اس طرح کی ہے کہ وہ اس عالم میں حق جل و علا کا خلیفہ ہوتا ہے

(مکتوب ۸۶ جلد اول۔ مکتوبات معصومیہ)۔

(۳) حضرت مجددؒ نے فرمایا کہ محمد معصوم زمرہ سابقین سے ہے جن کی شان میں حق تعالیٰ نے سورہ واقعہ میں فرمایا: ثَلَّةٌ مِنَ الْأَوَّلِينَ وَقَلِيلٌ مِنَ الْآخِرِينَ (پہلے لوگوں میں انبؤہ اور پچھلے لوگوں میں تھوڑے ہیں)۔ نیز آپ کو تشبیہات اور مقطعات قرآنی کے اسرار سے بھی بہرہ ور کیا گیا :

”حضرت پیردشتگیر رضی اللہ عنہ (حضرت مجددؒ) نے ایک روز

فرمایا کہ میں زمرہ سابقین میں نظر کر رہا تھا تو خود کو اس گروہ میں دیکھا اور مریدین میں سے ایک کو بھی اپنے ساتھ وہاں پایا۔ اسی طرح تشابہات کے اسرار کے بارے میں بھی لکھا ہے..... کہ اسے اپنے مریدوں میں سے ایک میں مشاہدہ کیا ہے“

(مکتوب ۷، ۲۳ جلد اول مکتوبات معصومیہ)

۴) روضہ قیومیہ میں ہے کہ حق تعالیٰ نے آپ کو عروۃ الوثقیٰ کا خطاب دیا۔ یہ بھارت خود رسول کریم ﷺ نے صبح کے حلقہ میں دی۔ آپ نے دیکھا کہ فرشتے اور اولیاء آپ کو ”السلام علیکم یا محمد معصوم عروۃ الوثقیٰ“ کہہ رہے ہیں۔

(۵) ایک روز صبح کے مراقبہ کے دوران آپ نے دیکھا کہ تمام اہل جہان مجھے سجدہ کر رہے ہیں۔ میں حیران ہوا مگر پھر یہ راز کھلا کہ کعبہ نے مجھے گھیر رکھا ہے اور جو لوگ کعبہ کی طرف سجدہ کر رہے ہیں، ایسا محسوس ہوتا ہے کہ مجھے سجدہ کر رہے ہیں۔ حضرت مجددؑ نے آخری عمر میں گوشہ نشینی اختیار کر لی تھی اور طالبان **مسند ارشاد** کی بیعت و تربیت اور مسجد کی امامت وغیرہ کے فرائض آپ کے سپرد کر دیے تھے۔ چنانچہ والد گرامی کی وفات پر آپ مسند ارشاد پر متمکن ہوئے۔ آپ کے سوانح نگاروں نے لکھا ہے کہ تقریباً نو لاکھ افراد نے آپ کے ہاتھ پر بیعت کی جن میں سے سات ہزار صاحب ارشاد خلفاء ہوئے۔ توجہ کی تاثیر کا یہ عالم تھا کہ آپ کی صحبت میں طالب کو ایک ہفتہ میں مرتبہ فناء و بقا حاصل ہو جاتا تھا اور ایک ماہ میں کمالات ولایت سے مشرف ہو جاتا تھا۔ مقامات الہیہ کا کشف اس قدر صحیح تھا کہ دور سے بتا دیتے تھے کہ تیری ولایت محمدی ہے یا موسوی یا عیسوی۔

آپ کی طبیعت اور محفل میں جلال کا غلبہ تھا۔ حاضرین دم خود رہتے تھے۔ بادشاہ اور نگ زیب بھی کبھی حاضر ہوتا تھا تو جہاں جگہ ملتی تھی بیٹھ جاتا تھا۔ حضرت کے رعب کا یہ عالم تھا کہ بادشاہ زبانی گفتگو نہ کر سکتا تھا اور جو عرض پیش کرنا ہوتی، تحریری طور پر پیش کرتا تھا۔ جلال کی یہ کیفیت آپ کے مزار مبارک پر آج بھی محسوس ہوتی ہے۔ آپ کے دور میں سلسلہ نقشبندیہ کی وسیع پیمانے پر اشاعت ہوئی۔ ترکستان، خراسان، بدخشان کے کئی حکمرانوں نے اپنے وکیل بھیج کر غائبانہ بیعت کی۔ جہانگیر کے

بعد شاہجہان تخت نشین ہوا تو اس نے بھی سر ہند شریف میں حاضری دی۔ آپ نے خواجہ محمد حنیف کابلی کو کابل، خواجہ محمد صدیق پشاور کو پشاور، شیخ ابوالمظفر برہان پوری کو دکن، شیخ اخون موسیٰ کو سنگرہار، شیخ بدر الدین کو سلطان پور میں اپنا خلیفہ بنا کر بھیجا۔ عبدالعزیز شاہ توران نے وکیل کے ذریعے غائبانہ بیعت کی۔ اسی طرح سلطان عبدالرحمن والی خراسان اور امام یمن غائبانہ مرید ہوئے۔ شیخ حبیب اللہ بخاری کو بخارا روانہ کیا۔ انہیں بڑی مقبولیت ملی اور متعدد خوانین مرید ہوئے۔ خلیفہ خواجہ ارغون کو ختا بھیجا اور وہاں کے حاکم قآن نے بیعت کی۔

ان خلفاء میں سے شیخ مراد بن علی بخاری (۱۶۴۰ تا ۱۷۲۰ء) خاص طور پر قابل ذکر ہیں۔ وہ شام گئے اور دمشق کو مرکز بنا کر شام میں سلسلہ پھیلا دیا۔ وہ مختلف ممالک کے دورے کرتے رہے اور بالآخر استنبول میں وفات پائی۔ ان کے خلفاء میں عبدالغنی النابلسی (۱۶۴۱ تا ۱۷۳۱ء) نے خصوصی شہرت پائی۔ ترکی کے شہروں میں نقشبندی طریقہ بہت مقبول ہوا۔ چنانچہ ۱۸۸۰ء میں صرف استنبول میں ۵۲ تقیے تھے۔ عمر کے آخری حصہ میں آپ نے اپنے خلفاء اور مریدوں کو اپنے فرزندوں کی نگرانی میں تقسیم کر دیا۔ کابل اور اس کے نواح کو خواجہ محمد صبغۃ اللہ، بدخشاں، ترکستان، قچاق، کاشغر، ختا، روم و شام کو خواجہ محمد نقشبند حجتہ اللہ، خراسان، توران، اندراب، طبرستان اور بھستان کو خواجہ محمد عبید اللہ مروج الشریعت، دکن اور پنجاب کو خواجہ محمد اشرف کے سپرد کیا۔ بادشاہ اورنگ زیب اور اس کے درباری امراء کو خواجہ محمد سیف الدین کے حوالے کیا گیا۔ بعد میں اکثر خلفاء اور بادشاہ نے خواجہ نقشبند حجتہ اللہ سے رجوع کر لیا۔

دنیا کے مختلف حصوں سے آنے والے ارادت مندوں کا سر ہند شریف میں ہجوم رہتا تھا۔ بعض اوقات شہر کے گرد ایک ایک میل تک مجمع کا پڑا اور ہوتا تھا۔ نماز کے وقت اس قدر ہجوم ہوتا کہ بعض لوگ ایک دوسرے کی پیٹھ پر سجدہ کرتے۔ ایسی مقبولیت عامہ کی مثال تاریخ تصوف میں نہیں ملتی۔

حضرت مجدد کی تحریک اقامت دین کے نتیجے میں جنوبی ایشیا کو اقامت دین | شاہجہان جیسا دیندار بادشاہ نصیب ہوا۔ تاہم ان بزرگوں کے

تصرفات کا صحیح منظر درویش صفت اور عالی ہمت بادشاہ اورنگ زیب تھا۔ ابھی وہ شہزادہ تھا کہ ۱۰۴۸ھ (۱۶۳۹ء) میں حضرت خواجہ محمد معصومؒ کی بیعت کی۔ اس کی ہمیشہ گان روشن آرائیگم اور گوہر آرائیگم بھی حلقہ ارادت میں داخل ہوئیں۔ اس وقت شہزادہ اورنگ زیب دکن کا گورنر تھا۔ ۱۶۴۴ء میں وہ آگرہ آیا اور اچانک غیر متوقع طور پر استعفیٰ دیدیا اور درویشانہ زندگی اختیار کرنے کا ارادہ ظاہر کیا۔ مورخین اس واقعہ کو داراشکوہ کی مخالفت کے خلاف احتجاج قرار دیتے ہیں مگر شہزادہ نے درویشی اختیار کرنے کا جو عندیہ دیا اس سے کچھ اور ہی ظاہر ہوتا ہے۔ اس واقعہ سے حضرت خواجہؒ کی بیعت کے بعد اس کی قلبی کیفیت کا اندازہ ہوتا ہے۔ تاہم اس کی درویشی کے مقابلہ میں اقتدار سنبھال کر اقامت دین اور ترویج شریعت زیادہ اہم بات تھی۔ اس لئے اپنے باپ کے زبردست دباؤ اور شاید حضرت خواجہؒ کی ہدایت پر اس نے استعفیٰ واپس لے لیا۔ اور اس کے بعد کوئی ایسا اقدام نہ کیا حالانکہ داراشکوہ کی مخالفت وقت کے ساتھ تیز تر ہوتی گئی۔ دوسری طرف اورنگ زیب کا فقر مستحکم تر ہوتا گیا۔ بادشاہ بننے کے باوجود اس کی عبادات، اتباع سنت اور سادگی میں کوئی فرق نہ آیا۔ سب سے حیران کن بات یہ ہے کہ ذاتی اخراجات کے لئے اس نے خزانہ شاہی سے ایک پیسہ نہ لیا اور ٹوپیاں سی کر اور قرآن پاک کی کتبت کر کے ذاتی روزی کما تا رہا۔ یوں اکل حلال جو فقر کی اولین شرط ہے، اس پر تا عمر قائم رہا۔

۱۶۵۸ء میں حضرت خواجہؒ سفر حج پر نکلے تو راستے میں اورنگ زیب نے قدم بوسی کی اور بارہ ہزار روپیہ نذرانہ پیش کیا۔ اس وقت شاہجہان کے بیٹوں میں جنگ تخت نشینی کا آغاز ہو چکا تھا۔ شہزادہ نے دعا کی درخواست کی تو حضرت نے اسے فتح کی خوش خبری دی۔ اس نے عرض کیا کہ آپ مجھے یہ لکھ کر دیں۔ آپ نے اسے لکھ کر دیدیا چنانچہ اللہ تعالیٰ نے اسے کامیابی دی۔ اس کی ہمیشہ گوہر آرا کہا کرتی تھی کہ میرے بھائی اورنگ زیب نے بارہ ہزار روپیہ میں سلطنت خریدی ہے۔

حضرت خواجہؒ کا اصل مقصد اقامت دین تھا اور اورنگ زیب اس کا ذریعہ تھا۔ اس لئے حضرت نے حرمین شریفین میں بھی اس امر کو فراموش نہ کیا۔ روضہ نبوی کے سامنے آپ نے آنحضور ﷺ کے حضور التجا کی۔ داراشکوہ اپنے دادا اکبر کے

انداز فکر کا حامل تھا اور اس سے ترویج شریعت کو نقصان پہنچنے کا اندیشہ تھا۔ آپ کو محسوس ہوا کہ گویا رسول اللہ ﷺ دست مبارک میں شمشیر برہنہ لے کر ظاہر ہوئے۔ یہ گویا دار اشکوہ کے قتل کا اشارہ تھا۔ چنانچہ ایسا ہی ہوا۔ کہتے ہیں کہ جب دار اشکوہ نے آپ کے سفر حج کے بارے میں سنا تو کہنے لگا کہ ڈونے جا رہے ہیں۔ حضرت کو معلوم ہوا تو فرمایا کہ ڈونے نہیں، ڈونے جا رہے ہیں۔ دار اشکوہ کے قتل کے بعد آپ نے فرمایا کہ وہ ایمان لے کر مرا ہے، اس نے دل میں توبہ کر لی تھی۔

اور نگ زیب نے برسر اقتدار آکر اسلامی اقدار کو زندہ کرنے کی کوشش کی جو عہد شاہجہان کے آخری حصہ میں دار اشکوہ کے اثر و رسوخ کی وجہ سے ایک بار پھر پامال ہونا شروع ہو گئی تھیں۔ اس نے فحشہ خانوں اور شراب خانوں کو بند کر دیا۔ رقصاؤں اور طوائفوں سے کہا کہ نکاح کر لیں یا ملک چھوڑ کر چلی جائیں۔ قمار بازی کی ممانعت ہو گئی۔ نوروز کا غیر اسلامی جشن جو ایرانی روایات سے لیا گیا تھا، موقوف کر دیا۔ رعایا کی اخلاقی حالت کی نگرانی کے لئے محتسب مقرر کیے۔ مسلمانوں میں شریعت کی پابندی اور اسلامی شعائر کے احترام کو عام کیا۔ سرکاری خرچ پر مساجد اور خانقاہوں کی مرمت ہونے لگی۔ تعلیم کے فروغ کے لئے طلباء اور علماء کے لئے اتنے وظائف مقرر کیے کہ اس سے پہلے اس کی مثال نہ تھی۔ دربار میں موسیقی بند کر دی تاہم ملک میں فن موسیقی کو ممنوع قرار نہیں دیا۔ بادشاہ کے تلنے کی رسم اور ہر روز جھرو کہ درشن کو بھی ختم کر دیا۔

سب سے بڑی خدمت یہ تھی کہ ملا نظام کی سربراہی میں علماء کی ایک جماعت سے کئی برس کی تحقیق و محنت کے بعد فقہ کی جامع کتاب فتاویٰ عالمگیری تیار کرائی۔

سفر حج ۱۶۵۸ء میں آپ نے حج کا ارادہ کیا۔ اس سفر کے حالات آپ کے فرزند ثالث حضرت خواجہ عبید اللہ نے 'یا قوت احمر' نامی ایک رسالہ میں تحریر فرمائے ہیں۔ اس کی تلخیص پیش کی جاتی ہے:

بحری جہاز سے اتر کر سرزمین حجاز میں خشکی کا سفر اختیار کیا تو فرمایا کہ تمام علاقہ کو آنحضور ﷺ کے نور سے ہرپاتا ہوں..... آج ایسے محسوس ہوا کہ کعبہ اپنی جگہ

سے منتقل ہو کر میری طرف تبسم کناں ہے۔ گیارہویں ذوالحج کو طواف سے فارغ ہوئے تو اگرچہ ابھی حج کے لوازمات میں سے جمرات وغیرہ باقی تھے مگر معلوم ہوا کہ حج کی قبولیت کا کاغذ آپ کو دیدیا گیا۔ قیام مکہ کے دوران اکثر طواف کعبہ میں مصروف رہتے تھے اور اسے سب سے افضل عبادت جانتے تھے۔ اکثر ایسے محسوس ہوتا کہ کعبہ آپ سے معانقہ کر رہا ہے۔ اسی حالت میں ایک بار ایسے محسوس ہوا کہ آپ کی ذات سے ایسے انوار ظاہر ہوئے کہ تمام اشیاء و دشت اس سے منور ہو گئے۔ ایک روز رکن یمانی کے پاس فرشتوں کا ہجوم دیکھا جو آپ کے بارے میں لکھ رہے تھے۔ کئی بار کعبہ میں عبادت کے دوران آپ کو نورانی خلعت سے نوازا گیا۔

جنت المعلیٰ میں زیارت کے لئے تشریف لے گئے۔ حضرت عبدالرحمن بن ابی بکرؓ کی قبر پر توقف کر کے فرمایا کہ بحر انوار موجزن ہے۔ حضرت ام المومنین خدیجہ الکبریٰؓ کی قبر پر طویل مراقبہ کیا اور فرمایا کہ جتنی عنایات حضرت ام المومنین کلاں نے فرمائیں، کسی نے نہیں کیں حتیٰ کہ حجاب سے باہر آکر ہدایات فرمائیں۔ مراقبہ کے اختتام پر آپ سر پردہ میں تشریف لے گئیں۔ حضرت فضیل عیاضؓ (دوسری صدی ہجری) اور حضرت سفیان ثوریؓ کے مزار پر بھی حاضری دی۔ فرمایا کہ حضرت فضیل عیاضؓ امت کے چند علیحدہ شان والے مشائخ سے ہیں۔

حج کے بعد مدینہ منورہ کی طرف روانہ ہوئے۔ جب مدینہ منورہ کے قریب پہنچے تو کثرت شوق اور ظہور انوار کے سبب آپ کو نیند نہ آئی۔ روضہ مبارکہ سے کمال الطاف و عنایات کا ظہور ہوا۔ چند روز بعد اہل مدینہ نے بیعت کی درخواست کی تو آپ نے کمال ادب کے پیش نظر آنحضرت ﷺ سے اجازت طلب کی تو حضور رسالت مآب ﷺ کی طرف سے اس امر میں رضا کے ساتھ خلعت ارشاد عطا ہوئی اور حضرات شیخین کی عنایات بھی ظاہر ہوئیں۔ آپ کو مسجد نبوی میں دو روز اعتکاف کی خصوصی اجازت ملی۔ رات کو حسب معمول مسجد عام لوگوں سے خالی کرالی گئی تو آپ روضہ مبارک کے سامنے مراقبہ ہوئے۔ مراقبہ میں آنحضرت ﷺ حجرہ خاص سے باہر تشریف لائے اور آپ پر نزول فرمایا اور بغل گیر ہوئے۔

جنت البقیع کی زیارت کے دوران اہل بیت میں سے حضرت عائشہ صدیقہؓ اور

حضرت فاطمہ الزہراءؑ کی بے حد عنایات حاصل ہوئیں۔ فرمایا کہ اگرچہ حضرت عائشہؓ کا مزار بقیع میں ہے مگر حجرہ شریف ان کا گھر ہے اور اکثر انہیں وہیں پایا۔ آنحضرت ﷺ کے فرزند حضرت ابراہیم علیہ السلام کو تمام تر نور پایا۔ حضرت عثمانؓ کی نسبت کمال ظاہر ہوئی اور ایسے ہی حضرت عباسؓ کا معاملہ محسوس ہوا۔ اسی طرح حضرات عبدالرحمن بن عوفؓ، عبداللہ بن مسعودؓ، امام اسمعیل بن امام جعفر صادقؓ کو دوسروں سے زیادہ مہربان پایا۔

فرمایا کہ محسوس ہوتا ہے کہ آنحضرت ﷺ کی ذات تمام عالمین کا مرکز ہے اور تمام مخلوقات آپ کی محتاج ہیں۔ دینے والا وہاب تو اللہ تعالیٰ ہے مگر اس کی عنایات آپ کے توسل سے ہوتی ہیں۔ عنایات پانے والوں میں مسلمان اور کافر کا امتیاز نہیں کیونکہ آپ رحمۃ للعالمین ہیں۔ اس عمومی رحمت کے باوجود استغنا و عظمت حضور ﷺ کی شانِ محبوبیت کا تقاضا ہے اس لئے آنحضرت ﷺ کے حضور عرض حاجت کے لئے وسیلہ کی ضرورت پیش آتی ہے اور بلا وسیلہ قبولیت میں مشکل پیش آتی ہے۔ جب مدینہ منورہ سے واپسی کا وقت آیا تو عم و اندوہ کی وجہ سے حضرت خواجہؒ پر کثرتِ گریہ کی حالت طاری ہوئی۔ کشف کی حالت میں آنحضرت ﷺ نے خلعتِ خاص عطا فرمائی۔ حضرت خواجہ کے دل میں خیال آیا کہ مدینہ منورہ میں ہی مستقل سکونت اختیار کریں مگر حضور ﷺ نے وطن واپس جانے کا حکم دیا۔

اقوال زریریں | مکتوبات امام ربانی کی طرح حضرت خواجہ محمد معصومؒ کے مکتوبات کی بھی تین جلدیں ہیں اور انہیں مکتوباتِ معصومیہ کہا جاتا ہے۔ پہلی جلد آپ کے فرزند سوم حضرت محمد عبید اللہ مروج الشریعتؒ نے، دوسری جلد شرف الدین حسینی ہرویؒ نے اور تیسری جلد حاجی محمد عاشور بخاریؒ نے مرتب کی۔ یہ مکتوبات بھی اسرارِ معرفت، مسائلِ علمی اور پند و نصائح کا مجموعہ ہیں۔ چند اقوال بطور تبرک درج کیے جاتے ہیں:

(۱) انسان کی تخلیق کا مقصد حق تعالیٰ کی معرفت کا حصول ہے۔ اس معرفت میں بقدر استعداد فرق ہوتا ہے۔ جسے یہ نعمت مل گئی اس کے لئے خوش خبری ہے اور جو اس دولت سے محروم رہا اس کے لئے صدافسوس۔ جس نے اپنی عمر عزیزا یعنی کاموں

میں ضائع کر دی اور اصل مقصود کی طرف راغب نہ ہوا، وہ کس منہ سے حق تعالیٰ کے سامنے آئے گا۔ حق تعالیٰ سے دوری و محرومی جہنم کے عذاب سے بدتر ہے اور حق تعالیٰ سے وصال کی لذت جنت کی لذت سے زیادہ ہے۔

(۲) معرفت دو قسم کی ہے۔ پہلی قسم وہ ہے جسے علماء نے بیان کیا ہے۔ دوسری قسم وہ ہے جو صوفیاء کرام سے مختص ہے۔ پہلی قسم استدلال سے تعلق رکھتی ہے اور دوسری کشف و شہود سے۔ پہلی قسم دائرہ علم میں داخل ہے اور دوسری دائرہ حال میں۔ پہلی قسم کی معرفت میں نفس کی سرکشی موجود رہتی ہے اس لئے اس ایمان کو ایمان مجازی کہتے ہیں جو زوال و خلل سے محفوظ نہیں۔ دوسری قسم کی معرفت میں سالک کا وجود فنا اور نفس مطہ ہو جاتا ہے اس لئے اس کا ایمان زوال و خلل سے محفوظ رہتا ہے۔ امام احمد بن حنبلؒ اپنے علم و اجتہاد کے باوجود حضرت بثر حائٹی کی رکاب میں چلتے تھے۔ شاگردوں نے کہا کہ آپ جیسا عالم اس شوریدہ سر کے پیچھے چلتا ہے۔ انہوں نے فرمایا کہ میں ان علوم کو اس سے بہتر جانتا ہوں مگر وہ خدا کو مجھ سے بہتر جانتا ہے۔ امام اعظم حضرت ابو حنیفہ نعمانؒ اپنی عمر کے آخری دو سال اجتہاد چھوڑ کر گوشہ نشین ہو گئے تھے اور فرماتے تھے کہ اگر یہ دو سال نہ ہوتے تو نعمان ہلاک ہو جاتا۔

(مکتوب ۶۱ جلد دوم مکتوبات معصومیہ)

(۳) عمر کا بہترین حصہ جوانی ہے جبکہ اعضا و قویٰ درست ہوتے ہیں۔ بعد میں عمر کا ارذل حصہ یعنی بڑھاپا آجاتا ہے۔ افسوس کہ عمر کا بہترین حصہ تو ہوا و ہوس میں گزر گیا اور بہترین شے یعنی معرفت کے حصول کو عمر کے ارذل حصہ کے سپرد کر دیا۔ (۴) اے بھائی صحبت نا جنس سے پرہیز کر۔ یحییٰ معاذ ازلیؒ فرماتے ہیں: تین اصناف کی صحبت سے چھو، غافل علماء، مدابنت والے فقراء اور جاہل صوفی۔ جو شخص مسند شیخی پر بیٹھا ہے مگر اس کا عمل سنت رسول ﷺ کے مطابق نہیں اس سے دور بھاگ بلکہ اس شہر میں بھی نہ رہ مبادا اس کی طرف کبھی دل مائل ہو جائے۔ رسول اللہ ﷺ کی سنت کے تارک کو کبھی عارف نہ سمجھو اور اس کی کرامات و زہد توکل پر فریفتہ نہ ہو کیونکہ ایسی باتیں یہود و نصاریٰ و جوگیہ سے بھی ظاہر ہو سکتی ہیں۔ خوارق کا انحصار ریاضت پر ہے اور معرفت سے اس کا کوئی تعلق نہیں۔ شیخ ابو سعید ابو الخیرؒ سے کسی نے

کہا کہ فلاں شخص پانی پہ چلتا ہے۔ فرمایا: آسان بات ہے، تنکا بھی پانی پر چلتا ہے۔ کسی نے کہا فلاں آدمی ہو امیں اڑتا ہے۔ فرمایا: مکھی بھی ہو امیں اڑتی ہے۔ کسی نے کہا کہ فلاں شخص ایک لحظہ میں ایک شہر سے دوسرے شہر میں چلا جاتا ہے۔ فرمایا: شیطان ایک لحظہ میں مشرق سے مغرب تک چلا جاتا ہے۔ ان چیزوں کی کوئی قیمت نہیں۔ مرد وہ ہے جو لوگوں کی مجلس میں رہتا ہے، لین دین کرتا ہے، اہل وعیال رکھتا ہے لیکن ایک لحظہ کے لئے بھی خدا سے غافل نہیں ہوتا۔ (مکتوب ۱۱۰ جلد دوم)۔

(۵) اگر گناہ سرزد ہو جائے تو فوراً توبہ واستغفار سے اس کا تدارک کرے۔ اگر گناہ پوشیدہ ہے تو توبہ بھی پوشیدہ کرے اور اگر گناہ ظاہر سرزد ہوا ہے تو توبہ بھی ظاہر کرے۔ نقل ہے کہ کراہا کا تبین تین ساعت تک گناہ تحریر کرنے میں توقف کرتے ہیں۔ اگر اس دوران توبہ کی جائے تو وہ اعمال نامہ میں گناہ تحریر نہیں کرتے۔ اگر جلدی توبہ نصیب نہ ہو تو ہر وقت توبہ کرتا رہے۔

(۶) خور و نوش میں اعتدال اختیار کرے۔ نہ اس قدر کھائے کہ طاعت میں سستی پیدا ہو اور نہ اس قدر کمی کرے کہ ذکر و طاعت سے باز رہے۔ حضرت نقشبندؒ نے فرمایا کہ لقمہ ترکھا اور کام اچھے کر۔ اصل کام طاعت ہے۔ جو بات اس میں ممد و معاون ہے، وہ مبارک ہے اور جو اس میں نخل ہے، وہ ممنوع ہے۔

(۷) ہر نیک و بد کے ساتھ خندہ پیشانی سے پیش آنا چاہیے۔ جو کوئی عذر پیش کرے، اس کا عذر قبول کرے۔ دوسروں پر اعتراض کم کرے اور نرم و ملائم انداز سے بات کرے۔ شیخ عبداللہؒ فرماتے ہیں کہ درویشی نماز، روزہ اور شب بیداری میں نہیں کیونکہ یہ سب تو اسباب ہندگی ہیں۔ درویشی یہ ہے کہ نہ کسی سے ناراض ہو اور نہ کسی کو ناراض کرے۔ اگر یہ حاصل ہو جائے تو تُو واصل ہو جائے گا۔

(۸) قبر جنت کے باغوں میں سے ایک باغ ہے یعنی وہ پردہ جو قبر اور جنت کے درمیان ہوتا ہے، اٹھ جاتا ہے اور دونوں کے درمیان کوئی چیز حائل نہیں رہتی (مکتوب ۷ جلد اول)۔

(۹) ہمارے طریقہ میں درجہ کمال کو پہنچنے کا انحصار مرشد کے ساتھ رابطہ محبت پر ہے۔ فنا فی الشیخ فنائے حقیقی کا پیش خیمہ ہے۔ اکیلاذکر جو اس رابطہ اور فنا فی الشیخ

کے بغیر ہو، درجہ کمال کو نہیں پہنچاتا۔ شیخ کمال سے فیوض و برکات حاصل کرنے میں لڑکے، جوان، بوڑھے، زندہ اور مردے سب برابر ہیں۔ اس طریقہ میں ریاضت سنت کا اتباع اور بدعت سے اجتناب ہے۔ جو چیزیں شیخ کے ساتھ مناسبت پیدا کرنے والی ہیں، وہ یہ ہیں کہ ظاہر و باطن میں شیخ کی محبت اور اس کی خدمت و آداب کی رعایت۔
(مکتوب ۷۸ جلد اول)

۱۰) کسی نے حضرت خواجہ کو لکھا کہ پیر کا مریدوں کے حالات کو نہ جاننا نقص ہے۔ فرمایا کہ ہمارے طریقہ میں جو صحابہ علیہم الرضوان کا طریقہ ہے، ایسا علم نہ پیر کے لئے ضروری ہے نہ مرید کے لئے۔ اس طریقہ میں استفادہ انوکھا ہی ہے۔ خربوزہ جو آفتاب کی حرارت سے پکتا ہے، اس کے لئے ضروری نہیں کہ سورج کو یا خربوزہ کو پکانے یا پکنے کا علم ہو۔ (مکتوب ۱۴۲ جلد اول)

۱۱) قیوم اس دنیا میں اللہ تعالیٰ کا خلیفہ اور قائم مقام ہے۔ قطب، ابدال اور اوتاد اس کے سائے کے دائرہ میں ہیں۔ وہ دنیا والوں کی توجہ کا مرکز ہے خواہ وہ اس بات کو محسوس کریں یا نہ کریں۔ اہل دنیا کا قیام اس کی ذات سے ہے (مکتوب ۸۶ جلد اول)

۱۲) اس وقت اکثر خام صوفی ملحد کافروں سے دوستی رکھتے ہیں اور کہتے ہیں کہ فقیری کا راستہ کسی سے بگاڑ پیدا کرنا نہیں۔ اللہ تعالیٰ نے آنحضور ﷺ کو حکم دیا کہ ”اے نبی! کافروں اور منافقوں سے جہاد کر اور ان پر سختی کر“۔ یہ عجیب صوفی ہیں جو حضور ﷺ کا راستہ چھوڑ کر دوسرا راستہ اختیار کرتے ہیں۔ کفار بے شک خدا کے دشمن ہیں اور یہ خدا سے دوستی کا کیسا دعویٰ ہے کہ اس کے دشمنوں سے دوستی رکھتے ہیں۔
(مکتوب ۵۵ جلد سوم)

۱۳) کسی نے حروف مقطعات اور تشابہات کے بارے میں پوچھا۔ فرمایا: تشابہات میں صحیح طریقہ یہ ہے کہ ہم ان پر ایمان لاتے ہیں اور ان کا علم حق تعالیٰ کے سپرد کرتے ہیں۔ یہ حق تعالیٰ کے اسرار ہیں جو وہ اپنے خاص ترین بندوں کو بتاتا ہے۔ جس پر یہ راز کھل گیا، وہ اسے ظاہر کرنے کی جرأت نہیں کر سکتا (مکتوب ۱۸۳ جلد سوم)۔
آپ کی کرامات بہت ہیں۔ ان میں سے چند کا ذکر کیا جاتا

کرامات و تصرفات

(۱) ایک جوگی جادو سے آگ باندھ دیتا تھا اور لوگوں کو اس شعبہ سے فریفتہ کرتا۔ حضرت کو یہ سن کر غیرت آئی۔ بہت سی آگ تیار کر کر یا نَارُ کُونِی بَرْدًا وَسَلَامًا عَلٰی اِبْرٰہِیْم پڑھ کر دم کیا اور ایک شخص کو فرمایا کہ اس میں بیٹھ کر ذکر کرو۔ چنانچہ وہ اس میں بیٹھ کر ذکر کرنے لگا اور آگ اس پر گلزار ہو گئی۔

(۲) کابل میں ایک شخص نے خواب میں دیکھا کہ حضرت اسے تبرک عطا کر رہے ہیں۔ جب اس کی آنکھ کھلی تو وہ تبرک فی الواقع اس کے پاس موجود تھا۔

(۳) چند اشخاص دور کی مسافت طے کر کے آپ کی خدمت میں آئے۔ آپ نے ہر ایک کو لباس خاص عطا کیا مگر ایک شخص محروم رہا۔ جب یہ لوگ واپس وطن آئے تو اس شخص کو محرومی کا شدید احساس رہنے لگا۔ ایک دن اچانک آپ کی تشریف آوری کا شور بلند ہوا۔ وہ شخص بھی دوسرے لوگوں کے ساتھ استقبال کے لئے شہر سے باہر آیا۔ کیا دیکھتا ہے کہ حضرت گھوڑے پر سوار ہیں۔ اس کو دیکھ کر فرمایا کہ یہ تبرک لے اور کلاہ شریف اس کے ہاتھ میں دیدی۔ اس کے ساتھ ہی آپ نظروں سے غائب ہو گئے۔

(۴) ایک روز آپ وضو فرما رہے تھے کہ اچانک خادم کے ہاتھ سے لوٹالے کر دیوار پر دے مارا۔ وہ لوٹا تو ٹوٹ گیا اور پھر دوسرے لوٹے سے وضو کیا۔ حاضرین نے اس امر کو ذہن میں رکھا۔ مدت کے بعد ایک سوداگر آیا۔ اس نے بیان کیا کہ ایک دفعہ میں بنگال کے جنگل سے گزر رہا تھا کہ ایک شیر میری طرف غراتا ہوا آیا۔ میں بہت خوف زدہ ہوا۔ اچانک حضرت کو دیکھا کہ لوٹا لیے آئے ہیں اور اسے شیر پر زور سے مارا۔ اس پر شیر خوف سے فرار ہو گیا۔

(۵) ایک شخص اپنے بیٹے کے ساتھ حاضر خدمت ہو اور عرض کی کہ میرا یہ بیٹا ایک عورت پر عاشق ہو گیا ہے اور دنیا و دین کے کسی کام کا نہیں رہا۔ آپ اسے سمجھانے لگے تو اس نے یہ شعر پڑھا۔

دَر کُوئے نیک نامی مارا گذر نہ دادند

گر تو نے پسندی تبدیل کن قضا را

(نیک نامی کے کوچے میں ہمارا گزر نہیں ہو سکا۔ اگر تجھے یہ پسند نہیں تو تقدیر کو بدل

دے) سن کر فرمایا: ہم نے تیری قضا بدل دی۔ اسی وقت اس کا دل اس عشق سے خالی ہو گیا۔

(۶) ایک شخص کی آنکھیں دکھنے آئیں۔ کسی نیم حکیم نے اسے دوا دی جس کے استعمال سے اس کی بینائی ضائع ہو گئی۔ اسی اثنا میں آپ حج سے واپس تشریف لائے۔ یہ بھی کسی کا ہاتھ پکڑ کر حاضر ہوئے۔ حضرت نے اس کو دیکھ کر افسوس کیا اور اپنا لعاب دہن آنکھوں پر لگا کر فرمایا کہ گھر جاؤ اور وہاں جا کر آنکھیں کھولنا۔ جب اس نے گھر پہنچ کر آنکھیں کھولیں تو بینائی موجود تھی۔

(۷) ناصر علی سرہندی اس عہد کا مشہور شاعر تھا۔ شروع میں شوق کے باوجود اس کی طبیعت میں شاعری کی صحیح مناسبت پیدا نہیں ہوتی تھی۔ اس نے حضرت سے دلی آرزو بیان کی۔ آپ وضو فرما رہے تھے۔ وہی پانی اسے پلا دیا۔ پانی پیتے ہی اس کی طبیعت میں آمد اور کلام میں موزونی و شوخی پیدا ہو گئی۔ اس نے حضرت کی تعریف میں کئی اشعار کہے۔ دو شعر بطور نمونہ درج ذیل ہیں۔

چراغِ ہفت محفلِ خواجہ معصوم منور از فروغِ ہند تا روم
زہے عزت کہ رب العزتش داد کہ بر سر تاجِ قیومیش بہاد

(سات محفلوں کے چراغِ خواجہ محمد معصوم کہ ان کے فروغ سے ہند سے روم تک کی سر زمین منور ہے۔ رب العزت نے کیا خوب عزت عطا کی ہے کہ آپ کے سر پر قیومیت کا تاج رکھ دیا)

آپ کے روضہ مبارک کے بارے میں اس کی نظم کا یہ مطلع بہت مشہور ہوا۔

درِ فیض است منیش از کشائش نا امید ایں جا
بر نگِ دانہ از ہر قفل می ردید کلید ایں جا

(یہ فیض کا دروازہ ہے۔ اس کے کھلنے سے نا امید ہو کر نہ بیٹھ جا۔ یہاں تو ہر قفل کے اندر سے کنجی دانہ کی طرح خود خود آگتی ہے)

(۸) حضرت کا ایک داماد ایک اور عورت کی جانب متوجہ ہوا۔ صاحبزادی

صاحبہ نے حضرت سے شکایت کی تو آپ کے منہ سے بے ساختہ نکلا کہ مر جائے گا۔

صاحبزادی صاحبہ نے عرض کیا کہ جیتار ہے۔ فرمایا: جو کچھ ہونا تھا ہو گیا۔ اب اس کے ایمان کی دعا کرو۔ چنانچہ تیسرے چوتھے روز اس کا انتقال ہو گیا۔

(۹) آپ کے خادموں میں سے ایک شخص نے کسی امیر کو دوادی۔ وہ دو والے ناموافق آئی اور وہ امیر غصے میں اس کے درپے آزار ہوا۔ اس نے حضرت سے عرض کی کہ میں طیب ہوں۔ میں نے فلاں امیر کو دوادی جس سے اسے نقصان ہو اور اب وہ مجھے تکلیف دینا چاہتا ہے۔ آپ نے تبسم کر کے فرمایا: پہلے تو تم طیب نہ تھے لیکن اب طیب ہو گئے۔ جاؤ اب جو دو ابھی دو گے، آرام آجائے گا۔ اس نے بازار سے کوئی دوالے کر امیر کو دی، اسے فوراً آرام آ گیا۔

(۱۰) حضرت کے ایک خادم کے ہاں چھ مہمان آ گئے۔ اس کے پاس کچھ بھی نہ تھا۔ وہ پریشان ہو کر آپ کی خدمت میں آکر خاموش بیٹھ گیا۔ اتنے میں آپ کے پاس آئے۔ حضرت کا معمول تھا کہ حاضرین کو دس دس آم دیتے تھے۔ چنانچہ اس شخص کے ہاتھ میں دس آم دیے اور فرمایا کہ یہ تمہارا حصہ ہے۔ پھر چھ مہمانوں کے لئے الگ الگ دس دس آم دیے۔ بعد ازاں چھ اشرفیاں جیب سے نکال کر دیں اور فرمایا کہ تم ہمارے لئے فرزند کی طرح ہو۔ جب ضرورت ہو خانقاہ سے لے لیا کرو۔ انشاء اللہ تمہیں فراغت نصیب ہوگی۔ چنانچہ وہ خوش حال ہو گیا۔

(۱۱) ایک روز آپ خانقاہ میں تشریف رکھتے تھے کہ اچانک آپ کا ہاتھ اور آستین پانی سے تر ہو گئے۔ حاضرین کے دریافت کرنے پر فرمایا کہ میرے ایک مرید کا جہاز غرق ہو رہا تھا میں نے اسے غرقاب سے نکال کر ساحل پر پہنچا دیا۔ ایک مدت کے بعد وہ سوداگر حاضر ہوا اور اس واقعہ کی تصدیق کی۔

(۱۲) آپ کے اجل خلیفہ خواجہ محمد صدیق پشاوری نے بیان کیا کہ ایک بار میں سر ہند شریف سے واپس وطن جا رہا تھا کہ راستے میں ایک ندی کے کنارے میرا پاؤں پھسلا اور میں گرے پانی میں گر کر ڈوبنے لگا۔ اچانک حضرت نمودار ہوئے اور ہاتھ ڈال کر مجھے پانی سے نکالا اور پھر غائب ہو گئے۔

(۱۳) آپ کے ایک مخلص حاجی نور الدین حج پر جا رہے تھے۔ طوفان کی وجہ سے جہاز ڈوبنے لگا۔ جہاز کو بٹا کرنے کے لئے لوگوں نے سامان سمندر میں پھینکنا شروع

کیا۔ حاجی نور الدین نے آپ کی طرف توجہ کی۔ آپ آئے اور فرمایا تسلی رکھو۔ حاجی صاحب نے سب لوگوں کو یہ بشارت پہنچائی۔ چنانچہ اسی وقت طوفان اور لہروں کا تموج ختم گیا اور جہاز محفوظ رہا۔

(۱۴) نماز کے وقت بعض اوقات آپ کے پیچھے سو سو صف بھی ہوتی مگر آپ کی قرأت سب کو ایک جیسی سنائی دیتی۔

(۱۵) آپ خربوزہ کھا رہے تھے کہ کسی نے کہا کہ فلاں رافضی صحابہ کرام کو برا بھلا کہتا ہے۔ آپ جلال میں آگئے اور چھری سے خربوزہ کے دو ٹکڑے کر کے فرمایا کہ ہم نے رافضی کا سر کاٹ دیا۔ اسی روز وہ مر گیا۔

(۱۶) ایک مرید کا بیٹا سخت بیمار ہو گیا۔ وہ اسے اٹھا کر آپ کے پاس لے آیا اور لڑکا مر گیا۔ اس کا باپ بھی صدمہ سے زمین پر گر پڑا۔ آپ کو رحم آیا اور دیر تک کھڑے رہ کر لڑکے پر مراقبہ کیا۔ پھر پانی منگا کر دم کیا اور لڑکے پر چھڑکا۔ وہ اسی وقت اٹھ بیٹھا اور مکمل صحت یاب ہو گیا۔

آپ کو مرض وجع مفاصل اکثر رہا کرتا تھا۔ ایک دفعہ اس میں شدت آگئی۔ **وفات** فرمایا کہ اب کوئی دوا کارگر نہ ہوگی۔ اللہ تعالیٰ نے مجھے الہام کیا ہے کہ ارشاد کا معاملہ اب انتہا کو پہنچ چکا ہے۔ یعنی میری تخلیق کا مقصد پورا ہو گیا ہے۔ آپ نے اپنا کتب خانہ صاحبزادگان میں تقسیم کر دیا۔ آخر ماہ صفر میں حضرت مجدد کاعرس ہوا تو آپ نے عین مجمع میں فرمایا کہ دل چاہتا ہے کہ ماہ ربیع الاول میں میں بھی رسول اللہ ﷺ کی خدمت میں حاضر ہوں۔ انتقال سے دو تین روز پہلے آپ نے قرب و جوار کے بزرگوں کو رقعہ بھیجا کہ ”فقیر محمد معصوم دنیا سے جا رہا ہے۔ دعائے خاتمہ خیر کے ساتھ مدد و معاون ہوں۔“ وفات سے ایک روز قبل جمعہ کا دن تھا۔ آپ نے نماز جمعہ مسجد میں ادا کی اور فرمایا کہ امید نہیں کہ کل اس وقت تک دنیا میں رہوں۔ صبح نماز ادا کی۔ حسب معمول مراقبہ کیا اور پھر اشراق کی نماز پڑھی۔ اس کے بعد سکرات موت شروع ہو گئے۔ زبان تیز تیز چلتی تھی۔ صاحبزادوں نے کان لگا کر سنا تو معلوم ہوا سورہ یٰسین پڑھ رہے ہیں۔ دوپہر کے وقت بروز ہفتہ ۹ ربیع الاول ۱۰۷۹ھ (۱۶۶۹ء) کو جان

اورنگ زیب کی بہن شہزادی روشن آرا بیگم نے قبر مبارک پر عالیشان روضہ تعمیر کرایا۔ اس کے لئے ایران سے معمار منگائے اور روضہ پر سنہرا کام کرایا۔ روضہ کے شمال میں آپ کے فرزند خواجہ عبید اللہ نے خوبصورت مسجد تعمیر کرائی۔

آپ دراز قد، پر گوشت بدن، گندمی رنگ، کشادہ لبو، سفید تھی۔ تمام اعضا نہایت خوبصورت اور خوش وضع تھے۔ کبھی تورانی چوغہ زیب تن کرتے اور گاہے ہندوستانی جامہ پہنتے۔ سر پر عمامہ باندھتے۔

آپ کے روز و شب کے معمولات اور عبادات کم و بیش وہی تھے جن کا تفصیلی ذکر حضرت مجددؑ کے باب میں آچکا ہے لہذا یہاں تکرار کی ضرورت نہیں۔

رمضان مبارک میں اہل شہر کے خاص و عام کی دعوت افطار کرتے۔ مخلصین کو وحدت الوجود کی تقلید سے منع فرماتے لیکن شیخ محی الدین ابن عربیؒ کو بزرگ مانتے اور ان کی خطائے کشفی کو معذور رکھتے اور ان کی بعض باتوں کی تاویل فرماتے۔ کسی مسلمان کی غیبت نہ کرتے۔ اگرچہ طریقہ نقشبندیہ کو افضل سمجھتے تاہم طریقہ چشتیہ و قادریہ میں بھی مرید کرتے۔ **يَا سَيِّخُ عَبْدِ الْقَادِرِ جِيلَانِي سَيِّئاً لِلّٰهِ** کا پڑھنا جائز رکھتے (مکتوب ۱۶۶ جلد سوم)۔ دعوات خاصہ میں تشریف لے جاتے اور دعوات عامہ میں نہ جاتے۔ شادی کی تقریب میں اگر بدعت نہ ہوتی تو شمولیت فرماتے۔ خود سال میں دو عرس کیا کرتے، ایک عرس حضرت رسول خدا ﷺ کا اور دوسرا حضرت مجدد الف ثانی کا۔ ان عرسوں میں حفاظ قرآن پاک پڑھتے اور مختلف اقسام کا طعام و شیرینی و میوہ لوگوں میں تقسیم ہوتا۔ یتیم کے کنوئیں سے پانی نہ پیتے تھے۔

اپنے بڑے بھائی حضرت خواجہ محمد سعید خازن الرحمت کا بڑا احترام کرتے تھے۔ موسم گرما میں آپ چھت پر قرآن پاک کی تلاوت کر رہے ہوتے تو شام کے وقت خواجہ محمد سعید پالکی میں سوار ہو کر ایک تیر کے فاصلہ سے اپنے محل سرا میں جاتے تو حضرت باوجود دوری کے پالکی پر نظر پڑتے ہی اٹھ کھڑے ہوتے اور جب تک پالکی دکھائی دیتی رہتی، آپ کھڑے رہتے۔ کسی نے کہا وہ دور سے گزرتے ہیں، اس طرف دیکھتے نہیں، آپ کیوں کھڑے ہوتے ہیں۔ فرمایا: ان کو دکھانا مقصود نہیں۔

آپ کی اولاد

حضرت شیخ محمد صبغۃ اللہ آپ حضرت خواجہ محمد معصومؒ کے بڑے بیٹے تھے۔
 ۱۰۳۲ھ میں حضرت مجددؒ کی زندگی میں پیدا ہوئے۔ حضرت مجددؒ نے فرمایا کہ اس لڑکے سے چونکہ بوائے اصالت آتی ہے، اس لئے اس کا نام صبغۃ اللہ رکھا جائے۔ بچپن میں سخت بیمار ہوئے تو حضرت مجددؒ نے فرمایا کہ فکر نہ کرو۔ اس لڑکے کی عمر طویل ہوگی۔ میں دیکھتا ہوں کہ یہ پیر معمر ہاتھ میں عصا لئے کھڑا ہے اور خلق اس کے گرد حلقہ باندھے کھڑی ہے۔ ایسا ہی ہوا، آپ کی عمر نوے سال کے قریب ہوئی۔

آپ نے چالیس روز میں قرآن پاک حفظ کر لیا اور پھر علوم معقول و منقول سے فارغ ہو کر اپنے والد ماجد سے استفادہ علم باطن میں مصروف ہو گئے۔ کمالات باطنی اور ورع و تقویٰ کا یہ عالم تھا کہ حضرت خواجہ محمد معصوم فرمایا کرتے تھے کہ اگر باپ کو بیٹے کی تعظیم کرنا ہوتی تو میں اپنے لڑکے محمد صبغۃ اللہ کی کرتا۔ حضرت نے آپ کو خلافت دے کر کابل روانہ کیا اور وہاں کی قطبیت بھی عطا فرمائی۔ وہاں آپ کو قبولیت عامہ نصیب ہوئی۔

آپ کی وفات بروز جمعہ ۸ ربیع الثانی ۱۱۲۰ھ کو ہوئی اور اپنے والد گرامی کے مقبرہ میں دفن ہوئے۔

حضرت محمد نقشبند حجتہ اللہ آپ حضرت خواجہ محمد معصومؒ کے دوسرے بیٹے اور خلیفہ اجل تھے۔ آپ کا لقب حجتہ اللہ تھا اور آپ قیوم سوم تھے۔ ذی قعد ۱۰۳۴ھ میں حضرت مجددؒ کے وصال کے بعد پیدا ہوئے۔ ابھی آپ شکم مادر میں تھے کہ حضرت مجددؒ نے خواجہ محمد معصومؒ سے فرمایا کہ تمہارا یہ لڑکا عجائب روزگار اور صاحب معارف و اسرار ہوگا۔

آپ تھوڑی مدت میں قرآن پاک حفظ کر کے تحصیل علوم ظاہر میں مشغول ہو گئے۔ اکثر کتابیں اپنے چچا جان خواجہ محمد سعید سے پڑھیں۔ آپ ایسی تحقیق سے پڑھا

کرتے تھے کہ خواجہ محمد سعیدؒ فرمایا کرتے کہ یہ مجھ سے پڑھنے نہیں آتے بلکہ پڑھانے آتے ہیں۔ علمِ قال کی تکمیل کے بعد علمِ حال اپنے والدِ گرامی سے حاصل کیا اور بلند استعداد کی وجہ سے تھوڑی مدت میں اعلیٰ ترین مقامات پر فائز ہو گئے۔

ایک مرتبہ آپ نے بعض حقائق و معارف اپنے والدِ گرامی کے سامنے بیان کیے۔ انہوں نے فرمایا کہ یہ مقطعات قرآنی کے اسرار ہیں جو اللہ تعالیٰ نے حضرت مجددؑ پر ظاہر کیے تھے۔ اب تمہیں بھی آگاہی بخشی۔ ایک روز آپ کے والدِ گرامی نے فرمایا کہ جناب رسول اللہ ﷺ نے مجھے خلعتِ قیومیت سے سرفراز فرمایا تھا۔ الحمد للہ کہ وہ خلعت تمہیں بھی عطا ہوا۔ مبارک ہو۔ آپ ۱۰۷۹ھ میں مسندِ ارشاد پر بیٹھے اور مقبولیتِ عامہ کلیدِ حال تھا کہ دور دراز ممالک سے خواص و عوام سر ہند شریف کھچے چلے آتے تھے۔

آپ کی وفات شبِ جمعہ ۹ محرم الحرام ۱۱۱۵ھ کو ۸۱ سال کی عمر میں ہوئی اور اپنے والد ماجد کے مقبرہ کے شمال میں علیحدہ مقبرہ میں دفن ہوئے۔

حضرت محمد نقشبندؒ کے پوتے تھے۔ ۵ ذی قعد ۱۰۹۳ھ

حضرت خواجہ محمد زبیرؒ کو پیدا ہوئے۔ ابھی تیرہ سال کے تھے کہ والد حضرت ابو العلیؒ (۱۰۶۲-۱۱۰۷ھ) فرزندِ اکبر حضرت خواجہ محمد نقشبندؒ انتقال فرما گئے۔ چنانچہ آپ کی تربیت ظاہری و روحانی آپ کے دادا بزرگوار نے کی۔ کم سنی میں بھی آپ پر استغراقِ غالب تھا اور سبق پڑھتے وقت آپ کو غیبت ہو جایا کرتی تھی۔ خواجہ محمد زبیرؒ قیومِ چہارم تھے۔ نہایت کثیر العبادت تھے۔ نماز تہجد میں ساٹھ مرتبہ سورہ یٰسین پڑھا کرتے تھے۔ ظہر اور عصر کے درمیان چوبیس گھنٹوں میں صرف ایک بار کھانا تناول فرماتے تھے۔ آپ کی سواری میں خلقت کا اثر دہام رہتا تھا۔ ۴ ذی قعد ۱۱۵۲ھ میں دہلی میں وفات پائی اور نعشِ مبارک سر ہند شریف لا کر ایک الگ مقبرہ میں دفن کی گئی۔

آپ حضرت خواجہ محمد معصومؒ کے تیسرے بیٹے

حضرت خواجہ محمد عبید اللہؒ تھے۔ آپ کا لقب مروجِ الشریعت تھا۔ یکم شعبان ۱۰۳۷ھ کو پیدا ہوئے۔ آپ کی عمر سات سال تھی کہ علامہ عبدالحکیم سیالکوٹی سر ہند شریف میں آئے۔ انہوں نے سوال کیا کہ دل تو گوشت کا ایک ٹکڑا ہے، وہ کس طرح

ذکر کرتا ہے۔ گویائی تو زبان کی صفت ہے۔ آپ نے فوراً جواب دیا کہ زبان بھی گوشت کا ایک ٹکڑا ہے۔ جس قادر مطلق نے اسے صفت گویائی دی، کیا وہ دل کو یہ صفت نہیں دے سکتا۔ یہ سن کر علامہ صاحب کی تشفی ہو گئی۔

آپ اپنے والدین کی سب اولاد سے زیادہ لاڈلے اور پیارے تھے۔ حضرت خواجہ آپ کو میاں حضرت کہہ کر پکارتے تھے۔ سلوک باطن اپنے والد ماجد سے حاصل کیا۔ قرآن پاک ایک مہینے میں حفظ کر لیا تھا یعنی رمضان مبارک میں دن کو ایک پارہ یاد کر لیا کرتے تھے اور رات کو سنا دیا کرتے تھے۔ حضرت خواجہ فرماتے تھے کہ حضرت مجددؑ نے مجھ سے فرمایا کہ تمہارے لڑکے میری مثل ہونگے۔ ان سے محمد نقشبند اور محمد عبید اللہ مراد ہیں۔

آپ کو تپ و دق کا مرض لاحق ہو گیا۔ بادشاہ اورنگ زیب نے آپ کو دارالحکومت میں بلا کر شاہی اطباء سے علاج کرایا مگر افاقہ نہ ہوا۔ چنانچہ آپ واپس سرہند شریف روانہ ہوئے اور راستے میں سنبھالکھ کے مقام پر جمعہ کے روز ۱۹ ربیع الاول ۱۰۸۳ھ کو اشراق کے وقت وفات پائی۔ تدفین والد گرامی کے مقبرہ میں ہوئی۔

حضرت خواجہ محمد اشرفؒ آپ حضرت خواجہ محمد معصومؒ کے چوتھے بیٹے تھے۔ ۱۰۴۸ھ میں پیدا ہوئے۔ علوم عقلی و نقلی کمال محنت سے حاصل کیے اور ہر کتاب کی شرح و حاشیہ لکھا۔ حضرت خواجہ فرماتے تھے کہ وقت تھوڑا ہے، میں تمہارا کام ایک توجہ میں کر دوں گا۔ چنانچہ ایسا ہی کیا۔ اور تمام نسبت مجددیہ القا فرمادی۔ آپ کی ساری عمر بھی طریقت و شریعت پر استقامت اور طالبان حق کی ہدایت میں گزر گئی۔ آپ نے ۱۱۷۷ھ میں وفات پائی۔

اورنگ زیب کی وفات (۱۷۰۷ء) کے بعد سکھوں نے سرہند کے علاقہ میں قتل و غارت شروع کی تو خواجہ محمد اشرفؒ کے ایک بیٹے شیخ محمد جعفرؒ نے ان کے خلاف عملی جہاد کرتے ہوئے شہادت پائی۔

حضرت خواجہ سیف الدینؒ آپ حضرت خواجہ محمد معصومؒ کے پانچویں بیٹے تھے۔ تفصیل اگلے باب میں آئے گی۔

حضرت خواجہ محمد صدیق آپ حضرت خواجہ محمد معصومؒ کے چھٹے اور سب سے چھوٹے بیٹے تھے۔ ۱۰۵۷ھ میں پیدا ہوئے حضرت خواجہ اب بوڑھے ہو گئے تھے اس لئے آپ کو ان کی تربیت کی بڑی فکر رہتی تھی کہ مبادا معاملہ خام و ناتمام رہ جائے اور بھائیوں کی محتاجی ہو۔ قرآن پاک ختم کر کے علوم ظاہری کے حصول میں مصروف ہو گئے۔ گیارہ سال کی عمر میں جناب رسول اللہ ﷺ نے خواب میں ولایت احمدی کی بشارت دی۔ بیس سال کی عمر میں طریقہ کے جملہ کمالات سے سرفراز ہوئے۔

آپ نے فریضہ حج ادا کیا اور حرمین شریفین میں آپ کو قبولیت عام نصیب ہوئی اور آپ مدت تک وہاں مقیم رہے۔ جنوبی ایشیا واپس آکر آپ دارالسلطنت شاہجہان آباد (نئی دہلی) میں مقیم ہوئے۔ اس زمانہ میں فرخ سیر (۱۷۱۲ تا ۱۷۱۹) بادشاہ ہند تھا۔ وہ آپ کا مرید ہو گیا۔ اکثر ہمارے ہتے اور پرہیزی کھانا کھاتے تھے۔ ۵ جمادی الثانی ۱۱۳۰ھ کو بمقام دہلی وفات پائی۔ نعش مبارک سر ہند شریف لا کر ایک الگ مقبرہ میں دفن کی گئی۔ بعد میں اس پر شاندار گنبد بنایا گیا۔

آپ کے خلفاء حضرت خواجہ محمد معصومؒ کے خلفاء کی تعداد بہت زیادہ ہے۔ ان میں محمد باقر لاہوری، محمد حنیف کابلی، محمد صدیق پشوری، مرزا امان اللہ برہان پوری، شیخ ابوالمظفر، شیخ محمد علیم اللہ جلال آبادی، مرزا عبید اللہ بیگ، ملا حسن پشوری، ملا موسیٰ بھٹی، ملا بدر الدین سلطان پوری، حکیم حافظ عبدالحکیم نوبانی، شیخ بابزید سہارنپوری، حاجی حبیب اللہ حصاری، شیخ محمد مراد، شیخ آدم بھٹی، سید یوسف گرویزی، میر شرف الدین حسین لاہور، شیخ انور نورسرائی، شیخ حسین منصور جالندھری، اخوند سجاول (مترجم شرح و قایہ) وغیرہ رحمۃ اللہ علیہم اجمعین قابل ذکر ہیں۔

ماخذ کتب

زبدۃ المقامات

مکتوبات معصومیہ

مقامات معصومیہ

رسالہ یا قوتیہ

روضہ قیومیہ

محمد ہاشم کشمی

حضرت خواجہ محمد معصوم

حضرت صفرا احمد

خواجہ عبید اللہ فرزند خواجہ محمد معصوم

خواجہ محمد احسان

حضرت خواجہ محمد سیف الدین رحمۃ اللہ علیہ

۱۰۲۹ھ / ۱۶۳۰ء

حضرت خواجہ محمد سیف الدین اپنے والد گرامی حضرت محمد معصومؒ کی ابتدائی زندگی کے پانچویں بیٹے تھے۔ آپ ۱۰۲۹ھ (۱۶۳۰ء) میں بمقام سرہند شریف پیدا ہوئے۔ آپ کی پیدائش کے وقت آپ کے چچا حضرت محمد سعید خازن الزحمت نے مکاشفہ میں دیکھا کہ کوئی فرشتہ یہ آیت پڑھتا ہے: **سَلَامٌ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا** (سلام اس پر جس روز کہ پیدا ہو اور جس دن وہ مرے اور جس دن وہ زندہ کر کے اٹھایا جائے) سن تعلیم کو پہنچے تو تھوری ہی مدت میں قرآن پاک حفظ کر لیا اور پھر علوم ظاہری کی تکمیل بھی تھوڑے عرصہ میں کر لی۔

بچپن میں ہی کمالات باطنی کا ظہور شروع ہو گیا تھا۔ گیارہ سال کی عمر میں آپ کے والد گرامی نے آپ کو فنائے قلب کی بشارت عطا فرمائی۔ غرضیکہ عین شباب میں جملہ کمالات سے سرفراز ہو گئے۔ اپنے بارے میں والد گرامی کے نام ایک خط میں فرماتے ہیں:

”عرضداشت کمترین درویشاں محمد سیف الدین اپنے اپنے احوال پر آگندہ کے عرض کرنے کی جرأت کر کے گستاخی کرتا ہے..... الحمد للہ اس خرابی کے باوجود اس درگاہ کے کتوں کی محبت میں مضبوط قدم رکھتا ہے اور اس آستانہ عالیہ کے لئے جانثاری کے اعتقاد میں ممتاز ہے..... حضرت سلامت! چند سال پہلے آپ نے نہایت ذرہ پروری سے اس ناچیز کو حقیقت الحقائق سے الحاق

اور نسبت ملاحظت سے بہرہ ور ہونے کی سعادت سے مشرف کیا تھا..... اب بھی اس تعجب انگیز حقیقت کے اسرار کے سمندروں میں غوطہ لگاتا ہے۔ انوار و برکات بادل کی طرح برستے ہیں اور ایسے اسرار بیان ہوتے ہیں کہ جن کا پوشیدہ رکھنا ضروری ہے..... اس درویش کو آپ نے کئی بار جیلولہ بٹری کے بغیر مرتبہ مقدسہ سے فیوض و برکات اخذ کرنے کا واسطہ اٹھ جانے کی بھارت دی ہے کیونکہ آنحضرت ﷺ کی حقیقت کے ساتھ کمال اتحاد یہی ہے کہ درمیان کا واسطہ اٹھ جائے۔ اس قسم کا اتحاد بہت قلیل لوگوں کا نصیب ہے۔“ (روضہ قیومیہ)

اورنگ زیب کے دربار میں | بادشاہ اورنگ زیب نے حضرت خواجہ محمد معصوم سے درخواست کی کہ اپنا کوئی خلیفہ میری ہدایت و

توجہ کے لئے بھیجیں۔ آپ نے اپنے صاحبزادہ خواجہ محمد سیف الدین کو اس کام پر مامور کیا۔ آپ کے مزاج میں امر معروف اور نہی منکر بدرجہ غایت تھا۔ شرعی احکام کے اجراء اور بدعت کے سدباب میں سخت گیر تھے۔ جب آپ دہلی پہنچے تو بادشاہ نے استقبال کیا۔ قلعہ میں داخل ہونے لگے تو آپ نے دیکھا کہ قلعہ کے دروازے پر دو ہاتھیوں کی مورتیاں ہیں جن پر دو فیل بان سوار ہیں۔ آپ نے فرمایا کہ میں اس قلعہ میں اس وقت تک داخل نہیں ہوں گا جب تک یہ مورتیاں موجود ہیں کیونکہ ایسی جگہ رحمت کافر شتہ نہیں آتا۔ چنانچہ وہ مورتیاں توڑ دی گئیں اور آپ قلعہ میں داخل ہوئے۔

آپ کی ہدایت پر دربار شاہی میں راگ ناچ بند کر دیا گیا۔ گویے اور مرانی خوش مذاق تو ہوتے ہیں۔ انہوں نے یہ ترکیب سوچی کہ بادشاہ کی سواری کے آگے ایک جنازہ اٹھا کر چل پڑے اور خوب آہ و بکا کی۔ بادشاہ نے حیران ہو کر پوچھا کہ یہ کس کا جنازہ ہے۔ انہوں نے کہا کہ موسیقی مر گئی ہے، یہ اس کا جنازہ ہے۔ بادشاہ بھی بوا حاضر جواب تھا۔ بولا کہ اسے گرا دفن کرنا تاکہ دوبارہ باہر نہ نکل سکے۔

ایک دن بادشاہ آپ کو حیات بخش باغ کی سیر کو ساتھ لے گیا۔ وہاں سونے کی مچھلیاں بنائی گئی تھیں جن کی آنکھوں میں ہیرے جواہرات جڑے ہوئے تھے۔

حضرت نے فرمایا کہ جب تک یہ مچھلیاں توڑ نہ دی جائیں، میں یہاں نہیں بیٹھوں گا۔ باغ کے محافظوں نے شاہی نقصان کے پیش نظر انہیں توڑنے میں تامل کیا۔ لیکن بادشاہ نے انہیں توڑنے کا حکم دیا اور کہا کہ شیخ کی مرضی میں زیادہ نفع ہے۔

بادشاہ نیک سیرت انسان تھا۔ وہ آپ کے جذبہ سے بہت متاثر ہوا اور حضرت خواجہ محمد معصومؒ کو شکر یہ کا خط لکھا۔ حضرت خواجہؒ نے اس کے جواب میں بادشاہ کو لکھا:

”الحمد للہ کہ فقیر زادہ منظور و مقبول ہو اور اس کی صحبت کا اثر حاصل ہو گیا۔ امر معروف و نہی منکر جو اس فقیر زادہ کا شیوہ ہے، اس پر آپ نے اظہار تشکر کیا..... یہ کیسی بڑی نعمت ہے کہ باوجود اس تمام شاہی شان و شوکت اور دبدبہ سلطنت کے کلمہ حق سن کر قبول کیا جائے اور ایک مسکین کی بات موثر ہو جائے“

(مکتوب ۲۲۱ جلد سوم)

بادشاہ اور نگ زیب آپ سے توجہ لیا کرتا تھا اور اس کے ایسے احوال باطنی ظاہر ہوتے جو بادشاہوں کے لئے عجبہ اور محال سمجھے جاتے تھے۔ حضرت محمد سیف الدینؒ اپنے والد گرامی کو بادشاہ کے روحانی سلوک کے احوال تحریر کرتے رہتے تھے۔ چنانچہ حضرت خواجہؒ کے جوائی خطوط میں اس کے حوالے ملتے ہیں۔

”بادشاہ دین پناہ کے احوال میں جو کچھ تحریر کیا گیا..... شکر خداوندی جلالا نا چاہیے کیونکہ طبقہ سلاطین میں اس قسم کے امور عنقا ہیں۔ یہ درویش دعا اور توجہ سے غافل نہیں اور ان کے ظاہر و باطن کی اصلاح کے لئے بھکاری ہے اور امید رکھتا ہے کہ عنقریب فنائے قلب سے مشرف ہونگے“

(مکتوب ۲۲۰ جلد سوم)

”(بادشاہ) کے احوال میں لکھا ہے کہ لطیفہ اخفی اور اس کی مکمل مناسبت کی خبر دیتے ہیں۔ یہ پڑھ کر بہت ذوق پیدا ہوا۔ لطیفہ اخفی تمام لطائف سے بلند ہے اور اس کی ولایت تمام ولایات سے

اوپر ہے۔ یہ لطیفہ سرور کائنات و فخر موجودات علیہ وآلہ الصلوٰۃ کے ساتھ خاص خصوصیت رکھتا ہے“ (مکتوب ۲۳۲ جلد سوم)

اسی طرح مکتوب ۲۳۲ میں بھی بادشاہ کے باطنی سلوک کا ذکر ہے۔ بادشاہ کے اس ذوق کی وجہ سے شہزادوں، امراء اور محلات شاہی میں ارشاد کو بہت وسعت ملی اور سب نے آپ کی بیعت کر لی اور حلقہ میں ہجوم خلاق رہنے لگا۔ شہزادہ محمد اعظم بھی آپ کا مرید تھا۔ ایک دفعہ مجلس میں حاضر ہوا تو انبوہ خلاق کی وجہ سے اس کی پگڑی گر پڑی۔ آپ بارگاہ شاہی میں ایک کرسی پر تشریف فرما ہوتے اور امراء و خوانین بڑے ادب سے ارد گرد کھڑے ہوتے۔ ایک بزرگ کہتے ہیں کہ میرے دل میں خیال آیا کہ یہ درویش ہیں اور اس قدر تکبر کرتے ہیں۔ اس خیال کے آتے ہی حضرت میری طرف متوجہ ہوئے اور فرمایا: بھیکر ماز کبریائی اوست (ہمارا تکبر اس ذات کی کبریائی سے ہے)

آپ عام لوگوں کا احتساب بھی کرتے تھے۔ اس مقصد کے لئے آپ کی سواری میں لاٹھی بردار بھی شامل ہوتے تھے اسی لئے آپ کے والد گرامی آپ کو ’مختب امت‘ کہا کرتے تھے۔

کچھ عرصہ دارالحکومت میں قیام کے بعد آپ وطن واپس آئے اور **مسند ارشاد** حضرت خواجہ محمد معصوم کی وفات کے بعد ان کے جانشین بنے۔ آپ کا لنگر بہت وسیع تھا۔ خانقاہ میں ہر روز کم و بیش چار سو آدمی موجود رہتے اور جو شخص جو فرمائش کرتا اس کے لئے وہی کھانا تیار کیا جاتا۔ اس افراط نعمت کے باوجود سالکان طریقت روحانی کمالات کی بلندی پر پہنچتے تھے۔ ایک بار ایک شخص نے غذا میں کمی کرنا چاہی تو آپ نے فرمایا کہ غذا میں کمی کی ضرورت نہیں۔ ہمارے بزرگوں نے اس کام کی بنیاد و توفیق قلبی و صحبت شیخ پر رکھی ہے۔ سخت مجاہدہ کا پھل خوارق و کرامات میں ہے اور ہمارے ہاں اس کی کوئی ضرورت نہیں۔ یہاں تو دوام ذکر و توجہ الی اللہ و اتباع سنت ہے۔ اس بلند مرتبہ کے باوجود آپ کی طبیعت میں بے حد انکسار تھا۔ اکثر نصف شب کے بعد حضرت مجدد کے روضہ مبارک کے گرد چکر لگاتے اور یہ شعر پڑھتے۔

من کیستم کہ با تو دم دوستی ز نم

چندیں سگان کوئے تو یک کمتریں منم

(میں کون ہوں کہ تیری دوستی کا دم بھروں۔ تیرے کوچے کے بے شمار کتوں میں سے ایک میں کمتریں ہوں)۔ اکثر فرماتے کہ میں حضرت مجدد الف ثانی کی درگاہ کا کتا ہوں۔ ایک بار آپ لکڑی کے اونچے جائے نماز پر بیٹھ کر تہجد کے لئے وضو فرما رہے تھے کہ پڑوس سے سماع کی آواز آئی۔ سنتے ہی آپ پر بے خودی طاری ہو گئی، تخت سے گر پڑے اور دست مبارک پر چوٹ آگئی۔ صبح کو ہوش آئی تو حاضرین سے فرمایا: ارباب سماع ہمیں بے درد خیال کرتے ہیں حالانکہ سماع سے یکبارگی میرا یہ حال ہو گیا کہ قریب تھا کہ زندگی سے میرا رشتہ ہی ٹوٹ جائے۔ جو لوگ کثرت سے سماع کی رغبت رکھتے ہیں، وہ یہ کیسے برداشت کرتے ہیں۔ انصاف کرنا چاہیے کہ بے درد ہم ہیں یا وہ۔ وہ ہمارے اندرونی درد سے بے خبر ہیں۔ ہم ظاہر میں راکھ کی طرح سکون رکھتے ہیں لیکن ہمارا باطن درد و غم کے سوز سے شعلہ زن ہے۔ ہمارا طریقہ حضرت صدیق اکبرؓ کا ہے جو ظاہر میں کمال تمکنت و وقار سے آراستہ تھے لیکن ان کے درد مند دل سے نکلنے والی آہ سے گھر کی چھت سیاہ ہو گئی تھی۔

کرامات و تصرفات

(۱) آپ کا ایک خادم کابل سے اپنے وطن ایران جا رہا تھا۔ ایک رافضی اس کے آگے ایک گھوڑے پر سوار جا رہا تھا۔ اچانک اس نے حضرات شیخین کی شان میں گستاخانہ کلمات کہے۔ اسے غیرت آئی اور اس نے تلوار سے رافضی کا سر کاٹ ڈالا۔ بعد میں اسے ڈر پیدا ہوا کہ اس کے ساتھی اسے ایذا نہ پہنچائیں۔ ناگاہ ایک نقاب پوش سوار آیا اور اسے کہنے لگا کہ فکر مت کر۔ میں نے اسے گدھا بنا دیا ہے۔ اس نے دیکھا تو واقعی مقتول کا جسم گدھے کی لاش بن گئی تھی۔ اس نے متاثر ہو کر عرض کی کہ مجھے اپنے زیارت تو کرائیں۔ جب نقاب پوش نے نقاب الٹا تو وہ حضرت محمد سیف الدینؒ تھے مقتول کے ساتھی گھوڑا خالی دیکھ کر وہاں آئے مگر گدھے کی لاش دیکھ کر واپس چلے گئے۔

(۲) ایک شخص کو جذام کا علاج مرض لاحق ہو گیا۔ آپ کے پاس دعا کے لئے حاضر ہوا۔ آپ نے دم کیا، فوراً شفا ہو گئی۔

(۳) خواجہ محمد زبیرؒ چین میں سخت بیمار ہو گئے۔ آپ عیادت کے لئے گئے تو

ان کی خالہ نے دعائے صحت کے لئے عرض کی۔ آپ نے تھوڑی توجہ کی اور پھر فرمایا کہ اس لڑکے کا اللہ تعالیٰ حافظ ہے۔ یہ لڑکا شیخ عظیم ہو گا اور اس کے حلقہ میں ہزاروں لوگ شامل ہونگے۔

(۴) آپ کے بڑے بھائی حضرت حجتہ اللہ محمد نقشبندؒ ج پر جانے لگے تو آپ سے فرمایا کہ عمر آخر ہو گئی ہے۔ میرے بچوں کا خیال رکھنا۔ خواجہ سیف الدینؒ نے فرمایا کہ اللہ تعالیٰ سے امید ہے کہ آپ کی عمر زیادہ ہو گی البتہ مجھے اپنی عمر کی امید نہیں اس لئے آپ میرے بچوں کا خیال رکھیے گا۔ چنانچہ ایسا ہوا کہ ان کی حج سے واپسی سے پہلے آپ فوت ہو گئے اور آپ کے بڑے بھائی انیس سال بعد تک زندہ رہے۔

(۵) ایک شخص نے بیان کیا کہ میں نے دل میں فیصلہ کیا کہ خواجہ سیف الدینؒ کے پاس نہیں جاؤں گا کیونکہ وہ تکبر کرتے ہیں۔ رات کو میں نے خواب میں دیکھا کہ کو تو ال مجھے پکڑ کر لے گیا ہے اور ڈنڈے مارتا ہے کہ تو خواجہ سیف الدینؒ کے بارے میں برا خیال دل میں لایا حالانکہ وہ محبوب پروردگار ہیں۔ آنکھ کھلی تو میں نے توبہ کی اور حاضر خدمت ہو کر آپ کا مرید ہو گیا۔

آپ کا معمول تھا کہ ظہر اور عصر کے درمیان مستورات کے مجمع میں حدیث و **وفات** کا درس دیتے تھے۔ ایک روز خلاف معمول درس جلد ختم کر دیا۔ مستورات نے عرض کیا کہ ابھی کافی وقت باقی ہے، آپ درس جاری رکھیں۔ فرمایا: باقی محمد اعظم سے پڑھنا۔ خواجہ محمد اعظم آپ کے بڑے صاحبزادہ تھے۔ اس کے بعد آپ علیل ہو گئے اور درس حدیث کا اتفاق نہ ہوا۔ اخیر وقت میں ایک طبیب لایا گیا۔ جس کے عقاید اہل سنت و جماعت کے خلاف تھے۔ اسے دیکھ کر فرمایا: ”یہ کون سا وقت ہے کہ ایک مخالف مشرب کو میرے پاس لاتے ہو۔ اسے دور کرو“۔ چنانچہ واپس بھیج دیا گیا۔

آپ نے سینتالیس سال کی عمر میں ۲۶ جمادی الاول ۱۰۹۶ھ بمطابق ۱۶۸۶ء کو انتقال فرمایا اور حضرت مجددؒ کے روضہ مبارک کے جنوب میں ایک تیر کے فاصلے پر دفن ہوئے اور مزار مبارک پر عالی شان گنبد بنایا گیا۔ آپ کے اٹھ لڑکے تھے۔ سب سے بڑے خواجہ محمد اعظم ظاہری و باطنی علوم میں کامل اور صاحب ارشاد و تصانیف تھے۔

ماخذ کتب: www.maktabah.org روضہ قیومیہ خواجہ محمد احسان

حضرت سید نور محمد بدایونی رحمۃ اللہ علیہ

م۔ ۱۱۳۵ھ / ۱۷۲۲ء

حضرت خواجہ نور محمد خاندان سادات کے چشم و چراغ تھے۔ علوم ظاہری میں فقہہ کامل کا درجہ رکھتے تھے۔ آپ نے حضرت خواجہ سیف الدین کی خدمت میں ساہما سال تک مقیم رہ کر اکتسابِ فیض کیا اور مقامات بلند پر فائز ہوئے۔ اس کے علاوہ شیخ عبدالحق محدث دہلوی کی اولاد اور حضرت خواجہ محمد معصومؒ کے خلیفہ حضرت حافظ محمد محسنؒ کی خدمت میں بھی رہے اور ان سے بھی استفادہ کیا۔ اہداء میں پندرہ سال تک آپ پر ہر وقت استغراق کی کیفیت طاری رہتی تھی۔ صرف نماز کے وقت افاقہ ہوتا تھا۔ نماز کے بعد دوبارہ مغلوب الحال ہو جاتے تھے۔ بعد میں اس کیفیت سے نکل آئے۔

ہر وقت مراقب رہنے کی وجہ سے پشت مبارک میں خم آگیا تھا۔ اتباع سنت کا **تقویٰ** نہایت خیال رکھتے تھے۔ ایک مرتبہ بیت الخلاء میں داخل ہوتے وقت خلاف سنت دلیاں پاؤں پہلے اندر چلا گیا۔ اتنی سی بات پر تین دن تک احوال باطنی میں بندش کی کیفیت رہی اور آپ بڑی عاجزی سے اس غلطی کی معافی مانگتے رہے۔ ہر وقت سیرت کی کتابیں زیر مطالعہ رہتی تھیں اور سنت رسول اللہ ﷺ کی جزئیات کے مطابق عمل کرتے تھے۔

کھانے پینے میں بے حد احتیاط کرتے تھے۔ کئی دن کا کھانا اپنے ہاتھ سے پکا کر رکھ لیتے اور سخت بھوک کی صورت میں اس میں سے کچھ کھالیا کرتے۔ فرماتے تھے کہ تیس سال سے طبیعت کو غذا کی نوعیت سے کوئی تعلق نہیں رہا۔ یعنی پسندنا پسند کا

احساس ختم ہو گیا ہے، بھوک میں جو مل گیا، کھالیا۔ دو سالن جمع کرنا خلاف سنت جانتے تھے چنانچہ اپنے ایک بیٹے کو گھی اور دوسرے کو شکر دیا کرتے تھے۔

امراء کا کھانا کبھی نہیں کھاتے تھے اور فرماتے تھے کہ یہ شبہ سے خالی نہیں ہوتا البتہ نواب مکرم خان کے ہاں کا کھانا اس سے مستثنیٰ تھا۔ نواب موصوف خواجہ بہاء الدین نقشبند کی اولاد میں سے تھے۔ لاہور کے گورنر بھی رہے اور پھر سب کچھ ترک کر کے حضرت خواجہ محمد معصوم کے مرید ہوئے اور آپ کی خدمت میں رہے۔ ایک بار بادشاہ اورنگ زیب نے ان سے عمر پوچھی تو کہنے لگے: چار سال۔ بادشاہ مسکرایا تو کہا کہ یہ تبسم کی بات نہیں۔ جتنی مدت میں نے اپنے مرشد کی خدمت میں گزاری ہے، وہی میری عمر ہے۔ باقی تو سب وبالِ آخرت ہے۔ نواب صاحب کے کھانے بڑے پر تکلف ہوتے تھے مگر حضرت سید نوز محمد احتیاط کے باوجود ان کا کھانا بطور تبرک کھالیا کرتے تھے اور فرماتے تھے کہ ان کے کھانے کی برکتوں سے اس قدر باطنی نور حاصل ہوتا ہے کہ گویا کھانا نہیں کھایا بلکہ دو رکعت نماز پڑھی ہے۔ پیر کی محبت اور انوار نسبت کے سبب نواب صاحب کی تمام چیزیں نور بن گئی ہیں۔

حضرت کی باطنی صفائی آئینہ کی طرح تھی۔ نور فراست اور کشف کمالات روحانی اس قدر صحیح تھا کہ آپ کو چشم دل سے وہ کچھ نظر آتا تھا جو دوسروں کو ظاہری آنکھ سے بھی نظر نہ آتا تھا۔ ایک مرتبہ کسی دنیا دار کے گھر سے کھانا آیا۔ آپ نے فرمایا کہ اس میں ظلمت معلوم ہوتی ہے۔ اپنے خلیفہ حضرت مرزا مظہر جانجانا سے فرمایا کہ تم غور کرو۔ انہوں نے متوجہ ہو کر فرمایا کہ کھانا تو رزق حلال سے معلوم ہوتا ہے مگر ریا کی نیت کی وجہ سے اس میں عفونت پیدا ہو گئی ہے۔

اگر کسی دنیا دار سے کوئی کتاب عاریتاً منگاتے تو تین روز تک اس کا مطالعہ نہ کرتے اور فرماتے کہ دنیا دار کی صحبت سے کتاب پر ظلمت کا غلاف چڑھ گیا ہے۔ تین دن کے بعد آپ کے ماحول کی برکت سے ظلمت دور ہو جاتی تو مطالعہ فرماتے۔

مریدوں کی لغزشوں سے فوراً باخبر ہو جاتے اور انہیں تینبہہ کرتے۔ ایک روز ایک مرید حضرت سید کی خدمت میں حاضری کے لئے آ رہا تھا کہ راستے میں ایک نا محرم پر نظر پڑ گئی۔ اسے دیکھتے ہی فرمایا کہ تم میں ظلمت زنا معلوم ہوتی ہے، شاید کسی

نامحرم پر نگاہ پڑ گئی ہے۔ پھر توجہ فرما کر اس ظلمت کا ازالہ فرمایا۔ اسی طرح ایک روز ایک خادم کو راستے میں کوئی شرابی مل گیا۔ جس وقت وہ حاضر خدمت ہوا تو فرمایا کہ آج تمہارے باطن میں ظلمتِ شراب محسوس ہوتی ہے، شاید کسی شراب خوار سے ملاقات ہوئی ہے۔ فرمایا کہ فاسق لوگوں کی ملاقات سے نسبت مکدر ہو جاتی ہے۔ لغزشوں کی طرح خوبیوں کا بھی علم ہو جاتا تھا۔ اگر کوئی شخص آپ کی خدمت میں ذکرِ تہلیل (کلمہ طیبہ) کر کے جاتا تو فرمادیتے کہ آج ذکرِ تہلیل کر کے آئے ہو۔ اگر کوئی شخص درود شریف پڑھ کر جاتا تو اسے بھی بتادیتے کہ تم درود شریف پڑھ کر آئے ہو۔

ایک مرتبہ بادشاہ اورنگ زیب نے آپ سے پوچھا کہ آپ کی عمر کتنے سال کی ہے۔ فرمایا: عمر تو وہی ہے جو اپنے مرشد کی خدمت میں بسر ہوئی۔ باقی تمام کانٹے ہی کانٹے ہیں۔

حضرت مرزا مظہر جانجاناؒ فرماتے تھے کہ افسوس تم نے حضرت سیدؒ کو نہ دیکھا۔ ان کو دیکھ کر قدرتِ خدایا آتی تھی کہ اس کی مخلوق میں ایسے صاحبِ کمال بھی موجود ہیں۔

کرامات و تصرفات

(۱) ایک دفعہ ایک عورت آپ کی خدمت میں حاضر ہوئی اور عرض کیا کہ میری لڑکی کو جن اٹھا کر لے گئے ہیں۔ بہت عملیات کیے مگر کوئی فائدہ نہیں ہوا۔ آپ توجہ فرمائیں۔ آپ نے دیر تک مراقبہ فرمایا اور پھر کہا کہ فلاں وقت تیری لڑکی آجائے گی چنانچہ اسی وقت مقررہ پر وہ لڑکی آگئی۔ لڑکی سے ماجرا دریافت کیا گیا تو اس نے بتایا کہ میں ایک صحرا میں بیٹھی تھی، وہاں سے ایک بزرگ میرا ہاتھ پکڑ کر یہاں لے آئے۔ ایک شخص نے آپ سے پوچھا کہ آپ نے اس قدر تامل کے بعد کیوں کہا کہ تمہاری لڑکی فلاں وقت آجائے گی۔ فوراً ہی کیوں نہ کہہ دیا۔ فرمایا کہ میں نے مراقبہ میں اللہ تعالیٰ سے التجا کی کہ اگر میری توجہ میں اثر ہو تو میں ہمت کروں۔ جب مجھے الہام ہوا کہ اثر ہے، تب میں نے ہمت کی اور کہا کہ فلاں وقت لڑکی آجائے گی۔

(۲) دو عورتیں امتحان لینے کی نیت سے آپ کے پاس آئیں اور بیعت کرنے

کی درخواست کی۔ وہ دراصل رافضی عورتیں تھیں۔ آپ نے فرمایا کہ پہلے اپنے عقیدہ بد سے توبہ کرو، پھر طریقہ میں داخل ہونا۔ چنانچہ ایک عورت آپ کے کمال باطن کی قائل ہو کر تائب ہوئی اور اس نے بیعت کر لی۔ دوسری کو توفیق نہ ہوئی اور محروم رہی۔ (۳) آپ کا ایک مخلص خواہشات نفسانی سے مغلوب ہو کر زنا کا مرتکب ہونے والا تھا کہ اچانک آپ کی مثالی صورت ظاہر ہوئی اور عورت خائف ہو کر ایک کونے میں چھپ گئی اور وہ شخص گناہ سے باز رہ کر تائب ہوا۔

(۴) حضرت مرزا مظہر جان جانا روایت کرتے ہیں کہ ایک دن آپ خوش نظر آرہے تھے۔ میں نے سبب پوچھا تو فرمایا کہ آج میں نے بہت سے نکلے فقیروں میں تقسیم کیے ہیں۔ میں دیکھ رہا ہوں کہ اس عمل کو شرف قبولیت ملا ہے اور اس کے سبب اللہ تعالیٰ کی طرف سے فیوض و برکات بارش کی طرح برس رہے ہیں۔

حقوق العباد

(۱) آپ کے پڑوس میں بھنگ فروش کی دکان تھی۔ ایک روز فرمایا کہ بھنگ کی ظلمت سے نسبت باطنی مکر ہو جاتی ہے۔ یہ سن کر کسی مخلص نے اس دکان کو جبری طور سے وہاں سے ہٹا دیا۔ آپ کو معلوم ہوا تو فرمایا کہ اب پہلے سے زیادہ مکر ہو گئی ہے کیونکہ دکاندار کا احتساب خلاف شرع انداز میں ہوا ہے۔ پہلے اسے نرمی سے تلقین کر کے توبہ کرانی چاہیے تھی۔ اس کے بعد سختی روا تھی۔ غرضیکہ اسے تلاش کر کے پاس بلوایا اور اپنے مریدوں کی طرف سے معذرت کی۔ پھر اسے کچھ رقم عنایت کی اور فرمایا کہ خلاف شرع پیشہ اچھا نہیں ہوتا۔ کوئی اور جائز پیشہ اختیار کرو۔ دکاندار کے دل پر آپ کی باتوں کا اثر ہوا اور وہ تائب ہو گیا۔

(۲) ایک بار آپ نے اپنے پیر صحبت حافظ محمد حسن کے مزار پر حاضری دی۔ وہاں مراقبہ میں معلوم ہوا کہ تمام جسم اور کفن درست حالت میں ہے مگر پاؤں کے تلوے اور کفن میں مٹی کا اثر پہنچ گیا ہے۔ آپ نے توجہ میں اس کی وجہ دریافت کی تو حضرت محمد حسن نے فرمایا کہ ہم نے ایک غیر شخص کا پتھر اس کی اجازت کے بغیر وضو کی جگہ رکھ لیا تھا اور ارادہ تھا کہ جب اس کا مالک آئے گا تو اس کے حوالے کر دیں گے۔

ایک بار اتفاقاً اس پر قدم رکھا گیا تھا۔ اسی وجہ سے سٹی نے پاؤں اور کفن پر اثر کیا ہے۔
 آپ کی وفات ۱۱ ذی قعد ۱۱۳۵ھ (۱۷۲۴ء) میں ہوئی اور دہلی میں
وفات حضرت نظام الدین اولیاءؒ کے مزار مبارک کے جنوب میں نالے کے پار
 نواب مکرم خان کے باغ میں دفن ہوئے۔ قبر مبارک کچی ہے اور اس کے گرد پتھر کی
 چار دیواری ہے۔

آپ کے خلیفہ حضرت مرزا مظہر جانجاناںؒ فرماتے ہیں کہ ہزار سے زیادہ
 افراد آپ کی صحبت میں ذاکر اور صاحب حضوری ہوئے اور ان میں سے بعض حضرت
 مجددؒ کی نسبت عالیہ سے مشرف ہوئے ان میں حضرت سید حشمت اور حضرت محمد باقی
 رحمۃ اللہ علیہما قابل ذکر ہیں۔

ماخذ کتب

شاہ غلام علی دہلویؒ
 شاہ رؤف احمد

مقامات مظہریہ
 جواہر علویہ

حضرت مرزا مظہر جان جاناں شہید رحمۃ اللہ علیہ

۱۱۱۱۱۱۱۱۱ھ / ۱۷۰۰ء تا ۱۷۸۱ء

آپ کا عہد مرزا مظہر جان جاناں کا دور نہایت پر آشوب زمانہ تھا۔ اورنگ زیب کی وفات (۱۷۰۷ء) کے بعد مغل سلطنت کو زوال آنا شروع ہوا۔ اس کے جانشین نا اہل ثابت ہوئے۔ ملک میں خانہ جنگی کا دور دورہ شروع ہوا۔ دور افتادہ صوبوں میں خود مختاری کا رجحان بڑھنے لگا اور صوبائی گورنر خود مختار ہونا شروع ہو گئے۔ دکن میں مرہٹوں نے سر اٹھایا اور ان کی تاخت و تاراج دہلی تک پہنچ گئی۔ پنجاب میں سکھوں کی ہنگامہ آرائی شروع ہوئی اور مشرق یعنی بنگال میں انگریزوں کی ایسٹ انڈیا کمپنی نے سازشوں کا جال بچھادیا۔

۱۷۳۹ء میں نادر شاہ نے دہلی پر حملہ کیا، دہلی تباہ ہوئی اور حضرت مرزا کی آنکھوں کے سامنے قتل عام ہوا۔ محمد شاہ کی وفات (۱۷۴۸ء) کے بعد امرائے سلطنت صفدر جنگ اور عماد الملک کے درمیان جنگ میں شہر دہلی میدان کارزار بنا رہا۔ ۱۷۵۷ء میں احمد شاہ ابدالی نے دہلی میں قتل و غارت کا بازار گرم کیا۔ وہ ۱۷۵۹ء میں پھر آیا اور افغانوں اور مرہٹوں کے درمیان جنگ میں شہر تباہ ہوتا رہا۔ ۱۷۶۳ء میں انگریزوں نے بھکر کی لڑائی میں مغل بادشاہ شاہ عالم ثانی کو شکست دے کر بنگال، بہار اور اڑیسہ کے صوبوں پر قبضہ جمالیا۔ پنجاب میں سکھوں کی لوٹ مار میں دن بدن اضافہ ہو رہا تھا۔

حضرت مرزا مظہر جان جاناں نے یہ دل دوز واقعات خود دیکھے۔ وہ اپنے مکتوبات میں ان حالات کی طرف اشارات فرماتے ہیں مثلاً ”از ہر طرف فتنہ قصد دہلی سے کند۔ دریں مملکت خیر نیست“ (ہر طرف سے فتنہ دہلی کا قصد کرتا ہے۔ اس

مملک میں خیر نہیں) تاہم آپ نے سکون سے اپنا روحانی کام جاری رکھا۔ بڑھاپے اور مخدوش حالات کے باوجود مریدوں کے اشتیاق اور اشاعتِ سلسلہ کے لئے امر وہمہ، مراد آباد، شاہ جہان پور، بریلی، سنبھل اور پانی پت کے دورے کیے۔

ابتدائی زندگی حضرت مرزا کا سلسلہ نسب اٹھائیس واسطوں سے محمد بن حنفیہ کے

الدین طائف سے ترکستان آئے۔ ان کی اولاد سے خان بلباہایوں کے ساتھ جنوینی ایشیا میں آئے۔ حضرت مرزا کے والد مرزا جان اور نگ زیب کے تحت منصب دار تھے۔ بعد میں منصب ترک کر کے فقر کی زندگی اختیار کی۔ جب حضرت مرزا کی پیدائش ہوئی تو چونکہ بیٹا اپنے باپ کی جان ہوتا ہے اس لئے نورنگ زیب نے آپ کا نام جان جان رکھا جو بعد میں جانجاناں مشہور ہوا۔ آپ کا تخلص مظہر اور لقب شمس الدین حبیب اللہ ہے۔ آپ کی تاریخ پیدائش میں اختلاف ہے تاہم عام طور پر ۱۱۱۱ھ (فروری ۱۷۰۰ء) کی تاریخ کو صحیح تاریخ تسلیم کر لیا گیا ہے۔

جذبہ عشق آپ کی طبیعت کا حصہ تھا۔ فرماتے تھے کہ مجھے یاد ہے کہ جب میں چھ ماہ کا تھا تو ایک حسین عورت نے مجھے گود میں لیا۔ میں اس کے عشق میں مبتلا ہو گیا اور اس کے فراق میں رویا کرتا تھا۔ پانچ سال کی عمر میں یہ بات مشہور ہو گئی کہ یہ لڑکا عاشق مزاج ہے۔ آپ نے فارسی کی تعلیم اپنے والد سے حاصل کی۔ قاری عبدالرسول سے قرآن پاک تجوید کے ساتھ پڑھا۔ آپ کے والد گرامی نے آپ کی ہر پہلو سے تربیت کی۔ بچپن سے آپ کے تمام اوقات منضبط کر دیے گئے تھے تاکہ وقت کا کوئی لمحہ ضائع نہ ہو۔ قلیل عرصہ میں آپ ہر فن مولانا بن گئے۔ اولیٰ مجلس، فن سپاہ گری اور صنائع ہنروی میں آپ کمال مہارت رکھتے تھے۔ پاجامہ کی تراش آپ کو پچاس طرح سے آتی تھی۔ فرماتے تھے کہ اگر پینس آدمی تلوار سے مجھ پر حملہ کریں اور میرے ہاتھ میں صرف ایک لاشی ہو تو انشاء اللہ مجھے گزند نہیں پہنچا سکتے۔

سولہ سال کی عمر میں والد گرامی فوت ہو گئے۔ آپ کے خیر خواہ آپ کو بادشاہ فرخ سیر کے پاس لے گئے۔ تاکہ آپ کا موروثی منصب بحال کر لیا جائے۔ اس روز بادشاہ کو زکام تھا، وہ دربار میں نہ آیا اور ملاقات نہ ہو سکی۔ رات کو خواب میں دیکھا کہ

ایک بزرگ نے مزار سے نکل کر اپنی کلاہ میرے سر پر رکھ دی ہے۔ وہ بزرگ حضرت خواجہ قطب الدین مختیار کاٹی تھے۔ اس سے منصب و جاہ کی رغبت دل میں باقی نہ رہی۔ اب آپ علوم ظاہری کی تکمیل میں مشغول ہو گئے اور جملہ علوم کی تحصیل حاجی محمد افضل سیالکوٹی سے کی۔

اکتساب فیض کم عمری میں ہی آپ میں رشد و ہدایت کے آثار ظاہر ہونا شروع ہو گئے۔ فرمایا کہ میری عمر نو سال کی تھی کہ میں نے حضرت ابراہیم علیہ السلام کو خواب میں دیکھا کہ کمال عنایت سے پیش آئے۔ انہی دنوں جب حضرت صدیق اکبرؓ کا ذکر آتا تھا تو ان کی صورت سامنے آجاتی تھی۔ ایک روز آپ کے والد آپ کو اپنے پیر کی خدمت میں لے گئے۔ اتفاقاً اس روز سکر و سماع میں ان کی نماز ظہر و عصر ضائع ہو گئی۔ فرماتے تھے کہ اس وقت میرے دل میں خیال آیا کہ اگر والد صاحب نے مجھے ان کی بیعت کرنے کو کہا تو میں انکار کر دوں گا۔ چنانچہ میں نے والد صاحب سے کہا کہ حضرت نماز میں کیوں تساہل کرتے ہیں۔ انہوں نے جواب دیا کہ ان پر سکر غالب ہے اس لئے معذور ہیں۔ میں نے عرض کیا کہ نماز میں سکر غالب ہو جاتا ہے اور کام میں ہوشیار رہتے ہیں۔ اس بات سے والد ناراض ہو گئے مگر میرے دل سے بیعت کرانے کا کھٹکا نکل گیا۔

تکمیل علم کے بعد آپ کو درویشوں کی زیارت کا شوق ہوا۔ چنانچہ حضرت شاہ کلیم اللہ چشتیؒ جہاں آبادی و میر ہاشم جالیسریؒ اور شاہ مظفر قادریؒ کی خدمت میں حاضر ہوئے۔ شاہ مظفر قادریؒ کی مجلس میں ایک شخص نے پوچھا کہ کیا اس زمانہ میں بھی اوتاد اور بدال ہونگے تو آپ نے حضرت مرزا کی طرف اشارہ کر کے فرمایا کہ جس کو اوتاد و بدال دیکھنا ہو، اس نوجوان کو دیکھیے۔ فرماتے تھے کہ انہوں نے اپنے نور فراست سے معلوم کر لیا ورنہ میں نے تو ابھی کوئی طریقہ اختیار ہی نہیں کیا تھا۔

ایک دن حضرت مرزا اپنے گھر میں مجمع احباب اور سامان طرب کے درمیان بیٹھے تھے کہ کسی نے حضرت سید نور محمد بدایونیؒ کے اوصاف بیان کیے۔ یہ سنتے ہی آپ بے اختیار ہو گئے اور دوستوں کے احتجاج کی پرواہ نہ کرتے ہوئے اسی وقت مجلس سے اٹھ کر حضرت سیدؒ کی زیارت کو روانہ ہو گئے۔ چونکہ گھر پر احباب کو چھوڑ کر آگئے تھے

اس لئے تھوڑی دیر حضرت کے پاس بیٹھ کر یہ کہہ کر واپسی کی اجازت چاہی کہ پھر کسی وقت حاضر ہوں گا۔ حضرت سیدؒ کسی کو استخارہ کے بغیر ذکر طریقہ کی تعلیم نہیں دیتے تھے لیکن حضرت مرزاؒ کو ان کی درخواست کے بغیر ہی فرمایا کہ آنکھیں بند کر کے متوجہ قلب ہو جاؤ اور خود توجہ شروع کی۔ اس ایک توجہ میں حضرت مرزاؒ کے لطائف خمسہ جاری ہو گئے۔ بعد ازاں آپ کو واپسی کی اجازت دیدی۔

ایک ہی صحبت میں حضرت مرزاؒ پر نسبت باطنی کا غلبہ ہو گیا۔ اگلے دن صبح کو حضرت سیدؒ کی خدمت میں آنے کا ارادہ کیا تو حسب عادت آئینہ میں اپنی صورت دیکھی تو بعینہ حضرت سیدؒ کی صورت پائی۔ اس سے محبت و عقیدہ میں اور زیادہ اضافہ ہو گیا۔ حضرت مرزاؒ چار سال تک حضرت سیدؒ کی خدمت میں اکتساب فیض کرتے رہے اور سلوک باطنی ولایت کبریٰ تک پہنچ گیا۔ حضرت نے آپ کو بشارات دی کہ اللہ تعالیٰ کی طرف سے آپ کو شمس الدین حبیب اللہ کا لقب عطا ہوا ہے۔ اس وقت حضرت سیدؒ نے آپ کو اجازت طریقہ مع تبرک پیر ہن عطا فرمائی اور اہل سنت کے عقیدہ کی پیروی اور بدعت سے اجتناب کی وصیت فرمائی۔ اس کے بعد حضرت سیدؒ کا انتقال ہو گیا۔

اس کے بعد آپ چھ سال تک حضرت سیدؒ کے مزار پر جاتے رہے اور آپ کی باطنی ترقی جاری رہی تاہم حضرت سیدؒ مکاشفہ میں بار بار فرماتے رہے کہ کمالات الہی کی کوئی انتہا نہیں۔ قبور سے استفادہ معمول نہیں، کسی زندہ بزرگ سے تحصیل مقامات کرنی چاہیے۔ چنانچہ مرشد کے حکم کی تعمیل میں آپ پہلے حضرت شاہ گلشنؒ (خلیفہ شیخ الاحد و حدت) کے ہاں حاضر ہوئے۔ انہوں نے فرمایا کہ تم کو شیخ روزگار ہونا ہے اور میں چندال پابند آدابِ طریقت نہیں ہوں۔ کبھی سماع بھی سن لیتا ہوں اور کبھی بے جماعت نماز پڑھ لیتا ہوں۔ تم کسی اور جگہ جاؤ۔ اس کے بعد آپ حضرت خواجہ محمد زبیرؒ قیوم چھارم (حضرت مجددؒ کے پڑپوتے) کے پاس گئے۔ آپ نہایت مہربانی سے پیش آئے اور اپنے صاحبزادہ سے فرمایا کہ ایسے افراد کی ملاقات کرنی چاہیے جو آدابِ ظاہر اور انوارِ باطن سے آراستہ ہوں۔ پھر حضرت مرزاؒ سے فرمایا کہ اس طریقہ میں صحبت شرط ہے اور تمہارا مکان یہاں سے دور ہے۔ ہر روز آ نہیں سکتے اس لئے جو نسبت تم کو حضرت سیدؒ سے پہنچی ہے اس کی محافظت کرنی چاہیے۔

بعد ازاں حاجی محمد افضلؒ (خلیفہ حضرت حجۃ اللہ محمد نقشبندؒ) کی خدمت میں آئے مگر انہوں نے بھی معذرت کی کہ تمہیں کشف مقامات ہے اور مجھے چنداں یہ کشف حاصل نہیں اس لئے کما حقہ استفادہ نہ ہو گا۔ حاجی محمد افضلؒ حضرت مرزا کے استاد تھے۔ اس لئے فرمایا کرتے تھے کہ اگرچہ ان سے ظاہراً استفادہ نہیں ہوا لیکن حدیث شریف کے سبق میں ان کے باطن سے فیض القا ہوتا تھا۔

بالآخر آپ حضرت حافظ سعد اللہ (خلیفہ حضرت محمد صدیقؒ جو حضرت مجددؒ کے پوتے تھے) کی خدمت میں حاضر ہوئے۔ انہوں نے استخارہ کرنے کا حکم فرمایا۔ استخارہ فوالمراود آیا۔ یہاں بارہ سال رہے۔ حضرت حافظؒ کی عمر اسی سال سے زیادہ تھی۔ کبر سنی کی وجہ سے توجہ نہیں کر سکتے تھے۔ حضرت مرزا نے ایک دن عرض کیا کہ اس طریقہ میں ترقی کا مدار پیر کی توجہ پر ہے اور آپ نے اس طویل عرصہ میں فقیر کو صرف ایک بار خاص توجہ سے سرفراز کیا ہے۔ حضرت حافظ صاحبؒ میں غیرت بہت تھی۔ اگر کوئی بغیر اجازت کسی مزار پر بھی جاتا تو ناراض ہو جاتے اور اس کی نسبت میں فتور آ جاتا۔ چنانچہ آپ حضرت مرزا کی اس جرأت پر بھی ناراض ہو گئے اور ان کے ظاہر و باطن میں عظیم تغیر پیدا ہوا حتیٰ کہ آپ یہاں ہو گئے اور تین ماہ تک یہ حالت رہی۔ آخر ایک دن جناب حافظ صاحب عیادت کو تشریف لائے، تب صحت ہوئی اور نسبت باطنی بحال ہوئی۔ بہر حال حافظ صاحب کی صحبت میں آپ کو طریقہ نقشبندیہ میں ترقی کے ساتھ ساتھ قادر یہ، چشتیہ اور سہروردیہ نسبت سے بھی حصہ ملا۔

سب سے آخر میں آپ نے حضرت محمد عابد سنائیؒ (خلیفہ شیخ عبدالاحدؒ جو حضرت مجددؒ کے پوتے تھے) کی خدمت میں حاضری دینا شروع کی۔ جناب حافظ صاحب کو معلوم ہوا تو وہ ناراض ہوئے۔ حضرت مرزا نے عرض کیا کہ میرا مقصود صرف اللہ ہے اور چونکہ آپ ضعیف ہیں اس لئے آپ کے بھائی کے پاس گیا ہوں، اس کے باوجود حضور سے ویسی ہی اخلاص و ہمدگی ہے۔ مگر حافظ صاحبؒ کا دل صاف نہ ہوا۔ ان کی وفات کے بعد بھی ان کے مزار پر حاضر ہوتے تو وہ منہ پھیر لیا کرتے۔ آخر ان کے خلیفہ نے حضرت مرزا کو بشارت دی کہ انہوں نے مکاشفہ میں کہا ہے کہ ہم مرزا سے راضی ہیں۔ انہوں نے جو کچھ کیا، وہ حکم الہی اور اللہ کی مرضی سے کیا۔ یہ سن کر

حضرت مرزا بے حد خوش ہوئے اور سجدہ شکر ادا کیا۔

حضرت خواجہ محمد عابدؒ کی محبت میں سات سال کے دوران سلوک کے حقائق سب سے ختم کیے۔ بعد ختم مقامات حضرت شیخ نے پھر ایک سال میں سیر مرادی مقامات کی کرائی۔ مقامات عالیہ مجددیہ کی نسبت میں ایسی لطافت پیدا ہوئی کہ حضرت شیخ کی توجہات بھی اور اک میں نہ آتی تھیں۔ جب آپ نے شیخ سے اس کی شکایت کی تو انہوں نے فرمایا کہ کچھ اندیشہ نہیں۔ فیضان الہی برابر آتا ہے۔ جب تک حوض بھر نہیں جاتا، پر نالہ سے پانی گرنے کی آواز آتی رہتی ہے اور جب لبریز ہو جاتا ہے تو پانی اس میں اتار رہتا ہے مگر آواز پیدا نہیں ہوتی۔

چچن سے ہی مشائخ نقشبندیہ کی آپ پر خاص نگاہ تھی۔ ایک مرتبہ کمالاتِ روحانی اپنے والد گرامی کے پاس بیٹھے تھے۔ کسی شخص نے ذکر کیا کہ قدیم

صوفیاء وحدت الوجود کے قائل تھے مگر حضرت مجدد الف ثانیؒ سب کے خلافت وحدت الشہود کو ترجیح دیتے ہیں۔ اسی اثنا میں ایک نور چمکا اور اس میں حضرت مجددؒ نے ظہور فرمایا اور آپ کو اشارہ سے فرمایا کہ یہاں سے اٹھ جاؤ۔ جب آپ نے اس واقعہ کو والد صاحب سے بیان کیا تو انہوں نے کہا کہ انشاء اللہ تمہیں حضرت مجددؒ کے طریقہ سے فیض حاصل ہوگا۔

فرمایا کہ ایک روز میں نے حضرت شیخ محمد عابدؒ سے قادریہ سلسلہ کی اجازت کے واسطے عرض کیا۔ انہوں نے کہا کہ آؤ تمہیں اس سلسلہ کی اجازت سے خود رسول کریم ﷺ سے سرفراز کرائیں۔ چنانچہ حضرت شیخ رسول کریم ﷺ کی طرف متوجہ ہوئے اور مجھے بھی متوجہ ہونے کا حکم دیا۔ کیا دیکھتا ہوں کہ حضور ﷺ مع اصحاب کرام و اولیائے عظام رضی اللہ عنہم ایک بارگاہ عالی میں رونق افروز ہیں اور حضرت غوث الاعظم شیخ عبدالقادر جیلانیؒ بھی وہاں کھڑے ہیں۔ حضرت شیخ نے عرض کی کہ مرزا جانناں سلسلہ قادریہ کی اجازت کے امیدوار ہیں۔ حضور نے فرمایا کہ سید عبدالقادر سے کہو۔ چنانچہ ان سے عرض کی۔ انہوں نے شیخ کی عرض قبول فرما کر اجازت مع خرقہ عطا فرمائی اور میں نے اپنے سینہ میں برکات طریقہ قادریہ کا ڈھولی احساس کیا۔ فرمایا کہ طریقہ نقشبندیہ میں اضمحلال اور ریودگی بہت ہے اور طریقہ قادریہ میں انوار کی روشنی ہے۔

فرمایا کہ حضرت شیخ نے مجھے سلسلہ چشتیہ کی اجازت بھی عطا فرمائی۔ اس کے علاوہ مجھے حضرت خواجہ قطب الدین عتیار کاکئی سے نسبت چشتیہ اویسی طریقہ سے بھی حاصل ہوئی۔ بعض اوقات جب نسبت چشتیہ کا ظہور ہوتا ہے تو سماع اچھا لگتا ہے اور سوز و گداز اور عشق و محبت جو نسبت چشتیہ کا خاصہ ہے، باطن کو اپنے رنگ میں رنگ دیتا ہے۔

فرمایا کہ جب حضرت شیخؒ نے مجھے حقیقت محمد علیٰ صاحبہ السلام کی بشارت عطا فرمائی تو میں نے دیکھا کہ جناب سرور عالم ﷺ میرے سامنے بیٹھے ہیں۔ پھر دیکھا کہ جناب سرور کائنات ﷺ ہمدہ کی جگہ تشریف فرما ہیں اور ہمدہ ان کی جگہ بیٹھا ہے۔ پھر دیکھا کہ دونوں جگہ حضرت محبوب رب العالمین ﷺ بیٹھے ہیں۔ پھر دیکھا کہ میں بیٹھا ہوں۔

فرمایا کہ ایک روز حضرت سید نور محمدؒ نے میری جوتیاں سیدھی کر کے رکھیں اور فرمایا کہ تم کو اللہ تعالیٰ کی جناب میں قبولیت تمام ہے۔ حاجی محمد افضل صاحبؒ میری تعظیم کو سیدھے کھڑے ہو جاتے تھے اور فرمایا کرتے کہ تمہارے کمالات کی تعظیم کرتا ہوں۔ حضرت حافظ سعد اللہ نہایت تکریم کرتے اور فرمایا کرتے کہ تم میرے قبلہ گاہ کی جگہ ہو۔ ایک مرتبہ حضرت شیخ نہایت تواضع سے میرے زانوؤں سے ہوتے اور فرمایا کہ تمہاری مانند میرے مریدوں میں کوئی نہیں ہے۔ تم کو جو خدا اور رسول سے محبت ہے، اس سے تمہارے ذریعے طریقہ کی اشاعت ہوگی۔ ایک روز میں حضرت شیخ کی خدمت میں حاضر تھا۔ فرمانے لگے دو آفتاب مقابل بیٹھے ہیں اور انوار ایک دوسرے سے ممیز نہیں ہو سکتے۔

فرمایا کہ ایک روز ایک سرہندی صاحبزادہ سرہند شریف کو جا رہے تھے۔ میں نے ان کی زبانی اپنا سلام حضرت مجددؒ کی خدمت میں کہلا بھیجا۔ جب انہوں نے مزار پر پہنچ کر میرا سلام کہا تو حضرت مجددؒ الف ٹائی نے سینہ تک اپنا سر مبارک مزار سے باہر نکالا اور فرمایا کون مرزا؟ وہ ہمارا شیفتہ اور دیوانہ! علیک وعلیہ السلام اور حمتہ اللہ وبرکاتہ! وہ مجددی صاحبزادہ صاحب میرے بہت ممنون ہوئے اور کہنے لگے کہ تمہاری وجہ سے مجھے زیارت نصیب ہوگئی۔

حضرت شاہ ولی اللہ حضرت مرزا کے ہم عصر تھے۔ وہ فرماتے تھے کہ ہماری معلومات سے روئے زمین کے حالات پوشیدہ نہیں اور ہم دیکھتے ہیں کہ اس وقت کسی ملک اور شہر میں حضرت مرزا جانجاناں کی مثل کوئی ولی موجود نہیں۔

حضرت شیخ محمد عابد کی وفات (۱۱۶۰ھ) کے بعد آپ مسند ارشاد پر **مسند ارشاد** متمکن ہوئے۔ طالبانِ حق ہر طرف سے آپ کی طرف متوجہ ہوئے۔ حضرت شیخ کے اجل اصحاب اور مشائخ و علمائے عصر اکتسابِ فیض کے لئے حاضر ہونے لگے اور حسب استعداد فیض یاب ہوئے۔ آپ کے فیض کا اثر اس قدر تیز تھا کہ ایک شخص آپ کی خدمت میں محض رسمی طور پر آیا اور پھر وہاں سے خواجہ میر درد کے پاس حاضر ہوا۔ انہوں نے دیکھتے ہی فرمایا کہ تم مرزا صاحب کے مرید ہو گئے ہو کہ تمہارا باطن ان کے طریقہ کے انوار سے معمور ہے۔ اس نے کہا کہ نہیں میں تو صرف ان کی خدمت میں حاضر ہی ہوا تھا۔

آپ کی غائبانہ توجہات سے دور دراز ممالک میں بیٹھے لوگ بھی باطنی ترقیاں پاتے تھے۔ حضرت شاہ بھیک "نبیرہ حضرت شیخ عبدالاحد کابل میں مقیم تھے۔ حضرت نے دہلی سے توجہ فرما کر مقامات عالیہ تک پہنچا دیا۔ حضرت قاضی ثناء اللہ کے فرزند مولوی احمد اللہ پانی پت میں رہتے تھے۔ آپ انہیں دہلی سے توجہ فرمایا کرتے تھے۔ ایک مکتوب میں انہیں لکھتے ہیں: "تمہاری توجہ میں آج تک ناغہ نہیں ہوا اور نہ آئندہ ہوگا۔ تمہاری ترقی روز افزوں ہے۔" ہزار ہا آدمیوں نے آپ سے طریق حاصل کیا اور دوامِ ذکر میں مشغول ہوئے۔ قریب دو سو آدمیوں کو اجازتِ تعلیم طریقہ عطا فرمائی اور پچاس کے قریب آدمیوں کو مقاماتِ مجددیہ کی انتہا تک پہنچایا۔

حضرت شاہ غلام علی مقاماتِ مظہریہ میں لکھتے ہیں کہ حضرت مرزا آدمی کو دیکھ کر جوہرِ آدمیت اور حوصلہ معلوم کر لیتے تھے۔ عبادت اور ذکر جیسے دوسرے مشاغل کے علاوہ صبح شام حلقہ قائم کرتے تھے جس میں ایک سو کے قریب مریدوں کو بلا ناغہ توجہ دیتے تھے۔ آپ کا معمول تھا کہ مکتوباتِ مجددیہ، دعائے حزب البحر اور ختمِ خواجگان پڑھنے کی تاکید فرماتے تھے۔ زبان کو حرکت دیے بغیر ذکر قلبی کو ترجیح دیتے تھے۔ ایک مرتبہ بعض افغانوں نے حضرت کی بشارتِ مقامات پر دل میں انکار

کیا۔ حضرت نے اپنی باطنی فراست سے معلوم کر کے فرمایا کہ اگر تمہیں اعتبار نہیں تو بزرگانِ دین میں سے کسی کو مقرر کر لو اور اس کی روح سے تصدیق کر لو۔ انہوں نے کہا کہ ہم رسول اللہ ﷺ کی تصدیق چاہتے ہیں۔ اس پر آپ آنحضور ﷺ پر فاتحہ پڑھ کر مع اصحاب حضور کی طرف متوجہ ہوئے۔ سب کو غیبت ہو گئی اور دیکھا کہ جناب رسول اللہ ﷺ تشریف لائے اور سب کو ڈانٹ کر ارشاد فرمایا کہ مرزا صاحب کی بعبارات صحیح ہیں۔

اقوال زریں | آپ کے مکتوبات سالک کی رہنمائی کا خزینہ ہیں۔ ان میں سے چند اقوال ذیل میں درج کیے جاتے ہیں :

محبت اہل بیت و صحابہ :

(۱) محبت ائمہ اہل بیت اطہار اور تعظیم صحابہ کبار رضی اللہ عنہم برابر ضروری ہے۔ اور یہی راہ مستقیم ہے۔

(۲) مجھے حضرت صدیق اکبرؓ سے جو فرط محبت نسبت نقشبندیہ کے حوالے سے ہے، اگر نسبت باطن میں کسی قسم کا عارضہ آجائے تو طبیعت خود و آپ کی طرف رجوع ہو جاتی ہے اور آپ کی التفات سے کدورت دور ہو جاتی ہے۔ اگر کوئی جسمانی عارضہ پیدا ہو جائے تو حضرت علیؓ کی طرف طبیعت متوجہ ہو جاتی ہے کہ وہ میرے اجداد سے ہیں اور فوراً مرض دفع ہو جاتا ہے۔

(۳) ایک بار کسی رافضی نے آپ کے سامنے حضرت عمر فاروقؓ کی شان میں گستاخی کی۔ آپ نے اسے مارنے کو خنجر نکالا۔ اس نے گھبرا کر حضرت امام حسنؓ کا واسطہ دیا کہ معاف کر دیں۔ حضرت امام حسنؓ کا نام سنتے ہی آپ کا غصہ فرو ہو گیا اور اسے معاف کر دیا۔

سماع :

سماع سے رقت قلب پیدا ہوتی ہے اور رقت رحمت کو کھینچتی ہے۔ جو چیز موجب رحمت ہو، وہ کیوں حرام ہونے لگی۔ مزا میر کی حرمت میں جہاں کسی کو اختلاف نہیں وہاں دف نکاح میں مباح اور کئے مکروہ ہے۔

ایک روز جناب رسول اللہ ﷺ جا رہے تھے کہ گوش مبارک میں نے کی آواز آئی۔ آپ نے کان بند کر لئے۔ مگر حضرت عبداللہ بن عمرؓ جو ساتھ تھے، ان کو منع نہ فرمایا۔ پس کمال تقویٰ ایسی آواز سننے سے احتراز میں ہے۔

بزرگان نقشبند سماع سے اس لئے پرہیز کرتے ہیں کہ ان کا عمل رخصت سے اجتناب اور عزیمت پر عمل کرنا ہوتا ہے۔ موسیقی کے جواز میں چونکہ عملاء کا اختلاف ہے اس لئے مختلف فیہ امر کا ترک کرنا اولیٰ ہے۔ ایسے ہی کمال تقویٰ کی بنا پر ذکر خفی اختیار کیا اور ذکر جہر سے پرہیز کی۔

وحدت الوجود :

مسئلہ توحید و وجودی ضروریات دین سے نہیں۔ شرع کی زبان اس مسئلہ میں خاموش ہے۔ صوفیہ نے اپنے کشف و وجدان سے اس کو بیان کیا۔ جس شخص پر احوال و محبت کے غلبہ کی وجہ سے یہ کیفیت وارد ہو، وہ معذور ہے۔

اشغال طریقہ :

(۱) اس طریقہ میں پیری مریدی محض بیعت و شجرہ و کلاہ سے نہیں بلکہ مرشد کی صحبت میں تعلیم ذکر قلبی اور توجہ الی اللہ ضروری ہے۔
(۲) محبت الہی کبھی محض اللہ تعالیٰ کی عطا ہوتی ہے وگرنہ اس کے حصول کے لئے طریقہ کے اشغال اختیار کیے جاتے ہیں۔ چاہیے کہ تمام دنیوی مرادوں کو ترک کر کے کثرت سے ذکر کرے۔

(۳) رسول اللہ ﷺ اور دیدار الہی کا نظر آنا تجلی صوری کہلاتا ہے۔ یہ جس طرح سے ہو، نعمت عظمیٰ ہے۔ غلبہ خاطر کے وقت مرشد کی صورت سامنے رکھ کر نہایت عاجزی سے جناب الہی میں التجا کرنی چاہیے کہ مرض باطنی کا ازالہ ہو۔

(۴) عجز و انکسار کی صفت پیدا کرنی چاہیے اور خلق کی جفا پر صبر و تحمل کی عادت ڈالنا چاہیے۔ نظر بند رکھنی چاہیے اور معاملات کو تقدیر سمجھ کر قبول کر لینا چاہیے۔
مسئلہ حضور ﷺ کے خادم تھے۔ اگر کسی کام میں ان سے خطا ہو جاتی اور اہل علم ان کو ملامت فرماتے تو آپ فرماتے کہ کچھ نہ کہو۔ تقدیر میں ایسا ہی تھا۔

(۵) اپنے اعمال کی خامیوں کو پیش نظر رکھنا چاہیے اور اللہ تعالیٰ کی سابقہ عنایات کو نگاہ میں رکھنا سالکین کے اطوار کا حصہ ہے۔ ہر چند کہ عمل زیادہ کرے لیکن خدا تعالیٰ کی صفت استغنا و کبریائی سے خائف رہنا چاہیے۔ تھوڑے گناہ کو بہت جانے اور تھوڑی نعمت کو بہت سمجھے اور ہمیشہ شکر و رضا کو اختیار کرے۔

(۶) کثرت درود اور استغفار سالکین کے لئے لازم ہے۔ مکتوبات مجددیہ کا درس بعد نماز عصر ہمیشہ کا معمول بنانا چاہیے۔ دعائے حزب البحر صبح شام اور ختم خواجگان ہر روز حل مشکلات کے لئے پڑھنا چاہیے۔ نماز تہجد دس یا بارہ رکعت سورہ اخلاص یا سورہ یٰسین سے پڑھنی چاہیے۔ نماز اشراق چار رکعت، نماز چاشت چار رکعت یا چھ رکعت، سنت زوال ایک سلام سے چار رکعت، نماز اوائین چھ رکعت یا تیس رکعت، چار رکعت بعد سنت موکدہ عشا، سنت عصر اور تحیہ و ضو کا پابند رہنا چاہیے۔ تلاوت کلام پاک ایک پارہ یا دو پارہ، کلمہ تمجید و توحید سو سو مرتبہ، صبح اور سوتے وقت سبحان اللہ و حمدہ سو مرتبہ مقرر کرنا چاہیے۔ لیکن ان اعمال میں حضور قلبی ضروری ہے۔

(۷) خلوت میں بیٹھ کر نسبت باطنی کی حفاظت میں مشغول ہونا چاہیے۔ ظاہری اعمال کے اوقات مقرر ہونے چاہیں کیونکہ یہ اعمال جمعیت اور حضور و آگاہی کا سبب بنتے ہیں۔

(۸) کثرت مراقبہ سے نسبت باطنی قوی ہوتی ہے، کثرت ذکر سے بشریت فنا ہوتی ہے، کثرت درود سے نیک واقعات نظر آتے ہیں، کثرت نوافل سے انکسار و شکستہ دلی حاصل ہوتی ہے اور کثرت تلاوت سے نور و صفائی ملتی ہے۔

(۹) ذکر تہلیل (لا الہ الا اللہ) لمحاظ معنی مفید طریقہ ہے اور محض تکرار الفاظ سرمایہ ثواب اور برائیوں کو مٹانے والا ہے۔

(۱۰) ذکر نفی اثبات جس نفس سے تین سو سے کم فائدہ نہیں دیتا اور زیادہ جس قدر ہو مفید ہے۔ حضرت خواجہ نقشبندؒ جس نفس کو ذکر کی شرط نہیں سمجھتے تھے البتہ مفید فرماتے تھے۔

(۱۱) کثرت اسم ذات سے جذب الہی پیدا ہوتا ہے اور نفی اثبات سلوک کا راستہ طے کرنے کے لئے مفید ہے۔

۱۲) سالک کے دل میں طلبِ خدا اور طلبِ دنیا جمع نہیں ہوتی۔ ماسواء اللہ کی اغراض سے منہ موڑنا چاہیے۔

لوازمات سلوک :

تقویٰ و ورع کا طریقہ اور محمد مصطفیٰ ﷺ کی متابعت اختیار کرنی چاہیے۔ اپنا احوال باطنی کتاب و سنت کی کسوٹی پر پرکھنا چاہیے، اگر موافق ہو تو قابل قبول، اگر مخالف ہے تو مردود جاننا چاہیے۔ ہر عمل حبیبِ خدا کی اتباع یا محض رضائے مولا کی نیت سے اختیار کرنا چاہیے۔ دل کو ہر دو جہاں کی اغراض سے بیزار کرنا چاہیے۔ اسباب دنیا سے جو کچھ اختیار کرنا ہو، مختصر اختیار کر کیونکہ اس کا حساب دینا ہو گا۔ عبادت اور ذکر خدا میں سرگرم رہ، آج کا عمل کل پر مت ٹال، محبت مشائخ بڑھا کہ خدا کے دوستوں کی دوستی خدا کے قرب کا باعث ہوتی ہے۔ پیر کے روبرو غیر کی جانب التفات نہ کر، جہاں تک ہو سکے صبر و توکل سے اوقات بسر کر، غیر سے التجا کا اندیشہ سر سے دور کر، اپنے کام اللہ کے سپرد کر، اگر تیرے دل میں کسی قسم کا تردد نہیں تو عزت اختیار کر کہ رزق اپنے وقت پر پہنچے گا، اگر اہل و عیال کے بارے میں تشویش ہو تو کوئی پیشہ اختیار کر کہ یہ بھی سنت انبیاء علیہم السلام ہے، فقر کا سرمایہ جمعیت دلی ہے۔ ایسا نہ ہو کہ فکر معاش سے دل کی یکسوئی میں خلل پڑے۔ قناعت کی عادت اختیار کر اور حرص و طمع دل سے دور کر، کسی کو حقارت سے مت دیکھ، اپنے آپ کو سب سے کمتر شمار کر۔ درویشی یہ ہے کہ جو کچھ سر میں ہو (یعنی غرور و تکبر) وہ رکھ دے اور جو کچھ سر پر آئے (یعنی مصیبت) اس سے گریز نہ کرے (یعنی صبر سے برداشت کرے)۔ کل کے اندیشہ و فکر سے اپنے آپ کو رہا کر، اپنی عبادت و طاعت پر ناز مت کر، اپنی غلطیوں پر نگاہ کو اپنا سرمایہ بنا، مخالفتِ نفس جس قدر ہو سکے زیبا ہے لیکن اس قدر بھی نہیں کہ نفس تنگ آ جائے، کبھی کبھی اس سے موافقت بھی کرنی چاہیے۔

مقاصد طریقہ :

۱) ان تمام تکلفات کا حاصل رسول کریم ﷺ کے مکارم صفات کے مطابق اپنے اخلاق کی تربیت ہے انک لعلی خلق عظیم۔ آپ ﷺ نے فرمایا بعثت لاتم

مکارم الاخلاق (میں اس لئے بھیجا گیا ہوں کہ نیک عادات کی تکمیل کروں)۔
 (۲) اپنے اوقات کو ذکر و عبادت سے معمور کر کے ذہن کو ماسواء کے خیال سے پاک رکھنا چاہیے۔ اگر ذوق و شوق کی کیفیت حاصل ہو تو یہ اللہ تعالیٰ کی خاص عنایت ہے ورنہ اصل چیز حضور و آگاہی کا مرتبہ حاصل کرتا ہے۔

(۳) نفی اثبات سے صفات بھڑیت کم ہوتی ہیں اور اس کا طریقہ یہ ہے کہ چند روز تک کلمہ طیبہ کے تکرار سے ہر برائی کی جدا جدا نفی کی جائے اور اس کی جگہ خدا کی محبت ثابت کی جائے یہاں تک کہ وہ برائی زائل ہو جائے۔

(۴) حقیقت یہ ہے کہ بری صفات تزکیہ نفس سے کم ہو جاتی ہیں لیکن ان کا کلی استیصال ممکن نہیں۔ حدیث شریف میں ہے کہ اگر تم سنو کہ پہاڑ اپنی جگہ سے اٹل گیا ہے تو مان لو مگر یہ سنو کہ کوئی اپنی عادتِ جبلی سے لوٹ گیا ہے تو اس کا یقین نہ کرنا لا تبدیل لخلق اللہ۔ حضرت عمر فاروق فرمایا کرتے تھے کہ میرا غصہ گیا نہیں۔ پہلے کفر میں صرف ہوتا تھا اب حمایت اسلام میں ظاہر ہوتا ہے۔

(۵) کھانے پینے، سونے جاگنے، اعمال و عبادات میں اعتدال بہت مشکل ہے۔ کوشش کرنی چاہیے کہ سنت خیر البشر ﷺ کے مطابق اوقات منضبط کئے جائیں اور انبیاء علیہم السلام کا اتباع اعتدال حاصل کرنے کے لئے ہوتا ہے۔ ليقوم للناس بالقسط (تاکہ لوگوں کو اعتدال پر قائم کرے) اس امر پر نص قاطع ہے۔

نسبت فنا:

نسبت فنا سے کمال جب ظاہر ہوتا ہے تو یقین ہوتا ہے کہ میں اس جہان سے انتقال کر گیا ہوں۔ اپنی غلطیوں کا احساس غالب ہو جاتا ہے اور لوگوں کی تعظیم سے تعجب ہوتا ہے۔ ایک روز میں حضرت شیخ عابد کو چوہری (کھیاں اڑانے کے لئے گھوڑے کے بالوں سے بنی ہوئی) ہلار ہاتھا تو آپ نے سختی سے منع کیا۔ دوسرے روز خود فرمایا کہ چوہری ہلاؤ۔ فرمایا کہ کل نسبت فنا سے کا ظہور تھا۔ میں نے خیال کیا کہ تم ہنسی کر رہے ہو۔ اس لئے غصہ کے ساتھ منع کر دیا۔ اس وقت نسبت بقا سے کا ظہور ہے اور تجلی الہی باطن پر جلوہ گر ہے۔ اگر تمام عالم تعظیم کو اٹھے تو اس مرتبہ کا حق ادا نہ ہو سکے۔

خوراک :

اگر شکر ادا کرنے کی نیت سے مزیدار کھانا کھائے تو اچھا ہے کیونکہ بے مزگی کی صورت میں دل سے شکر ادا نہیں ہوتا۔ لذیذ طعام کو پانی ملا کر بے مزہ کرنا نعمت الہی کو خاک میں ملانا ہے۔ رسول اللہ ﷺ مرغوب طعام تناول فرماتے تھے۔ اگر رغبت نہ ہوتی تو ہاتھ نہیں ڈالتے تھے۔ ہمارے نفس جنید و شبلی رحمۃ اللہ علیہا جیسے نہیں کہ تلخی کو شکر جانیں۔

رمضان المبارک :

رمضان مبارک میں نسبت باطن میں بڑی ترقی ہوتی ہے۔ روزہ میں غیرت اور کذب سے بچنا چاہیے ورنہ روزہ محض فاقہ ہے۔ اس مہینے کے انوار ماہ شعبان ہی سے ظہور کرتے ہیں.... (آپ کے پاس ماہ رمضان میں مرید ہر طرف سے جمع ہوتے تھے اور عجیب و غریب صحبت منعقد ہوتی تھی۔ قرآن پاک سننے اور تراویح میں عجیب احوال وارد ہوتے تھے۔ کبھی کبھی تراویح کے بعد مع احباب مراقبہ کرتے فرماتے کہ اس ماہ میں جو جمعیت و حضور ہوتا ہے وہ سال بھر کے واسطے ذخیرہ ہوتا ہے۔ اگر اس میں فتور آجائے تو سال بھر اس کا اثر ہوتا ہے۔ حدیث میں ہے کہ اگر یہ مہینہ جمعیت سے گزرے تو تمام سال جمعیت کی توفیق ہوتی ہے۔

ایسے کا ملین کی زندگی میں کرامات کی کوئی اہمیت نہیں تاہم کرامات و تصرفات | کتب تصوف کی روایت کے پیش نظر چند واقعات کا تذکرہ کیا جاتا ہے :

(۱) ایک شخص اپنی باطنی استعداد بڑھانے کے لئے اپنے مقامات پر توجہ کی تکرار کر رہا تھا۔ ایک دن اس نے مراقبہ میں امتحاناً دوسرے مقام کی طرف توجہ کی۔ آپ نے اسے فوراً جھڑک کر فرمایا کہ میں نے کہا ہے کہ تو قلب پر توجہ رکھ۔ تو دوسرے مقام پر کیوں متوجہ ہوتا ہے۔

(۲) ایک امیر شخص آپ کی خدمت میں اپنے مقامات کی صحیح پہچان کی غرض سے حاضر ہوا۔ آپ نے فرمایا کہ تیرے نسبت فلاں مقام تک پہنچی ہے اور تیرے پیر

نے فلاں مقام کی بشارت دی ہے۔

(۳) آپ کے خلیفہ غلام مصطفیٰ خان کی زوجہ اپنے گھر پر غائبانہ توجہ لیا کرتی تھی۔ اس کا معمول یہ تھا کہ جب وہ متوجہ ہو کر بیٹھتی تو ایک آدمی کو آپ کے پاس اطلاع دینے کے لئے بھیج دیتی اور آپ توجہ فرمادیتے۔ ایک دن وہ شخص خود ہی آپ کے پاس چلا آیا اور کہا کہ علی ٹی صاحبہ متوجہ بیٹھی ہیں۔ آپ نے قدرے سکوت کے بعد فرمایا کہ وہ تو سو رہی ہیں اور تو ان کے حکم سے نہیں آیا۔ اس شخص نے شرمندہ ہو کر غلطی کا اعتراف کر لیا۔

(۴) ایک شخص نے حاضر ہو کر عرض کیا کہ میرا بھائی عظیم آباد میں قید ہو گیا ہے۔ آپ دعا فرمائیں کہ اس کی رہائی ہو جائے۔ آپ نے تھوڑی دیر خاموشی کے بعد فرمایا کہ وہ قید نہیں ہو بلکہ دالوں سے کچھ جھگڑا ہو گیا تھا۔ اس نے اپنی خیریت کے بارے خط بھیج دیا ہے جو کل یا پرسوں پہنچ جائے گا۔ چنانچہ ایسا ہی ہوا۔

(۵) ایک دن اپنے خلیفہ شیخ غلام حسن سے فرمایا کہ تو نے کفار کی پرستش کا کھانا کھایا ہے کہ تم میں ظلمت کفر معلوم ہوتی ہے۔ اس نے کہا کہ ایک ہندو کے ہاتھ کا کھانا کھایا ہے۔ یہ اسی کی کدورت ہے۔

(۶) آپ کے خلیفہ محمد احسان کے گھر لڑکا پیدا ہوا۔ وہ آپ کے پاس حاضر ہوا اور نام رکھنے کے واسطے عرض کی۔ اس کے ساتھ ہی اس کے دل میں خیال آیا کہ اگر محمد حسن نام رکھیں تو بہت اچھا ہو۔ اسی وقت آپ نے فرمایا کہ تمہارے لڑکے کا نام محمد حسن رکھا۔

(۷) ایک دفعہ ایک فاحشہ عورت کی قبر پر اتفاقاً گزر ہوا۔ قبر پر متوجہ ہوئے تو فرمایا کہ اس قبر میں آتش دوزخ شعلہ زن ہے۔ آپ نے ذکر تہلیل کے ختم کا ثواب اس کی روح کو ایصال کیا۔ اسی وقت اس کی نجات ہو گئی۔

(۸) ایک شخص جو آپ کے مکشوفات کے بارے میں شک کرتا تھا، آپ کو ایک قبر پر امتحان لے گیا اور کہا کہ یہ میرے ایک دوست کی قبر ہے، اس کے لئے دعائے مغفرت فرمائیں۔ آپ نے تھوڑی سی توجہ کے بعد فرمایا کہ تو غلط کہتا ہے۔ یہ تیرے دوست کی قبر نہیں بلکہ ایک عورت کی قبر ہے۔ اہل نے عرض کی کہ آپ نے درست

فرمایا۔ میں نے محض امتحان کی خاطر ایسا کیا۔

(۹) ایک شخص نے عرض کی کہ میرا ایک عزیز فوت ہو گیا اور اس کا حال اچھا معلوم نہیں ہوتا۔ اس کی بخشش کے لئے دعا فرمائیں۔ آپ نے جناب الہی میں بڑی عاجزی سے دعا مانگی اور فرمایا الحمد للہ اس کی مغفرت ہو گئی۔ رات کو میت نے خواب میں آکر خود اس بات کی تصدیق کی کہ حضرت کی دعا سے اس کی بخشش ہو گئی۔

(۱۰) آپ کا ایک ہمسایہ جس سے آپ کو پیار تھا، شدید بیمار ہو گیا۔ آپ نے دعا کی کہ الہی مجھے اس کی موت کے غم کی تاب نہیں، اس کو شفاء عطا فرما۔ اللہ تعالیٰ نے دعا قبول فرمائی اور اسے صحت ہو گئی۔

(۱۱) ایک روز آپ کے مرید غلام عسکری خان کی والدہ نے آپ کا دامن پکڑ لیا اور کہنے لگی کہ جب تک آپ میری لڑکی کے لئے فرزند کی بھارت نہیں دیں گے، دامن نہیں چھوڑوں گی۔ آپ نے قدرے سکوت کے بعد فرمایا کہ انشاء اللہ تمہاری لڑکی کا بیٹا ہو گا۔ چنانچہ ایسا ہی ہوا۔ جب یہ لڑکا جوان ہوا تو اس نے سلسلہ چشتیہ میں بیعت ہونے کا ارادہ کیا۔ رات کو خواب میں اسے حضرت خواجہ نقشبندؒ نے فرمایا کہ بیٹا ہمارے گھر سے کہاں جاتے ہو۔ صبح اٹھتے ہی وہ حضرت مرزا کی خدمت میں آیا اور بیعت کی۔

(۱۲) ایک مرتبہ زاہرہ کے بغیر ہی آپ سفر پر چل پڑے۔ راستے میں ہر منزل پر ضروری سامان آپ کو ملتا رہا۔ راستے میں شدید بارش ہوئی اور سردی کی وجہ سے ساتھیوں کو تکلیف ہونے لگی۔ آپ نے دعا کی کہ یا اللہ بارش ہمارے آس پاس ہو اور ہم خشک منزل پر پہنچ جائیں۔ چنانچہ ایسا ہی ہوا۔ بارش آپ کے قافلہ کے ارد گرد ہوتی رہی اور آپ خشک منزل پر پہنچ گئے۔

آپ کی ہمہ پہلو شخصیت اہل نظر کے لئے حیران کن ہے۔

آپ کی شخصیت ایسی متنوع صفات تاریخ مشائخ میں کم ہی شخصیات میں جمع نظر آتی ہیں :

شجاعت :

(۱) فن سپاہ گری کی تعلیم آپ نے بچپن میں حاصل کی تھی۔ اس میں اس قدر

کمال حاصل تھا کہ فرمایا کرتے تھے کہ تلوار سے مسلح بیس آدمیوں کا مقابلہ اکیلا صرف ایک لائٹنی کے ساتھ کر سکتا ہوں۔ ایک دفعہ مغرب کی نماز میں سلام پھیرتے وقت ایک شخص نے آپ کو خنجر مارنا چاہا۔ آپ نے فی الفور خنجر اس کے ہاتھ سے چھین لیا اور پھر اسے واپس دے دیا۔ اس نے پھر حملہ کیا اور آپ نے پھر خنجر چھین کر اسے واپس کر دیا۔ اسی طرح سات مرتبہ حملہ ہوا اور ساتوں مرتبہ آپ نے ناکام ہنایا۔ بالآخر حملہ آور نے پاؤں پر گر کر معافی مانگ لی۔

(۲) فرمایا کہ ایک مرتبہ مست ہاتھی راہ میں آیا۔ میں گھوڑے پر سوار جا رہا تھا۔ فیل بان نے شور مچایا کہ ہٹ جاؤ۔ میں نے سوچا کہ حیوان سے بھاگنا نامردی ہے۔ اتنے میں ہاتھی نے مجھے سوئٹ میں لپیٹ لیا۔ میں نے اسی وقت خنجر نکال کر اس کی سوئٹ میں مارا اور ہاتھی نے چیخ کر مجھے چھوڑ دیا۔

(۳) فرمایا کہ ایک دفعہ جہاد پیش آیا۔ میں اور ایک سردار ہاتھی پر سوار تھے۔ عین لڑائی کی شدت میں میرے ساتھی کو خیال گزر کہ شاید میں ڈر گیا ہوں۔ میں نے اپنی بے خوفی کے ثبوت میں اٹھی وقت ایک تازہ غزل کہہ ڈالی اور وہ حیران رہ گیا۔

نازک مزاجی :

شجاعت اور نازک مزاجی بظاہر متضاد صفات ہیں مگر آپ انتہائی نفیس طبع اور نازک مزاج انسان تھے۔ آپ غیر معمولی نازک مزاجی اور دل گداختگی کے ساتھ ساتھ دقیقہ رسی، مذاق سلیم اور متوازن سوچ سے متصف تھے۔

استغنا :

آپ نے ہمیشہ غنا پر فقر کو ترجیح دی، صبر و قناعت کو پسند فرمایا۔ تسلیم و رضا آپ کا شیوہ تھا۔

(۱) ایک مرتبہ مغل بادشاہ محمد شاہ نے اپنے وزیر قمر الدین کو آپ کے پاس بھیجا اور کہا کہ اللہ تعالیٰ نے مجھے ملک عطا کیا ہے۔ اس میں سے جو کچھ آپ کی مرضی ہو، ہدیہ کے طور پر قبول فرمائیں۔ آپ نے فرمایا: اللہ تعالیٰ نے پوری دنیا کو متاعِ قلیل کہا ہے (قل متاع الدنيا قليل) اور اس میں سے تمہارے پاس بہت ہی قلیل حصہ ہے۔

پھر اس میں سے میں کیا قبول کروں۔

(۲) ایک امیر نے ایک خانقاہ اور ایک حویلی تعمیر کرائی اور فقراء کی وجہ معاش مقرر کر کے حضرت کی نذر کی۔ آپ نے اسے قبول نہ کیا اور فرمایا کہ گذارہ کرنے کے لئے اپنا میکانہ مکان برابر ہیں اور ہر شخص کی روزی جو اس کے مقدر میں ہے، وقت پر پہنچ جاتی ہے۔ فقیروں کا اصل خزانہ صبر و قناعت ہے۔

(۳) ایک روز موسم سرما میں آپ پھٹی ہوئی چادر اوڑھے بیٹھے تھے۔ نواب خان فیروز جنگ حاضر ہوا تو آپ کو اس حالت میں دیکھ کر اپنے ساتھی سے کہنے لگا کہ یہ ہماری بدبختی ہے کہ جن بزرگوں کی خدمت میں ہمیں ارادت ہے، وہ ہمارا ہدیہ قبول نہیں کرتے۔ یہ سن کر آپ نے یہ شعر پڑھا:

ہزار حیف کہ گل کرد بے نوائی ما
پنجم آبلہ آمد برہنہ پائی ما

پھر فرمایا کہ فقیر نے روزہ رکھا ہوا ہے کہ امیروں سے نیاز قبول نہیں کروں گا۔ اب جبکہ سورج غروب ہونے کو ہے اگر میں اپنا روزہ توڑ دوں تو مجھے کفارہ کے لئے دس لاکھ روپیہ چاہیے کہ ہمسایہ عورتوں کا چولہا گرم ہو۔

(۴) مغل سلطنت کا بڑا منصب دار نظام الملک تیس ہزار روپیہ نیاز پلایا۔ آپ نے قبول نہ کیا۔ اس نے عرض کیا کہ آپ سے اہل حاجت لوگوں میں تقسیم فرما دیجئے گا۔ فرمایا: میں تمہارا خانساں نہیں ہوں۔ یہاں سے تقسیم کرنا شروع کرو، گھر تک سب تقسیم ہو جائے گا۔

(۵) ایک مرتبہ ایک شخص نے تین سواشریاں بھیجیں۔ آپ نے واپس کر دیں اور فرمایا کہ اگرچہ ہدیہ کے رد کرنے کو منع فرمایا گیا ہے مگر اسے قبول نہ کرنے کو واجب بھی نہیں ٹھہرایا گیا۔ جو مال کہ یقینی طور پر حلال ہو، اسے لینے میں برکت ہے۔ فقیر اپنے احباب سے جو اخلاص و احتیاط کے ساتھ ہدیہ لاتے ہیں، قبول کر لیتا ہے۔ امراء کا مال اکثر مشتبہ ہوتا ہے اور حق العباد اس میں شامل ہوتا ہے۔ قیامت کے دن ایسے مال کا حساب دینے میں دقت ہوگی۔ ترمذی شریف میں ایک حدیث ہے کہ جب تک آدمی سے پانچ سوالوں کا جواب نہیں لیا جائے گا، وہ بارگاہ الہی میں کھڑا رہے گا:

(۱) عمر کس چیز میں صرف کی (۲) جوانی کس کام میں بسر کی (۳) مال کہاں سے کمایا (۴) کہاں خرچ کیا (۵) اپنے علم پر کیا عمل کیا۔

(۶) ایک دفعہ کسی امیر نے آموں کا تحفہ بھیجا۔ آپ نے واپس کر دیے۔ جب اس نے بہت منت سماجت کی تو اس کی دلجوئی کے لئے دو آم رکھ لیے اور باقی واپس کر دیے کہ فقیر کا دل اسے قبول کرنے سے انکار کرتا ہے۔ تھوڑی دیر بعد باغبان چلاتا ہوا آیا کہ فلاں امیر نے مجھ سے ظلماً آم لیے ہیں اور ان میں سے کچھ آپ کو بھیجے ہیں۔ فرمایا: سبحان اللہ یہ ناعاقبت اندیش لوگ ایسے مغضوبہ ہدیوں سے ہمارا باطن تاریک کر دینا چاہتے ہیں۔

امراء کا کھانا نہیں کھاتے تھے کہ شر الطعام طعام الاغنیاء (بدترین طعام امراء کا طعام ہے)۔ غرباء کی دعوت قبول کرنے میں بھی تامل فرماتے کہ یہ لوگ اکثر سود پر قرضہ لے کر دعوت کرتے ہیں۔

تواضع و اخلاق کریمہ :

اس استغنا کے ساتھ مزاج میں تواضع اور انکساری تھی۔ بڑے کریم الاخلاق تھے۔ چہرے پر انبساط کی کیفیت رہتی تھی اور ہر شخص سے بڑی خندہ پیشانی سے پیش آتے۔ بڑے خوش بیان تھے۔ علماء، فضلاء اور اہل تقویٰ کا بے حد احترام کرتے مگر کافر کی تعظیم کے لئے خواہ امیر ہو یا غریب کبھی نہ اٹھتے۔ ایک بار ایک مرہٹہ سردار آپ سے ملنے آیا تو آپ پہلے اٹھ کر اندر تشریف لے گئے اور جب وہ آکر بیٹھ گیا تب باہر آئے۔ جب جانے لگا تو اس وقت بھی ایسا ہی کیا۔

فرماتے تھے کہ فقیر کو جو کچھ ملا ہے، اپنے پیروں کی محبت سے ملا ہے ورنہ فقیر کے اعمال کی کیا حیثیت ہے۔ اپنے مشائخ خصوصاً حضرت مجدد الف ثانی کی محبت میں سرشار تھے۔ طبیعت میں نفاست پسندی اور درد مندی کوٹ کوٹ کر بھری تھی۔ حسن و جمال سے فطری لگاؤ تھا۔

وسیع المشرنی :

www.maktabah.org
ایک طویل خط میں آپ نے ہندوؤں کے مذہب کے بارے میں اپنی رائے

لکھی ہے جس سے آپ کی اعتدال پسندی، منصف مزاجی اور وسیع المرئی پر روشنی پڑتی ہے۔ اس کا ترجمہ درج ذیل ہے :

”واضح رہے کہ اہل ہند کی قدیم کتابوں سے جو کچھ معلوم ہوتا ہے، یہ ہے کہ نوع انسانی کی پیدائش کے شروع میں رحمتِ الہیہ نے ان لوگوں کی معاد و معاش کی اصلاح کے لئے ایک کتاب وید جس میں چار دفتر ہیں اور امر و نہی کے احکام اور ماضی و مستقبل کے واقعات ہیں ایک فرشتے برہما کے وسیلہ سے جو ایجادِ عالم کا واسطہ ہے، نازل کی۔ اس زمانے کے مجتہدوں نے اس کتاب سے چھ مذاہب استخراج کیے اور اصول و عقائد کی بنا ان پر قائم کی۔ اسے دھرم شاستر کہتے ہیں یعنی ایمانیات جس سے علم کلام مراد ہے۔ اسی طرح انہوں نے نوع کے چار فرقے بنائے اور ہر فرقے کے لئے الگ مسلک مقرر کیا۔ اسے کرم شاستر کہتے ہیں یعنی عملیات جس سے علم فقہ مراد ہے۔

ان کے تمام فرقے توحیدِ الہی کے بارے میں متفق ہیں۔ عالم کو مخلوق جانتے ہیں۔ فنائے عالم نیک و بد کی جزا و سزا، حشر و نشر جسمانی اور حساب کتاب کے قائل ہیں۔ علوم عقلی و نقلی، ریاضت و مجاہدات، تحقیق معارف اور مکاشفات میں یدِ طولی رکھتے ہیں۔ ان کی ہمت پرستی شرک کی وجہ سے نہیں بلکہ اس کے دوسرے اسباب ہیں۔

ان کے علماء نے انسانی عمر کے چار حصے کئے ہیں۔ پہلا تحصیلِ علم کے لئے، دوسرا معاش اور اولاد کی غرض سے، تیسرا رستی اعمال اور تہذیبِ نفس کے لئے، چوتھا تجربہ و تنہائی کی مشق کے لئے جو کمال انسانی کا انتہائی درجہ ہے اور نجاتِ کبریٰ جیسے مہمکت کہتے ہیں، اس پر موقوف ہے۔

ان کے دین کے قواعد و ضوابط میں نہایت اعلیٰ درجہ کا نظم و نسق ہے جس سے معلوم ہوتا ہے کہ یہ دین باقاعدہ مرتب ہوا تھا لیکن پھر منسوخ ہو گیا۔ ہماری شرع میں یہود و نصاریٰ کے دین کے نسخ کے سوا اور کسی دین کے نسخ کا ذکر نہیں حالانکہ ان کے علاوہ بہت سے دین منسوخ ہوئے اور کئی دین صفحہ ہستی سے ناپود ہو گئے۔ نیز واضح رہے کہ ان آیات کے مطابق وان من امة الا خلا فیہا نذیر (ہر ایک گروہ کا نبی گزرا ہے) ولکل امة رسول (اور ہر ایک امت کا رسول ہوتا ہے) سر زمین ہندوستان میں بھی نبی اور رسول بچھے گئے جن کے احوال ان کی کتابوں میں مندرج ہیں۔

ان کے اخبار و آثار سے ظاہر ہوتا ہے کہ وہ صاحب کمال تھے۔ رحمت عامہ الہی نے مصلحت انسانی کو اس سر زمین میں فراموش نہیں کیا..... لیکن جب سے ہمارے پیغمبر خاتم المرسلین ﷺ مبعوث ہوئے ہیں تب سے لے کر جب تک دنیا باقی ہے کوئی اور نبی نہ ہوگا۔ شرق سے لے کر غرب تک تمام دنیا کو آنحضرت ﷺ ہی کی تابعداری لازم ہے اور سرور کائنات ﷺ کے دین کے مقابل تمام باقی دین منسوخ ہیں۔

نیز حسب تصریح آیت کریمہ منقصنا علیک و منہم من لم نقصص علیک (ان میں سے بعض کا حال تمہارے روبرو بیان کیا اور بعض کا نہیں کیا) جب ہماری شریعت بہت سے انبیاء کے حال میں سہکت ہے تو ہم کو بھی ہندوستان کے انبیاء کے حق میں خاموشی بہتر ہے..... اگر تعصب نہ ہو تو نیک گمان کرنا چاہیے..... کسی کو بغیر قطعی دلیل کے کافر نہ کہہ دینا چاہیے۔

ان کی بت پرستی کی حقیقت یہ ہے کہ بعض فرشتے جو حکم الہی سے عالم کون و فساد میں دخل رکھتے ہیں یا بعض کالمیلین کی رو میں جنہیں جسم سے الگ ہو کر اس دنیا میں کچھ تصرف حاصل ہے یا بعض زندہ آدمی جو ان کے زعم میں حضرت خضر علیہ السلام کی طرح تابد زندہ رہیں گے، یہ لوگ ان کی صورتیں یا تصویریں بنا کر ان کی طرف متوجہ ہوتے ہیں اور اس توجہ کے سبب ایک مدت کے بعد صاحب صورت سے مناسبت پیدا کر لیتے ہیں اور اسی نسبت سے حوائج معاش و معاد کو پورا کرتے ہیں۔ ان کا یہ عمل ذکر رابطہ سے مشابہت رکھتا ہے جو مسلم صوفیہ میں عام ہے اور جس میں صورت شیخ کا تصور کیا جاتا ہے اور فیض حاصل کیے جاتے ہیں۔ ہاں صرف اس قدر فرق ہے کہ صوفیہ شیخ کی ظاہری تصویر نہیں بناتے۔

یہ بات کفار عرب کے عقیدے سے مناسبت نہیں رکھتی کیونکہ وہ بتوں کو متصرف اور موثر بالذات مانتے تھے نہ کہ تصرف الہی کا ذریعہ۔ انہیں زمین کا خدا مانتے تھے اور اللہ تعالیٰ کو آسمان کا خدا۔ یہ شرک ہے۔ ان (اہل ہند) کا سجدہ سجدہ عبودیت نہیں بلکہ سجدہ توحید ہے جو کہ ان کے طریقے میں مال باپ، پیر استاد کے سلام کے لئے بھی عام ہے اور جسے ڈنڈوت کہتے ہیں۔

www.maktabah.org

تناخ کا اعتقاد رکھنے سے کفر لازم نہیں آتا۔

آپ کی شاعری فقر و تصوف کے ساتھ ساتھ آپ ایک فصیح البیان شاعر تھے۔
طبیعت نہایت موزوں اور کلام نہایت پراثر تھا۔

فارسی شاعری :

اس دور میں فارسی شاعری کا زیادہ رواج تھا۔ آپ نے اپنا فارسی دیوان خود مرتب کیا جو ایک ہزار اشعار پر مشتمل ہے جسے آپ نے اکیس ہزار اشعار میں سے منتخب کیا۔ حمد و نعت سے متعلق یہ اشعار زبان زد عام بن چکے ہیں :

خدا در انتظارِ حمد مانیست محمد چشم بر راہِ ثنا نیست
خدا خود مدح گوئے مصطفیٰ بس محمد حامدِ حمدِ خدا بس
مناجاتے اگر باید تو اں کرد بہ پتے ہم قناعت می تو اں کرد
محمد از تومی خواہم خدا را الہی از تو عشقِ مصطفیٰ را

(خدا ہماری حمد کے انتظار میں نہیں۔ محمد ﷺ ہماری ثنا کی راہ نہیں دیکھ رہے۔ مصطفیٰ کی مدح گوئی کے لئے خدا کافی ہے اور خدا کی حمد کہنے کو محمد ﷺ کافی ہیں۔ اگر کوئی مناجات کرنی ہی ہو تو صرف ایک شعر پر قناعت کی جاسکتی ہے۔ اے محمد ﷺ آپ سے میں خدا مانگتا ہوں اور اے اللہ تجھ سے عشقِ مصطفیٰ چاہتا ہوں)
حضرت کی ایک غزل بطور نمونہ اور تمبرک درج کی جاتی ہے :

ازاں پہلوئے خود جامی دہم ایں رنج و محنت را
کہ غیر از من پناہے نیست در عالم مصیبت را
قضا از مشہد ما مشہد خونے دام سے گیرد
کہ تارنگیں کند ہنگامہء روز قیامت را
بنا کر دند خوش رسے خاک و خون غلطیدن
خدا رحمت کند ایں عاشقان پاک طینت را
گلیرد باطن اہل صفا رنگ از نظر بازی
تصرف نیست ہر گز در دل آئینہ صورت را

دماغِ دل دریں جاگہ گاہے چاق می گردد
 خدا آباد تر سازد خراباتِ محبت را
 تلف کردست این دل حق صحبت ہائے دیرنیم
 بہ بزم خود نخواہی داد جا این بے مروت را
 بجائے سنگِ طفلان پارہ ہائے شیشہ باید زد
 چو مظرِ میرزا دیوانہء نازک طبیعت را

اردو شاعری :

آپ نے کوئی اردو دیوان نہیں چھوڑا۔ اردو کلام مختلف تذکروں میں ملتا ہے اور اشعار کی کل تعداد ایک سو چوبیس^{۱۲۲} ہے۔ اہم بات یہ ہے کہ آپ کے کلام نے اردو شاعری پر نہایت گہرے اثرات چھوڑے اور اردو شاعری کو سب سے پہلے آپ نے نئے قالب میں ڈھالا۔ آپ سے پہلے ایہام گوئی کا دور دورہ تھا۔ آپ نے روزہ مرہ کی زبان میں فارسی اجزائی آمیزش سے شعر کہے اور اس رجحان کا آغاز ہوا جسے بعد کے شعراء نے ترقی دی۔ آپ کی شاعری وارداتِ قلبی اور تجربات پر مبنی فطری عشقیہ شاعری ہے۔ زبان میں شائستگی، صفائی اور بیان میں جوش و حلاوت ہے۔

اس میدان میں آپ کا بڑا کارنامہ یہ ہے کہ آپ نے شاگردوں کی تربیت کی۔ آپ کے شاگرد انعام اللہ خان یقین (م۔ ۱۷۵۵ء) نے اس رجحان کو آگے بڑھایا۔ ولی دکنی اور آرزو جیسے شاعر آپ سے متاثر ہوئے۔ مصحفی نے آپ کو نقاش اول کہا۔ نمونہ کے طور پر چند اشعار درج کیے جاتے ہیں :

ہمارے ہاتھ سے یہ دل بھی بھاگا لے کے جاں اپنا
 ہم اس کو جانتے تھے دوست اپنا، مہرباں اپنا
 یہ حسرت رہ گئی کیا کیا مزلوں سے زندگی کرتے
 اگر ہوتا چمن اپنا، گل اپنا، باغبان اپنا
 کوئی آرزو کرتا ہے جن ایسے کو، ہے ظالم
 یہ دولت خواہ اپنا، مظرِ اپنا، جانِ جانِ اپنا

نہیں پایا مرے رونے کوں اور فریاد کوں بادل
 برس دیکھا، جھڑی کوں باندھ دیکھا، کڑکڑا دیکھا
 سجن کس کس مزہ سے آج دیکھا ہم طرف یارو
 اشارا کر کے دیکھا، ہنس کے دیکھا، مسکرا دیکھا
 کبھی ملتا نہیں میرا ہٹیلایا کیا کروں مظہر
 تصدق ہو کے دیکھا، پاؤں پڑ دیکھا، منا دیکھا

یہ دل کب عشق کے قابل رہا ہے
 کہاں اس کو دماغ و دل رہا ہے
 خدا کے واسطے اس کوں نہ ٹوکو
 یہی اک شہر میں قاتل رہا ہے

بہار آئی کھل آئے باغ ببلبل پھول کر بیٹھی
 دووانوں کو کہو اس وقت کر لیویں علاج اپنا

ہم نے کی ہے توبہ اور دھو میں مچاتی ہے بہار
 ہائے بس چلتا نہیں کیا مفت جاتی ہے بہار

الہی مت کو کے پیش رنج و انتظار آوے۔
 ہمارا دیکھئے کیا حال ہو جب تک بہار آئے

فرمایا کرتے تھے کہ اب کوئی آرزو باقی نہیں رہی سوائے شہادت ظاہری
 شہادت کے۔ فقیر کے اکثر بزرگ شہید ہوئے مگر چونکہ فقیر نہایت ناتواں اور
 ضعیف ہے اور قوت جہاد باقی نہیں رہی اس لئے بظاہر یہ آرزو مشکل نظر آتی ہے۔ فرمایا

کہ مجھے اس شخص پر بڑا تعجب ہوتا ہے جو موت کو دوست نہیں رکھتا حالانکہ موت موجب القائے الہی و زیارت رسالت پناہی ﷺ و دیدار اولیائے کبار و عزیزاں ہے۔

اللہ تعالیٰ نے آپ کی یہ آرزو بھی پوری کی۔ شب بدھ ۷ محرم ۱۱۹۵ھ (۳ جنوری ۱۷۸۱ء) کو چند آدمیوں نے دروازہ پر دستک دی۔ خادم نے اطلاع دی تو فرمایا کہ اندر آجائیں۔ تین آدمی اندر آئے۔ ان میں سے ایک ایرانی شیعہ تھا۔ اس نے طمچہ سے گولی ماری جو دل کے قریب پڑی اور آپ زمین پر گر پڑے۔ بادشاہ کے وزیر نجف خان نے ایک انگریز ڈاکٹر بھیجا۔ آپ نے فرمایا کہ ڈاکٹر کے علاج کی ضرورت نہیں۔ میں نے قاتل کو معاف کیا۔ اگر وہ معلوم ہو جائے تو تم بھی اسے معاف کر دینا۔ تین روز کے بعد دشمن محرم کو جان جان آفریں کے سپرد کی۔ زخمی حالت میں اکثر آپ اپنا یہ شعر پڑھتے تھے۔

بنا کردند خوش رسی خاک و خون غلطیدن
خدا رحمت کند ایں عاشقان پاک طینت را

(خدا ان پاک طینت عاشقوں پر رحمت کرے، انہوں نے خاک و خون میں لوٹنے کی کیا اچھی رسم کی، ناڈالی ہے)

آپ کی متعدد تاریخ ہائے وفات لکھی گئیں جن میں ایک آیت قرآنی اولئك
منع الذین انعم اللہ اور دوسری حدیث شریف (جو مولانا ثناء اللہ پانی پتی کی ذہنی
کاوش کا نتیجہ ہے) عاشق حمیداً مات ۹۵^{۱۱} شہیداً (حمید زندگی گزارے اور شہید موت
ملی) قابل ذکر ہیں۔

آپ کے مزار کے دروازے پر آپ کا اپنا الہامی شعر درج ہے:

بہ لوح تربت من یافتد از غیب تحریرے
کہ ایں مقتول را جز بے گناہی نیست تقصیرے

(میری لوح مزار کے لئے غیب سے یہ تحریر ملی کہ اس مقتول کا سوائے بے گناہی کے کوئی اور قصور نہ تھا)

ایک نقطہ نگاہ یہ ہے کہ یہ سیاسی قتل تھا۔ سلسلہ نقشبندیہ کے بزرگوں کے رد

رض کی وجہ سے محمد حسین آزاد نے اپنی تحریروں میں تعصب کی بنا پر حضرت مرزا سے بدلہ لیا اور اس بات کو اچھا لاکہ آپ نے ۷ محرم کے جلوس پر لعن طعن کی۔ اصل سبب یہ تھا کہ انگریزوں کی سفارش پر شاہ عالم ثانی نے نجف خان اصفہانی کو وزارت کا منصب دیا۔ اس نے نواب مجد الدولہ کو قید کر دیا۔ حضرت مرزا مجد الدولہ کو اچھا سمجھتے تھے۔ ایک خط میں لکھا:

”مجد الدولہ کے خلوص کا چرچا خاص و عام میں ہے۔ خدا تعالیٰ جلد ظہور میں لائے۔“
نجف خان کے بارے میں لکھا: ”اس شہر کے باشندوں میں نجف خان کے آنے کے بعد بادشاہ سے فقیر تک سب کا حال تباہ ہے۔“

حضرت مرزا نقشبندی روایات کے مطابق اجتماعی زندگی کی خرابی کی نشان دہی کرتے تھے اور نجف خان آپ سے خائف تھا کیونکہ روہیلوں کی بڑی تعداد آپ کی مرید تھی۔ چنانچہ اس نے یہ مشہور کر کے کہ آپ نے ۷ محرم کے جلوس پر لعن طعن کی، لوگوں کے جذبات مشتعل کیے اور پھر ایک ایرانی شیعہ کے ذریعے آپ کو شہید کر دیا۔

آپ کے خلفاء

آپ کے شہرہ آفاق خلیفہ اور جانشین حضرت شاہ غلام علی کا ذکر اگلے باب میں آئے گا۔

حضرت قاضی ثناء اللہ پانی پتی^{رحمۃ اللہ علیہ} آپ حضرت مرزا کے جلیل القدر خلیفہ تھے۔ سلسلہ نسب حضرت عثمان سے ملتا ہے۔ مقرب بارگاہ الہی ہونے کے ساتھ ساتھ آپ کو علوم عقلی و نقلی میں کمال حاصل تھا۔ فقہ و اصول میں اجتہاد کے مرتبہ کو پہنچے ہوئے تھے۔ شاہ عبدالعزیز آپ کو شہرتی وقت کہا کرتے تھے۔ حضرت مرزا نے آپ کو علم الہدیٰ کا خطاب دیا تھا۔ کئی کتابوں کے مصنف تھے۔ ان میں فقہ کی کتاب مالابہ منہ مدارس میں پڑھائی جاتی ہے۔ سات جلدوں میں تفسیر مظہری لکھی۔ شاہان لودھ کے تعصب کی وجہ سے شیعہ سنی مسئلہ پھر پیدا ہو گیا تھا چنانچہ آپ نے شیعہ عقائد کے خلاف کتاب سیف المسلول لکھی۔ اس کے علاوہ ارشاد

الطالین، حقوق الاسلام، شہاب ثاقب جیسی کتب اور دیگر رسائل آپ کی یادگار ہیں۔
حضرت مرزا آپ کا بے حد احترام کرتے تھے۔ فرماتے کہ خدا تعالیٰ نے مجھ
سے قیامت کے روز دریافت کیا کہ میری درگاہ میں کیا تحفہ لائے ہو تو میں قاضی ثناء
اللہ کو پیش کروں گا۔ اپنی مجلس میں ان کے لئے اپنے قریب جگہ خالی کرادیا کرتے۔ کسی
نے پوچھا کہ آپ کو کیسے معلوم ہو جاتا ہے کہ قاضی صاحب آرہے ہیں تو فرمایا کہ جب
میں دیکھتا ہوں کہ فرشتے تعظیماً کھڑے ہونے لگتے ہیں تو میں سمجھ جاتا ہوں کہ قاضی
صاحب آرہے ہیں۔

آپ کی وفات ماہ رجب ۱۲۲۵ھ (۱۸۰۵ء) میں ہوئی۔ مزار پانی پت میں

ہے۔

دیگر خلفاء دیگر خلفاء میں قاضی ثناء اللہ کے بڑے بھائی مولوی فضل اللہ اور
حضرت قاضی صاحب کے بیٹے مولوی احمد اللہ کے نام قابل ذکر ہیں۔
ان کے علاوہ مولوی نعیم اللہ بہراپچی تھے جن کو خلافت دیتے وقت حضرت مرزا نے
مکتوبات امام ربانی کی تین جلدیں عطا کیں اور فرمایا کہ یہ تمہارے لئے خاص نعمت ہے۔
نماز عصر کے بعد اس کا درس دینا۔ ان کی کتاب معمولات مظہر یہ آداب طریقت کا
خزینہ ہے۔ مولوی ثناء اللہ سنبھلی شاہ ولی اللہ کے شاگرد اور حضرت مرزا کے اجل
خليفة تھے۔ دوسرے خلفاء میں حضرت شاہ رحمت اور حضرت محمد حسن عرب نے
شہرت پائی۔ ان کے علاوہ کتب میں خلفاء کی طویل فہرست ملتی ہے۔

ماخذ کتب

شاہ غلام علی دہلوی	مقامات مظہر یہ
شاہ عبدالغنی دہلوی	تکملہ مقامات مظہر یہ
مولوی نعیم اللہ بہراپچی	معمولات مظہر یہ
مرزا مظہر جانجاناں	دیوان مظہر
ڈاکٹر جمیل جالبی	تاریخ اردو ادب جلد دوم

حضرت شاہ عبداللہ عرف شاہ غلام علی دہلوی رحمۃ اللہ علیہ

۱۱۵۸ تا ۱۲۴۰ھ / ۱۷۲۶ تا ۱۸۲۵ء

حضرت مرزا مظہر جانجاناؒ کے سب سے نامور خلیفہ شاہ غلام علی آپ کا عہد دہلوی کا دور جنوبی ایشیا کے مسلمانوں کے لئے مزید ادبار اور تنزل کا زمانہ تھا۔ انگریزوں کی ایسٹ انڈیا کمپنی ملکی انتشار سے فائدہ اٹھاتے ہوئے اپنا اقتدار آگے بڑھا رہی تھی۔ بنگال، بہار اور اڑیسہ پر قبضہ کے بعد ۱۷۹۹ء میں اس نے مسلمانان برصغیر کی آخری امید ٹیپو سلطان کو شہید کر کے میسور پر بھی قبضہ کر لیا تھا۔ نظام حیدر آباد بھی اس کا دست نگر بن چکا تھا اور کمپنی کی سازشوں کا جال دربار دہلی تک پہنچ چکا تھا۔ ادھر پنجاب میں رنجیت سنگھ نے زور پکڑ لیا تھا۔ اس نے ۱۸۰۷ء تک پنجاب میں دریائے ستلج کا مغربی علاقہ زیر نگیں کر لیا تھا اور پھر ۱۸۱۸ء میں ملتان اور اگلے سال کشمیر پر بھی قبضہ جمالیا۔ مسلمانوں پر مظالم کا دور شروع ہوا یہاں تک کہ سکھ شاہی کی اصطلاح ظلم و جور کی ہم معنی بن گئی۔ دہلی میں اب بھی مغل بادشاہ موجود تھا۔ شاہ عالم ثانی (۱۷۵۹ تا ۱۸۰۶ء) اور اکبر شاہ (۱۸۰۶ تا ۱۸۳۷ء) حضرت شاہ صاحب کے ہم عصر تھے مگر دونوں صرف نام کے بادشاہ تھے۔

دوسری طرف حضرت شاہ غلام علیؒ کی ذات سے سلسلہ نقشبندیہ کا اس قدر فیض جاری ہوا کہ شاید ہی کسی شیخ سے ان کی زندگی میں جاری ہوا ہو۔ اپنے زمانہ میں حضرت کا اتنا شہرہ تھا کہ انہیں لوگ تیرہویں صدی کا مجدد کہتے تھے۔ جنوبی ایشیا میں آپ کا بڑا اثر و اقتدار تھا اور آپ کی خانقاہ مجددی مشرب کے احيائي ذوق و شوق اور منتشر تصوف کا مرکز تھی۔ ملک سے باہر آپ کے خلقاء افغانستان، وسط ایشیا،

عرب، حرمین شریفین، عراق، روم، کردستان وغیرہ میں نسبت مجددی کی روشنی پھیلا رہے تھے۔ آپ کے جلیل القدر خلیفہ حضرت مولانا غلام محی الدین قصوری نے آپ کے ملفوظات میں لکھا ہے :

”ایک روز میں عصر کے وقت حاضر تھا۔ حضرت شاہ صاحب رحمۃ اللہ علیہ نے فرمایا کہ ہمارا فیض دور دور تک پہنچ گیا ہے۔ حضرت مکہ معظمہ میں ہمارا حلقہ بیٹھتا ہے، حضرت مدینہ منورہ میں ہمارا حلقہ بیٹھتا ہے، بغداد شریف، روم و مغرب میں ہمارا حلقہ جاری ہے اور پھر بطور ہنسی فرمایا کہ بخارا تو ہمارے باپ کا گھر ہی ہے۔“

آپ کی ولادت ۱۱۵۸ھ (۱۷۴۶ء) میں بنالہ (بھارتی پنجاب) کے ابتدائی زندگی

مقام پر ہوئی۔ آپ کا نسب حضرت علی مرتضیٰ سے ملتا ہے۔ والد شاہ عبداللطیف ریاضت و مجاہدہ میں مصروف رہتے تھے۔ حضرت کی پیدائش سے پہلے انہیں خواب میں حضرت علیؑ آئے اور فرمایا کہ اپنے لڑکے کا نام علی رکھنا۔ چنانچہ آپ کے والد گرامی نے علی نام رکھا تاہم بڑے ہو کر حضرت نے ادب کے طور پر اپنا نام غلام علی مشہور کیا۔ آپ کے چچا نے آنحضرت ﷺ کے حکم کی تعمیل میں عبداللہ نام رکھا۔ چنانچہ آپ شاہ عبداللہ عرف شاہ غلام علی کہلائے۔

آپ نے چچن کے سولہ سال اپنی جائے پیدائش میں گزارے۔ پھر والد گرامی نے دہلی بلا لیا۔ وہ ایک دن آپ کو اپنے پیر شاہ ناصر الدین قادری کی بیعت کرانے کی غرض سے لے گئے مگر اتفاق ایسا ہوا کہ وہ بزرگ اسی رات وفات پا گئے۔ اس پر آپ کے والد نے کہا کہ میرے پیر سے تمہاری بیعت قسمت میں نہ تھی۔ اب جہاں چاہو، کسب فیض کر لو۔ چنانچہ آپ اس وقت کے بزرگان دہلی کے ہاں جاتے رہے مگر آخر کار ۱۱۸۰ھ میں بائیس سال کی عمر میں حضرت مرزا مظہر جانجاناں کی خدمت میں حاضر ہوئے۔ انہوں نے فرمایا کہ جس جگہ ذوق و شوق ہو، وہاں بیعت کرو۔ یہاں تو سنگ بے نمک چاٹنے کا معاملہ ہے۔ آپ نے عرض کی کہ مجھے یہی منظور ہے۔

حضرت مرزا نے آپ کو طریقہ قادریہ میں بیعت کیا اور نقشبندیہ مجددیہ

طریقہ کی تلقین کی۔ فرماتے تھے کہ شروع میں مجھے تردد ہوا کہ اگر میں طریقہ نقشبندیہ میں شغل اختیار کروں تو حضرت غوث پاکؒ ناراض نہ ہوں۔ اسی اثنا میں ایک رات خواب میں دیکھا کہ ایک مکان میں حضرت غوث الاعظمؒ تشریف فرما ہیں اور اس کے سامنے ایک اور مکان میں حضرت خواجہ نقشبندؒ رونق افروز ہیں۔ حضرت غوث پاکؒ نے فرمایا کہ مقصود اللہ تعالیٰ ہے۔ خواجہ نقشبندؒ کے پاس جاؤ، کچھ مضائقہ نہیں۔ غرضیکہ آپ پندرہ سال تک حلقہ و مراقبہ میں حاضر رہے اور حضرت مرزا نے اجازت مطلقہ عنایت فرمائی۔

آپ حافظ قرآن تھے اور حدیث کی سند حضرت شاہ ولی اللہؒ کے صاحبزادوں سے اور پھر اپنے مرشد حضرت مرزا سے حاصل کی۔

اجازت و خلافت ملنے کے بعد آپ مسند ارشاد پر متمکن ہوئے۔ فرماتے **مسند ارشاد** تھے کہ شروع میں مجھے معاش کی تنگی ہوئی۔ میں نے ہر قسم کی وجہ معاش کو چھوڑ کر بالکل توکل اختیار کیا۔ ایک ٹوٹے ہوئے یوریا کا بستر اور اینٹ سرابنے ہوتی تھی۔ ایک مرتبہ بھوک کی شدت میں حجرہ کا دروازہ ہند کر لیا اور دل میں سوچ لیا کہ یہی میری قبر ہے۔ اسی اثنا میں ایک شخص آیا اور اس نے دستک دے کر کہا کہ دروازہ کھولو۔ میں نے نہ کھولا۔ اس نے پھر کہا کہ کھولو، مجھے تم سے کام ہے۔ مگر میں نے نہ کھولا۔ آخر وہ کواڑوں کے شگاف سے پانچ روپیہ ڈال گیا۔ اس کے بعد اللہ تعالیٰ کی طرف سے آمدن شروع ہو گئی۔ سینکڑوں علماء، صوفیاء اور فقراء دور دراز کے ممالک سے آکر آپ کی خانقاہ میں قیام پذیر رہتے اور لنگر کی طرف سے ان کے لئے عمدہ انتظام ہوتا۔

آپ کی ذات سے طریقہ نقشبندیہ کا فیض اس قدر جاری ہوا کہ اس کی مثال مشکل سے ملے گی۔ مولانا ضیاء الدین خالد کردی (۷۷۸ تا ۱۸۲۶ء) حضور ﷺ سے اشارہ پا کر مدینہ منورہ سے دہلی آئے اور نو ماہ میں خلافت پا کر واپس ہوئے۔ ان کے ذریعے شام، روم اور کردستان میں سلسلہ نقشبندیہ کو خوب فروغ ملا۔ وہ حضرت کے خلیفہ شاہ ابو سعید کے نام ایک خط میں لکھتے ہیں:

”یک قلم تمام مملکت روم، عربستان، دیار حجاز، عراق اور عجم کے بعض ممالک اور سارا کردستان طریقہ عالیہ مجددیہ کے جذبات و

تاثیرات سے سرشار ہے اور حضرت مجدد الف ثانی کا ذکر اور محمد
دن رات محفلوں، مجلسوں، مساجد اور مدارس میں اس طرح ہر
چھوٹے بڑے کی زبان پر ہے کہ کسی زمانہ یا کسی ملک کے بارے
میں گمان نہیں کیا جاسکتا کہ اس میں ایسا زمرہ اس سے پہلے دیکھا
یا سنا گیا ہو۔“

شیخ خالد کردی کے خلیفہ تاج الدین نے شمالی عراق کے علاقہ برزان میں
طریقہ نقشبندیہ کی اشاعت کی۔ اس سے پہلے یہاں قادری سلسلہ مقبول تھا مگر اب
برزانی کروں نے نقشبندی سلسلہ اپنایا اور اس کی بدولت ان میں تنظیم اور سیاسی بیداری
بھی پیدا ہوئی جو اس سلسلہ کا ثمر تھا۔ اب یہ لوگ پس ماندگی اور ظلم و جور کے خلاف متحد
ہو گئے۔

معمولات و عادات | رات کو بہت کم سوتے تھے۔ تہجد کے وقت لوگوں کو جگادیتے
اور خود تہجد پڑھ کر مراقبہ یا تلاوت قرآن پاک میں مصروف
ہو جاتے۔ روزانہ کم و بیش دس پارے تلاوت فرماتے۔ ضعیف عمر میں تلاوت کچھ کم ہو
گئی تھی۔ نماز فجر اول وقت میں ادا کر کے اشراق تک حلقہ مراقبہ میں مصروف رہتے۔
ارادت مندوں کی زیادہ تعداد کی وجہ سے وہ گروہوں کی صورت میں باری باری توجہ لیتے۔
اس کے بعد آپ تفسیر و حدیث کا درس دیتے۔ ملاقات کے لئے آنے والوں کو تھوڑی
دیر کے بعد رخصت فرمادیتے اور چلتے وقت انہیں کچھ تبرک شیرینی بھی دیتے۔

زوال کے وقت تھوڑا سا کھانا تناول فرماتے۔ امراء آپ کی خدمت میں عمدہ
کھانے بھیجتے لیکن انہیں نہ خود کھاتے اور نہ طالبوں کو دیتے بلکہ ہمسایوں کو بھیج دیا کرتے یا
کسی حاضر مجلس کو پیش کر دیتے۔ اگر کوئی رقم بھیج دیتا تو اس کا چالیسواں حصہ اسی وقت
علیحدہ کر کے زکوٰۃ دے دیتے اور پھر جلوہ وغیرہ پکا کر پیروں بالخصوص حضرت خواجہ
نقشبند کی نیاز دیتے یا اگر خانقاہ پر فقراء کے مصارف کی وجہ سے قرض ہوتا تو اسے ادا
کر دیتے۔

کھانا کھانے کے بعد تھوڑا سا قبولہ فرماتے اور پھر دینی اور تصوف کی کتابوں کا
مطالعہ کرتے۔ بعد ازاں نماز ظہر پڑھ کر حدیث و تفسیر کا درس دیتے۔ عصر کی نماز کے

بعد مکتوبات امام ربانی یا عوارف یا رسالہ قشیر یہ کا وعظ فرما کر شام تک حلقہ توجہ میں مصروف رہتے۔ نماز مغرب کے بعد خاص خاص مریدوں کو توجہ فرماتے۔ پھر کھانا کھا کر اور نماز عشا پڑھ کر اکثر اوقات ذکر و مراقبہ میں بسر کرتے۔ اگر نیند کا غلبہ ہوتا تو مصلیٰ پر ہی واہنی کروٹ لیٹ جاتے۔ چارپائی پر بہت کم سوئے ہیں۔ پاؤں کبھی نہ پھیلاتے تھے حتیٰ کہ آپ کی وفات بھی اسی طرح ہوئی۔ بیٹھتے وقت اکثر سنت کا وہ طریقہ اختیار کرتے جس میں دونوں پنڈلیاں اٹھا کر دونوں ہاتھ یا کپڑا ان کے گرد باندھ لیتے ہیں۔

لباس :

سنت کے مطابق موٹا کپڑا پہنا کرتے۔ اگر کوئی عمدہ نفیس کپڑا ہو کر بھیج دیتا تو اس کو فروخت کر کے اس کی قیمت سے چند عام سے کپڑے خرید کر اللہ تعالیٰ کے نام پر دے دیتے اور فرماتے کہ ایک آدمی کے پہننے سے بہتر یہ ہے کہ زیادہ آدمی پہنیں۔

سخاوت :

حضرت شاہ صاحبؒ بہت سخی تھے۔ اس معاملہ میں اخفا سے کام لیتے تھے۔ تحائف حلقہ کے لوگوں میں تقسیم کر دیتے تھے۔ چشم پوشی کا یہ عالم تھا کہ اگر کوئی آدمی بغیر اجازت کوئی چیز لے جاتا تو آپ دوسری جانب منہ پھیر لیتے تاکہ وہ شرمندہ نہ ہو۔ بارہا ایسا ہوا کہ لوگ آپ کی کتابیں لے جاتے اور پھر آپ کے پاس ہی انہیں فروخت کرنے آجاتے۔ آپ یہ کتابیں خرید لیتے۔ اگر کوئی عرض کرتا کہ یہ آپ کی اپنی کتابیں ہیں کیونکہ ان پر نشانی موجود ہے تو آپ ناراض ہو کر منع فرمادیتے اور فرماتے کہ ایک ہی کاتب کی لکھی ہوئی کئی کتابیں ہو سکتی ہیں۔

شفقت و کسر نفسی :

طبیعت میں شفقت کا مادہ کوٹ کوٹ کر بھرا تھا۔ اکثر اوقات کو مسلمانوں کے لئے دعا مانگا کرتے تھے۔ ایک حکیم آپ کا ہمسایہ تھا جو ہمیشہ آپ کی غیبت میں مصروف رہتا تھا۔ ایک مرتبہ وہ قید ہو گیا تو آپ نے اس کی رہائی کے لئے کوئی دقیقہ باقی نہ رکھا۔ مجلس میں کسی کو غیبت کرنے کی اجازت نہ تھی اور فرماتے کہ غیبت کے لائق تو میں

ہوں۔ ایک مرتبہ کسی نے بادشاہ وقت کی غیبت کی۔ آپ کا روزہ تھا۔ فرمایا کہ افسوس روزہ جاتا رہا۔ کسی نے عرض کیا کہ آپ نے تو غیبت نہیں کی۔ فرمایا: سنی تو ہے۔ غیبت کرنے اور سننے والادونوں برابر ہیں۔

ایک دفعہ کسی نے پوچھا کہ یزید پر لعن کرنے کے بارے میں آپ کی کیا رائے ہے۔ فرمایا: لعن کا مستحق تو میں ہوں۔ جتنا چاہو مجھ پر لعن کر لو۔ دوسرے کا حال مجھے معلوم نہیں۔ زیادہ تحقیق چاہتے ہو تو حضرت شاہ عبدالعزیزؒ سے دریافت کر لو۔

امر معروف :

مشائخ نقشبندیہ کی روایت کے مطابق آپ امر معروف اور اصلاح میں کبھی تساہل نہیں کرتے تھے۔ سید اسماعیل مدنی جو آنحضرت ﷺ کے حکم سے آپ کے پاس آئے تھے، ایک دن جامع مسجد دہلی میں آثار نبوی کی زیارت کو گئے۔ واپس آکر انہوں نے عرض کی کہ اگرچہ وہاں آنحضرت ﷺ کی برکات موجود ہیں لیکن ظلمت کفر کا احساس بھی ہوتا ہے۔ تحقیق کرنے پر معلوم ہوا کہ وہاں اکابر دین کی تصویریں رکھی ہیں۔ آپ نے اسی وقت اکبر شاہ بادشاہ وقت کو پر زور خط لکھ کر وہ تصویریں اٹھوادیں۔ اس خط کا ترجمہ درج ذیل ہے :

”حضرت سلامت! السلام علیکم ورحمۃ اللہ۔ سبحان اللہ، اس خدا سبحانہ کی قدرت کے عجائبات میں سے کیا لکھا جائے۔ سید اسماعیل مدنی جو نسبت مجددیہ کے اکتساب کے لئے مدینہ منورہ سے اس لائے کے پاس تشریف لائے ہیں، آج رات یعنی شب جمعہ کو جامع مسجد میں آثار شریف دیکھنے گئے۔ انہوں نے بتایا کہ اس جگہ بتوں کی ظلمت معلوم ہوتی ہے۔ ان کا یہ کہنا محض نور ایمان کی وجہ سے ہے ورنہ وہ کیا جانتے ہیں کہ ان آثار میں کیا ہے۔ تحقیق پر پتہ چلا کہ اس جگہ تصویریں رکھی ہوئی ہیں۔ پیغمبر خدا علیہ السلام وائمہ اہل بیت و اولیاء رضی اللہ عنہم کی تصاویر بنانا اور انہیں اپنے پاس رکھنا شرع محمدی میں جائز نہیں۔ پیغمبر خدا ﷺ

نے خود اپنے ہاتھ سے حضرت ابراہیم علیہ السلام کی تصویر توڑی۔ اپنے پیر یا پیغمبر خدا یا امیر المؤمنین علیہم السلام کی تصاویر بت ہیں۔ ان کی تعظیم ترک کریں کہ یہ بت پرستی ہے۔ اللہ تعالیٰ معاف فرمائے۔ وہ پتھر جس پر نقش قدم بنا کر کہتے ہیں کہ پیغمبر علیہ السلام کا نقش قدم ہے، بت ہے۔ ہائے مسلمانی و توحید، وائے بادشاہی و متابعتِ اسلام! کہاں گئے کہ پیروی کرتے اور اس بت پرستی کو موقوف کرتے۔ مسلمانوں کی خرابی، مسلمانی، مہابنت اور سستی پر کیسے روؤں اور گریہ کروں۔ کفر کا غلبہ اس طرح ہے کہ کافروں کے بتوں کے محتاج ہیں۔ اللہ تعالیٰ ہدایت فرمائے۔ جامع مسجد اور قلعہ بادشاہی دونوں مسلمانوں کی جگہیں ہیں۔ ان میں بت پرستی کا کیا مطلب۔ واللہ اگر میری توانائی لوٹ آئے تو میں بت پرستوں کے شہر سے ہجرت کر جاؤں۔“

ایک بار بند ہیل کھنڈ کارٹیس انگریزی ٹوپی پہن کر آیا تو آپ نے سخت جھڑکا۔ وہ غصے میں اٹھا اور کہا کہ پھر نہیں آؤں گا لیکن چبوترے کے زینے پر اس کی ذہنی کیفیت بدل گئی۔ وہ ٹوپی اتار کر خد متگار کو دی اور واپس آکر بیعت ہوا۔ بعض اوقات نرمی سے نصیحت کرتے۔ ایک سید زادہ داڑھی منڈوایا کرتے تھے۔ انہیں دیکھ کر فرمایا: تعجب ہے ابھی میر صاحب کی داڑھی نہیں نکلی۔ بعد میں ان کا بڑا احترام کیا۔ وہ ایسے شرمندہ ہوئے کہ پھر داڑھی نہ منڈوائی۔

فقرو قناعت :

بادشاہ اور امراء اکثر اس بات کے خواہش مند رہتے تھے کہ آپ خانقاہ کے اخراجات کے لئے کچھ مقرر فرمائیں۔ مگر کبھی منظور نہیں فرمایا۔ آپ اکثر یہ رباعی پڑھا کرتے تھے۔

حاک نشینی ست سلیمانیم ننگ بود وافر سامانیم

ہست چہل سال کہ می پوشمش ننگ شد چادر عریانیم

(خاک نشینی ہی میری سلیمانی ہے۔ میرے لئے سامان کی کثرت باعث عار ہے۔ چالیس سال سے چادر عریانی پہن رکھی ہے، وہ ابھی تک پرانی نہیں ہوئی) نواب امیر خان والئی ٹونک حضرت غوث الاعظمؒ کی اولاد اور حضرت خواجہ باقی باللہؒ کے نواسوں میں سے تھے۔ آپ ان کا احترام کرتے تھے مگر خانقاہ کی مالی امداد کے لئے ان کی درخواست قبول نہ کی اور جواب میں یہ شعر لکھا:

ما آبروئے فقر و قناعت نمی بریم

با میر خاں جگوئے کہ روزی مقدر است

(ہم فقر و قناعت کی آبرو ضائع نہیں کرتے۔ امیر خاں سے کہہ دو کہ روزی مقدر ہے) فرمایا کرتے تھے کہ ہماری جاگیر اللہ تعالیٰ کے وعدے ہیں و فی السماء رزقکم وما توعدون (تمہارا رزق آسمان میں ہے اور جس کا تمہیں وعدہ کیا گیا ہے)۔ فرماتے کہ اس طریقہ میں چار چیزیں بہت ضروری ہیں: دست شکستہ، پاشکتہ، دین درست اور یقین درست۔

عشق حضور علیہ السلام:

آنحضور ﷺ سے اس قدر عشق تھا کہ نام مبارک زبان پر آتا تو بے تاب ہو جاتے۔ ہاتھ اٹھا لیتے اور کبھی ہاتھ اس طرح سمیٹ لیتے جیسے کسی کو آغوش میں لیتے ہیں۔ ایک مرتبہ قدم شریف کا خادم آپ کے لئے پانی کا تبرک لایا اور کہا کہ رسول اللہ ﷺ کا سایہ آپ کے سر پر ہے۔ یہ سنتے ہی بے تاب ہو گئے۔ اس کی پیشانی پر بوسہ دیا اور فرمایا کہ میری کیا حقیقت ہے۔ پھر اس خادم کی بے حد مدارت کی۔ مرض موت میں ترمذی شریف سینہ پر رکھی رہتی تھی۔ آپ کے خلیفہ شاہ ابو سعیدؒ بہت خوش الحان تھے۔ ان سے قرآن پاک سنتے۔ کبھی ایسے بے تاب ہو جاتے کہ فرماتے بس کرو، زیادہ سننے کی طاقت نہیں۔ پروردگار شعر سن کر مظلوم ہوتے۔

نفاست طبع:

مزاج میں نفاست اس قدر تھی کہ افغان جو وہاں نسوار سو نہتے، اس نے سخت ناگوار گذرتی چنانچہ وہاں لوبان وغیرہ سلگواتے اور فرماتے کہ افغانوں نے میری

مسجد کو ہلا س (دق) دانی بنا رکھا ہے۔

بعض اوقات آپ کے مکان میں خود خود خوشبو آنے لگتی۔ اس وقت لوگوں کو وہاں سے علیحدہ کر دیتے۔ شاید رسول اللہ ﷺ یا مشائخ کی ارواح مبارکہ کا ظہور ہوتا تھا۔

فرمایا کہ اب ضعیف ہو گیا ہوں، کچھ نہیں ہو سکتا۔ پہلے شاہجہاں کمالات روحانی

آباد کی مسجد میں رہا کرتا تھا، حوض کا تلخ پانی پیتا تھا، دس پارے قرآن شریف پڑھتا تھا اور دس ہزار نفی اثبات کرتا تھا۔ نسبت ایسی قوی ہو گئی تھی کہ تمام مسجد انوار سے پر تھی۔ جس کو چہ سے گزر جاتا، وہ بھی نورانی ہو جاتا۔

فرمایا: ایک روز جامع مسجد میں معتکف تھا۔ رات کو سو رہا تھا کہ ایک شخص نے آکر جگادیا اور کہا اٹھ رسول اللہ ﷺ کی امت مرحومہ کے لئے دعا کر۔ میں اٹھا تو دیکھا کہ سارا ماحول روشن ہے۔ میں سمجھ گیا کہ یہ شب قدر کا نور ہے۔

فرمایا کہ حضرت بلا فرید میرے حال پر بہت مہربان ہیں۔ ایک روز مراقبہ میں دیکھا کہ میرے گھر تشریف لائے ہیں اور میرا گھر ان کے نور سے منور ہو گیا ہے۔ انہوں نے فرمایا کہ آؤ تمہیں تعلیم شغل کروں۔ میں اپنے پیر کی غیرت سے ڈرا اور کہا کہ میرے لئے میرے پیر کی تعلیم شغل کافی ہے۔

ایک مرتبہ خواب میں ایک شخص نے کہا کہ جناب رسول اللہ ﷺ تمہارے منتظر بیٹھے ہیں۔ میں کمال شوق سے حاضر ہوا۔ آپ نے معانقہ فرمایا۔ میں ہر روز تحمید و تسبیح پڑھ کر اور اس کا ثواب جناب رسالت مآب ﷺ کی روح کو بھیج کر سویا کرتا تھا۔ ایک مرتبہ ترک ہو گیا تو خواب میں آنحضور ﷺ نے آکر شکایت کی۔ مجھے دوزخ کا بہت خوف رہتا تھا۔ حضور ﷺ خواب میں آئے اور فرمایا کہ جو شخص مجھ سے محبت رکھتا ہے، دوزخ میں نہیں جائے گا۔

فرمایا کہ حضرت مجدد الف ثانیؒ خواب میں آئے اور فرمایا کہ تو میرا خلیفہ ہے۔ ایک مرتبہ حضرت خواجہ نقشبندؒ خواب میں آئے اور میری پیر ہن میں داخل ہو گئے۔ ایک مرتبہ ایک شخص ایک خلعت لایا اور کہا کہ حضرت غوث الاعظمؒ نے مجھے عطا کیا ہے۔ ایک بار حضرت خواجہ باقی باللہ کے مزار پر مراقبہ کیا تو آپ نے مزار سے

فرمایا کہ ایک روز خواجہ قطب الدین مختیار کاکئی کے مزار پر حاضر ہوا اور کہا
 شينئاً للہ۔ القا ہوا کہ تیرا سینہ نسبت مجددیہ سے بھرا ہوا ہے، دوسرے کی گنجائش
 نہیں۔ ایک دن سلطان المشائخ کے مزار پر حاضری دی اور توجہ کے لئے عرض کی۔
 آپ نے فرمایا کہ تم کو کمالات حاصل ہیں۔ میں نے عرض کی کہ اپنی نسبت بھی عطا
 فرمائیں۔ آپ نے توجہ فرمائی تو میں نے دیکھا کہ میرا چہرہ ان کی طرح ہو گیا ہے۔

ایک روز سیدۃ النساء حضرت فاطمہ رضی اللہ عنہا میرے مکان میں تشریف
 لائیں اور فرمایا کہ میں تیرے واسطے زندہ ہو کر آئی ہوں۔

حضرت خواجہ محمد زبیر قیوم چہارم کے عرس پر گیا تو آپ تشریف لائے اور
 فرمایا کہ عبادت بخیرت کرو۔ ایک روز الہام ہوا کہ تجھے منصب قیومیت عطا کیا گیا ہے۔

حضرت شاہ صاحب کے ملفوظات ان کے خلفاء مثلاً حضرت خواجہ
 اقبال زریں غلام محی الدین قصوری اور حضرت شاہ عبدالغنی نے مرتب کیے
 ہیں۔ ان میں سے چند منتخب اقوال درج ذیل ہیں :

(۱) فقیر کی ف سے مراد فاقہ، ق سے قناعت، ی سے یاد الہی اور ر سے ریاضت
 ہے۔ اگر کوئی شخص یہ امور جلائے تو اسے ف سے فضل خدا، ق سے قرب مولیٰ، ی
 سے یاری اور ر سے رحمت حاصل ہوتی ہے۔ ورنہ ف سے فضیحت، ق سے قہر، ی سے
 یاس اور ر سے رسوائی ملتی ہے۔

(۲) طالب ذوق و شوق اور کشف و کرامات، طالب خدا نہیں۔

(۳) طریقہ نقشبندیہ چار چیزوں سے مراد ہے : بے خطرگی، دام حضور،

جذبات، واردات

(۴) جناب رسول اللہ ﷺ جامع کمالات تھے۔ آپ کے مختلف کمالات کا
 ظہور ہر زمانہ میں اس دور کے افراد کی استعداد کے مطابق ہوا۔ مثلاً جہاد، فاقہ، عبادت
 وغیرہ کابدنی کمال صحابہ کرام میں ظاہر ہوا۔ استغراق و بے خودی، ذوق و شوق، آہ و نعرہ
 کا قلبی کمال حضرت جنید بغدادی سے اولیائے امت میں ظاہر ہوا۔ اضمحلال و استہلاک
 (نیستی) کا کمال جو لطیفہ نفس سے پھوٹتا ہے، وہ حضرت خواجہ نقشبند کے وقت سے
 ظاہر ہوا۔ اور جو کمال اسم شریف محمد مصطفیٰ ﷺ سے ناشی ہے، وہ حضرت مجدد الف

تائی کے دور سے ظاہر ہوا۔

(۵) درویش کے لئے فاقہ کی رات معراج کی رات ہے۔

(۶) دعا کے وقت انوار وارد ہوتے ہیں مگر دعا کے انوار اور قبولیت دعا کے انوار میں فرق کرنا دشوار ہے۔ بعض کہتے ہیں کہ دونوں ہاتھوں میں ثقالت محسوس ہو تو یہ قبولیت کی علامت ہے۔ لیکن میں کہتا ہوں کہ اگر انشراح صدر حاصل ہو تو یہ دعا کی قبولیت کی علامت ہے۔

(۷) مرد چار قسم کے ہیں: نامرد، مرد، جوانمرد، فرد۔ طالب دنیا نامرد ہے، طالب عقبی مرد ہے، طالب عقبی و مولیٰ جوانمرد ہے اور طالب مولیٰ فرد ہے۔

(۸) جو شخص آنحضرت ﷺ سے نسبت اولیٰ سے حاصل کرنا چاہے، اسے چاہیے کہ بعد نماز عشا جناب رسول اللہ ﷺ کا دست مبارک خیال میں اپنے ہاتھ میں لے اور یہ کہے کہ میں نے پانچ چیزوں کی گواہی پر آپ کی بیعت کی: اللہ کے سوا کوئی معبود نہیں، نماز قائم رکھنے، زکوٰۃ ادا کرنے، روزہ ماہ رمضان اور حج بھرط استطاعت۔ چند راتوں میں ایسا کرے۔ اگر کسی بزرگ سے اولیٰ سے چاہے تو خلوت میں بیٹھ کر دو رکعت نماز کا ثواب اس کی روح کو پہنچا کر اس کی جانب متوجہ ہو۔

(۹) تین کتابوں کی نظیر نہیں ہے۔ قرآن پاک، صحیح بخاری اور منہوی مولانا

روم۔

(۱۰) شیخ سعدی شیرازی سلسلہ سہروردیہ میں بڑے سمجھ دار آدمی تھے۔ دو

باتوں میں تصوف تمام کر دیا:

مرا پیر دانائے مرشد شہاب دو اندرز فرمود بر روئے آب

یکے آں کہ بر خویش خود ہیں مباح دگر آں کہ بر غیر بد ہیں مباح

(مجھے پیر دانا مرشد شہاب الدین سہروردی نے دریائے دجلہ کے کنارے دو نصیحتیں کیں۔ ایک یہ کہ اپنے آپ پر خود ہیں (متکبر) نہ ہو اور دوسری یہ کہ غیر پر بد ہیں (عیب جو اورد خواہ) نہ ہو۔)

(۱۱) بعض مومنوں کی روح ملک الموت قبض کرتے ہیں اور اخص خواص کی

روح پر فرشتہ کو بھی دخل نہیں ہے۔

(۱۲) آپ اکثر جمالی کے یہ شعر پڑھا کرتے تھے :

لنگکے زیر و لنگکے بالا
لنگکے غم دزد و لنگکے غم بالا
گز کے بویا و پوٹے دکلے
پر زرد دو تھے
ایں قدر بس بود جمالی را
عاشقِ رند لا لبالی را

(۱۳) عقل دو قسم ہے: نورانی اور ظلمانی۔ نورانی وہ ہے جو کسی واسطے کے بغیر اپنے مقصود حقیقی پر دلالت کرے اور ظلمانی وہ ہے کہ مرشد کے چراغ ہدایت کے ذریعے راہ پر آئے۔

(۱۴) دنیا کی محبت تمام گناہوں کا سرچشمہ اور سرکفر ہے۔

(۱۵) زوال عین کا مطلب یہ ہے کہ انا کا لفظ نہ کہہ سکے۔ حضرت خواجہ احرارؒ نے فرمایا کہ انا الحق کہنا آسان ہے اور انا زایل کرنا مشکل۔

(۱۶) مصیبت میں مبتلا کرنا، ناز نہیں معشوق کا امتحان ہوتا ہے۔

نیست بے موجب پئے آزار ما
امتحان می خواهد از ما یار ما

(ہمارا دوست بلا وجہ ہماری ایذا کے چیخے نہیں پڑا۔ وہ ہم سے ہمارا امتحان چاہتا ہے)۔

(۱۷) اس طریقہ میں مجاہدہ نہیں مگر وقوف قلبی جس سے مراد دل کا اللہ تعالیٰ کی طرف متوجہ ہونا ہے، اور نگہداشتِ خطرہ گذشتہ و آئندہ، اس طریقہ کا حصہ ہے۔ جب کوئی غیر خیال دل میں آئے تو فوراً اسے دفع کرے۔

(۱۸) حضور جمعیت اور توحید وجودی لطیفہ قلب میں ہوتی ہے لیکن فنائے انا و اضمحلال و استہلاک و شکستگی و نابودگی اور نیستی لطیفہ نفس کی سیر میں واقع ہوتی ہے۔

(۱۹) لائق پیری وہ ہے جو ضروری مسائل کا علم رکھتا ہو، مقاماتِ عشرہ صوفیہ مثلاً توبہ، انابت، توکل، قناعت، زہد، صبر، رضا، تعلیم وغیرہ حاصل ہوں، ارباب دنیا کی محبت سے اجتناب رکھتا ہو، مشائخ کرام کی صحبت سے فیض یافتہ ہو، صاحب کشف یا صاحب اوراک ہو، ماسوا کے خیال سے دل پاک ہو، ظاہر شریعت سے آراستہ اور باطن طریقت سے پیراستہ ہو۔ پھر فرمایا کہ میں اپنا حال بیان کروں۔

بز میں چوں سجدہ کردم ز زمیں ندا بر آمد کہ مرا خراب کردی تو بسجدہ ریائی
بطواف کعبہ رقصم بحر م نہ دادند کہ بیرون در چہ کردی کہ درون خانہ آئی
(میں نے زمین پر سجدہ کیا تو زمین سے آواز آئی کہ تو نے دکھاوے کا سجدہ کر کے مجھے
خراب کیا۔ میں کعبہ کے طواف کے لیے گیا تو حرم میں مجھے راستہ نہ دیا گیا کہ تو نے گھر
سے باہر کیا کیا ہے کہ اب گھر کے اندر آنا چاہتے ہو)

(۲۰) کشف میں احتمال خطا و صواب دونوں ہیں۔ وجدان میں احتمال خطا
نہیں۔ مثلاً کوئی شخص دور سے چوپایہ دیکھے اور سمجھے کہ شیر ہے مگر فی الحقیقت وہ شیر نہ
ہو بلکہ کوئی اور چوپایہ ہو۔ وجدان یہ ہے کہ مثلاً ہوا نظر نہیں آتی لیکن اس کی حرارت
اور ٹھنڈک محسوس ہوتی ہے۔ ایسے اور اک میں غلطی کا احتمال نہیں۔

(۲۱) ایک مرتبہ کسی نے عرض کیا کہ میرے واسطے کچھ تحریر فرمائیں۔ آپ
نے لکھا قل اللہ ثم ذرہم۔ اس کی تفسیر بھی لکھی کہ تمام امور جزئی و کلی اللہ تعالیٰ
کے سپرد کرنے چاہئیں، فکر معاش ذہن میں نہیں ہونا چاہیے اور تعلقات ماسوا کو
چھوڑنا چاہیے۔

(۲۲) حضرت شاہ ولی اللہ نے حضرت ابن عربی اور حضرت مجدد کے کام میں
تطبیق دی ہے اور توحید وجودی و توحید شہودی کو لفظی نزاع قرار دیا ہے۔ حضرت شاہ
ولی اللہ نہایت بزرگ تھے لیکن اس مقام میں خطا کی ہے اور معارف شریفہ کو محض علمی
میں لا کر تطبیق دی ہے ورنہ ان دونوں میں فرق بین ہے۔ توحید وجودی ابتدائے احوال
سیر لطیفہ قلبی میں ہوتی ہے اور توحید شہودی سیر لطیفہ نفس میں۔ حضرت ابن عربی
کے معارف قطرہ ہیں اور حضرت مجدد کے معارف دریائے محیط۔ اللہ تعالیٰ بے نہایت
ہے۔ سبحانہ و راء الوراء ثم و راء الوراء ثم و راء الوراء۔

(۲۳) میں اپنے پیروں کے طریقہ سے خوش بھی ہوں اور ناخوش بھی۔ خوشی
کی وجہ یہ ہے کہ ان کے طفیل ہمیں متابعت رسول اللہ ﷺ کی توفیق ملی اور ناخوشی کی
وجہ یہ ہے کہ یہ طریقہ انتہا پذیر نہیں۔ جس مقام پر پہنچتا ہوں یہی آواز آتی ہے کہ یہاں
مت ٹھہرو، مقصود آگے ہے۔ ساٹھ سال سے ہوا کی طرح دوڑ رہا ہوں اور شہتا کو نہیں
پہنچتا۔ بقول شیخ سعدی:

نہ حسرت غائے وارد نہ سعدی را سخن پایاں
ہمیرد تشنہ مستقی و دریا ہم چنایاں باقی

(نہ اس کے حسن کی انتہا ہے اور نہ سعدی کا کلام ختم ہوتا ہے۔ استقا کا مریض پانی پی پی کر بھی پیاسا مر جاتا ہے اور دریا ویسا ہی باقی ہے)

اس کے برعکس دوسرے طریقوں میں جس مرید کو لطیفہ قلب کے ذریعے کچھ اسرار توحید ملے، تھوڑا بہت ذوق و شوق و رقص و وجد حاصل ہوا، وہ عارف منتہی ہو گیا۔ (۲۴) ذکر کثیر سے مراد ذکر قلبی ہے جو دائمی ہے اور منقطع نہیں ہوتا۔ اس سے ذکر لسانی مراد نہیں کہ وہ انقطاع پذیر ہے اور اس پر یہ آیت کریمہ دلیل ہے: رجال لا تلیہم تجارتا ولا بیع عن ذکر اللہ (وہ ایسے لوگ ہیں کہ ان کو تجارت اور بیع اللہ کے ذکر سے باز نہیں رکھتی)۔ تجارت میں ذکر زبانی موقوف ہو جاتا ہے، ذکر قلبی موقوف نہیں ہوتا۔

(۲۵) ایک روز اپنے اجل خلیفہ حضرت مولانا غلام محی الدین قصوریؒ سے مخاطب ہو کر فرمایا کہ مولوی صاحب! مولویت کو چھوڑ دو اور آہ سیکھو۔

(۲۶) حضرت ابو بختیب سروردیؒ نے اپنی کتاب آداب المریدین میں جو مجاہدات شدیدہ اور ریاضات شاقہ لکھی ہیں، وہ طریقہ نقشبندیہ میں نہیں۔ حضرت خواجہ نقشبندؒ نے فرمایا ہے کہ اس طریقہ میں بنائے کار افسار اور جناب الہی میں عرض سوال اور پیر سے اخلاص پر ہے۔ حضرت خواجہؒ نے بارہ روز سجدہ میں پڑ کر جناب الہی میں مناجات کی کہ مجھے ایسا نیا طریقہ عطا ہو جو سب سے آسان اور اللہ تعالیٰ کی جناب میں سب سے اقرب اور موصل ہو۔ چنانچہ اللہ تعالیٰ نے ان کی دعا قبول فرمائی اور یہ طریقہ عطا کیا۔

(۲۷) ایک روز ایک زاہد حضرت خواجہ نقشبندؒ کے اوقات و اعمال دیکھنے آیا۔ اس نے آپ کو کوئی مجاہدہ یا ریاضت کرتے نہ دیکھا۔ آپ نے نمازیں ادا کیں، رات کو بعد نماز عشا پلاؤ کھا کر سو رہے۔ تیسرا حصہ رات کا تھا کہ تہجد پڑھ لیے۔ زاہد حیران رہ گیا اور کہا میں تمام رات نہیں سویا اور ذکر کرتا رہا۔ آپ پلاؤ کھا کر سوتے رہے لیکن جو نور آپ میں ہے، وہ مجھ میں نہیں ”ایں نور از کجاست“۔ آپ نے مسکرا کر فرمایا: ”ایں نور

از پلاست “ (یہ اسی پلاؤ کا نور ہے)۔ پھر فرمایا: دل کا ماسوا سے خالی کرنے اور ذات حق سبحانہ کی طرف متوجہ رہنے سے نور حضور حاصل ہوتا ہے۔

(۲۸) ایک روز ایک ہندو میرے پاس آیا اور کہا کہ مجھے رب کی یاد سکھادیں۔ میں نے کہا کہ صبح کے وقت اللہ اللہ دو ہزار مرتبہ کہہ لیا کرو۔ اس نے کہا کہ اس لفظ سے تو یاد نہیں کروں گا۔ میں نے کہا کہ اچھا پھر قلب کی طرف متوجہ ہو کر دل سے تو ہی تو، تو ہی تو کرو۔ اس پر وہ راضی ہو گیا۔ چند روز کے بعد اس کے دل میں توجہ الی اللہ بیدار ہو گئی اور وہ مسلمان ہو گیا۔

(۲۹) فقیر، دل کے مراد سے خالی ہونے کو کہتے ہیں نہ کہ ہاتھ کے خالی ہونے کو۔

(۳۰) میرے پیر نے مجھے دو نصیحتیں کی ہیں۔ ایک یہ کہ لوگوں کے عیب کی نیکی کی طرف تاویل کرنا اور اپنی نیکی کی عیب کی طرف تاویل کرنا۔ میں نے عرض کیا کہ اس سے تو امر معروف موقوف ہو جائے گا۔ آپ نے فرمایا کہ مجھے تو کسی میں عیب نظر نہیں آتا، سب کو نیک ہی جانتا ہوں۔

کرامات و تصرفات

(۱) ایک دن ایک برہمن زادہ جو نہایت خوش شکل تھا، آپ کی مجلس میں آ گیا۔ سب کی نگاہیں اس کی طرف اٹھ گئیں۔ آپ کی نظر عنایت اس پر ایسی ہوئی کہ اسی وقت کلمہ پڑھ کر مسلمان ہو گیا۔

(۲) آپ کے ایک خادم میاں احمد یار سامان تجارت لے کر قافلہ کے ہمراہ جا رہے تھے۔ راستے میں ایک ویرانہ تھا۔ انہوں نے دیکھا کہ حضرت وہاں تشریف فرما ہیں اور فرماتے ہیں کہ اپنی بیل گاڑی جلد دوڑا کر آگے چلے جاؤ۔ چنانچہ انہوں نے حکم کی تعمیل کی۔ بعد میں معلوم ہوا کہ پچھلے قافلہ کو ڈاکوؤں نے لوٹ لیا۔

(۳) میاں زلف خان آپ سے بیعت ہونے کے لئے دہلی آ رہے تھے کہ جنگل میں راستہ بھول گئے۔ ایک بزرگ دفعاً آ موجود ہوئے اور ان کو سیدھا راستہ بتادیا۔ انہوں نے پوچھا کہ آپ کون ہیں۔ فرمایا میں وہی ہوں جس سے بیعت ہونے جا رہے ہو۔

۴) ایک ضعیف عمر کی نیک خاتون کے جواں بیٹے کا انتقال ہو گیا۔ آپ اس کی تعزیت کے لئے گئے اور فرمایا کہ اللہ تعالیٰ تمہیں اس کا نعم البدل دے۔ اس نے عرض کیا کہ حضرت میں اور میرا خاوند دونوں ضعیف ہیں۔ ہماری کیا اولاد ہو گی۔ آپ نے فرمایا: خدا قادر ہے۔ پھر مسجد میں آکر اس کے لئے دعا مانگی اور قبولیت کا اثر ظاہر ہوا۔ فرمایا کہ انشاء اللہ لڑکا ہو گا۔ چنانچہ خدا نے اسے فرزند عطا کیا۔

۵) میاں احمد یار کے چچا کو بادشاہ نے روپیہ لینے کی غرض سے قید کر لیا۔ میاں احمد یار نے آپ کی خدمت میں عرض کی۔ فرمایا چند آدمی جا کر قلعہ سے چھڑاؤ۔ انہوں نے کہا یہ کینے ممکن ہے۔ وہاں تو پہرہ اور سپاہی ہونگے۔ فرمایا تمہیں اس سے کیا مطلب۔ تم ہمارے کہنے سے جاؤ۔ چنانچہ چند آدمی جا کر لے آئے اور کسی نے انہیں روکنے کی کوشش نہ کی۔

۶) ایک شخص نے عرض کیا کہ میرا لڑکا دو مہینے سے گم ہے۔ توجہ فرمائیں کہ آجائے۔ فرمایا: وہ تو تیرے گھر میں ہے۔ وہ حیران ہوا کہ ابھی گھر سے آیا ہوں۔ بہر کیف حسب ارشاد گھر گیا تو وہ موجود تھا۔

۷) ایک دفعہ تین خلیفے دور سے حاضر خدمت ہو رہے تھے۔ راستے میں کہنے لگے کہ حضرت قدم بوسی کے وقت تبرک عطا کرتے ہیں۔ ایک نے کہا کہ میری خواہش ہے کہ مجھے مصلیٰ دیں۔ دوسرے نے کہا میں ٹوپی چاہتا ہوں۔ تیسرے نے بھی اپنی خواہش ظاہر کی۔ چنانچہ حضرت نے سب کو خواہش کے مطابق عنایت فرمایا۔

۸) ایک تاجر کابل سے ہندوستان آ رہا تھا۔ ایک عبور کرتے وقت اس کا اونٹ مع سامان ڈوب گیا۔ اس نے منت مانی کہ میں ایک روٹی حضرت کی نیاز دوں گا، اگر میرا اونٹ مع سامان زندہ نکل آئے۔ حکم الہی وہ سلامت نکل آیا۔ جب وہ تاجر حاضر ہوا تو فرمایا: تو نے نیاز دے دی۔ اس نے عرض کیا کہ دے دی۔

حضرت کی شخصیت سرسید کی نظر میں | سر سید احمد خان کے والد پر حضرت شاہ صاحب بڑی عنایت فرماتے تھے

اور انہیں اپنا بیٹا کہتے تھے۔ سر سید سے حضرت نے پوتوں سے زیادہ پیار کیا۔ سر سید آپ کو داد حضرت کہتے تھے۔ انہوں نے اپنی کتاب آثار الصنادید میں حضرت کا تذکرہ کیا ہے

جس سے آپ کی شخصیت ابھر کر سامنے آتی ہے۔ چونکہ اس تذکرہ میں درج پیش تر واقعات پہلے آچکے ہیں اس لئے اس کے چند حصے ذیل میں دیے جاتے ہیں:

”سبحان اللہ کیا آزادی تھی کہ مطلق دنیا کا لگاؤ نہ تھا۔ اللہ اللہ کیا اطاعت سنت تھی کہ سر مو بھی فرق نہ آیا۔ توکل تو اس درجہ پر تھا کہ کبھی کسی طرح کا خیال دل میں نہ آتا۔ امراء اور بادشاہ آرزو رکھتے تھے کہ ہم خانقاہ کے فقراء کے لئے کچھ وظیفہ مقرر کریں۔ ہرگز منظور نہ فرماتے.....“

آپ کی ذات فیض آیات سے تمام جہان میں فیض پھیلا اور ملکوں ملکوں کے لوگوں نے آپ کی بیعت اختیار کی۔ میں نے حضرت کی خانقاہ میں اپنی آنکھ سے روم اور شام اور بغداد اور مصر اور چین اور حبش کے لوگوں کو دیکھا ہے کہ حاضر ہو کر بیعت کی اور خدمت خانقاہ کو سعادت لہدی سمجھے اور قریب قریب کے شہروں کا مثل ہندوستان اور پنجاب اور افغانستان کا کچھ ذکر نہیں کہ ٹڈی دل کی طرح اٹتے تھے۔ سچ ہے:

چو کعبہ قبلہء حاجت شد از دیار بعید
روند خلق بدیدارش از بسے فرسنگ

حضرت کی خانقاہ میں پانچ سو فقیر سے کم نہیں رہتا تھا اور سب کا روٹی پٹر آپ کے ذمہ تھا اور باوجودیکہ کہیں سے ایک حبه مقرر نہ تھا، اللہ تعالیٰ غیب سے کام چلاتا تھا۔ اس پر فیاضی اور سخاوت اس قدر تھی کہ کبھی سائل کو محروم نہ پھیرا جو اس نے مانگا وہی دیا۔ جو چیز عمدہ اور تحفہ آپ کے پاس آتی اس کو بیچ کر فقراء پر صرف کرتے اور جیسا گزی گاڑھا موٹا تمام فقیروں کو میسر ہوتا ویسا ہی آپ بھی پہنتے اور جو کھانا سب کو میسر ہوتا وہی آپ کھاتے..... اگر کبھی کچھ اسباب اور سامان دنیا کا ذکر آتا تو فرماتے۔

حرص قانع نیست میدآل ورنہ اسباب جمال
ہر چہ مادریم زال ہم اکثرے درکار نیست

آپ کی اوقات شریف نہایت منضبط تھی..... نماز صبح کے بعد حلقہ مریدین جمع ہوتا..... بعد نماز اشراق تدریس حدیث اور تفسیر شروع ہوتی۔ جو لوگ اس جلسہ کے بیٹھنے والے ہیں ان سے پوچھا چاہیے کہ اس میں کیا کیفیت ہوتی تھی اور پڑھنے پڑھانے اور سننے والوں کا کیا حال ہوتا تھا۔ جہاں نام رسول خدا آتا آپ بے تاب ہو جاتے اور اس بے تالی میں حاضرین پر عجیب کیفیت طاری ہوتی تھی۔ سبحان اللہ کیا شیخ تھے باقی باللہ اور عاشق رسول اللہ۔ علم حدیث اور تفسیر نہایت مستحضر تھا۔ اگر باعتبار علوم نقلی خاتم الحدیثین والمفسرین تعبیر کی جاوے تو بھی زیبا ہے اور اگر باعتبار علوم عقلی سر آمد فلسفیان متقدمین اور متاخرین لکھا جاوے تو بھی بجا ہے۔ اللہ تعالیٰ نے آپ کو کیا مجمع علوم پیدا کیا تھا کہ ہر ایک علم ظاہری اور باطنی میں درجہ کمال بہ انتہائے کمال حاصل تھا۔

آپ کی خانقاہ میں عجب عالم ہوتا تھا۔ بوریا کا فرش رہتا تھا اور اسی کے سرے پر ایک مصلیٰ کبھی بوریا کا اور کبھی اور کسی چیز کا پڑا رہتا تھا اور وہیں ایک تکیہ چڑھے کا رکھا رہتا۔ آپ دن رات اسی مصلیٰ پر بیٹھے رہتے اور عبادت معبود کیا کرتے اور سب طالبین گرد آگرو آپ کے حلقہ باندھے بیٹھے رہتے اور ہر ایک کو جدا جدا فیض حاصل ہوتا۔

حق یہ ہے کہ ایسا ہشتہ جان دیکھنے میں نہیں آیا اور میں تو اس بات پر عاشق ہوں کہ باوجود اتنی آزادی اور خود رفتگی کے سر موا حکام شریعت سے تجاوز نہ تھا۔ جو کام تھا وہ باتباع سنت تھا۔ لقمہ مشتبہ سے نہایت پرہیز کرتے اور مال مشتبہ ہرگز نہ لیتے۔ جو شخص خلاف شریعت اور سنت ہوتا اس سے نہایت خفا ہوتے اور

اپنے آپ اس کا آنا گوارا نہ کرتے۔

میرے تمام خاندان کو اور خصوصاً جناب والد ماجد کو آپ سے نہایت اعتقاد تھا۔ میرے جناب والد ماجد اور بڑے بھائی کو آپ ہی سے بیعت تھی اور آپ کی میرے خاندان پر اس قدر شفقت اور محبت تھی کہ میرے والد ماجد کو اپنے فرزند سے کم نہیں سمجھتے تھے۔ میرے والد ماجد بھی آپ کی صحبت کی برکت سے آزادہ مزاج اور وارستہ طبع تھے۔ کبھی کبھی بموجب اس مصرع کے ع

کرم ہائے تو مارا کرد گستاخ

کوئی بات گستاخانہ عرض کرتے یا کوئی حرکت آپ کے خلاف مرضی سرزد ہوتی تو آپ بار بار شاد فرماتے کہ اگرچہ میں نے اپنے تئیں غم زن و فرزند سے دور رکھا تھا لیکن اللہ تعالیٰ کی مرضی نہ ہوئی کہ اس شخص کی محبت فرزندوں سے سوادے دی۔ جو چاہو سو کہو اور جو چاہو کرو۔ میں ہر روز آپ کی خدمت میں حاضر ہوتا تھا اور آپ اپنی شفقت اور محبت سے مجھ کو اپنے پاس مصلے پر بٹھا لیتے اور نہایت شفقت فرماتے۔ لڑکپن میں کچھ تمیز تو ہوتی نہیں..... حرکات بے تمیزانہ مجھ سے سرزد ہوتیں اور آپ ان سب کو گوارا فرماتے۔ میں نے اپنے دادا کو تو دیکھا نہیں، آپ ہی کو دادا حضرت کہا کرتا تھا۔ آپ کے کمالات اور خرق عادات اس سے زائد کہ بیان میں آویں۔ اس واسطے اس مختصر میں اس کی گنجائش نہیں دیکھتا اور میرے نزدیک ایسے شخص کی کرامت کا بیان کرنا اس کے رتبہ سے کم ہے کیونکہ فقیری کا رتبہ اس سے آگے ہے۔“

سر سید کے خیالات اور تاویلات سے اختلاف کیا جاسکتا ہے لیکن انہوں نے خلوص دل سے مسلمانوں کی مادی ترقی کے لئے جو کوششیں کیں وہ نہ صرف گراں قدر ہیں بلکہ دور رس نتائج کی حامل بھی ہیں اور قیام پاکستان بھی ان کا ثمر ہے۔ کیا یہ امر معنی خیز نہیں کہ جس شخص نے یہ قومی خدمات انجام دیں وہ ایک ایسے خاندان کا چشم و چراغ

تھا جو سلسلہ نقشبندیہ سے منسلک تھا۔

وفات

آپ کو شہادت کی خواہش رہتی تھی مگر فرماتے کہ حضرت مرزا کی شہادت سے لوگوں کو سخت مصائب کا سامنا کرنا پڑا۔ تین سال سخت قحط رہا اور ساتھ ہی قتل و غارت کا ہنگامہ رہا اس لئے شہادت سے ڈرتا ہوں۔ غرضیکہ آخر مرض الموت شروع ہوا اور یو اسیر اور خارش نے غلبہ کیا۔ اس دوران بھی پند و نصائح اور ہدایت طریقہ کا سلسلہ جاری رہا۔ فرمایا کہ میرا جنازہ جامع مسجد کے آثار نبویہ میں رکھنا اور رسول اللہ ﷺ سے عرض شفاعت کرنا۔ اور فرمایا کہ حضرت خواجہ نقشبندؒ نے فرمایا تھا کہ میرے جنازہ کے آگے فاتحہ یا کوئی آیت شریفہ یا کلمہ طیبہ پڑھنا بے ادنیٰ ہے بلکہ یہ رباعی پڑھنا:

مفلسا نیم آمدہ در کوئے تو شیئاً للہ از جمال روئے تو
دست بجشا جانب زنبیل ما آفریں بردست و بر بازوئے تو
(ہم مفلس تیرے کوچے میں آئے ہیں۔ اللہ اپنے چہرے کے جمال سے کچھ عطا ہو۔

ہماری جھولی کی طرف اپنا ہاتھ بڑھا، تیرے ہاتھ اور بازو پر قربان جائیں)

بس میرے جنازہ کے آگے بھی یہی شعر پڑھنا بلکہ یہ دو شعر عربی بھی پڑھنا۔

وَفَدَتْ عَلَى الْكَرِيمِ بَغِيرَ زَادٍ مِنَ الْحَسَنَاتِ وَالْقَلْبِ السَّلِيمِ
فَحَمَلُ الزَّادِ أَقْبَحُ كُلِّ شَيْئِي إِذَا كَانَ الْوُفُودُ عَلَى الْكَرِيمِ
(میں کریم کے پاس نیکیوں اور قلب سلیم کے توشہ کے بغیر گیا کیونکہ جب کریم کے پاس جانا ہو تو توشہ ساتھ لے جانا سب سے بری چیز ہے)

آخر ۲۲ صفر ۱۲۴۰ھ (۱۸۲۵ء) بروز ہفتہ آپ کا انتقال ہوا۔ نماز جنازہ جامع مسجد میں حضرت شاہ ابو سعیدؒ نے پڑھائی۔ بعد ازاں حسب وصیت جنازہ کو آثار شریفہ میں لے گئے اور پھر حضرت مرزا شہید کے پہلو میں دفن کر دیا گیا۔

آپ کے خلیفہ حضرت شاہ رؤف احمد رافت نے یہ تاریخ وفات کہی۔

چوں جناب شاہ عبداللہ قیوم زماں

زیں جہاں فرمود رحلت سوئے جنات کریم

سال او باحال او جسم چو اے رافت زدل

۲۰۱۲

گفت فی روح و زبجان و جنات کریم

آپ کے جانشین

حضرت شاہ ابو سعیدؒ آپ کی ولادت ۱۱۹۶ھ میں بمقام رام پور (بھارت) آپ کا نسب حضرت شیخ سیف الدینؒ کے واسطے سے حضرت مجدد الف ثانیؒ سے ملتا تھا۔ دس برس کی عمر میں قرآن شریف حفظ کیا اور ایک جید قاری سے تجوید سیکھی۔ ایسی خوش الحانی اور ترتیل سے پڑھتے کہ جو سنتا، محو ہو جاتا۔ علوم عقلیہ و نقلیہ مولانا شاہ رفیع الدینؒ (ولد شاہ ولی اللہؒ) سے حاصل کیے۔ اسی دوران خدا جللی کا شوق پیدا ہوا اور حضرت شاہ درگاہیؒ کی خدمت میں حاضر ہوئے۔ حضرت شاہ درگاہیؒ کو استغراق رہتا تھا اور نماز کے وقت ان کو آگاہ کر دیتے تھے۔ توجہ میں اس قدر گرمی تھی کہ اگر سو آدمیوں کی طرف متوجہ ہوتے تو سب بے ہوش ہو جاتے۔ چند روز میں آپ نے شاہ ابو سعیدؒ کو اجازت و خلافت عطا فرمائی۔

مزید تکمیل کمالات کے لئے حضرت قاضی ثناء اللہ پانی پٹی کے مشورہ پر حضرت شاہ غلام علی دہلویؒ کی خدمت میں حاضر ہوئے اور مقبول درگاہ ہوئے۔ حضرت شاہ صاحب پیر زادگی کی رعایت سے آپ کا احترام کرتے تھے۔ فرمایا کرتے کہ ارادت ایسی ہونی چاہیے کہ جیسی شاہ ابو سعیدؒ کی ہے کہ پیری چھوڑ کر مریدی اختیار کی۔ اپنے مریدوں کو آپ کے سپرد کر دیتے تھے۔ چنانچہ مولانا خالد کردیؒ اور سید اسماعیل مدنیؒ آپ سے توجہ لیا کرتے تھے۔ جب آپ سفر سے تشریف لاتے تو حضرت شاہ صاحب آپ کا استقبال کرتے۔

حضرت شاہ غلام علیؒ نے مرض موت میں آپ کو بذریعہ خط طلب فرمایا اور خانقاہ شریف میں جانشینی آپ کے سپرد کی۔ تھل، بردباری، شکست و مسکنت آپ کے مزاج میں اس قدر تھی کہ جو حضرت شاہ صاحب کے منکر تھے، وہ بھی آپ کے معتقد ہو گئے۔ حج پر تشریف لے گئے تو حرمین شریفین کے تمام مشائخ آپ سے بجمال تعظیم پیش آئے اور تین ماہ تک آپ کی صحبت سے مستفیض ہوئے۔ سفر حج سے واپسی پر بمقام ٹونک پہنچے تو وہیں بیمار ہو کر بروز عید الفطر ۱۲۵۰ھ کو وفات پائی۔ نعش مبارک دہلی لا کر حضرت شاہ غلام علیؒ کے مزار کے مغربی جانب دفن کی گئی۔

آپ کے فرزند اکبر شاہ احمد سعیدؒ آپ کے جانشین بنے۔ فرزند دوم شاہ عبدالغنیؒ (۱۲۳۵ تا ۱۲۹۶ھ) بلند پایہ عالم اور صاحب تصنیف تھے۔ فرزند سوم شاہ عبدالمغنیؒ (۱۲۳۹ تا ۱۲۹۲ھ) تھے۔ سب بھائیوں نے ۱۸۵۷ء کی جنگ آزادی کے بعد ترک وطن کر کے مدینہ منورہ میں سکونت اختیار کی اور وہیں وفات پا کر جنت البقیع میں حضرت عثمانؓ کے مزار کے قریب دفن ہوئے۔

آپ حضرت شاہ ابو سعیدؒ کے بڑے لڑکے تھے۔ ۱۲۱۷ھ

حضرت شاہ احمد سعیدؒ

میں رام پور کے مقام پر پیدا ہوئے۔ دس سال کی عمر میں حضرت شاہ غلام علیؒ سے اخذ طریقہ کیا۔ حلقہ میں حضرت شاہ صاحب آپ کو بلا کر مسند کے قریب بٹھاتے۔ آپ نے اکثر کتب تصوف حضرت شاہ صاحبؒ سے پڑھیں اور حدیث کی سند حضرت شاہ عبدالعزیزؒ سے حاصل کی۔

آپ کے والد حضرت شاہ ابو سعیدؒ حج کو گئے تو آپ کو جانشین مقرر کر گئے۔ والد گرامی کی وفات پر طالبان کی تعلیم و ہدایت میں مصروف ہو گئے۔ آپ کے تصرفات بے حد ہیں۔ جنگ آزادی ۱۸۵۷ء میں دہلی سے حرمین شریفین کو ہجرت فرمائی اور مدینہ منورہ میں مقیم ہو گئے۔ وہیں ۱۲۷۷ھ میں وفات پائی اور جنت البقیع میں حضرت عثمانؓ کے مزار کے جوار میں دفن ہوئے۔

آپ کے فرزند اکبر شاہ عبدالرشیدؒ (۱۲۳۷ تا ۱۲۸۶ھ) لکھنؤ کے مقام پر پیدا ہوئے۔ سات سال کی عمر میں والد گرامی سے بیعت کی۔ حج سے مشرف ہوئے۔ واپسی پر نواب کلب علی خان والی رام پور کی درخواست پر انہیں رام پور بھیجا گیا۔ نواب

صاحب نے آپ کی بیعت کی۔ جنگ آزادی کے دوران خاندان کے دوسرے افراد کے ساتھ حجاز کو ہجرت فرمائی اور مکہ معظمہ میں وفات پائی۔

حضرت محمد معصومؑ حضرت شاہ عبدالرشیدؒ کے فرزند اکبر اور خلیفہ تھے۔ اپنے خاندان کے ساتھ ہجرت کر کے حجاز میں مقیم رہے۔ پھر نواب رام پور کلب علی خان کی درخواست پر رام پور آ گئے۔ اسی خاندان کے حضرت شاہ ابوالخیرؒ (شاہ احمد سعیدؒ کے پوتے) نے دہلی کی خانقاہ میں دوبارہ سکونت اختیار کی اور ہدایت کی روشنی پھیلاتا شروع کی۔

حضرت حاجی دوست محمد قندھاریؒ خلفاء میں سے تھے۔ ۱۲۱۶ھ میں

قندھار میں پیدا ہوئے۔ علم ظاہری کی تحصیل کے بعد اہل اللہ کی تلاش شروع کی۔ متعدد ممالک اسلامیہ میں پھرنے کے بعد برصغیر آئے۔ بمبئی میں حضرت ابو سعیدؒ، جو حج پر جا رہے تھے، سے ملاقات ہوئی اور ان سے بیعت ہوئے۔ ان کی ہدایت پر دہلی آ کر حضرت احمد سعیدؒ کی خدمت میں حاضر ہوئے اور ایک سال دو ماہ میں تمام سلوک مجددیہ مکمل کر لیا۔ حضرت نے آپ کو اجازت طریقہ دے کر رخصت کیا تو ارشاد فرمایا کہ ایسی جگہ قیام کرو جو پشتو اور پنجابی زبانوں کا سنگم ہو۔ چنانچہ آپ نے موسیٰ زئی (ڈیرہ اسماعیل خان سے ۴۱ میل جنوب مغرب میں) میں قیام فرمایا۔ خراسان، صوبہ سرحد کی بے شمار خلقت آپ سے مستفیض ہوئی۔ اپنے مرشد کی ہجرت کے بعد دہلی کی خانقاہ شریف بھی آپ کی تحویل میں رہی۔ ۱۲۸۷ھ میں وفات پائی۔

آپ کے خلیفہ حضرت خواجہ محمد عثمانؒ (۱۲۴۴ تا ۱۳۱۴ھ) آپ کے جانشین ہوئے۔ اور ان کے بعد ان کے بڑے لڑکے حضرت خواجہ سراج الدینؒ (۱۲۹۷ تا ۱۳۳۳ھ) مندر ارشاد پر بیٹھے۔ موسیٰ زئی شریف اس وقت ایک معروف روحانی مرکز ہے۔ اسی مرکز سے حضرت مولانا احمد خان (۱۲۹۷ تا ۱۳۶۰ھ) نے فیض پا کر خانقاہ سراچیہ کنڈیاں (ضلع میانوالی) کی بنیاد رکھی اور یہ مرکز آج سلسلہ نقشبندیہ کا اہم سرچشمہ فیض ہے۔

حضرت ضیاء الدین خالدؒ حضرت شاہ غلام علیؒ کے

حضرت مولانا خالد کردیؒ اجل خلیفہ تھے۔ ولادت ۱۱۹۲ھ (۱۷۷۸ء) کے

میں ہوئی۔ علم و فضل میں بلند پایہ رکھتے تھے۔ پچاس کتب حدیث کی سند حاصل کی تھی۔ بعد میں خدا طلی کا شوق پیدا ہوا۔ ایک رات مدینہ منورہ میں حضرت رسالت مآب ﷺ کی زیارت ہوئی۔ آپ نے فرمایا کہ وہلی میں شاہ غلام علی کے پاس جاؤ۔ کم و بیش نو ماہ حضرت شاہ صاحب کی خدمت میں رہے۔ آپ کئی کئی خدمت اپنے ذمہ کر لی تھی۔ حجرہ بند کر کے بیٹھے رہتے تھے اور ضرورت کے بغیر باہر نہیں آتے تھے۔ حضرت شاہ صاحب کی مجلس میں سب سے پیچھے گردن جھکائے بیٹھے رہتے تھے۔ حضرت نے خلافت عطا فرما کر رخصت کیا اور اپنے ملک کی قطبیت کی بشارت دی۔

بغداد شریف میں پہنچ کر ریاضت و مجاہدہ میں مصروف رہے۔ آپ کو مشرق وسطیٰ کے ممالک میں جو عظیم کامیابی ہوئی اس کا حال ان کے اس خط سے ظاہر ہوتا ہے جو حضرت شاہ صاحب کے حالات میں دیا جا چکا ہے۔ آپ کی روشن ضمیری اور بیدار مغزی کا اندازہ اس بات سے لگایا جاسکتا ہے کہ آپ نے عرب ممالک میں وہابیت کی اشاعت کے پیش نظر نقشبندی سلسلہ کی مختلف شاخوں اور دوسرے تمام سلسلوں کو یک جا کرنے کی کوشش کی تاہم اس میں کامیاب نہ ہو سکے۔ کردستان میں آپ کو مثالی مقبولیت ملی۔ آپ کے خلیفہ شیخ تاج الدین نے یہ کام آگے بڑھایا اور برزان (شمالی عراق) کے تمام کرد قبائل ان کے حلقہ میں داخل ہو گئے۔

حضرت شاہ صاحب نے لکھا کہ ”حضرت نظام الدین اولیاء کی خوش بختی تھی کہ امیر خسرو ان کے مرید ہوئے۔ حضرت خواجہ باقی باللہ کی خوش بختی تھی کہ حضرت مجدد الف ثانی ان کے مرید ہوئے۔ حضرت مجدد الف ثانی کی خوش بختی تھی کہ سید آدم بنوری ان کے مرید ہوئے اور یہ ہماری خوش بختی ہے کہ مولانا خالد ہمارے مرید ہوئے۔“


حضرت شیخ خالد کردی نے ۱۲۴۲ھ (۱۸۲۶ء) میں مرض طاعون میں وفات پائی۔

حضرت شاہ غلام علی کے دیگر خلفاء میں حضرت مولانا محمد ارشاد حسین دیگر خلفاء (م۔ ۱۳۱۱ھ)، حضرت مولانا ولی النبی، حضرت شاہ رؤف احمد، حضرت شاہ خطیب احمد، حضرت مولانا بشارت اللہ بہر اپچی، حضرت سید اسمعیل مدنی،

حضرت سید احمد بغدادی، حضرت مرزا عبدالغفور بیگ خرجوی، حضرت مولانا عبدالرحمن شاہجمان پوری، حضرت شاہ سعد اللہ، حضرت مولانا محمد جان شیخ الحرم (م۔ ۱۲۶۶ھ مکہ مکرمہ)، حضرت مرزار حیم اللہ بیگ عرف محمد درویش عظیم آبادی، حضرت اخوند شیر محمد نے شہرت پائی۔

ماخذ کتب

مولانا رؤف احمد	در المعارف (ملفوظات شاہ غلام علی)
حضرت غلام محی الدین قصوری	ملفوظات حضرت شاہ غلام علی
حضرت شاہ غلام علی دہلوی	مکتوبات
سر سید احمد خان	آثار الضادید
حضرت شاہ ابوسعید	مفید الطالبین
مولانا محمد مظہر دہلوی	مقامات سعیدیہ
شاہ محمد معصوم رام پوری	ذکر السعیدین



مزار مبارک حضرت غلام محی الدین قصوریؒ
(قصور شریف)

www.maktabah.org

حضرت خواجہ غلام محی الدین قصوری دایم الحضور رحمتہ اللہ علیہ

۱۸۵۵ تا ۱۸۹۷ / ۱۲۰۲ تا ۱۲۷۰ھ

آپ کا عہد حضرت شاہ غلام علی دہلوی کے آخری خلیفہ اعظم حضرت خواجہ غلام محی الدین کے دور میں جنوبی ایشیا کے حالات کم و بیش وہی تھے جن کا مختصر خاکہ حضرت شاہ صاحب کے حالات کے شروع میں دیا جا چکا ہے۔ خاص طور پر پنجاب میں سکھ گردی زوروں پر تھی۔ رنجیت سنگھ (۱۷۸۰ تا ۱۸۳۹ء) نے مغربی پنجاب پر قبضہ جما کر کچھ عرصہ کے لئے خانہ جنگی کا خاتمہ کیا اور اس کی فتوحات میں قصور شریف کا تاریخی شہر بھی شامل تھا جو اس نے قصور کے افغان حکمرانوں کو شکست دے کر حاصل کیا۔ تاہم اس کی وفات کے بعد دوبارہ سیاسی انتشار اور سکھ شاہی کا آغاز ہوا۔ بالآخر انگریزوں نے سکھوں کو شکست دے کر پنجاب پر قبضہ کر لیا (۱۸۴۹ء)۔ یہ سارے واقعات حضرت خواجہ قصوری کی زندگی میں پیش آئے۔

حضرت شاہ غلام علی کے دور میں تمام عالم اسلام میں سلسلہ نقشبندیہ کی جو اشاعت ہوئی، اس کا حال لکھا جا چکا ہے۔ تاہم پنجاب میں اب تک اس سلسلہ کا قابل ذکر مرکز قائم نہیں ہوا تھا۔ حضرت شاہ صاحب نے اس کمی کو پورا کرنے کی غرض سے حضرت خواجہ قصوری کی ذات بابرکات کو منتخب کیا۔ ایک دفعہ خان نجیب اللہ خان قصوری سے حضرت شاہ صاحب نے فرمایا: ”غلام محی الدین کو کس جگہ کا پیر بنائیں۔“ اس نے عرض کیا: پیر قصور۔ فرمایا: ”عجب کم ہمت آدمی ہو۔ ہم انہیں سارے پنجاب کا پیر بنائیں گے۔“ چنانچہ حضرت خواجہ قصوری کے طفیل اس طریقہ کی روشنی پنجاب کے قریہ قریہ میں پہنچی اور یہ حضرت کا کمال تھا کہ ایسے نامساعد اور مخدوش حالات میں

سفر اختیار کر کے یہ نور گھر گھر پہنچایا۔

آپ کا خاندان | آپ کا نسب حضرت صدیق اکبرؓ سے ملتا ہے۔ اس خاندان کے ایک بزرگ خواجہ عبدالملکؒ نے پہلی بار سندھ سے آکر قصور میں

سکونت اختیار کی۔ ان کی شادی ایک مغل منصب دار وکیل خان کی صاحبزادی سے ہوئی۔ خواجہ عبدالملکؒ علوم ظاہری و باطنی سے آراستہ تھے تاہم آپ کے فرزند حضرت خواجہ غلام مرتضیٰؒ کو اس ضمن میں بڑی شہرت ملی۔ آپ حافظ قرآن، عالم دین، محدث، ماہر معقولات ہونے کے علاوہ شعر و ادب کا اعلیٰ ذوق رکھتے تھے۔ کہا جاتا ہے کہ آپ کے حلقہ درس میں مختلف علوم کے پڑھنے والوں کی تعداد پانچ سو تھی۔ آپ صاحب کشف و کرامت بزرگ تھے۔

پنجابی شاعری کے دو عظیم نام پیر وارث شاہ (مصنف ہیر رانجھا) اور صوفی شاعر علی شاہ، حضرت خواجہ غلام مرتضیٰؒ کے شاگرد تھے۔ کہتے ہیں کہ وارث شاہ نے ہیر رانجھا کا قصہ منظوم کیا تو حضرت خواجہ غلام مرتضیٰؒ کے پاس لوگوں نے شکایت کی کہ آپ کا شاگرد عشق مجازی میں مبتلا ہو کر ایسی شاعری میں مصروف ہے جس سے آپ کی بدنامی ہوگی۔ آپ نے وارث شاہ کو طلب فرما کر اشعار سنے تو ایک فقرہ میں وہ جامع تبصرہ فرمایا جو اس طرز شاعری پر حرف آخر ہے:

فرمایا: ”تو نے منج کی رسی میں موٹی پروئے ہیں۔“

پنجاب کی سیاسی بد امنی اور مسلمانوں کے تنزل و بے حسی سے بد دل ہو کر آپ نے درس کا انتظام اپنے فرزند حضرت خواجہ غلام مصطفیٰؒ کے سپرد کیا اور خود پشاور ہجرت کر گئے اور وہیں دو سال بعد وفات پائی۔ سات آٹھ سال بعد آپ کی نعش مبارک پشاور سے قصور شریف لائی جا رہی تھی کہ کاہنا کا چھاکے قریب سکھوں نے تابوت کو خزانہ سمجھتے ہوئے تیز آلات سے صندوق کو کاٹنا چاہا۔ جب صندوق کھلا تو یہ دیکھ کر سب ہکا بکارہ گئے کہ آپ کی ایک زخمی ٹانگ سے تازہ خون جاری تھا۔ آپ کی تدفین بڑے قبرستان میں ہوئی۔

آپ کے فرزند خواجہ غلام مصطفیٰؒ آپ کی جگہ مسند پر متمکن ہوئے۔ آپ بھی علوم ظاہری و باطنی میں درجہ کمال کو پہنچے ہوئے تھے۔ آپ کی واحد اولاد نرینہ

حضرت خواجہ قصوری دائم الحضورؒ تھے۔

حضرت غلام محی الدینؒ ۱۲۰۲ھ (۱۷۸۹ء) میں قصور کے مقام پر پیدا ہوئے۔ ابھی سن شریف ایک سال کا تھا کہ آپ کے والد ماجد نے انتقال فرمایا۔ آپ کی پرورش آپ کے چچا حضرت مولانا شیخ محمد قصوریؒ نے کی۔ آپ انہیں عم جی کہتے تھے۔ آپ کے یہ چچا جید عالم اور طریقہ قادریہ کے مجاز بزرگ تھے۔ انہوں نے آپ کی تعلیم و تربیت پر خاص توجہ دی۔ تمام علوم عقلی و نقلی کی تکمیل کے بعد آپ نے اپنے عم محترم سے ہی کسب فیض کیا اور سلسلہ قادریہ کی خلافت حاصل کی۔

تعلیم و تربیت کی تکمیل کے بعد آپ کو سیاحت کا شوق و امن گیر ہوا۔ چنانچہ آپ بریلی تشریف لے گئے جہاں آپ کے خاندان کے چند افراد رہتے تھے۔ واپسی پر آپ دہلی تشریف لائے اور حضرت شاہ غلام علی دہلویؒ سے ملاقات کی۔ حضرت شاہ صاحبؒ کی نظر باطنی نے گوہر مقصود کو پہچان لیا اور نہایت مہربانی سے پیش آئے۔ حضرت نے آپ کو اشارہ نسبت مجددیہ کے حصول کی ترغیب دی مگر چونکہ تاحال آپ کے عم محترم جن سے آپ نے سلسلہ قادریہ کی اجازت حاصل کی تھی، زندہ تھے اس لئے آپ ان کے ادب کے پیش نظر خاموش رہے۔ تھوڑے ہی عرصہ بعد آپ کے چچا بزرگوار کا انتقال ہو گیا چنانچہ آپ دوبارہ دہلی تشریف لائے اور حضرت شاہ صاحب سے نسبت مجددیہ کی بیعت کی درخواست کی۔

جب آپ حضرت شاہ صاحب کی خدمت میں حاضر ہوئے تو حضرت نے حاضرین محفل سے مخاطب ہو کر فرمایا:

”آج ایک امر عظیم ظاہر ہو رہا ہے۔ ایک فاضل اجل ہم سے اخذ طریقہ کرتا ہے۔“

اس کے بعد آپ کے دونوں ہاتھ اپنے ہاتھوں میں لے کر درگاہ الہی میں دعا گو ہوئے:

”الہی جو فیض حضرت غوث الاعظم کو اور ایشیا و عطاء و کسباً پہنچا ہے سب ان کو عطا فرما۔“

پھر آپ کا دایاں ہاتھ اپنے دائیں ہاتھ میں لے کر اوپر اٹھایا اور فرمایا کہ تمہارا ہاتھ حضرت غوث الاعظمؒ کے ہاتھ میں دیدیا ہے۔ وہ تمہارے ہر کام دینی و دنیوی میں مدد و معاون ہونگے۔ پھر اپنے سر سے ٹوپی اتار کر آپ کے سر پر رکھ دی اور دعا خیر فرمائی۔ حضرت شاہ صاحبؒ آپ پر نہایت مہربانی اور عنایت فرماتے۔ اسی نظر عنایت کا فیضان تھا کہ آپ نے تیزی کے ساتھ سلوک و معرفت کی منزلیں طے کیں۔ ایک مرتبہ حضرت شاہ صاحبؒ نے مفتی شہرکی موجودگی میں فرمایا:

”تین چار ماہ ہوئے یہ مولوی صاحب قصور سے آئے ہیں۔ اس قلیل عرصہ میں انہوں نے جو کمال حاصل کیا، مفتی صاحب! وہ آپ چھ سال میں حاصل نہیں کر سکتے۔ یہ ہمارے بڑھاپے کی محنت ہے۔“

حضرت پنجاب سے آنے والے اکثر مریدوں کو آپ کے سپرد کر دیتے تھے۔ ایک روز حضرت شاہ صاحبؒ نے حاضرین سے فرمایا کہ آج سارے دن کے انقباض کے بعد اب انبساط کی کیفیت ہے۔ سب اپنے اپنے دل میں اپنی حاجتوں کا خیال کرو۔ میں دعا مانگتا ہوں انشاء اللہ قبول ہوگی۔ اس وقت حضرت خواجہ قصوریؒ موجود نہ تھے۔ آپ نے انہیں خصوصی طور پر طلب فرمایا اور داخل دعا فرمایا۔

ایک دفعہ حضرت شاہ صاحبؒ نے فرمایا: ”مولوی صاحب! مولویت کو چھوڑو۔ آہ سیکھو۔“ یہ اسی کلمہ قدسیہ کا اثر تھا کہ حضرت خواجہ قصوریؒ کے دل میں آہ کی سوز و ساز کا ہنگامہ گرم ہوا۔ اس کیفیت میں آپ نے آہ سے متعلق دو شعر کہے۔

(۱) مدے کے طرفہ برسر آدم کشیدہ اند

آل مد آہ داں کہ پیش آفریدہ اند

(وہ عجب مد کہ لفظ ”آدم“ کے سر پر کھینچی گئی ہے اس کو آہ کی مد سمجھنا چاہیے جسے پہلے پیدا کیا جا چکا ہے)

(۲) مد آہ گر نبودے برسر آدم پدید

او آدم بودے کہ یعنی چرم گاؤ و گو سفند

(اگر آہ کی مد آدم کے سر پر ظاہر نہ ہوتی تو وہ لفظ آدم ہوتا جس کا مطلب ہے گائے اور

بھید کا چھڑا)

قیام دہلی کے دوران آپ نے حضرت شاہ عبدالعزیزؒ سے علم حدیث کی باقاعدہ سند حاصل کی۔

ایک روز حضرت نے خواجہ قصوریؒ کو مخاطب ہو کر فرمایا کہ **اجازت و خلافت** عنقریب تمہیں اجازت توجہ دیں گے اور امتحاناً اپنے سامنے تم سے توجہ دلائیں گے۔

۲۷ شعبان المعظم بروز بدھ حضرت شاہ صاحبؒ نے اپنے خلفاء مولوی محمد عظیمؒ اور صاحبزادہ رؤف احمدؒ کو طلب فرمایا اور ارشاد فرمایا کہ میں نے تمہیں گواہی کے واسطے بلایا ہے۔ چاہتا ہوں کہ غلام محی الدین کو اجازت دوں۔ پھر آپ کو قریب بٹھایا اور فرمایا کہ تم کو چھ طریقوں یعنی قادریہ، نقشبندیہ، چشتیہ، سروردیہ، مجددیہ اور کبرویہ کی اجازت دی اور پھر ہر سلسلہ کا الگ الگ طریقہ القابھی تعلیم فرمایا۔ بعد ازاں اپنی ٹوپی اپنے ہاتھ سے آپ کے سر پر رکھی اور دیر تک اپنا ہاتھ آپ کے سر پر رکھے رہے اور فرمایا: یہ ٹوپی میری نہیں بلکہ میرے پیران کبار کی ہے۔ ۲۷ رمضان المبارک کو تمہیں خرقہ خلافت بخشیں گے۔

۲۷ رمضان المبارک کو نماز مغرب کے بعد آپ کو طلب فرمایا۔ کلاہ پہلے خود پہنی اور اس پر توجہ فرمائی۔ پھر اپنے ہاتھ سے آپ کو پہنادی۔ اب خرقہ پہننانے کی مبارک گھڑی آئی۔ آپ نے صاحبزادہ رؤف احمد اور مولانا محمد عظیم سے فرمایا کہ بزرگوں کی سنت کے مطابق تم بھی خرقہ پہننانے میں شرکت کرو۔ چنانچہ حضرت نے ان خلفاء کی مدد سے آپ کو خرقہ پہنایا اور فرمایا کہ تمہیں اجازت مطلقہ دی۔

کمالات روحانی

(۱) عید الاضحیٰ کے دن نماز کے بعد لوگوں نے حضرت شاہ صاحب کی قدم بوسی کے لئے ہجوم کیا۔ حضرت خواجہ قصوریؒ ایک کونے میں بیٹھ گئے کہ جب بھیڑ ختم ہوگی تو قدم بوسی کریں گے۔ اسی اثنا میں حضرت شاہ صاحبؒ نے خود ہی آواز دی کہ مولوی قصوری کہاں ہیں۔ یہ سن کر آپ فوراً اٹھے اور حضرت شاہ صاحب کے قدموں

پر سر رکھ دیا۔ انہوں نے آپ کا سر مبارک اٹھا کر سینہ سے لگایا، قلب پر توجہ القا فرمائی اور دعا کی۔

اس کے بعد حضرت شاہ صاحبؒ اپنے مرشد حضرت مرزا مظہر جانجاناؒ کے مزار پر تشریف لے گئے اور قدم گاہ سے خاک اٹھا کر آنکھوں اور رخساروں پر ملی اور پائیں جانب بیٹھ کر فرمایا: ”یا حضرت! نہایت ضعیف ہو گیا ہوں۔ بیٹھ کر نماز اور قرآن بھی نہیں پڑھ سکتا۔ تمام عمر مجھے آرام سے رکھا ہے اب اللہ تعالیٰ آپ کے طفیل خاتمہ خیر کرے۔“ یہاں آپ نے پھر حضرت خواجہ قصوریؒ کو طلب فرمایا اور آپ کا ہاتھ دیر تک ہوا میں اٹھائے رکھا اور حضرت مرزا کے سپرد کیا اور فرمایا کہ یہ شخص آپ کے گھر آیا ہے۔ اس کے حق میں اپنی کمال عنایات فرمائیں۔

(۲) حضرت شاہ صاحب نے اپنے مشہور خلیفہ حضرت خالد کردیؒ کے نام ایک خط میں آپ کا ذکر یوں کیا ہے :

”حق تعالیٰ کے من جملہ انعامات سے یہ ہے کہ مولوی غلام محی

الدین جو قصور سے اس بندہ لاشے کے پاس آئے، چند ماہ میں

نسبت ہائے مجددیہ کو پہنچے اور امتیازی اجازت و خلافت پائی۔“

(۳) حضرت شاہ صاحبؒ نے ایک مختصر رسالہ حضرت مرزا صاحب کے

حالات میں لکھا ہے۔ اس کے آخر میں کچھ اپنا اور اپنے خلفاء کا ذکر فرمایا ہے۔ اس میں

حضرت خواجہ قصوریؒ کے بارے میں فرماتے ہیں :

”علوم ظاہر و باطن کے جامع کمالات حضرت مولوی محی الدین

جن کے بے شمار شاگرد اور مستفید افراد ہیں، شہر قصور سے اس

سرِ اِپا قصور کے پاس آئے اور فیوض باطن کی سعادت حاصل کی۔

اللہ سبحانہ کی عنایت سے تھوڑی مدت میں نسبت ہائے احمدیہ سے

مناسبت پیدا کر لی اور اجازت بلکہ خلافت پائی۔ الحمد للہ سبحانہ و عم

نوالہ۔ اللہ تعالیٰ اپنے فضل عام سے انہیں اپنی محبت و معرفت

کے طالبین کا مروج اور استفادہ کرنے والوں کا امام بنائے۔“

(۴) مولانا اشاعت اللہ بہر اچھی کو ایک خط میں حضرت شاہ صاحب نے لکھا :

”اکثر کہتا ہوں کہ تین چار شخص میرے یار ہیں۔ تم اور میاں ابو سعید اور رؤف احمد اور احمد سعید اور اب ایک اور مولوی قصوری غلام محی الدین پیدا ہو گئے ہیں۔“

(۵) حضرت خواجہ قصوریؒ کے ایک استاد حضرت باب اللہ نے بغداد کی زیارت کا ارادہ کیا۔ رات کو خواب میں حضرت غوث الاعظمؒ آئے اور فرمایا: ”میرا فرزند غلام محی الدین تمہارے سامنے ہے اور تمہارا شاگرد بھی ہے۔ اسے دیکھ لو اور سمجھ لو کہ مجھے دیکھ لیا۔ اتنے طویل سفر کی زحمت اٹھانے کی کیا ضرورت ہے۔“ چنانچہ انہوں نے سفر کا ارادہ ترک کر دیا۔

قصور شریف واپس آکر آپ مندار شاد پر جلوہ افروز ہوئے اور طریقہ مندار شاد عالیہ مجددیہ کی اشاعت میں مصروف ہو کر لوگوں کی روحانی تربیت شروع کر دی۔ امر بالمعروف، نہی عن المنکر، فقر و قناعت، تحمل بر اید اور رضا بقضا آپ کا شیوہ تھا۔ سینکڑوں لوگ اس سرچشمہ فیض سے سیراب ہوئے۔ دن رات میں صرف ایک مرتبہ حلقہ منعقد کرتے تھے مگر طالبان کی روحانی ارتقاء اور مقامات کے حصول میں اس قدر تیزی واقع ہوتی کہ عقل حیران رہ جاتی۔ اکثر نماز مغرب کے بعد حلقہ کا انعقاد ہوتا۔

آپ کے مرشد نے حکم دیا تھا کہ دین کی اشاعت کے لئے خود لوگوں کے پاس پہنچنا چاہیے۔ چنانچہ آپ کا معمول تھا کہ زیادہ تر سفر میں رہ کر رشتہ و ہدایت کا اہتمام فرماتے۔ یہ کام اس دور میں آسان نہیں تھا۔ بد امنی، شورش، ڈاکہ زنی اور خانہ جنگی کے اس دور میں آپ نے پنجاب کے مختلف حصوں اور ڈیرہ جات کے علاقے کو نسبت مجددی کے نور سے منور کیا۔

آپ کو مرشد کی طرف سے چھ سلسلوں میں بیعت و خلافت کی اجازت تھی تاہم آپ زیادہ تر نقشبندیہ اور قادریہ سلسلہ میں بیعت لیتے۔ بیعت کے وقت پہلے پیران کبار کی روح کو ایصال ثواب فرما کر مدد طلب کرتے۔ پھر مصافحہ کے انداز میں مرید کا ہاتھ پکڑ کر بسم اللہ شریف، تین دفعہ استغفار، تین بار کلمہ طیبہ پڑھاتے اور بیعت کر کے طریقہ کے اوراد کی تعلیم فرماتے۔ اس کے ساتھ ہر مرید کو احکام شریعت کی پوری پابندی کا حکم دیتے۔

(۱) آپ وحدت الوجود سے متعلق شطیحات کی باتوں سے بیزار تھے اور فرماتے تھے کہ اللہ تعالیٰ کسی شے میں حلول نہیں کرتا۔ لیکن اشیاء سے جو اس کا احاطہ و قرب و معیت کا تعلق ہے، اس پر ہم ایمان رکھتے ہیں۔ اللہ ہمارے ساتھ ہے اور اس کا احاطہ و قرب ثابت ہے لیکن اس کی کیفیت ہمیں معلوم نہیں۔

(۲) پیر ابراہیم خان کو ایک مکتوب میں لکھا: ”اکثر لوگ محبت دنیا کی شامت کے سبب دین اور شریعت میں کمزور ہیں۔ کیا خوش قسمت ہے وہ شخص جس نے متابعت شریعت سے وقار حاصل کیا۔ فراست پناہا! شریعت اصل ہے اور طریقت و حقیقت فرع۔ اور جس نے اس کے خلاف بات سمجھی ہے، وہ شریعت کے بھیدوں سے محروم ہے۔ حضرت غوث الاعظمؒ نے فرمایا ہے: کُلَّ حَقِيقَةٍ رَدَّتْهَا الشَّرِيعَةُ فَهِيَ زَنْبِقَةٌ (ہر وہ حقیقت جسے شریعت رد کر دے زندقہ ہے) یعنی وہ تمام بھید جو اہل مکاشفہ پر ظاہر ہوتے ہیں، اگر شریعت ان کو رد کر دے تو وہ محض کذب اور بے دینی ہے۔ یہ قطعی اصول ہے۔ ہمہ اوست کمن اور مزامیر کا سننا اسی قبیل سے ہے۔

(۳) آخری عمر میں آپ فرقہ ضالہ وہابیہ کی بہت مذمت کرتے تھے۔ اپنے تخلصین کو ان کے کید و مکر سے خبردار فرماتے تھے۔ ان کے رد میں ایک غزل بھی لکھی۔

(۴) نواب شیر محمد خان ٹوانہ کو بیعت کرنے کے بعد نصیحت کرتے ہوئے فرمایا: علمائے سو کے وعظ میں شرکت نہ کرنا، شریعت کے احکام کی پابندی کرنا اور فرنگی حکام سے نفرت کرنا۔

(۵) فرمایا: بے جا تعریف سے نفس بے قابو اور فخر و تکبر کا شکار ہو جاتا ہے اور فخر و تکبر کی لعنت نے فرشتوں کے استاد ابلیس کو قعر مذلت میں گرا دیا تھا۔

(۶) ایک شخص نے خط میں شکایت لکھی کہ فلاں مجھے بہت تنگ کرتا ہے۔ جواب میں فرمایا: ہمیں بھی ایک افغان تنگ کرتا ہے۔ اس کی ایذا رسانی اس حد کمال کو پہنچی ہوئی ہے کہ کوئی اذیت اس نے اٹھا نہیں رکھی۔ الحمد للہ کہ نسبت میں چنداں فرق نہیں۔ بلکہ فلاں روز ہمیں بیت المعمور میں لے جایا گیا۔ وہاں لا تعداد فرشتوں کی جماعت کو نماز پڑھائی، لیکن یہ شمر ہمارے صبر کا ہے کہ ہم اس موذی افغان کی ایذا

رسائیوں کو صبر اور خاموشی کے ساتھ برداشت کرتے رہے ہیں۔ تم بھی صبر کرو اور شکوہ و شکایت نہ کرو۔ اِنَّ اللّٰهَ مَعَ الصّٰبِرِيْنَ۔ انشاء اللہ تمہیں بھی یہ مقام حاصل ہو جائے گا۔

۷) مریدین کو تلاوت قرآن پاک کی تلقین کرتے اور فرماتے کہ اس سے دل کی سیاہی دور ہوتی ہے اور اطمینان قلب کی دولت ہاتھ آتی ہے۔ جب اعلیٰ حضرت للہی نے بذریعہ خط اپنے قرآن حفظ کرنے کی اطلاع دی تو جواب میں لکھا: اس قدر بے پایاں مسرت ہوئی کہ حیطہ بیان سے باہر ہے۔ الحمد للہ ثم الحمد للہ۔ کلام الہی کا حفظ کرنا خصوصاً اہل آگاہی کے لئے ایک ایسی نعمت ہے کہ کوئی نعمت اس کے برابر نہیں ہو سکتی۔ (۸) فرمایا: اس حیات مستعار کے اوقات کا حق سبحانہ کی رضا میں صرف کرنا

سعادت دارین ہے۔

۹) حضرت للہی کو ایک مکتوب میں لکھا: ”اوقاتِ روز و شب کو ذکر و فکر اور مراقبات میں مشغول رکھیے اور علومِ دینیہ کے پڑھانے کا شغل بھی جاری رکھیے۔ حضرت امام ربانی نے فرمایا ہے کہ ہمارے طریقہ میں علوم ظاہریہ سے اشغال اور ان کی تدریس مضر نہیں البتہ ممد بھی نہیں۔ پیر صاحب (حضرت شاہ غلام علیؒ) فرمایا کرتے تھے کہ اس دور میں جب علم دین سے بے خبری کے سبب جمالت کی مختلف النوع تاریکیاں بہت کثرت سے پھیل چکی ہیں، علومِ دینیہ کی تدریس نسبت باطن کے معاونات میں شامل ہو گئی ہے اور یہ بات آزمائی بھی جا چکی ہے۔ لہذا اسے اصلاً ترک نہیں کرنا چاہیے۔“

۱۰) حضرت للہی ہی کو لکھا: ”آپ نے جو کچھ زوال سے نماز ظہر تک نالہ و شورش کے بارے میں تحریر کیا ہے، اس پر قابو پانا چاہیے کہ یہ شیطان کا لایا ہوا ہو سکتا ہے اس لئے کہ جب شیطان کسی اہل ذکر کو دیکھتا ہے کہ اسے یاد الہی سے غافل کرنے پر قادر نہیں ہوتا تو اسے اپنے آپ پر نالہ و شیون کی دعوت دیتا ہے۔ اللہ آپ کو اور ہمیں بھی شیطان کے شر سے محفوظ رکھے اور آپ کو اور ہمیں ہر آن ذکر میں مصروف رکھے۔ (۱۱) حضرت للہی کو ہی ایک مکتوب میں فرماتے ہیں: ”وہ جو آپ نے دشمنوں کی ایذا رسانی سے حفاظت کے بارے میں تحریر کیا ہے تو ان کی ایذا رسانی کو صبر سے

برداشت کرنا چاہیے۔ اس لئے کہ قضا پر راضی رہنا فرض ہے اور اگر شرارت سے باز نہ آئیں تو یہ دعا بعد نماز عشاء ایک سو تیرہ بار پڑھیں: **اللَّهُمَّ اكْفِنِي شَرَّهُمْ بِمَا شِئْتَ**۔ خود خود دفع ہو جائیں گے.....

مخدوم الاولیاء حضرت علی ہجویریؒ نے کشف المحجوب میں لکھا ہے کہ میرے مرشد نے ایک رنج کے سبب جو میرے دل میں تھا، میری طرف نظر کر کے فرمایا: بیٹے تجھے ایک شرعی مسئلہ سکھائیں جس کے سبب تیرا دل رنج سے فارغ ہو جائے۔ سمجھ لو کہ ہر کام قضا سے ہوتا ہے اور قضا پر راضی رہنا واجب ہے..... ایسے موقع پر یہ مثل کیا خوب ہے: ”نیکیوں کے ساتھ بدی کرنا بدکاری ہے، نیکیوں کے ساتھ نیکی کرنا خیرکاری ہے اور بروں کے ساتھ نیکی کرنا کارِ عبد اللہ انصاریؒ ہے“۔ اور یہ کارِ دولت ہے۔

(۱۲) حضرت للہمیؒ کو ایک مکتوب میں لکھا: ”تدریس و تسلیک ہر دو شغل جاری رکھیے کہ ایک دوسرے کے بغیر ناقص ہے۔ اہل تحقیق کا قول ہے کہ جس نے علم دین حاصل کیا اور تصوف حاصل نہیں کیا، وہ فاسق ہو گیا۔ جس نے تصوف حاصل کیا اور علم دین حاصل نہیں کیا، وہ زندیق ہو گیا اور جس نے ان دونوں کو جمع کیا وہی حقیقت پر پہنچا“۔

کرامات و تصرفات

(۱) ایک شخص آپ کو اپنے عزیز کی قبر پر جو کہ حافظ تھے، فاتحہ کے لئے لے گیا۔ قبرستان پہنچ کر آپ کسی دوسری قبر پر فاتحہ پڑھنے لگے۔ اس شخص نے عرض کیا کہ حافظ جی کی قبر تو یہ ہے۔ فرمایا: یہ قبر بھی حافظ جی کی ہے۔ تحقیق پر معلوم ہوا کہ وہ پرانی قبر بھی ایک ایسے بزرگ کی تھی جو کہ حافظ تھے۔

(۲) ایک روز وعظ فرما رہے تھے کہ سیاہ گھٹا چھا گئی اور بارش کا سماں پیدا ہو گیا۔ سامعین کا اضطراب دیکھ کر فرمایا: ایک مرتبہ حضرت غوث الاعظمؒ وعظ فرما رہے تھے کہ بادل آئے اور بوندیں پڑنے لگیں۔ حضرت غوث پاکؒ نے آسمان کی طرف دیکھ کر فرمایا کہ میں جمع کرتا ہوں اور تو پریشان کرتا ہے۔ اس پر دفعتاً بادل چھٹ گئے۔ اس حکایت کا بیان کرنا تھا کہ حضرت کی مجلس وعظ سے بادل ہٹ گئے۔

(۳) ایک دفعہ کثرت سے کئی روز تک بارش ہوئی۔ لوگ تنگ آ کر دعا کے

لئے حاضر ہوئے۔ آپ نے آسمان کی طرف نظر اٹھا کر انگلی سے کچھ اشارہ کیا۔ فوراً بارش تھم گئی۔

(۴) ایک مرتبہ ڈنگہ ضلع گجرات کے مقام پر ایک مرید حکیم پیر بخش نے آکر عرض کیا کہ میرا بیٹا پیدا ہوا ہے۔ آپ نام تجویز فرمائیں۔ فرمایا اس کا نام نور العین رکھو اور آئندہ جو پیدا ہوگا اس کا نام نور حسین رکھنا۔ کچھ عرصہ بعد وہ پھر حاضر ہوا اور عرض کیا کہ آپ کا غلام زادہ نور حسین پیدا ہوا ہے، مبارک ہو۔ فرمایا اس کے بعد جو پیدا ہوگا اس کا نام عبدالرحمن رکھنا۔ دو سال بعد وہ شخص پھر حاضر ہوا اور عرض کیا کہ غلام زادہ عبدالرحمن پیدا ہوا ہے، مبارک ہو۔ فرمایا اب کی جو ہوگا اس کا نام عبدالرحیم رکھنا۔ چنانچہ وہ بھی پیدا ہوا۔ اس کے بعد آپ سے اس شخص کی ملاقات نہ ہوئی اور نہ کوئی اور اولاد ہوئی۔

(۵) آپ کی یہ کھلی کرامت تھی کہ اگر کوئی شخص اولاد کے لئے تعویذ مانگتا اور آپ تعویذ دیتے وقت ارشاد فرماتے کہ اس کو جست میں مڑھانا تو اس کے ہاں لڑکا پیدا ہوتا اور اگر فرماتے کہ چاندی میں مڑھانا تو لڑکی ہوتی۔ ایک شخص کو تعویذ دے کر آپ نے فرمایا کہ چاندی میں مڑھانا۔ حضرت للہیٰ مجلس میں حاضر تھے انہوں نے عرض کی کہ یہ شخص لڑکے کی خواہش رکھتا ہے۔ فرمایا کہ اب چار مہینے گزر چکے ہیں۔ چنانچہ اس کے لڑکی ہوئی۔

(۶) غلام حسین تریں ساکن ڈیرہ اسماعیل خان نے بذریعہ خط آپ کو اولاد زرینہ کے لئے عرض کی۔ جواب میں یہ اشعار لکھ کر بھیجے جن میں پانچ بیٹوں کے نام بھی فرمادیے۔

شاہ نواز ست قبولِ خدا لعل بود گوہر کانِ صفا
باد بہ سردارِ سعادتِ قریں باد بہ عبد اللہ عبادتِ گزریں
لطف الہ باد بہ لطف اللہ خاں جملہ برادرِ زبلا در اماں

آپ کی برکت سے اللہ تعالیٰ نے اسے پانچ بیٹے عطا کیے۔

(۷) ایک نہایت مفلس خادم نے آپ کی دعوت کی اور صرف گاجریں لبالب کر سامنے رکھ دیں۔ آپ نے انہیں خوشی تناول فرمایا اور فرمایا کہ انشاء اللہ آئندہ تنگ

دستی نہ رہے گی۔ چنانچہ وہ شخص فارغ البال ہو گیا۔

(۸) ایک مرتبہ سفر میں آپ نے اپنے عم محترم کی کتاب مطالعہ کی غرض سے ساتھ لی مگر وہ راستے میں گم ہو گئی۔ اسی اثناء میں عم بزرگوار کا خط آیا کہ فلاں کتاب آپ کے پاس ہو تو بھیج دیں۔ آپ نے جواب میں تحریر فرمایا کہ وہ کتاب کتب خانہ میں تلاش کریں اور ساتھ ہی یاجامع الناس لیوم لاریب فیہ اُردُذ الیٰ ضالّتی پڑھنا شروع کیا۔ چند دن بعد عم محترم کا خط آیا کہ کتاب کتب خانہ سے مل گئی ہے۔

(۹) ایک دن کھانا کھانے کے بعد ہاتھ دھورہ تھے کہ کسی نے عرض کیا کہ فلاں شخص کو دیوانے کتے نے کاٹا ہے۔ فرمایا: یہی پانی پلا دو۔ چنانچہ وہ پانی پلا دیا گیا اور وہ شخص بالکل خیریت رہا۔

(۱۰) ایک شخص نے سوال کیا کہ علماء سادات اور شہداء میں سے کون افضل تر ہے۔ فرمایا کہ تیرے شہر میں فلاں شخص کو چور سوتے میں قتل کر دیں گے۔ اس کے جنازے پر ایک سبز پوش گھوڑا سوار آئے گا، اس سے پوچھنا۔ چنانچہ ایسا ہی ہوا اور سبز پوش گھوڑا سوار کے اچانک آنے پر لوگوں نے اسی سے ہی نماز جنازہ کی امامت کرائی۔ نماز کے بعد جب وہ دوبارہ گھوڑے کی طرف بڑھا تو اس شخص نے اپنا سوال کیا۔ اس پر سبز پوش نے چہرے سے نقاب الٹ کر کہا کہ شہید کا مرتبہ تو یہ ہے کہ یہ میرا جنازہ ہے۔ علماء اور سادات کے مراتب کا مجھے علم نہیں۔ اس شخص نے شہید کو پہچان لیا اور حیران رہ گیا۔ اتنے میں وہ سوار گھوڑا دوڑا کر غائب ہو گیا۔

(۱۱) حضرت غلام نبیؑ فرماتے ہیں کہ میں قصور شریف میں مقیم تھا کہ ایک جگہ آنحضرت ﷺ کی نیاز کا کھانا پکا ہوا تھا۔ کھانا کچھ اچھا نہیں پکا تھا۔ میرے دل میں خیال آیا کہ لوگ حضور علیہ السلام کی نیاز میں مخل اور کوتاہی سے کام لیتے ہیں۔ میں حضرت کی خدمت میں حاضر ہوا تو آپ نے اپنی تصنیف تحفہ رسولیہ کا وہ صفحہ نکالا جس میں یہ شعر تھا۔

عیب نہ کردے بہ طعام آل حبیب

گرچہ کہ بد طعم بدے ہم معیب

(وہ حبیب خدا کھانے میں نقص نہیں نکالتے تھے۔ گو کہ وہ کھانا بد مزہ اور عیب دار ہی

(کیوں نہ ہوتا)

(۱۲) حضرت لہمیؒ روایت کرتے ہیں کہ حضرت خواجہؒ کو لہندہ میں ایک ہندو چہ سے الفت ہو گئی تھی۔ اس کا اثر یہ ہوا کہ اس کا سارا خاندان مسلمان ہو گیا۔

(۱۳) حضرت لہمیؒ کی ہی روایت ہے کہ ایک روز میں باہر سے قصور شریف میں آ رہا تھا کہ چند عورتیں سامنے آئیں۔ میں نے نظریں جھکا لیں۔ انہوں نے شوخی سے کہا کہ یہ مرد نہیں عورت ہے۔ جب میں حضرت کی خدمت میں آیا تو خود ہی یہ قصہ بیان فرمانے لگے کہ حضرت شیخ سعدیؒ خوبصورت انسان تھے مگر شرم و حیا کی وجہ سے چہرے کو چھپائے رکھتے تھے۔ سیر و سیاحت کے شوق میں ملتان کی طرف آ نکلے۔ یہاں چند عورتیں سامنے آئیں تو کہنے لگیں: یہ تو کوئی عورت معلوم ہوتی ہے۔ شیخ سعدیؒ نے فرمایا یہ ملک نہایت بے شرم ہے اور واپس ہو گئے۔

(۱۴) حضرت لہمیؒ فرماتے ہیں کہ میں آپ کی مجلس میں کچھ فاصلہ پر بیٹھتا تھا۔ جب بھی کچھ دریافت کرنے کی خواہش پیدا ہوتی، آپ خود ہی القافرا مادیتے اور کبھی پوچھنے کی نوبت نہ آتی۔

(۱۵) حضرت لہمیؒ نے بیان کیا کہ قحط کا زمانہ تھا۔ رات کو سو رہے تھے کہ ایک مجذوب آیا اور کہا کہ سخت بھوک لگی ہے کچھ کھانے کو مل جائے۔ فرمایا ذرا توقف کرو۔ اتنے میں ایک شخص طشت اٹھائے آیا۔ آپ نے نصف کھانا مجذوب کو اور نصف مجھے عنایت فرمایا۔

(۱۶) حضرت لہمیؒ ہی کا بیان ہے کہ ایک مرتبہ قصور شریف سے واپس آ رہا تھا۔ میرے ساتھ ایک عزیز بھی تھا۔ دریائے جہلم عبور کر کے آگے بڑھے تو عین دوپہر میں گرمی کی شدت سے سخت پیاس لگی اور ہم دونوں نڈھال ہو گئے۔ دور دور تک پانی کا نام و نشان نہ تھا۔ میرا ساتھی کہنے لگا کہ ایک مرتبہ حضرت سلیمانؑ تو نسویؒ سفر پر جا رہے تھے کہ پانی ختم ہو گیا اور سب ساتھی پیاس سے بے حال ہو گئے۔ اتنے میں ایک شخص ٹھنڈا شیریں پانی لے کر حاضر ہوا اور سب کو پانی پلایا۔ تمہارے پیر میں بھی کوئی کرامت ہے۔ ابھی میرے ساتھی نے بات ختم بھی نہ کی تھی کہ ایک شخص کی آواز آئی:

میاں ٹھنڈا پانی موجود ہے۔ پیتے جاؤ۔ ہم فوراً دھر لپکے اور پانی پیا۔

۷) اللہ شریف کی بڑی مسجد جس کی امامت اعلیٰ حضرت للہی کے پاس تھی، اس کی کھوئی کاپانی کم اور کڑوا تھا۔ ایک دفعہ حضرت تشریف لے گئے تو آپ کی خدمت میں عرض کیا گیا۔ آپ نے چلو بھر پانی قلی کر کے کھوئی میں ڈالا تو نہ پانی تلخ رہا اور نہ اس میں کبھی کمی ہوئی۔

۱۸) موضع بھینی نزد شرقپور کے امام مسجد کو حضرت نے چالیسویں کے ختم کا کھانا کھانے سے منع فرمایا اور کہا کہ یہ حرام تو نہیں لیکن تمہارے لئے منع ہے۔ اتفاق سے گاؤں کے نمبردار کے گھر موت ہوئی۔ انہوں نے امام صاحب کو زبردستی ختم کا کھانا کھلا دیا۔ اس پر ان کی بینائی جاتی رہی۔ وہ قصور شریف حضرت خواجہ کے جانشین حضرت شاہ عبدالرسول کے پاس حاضر ہوئے اور معافی چاہی۔ آپ کی دعا سے بینائی واپس آگئی۔ کچھ عرصہ بعد وہاں پھر مرگ ہوئی۔ امام صاحب حکم عدولی کے ڈر سے گاؤں سے بھاگ رہے تھے کہ پھر پکڑے گئے اور انہیں کھانا پڑا۔ وہ پھر ناپینا ہو گئے اور اسی حالت میں وفات پائی۔

۱۹) حکیم خیر الدین امرتسری بیان کرتے ہیں کہ حضرت ایک بار حکیم محمد خش کے گھر دعوت پر تشریف لے گئے۔ حکیم صاحب نے عرض کی کہ ہمارا ایک جوان لڑکا اس مرض میں مبتلا ہے کہ جب نقارے کی آواز سنتا ہے تو ناپینے لگتا ہے اور مضبوط ہاتھوں سے بھی قابو میں نہیں آتا۔ حضرت ہاتھ دھورہے تھے۔ فرمایا یہ پانی پلا دو اور ایک نقارچی کو بلاؤ کہ نقارہ بجائے۔ چنانچہ ایسا کیا گیا تو لڑکے پر کوئی اثر نہ ہوا۔

۲۰) حاجی امام خش ساکن اچھرہ (لاہور) کا بیان ہے کہ آپ کا مزنگ میں قیام تھا کہ ایک ہندو حاضر ہو اور کہا کہ میری بیوی کو آسیب ہے اور وہ بے ہوش و حواس برہنہ بیٹھی رہتی ہے۔ فرمایا: ہمارا پس خوردہ پانی پلا دو گے۔ اس نے عرض کیا: ضرور پلاؤں گا۔ وہ پانی لارہا تھا کہ دور سے ہی آپ نے فرمایا کہ ہمارا پس خوردہ ہو گیا۔ اسے پلا دو۔ ایک پہر گزرنے کے بعد وہ خوش و خرم لوٹا کہ جن قسمیں کھاتا تھا کہ یہ پانی نہ پلا۔ مگر میں نے زبردستی پلا دیا اور عورت فوراً تندرست ہو گئی۔

۲۱) علاقہ سرگودھا کے ایک مخلص میاں گل محمد کلیار نے عرض کیا کہ فلاں ڈھڈی زمیندار نے میرے لڑکے کے لئے رشتہ دینے سے انکار کیا ہے اور میری تو بہن

کی ہے۔ میں منہ دکھانے کے قابل نہیں رہا۔ فرمایا: میاں گل جاؤ۔ وہ تمہارے گھر پہنچنے سے پہلے تین دفعہ تمہارے گھر کا چکر لگا چکا ہو گا۔ چنانچہ ایسا ہی ہوا اور اس ڈھڈی نے خود آکر رشتہ دینے پر رضامندی کا اظہار کیا۔

(۲۲) ایک سکھ نے بڑی عاجزی سے رو کر عرض کیا کہ میں مفلس ہوں اور میری جوان لڑکیاں کنواری بیٹھی ہیں کیونکہ میرے پاس جینز کے لئے کچھ نہیں۔ آپ نے تعویذ لکھا اور فرمایا کہ صبح اسی پگڑی میں باندھ کر مشرق کی جانب روانہ ہونا۔ اس نے ایسا ہی کیا۔ تھوڑی دُور اسے دو شخص ملے جن کے ہاتھ میں کلہاڑیاں تھیں اور اسے ڈرا کر کہا کہ اس مردہ جانور کے ڈھانچے کو بھورے میں باندھ کر گھر لے جاؤ اور گھر سے پہلے اسے مت کھولنا ورنہ تمہیں قتل کر دیں گے۔ سکھ ڈر کے مارے اسے گھر لایا اور جب بھورے کو کھولا تو وہ ڈھانچہ سونے میں بدل چکا تھا۔ جب سکھ کی فارغ البالی کا قصہ عام ہوا تو فرمایا: مردار کو مردار دے دیا ہے۔ کیونکہ دنیا مثل مردار کے ہے اور اس کا طالب مانند کتے کے۔

(۲۳) ایک دفعہ جار ہے تھے کہ ہندو عورت بازار میں بار بار یہ مصرع دہرا رہی تھی۔ ع ”جو دم جیواں سو گنگا جاں“۔ آپ نے سنا تو فرمایا: کیوں نہیں کہتی ”جو دم جیواں سو الا اللہ“۔ یہ کہنا تھا کہ اس کی حالت غیر ہو گئی اور اس کے ہر بال سے ذکر جاری ہو گیا یہاں تک کہ وہ مر گئی۔

ہندوؤں نے اس کی لاش کو جلانا چاہا مگر اسے آگ نہ جلاتی تھی۔ آخر وہ حضرت کے پاس آئے۔ آپ نے لاش کو غسل دینے کا حکم دیا اور قبرستان میں دفن دیا۔ (۲۴) ۱۹۶۵ء کی جنگ میں قصور بھی محاذ جنگ بنا رہا۔ اس محاذ کے ایک مجاہد میجر خادم حسین شہید کو حضرت خواجہ خواب میں آئے اور اسے کہا کہ دشمن فلاں طرف سے پیش قدمی کرے گا۔ اس کے پوچھنے پر آپ نے اپنا نام بھی بتا دیا۔ میجر مذکور مزار مبارک پر حاضر ہوا اور نیاز بھی دلانی۔ میجر شہید اگرچہ سپلائی میں تھا لیکن حضرت کی ہدایت کے مطابق اس نے اس طرف سے حملہ روکا۔ خود تو شہادت پائی لیکن دشمن آگے نہ بڑھ سکا۔

حلیہ، لباس، عادات | حضرت خواجہ کے جانشین حضرت سید شبیر احمد شاہ نے

اپنی کتاب انوار محی الدین میں حلیہ مبارک یوں لکھا ہے :

”آپ کارنگ گندی، چہرہ گول جوں چاند کا ہالہ، آنکھیں بڑی اور موٹی جن سے زکات، تقدس اور شرم و حیا کے علاوہ جلال و جمال بھی نکپتا تھا، ابرو اور پلکیں گھنی، دہن مبارک گول اور تنگ، دندان مبارک لعل و یاقوت کو شرماتے تھے۔ کشادہ پیشانی، سینہ چوڑا، بازو کی مچھلیاں بھری اور ابھری ہوئی، قد بوٹے کی طرح نکلتا تھا، جسم نہ بہت دبلا نہ مائل بہ فریبی، ہاتھوں کی انگلیاں خوبصورت اور لمبی۔ غرضیکہ آپ ایک بارعب شخصیت کے مالک تھے۔ سب رفتار تھے۔ چلتے تو نظریں جھکا کر اور دائیں بائیں بہت کم دیکھتے تھے۔“

لباس میں قمیض اور پاجامہ پہنتے۔ کبھی کبھی گھر میں تہ بند بھی استعمال کرتے۔ سر پر ٹوپی ہوتی اور اس پر دستار باندھتے۔ سفید لباس پسند فرماتے۔ مکھی آپ کے چہرے پر نہ بیٹھتی تھی۔ گفتگو میں بڑی نرمی تھی۔ کسی کو اونچی آواز میں نہ بلا تے۔ گفتگو کے دوران الفاظ اس ٹھہراؤ سے نکلتے کہ سننے والا یاد کر سکتا تھا اور بات اس کے دل میں اتر جاتی تھی۔ سامع کی ذہنی سطح کا بھی خیال رکھتے۔ سادہ لوح ان پڑھ سے لے کر جمید علماء تک سب لوگ یکساں مستفیض ہوتے۔ باتوں میں سنجیدگی، مذاق سے اجتناب اور شفقت کارنگ غالب ہوتا۔ ہر محل اشعار بھی گفتگو کے دوران زبان پر آجاتے جس سے کلام میں مزید دلآویزی پیدا ہو جاتی۔

آداب محفل کو ملحوظ خاطر رکھتے، ہمیشہ دو زانو بیٹھتے اور پاؤں پھیلا نا معیوب سمجھتے۔ دعوت کو رد نہ کرتے اور فرماتے کہ دعوت قبول کرنا سنت نبوی ﷺ ہے۔ کھانے میں تکلف پسند نہیں تھا۔ کم خوری عادت ثانیہ بن گئی تھی۔ نشست و برخاست میں حضور ﷺ کی سنت پیش نظر رہتی تھی۔ ہر نماز سے پہلے مسواک کرتے تھے۔

حضرت خواجہ غلام محی الدین قصوریؒ متبحر عالم دین، محدث اور فقہہ تصانیف تھے۔ عربی، فارسی، پنجابی زبانوں میں نظم اور نثر کی صورت میں آپ نے بہت سی کتابیں تصنیف کیں۔ افسوس کہ ان میں سے متعدد کتب و رسائل امتداد زمانہ

کے ہاتھوں ضائع ہو گئے۔ مندرجہ ذیل کی نشان دہی کی جاسکتی ہے :

- (۱) تحفہ رسولیہ (فارسی نظم)
- (۲) دیوان حضوری (فارسی نظم)
- (۳) خلاصۃ التقریر فی مذمت مزار میر
- (۴) رسالہ در رد فرقہ ضالہ وہابیہ
- (۵) شرح بوستان (عربی)
- (۶) زاد الحاج (پنجابی نظم میں مسائل سفر حج)
- (۷) حلیہ مبارکہ (نبی اکرم ﷺ)
- (۸) رسالہ میراث
- (۹) اسرار الحقیقہ
- (۱۰) خطبات جمعہ (عربی و فارسی نظم)

(۱۱) رسالہ نظامیہ شریف در مسئلہ توحید
(وحدت الوجود کے بارے میں فارسی نظم) میں غلام رسول، عبدالنبی، عبدالرسول
ناموں کے بارے میں فارسی میں نثری

تحریر

(۱۳) ملفوظات حضرت شاہ غلام علی دہلویؒ (۱۳ مکتوبات شریف) (مختلف مخلصین کے نام۔
المشہور بہ چہل مجالس فارسی نثر)۔

شاعری میں طبیعت نہایت موزوں پائی تھی۔ بعض اوقات خطوط
آپ کی شاعری کے جواب میں فی البدیہہ اشعار ہی لکھ دیا کرتے تھے۔ عربی،

فارسی اور پنجابی اشعار میں بے ساختہ پن اور آمد کا حسن جھلکتا ہے۔

تحفہ رسولیہ آنحضرت ﷺ کے خلق، عادات و اطوار، حلیہ مبارک اور معجزات
پر فارسی زبان میں منظوم کتاب ہے۔ اس کی چھوٹی بحر اور موزوں الفاظ قاری کو مسحور کر
لیتے ہیں۔ کتاب کے آغاز میں باعث تصنیف کے بارے میں دو شعر ملاحظہ ہوں :

خلق نبی پاک بیان کن ہمہ آل چہ نہمان ست عیال کن ہمہ

نظم بجن خلق نبی پاک را نورز خورشید وہ این خاک را

اس میں سیرت سے متعلق مختلف حکایات لکھی ہیں۔ آخری باب میں اپنے فرزند ارجمند
حضرت خواجہ ثانی شاہ عبدالرسولؒ کی پیدائش سے ایک سال پہلے ان کی ولادت کی
خوش خبری دیتے ہیں، ان کا نام بھی تجویز کرتے ہیں حلیہ تک بتاتے ہیں اور پند و نصائح
کرتے ہیں۔ یہ آپ کی زندہ کرامت تھی۔ اس طویل نظم سے چند اشعار ملاحظہ ہوں :

اے کہ ہنوزی تو بہ ستم عدم زود چہ گلزار جہاں نہ قدم

منظر تست دل و جان من مثل گہر جلوہ کن از کان من
 بہ کہ نہنم نام تو عبد الرسول باد بہ درگاہ رسالت قبول
 کنیت تو بہ کہ بود یو سعید عمر تو باید کہ بود بر مزید

(اے وہ جو ابھی عدم کے پردہ میں ہے، گلزار جہاں میں جلدی قدم رکھ۔ میرے دل و جاں تیرے منتظر ہیں۔ موتی کی مانند میری کان سے طاہر ہو۔ بہتر ہے کہ تیرا نام عبد الرسول رکھوں خدا کرے کہ یہ تیرے رسول کی بارگاہ میں قبول ہو۔ بہتر ہے کہ تیری کنیت یو سعید ہو اور تیری عمر بر مزید ہو)

خطبات جمعہ عربی نظم کے شاہکار ہیں جو آپ کی قادر الکلامی اور عربی زبان پر کامل عبور کا پتہ دیتے ہیں۔ ہر خطبہ کے بعد اسی وزن اور بحر میں فارسی میں منظوم و عطف بھی ہے۔ فارسی اس دور میں علمی و ادبی زبان تھی اور خواندہ طبقہ میں عام فہم تھی۔ ایک خطبہ کے دو شعر یعنی مطلع (حمد) اور ایک نعتیہ شعر بطور نمونہ درج ذیل ہیں:

حَمْدُ	اللَّهُ	حَمْدًا	لَأَفْنَاءَ
وَحَدُّ	الْحَمْدِ	لَا	سِوَاہُ
شَفِيعُ	الْمُذْنِبِينَ	مَلَأْدُ	أُمَّةٍ
وَمَنْ	يَكْفُرْ بِهِ	تَبَّتْ	يَدَاہُ

عربی خطبہ کے بعد فارسی و عطف کا مطلع یہ ہے:

برادر	دل	بہد	اندر	ہوایا
باب	دیدہ	شو	پاک	از گناہا

دوسرے عربی خطبہ کا مطلع یہ ہے:

أَلْحَمْدُ	لِلَّهِ	الَّذِي	أَجَلَّ	الْوُجُودَ	مِنْ	الْعَدَمِ
وَالشُّكْرُ	لِلَّهِ	الَّذِي	بِيَدَيْهِ	أَنْوَاعُ	النَّعْمِ	

اس کے اختتام پر اسی بحر میں فارسی و عطف کا مطلع یہ ہے:

خوشنود	گر	خواہی	خدا	در	شرع	شو	ثابت	قدم
در	نہی	او	اندر	میا	و	ز	امر	او

تیسرا خطبہ بہت مشہور ہوا جو حضرت کے متعلقین کی مساجد میں اکثر پڑھا جاتا ہے :

الْحَمْدُ لِلَّهِ الَّذِي رَبُّ تَعَالَى شَأْنُهُ
أَضْحَى الضُّحَى بُرْهَانُهُ سُبْحَانَهُ سَبْحَانَهُ

نعت، منقبت (جس میں حضرت غوث الاعظم اور حضرت داتا گنج بخش کی منقبتیں شامل ہیں)، مناجات اور غزلیات کے میدان میں طبع آزمائی فرمائی۔ نمونہ کے طور پر ایک غزل درج کی جاتی ہے :

قصوری دلبرے رعنا ستمگر مہر سیمارا	شے تنگ او کشم در بر نہم بر آسماں پارا
در ایام جمال او جہاں از دلبراں فارغ	گل و یوسف فراموش ست بلبل راز لیخارا
چو زاہد را نظر افتاد بر محراب ابرویش	در آتش بے خود افکند ست تسبیح و مصلا را
تخیر بر تخیر طوطیاں رائی شود طاری	چوں آرد در تکلم ماہ من لعل شکر خارا
نہ جز آب دو چشم من نشانند آتش خشمش	نہ جز مقاح وصل او کشاید باب دلہارا
تو معدوم تو موجودی توئی فانی توئی باقی	بجز عارف کشانیدہ نباشد ایس معمارا

چوں پیمار غمش گشتم مسیحا شد طیب من

غلام حنی الدین گشتم گر قسم ملک دارا را

آپ کی پنجابی شاعری کے نمونہ کی طور پر حضرت شیخ عبدالقادر جیلانی کی

طویل منقبت کے پہلے اور آخری چند مندرج کیے جاتے ہیں۔

اول	حمد	خداوی	ٹوراں	حضرت	غوث	الاعظم	جی
لکھ	ہزار	سہنس	کروڑاں	حضرت	غوث	الاعظم	جی
پچھے	کہاں	دروو	پیمبر	جس	کارن	ایسہ	سب اڈنبر
جل	تھل	دھرتی	تارے	انبر	حضرت	غوث	الاعظم
حافظ	مر تفضی	ادا	میرا	خاص	حضور	آبا	تیرا
دادا	بابا	تیرا	چیرا	حضرت	غوث	الاعظم	جی
شہر	قصور	مقام	ہے	وڈی	مسجد	اصلی	ڈیرا

نور ودھا کر دور انہیرا

www.maktabah.org

حضرت غوث الاعظم جی

وفات آپ نے اپنے خلیفہ اعظم حضرت للہی کو پہلے تحریر فرمایا کہ فلاں تاریخ تک

حضرت للہی کو دیکھ کر بہت خوش ہوئے۔ کئی دن تو جہات خاصہ سے سرفراز فرمایا۔

وفات عجیب و غریب حالات میں ہوئی۔ ۲۲ ذی قعد ۱۲۷۰ھ (۱۸۵۵ء) کو

وفات سے پہلے مثنوی مولانا روم کا درس دیا جس میں اولیائے کرام کی موت اور ان کی دائمی حیات کا تفصیل سے ذکر فرمایا۔ اس کے بعد وہیں مراقبہ میں چلے گئے اور جہان فانی سے رحلت فرمائی۔ وفات اس قدر غیر متوقع تھی کہ شروع میں مریدین کو شبہ ہوا کہ شاید سکتہ ہو گیا ہے۔ تدفین قصور شریف کے بڑے قبرستان میں ہوئی جہاں اس وقت آپ کا روضہ مبارک ہے۔

آپ کی وفات کی کئی تاریخیں کہی گئیں ہیں جن میں سے ایک یہ ہے :

شمس دین نبی زوال گرفت
۱۲۷۰

۱۲۷۰ ۱۲۷۰ ۱۲۷۰ ۱۲۷۰ ۱۲۷۰
اسی طرح شیخ الکرام، بے نظیر زماں، مولانا غلام محی الدین، اہل سخاوت، وہ ظاہر باطن کامل دیگر متعدد تاریخیں ہیں۔

آپ کے جانشین

حضرت خواجہ ثانی عبدالرسولؒ آپ کی ولادت ۱۲۳۵ھ (۱۸۲۱ء) میں
کی بشارت حضرت خواجہ قصوری دائم الحضورؒ نے اپنی کتاب تحفہ رسولیہ میں دے دی
تھی جو آپ کی پیدائش سے ایک سال پہلے شائع ہوئی تھی۔ تمام علوم ظاہری و باطنی کی
تکمیل اپنے والد ماجد سے کی اور سلسلہ نقشبندیہ قادریہ میں خلافت کے منصب جلیلہ پر
فائز ہوئے۔

تبحر علمی اور نور طریقت کے باوجود طبیعت میں کسر نفسی کا غلبہ تھا۔ جو شخص
تعظیم اکھڑا ہوتا اسے منع فرماتے۔ اپنی تعریف سن کر دل گرفتہ ہو جاتے۔ ایک بار ایک

مرید نے آپ کے روحانی مقام کا ذکر کرتے ہوئے کہا کہ آپ قطب وقت ہیں۔ آپ اس سے بہت ناراض ہوئے اور فرمایا یہاں سے چلے جاؤ۔ اسی طرح ایک طالب علم نے کہہ دیا کہ علم و فضل میں آپ کا مقام شاہ عبدالعزیز دہلوی سے کسی طرح کم نہیں۔ آپ اس سے اس قدر خفا ہوئے کہ جب تک اس نے اس خیال سے توبہ نہ کی، اسے درس میں شامل نہ کیا۔

اخلاق حمیدہ، تہذیب الاخلاق اور سخاوت کا مجسمہ تھے۔ مہمان نوازی اور خدمت خلق آپ کا شیوہ تھا۔ موسم سرما میں کوئی مہمان آجاتا اور مہمانوں کی کثرت کی وجہ سے لحاف نہ ہوتا تو اپنا لحاف اسے دے دیتے اور خود تمام رات بیٹھ کر گزار دیتے۔ امراء کے تعلق سے اجتناب فرماتے۔ کوئی امیر بیعت ہونا چاہتا تو ٹالنے کی کوشش کرتے جبکہ غرباء پر انتہائی شفقت فرماتے۔ کوئی سائل خالی نہ جاتا۔ بعض اوقات جو کچھ بھی پاس ہوتا، اسے دے دیتے۔

کرامات و تصرفات :

آپ کی کرامات بہت ہیں۔ تیر کا چند کا ذکر کیا جاتا ہے :

(۱) ایک دفعہ آپ کے داماد سید غلام حسین شاہ بالا خانے میں بیٹھے سوچ رہے تھے کہ حضرت سب کچھ لوگوں کو عطا کر دیتے ہیں۔ گھر اور لنگر کا نظام کیسے چلے گا۔ آپ کو بذریعہ کشف ان خیالات کا علم ہو گیا اور شاہ صاحب کو بلا کر فرمایا: ”کیا دنیا کی بہت خواہش ہے؟ فرمائیں کتنی دولت چاہیے۔“ پھر فرمایا: ”اگر آپ ہمارے نقش قدم پر چلیں گے تو کسی چیز کی کمی نہ ہوگی۔ اللہ تعالیٰ کے فضل و کرم سے تمام حاجات و مقاصد پورے ہونگے۔“

(۲) لنگر کے انتظام کے لئے ایک بقال سے قرض لیتے تھے اور چھ ماہ بعد حساب بے باق کر دیتے۔ ایک دفعہ ادائیگی میں تاخیر ہو گئی اور بقال نے تنگ کرنا شروع کیا۔ خادم حافظ محمد خان نے جب صورت حال بیان کی تو آپ نے فرمایا کہ آؤ کتب خانہ کی صفائی کریں۔ حافظ صاحب کو کھجور کی شاخ دی جس سے وہ کتابوں سے مٹی جھاڑنے لگے۔ جو نمئی انہوں نے یہ کام شروع کیا، روپے نیچے گرنا شروع ہو گئے۔ ہنس کے فرمایا

کہ حافظ صاحب تم نے یہاں روپے چھپا رکھے تھے۔ غرضیکہ بقال کا قرضہ ادا کر دیا گیا اور بقیہ رقم سے درویشوں کے کپڑے اور سامان خرید آگیا۔ جو بیچ رہا وہ سائلوں میں تقسیم کر دیا گیا۔

(۳) نواب جلال الدین والی ریاست ممدوٹ آپ کا مخلص مرید تھا۔ اس کی اولاد زرینہ نہ تھی۔ آپ نے دعا فرمائی اور ساتھ ہی بخارت کے طور پر لڑکے کا نام نظام الدین تجویز کر دیا۔ خدا نے اسے لڑکا عطا فرمایا۔ اس خوشی میں نواب صاحب نے لنگر کے اخراجات کے لئے کئی گاؤں کی جاگیر قبول کرنے کی درخواست کی مگر آپ نے اسے قبول نہ کیا۔

(۴) مقامات لطیفین کے مصنف مولوی امام دینؒ لکھتے ہیں کہ انہوں نے ۱۲۹۳ھ میں حضرت خواجہ ثانی سے ملاقات کی۔ وہ آپ کی حیران کن مقبولیت عامہ کے بارے میں لکھتے ہیں کہ میں نے قصور شریف میں چھ بچے کی زبان پر جس طرح آپ کی تعریف سنی، وہ بیان سے باہر ہے۔

وفات آپ کی وفات ۲۱ محرم الحرام ۱۲۹۳ھ (۱۸۷۸ء) کو بروز منگل ۵۹ سال کی عمر میں ہوئی۔ وصال سے گیارہ روز پہلے عاشورہ کے دن خادموں اور طالب علموں کے ہمراہ قبرستان میں گئے اور موجودہ جائے قبر پر لیٹ گئے اور فرمایا یہ جگہ نہایت عمدہ اور مناسب ہے۔ عمر کے آخری جمعہ کے وعظ میں حضرت للہی کو سامنے بٹھایا اور مولانا روم کی وفات اور دنیا کے عارضی ہونے کے موضوع پر پُر تاثیر گفتگو فرمائی۔ وفات سے تین روز قبل اپنے تین خلفاء کو خط لکھے جن میں یہ فقرہ تھا کہ اس فقیر کی زندگی کا معاملہ آخر کو پہنچ گیا ہے۔ ۲۰ محرم کو مسجد پر نگاہ ڈالی اور اسے باقاعدہ رخصت کیا۔ پھر گھوڑی پر سوار ہو کر گھر آئے تو گھوڑی پر ہاتھ پھیر کر رخصت کیا۔ عشا کے بعد اپنے نواسہ اور جانشین سید محمد شاہ کو طلب فرمایا، کتب خانہ کی چابیاں دیں، دستار بندی کی اور فرمایا کہ ہمارے پاس ایک سو روپیہ ہے۔ ہماری تجہیز و تکفین کے بعد جو بچے صدقہ کر دینا۔ اس دوران آپ مکمل تندرست نظر آتے تھے اور بیماری کی کوئی علامت نہ تھی۔ دوسرے دن حکیم صاحب آئے اور نبض دیکھ کر کہا کہ کوئی بیماری نہیں۔ تاہم کوئی مفرح دوا لینے بازار چلے گئے۔ ان کے جانے کے فوراً بعد آپ نے کلمہ

شہادت پڑھا اور مراقبہ میں چلے گئے اور جاں جان آفریں کے سپرد کی۔

آپ کی تاریخ ہائے وفات میں کیسے ہوئی حشر سے پہلے محشر، غوث، بلا ریب،
 ساقی کوثر رسول امین، شدہ در پردہ تین ماہ جہاں تاب، اِنَّهٗ فَازَ هُوَ بِذَاتِ اللّٰهِ قَابِلٌ
 ذکر ہیں۔

حضرت خواجہ ثانی کی اولاد نرینہ نہ تھی۔ آپ کی
حضرت سید محمد شاہ صاحبزادی کی شادی حضرت کے خلیفہ سید غلام حسین شاہ
 سے ہوئی۔ ان سے حضرت کے نواسے سید محمد شاہ اور سید احمد شاہ پیدا ہوئے۔ حضرت
 سید محمد شاہ کی پیدائش ۱۲۸۳ھ میں ہوئی۔ حضرت خواجہ ثانی کی وفات کے وقت آپ
 کی عمر گیارہ برس تھی۔ حضرت نے بچپن میں ہی داخل طریقہ کر کے آپ کی روحانی
 تربیت شروع کر دی تھی اور وفات سے پہلے آپ کو اپنا جانشین بنایا۔ علوم ظاہری کی
 تحصیل لاہور میں کی۔ نسبت کی تکمیل اور مقامات مجددیہ پر مکمل عبور کے لئے حضرت
 غلام مرتضیٰ کے ہاں کئی بار بیر بل تشریف لے گئے۔ اس کے علاوہ اپنے آبائی پیر خانہ
 خانقاہ حضرت شاہ غلام علیؒ پر دہلی میں بھی حاضر ہوئے۔ اس وقت وہاں حضرت شاہ
 ابو الخیرؒ مند نشین تھے۔ چنانچہ ان سے بھی استفادہ کیا۔ ۱۳۱۳ھ میں حرمین شریفین کی
 زیارت اور حج کا شرف حاصل کیا۔

حضرت غلام مرتضیٰ بیر بلویؒ آپ کی بڑی تعظیم کرتے تھے اور آپ کے تبحر
 علمی اور زکاوت کی بے حد تعریف کرتے تھے۔ آپ نہایت پابند شریعت و طریقت
 تھے۔ درس قرآن کریم کے لئے خصوصی وقت دیتے اور بڑی تعداد میں لوگ آکر
 استفادہ کرتے۔ قصور شریف میں لنگر اور خانقاہ شریف کا انتظام حسن و خوبی کے ساتھ
 چلتا رہا۔ آپ نے ۱۹۴۱ء (۱۳۶۰ھ) میں وفات پائی اور اپنے نانا حضرت خواجہ ثانیؒ کے
 پہلو میں دفن ہوئے۔

آپ حضرت خواجہ ثانی قصوریؒ کے دوسرے
حضرت سید نذیر احمد شاہ نواسے حضرت سید احمد شاہ کے فرزند تھے۔ اپنے چچا
 حضرت سید محمد شاہ کی وفات پر ان کے جانشین بنے اور خانقاہ کا انتظام اور نسبت کی

اشاعت کے فرائض سنبھالے۔ تاہم زندگی نے آپ کو اس کار خیر کی زیادہ مہلت نہ دی اور ایک ہی سال بعد ۱۹۴۲ء میں انتقال فرما گئے۔ آپ کی تدفین بھی حضرت خواجہ ثانی قصوری کے مزار کے احاطہ میں ہوئی۔

آپ حضرت نذیر احمد شاہ کے فرزند تھے۔ آپ نے حضرت سید شبیر احمد شاہؒ اپنی تصنیف ”انوار محی الدین“ کے آخر میں اپنی ابتدائی زندگی کے بارے میں لکھا ہے۔

”یہ ہندہ ناچیز نومبر ۱۹۲۶ء کو عالم ارواح سے اس عالم آب و گل میں آیا۔ پیدائش سے شنبہ (منگل) کی رات کو نماز عشاء کے وقت ہوئی۔ سات دن کے بعد رسم عقیدہ ادا کی گئی۔ والد مرحوم فرمایا کرتے تھے کہ ان کے والد یعنی میرے دادا مرحوم سید احمد شاہ کی بڑی خواہش تھی کہ ان کے یہاں پوتا پیدا ہو تو وہ اس کا نام شبیر احمد رکھیں۔ چنانچہ میری پیدائش پر میرے والد مرحوم سید نذیر احمد شاہ اور حضرت سید محمد شاہ صاحب نے میرا نام شبیر احمد تجویز کیا۔“

اسلامیہ ہائی سکول قصور میں تعلیم حاصل کی اور اس کے ساتھ ساتھ اپنے والد گرامی سے قرآن پاک کی تعلیم حاصل کرتے رہے۔ پھر دینی علوم معقولات و منقولات کی تحصیل بھی اپنے والد گرامی سے ہی شروع رکھی۔ ابھی عمر شریف سولہ سال ہی تھی کہ والد ماجد کا انتقال ہو گیا اور مسند ارشاد پر متمکن ہو کر درگاہ کی ساری ذمہ داریاں آپ کو سنبھالنا پڑیں۔ ان حالات میں تعلیم کی کما حقہ تکمیل نہ ہو سکی لیکن شوق علم کا یہ حال تھا کہ سفر و حضر میں مطالعہ جاری رکھتے اور اہل علم کی مجلس سے استفادہ کرتے رہے۔ آپ کو اپنے والد ماجد سے سلسلہ ہائے قادریہ، نقشبندیہ، چشتیہ اور سروردیہ میں بیعت کی اجازت تھی مگر آپ کا طبعی میلان سلسلہ قادریہ و نقشبندیہ کی طرف زیادہ تھا۔ آپ کی شادی حضرت سید محمد مصطفیٰ شاہ صاحب گیلانی پیراں پوٹراضع میانوالی کی دختر نیک اختر سے ہوئی۔

احیائے روایات :

حضرت خواجہ قصوری اپنے مرشد کی ہدایت کے مطابق پنجاب و سرحد کے

طول و عرض میں تبلیغ دین اور اشاعت نسبت کی غرض سے دورے کرتے تھے اور مریدوں کے ساتھ ان کا مستقل رابطہ رہتا تھا۔ حضرت خواجہ ثنائی کے بعد اس رابطہ میں کمی واقع ہوئی تھی۔ درگاہ قصوری کی روایات کے احیائے نو کا شرف حضرت سید شبیر احمد شاہ کو حاصل ہوا۔ آپ نے تمام خلفاء اور متعلقین سے از سر نو مستقل رابطہ شروع کیا اور یوں درگاہ قصوری کی مرکزیت مستحکم ہو گئی۔

آپ سے پہلے عرس شریف پر صرف ختم ہوتا تھا۔ آپ نے بڑے پیمانے پر تزک و احتشام کے ساتھ سالانہ عرس کا اہتمام شروع کیا۔ اس کے لئے ماہ اسوج کی آخری جمعرات اور جمعہ کے دن مقرر کیے تاکہ مخلصین کو ایام عرس کے بارے میں ایہام نہ رہے۔ اس موقع پر علماء کی تقاریر، نعت خوانی اور لنگر کا عمدہ انتظام کیا جانے لگا۔

تعمیرات و تصنیف :

حضرت خواجہ قصوری دائم الحضورؒ کے مزار پر ایک سادہ پالکی بنی ہوئی تھی۔ آپ نے ایک خوبصورت بلند و بالا روضہ مبارک کی تعمیر شروع کی۔ ساتھ ہی قدیم مسجد کو وسیع کر کے از سر نو تعمیر کرنے کا آغاز کیا۔ آپ کے عزائم بہت بلند تھے لیکن عمر نے وفانہ کی اور بہت سے کام تشنہ تکمیل رہ گئے۔ تاہم ایک نہایت اہم کام کی تکمیل آپ کے ہاتھوں میں ہوئی یعنی حضرت خواجہ دائم الحضورؒ اور حضرت خواجہ ثنائی کے حالات زندگی قلمبند کئے اور انہیں ”انوار محی الدین“ کے نام سے شائع کیا۔

دھولر شریف میں قیام :

دھولر شریف علاقہ کمالیہ (ضلع ٹوبہ ٹیک سنگھ) میں وسیع زرعی زمین آپ کی ملکیت تھی۔ کنار راوی کے اس علاقہ میں آپ کے مریدین کی بڑی تعداد موجود تھی لیکن یہ علاقہ بالعموم پس ماندہ اور جمالت و بدعات کا شکار تھا۔ آپ نے لوگوں کی ہدایت و رہنمائی کے لئے دھولر شریف میں مستقل قیام کا فیصلہ کیا اور وہاں اپنے رہائشی مکانات و لنگر خانہ تعمیر کیے۔ تاہم قصور شریف کے ساتھ حسب سابق رابطہ قائم رکھا۔ دھولر شریف میں قیام سے نواحی علاقہ میں شعائر اسلامی کی اشاعت ہونے لگی۔

آپ نے دسمبر ۱۹۶۹ء میں ۴۳ سال کی عمر میں وفات پائی اور دھول شریف میں دفن ہوئے۔ آپ کی شخصیت میں بے حد دلآویزی تھی۔ سرخ و سفید خوبصورت پد نور چہرہ، جاذب نظر تبسم سے کھلار ہتا تھا۔ نہایت نرم گفتگو تھے۔ سخاوت ایسی تھی کہ جو کچھ بھی پاس ہوتا، جب تک اسے خرچ نہ کر لیتے، چین نہ آتا۔ اس کے باوجود فتوح کی بارش رہتی تھی اور کبھی کسی چیز کی کمی محسوس نہ ہوئی۔ حج بیت اللہ سے بھی مشرف ہوئے۔ راقم الحروف نے آپ کی وفات پر جس طرح لوگوں کو روتے اور آہ وزاری کرتے دیکھا ہے اس سے آپ کی مقبولیت عامہ اور جذب کا اندازہ ہوتا تھا۔

آپ حضرت سید شبیر احمد شاہ کے فرزند
حضرت سید منیر احمد شاہ صاحب اکبر ہیں۔ ۱۹۵۸ء میں پیدا ہوئے۔ صرف گیارہ سال کے تھے کہ والد گرامی نے وفات پائی اور اس چھوٹی عمر میں آپ کو دزگاہ قصوری کی گراں بار ذمہ داریاں سنبھالنا پڑیں۔ تاہم یہ فیضان نظر تھا کہ آپ نے اپنے والد گرامی کی جاری کردہ تمام روایات کو مخیر و خوبی قائم رکھا ہے۔ قصور شریف کے روضہ مبارک اور مسجد کی تکمیل کرائی اور اب وہاں درس اور مدرسہ کا قیام زیر غور ہے۔ اسی طرح دھول شریف میں حضرت شبیر احمد شاہ کے روضہ مبارک، وسیع مسجد اور دارالعلوم کی تعمیر کا منصوبہ بھی تیاری کے مرحلہ میں ہے۔ یورپ میں منعقدہ وارث شاہ پر بین الاقوامی کانفرنس میں آپ مہمان خصوصی تھے۔ آپ کی شادی پاک پٹن شریف کے سجادہ نشین دیوان قطب الدین کی پوتی سے ہوئی۔

حضرت شاہ صاحب مرحوم کے دوسرے بیٹے حضرت سید مشتاق احمد شاہ صاحب ہیں۔ آپ ۱۹۶۱ء میں پیدا ہوئے۔ لاہور کے سادات گیلانی کے خاندان میں شادی ہوئی۔ مزاج میں بڑا ٹھہراؤ، آنکھوں میں فقر کی مستی اور شخصیت میں جاذبیت ہے۔ تیسرے بیٹے حضرت سعید احمد شاہ مرحوم (عرف حاجی پیر) ۱۹۶۶ء میں پیدا ہوئے اور ۱۸ نومبر ۱۹۹۹ء کو اتفاق ہسپتال لاہور میں بلڈ پریشر اور دماغی رگ پھٹ جانے سے وفات پائی۔ عجیب اتفاق یہ ہوا کہ مہر محمد نواز ڈہر جو دہلی میں پاکستانی سفارت خانہ میں ملازم ہیں، ان دنوں پاکستان آنے لگے تو دہلی میں حضرت شاہ غلام علی کی خانقاہ کے متولی

صاحب نے انہیں حضرت مرزا جانجاناں کے مزار مبارک سے چادر اتار کر دی کہ اسے حضرت سید شبیر احمد شاہ کے مزار پر چڑھادیں۔ پھر کچھ سوچ کر حضرت شاہ غلام علی دہلوی کے مزار مبارک کی ایک چادر بھی دیدی۔ جب وہ دھول شریف آئے تو حضرت حاجی پیر کی قبر تیار تھی اور یوں دوسری چادر بھینے کی حکمت کار از آشکار ہوا۔

حضرت دائم الحضورؒ کے خلفاء

حضرت غلام نبی اللہیؒ آپ کے حالات آئندہ باب میں ملاحظہ کریں۔

مولانا غلام دستگیر قصوریؒ باطنی علوم حضرت خواجہ قصوریؒ سے حاصل کیے۔ شاہ عبدالعزیز محدث دہلویؒ نے جو کلاہ سعید حدیث کے ساتھ حضرت خواجہ قصوریؒ کو عطا کی تھی، وہ آپ نے مولانا غلام دستگیر قصوریؒ کو عنایت کی۔ آپ کو حضرت خواجہ کے خالہ زاد اور داماد ہونے کا شرف بھی حاصل تھا۔ آپ متعدد مشہور کتابوں کے مصنف تھے جن میں تحفہ دستگیر یہ (فرقہ وہابیہ کے رد میں)، رسالہ ہدایۃ الشیعین (ردِ رفض میں)، عمدۃ البیان فی اعلان مناقب العثمان، رسالہ تقدیس الوکیل (نیچریوں کے رد میں)، رسالہ عروۃ المقلدین، شرح تحفہ رسولیہ قابل ذکر ہیں۔ غرضیکہ تمام گمراہیوں کے موثر سدباب کے لئے تاعمر کوشاں رہے۔ ۱۳۱۰ھ میں حج کیا۔ وفات ۱۳۱۵ھ میں قصور شریف میں ہوئی۔

حضرت حافظ نور الدینؒ آپ چکوڑی شریف ضلع گجرات کے رہنے والے تھے اور حضرت کے اہم خلفاء میں سے تھے۔ جید عالم اور کمالات روحانی سے متصف تھے۔ خلافت پاکر چکوڑی شریف میں درس و تدریس اور تربیت طریقت کا فیض جاری رکھا۔ ۱۳۰۲ھ میں وفات پائی۔

حضرت مفتی غلام محی الدینؒ آپ کا تعلق نمک میانی ضلع سرگودھا سے تھا۔ حضرت کے اعظم خلفاء میں سے تھے۔ فقہ

اسلامی میں اپنے ہم عصروں میں ممتاز مقام رکھتے تھے۔ وعظ میں بڑی تاثیر تھی۔ مسجد میں مختلف بیٹھے رہتے تھے اور ساری عمر درس و تدریس، مطالعہ اور مراقبہ میں گزار دی۔ ۱۳۰۶ھ میں وفات پائی۔ آپ کے صاحبزادہ مفتی غلام احمد جانشین بنے۔

حضرت غلام محمدؒ آپ کا تعلق قصبہ مرالی سے تھا جو ڈیرہ اسماعیل خان سے ایک میل کے فاصلہ پر ہے۔ حضرت سے اجازت و خلافت پانے کے بعد اپنے گاؤں میں ساری عمر درس و تدریس میں مصروف رہے۔ سخاوت میں بے مثل تھے۔ خشیت ایزدی سے کثرت گریہ کی وجہ سے بصارت جاتی رہی تھی۔ ۱۲۹ھ میں وفات پائی۔

آپ لدھیے کے رہنے والے تھے۔ حضرت کے ممتاز خلفاء میں مولانا بدر الدینؒ سے تھے۔ جید عالم اور صاحب کرامت بزرگ تھے۔ آپ حضرت کے آخری خلیفہ تھے اور آپ کے خلیفہ خواجہ غلام مرتضیٰ قلعہ والے نے بڑی شہرت پائی جن کا مزار عثمان گنج لاہور میں ہے اور جہاں ہر سال ماہ چیت کی پہلی اتوار اور ماہ اسوج کی دوسری اتوار کو عرس ہوتا ہے۔

دیگر خلفاء میں میاں اشرف بھروی (م۔ ۱۲۷۹ھ)، شیخ عطاء اللہ دیگر خلفاء قندھاری، حافظ سردار صاحب (ہشت نگر۔ کانگرہ)، محمد خان علی زئی، میاں احمد صاحب (ڈیرہ اسماعیل خان)، میاں عثمان صباغ، مولانا ولی محمد (فاروق آباد۔ چوہڑکانہ)، مولوی فیض محمد، مولوی صالح محمد کنجاہی (مصنف سلسلۃ الاولیاء)، میاں کرم الہی (بھیرہ۔ پنجابی نظم میں فقہ کی کتاب کے مصنف)، مولوی محمود جی (خوشاب) وغیرہم شامل ہیں۔

ماخذ کتب

انوار محی الدین
ملفوظات حضرت غلام نبی لائبریری
مقامات طیبین
حضرت سید شبیر احمد شاہ
حضرت محمد حسن خان بجنوری
مولانا امام دین کھونگوی
مولوی صالح محمد کنجاہی
www.maktabah.org
حضرت غلام محی الدین قصوری
تحفہ رسولیہ

اعلیٰ حضرت حافظ غلام نبی للہی رحمۃ اللہ علیہ

۱۳۰۶ تا ۱۲۳۳ھ / ۱۸۸۸ تا ۱۸۱۹ء

اعلیٰ حضرت خواجہ للہیؒ کا دور جنوبی ایشیا کے مسلمانوں کے لئے تنزل و آپ کا عہد ادبار کی اتھاہ گہرائیوں کا دور تھا۔ سیاسی اقتدار سے محرومی اور اس کے نتیجے میں اقتصادی پستی اور افلاس ان کا مقدر بن چکی تھی۔ حضرت للہیؒ نے شعور کی آنکھ کھولی تو سارے مغربی پنجاب پر رنجیت سنگھ کا قبضہ ہو چکا تھا۔ سکھ نظام حکومت کی بد نظمی، راجہ کی نجی زندگی اور سکھ حکام کی بے راہ روی اور مسلمانوں پر مظالم ضرب المثل بن چکے تھے۔ رنجیت سنگھ نے ۱۸۳۹ء میں وفات پائی تو سکھ شاہی اور شورش کا آغاز ہوا اور بالآخر ۱۸۴۹ء میں انگریزوں نے دو جنگوں میں سکھوں کو شکست دے کر پنجاب پر قبضہ کر لیا۔

۱۸۵۷ء میں اس صدی کا سب سے بڑا دل فگار واقعہ پیش آیا یعنی مسلمانوں نے جنگ آزادی کے ذریعے مغربی استعمار کی دراندازیوں سے نجات حاصل کرنے کی کوشش کی مگر ناکام رہے۔ جنگ آزادی کی ناکامی کے بعد مسلمانوں پر مصائب کے پہاڑ ٹوٹ پڑے۔ شاہی قلعہ دہلی پر ان کی نام نہاد حکومت کا بھی خاتمہ ہو گیا اور یوں ۱۲۷۱ء میں مسلم اقتدار کا جو سفینہ محمد بن قاسم کی قیادت میں ساحلِ دیبل پر آگیا تھا، بالآخر ۱۸۵۷ء میں دریائے جمنا کے کنارے ڈوب گیا۔ مسلم تہذیب و تمدن کا مرکز دہلی کئی ماہ تک انگریزوں کے ہاتھوں لٹا رہا اور مسلم قوم انتقامی کارروائیوں کا شکار رہی۔ اسی اثنا میں تحریک جہاد کے ذریعے مسلم اقتدار کو دوبارہ قائم کرنے کی کوشش بھی ناکام ہو چکی تھی۔ یہ تحریک سید احمد شہید کی قیادت میں شمال مغربی سرحد

سے شروع ہوئی مگر ۱۸۳۱ء میں بالا کوٹ کے مقام پر سکھوں کے ہاتھوں شکست اور سید احمد شہید کی شہادت کے بعد اس کا زور ٹوٹ گیا۔ یہ تحریک اگرچہ شاہ ولی اللہ کے احيائی نظریات کا شاخسانہ تھی مگر شاہ اسماعیل شہید کی انتہا پسندی نے اسے سخت نقصان پہنچایا جس کے تحت دیگر ہر قسم کے غلو کے علاوہ جماد سے لا تعلق مسلمانوں کو دارالحرب کے غیر مسلم قرار دے کر لوٹا گیا، انہیں قتل کیا گیا اور ان کی بیٹیوں سے جبری نکاح کر کے اپنے تصرف میں لایا گیا۔ ایسے ناروا اقدامات کے خلاف مسلم معاشرہ کا شدید رد عمل ہی اس کی ناکامی کا باعث بنا۔

اس صدی میں وہابیت کی یلغار بھی دینی حلقوں میں اضطراب کا باعث بنی۔ محمد بن عبدالوہاب (۱۷۰۳ / ۱۱۱۵ تا ۱۷۹۲ء / ۱۲۰۶ھ) نے عرب میں بظاہر بدعات کے خلاف اصلاحی تحریک کا آغاز کیا لیکن اس نے اپنے نظریات میں ایسی انتہا پسندی پیدا کی کہ دینی نظام کے ادارے اور اقدار درہم برہم ہونا شروع ہو گئے۔ اس نے طریقت کی مخالفت کی اور عالم اسلام کو نزاعی مسائل کا اکھاڑہ بنا دیا۔ اس تحریک کے جارحانہ طرز عمل نے اہل اللہ کو مجبور کیا کہ وہ مسلم معاشرہ کو اس کے مضرت رساں اثرات اور ضلالت سے بچائیں۔

یہ بھی قدرت کا اعجاز تھا کہ ایک طرف اسلامیان ہند کا تنزل انتہا کو پہنچ رہا تھا تو دوسری طرف اسی عہد میں ان کے احيائے نو کی تحریکیں جنم لے رہی تھیں۔ سر سید احمد خان کا خاندان اور خود ان کا بچپن نقشبندی بزرگ حضرت شاہ غلام علی کا فیض یافتہ تھا اور گو سر سید کی تاویلات اور نظریات متنازعہ فیہ بنے اور صوفیائے وقت نے، جن میں اعلیٰ حضرت لہمی شامل تھے، ”نیچری“ نظریات کی سختی سے تردید کی، تاہم سر سید کی نیک نیتی اور بے نفسی کا مخالفین نے بھی اعتراف کیا کیونکہ ان کا مقصد مسلمانوں کی محض مادی ترقی و خوش حالی تھا۔ چنانچہ سر سید کی تحریک علی گڑھ بھی اسی صدی میں پھلنا پھولنا شروع ہوئی اور اس کی خدمات کے دور رس نتائج قیام پاکستان کی صورت میں ظاہر ہوئے۔

جہاں تک عالم اسلام کا تعلق ہے یہی صدی اس نقشبندی شیخ اور مجاہد اعظم حضرت امام شامل کا دور ہے جنہوں نے ۱۸۳۴ تا ۱۸۵۹ء یعنی ربع صدی تک دنیا کی

عظیم طاقت زار روس کا محض روایتی اسلحہ اور محدود تعداد میں مریدوں کے ساتھ مقابلہ کیا اور اسے کوہ قاف کے دشوار گزار پہاڑوں میں بار بار پسا پسا کیا یہاں تک کہ ان کے پاس کچھ باقی نہ رہا تاہم ان کی پھونکی ہوئی روح جماد آج بھی باقی ہے اور کوہ قاف کے روسی مقبوضات میں جماد جاری ہے۔

آپ کا خاندان حضرت غلام نبی اللہیؑ کا تعلق اعوان قوم کی ذیلی شاخ سناہا سے ہے جو آپ کے آباؤ اجداد میں سے ایک بزرگ ثناء اللہ صاحب کے نام سے موسوم ہوئی۔ اعوان قوم کا شجرہ نسب حضرت علیؑ سے ملتا ہے۔ حضرت کے والد گرامی کا نام قاضی حسن دینؒ تھا جو ایک مشہور عالم دین اور متقی انسان تھے۔ سخاوت اور خدمت خلق میں بڑی شہرت پائی تھی۔ جناب قاضی صاحب رتبہ خاندان کے نامور عالم اور ولی اللہ حضرت عبداللہ نوری کے شاگرد اور داماد تھے جن کا مزار موضع کلیچہ نزد چاؤہ تحصیل بھلوال میں ہے۔

لہلہ شریف میں زیر زمین پانی کڑوا ہے۔ لوگ تالابوں میں جمع شدہ بارش کا پانی پیتے تھے اور خشک سالی کے موقع پر لوگ میٹھے پانی کی تالیابی پر سخت پریشان ہو جاتے۔ قاضی حسن دین صاحب نے اپنے بیٹے حضرت لہلی کی شادی پر اہالیان شہر کی دعوت کی اور فرمایا کہ کل ہم ایسی دعوت کریں گے جو قیامت تک جاری رہے گی یعنی میٹھے پانی کا کنواں۔ لوگوں نے مسرت کا اظہار کیا مگر کہا کہ وہ ہو گا کہاں۔ فرمایا کہ اس جگہ خود خود نشان لگا ہو گا۔ دوسرے دن آپ موجودہ تھانہ کے قریب گئے وہاں کدال سے نشان موجود تھا۔ وہاں آپ نے کنواں کھدوایا جس کا پانی خلاف معمول میٹھا اور باضم تھا۔ اہل شہر بہت خوش ہوئے۔ یہ کنواں آج بھی موجود ہے اور میانہ کھوہ کے نام سے مشہور ہے۔ گوکہ پہاڑی چشمے اور دریا سے سرکاری نلوں کے ذریعے گھر گھر میٹھے پانی کی فراہمی سے آج کل اس کی اہمیت نسبتاً کم ہو گئی ہے۔

ابتدائی زندگی اعلیٰ حضرت لہلی کی پیدائش ۱۳۳۲ھ (۱۸۱۹ء) میں شب جمعرات ۱۱ ربیع الثانی میں ہوئی۔ ابتدائی زندگی کا قصبہ کوہستان نمک اور دریائے جہلم کے درمیان تحصیل پنڈ دادنخان (ضلع جہلم) کا اہم قصبہ ہے جسے اب موٹروے (ایم۔ 2) پر لہلہ انٹر چینج نے سارے ملک میں متعارف کرادیا ہے۔ دور مغلیہ میں انصار مدینہ سے تعلق رکھنے والے

زمیندار قبیلہ للہ انصاری نے اسے آباد کیا تو اسی قبیلہ کے نام پر یہ للہ کہلایا۔

حضرت نے علوم ظاہری کی تحصیل کا آغاز اپنے والد گرامی سے کیا اور خیالی و شرح ملا تک جملہ کتابیں انہی سے پڑھیں۔ پھر اوڈھروال (علاقہ دھن۔ ضلع چکوال) میں حافظ محمد سردار صاحب کے پاس تشریف لے گئے اور معقولات پر عبور حاصل کیا۔ مزید تحقیق اور تکمیل کی غرض سے پشاور تشریف لے گئے۔ اس زمانہ میں یہ سارا طویل سفر پایادہ کیا جاتا تھا۔ اس سے آپ کے شوق علم کا اندازہ کیا جاسکتا ہے۔ پشاور میں مولانا محمد عظیم، مفتی محمد احسن اور حافظ دراز صاحبان سے جملہ علوم کی تکمیل کی۔ یہ دارالعلوم جہاں قائم تھا۔ وہ آج کل قدیم شہر کے اندر دو تالاب والی مسجد کہلاتی ہے۔ آپ کے اساتذہ آپ کے علم و فضل سے اس قدر متاثر ہوئے کہ پشاور کے اس دارالعلوم میں ہی آپ کو تدریس کا فریضہ سونپ دیا۔ جب آپ کے والد گرامی قاضی صاحب اس کا علم ہوا تو وہ خود پشاور جا کر آپ کو ساتھ لائے کہ للہ جیسے پس ماندہ علاقہ کو آپ کی زیادہ ضرورت تھی۔ (حضرت مجدد کے والد ماجد بھی اسی انداز میں آپ کو اگرہ سے واپس سرہند تشریف لے آئے)

وطن واپس آنے کے بعد اپنے ہاں درس و تدریس کا کام شروع کیا۔ اس دوران اور پھر مسند نشین ہونے کے بعد بھی آپ نے مختلف مسائل میں تحقیق جاری رکھی اور متعدد کتابوں پر حاشیے تحریر فرمائے۔ بعد میں حدیث کی سند اپنے مرشد حضرت قصوری سے حاصل کی جنہوں نے خود یہ سند شاہ عبدالعزیز دہلوی سے حاصل کی تھی۔

آپ کے خاندان کی رشتہ داری پہلے سے رانجھہ خاندان سے تھی۔ آپ کی شادی والدہ ماجدہ حضرت عبداللہ نوری کی بیٹی تھیں، جو رانجھہ خاندان کے ایک ولی کامل تھے۔ چنانچہ آپ کی شادی موضع نور خانہ والہ (تحصیل بھلوال) کے ایک متدین زمیندار جناب فتح محمد رانجھہ (جو حضرت عبداللہ نوری کے پوتے تھے) کی دختر نیک اختر سے طے پائی۔ یہ تقریب بھی شب جمعرات کو انجام پائی۔

اسی اثنا میں آپ پر جذب الہی نے غلبہ کیا اور کسی کامل مکمل کے بیعت و خلافت ہاتھ پر بیعت کرنے کا شوق دامن گیر ہوا۔ ذہن میں تو نسہ

شریف جانے کا خیال کر کے گھر سے روانہ ہوئے۔ آپ نے اپنے ملفوظات میں خود بیان فرمایا کہ جب میں شاہ پور کے قریب پہنچا تو وہاں سے آگے قدم نہ اٹھے چنانچہ وہیں ٹھہر گیا اور پھر شاہ پور میں اتفاقہ طور پر حضرت خواجہ غلام محی الدین قصوریؒ سے ملاقات ہو گئی جو ان دنوں وہاں دورہ پر آئے ہوئے تھے۔ حضرت للہیؒ متابعت سنت کا کس قدر خیال رکھتے تھے، اس کا اندازہ اس بات سے ہو جاتا ہے کہ جب حضرت خواجہ قصوریؒ نے نماز پڑھائی تو قدموں کے درمیان فاصلہ سنت سے ذرا زیادہ رکھا تو اتنا سا شرعی سقم بھی حضرت للہیؒ کے ذہن پر بھاری لگا۔ حضرت خواجہ قصوریؒ نے کشف سے آپ کی ذہنی کیفیت معلوم کر کے خود ہی فاصلہ زیادہ رکھنے کا عذر بیان فرمادیا۔

آپ حضرت خواجہ قصوریؒ کی خدمت میں ایک دن رات رہے اور حضرت کے فیض و برکت سے بے حد متاثر ہوئے۔ بالآخر استخارہ مسنونہ کے بعد بیعت کی اور طریقہ عالیہ نقشبندیہ مجددیہ میں داخل ہوئے۔ یہ واقعہ شب جمعرات ۱۴ ربیع الثانی ۱۲۶۳ھ کا ہے۔ آپ نے اپنے بیاض میں لکھا:

”مجھ فقیر غلام نبی کا وقت ولادت شب جمعرات ہے۔ نکاح بھی شب جمعرات کو ہوا۔ یہ بھی خوب اتفاق ہے کہ شب جمعرات ۱۴ ربیع الآخر کو ہی جو حضرت پیر دستگیر عبدالقادر جیلانیؒ کی وفات کا مہینہ ہے، ۱۲۶۳ھ میں حضرت قصوریؒ شیخ غلام محی الدین رحمۃ اللہ علیہ کے ہاتھ پر بیعت کی۔ اپنے پیر دستگیر کی صحبت کی تفصیل یہ ہے:

پہلی بار چار روز، دوسری بار ایک ماہ، تیسری بار ڈیڑھ ماہ، چوتھی بار بیس دن، پانچویں بار تین روز، چھٹی بار چھ ماہ اور آٹھ روز، ساتویں بار دس روز، آٹھویں بار تیس روز اور نویں بار آٹھ روز۔“

حضرت محمد حسن خان صاحب نے حالات مشائخ نقشبندیہ میں تحریر کیا ہے کہ ایک ماہ کی توجہ کے بعد حضرت خواجہ قصوریؒ آپ کو علیحدہ لے گئے اور فرمایا کہ آج واقعہ میں حضرت شاہ غلام علی دہلویؒ آئے اور فرمایا کہ مولوی غلام نبی کو کلاہ اجازت دے دو۔ چنانچہ آپ کو کلاہ عنایت فرمائی اور توجہ دینے کا طریقہ بھی تعلیم فرمایا۔ تاہم

علومِ مراتب کی تربیت جاری رہی۔ قلیل عرصہ میں تمام مقامات مجددیہ طے کرا کے دستارِ خلافت و بشارتِ نسبتِ خاصہ سے سرفراز فرمایا اور خلعتِ پیش گاہ جناب رسالت مآب ﷺ سے دلوا کر رخصت فرمایا۔

شروع میں قصور شریف کا سفر زیادہ تر پیدل ہوتا تھا۔ ضلعِ گجرات کے دیہات سے گذرتے ہوئے جاتے تھے۔ راستے میں شبِ باشی کسی گاؤں کی مسجد میں ہوتی تھی۔ آپ اپنا تواسا تھ رکھتے تھے اور روٹی خود پکاتے تھے۔ کچھ عرصہ لاہور تک پیدل جا کر وہاں سے ریلوے ٹرین پر سوار ہوتے اور قصور شریف پہنچتے۔ پھر ایک وقت آیا کہ نمک میانی (ضلع سرگودھا) تک ٹرین آگئی۔ چنانچہ آپ اللہ شریف سے میانی تک پیدل سفر کرتے اور وہاں سے ٹرین پر سوار ہو جاتے۔ عمر کے آخری حصہ میں ملک وال خوشاب سیکشن بھی شروع ہو گیا اور اللہ شریف سے ہی ریلوے ٹرین پر سوار ہونے لگے۔

کمالاتِ روحانی | آپ کی روحانی استعداد کی تعریف کے بارے میں آپ کے مرشد حضرت خواجہ قصوریؒ نے اپنے ایک خلیفہ مولانا غلام محمد مریالی کو ایک مکتوب میں لکھا:

”حضرت مولوی غلام نبی جو ایک کامل الاستعداد مرد ہیں، موضعِ اللہ سے جو بھیرہ کے قریب ہے پچھلے ماہ کا تک میں نسبت احمدیہ مجددیہ کے اکتساب کے لئے فقیر کے پاس آئے۔ چھ ماہ اس مشغل میں مصروف رہے اور سلوک کو حقیقت الحقائق تک پہنچا کر رخصت ہوئے۔ ان کی استعداد کے بارے میں کیا لکھا جائے کہ اس میں نظیر نہیں رکھتے۔ بارک اللہ فیما اعطاه۔“

جب آپ کو اپنے مرشد سے مراقبہ حقیقت قرآن عطا ہوا تو حق تعالیٰ نے آپ میں حفظ قرآن کا شوق پیدا کیا اور اس کی شدت و غلبہ کی یہ کیفیت ہوئی کہ دن رات قرآن شریف پڑھتے یہاں تک کہ چھ ماہ میں قرآن پاک حفظ کر کے تراویح میں سنا دیا۔ جب اس بات کی اطلاع بذریعہ خط اپنے مرشد کو دی تو انہوں نے جواب میں لکھا:

”کلام اللہ کے حفظ کرنے کی خوش خبری سے بہت زیادہ خوشی

ہوئی جو حیضہء تحریر سے باہر ہے۔ الحمد للہ ثم الحمد للہ۔
کلام الہی کا حفظ خصوصاً اہل آگاہی کے لئے ایک ایسی نعمت ہے کہ
کوئی نعمت بھی اس کے برابر نہیں ہو سکتی۔“

بعد میں ہمیشہ حفاظ کے ساتھ دور کرتے رہتے تھے۔ عموماً نماز مغرب کے بعد دور کعت
میں دو تین پارے پڑھتے تھے۔ قرآن پاک ایسا یاد تھا کہ کبھی ایک رات میں ہی پورا
قرآن پاک سنا دیا کرتے تھے۔

قصور شریف میں قیام کے دوران بعض اوقات لنگر کے لئے لکڑیاں پھاڑنے
کی خدمت اپنے ذمہ لے لیتے تھے۔ انہماک کا یہ عالم تھا کہ ایک دفعہ آپ کی عدم
موجودگی میں آپ کا گھر سکھوں نے لوٹ لیا۔ والد گرامی کی طرف سے اس واقعہ کی
اطلاع بذریعہ خط آپ کو دی گئی اور آپ کو واپس بلایا گیا۔ مگر آپ سارے خطوط بغیر
کھولے گھرے میں ڈال دیتے تاکہ طلب خدا کے کام میں حرج نہ ہو۔ جب مرشد نے
خود واپسی کی اجازت دی تو آپ نے سارے خطوط کھول کر پڑھے اور اپنے مرشد سے
دعا چاہی۔ حضرت خواجہ قصوریؒ کو جب سارا واقعہ معلوم ہوا تو اس انہماک پر بہت
خوش ہوئے اور تعریف فرمائی۔

کمالات روحانی میں آپ کو جو مقام حاصل تھا، وہ آپ کے مرشد کے ان
القباب سے ظاہر ہوتا ہے جو وہ اپنے مکتوبات میں آپ کے لئے استعمال کرتے تھے۔ یہ
بات ذہن میں رکھنی چاہیے کہ یہ اہل اللہ دنیا داری کے انداز میں مبالغہ آمیز القبات
استعمال نہیں کیا کرتے تھے بلکہ اپنے مرید کی باطنی نسبت کی اصل حقیقت کو پہچانتے
تھے۔ حضرت خواجہ قصوریؒ اپنے مکتوبات میں حضرت للہیؒ کو یوں مخاطب کرتے تھے:

”برادر دینی و مخلص یقینی مقبول الہی موصول بارگاہی صاحب
حضور کماہی مخلص اخلاص حضرت مولوی غلام نبی سلمہ الخالق

الزکی والغیبی“

کبھی یوں بھی مخاطب فرمایا:

”برادر دینی و مخلص یقینی مقبول الہی موصول بارگاہی صاحب
حضور والمعیت والمحب والاقربیت حضرت مولوی غلام نبی سلمہ

الخالق الرزکی والغیبی بحرمت النبی العربی صل وسلم وبارک علیہ
رئی“

ایک خط میں اس طرح مخاطب فرمایا:

”برادر دینی مخلص یقینی معدن العلم و العرفان کامل الایمان

حضرت مولوی غلام نبی سلمہ الخالق الشیخ و الصببی“

ایک موقعہ پر جب حضرت خواجہ قصوریؒ کی مجلس میں اپنے خلفاء کا ذکر آیا تو فرمایا:

”مولوی صاحب للہ والا خلفائے فقیر میں آفتاب کی مثل ہیں۔“

حضرت پیر قصوریؒ نے اپنے پہلے ہی مکتوب میں حضرت للہیؒ کو لکھا:

”امید ہے کہ ہر دو فیض ظاہر و باطن آپ سے ظاہر ہونگے۔“

چنانچہ مرشد کی پیش گوئی پوری ہوئی۔ آپ سے دونوں فیض جاری ہوئے۔ علم ظاہر بھی صدہانے حاصل کیا اور علم باطنی حاصل کرنے والوں کا بھی شمار نہ رہا۔

اجازت مطلقہ اور خلافت کے بعد آپ للہ شریف میں مسند ارشاد پر جلوہ
مسند ارشاد | افروز ہوئے۔ تاہم شیخ کے ادب و احترام کا یہ عالم تھا کہ جب تک

حضرت خواجہ قصوریؒ زندہ رہے کسی کو خود بیعت نہ کیا بلکہ طالبان حق کو قصور شریف لے جاتے یا جب حضرت اس علاقہ میں دورہ پر آتے تو ان سے بیعت کی درخواست کرتے۔ حضرت خواجہ قصوریؒ بیعت لینے کے بعد ان لوگوں کو تربیت کی غرض سے آپ کے سپرد کر دیتے۔ بعض اوقات حضرت خواجہ قصوریؒ اپنے خاص متعلقین کو بھی خصوصی ہدایت کے تحت آپ کے پاس روحانی تربیت کے لئے بھیج دیتے۔

مرشد کی وفات کے بعد آپ نے اپنے طور پر بیعت کرنا شروع کیا۔ یعنی شاہد حکیم عبدالرسول صاحب (صاحب انوار مرتضوی) کے الفاظ ہیں:

”فیض باطن کی وہ تاثیر تھی کہ جو شخص چند روز بھی مجلس اقدس

میں بہرہ یاب ہوا، متقی اور پرہیزگار ہو گیا۔ جس نے آپ کے

ہاتھ پر بیعت کی اور توجہات خاصہ سے فیض یاب ہوا، پیشوائے

عارفین بن گیا۔ آپ کی خدمت میں بیٹھنے والوں کے چہروں پر

ایک خاص رونق اور نورانیت آجاتی تھی جسے ہر اہل بصیرت دیکھ

کر ان کے نور باطن کی دلیل تصور کرتا تھا۔ اہل مجلس آپ کی تہذیب اخلاق اور انقاء میں بے مثل ہو جاتے تھے..... آپ کا چہرہ مبارک آفتاب کی مثل چمکتا تھا۔ کلام میں وہ تاثیر تھی کہ خدمت سے اٹھنے کو جی نہ چاہتا تھا۔“

مولوی امام دین (صاحب مقامات طیبین) فرماتے ہیں :
 ”حضرت کئی طرح سے سالکین کی تربیت کرتے تھے۔ بعض کو چھلانگ کی طرح ایک ہی بار سارے مقامات احمدیہ طے کر دیتے تھے اور بعض کو مفصل طریق پر اور بعض کو علم ظاہری کے سبق کے ضمن میں فائدہ پہنچاتے تھے۔ اور ان کی ترقی احوال میں ہمت کرتے تھے..... حضرت کی توجہ شریف کی تاثیر سے طالبوں پر ایسے قوی جذبات اور اندھا دھند واردات کا نزول ہوتا تھا۔ جو ان کے لئے بے تاملی کا موجب بنتیں۔ آپ کے مبارک باطن کی حرارت سے مست و بے خود ہو کر گر پڑتے تھے..... بعض طالبوں کو یوں معلوم ہوتا تھا کہ لطیفہ سینہ کے اندر نیم بسمل ہو کر تڑپ رہا ہے..... قلب میں اول مراقبہ احدیت سے جمعیت خاطر و اطمینان، مراقبہ معیت سے ذوق و شوق، بے خودی، استغراق، قطع تعلقات و آرزو کی کیفیات، لطیفہ نفس کی سیر میں تمام وجود کا استہلاک و اضمحلال، فنا، انا، رضا بالقضاء، حقائق انبیاء کی سیر میں محبت ذاتی، انبیاء کا اتباع اور حقائق الہیہ کی سیر میں عبودیت اور وسعت انوار ظاہر ہوتی تھی..... جب طالبوں کو محبت عامہ کا مراقبہ عطا کرتے تھے تو اس کے بعد اپنی استعمال شدہ کلاہ دیتے ہوئے اجازت دے دیتے تھے اور اسے اجازت صغریٰ کا نام دیتے تھے۔ ساتھ ہی اسے حزب البحر کی ادائے زکوٰۃ اور مسجد میں چالیس روزہ اعتکاف کا حکم دیتے..... مراقبہ کمالات نبوت میں اپنی پہنی ہوئی قمیض عطا کرتے / مراقبات کے پورا ہونے کے بعد مراقبہ

معبود یہ مطلقہ کے موقع پر اپنی مستعملہ دستار مبارک حلقہ کے اندر اس طالب کے سر پر باندھ دیتے اور اس طالب کے حق میں طویل دعا فرماتے۔“

حضرت للہمیؒ تمام عمر اعتکاف کی نیت کر کے عبادت، نیکی کی تبلیغ، اشاعت علوم ظاہری و تربیت روحانی کی خاطر مسجد میں ہر وقت دو زانو بیٹھے رہتے تھے۔ بعض طالبوں کو غائبانہ توجہ سے بھی مشرف فرماتے۔ ایسے گروہ میں مولوی ابراہیم صاحب ساکن چمن شامل ہیں۔ طالبان کے احوال پر شفقت کا یہ عالم تھا کہ ہر شخص یہ خیال کرتا تھا کہ آپ سب سے زیادہ مجھ پر مہربان ہیں۔

یعنی شاہد حضرت محمد حسن خان صاحب کے مطابق :

”برخواست حلقہ پر طالبین اور خود حضرت پر عجیب کیفیت ہوتی تھی۔ کسی پر ذوق و شوق غالب ہوتا تھا۔ کوئی مغلوب نسبت استہلاک و اضمحلال ہوتا تھا۔ کسی پر حالت عروج وارد ہوتی تھی اور کسی پر نزول۔ کوئی نسبت ولایت سے سرشار ہوتا، کوئی کمالات سے مالا مال اور کوئی حقائق سے بہرہ یاب۔ اور حضرت مثل محبوب رعنا چشم میگون جس کی طرف دیکھتے تھے کچھ اور ہی لطف دیتا تھا..... اللہ تعالیٰ نے اس قدر قوت قدسیہ عطا فرمائی تھی کہ بجز تلقین مقام اس مقام کے فیض و برکات سالک پر نازل ہو جاتی تھیں..... داخل طریق ہوتے ہی طالب کے چہرہ پر انوار طریقہ اہل نظر کو معلوم ہونے لگتے تھے۔“

علمی مقام | آپ کی خدمت میں ہمیشہ سترہ اسی طالبان علم ظاہری و باطنی کا مجمع رہتا تھا۔ سب کو آپ اپنے پاس سے کتابیں اور کھانا دیا کرتے تھے۔ بعض کی پوشاک اور دیگر اخراجات کی کفالت بھی فرماتے تھے۔ بعض ایسے بھی تھے جو مع اہل و عیال مقیم رہتے تھے اور آپ ان کے جملہ اخراجات کی خبر گیری کرتے تھے۔ علم ظاہری میں ابتدائی کتاب کریم اور پند نامہ سے لے کر معقولات و منقولات کی آخری کتابیں خود پڑھاتے تھے۔ تدریس کی صحت اور تحقیق کے بارے میں حضرت محمد حسن

”جس کتاب کو پڑھاتے اس کے جمیع حواشی اور شروح سامنے رکھتے۔ حواشی اور شروح پر رجوع کا اس قدر خیال تھا کہ سکندر نامہ وزلیخا کی شرح بھی سامنے رکھ لیتے بلکہ راقم الحروف نے اپنی آنکھوں سے دیکھا ہے کہ پند نامہ کی شرح بھی پڑھاتے وقت سامنے رکھ لیا کرتے حتیٰ کہ اگر کوئی اردو کی کتاب پڑھا کرتا تو چونکہ آپ پنجاب کے رہنے والے تھے، کوئی شخص اگر دہلی کی جانب کارہنہ والا موجود ہوتا، اس کو بلا کر پاس بٹھا لیتے کہ تلفظ اور محاورہ میں اگر غلطی ہو تو بتادیا کریں۔ آپ سے ہر قسم کے طالب علم چہ، نو عمر، جوان، ذہین، کند ذہن، شائق، غیر شائق، سمجھ دار، نا سمجھ سب پڑھتے تھے۔ کسی کو مارنا تو بجائے خود رہا، کبھی سخت آواز سے بھی کچھ نہیں کہا۔ اگر ایک مرتبہ میں لڑکا نہیں سمجھتا تو جتنی دفعہ سمجھتا، سمجھا دیتے اور مزاج میں کسی قسم کا تغیر نہ ہوتا۔ البتہ جب وہ سبق پڑھ کر رخصت ہوتا، اسی وقت آہستگی سے بتادیا کرتے کہ مطالعہ اچھی طرح کیا کرو۔“

تدریس و تسلیم کا یہ سلسلہ کبھی قضا نہیں ہوا۔ دوروں کے دوران طویل سفر کے بعد جب منزل پر پہنچتے تو فوراً معمولات کے مطابق طالبان کو بلا کر تدریس و تسلیم کا سلسلہ شروع کر دیتے۔

حضرت مولانا غلام دستگیر قصوریؒ، حضرت خواجہ قصوریؒ کے داماد اور خلیفہ تھے۔ بہت سی علمی کتابیں تصنیف کیں۔ ان کی خواہش پر حضرت للہیؒ نے ان کی بعض تالیفات پر تقریظات لکھیں۔ ان کتب میں تحفہ دستگیر یہ اور رسالہ عمدۃ البیان قابل ذکر ہیں۔ آپ فرماتے تھے کہ اگرچہ فتویٰ لکھنا نہ ہمارا کام ہے نہ ہی ہمارے حال کے مناسب ہے مگر اس آخری پر فتن دور میں جاہلوں نے اپنے آپ کو علماء قرار دیا ہے اور اللہ کی خلقت کو علم کے بغیر گمراہ کرنے میں شب و روز مصروف ہیں اس لئے حق کی حقانیت ثابت کرنا ہم پر واجب ہوا۔ آپ نے بڑی تحقیق کے بعد مختلف کتب پر حواشی لکھے۔

فرقہ وہابیہ کے رد و ابطال میں رسالے لکھے جن میں محکم دلائل کے ساتھ حاضر و غائب، اولیاء سے استعانت و استمداد، ندائے یار رسول اللہ، یا شیخ عبدالقادر جیلانی شفیقاً للہ، سماع موتی وغیرہ جیسے مسائل کے جواز کو ثابت کیا۔ دیگر متنازعہ مسائل پر بھی فتوے تحریر کیے اور قوی استدلال پیش کیا۔ ایک دفعہ موضع عیسیٰ وال (کنارہ دریائے جہلم) تشریف لے گئے۔ وہاں کوئی پیر صاحب بھی اسی مسجد میں موجود تھے۔ انہوں نے اس زور شور سے ذکر جبر کیا کہ حضرت اور ان کے متعلقین کے ذکر خفی میں مانع ہوئے۔ آپ کے سمجھانے سے الٹا ان لوگوں نے الزام لگایا کہ حضرت لوگوں کو ذکر سے روکتے ہیں چنانچہ آپ نے ذکر جبر اور آداب مسجد پر ایک رسالہ القول القوی کے نام سے تحریر فرمایا۔

حضرت نے جہاں ضرورت پڑی، مخالفین کے ساتھ علمی سطح پر مناظرے بھی کیے۔ ایک ایسا ہی مشہور مناظرہ بھیرہ کے مقام پر حکیم نور الدین کے ساتھ ہوا۔ یہ شخص انتہائی ذہین اور تیز تھا۔ شروع میں اس نے اپنے شہر بھیرہ میں وہابیت کا لبادہ اوڑھا۔ آپ نے اس کے ساتھ مناظرہ کیا تو اپنی تمام تر ہوشیاری کے باوجود لاجواب ہو گیا اور شرمندگی کے تحت سیالکوٹ چلا گیا۔ وہاں مرزا غلام احمد قادیانی کے ساتھ مل کر نئے مذہب قادیانیت کی بنیاد رکھی اور مرزا غلام احمد کی وفات پر اس جماعت کا پہلا خلیفہ بنا۔ ایسے مخالفین نے لاجواب ہو کر آپ کو مقدمات میں الجھانے کی کوشش بھی کی۔ ان لوگوں نے گجرات میں حضرت کے خلاف ہتک عزت کا دعویٰ کر دیا۔ اس زمانہ میں جج عموماً غیر مسلم ہوتے تھے۔ آخری تاریخ پر مقدمہ کے فیصلہ کے بارے میں آپ کو کچھ تردد ہوا تو تاریخ پر جاتے ہوئے گجرات کے قریب پہنچے تو ایک مجذوب نے سامنے آکر یہ شعر پڑھا:

أَعْبَادُ الْمَسِيحِ يَخَافُ صَخْبِي
وَنَحْنُ عِبِيدُ مَنْ خَلَقَ الْمَسِيحَا

(کیا مسیح کے بندے میرے دوستوں کو ڈراتے ہیں حالانکہ ہم اس کے بندے ہیں جس نے مسیح کو پیدا کیا)

یہ شعر سن کر آپ نے فرمایا کہ اسے اللہ تعالیٰ نے میری طرف بھیجا ہے تاکہ میری تسلی ہو۔ چنانچہ مخالفین ناکام و نامراد رہے۔

معمولات و عادات | آپ کے خلیفہ اعظم حضرت غلام مرتضیٰ بیرونی فرمایا کرتے تھے کہ ”ہمارے حضرت کی ذات بابرکات میں استقامت جو فوق الکرامت ہے اس درجہ کی تھی کہ شاید سابقین اولین میں ایسی ہو ورنہ اس زمانہ میں اس کی نظیر ملنی مشکل ہے۔“ تمام معمولات ساری عمر ایسی استقامت سے ادا فرمائے کہ سفر و حضر میں ان میں کوئی فرق نہ آیا۔ آپ نے ایک دن فرمایا کہ بعض بزرگوں کا یہ قاعدہ رہا ہے کہ رات کو بیدار ہونے کے بعد کسی شغل میں مصروف ہو جاتے اور جب نیند کا غلبہ بالکل زائل ہو جاتا، اس وقت تہجد شروع کرتے۔ چنانچہ حضرت کا اپنا معمول یہ تھا کہ رات کو دو بجے بیدار ہو کر چائے پیتے اور اس کے بعد مسواک کے ساتھ غسل فرماتے۔ صبح کا یہ غسل گرمی سردی میں کبھی موقوف نہ ہوا حتیٰ کہ جس دن آپ کے پیارے جواں سال بیٹے کا انتقال ہوا، اس دن بھی غسل معمول کے مطابق کیا۔

غسل کے بعد نماز تہجد پڑھتے۔ اس میں طویل قیام کے ساتھ بارہ رکعت ادا فرماتے اور قرآن پاک کی مقررہ منزل پڑھتے۔ تہجد سے فارغ ہو کر طلبہ کو سبق پڑھانا شروع کر دیتے۔ یہ سلسلہ نماز فجر تک جاری رہتا۔ نماز فجر کی امامت خود کرتے اور اس میں طویل قرأت تجوید و ترتیل سے فرماتے۔ دعا کے بعد پچیس مرتبہ استغفار، دو مرتبہ سورہ فاتحہ اور تین مرتبہ سورہ اخلاص پڑھ کر پیران طریقت کی ارواح کو ایصال ثواب کرتے اور حلقہ توجہ شروع ہو جاتا۔ سب طالبین حق حلقہ باندھ کر گرد بیٹھ جاتے۔ آپ ان سب کو باری باری توجہ فرماتے۔ حضرت کا معمول تھا کہ جب طالب کی طرف متوجہ ہوتے تھے تو اس کے سبق کا نام یعنی اسم مراقبہ درمیانی آواز سے حلقہ میں کہہ دیتے۔ حلقہ کم و بیش ایک گھنٹہ جاری رہتا (اس کی کیفیات پہلے گذر چکی ہیں)۔ جب سورج قدرے بلند ہو جاتا تو الحمد للہ ذرا اونچی آواز میں کہہ کر حلقہ ختم کر دیتے۔ حلقہ کے اختتام پر تمام شرکاء اور خود حضرت پر سرشاری اور کثرت ذوق کی عجیب کیفیت طاری ہوتی۔

اس کے بعد نماز اشراق چار رکعت دو سلاموں کے ساتھ ادا فرماتے۔ پھر وہیں قبلہ رو بیٹھ کر حزب المحمودیگ اور ادا پڑھتے۔ بعد ازاں کچھ اولیائے کرام کا ذکر ہوتا۔

یہ مجلس انوار ربانی اور برکات نبوی سے پر ہوتی۔ بقول مولوی امام دین ایسا محسوس ہوتا کہ گویا حق تعالیٰ کا حضور و مشاہدہ ظاہری آنکھوں سے دیکھ رہے ہیں۔ اس کے بعد اسباق علوم ظاہری کی تدریس دوبارہ شروع ہو جاتی۔ یہ شغل دس بجے تک جاری رہتا۔ اس دوران ضرورت مندوں کو تعویذات وغیرہ بھی دیتے۔ اس کے بعد کھانا کھانے گھر میں تشریف لے جاتے۔ وہاں سے پہلے درویشوں کے لئے کھانا بھجتے اور خود بعد میں کھاتے۔ گھر میں کم و بیش ایک گھنٹہ خواتین کا حلقہ ہوتا۔ اس کا طریقہ یہ تھا کہ ایک چارپائی کھڑی کر کے اس پر کپڑا ڈال دیتے۔ مستورات اس چارپائی کی اوٹ میں بیٹھ جاتیں۔ مجاز عورتوں سے عام خواتین بغیر پردہ کے توجہ حاصل کرتیں۔ اس حلقہ کے بعد آپ باہر آ کر حجرہ میں مختصر قیلولہ فرماتے۔ ظہر کی اذان پر فی الفور اٹھ بیٹھتے، مسواک کے ساتھ غسل یا کبھی وضو کرتے۔ مسواک ہر غسل اور وضو کا لازمی حصہ تھا۔ نماز ظہر کے بعد عصر تک طلبہ کو سبق پڑھاتے۔ عصر کے بعد ختم حضرت مجدد الف ثانی (سوبر درود شریف، پانچ سو بار لا حول ولا قوۃ الا باللہ پھر سو بار درود شریف) پڑھتے۔ اس کے بعد مغرب تک حلقہ ہوتا۔ سفر کے دوران عصر کے بعد وعظ بھی فرماتے۔

مغرب کے بعد ختم خواجگان پڑھا جاتا (سورہ فاتحہ سات بار، درود شریف سو بار، سورہ الم نشرح اناشی بار، سورہ اخلاص ہزار بار، سورہ فاتحہ سات بار، درود شریف سو بار)۔ ختم کے دوران آپ اوائین پڑھتے اور پھر خود بھی ختم میں شامل ہو جاتے۔ ختم کے بعد پھر حلقہ ہوتا۔ اسی وقت طالبین کو بیعت بھی کرتے۔ بالعموم سلسلہ قادریہ میں بیعت کرتے اور سلوک مجددی طے کراتے۔ داخل طریق کرنے کے بعد اول مرید کو خود توجہ دیتے، اس کے بعد کسی مجاز خلیفہ کے سپرد کر دیتے۔ اس کام پر بالعموم میاں جمال الدین، مولوی محمد یار لکھیوالی وغیرہم مامور تھے۔ حلقہ کے بعد آپ دور کعت نفل ادا کرتے اور ان میں قرآن پاک کے دو تین پارے تلاوت فرماتے۔ اس اثنا میں نماز عشا کا وقت ہو جاتا۔ نماز سے فارغ ہو کر اکیلے تسبیح لے کر سو بار سورہ اخلاص پڑھتے اور پھر آنکھوں میں سرمہ ڈالتے۔ اس کے بعد گھر تشریف لے جاتے، درویشوں کے لئے کھانا بھجاتے اور خود تناول فرماتے۔ لنگر کا کھانا ہمیشہ گھر میں پکتا تھا۔ کھانا کھانے کے بعد خواتین کا حلقہ ہوتا۔ اس سے فارغ ہو کر دائیں کروٹ لیٹ کر استراحت فرماتے اور

اسی کروٹ پر بیدار ہوتے۔

شب جمعہ کو عشاء کے بعد حضرت خود سورہ دہر پڑھتے اور مقتدی خاموش بیٹھے رہتے۔ اس کا ثواب ارواح کو بخشتے۔ جمعہ کے روز نماز فجر میں بالعموم سورہ دہر اور مرسلات تلاوت کرتے۔ خطبہ جمعہ حضرت خواجہ قصوریؒ کے منظوم خطبات میں سے کوئی ایک پڑھا جاتا۔ نماز جمعہ کے بعد وعظ فرماتے۔

ہر بات میں سنت نبوی کی پیروی کا خاص خیال رکھتے تھے۔ یہاں تک کہ علیؑ صبح اور قیلولہ کے بعد جب بیت الخلاء میں جاتے تو ہمیشہ پہلے بایاں پاؤں اندر رکھتے اور باہر آتے وقت دایاں پاؤں باہر رکھتے۔ مسجد میں ہمیشہ دو زانو بیٹھے رہتے اس انداز میں مسلسل بیٹھے رہنے سے آپ کے پاؤں کی پشت پر نشان پڑ گئے تھے۔

رمضان المبارک میں علم ظاہری کے اسباق موقوف ہو جاتے تھے۔ حفاظ کے ساتھ قرآن پاک کے دور میں مصروف رہتے تھے۔ اکثر پورا امینہ مسجد میں معتکف رہتے۔ پہلے پہلے تراویح میں خود قرآن پاک سنایا کرتے تھے۔ عمر کے آخری حصہ میں ثانی حضرت صاحبزادہ دوست محمدؒ قرآن سناتے تھے۔ آخری سال حضرت صاحبزادہ گل محمدؒ سے حجرہ میں قرآن پاک سنا۔

شب معراج یعنی ۲۶ اور ۲۷ رجب کی درمیانی رات کو عرس کا اہتمام کرتے۔ اس رات آپ خود معارج النبوت سے اس رات کی فضیلت بیان فرماتے اور دوسروں کے وعظ سنتے۔ شب معراج کی یہ تقریب اللہ شریف کی روایت بن چکی ہے اور اللہ شریف سے فیض یافتہ خلفاء بھی اس تقریب کو اپنے طور پر مناتے ہیں۔ دوسرا عرس حضرت خواجہ قصوریؒ کا منایا جاتا۔ ہر عرس پر مختلف کھانوں جیسے میٹھے چاول، مصالحہ دار چاول، پلاؤ وغیرہ پر فاتحہ پڑھتے اور ارواح کو ایصال ثواب کے بعد انہیں تقسیم کر دیتے۔ رسول کریم ﷺ اور حضرت امام حسنؑ و حضرت امام حسینؑ کے عرس پر حلہ اور گوشت بھی تقسیم کرتے۔

مریضوں کی عیادت کو جاتے۔ ہر جمعہ کو نماز عصر کے بعد سوار ہو کر زیارت قبور بالخصوص صاحبزادہ گل محمد صاحب اور اپنے والدین کے مزاروں پر تشریف لے جاتے۔ کوئی آدمی درخواست کرتا کہ میرے فلاں بزرگ یا عزیز کی قبر پر آئیں تو ضرور

وہاں جاتے اور دعا فرماتے۔ کوئی مرید فوت ہو جاتا تو مخلصین سے مل کر ستر ہزار بار کلمہ طیبہ پڑھ کر اس کی روح کو ایصال کرتے۔

سفر میں بعض جگہ اپنی گرہ سے خرچ کر کے درویشوں کو کھلاتے۔ لاہور میں ایک بار سات روز قیام رہا اور خود اخراجات برداشت کرتے رہے۔ کسی نے عرض کیا کہ یہاں سے چلنا چاہیے۔ فرمایا: تمام دکاندار اپنی گرہ سے خرچ کرتے ہیں۔ میں بھی ایک دکاندار ہوں، جس کسی کا مقصود میرے پاس ہو، وہ آئے اور طلب کرے۔ انشاء اللہ وہ اپنے مطلب میں کامیاب ہوگا۔ اسی طرح ایک بار چکوال تشریف لائے تو اپنی گرہ سے خرچ کرتے ہوئے کچھ دن وہاں قیام کیا۔ موضع چکوڑہ اور سدوال وغیرہ سے لوگ ہر روز لینے کے لئے آتے کہ وہاں جلد تشریف لے آئیں۔ فرمایا کہ ”اس جگہ کے سارے لوگ اپنے گھر سے خرچ کر کے کھاتے ہیں۔ کیا ہوا جو میں بھی اس شہر میں خود اپنی گرہ سے کھاؤں۔ میرا یہاں رہنا محض لوگوں کو بتانے کے لئے ہے تاکہ کسی کے لئے کوئی بہانہ نہ رہے کہ اس جگہ کوئی صاحب نسبت مجددیہ نہیں آیا تھا۔“ گویا آپ کے دورے محض اللہ کے لئے اور لوگوں میں نسبت کی نعمت بانٹنے کے لئے ہوتے تھے۔ علاقہ سون کے دورہ میں ایک بار خاص کیفیت میں سرشار ہو کر فرمایا کہ موضع کورڈھی یا کفری یا سمہرال میں کوئی طالب خدا ہے تو آئے اور مقصود پائے۔

حضرت کار عب بہت تھا۔ ہر ایک کو آپ کے سامنے دم مارنے کی مجال نہ تھی۔ دائم الذکر و الفکر رہتے تھے۔ دن رات کے معمولات ایسے مقرر تھے کہ کوئی وقت بھی بے کار فراغت کا نہ تھا۔ طبیعت میں انکساری اور تواضع بہت تھی۔ علماء اور فقراء کی تعظیم میں سر و قد کھڑے ہو جاتے تھے۔ منکر المزاجی کا یہ عالم تھا کہ ایک بار جب ایک شہر میں گئے تو بوجہ مجمع شہر سے باہر استقبال کو آیا اور پیچھے پیچھے چلنے لگا۔ فرمایا: ایسے مجمع کو دیکھ کر فخر نہیں کرنا چاہیے۔ کوئی ہند ریا ر پیچھ والا آتا ہے تو لوگ بڑی تعداد میں اس کے پیچھے بھی ہو لیتے ہیں۔ فرنگیوں کی نوکری سخت ناپسند تھی۔ مخلصین کو اس سے منع فرماتے تھے۔ پرانے دوستوں سے مل کر بہت خوش ہوتے اور بے تکلف ہو کر پرانی باتیں یاد کرتے۔ کبھی دنیاوی کاموں کے لئے امراء کے پاس نہ گئے۔ سخت متوکل تھے۔ شروع میں بیٹگی کا زمانہ تھا۔ ڈپٹی شیخ غلام حسین بھیروی جو علاقہ کا حاکم تھا، نے کہا

کہ میرے بچوں کو پڑھا دیں۔ کافی ماہوار معاوضہ دوں گا۔ فرمایا کہ وعدہ الہی کے مطابق میں روزینہ لے رہا ہوں، مجھے اس کام کی ضرورت نہیں۔

حضرت کو اپنے مرشد حضرت خواجہ قصوریؒ سے بے پناہ محبت تھی۔ آپ کی مجالس میں اکثر حضرت قصوریؒ کا ذکر ہوتا رہتا تھا۔ قصور شریف سے تعلق رکھنے والا کوئی شخص آپ کے پاس آتا تو اس کی بے حد تعظیم کرتے۔ ایک بار قصور شریف کا ایک مرثیہ لکھ مانگنے کی غرض سے آیا۔ آپ اس کے لئے اٹھ کھڑے ہوئے، اس کے لئے چادر بچھائی اور اسے خوش کیا۔ دہلی کا ایک شخص آپ کے پاس رہتا تھا۔ چونکہ یہ شہر سلسلہ نقشبندیہ کے مشائخ کا مرکز رہا تھا اس لئے اس شخص کی ہمیشہ خاطر مدارات کرتے تھے۔ ایک دفعہ وہ کسی طالب علم کی بات سے ناراض ہو گیا۔ فرمایا کہ یہ میری پگڑی لے جاؤ اور اس کے پاؤں پر ڈال کر راضی کرو۔

ساری عمر صبر و شکیبائی سے گزاری۔ آپ کے پڑوس میں آپ کا ایک پیر بھائی رہتا تھا جو جذبہ حسد کے تحت آپ کی دل آزاری پر کمر بستہ رہتا۔ آپ مسجد میں تشریف فرما ہوتے تو جھاڑو دینا شروع کر دیتا تاکہ آپ کو گرد سے تکلیف ہو۔ جماعت کے وقت الگ نماز پڑھنے لگتا۔ مگر آپ ہمیشہ صبر اور خاموشی سے سب کچھ برداشت کرتے۔ دوسروں کو بھی کچھ کہنے سے منع کر رکھا تھا۔ جب آپ کے جواں سال بیٹے صاحبزادہ گل محمد صاحب کا انتقال ہوا اور آپ سخت صدمہ کی کیفیت میں تھے تو اس دن وہ مسجد کے دروازہ پر راستہ روک کر بیٹھ گیا۔ آپ نے پہلی بار صرف اتنا کہا کہ آج تو کچھ شرم کی ہوتی۔ اتنا کہنا تھا کہ وہ خوف زدہ ہو کر اور منہ لپیٹ کر گھر چلا گیا اور اسی دن وفات پائی۔ آپ کو خبر ہوئی تو خود اس کے جنازے پر گئے اور نماز جنازہ کے بعد لوگوں کو مخاطب ہو کر فرمایا کہ میں نے اسے سب معاف کیا اور مجھے خوشی ہے کہ اس نے میرے پیر کی بیعت کی لاج رکھ لی اور ایمان لے گیا۔

مزاج میں جفاکشی بھی بہت تھی۔ علم و عرفان کی تلاش میں طویل سفروں کا ذکر پہلے آچکا ہے۔ ایک روز فرمایا کہ میں حضرت خواجہ قصوریؒ کی وفات کے بعد قصور شریف سے واپس آ رہا تھا۔ دریائے چناب کو پار کیا تو اس کا سیلابی پانی کئی کوس تک پھیلا ہوا تھا۔ میرا ساتھی جو میرا سامان اٹھائے ہوئے تھا، اس کے پاؤں میں زخم تھا اور اس

کے لئے پانی میں چلنا نقصان دہ تھا۔ چنانچہ میں ایسے کر تاکہ پہلے سامان لے کر کسی خشک جگہ رکھ آتا، پھر اس آدمی کو اٹھا کر وہاں لاتا۔ چنانچہ کئی کو س تک ایسا ہی کیا۔

آپ کے خلیفہ حضرت محمد حسن خان صاحبؒ نے یکم محرم ۱۳۰۰ھ

اقوال زریں | سے لے کر ۱۵ رجب ۱۳۰۰ھ تک یعنی ساڑھے چھ ماہ کے دوران روزانہ مجالس میں آپ کے ملفوظات تاریخ وار جمع کیے ہیں جو چھپ چکے ہیں۔ اسی طرح حضرت امام دین صاحبؒ (مصنف مقامات طہیین) نے بھی آپ کے ملفوظات درج کئے ہیں۔ ان میں سے انتخاب کرتے وقت ان اقوال کو حذف کیا گیا ہے جو گذشتہ ابواب میں مختلف مشائخ کے حوالے سے بیان کیے جا چکے ہیں۔ باقی ملفوظات میں سے عام فہم اقوال منتخب کر کے انہیں ذیلی عنوانات کے تحت درج کیا جا رہا ہے :

اولیاء اللہ کا مقام :

(۱) جو شخص اولیاء اللہ کو برا کہتا ہے۔ اس کی رستگاری نہیں۔ یہ لوگ نائب رسول خدا ﷺ ہیں۔ جس طرح رسول اللہ ﷺ کی تعظیم فرض ہے، اسی طرح اولیاء اللہ کی تعظیم ضروری ہے۔

(۲) تعویذ پر اعتقاد نہ بھی ہو تو ممکن ہے کہ تاثیر ہو جائے لیکن پیر سے جب تک اعتقاد کامل نہ ہو اور خواہ پیروی کامل ہی کیوں نہ ہو، تاثیر نہیں ہوتی۔

(۳) اگر آدمی طریقہ میں سست یا بے محبت ہو جائے تو توجہ سے درست ہو سکتا ہے لیکن اگر بے اعتقادی ہو جائے تو اس کا علاج ممکن نہیں

(۴) اصل شہید اولیاء اللہ ہیں کہ محبوب الہی کے کشتہ ہیں۔

کشتگانِ خنجرِ تسلیمِ را
ہر زماں از غیبِ جانِ دیگرست

(۵) بعض اولیاء اللہ ایسے ہوتے ہیں کہ انہیں اپنی ولایت کی خبر نہیں ہوتی۔

(۶) بعض اولیائے عشرت ہوتے ہیں اور بعض اولیائے عزلت۔ اولیائے

عشرت کے واسطے شہرت ہوتی ہے اور اولیائے عزلت کے لئے گمنامی۔

(۷) ایک جہاد اصغر ہے اور ایک جہاد اکبر۔ جہاد اکبر نفس کے خلاف جہاد ہے

اور یہ اولیاء اللہ کو حاصل ہے۔ اور جہاد اصغر سے مراد جہاد ظاہری ہے۔

۸) اللہ تعالیٰ کی محبت پیر میں ظاہر ہوتی ہے کیونکہ اللہ تعالیٰ کی ذات بے چون ہے۔ چون کی بے چون کے ساتھ محبت نہیں ہو سکتی۔ اس لئے پیر کو وسیلہ بنایا کہ پیر کی دو جانب سے مناسبت ہے۔ پس جس کو اللہ کی محبت ہوگی، اس کو پیر کی بھی محبت ہوگی۔

۹) اولیاء اللہ کا کھانا پینا سب حکم الہی سے ہوتا ہے۔

۱۰) اگر کسی شخص کا اتفاق کسی غیر محفل میں جانے کا ہو اور وہاں حلقہ ہونے لگے تو اسے وہاں سے اٹھنا نہیں چاہیے۔ اگر اسے اپنے پیر کی غیرت کا ڈر ہو تو وہ یہ خیال کرے کہ مجھے فیض اپنے پیر سے آرہا ہے اور صاحب حلقہ کا خیال نہ کرے۔

۱۱) جو کھانا صاحب نسبت پکاتا ہے، عجیب لذیذ ہوتا ہے۔ ایک بار نواب بہاولپور کے وزیر کے اصرار پر طوعاً و کرہاً اس کی دعوت قبول کی۔ اس نے انواع و اقسام کے کھانے پکوائے تھے لیکن جو لذت حضرت قصوریؒ کے لنگر کے کھانے میں تھی، وہ یہاں کہاں۔

۱۲) ایک بار حضرت شاہ غلام علی دہلویؒ کسی معزز محبت الفقراء کے فاتحہ پر تشریف لے گئے۔ وہاں ایک فرنگی افسر بھی آیا۔ سب اس کی تعظیم کو کھڑے ہو گئے مگر حضرت شاہ صاحبؒ اس کی طرف پیٹھ کر کے بیٹھے رہے۔ جب اسے حضرت کے بارے میں معلوم ہوا تو وہ خود تعظیم کے لئے سامنے آیا مگر آپ نے اسے جھڑک کر منع کر دیا۔ جب وہ فرنگی واپس اپنے مکان پر گیا تو اس نے کہا کہ سارے ہندوستان میں ایک شخص مسلمان دیکھا ہے۔

اسی طرح حضرت خواجہ ثانی قصوریؒ کے ساتھ ایک کشتی میں فرنگی کمشنر بھی سوار ہوا۔ سب لوگ اس کی تعظیم کو کھڑے ہو گئے مگر حضرت نے پرواہ نہ کی۔ کمشنر کے پاس ایک رسالدار پنشنر بیٹھا تھا جو حضرت کا معتقد تھا۔ کمشنر نے اس سے حضرت کے بارے میں دریافت کیا اور پھر کہا کہ تم اس تلوار سے انہیں قتل کر دو۔ اس نے جواب دیا کہ ایسا کیونکر ممکن ہے۔ ہاں اگر حضرت حکم دیں تو تمہیں قتل کر دوں۔

کمشنر نے ہنس کر بات ٹال دی۔

(۱۳) یہ ضروری نہیں کہ جو شخص اولیاء اللہ کو تکلیف پہنچائے تو اسے کوئی جانی یا مالی نقصان پہنچے۔ اصل میں ان بزرگوں کے فیض سے محروم رہنا بڑا نقصان ہے۔
 (۱۴) ہم مشائخ کرام سے محبت راسخ رکھتے ہیں اور محبت، محبت کرنے والے پر محبوب کے عمدہ کمالات کھول دیتی ہے۔ ہر گھڑی محبت کرنے والا محبوب کے رنگ میں رنگا چلا جاتا ہے۔

مرشد کی اطاعت :

(۱) اگر مرشد کامل مکمل وصیت کرے کہ میرا سجادہ نشین فلاں چڑا ہو گا تو اس کے مخلصین پر لازم ہے کہ اس چڑے کی اطاعت کریں اور اس کا کہنا مرشد کا کہنا جانیں اور اس کجشک طبع کی اطاعت کے حلقہ سے سر باہر نہ نکالیں۔

(۲) مرید کو چاہیے کہ پیر کے روبرو نہ پانی پیے، نہ کھانا کھائے اور نہ کسی سے کلام کرے۔ گھر جانے کی اجازت طلب نہ کرے۔ جب وہ خود حکم کرے تب جائے اور تمام امور میں اس کی اطاعت کرے۔

(۳) حضرت مرزا جانجاناؒ نے ایک شخص کو محبت عامہ تک توجہ فرمائی۔ اس کے بعد کوشش کے باوجود اسے مزید ترقی نہ ہو سکی۔ حضرت خواجہ نقشبندؒ نے بھی اشارہ فرمایا کہ اس کے لئے یہی کافی ہے۔ ایک دن کسی محفل میں چند مخالفین نے حضرت مرزاؒ کی شان میں گستاخی کی وہ شخص ان سے دست و گریباں ہو گیا۔ اس کی اس محبت وغیرت کا اثر یہ ہوا کہ فوراً اس کی ترقی کے راستے کھل گئے اور وہ تمام مقامات طے کرنے کے قابل ہو گیا۔

(حضرت محمد حسن خان صاحبؒ نے اس جگہ تحریر فرمایا ہے کہ ایسا ہی ایک واقعہ حافظ فضل محمد صاحب کے ساتھ پیش آیا۔ ان کی ترقی رک گئی تھی۔ پھر ایک محفل میں کسی نے اعلیٰ حضرت للہی کی بے ادبی کی تو حافظ صاحب غیرت سے لاشعری لے کر پہل پڑے۔ فوراً ان پر وہ مقام کھل گیا اور تمام سلوک طے کرنے لگے۔)

(۴) پیر اور استاد جب راضی ہوتے ہیں تو ان کے دل سے بلا ارادہ فیض نکلتا

(۵) مرید کو چاہیے کہ وہ پیر کے سامنے مردہ بدست زندہ ہو اور معاملہ باطن میں پیر سے ضد نہ کرے۔

طریقت :

(۱) اسم ذات سے جذبہ پیدا ہوتا ہے اور نفی اثبات سے سلوک۔ چنانچہ بعض آدمیوں میں جذبہ زیادہ ہوتا ہے اور بعض میں سلوک۔ جس میں جذبہ زیادہ ہوتا ہے، اسے اسم ذات فائدہ کرتا ہے اور جس میں سلوک زیادہ ہوتا ہے، اسے نفی اثبات مفید ہے۔
(۲) بعض لوگوں کے نزدیک جوش و خروش جو کہ حلقہ میں پیدا ہوتا ہے، وہ عمدہ چیز ہے لیکن یہ جوش و خروش کوئی شے نہیں۔

(۳) اگر آدمی خلوص دل سے عبادت کرے تو اسے پس رتبے دنیا میں ملتے ہیں۔ ان میں سے ایک یہ ہے کہ جملہ چرند پرند اس کے تابع ہو جاتے ہیں۔ شیخ سعدیؒ نے ایک شخص کو شیر پر سوار دیکھا تو تعجب کیا۔ اس شخص کا جواب شیخ سعدی کے الفاظ میں یہ تھا۔

تو ہم گردن از حکم داور مچ
کہ گردن نہ پیچدز حکم تو پیچ

(تو بھی اللہ کے حکم سے منہ نہ موڑتا کہ تیرے حکم سے کوئی چیز منہ نہ موڑے)
(۴) جس شخص کی طرف لوگوں کا بہت رجوع ہو اور بڑے ساز و سامان ہوں، اس کے بارے میں یہ خیال نہ کرنا چاہیے کہ وہ شخص کامل مکمل ہے۔ بقول حضرت شاہ ولی اللہؒ ”بر کرو فر صوفیہ غرہ نہ باید شد۔“

(۵) جس کی فنائے نفس کمال کو پہنچ جائے وہ غوث و قطب ہوتا ہے۔ بقول حضرت مجددؒ ”جو کوئی اپنے آپ کو کافر فرنگی سے بہتر خیال کرتا ہے، وہ کافر فرنگی سے بدتر ہے۔“

(۶) زیادہ بولنا اور ہنسنا غفلت ہے۔

(۷) سلوک بڑی دولت ہے لیکن اس کا حاصل ہونا بھی دشوار ہے۔ اس کے

لئے اول محبت، دوم استعداد کامل اور سوم کامل مکمل کا قبول کرنا شرط ہے۔

(۸) دل جو گوشت کا ایک ٹکڑا ہے، اس میں ایک نور ہے۔ اس نور کا لطیفہ قلب ہے اور اس کی اصل بالائے عرش ہے۔ جب یہ قلب کا نور اصل سے جا ملتا ہے تو اسی کو ولایت کہتے ہیں۔

(۹) قلب کے نور کی رنگت زرد، روح کے نور کی سرخ، سر کے نور کی سفید، خفی کے نور کی سیاہ اور اخفی کے نور کی سبز ہے۔

(۱۰) تین چیزیں شرط اجازت ہیں: علم، عقل اور تبتل (ماسوا سے علیحدگی)۔

(۱۱) جوش و خروش مبتدی کی توجہ سے ہوتا ہے۔ جس شخص نے جملہ مقامات حاصل کیے ہوں، اس کی توجہ سے کم ہوتا ہے۔ حضرت شاہ صاحبؒ کی توجہ بے کیف مشہور تھی۔

(۱۲) ایک مراد ہوتے ہیں اور ایک مرید۔ مراد وہ ہوتے ہیں کہ جن کو اللہ تعالیٰ کسی سبب سے اپنی طرف کھینچ لیتے ہیں اور مرید وہ ہیں جو خود ریاضت و مشقت کرتے ہیں اور آخر کار کچھ حاصل کرتے ہیں۔ مراد بہتر ہوتے ہیں۔

(۱۳) مبتدی کو چاہیے کہ فرائض اور سنت پر اکتفا کر کے ہر وقت اسم ذات وغیرہ میں مصروف رہے۔ قرآن شریف اور نفل سنتی کو پڑھنا چاہیے۔

(۱۴) بعض آدمیوں کو فائدہ باطنی ہوتا ہے لیکن خود ان کے ادراک میں کما حقہ نہیں آتا۔ حضرت مجددؒ نے حضرت احمد برکیؒ کو اجازت دی اور فرمایا کہ تم وہاں کے قطب ہو، بہت مخلوق تمہاری طرف مائل ہوگی۔ ایسا ہی ہو لیکن خود انہیں معلوم نہ ہوتا تھا۔

(۱۵) پانچ چیزیں فائدہ کے واسطے مضر ہیں: (۱) پیر کی کم محبتی (۲) بے محبتی (۳) کم اعتقادی (۴) بے اعتقادی (۵) سوئے اعتقادی۔ اور سب کا علاج ممکن ہے مگر سوئے اعتقادی (بد اعتقادی) کا علاج نہیں۔

(۱۶) خود واصل ہوئے بغیر کسی کو مرید کرنا حرام ہے۔

(۱۷) استغراق اور بے خودی، مراقبہ معیت کے ثمرات ہیں۔

(۱۸) نفی اثبات کرتے وقت ”لا“ ناف سے کھینچ کر دماغ پر پہنچائے، ”الہ“ کو دائیں کندھے پر ضرب کر کے ”الا اللہ“ کو لٹائف پر سے گزار کر قلب پر ضرب

کرے۔ پچیس مرتبہ کے بعد ”محمد رسول اللہ“ کہے۔

(۱۹) آدمی کی دو طرح سے تربیت ہوتی ہے۔ ایک جمالی طور سے اور دوسرے جلالی طور سے۔ حضرت خواجہ قصوریؒ کے زمانہ میں میری جمالی طور سے ہوئی جس سے اطمینان اور بشارات تھیں۔ اب قدرے جلالی طور سے ہے کہ لوگ مخالف ہوتے ہیں اور ایذا پہنچاتے ہیں۔

(۲۰) جس کا عروج کامل اس کا نزول کامل۔ جس کا نزول کامل اس کی نگاہ اسباب کی جانب زیادہ ہوتی ہے۔ ایک دفعہ حضرت حسن بصریؒ کشتی کے انتظار میں دریا پر کھڑے تھے۔ اتنے میں حضرت حبیب عجمیؒ آئے اور فرمایا کہ کشتی کی کیا ضرورت ہے اور پانی پر چلتے ہوئے پار ہو گئے۔ اصل میں حضرت حبیب عجمیؒ کا اس وقت عروج تھا چنانچہ ان کی نگاہ اسباب پر کم تھی جبکہ حضرت حسن بصریؒ اس وقت نزول کی کیفیت میں تھے اور یہ مقام آگے تھا اس لئے ان کی نظر اسباب پر تھی اور وہ کشتی کا انتظار کر رہے تھے۔ یاد رہے کہ حسن بصریؒ پیر تھے اور حبیب عجمیؒ ان کے مرید۔

(۲۱) مرید نارسیدہ طفل شیر خوار کی طرح ہے۔ اگر قبل از وقت والدہ سے الگ ہو جائے تو اس کی نشوونما میں فرق آجائے گا۔ اسی طرح مرید قبل از وقت پیر سے علیحدہ ہو جائے تو ناقص و ابتر رہ جائے گا۔

متابعتِ شریعت :

(۱) دوسرے سلسلوں میں ریاضت، اعتکاف، چلہ وغیرہ مقرر ہیں لیکن ہمارے سلسلہ میں بڑی ریاضت شریعت پر چلنا ہے کیونکہ گوشہ میں بیٹھ کر نظر نامحرم سے چھنا کوئی مشکل نہیں۔ امر عظیم یہ ہے کہ نامحرم سامنے آئے اور پھر بلحاظ شریعت نظر کو نامحرم سے چھائے۔

(۲) حضرت خواجہ قصوریؒ، حضرت سلیمان خانؒ سگھڑ والوں کو ولی سمجھتے تھے تاہم خواہش کے باوجود ان سے ملاقات نہ کی کیونکہ وہ سماع بازمیر کیا کرتے تھے۔

(۳) ادائے مامورات اور امتناع منہیات ضروریات سے ہیں۔ خیال رکھنا چاہیے کہ حقوق اللہ اور حقوق العباد فوت نہ ہوں۔

(۴) طریقت بلاشریعت ممکن نہیں۔

(۵) حضرت خواجہ نقشبندؒ نے فرمایا ہے کہ میرا طریقہ بالکل شریعت و سنت ہے۔

(۶) جہلا کہتے ہیں کہ علم اور فقر کا آپس میں کوئی واسطہ نہیں۔

(۷) مدار کار دو چیزوں پر ہے: ایک توجہ مرشد دوسری اتباع سنت

محبت الہی:

(۱) اولاد کی محبت سے انکار نہیں کیا جاسکتا لیکن چاہیے کہ محبت باطنی کو اس سے بھی بلند کرے اور غیرت الہی سے ڈرے کیونکہ اگر کوئی شخص کسی سے محبت کرتا ہو اور پھر اور سے محبت کرنے لگے تو محبوب اول کو غیرت آتی ہے۔ جیسا کہ حضرت ابراہیم ادھمؒ مکہ معظمہ میں تھے، ان کا بیٹا آیا اور ان کی آغوش میں بیٹھ گیا۔ ندا آئی کہ ہمارے علاوہ اور سے دل لگایا۔ حضرت ابراہیمؒ ڈر گئے اور عرض کی کہ اللہ تعالیٰ جس نے تیری طرف سے مجھے ہٹایا ہے تو اس کو لے لے۔ وہ لڑکا اسی وقت مر گیا۔

(۲) رسول اللہ ﷺ کی نوحہ تھیں۔ اس کی وجہ یہ تھی کہ آنحضرت ﷺ کا میلان طبع بالکل اللہ کی طرف تھا اور ہدایت کے واسطے میلان مخلوق بھی ضروری ہے۔ لہذا صرف میلان مخلوق کے واسطے نوحہ کیں۔ عام لوگوں کو میلان طبعی اللہ کی طرف نہیں بلکہ شہوات کی طرف ہے۔ لہذا انہیں اس سنت کی پیروی میں ایک سے زیادہ نکاح نہیں کرنا چاہیے۔

انکسار:

(۱) حضرت خواجہ قصوریؒ کی آخری نصیحت یہی تھی کہ اپنی نیکیوں کو برائیاں سمجھو اور دوسروں کی برائیوں کو نیکیاں خیال کرو۔

(۲) جس قدر شکستگی و عجز زیادہ ہوتا ہے، فیض بھی زیادہ نازل ہوتا ہے۔

(۳) ایک بزرگ سے کوئی شخص طنز کہا کرتا تھا کہ تمہاری داڑھی اچھی ہے یا میرے گدھے کی دم۔ وہ فرمایا کرتے تھے کہ اس کا جواب مرنے کے بعد دوں گا۔ جب وہ بزرگ فوت ہوئے تو اس شخص نے آکر وہی سوال پوچھا۔ وہ بزرگ کلمہ پڑھ کر اٹھ بیٹھے اور فرمایا: الحمد للہ میری داڑھی تمہارے گدھے کی دم سے اچھی ہے کہ ایمان پر خاتمہ ہوا۔

(۴) کسی نے حضرت خواجہ نقشبندؒ سے عرض کیا کہ آپ کے پاس کوئی غلام نہیں۔ فرمایا میں خود غلام ہوں۔ غلام کو غلام کیا چاہیے۔

(۵) حضرت خواجہ نقشبندؒ سے کسی نے دریافت کیا کہ اولیاء اللہ اہل کرامت ہوتے ہیں، آپ کی کیا کرامت ہے۔ فرمایا یہ تھوڑی کرامت ہے کہ اس قدر گناہوں کی گٹھڑی سر پر ہے اور زمین پر پھرتا ہوں اور زمین میں دھنس نہیں جاتا۔

(۶) جو شخص بہت درد و وظائف کیا کرتا ہے، وہ اکثر دیر میں متاثر ہوتا ہے اور جو شخص گنہ گار ہوتا ہے، وہ جلد متاثر ہوتا ہے کیونکہ اُسے اپنے اور اِد پر فخر ہوتا ہے اور اسے اپنے گناہ کی ندامت ہوتی ہے۔

(۷) ایک بزرگ کے پاس ایک شخص حصول نسبت کے لئے آیا۔ ایک سال رہا اور پھر کسی دوسرے شخص کے ذریعے طریقہ کی اجازت چاہی۔ بزرگ نے فرمایا کہ ابھی اجازت کے قابل نہیں، آؤ اس کا امتحان کریں۔ چنانچہ اس دن کسی درویش نے اس کا پیالہ توڑ دیا۔ وہ شخص اس درویش سے لڑ پڑا۔ ایک سال بعد پھر اجازت چاہی۔ بزرگ نے کہا کہ ابھی نہیں۔ پھر امتحان کیا تو اس نے پیالہ توڑنے پر برامنا یا۔ مزید ایک سال بعد امتحان لیا تو اس نے بہت عجز کا اظہار کیا اور کہا کہ میں اسی قابل تھا۔ تب بزرگ نے اسے اجازت دیدی۔

موت :

(۱) موت کے وقت آدمی کی ہم جنس شکلیں سامنے کی جاتی ہیں یعنی جن کے ساتھ اس کی محبت ہوتی ہے۔ اگر اولیاء کے ساتھ محبت ہو تو اولیاء کی اور اگر کافروں کے ساتھ محبت ہو تو کافروں کی۔

(۲) اولیاء کی موت ایسی ہوتی ہے جیسے ایک مکان سے دوسرے مکان میں جا رہے ہیں۔

(۳) جب ملک الموت سامنے آتا ہے اس وقت تمام علوم فراموش ہو جاتے ہیں مگر محبت الہی جوش میں آتی ہے۔

اسباب دنیا :

(۱) سالک کو چاہیے کہ صرف ضروری اسباب رکھے۔ افرط میں نہ پڑے۔

(۲) حضرت خواجہ قصوریؒ کی یہ نصیحت ہے کہ مصائب پر صبر و شکیبائی چاہیے۔

(۳) میرے لئے گیہوں یا دوسرے اناج کی روٹی، دال یا مرغ، باسی یا تازہ برابر ہیں۔ جس رغبت سے اسے کھاتا ہوں اسی رغبت سے اسے کھاتا ہوں۔

(۴) جب تک نسبت سرایت نہ کرے، شادی مضر ہے۔ جس کی شادی پہلے ہو چکی ہو، وہ سلوک حاصل کرے تو اچھا ہے کہ اس پر سلوک کی محبت غالب ہوتی ہے اور سلوک کے قریب قریب شادی کرنے میں یہ محبت سلوک پر عارض ہوتی ہے۔

(۵) اگر آدمی کے جملہ مقاصد حسب خواہش پورے ہو جائیں تو غفلت ہوتی جاتی ہے اور جس قدر خلاف خواہش ہوتا ہے اسی قدر رجوع الی اللہ ہوتا ہے۔

وسیلہ :

(۱) بزرگوں سے اس خیال کے تحت استمداد کہ وہ بالا استقلال بذات خود مدد کر سکتے ہیں، منع ہے۔ انہیں وسیلہ کرنا چاہیے۔

(۲) اصطلاح صوفیہ میں قطب ارشاد اس کو کہتے ہیں کہ جس کی معرفت تمام روئے زمین پر فیض پہنچے۔ یعنی اللہ تعالیٰ سے فیض ایک شخص کو آتا ہے اور پھر اس کے وسیلہ سے تمام روئے زمین پر پھیل جاتا ہے خواہ کوئی اسے جانتا ہو یا نہ جانتا ہو۔

فنا :

(۱) استغراق، فنا کا آغاز ہے۔

(۲) فنائے نفس کا کمال، غوث و قطب کو ہوتا ہے۔

(۳) فنا فی الرسول ﷺ کا مطلب فنا فی الصفات ہے اور فنا فی الحقیقت محمدی علیٰ صاحبہا السلام کا مطلب فنا فی الذات محمد ﷺ ہے

وحدت الوجود :

(۱) آج کل ہمہ اوست کہنے کا بڑا رواج ہے اور لوگ دل میں اس عقیدہ پر یقین کرتے ہیں حالانکہ یہ ایک حال ہے کہ سالک پر راہ میں وارد ہوتا ہے اور اس کے بعد

ترقی ہو جاتی ہے۔
(۲) یہ مقام اکثر اولیاء اللہ کو پڑتا ہے۔ حضرت مجدد اور حضرت مرزا کا اس

مقام پر گذر ہوا۔ جب میرا مراقبہ معیت تھا تو ایک مرتبہ مجھے ایسا معلوم ہوا کہ جملہ اشیاء جھاڑیاں درخت سب میں محبوبیت پائی جاتی ہے۔ جب میرا مراقبہ حضور تھا۔ تو یہ محسوس ہوتا تھا کہ گویا اللہ تعالیٰ حاضر و ناظر ہے۔

وساوس :

(۱) خطرہ وہ مضر ہوتا ہے کہ جو دل میں ٹھہرے اور اللہ کی طرف سے دل پھیرے اور جو خطرہ آیا اور گیا، اس کا کچھ مضائقہ نہیں۔

(۲) سلوک میں جس قدر مضر نظر نامحرم ہے ایسی شاید ہی کوئی اور چیز ہو۔ نظر اتفاقی بھی ضرر سے خالی نہیں ہوتی۔ یہ ایسی ہے جیسے آندھی سے درخت کو نقصان پہنچتا ہے اور نظر قصد اتو ایسی ہے کہ گویا درخت کو جڑ سے کاٹ ڈالا۔

(۳) ایک مرتبہ مجھ پر یہ خوف طاری ہوا کہ آخر وقت ایمان سلامت رہتا ہے یا نہیں۔ خواب میں دیکھا کہ جناب رسالت مآب ﷺ جارہے ہیں اور میں پیچھے پیچھے جارہا ہوں۔ جہاں سے آپ قدم اٹھاتے ہیں میں اس جگہ رکھتا ہوں۔ آپ نے فرمایا کہ جس شخص میں اس قدر بات ہو اس کا ایمان سلب نہیں ہوتا۔

کرامت :

(۱) بعض اولیاء اللہ کرامت پر قادر ہوتے ہیں یعنی جس وقت چاہتے ہیں کرامت ظاہر کرتے ہیں اور بعض نہیں۔ مگر کرامت پر قادر ہونا کچھ دلیل علوشان نہیں ہے۔

(۲) صاحب کشف الحجب نے لکھا ہے کہ ایک مرتبہ میرے پیر نے کہا کہ فلاں موقع پر آنا، وہاں بہت اولیاء جمع ہوں گے۔ چنانچہ وہاں گیا تو دیکھا کہ کوئی ہو اپر اڑتا آتا ہے اور کوئی شیر پر سوار ہے مگر ایک شخص سب کے بعد خمیدہ پشت لاٹھی ٹیکتا آیا۔ میرے پیر نے فرمایا کہ یہ سب سے افضل ہے۔

(۳) اس طریقہ میں کشف وغیرہ نہیں ہوتا۔ اگر ہو تو اتفاقی ہے۔ اکثر کشف بند کر دیا جاتا ہے۔ کشف لڑکوں کا کھیل ہے۔

(۴) کشف ریاضت سے ہو جاتا ہے اور اس میں ہندو وغیرہ سب شامل ہیں

لیکن کشف مقامات اولیاء کے واسطے ہی ہے۔

وہابیت :

(۱) وہابیوں کی صحبت شیر سے زیادہ مہلک ہے کہ شیر کا پھاڑا جنت میں اور ان کا پھاڑا دوزخ میں جاتا ہے۔

(۲) اس طریقہ کا جو مخالف ہوتا ہے، اس کا انجام اچھا نہیں ہوتا۔ ایک شخص طریقت کا ایسا مخالف تھا کہ جب مجھے دیکھتا، منہ پر کپڑا ڈال لیتا کہ صورت نظر نہ آئے۔ جب مرنے کا وقت آیا تو کہنے لگا کہ ہٹ جاؤ، فوجیں آتی ہیں۔ چنانچہ سب ہٹ گئے۔ پھر آکر دیکھا تو اکڑا مر پڑا تھا۔ ایک شخص جو اس کی قبر پر بیٹھا تھا، مجھ سے کہنے لگا کہ اس کی قبر سے یکا یک گڑگڑ کی آواز آئی اور ہم خوف سے بھاگ گئے۔ واللہ عند اللہ۔

(۳) ایک استفتا پر میں نے فتویٰ لکھا کہ وہابیوں سے کوئی نہ برتے۔ اس فتویٰ کا بڑا اثر ہوا اور وہابی بڑے تنگ ہو گئے۔ انہوں نے سرکار میں نالش کر دی اور مقدمہ گجرات میں ہوا۔ وہاں فقیر کا کوئی آشنا نہ تھا لیکن فضل الہی ایسا ہوا کہ پہنچتے ہی وہاں سارے آدمی شریک حال ہو گئے حتیٰ کہ ہندو بھی خیر خواہ ہو گئے اور مقدمہ کے روز ہزار ہا آدمی جمع ہو گئے۔ ایک میل تک برابر آدمی ہی آدمی جمع تھے۔ ایک مسلمان ڈپٹی تھا۔ اس کو فقیر کے قید ہونے کا اندیشہ ہو گیا۔ اس نے سمجھایا کہ آپس میں صلح ہونا بہتر ہے۔ فقیر نے کہا کہ صلح اچھی چیز ہے لیکن ایمان کا رہنا مقدمہ ہے۔ فقیر کو مطلق پریشانی نہ تھی۔ غرضیکہ اللہ تعالیٰ نے فضل کیا۔ ہر چند کہ اول عدالت نے تیس روپیہ جرمانہ کیا لیکن لاہور سے وہ بھی معاف ہو گیا۔

(۴) ایک مرتبہ بھیرہ میں اہل سنت اور وہابیوں کی بحث ہوئی جو بہت طویل ہو گئی حتیٰ کہ ظہر کا وقت ہو گیا۔ مولوی غلام قادر نے مجھ سے کہا کہ بحث ختم نہیں ہوتی۔ اس پر فقیر نے سوال کیا کہ جس کا جواب وہابیوں سے نہ بن پڑا اور بحث ختم ہو گئی۔

(۵) حضرت خواجہ قصوریؒ نے فرمایا ہے کہ وہابی رافضیوں سے بدتر ہیں۔ رافضی صرف اصحاب رضی اللہ عنہم کو برا کہتے ہیں اور وہابی انبیاء علیہم السلام کو بھی برا کہتے ہیں۔

رفض :

(۱) حضرات شیخین کو برا کہنے والے کے سوا، اور کا ایمان اکثر سلامت رہتا

(۲) کمال بے غیرتی ہے کہ رافضی جو اصحاب ثلاثہ کو برا کہیں اور اہل سنت والجماعت ان سے ربط و ضبط رکھیں۔

بادشاہ اورنگ زیب :

(۱) اورنگ زیب عمر ثانی تھا۔

(۲) اورنگ زیب کے کسی بیٹے نے نہایت پیش بہا جو تاہو لیا۔ بادشاہ نے اسے

اس کے سر پر رکھو لیا کہ یہ پیروں کے قابل نہیں ہے۔ یہ سر کے قابل ہے۔

(۳) بعض بے دین اورنگ زیب کو برا کہتے ہیں۔ یہ ان کی غلطی ہے۔

(۴) اورنگ زیب حضرت خواجہ محمد معصوم کا بڑا معتقد، شاید کہ مجاز بھی تھا۔

(۵) جب داراشکوہ، اورنگ زیب کے سامنے قید ہو کر آیا تو اس نے کہا کہ

سوئے اعتقاد سے توبہ کرو۔ اس نے جواب دیا کہ میں تیرے کہنے سے توبہ نہیں کرتا۔

تب یہ مسئلہ علماء کے سامنے پیش ہوا۔ انہوں نے فیصلہ دیا کہ جو بد اعتقادی سے توبہ

کرنے سے انکار کرے اس کا قتل لازم ہے چنانچہ وہ قتل ہوا۔ بعد میں حضرت خواجہ محمد

معصوم نے فرمایا کہ داراشکوہ ایمان لے گیا۔

ظلم :

(۱) حضرت سلیمان خان سنگھ والے صاحب کشف تھے۔ چنانچہ ایک مرتبہ

سو کر اٹھے اور کہا کہ ملتان کی خیر نہیں۔ لوگوں نے دریافت کیا کہ کیا حال ہے۔ فرمایا :

ایک افغان نے کسی دھوئی پر ظلم کیا تھا۔ اس نے جناب رسالت مآب ﷺ کے ہاں

فریاد کی تو وہاں سے دوزخ کا کتا ملتان کے لئے چھوٹا۔ اب ملتان چھتا نظر نہیں آتا۔ چنانچہ

سکھوں نے ملتان پر چڑھائی کی اور اسے ایسا غارت کیا کہ خدا کی پناہ۔

(۲) قصور شریف کی بڑی بوڑھیاں کہا کرتی تھیں کہ اگر کوئی سکھ وغیرہ شادی

کر کے عروس کو لے کر اس طرف نکلتا تو اس کو پکڑ لیتے۔ آخر کار سکھوں نے چڑھائی کی اور

قصور شریف کو تہ وبالا کیا۔ حضرت خواجہ قصوریؒ کے عم شریف نے قرآن شریف سے

فال نکالی تو یہ آیت نکلی : فَاقْطِعْ دَابِرَ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ

الْعَالَمِينَ (ظلم کرنے والی قوم کی ہر کاٹ دی گئی اور سب تعریف جہاں کے رب کیلئے ہے)

خوش خلقی :

ایک مرتبہ حضرت مولانا رومؒ جارہے تھے۔ راستہ میں ایک یہودی نے آپ کو جھک کر سلام کیا۔ آپ نے اس کے قدم چوم لئے۔ کسی نے عرض کی کہ یہ یہودی ہے۔ آپ نے اس کے قدم چومے۔ فرمایا: یہ موسوی ہو کر ہم سے اس طرح اخلاق سے پیش آئے، ہم محمدی ﷺ ہیں۔ اس کو خلق میں اپنے سے کیوں بڑھنے دیں۔

مراقبہ :

مراقبہ کے تین معنی ہیں۔ ایک مراقبہ، رقبہ سے ہے۔ اس کے معنی گردن جھکانا ہے۔ یہ مبتدی کا مراقبہ ہے کہ صرف شکل ہے، حقیقت نہیں۔ دوسرا مراقبہ، رقیب سے ہے۔ اس کے معنی نگہبانی کے ہیں یعنی خیالات کی نگہبانی کرنا اور یہ نصیب متوسطین کا ہے۔ تیسرا مراقبہ، ترقب سے ہے۔ اس کے معنی انتظار فیض کے ہیں۔ یہ نصیب منتہیان ہے۔

نسبت کی پہچان :

اگر کسی کی نسبت دریافت کرنی ہو تو اس کی ترکیب یہ ہے کہ اول اپنے آپ کو نسبت سے خالی کرے۔ بعد میں اس شخص یا صاحب قبر پر متوجہ ہو۔ جیسا پر تو پڑے، اس کے بموجب قیاس کرے۔

اولیاء اللہ کی اصل کرامات خدا کی محبت میں شدت، آخضور کرامات و مکاشفات ﷺ کی اتباع پر استقامت، اللہ کی مخلوق کی ہدایت اور طالبوں کو قرب حق تک پہنچانا ہے۔ کرامات کا ظہور ان کا مقصد نہیں ہوتا۔ تاہم خوارق ان سے اتفاقی طور پر ظاہر ہوتے رہتے ہیں۔ اعلیٰ حضرتؒ کی چشم دید کرامات آپ کے دو خلیفوں نے تحریر کی ہیں۔ تیر کا چند درج ذیل ہیں۔

(۱) آپ کھانا کھانے کے ساتھ پانی نہیں پیتے تھے بلکہ ظہر کے بعد نوش فرماتے تھے۔ ایک خادم کا معمول تھا کہ بعد نماز پانی لا کر پلایا کرتا تھا۔ ایک روز پانی لایا تو آپ نے پینے سے انکار کیا اور فرمایا یہ پانی مکدر ہے۔ کوئی اور شخص پانی لائے۔ چنانچہ

دوسرا شخص پانی لایا تو آپ نے پی لیا۔ پہلے شخص سے منکدر کی وجہ دریافت کی گئی تو اس نے بتایا کہ راہ میں میری نظر ایک نامحرم عورت پر پڑ گئی تھی۔

(۲) ایک شخص نے غیر منکوحہ عورت اپنے گھر رکھ چھوڑی تھی۔ سمجھانے سے وہ باز نہ آیا۔ اسی اثنا میں بارش نہ ہونے سے خشک سالی ہو گئی۔ لوگ دعا کے لئے حاضر ہوئے تو فرمایا کہ جب تک وہ شخص غیر منکوحہ کو نہ نکالے گا، بارش نہیں ہوگی۔ کسی نے کہا کہ اگر ہم اسے نکلوادیں اور پھر بھی بارش نہ ہو تو کیا۔ فرمایا ہماری کسی بات کا اعتبار نہ کرنا۔ چنانچہ لوگ جا کر اس عورت کو نکلو آئے اور آکر کہا کہ آپ بارش کی میعاد مقرر کریں۔ اس وقت رمضان المبارک کا آخری عشرہ تھا۔ فرمایا: اگر اسی عشرہ کی طاق تاریخ کو بارش ہو تو سمجھنا کہ اس گناہ کی نحوست کی وجہ سے بارش بند تھی۔ اگر رمضان کے بعد ہو تو اتفاقی بات ہے۔ چنانچہ ۲۷ رمضان کو ایسی بارش ہوئی کہ سب جل تھل ہو گئے۔

(۳) ایک اور موقع پر بارش کی بندش ہوئی اور لوگ دعا کے لئے حاضر ہوئے۔ فرمایا: مسجد کو گارہ سے لیپ دو، انشاء اللہ بارش ہوگی۔ لوگوں نے عرض کی، تالاب خشک ہے، اس میں گارہ ہی نہیں کیسے لیپ کریں۔ فرمایا خدا تعالیٰ اتنی بارش کرے کہ گارہ بن جائے۔ لوگوں نے عرض کی کہ زیادہ بارش کے لئے دعا فرمائیں۔ فرمایا پھر تم لوگ اپنے کام میں لگ جاؤ گے۔ غرض اس قدر بارش ہوئی کہ گارہ بن گیا۔ جب مسجد لیپ دی تو خوب بارش ہوئی۔

(۴) ایک مرتبہ آپ نے لوگوں سے مخاطب ہو کر تقریباً سال بھر بار بار فرمایا کہ اپنے اعمال درست کرو اور گناہوں سے توبہ کرو ورنہ سخت مصیبت آنے والی ہے۔ گیسوں کے ساتھ گھن بھی پس جاتا ہے۔ ہم بھی تمہارے ہی ہیں۔ مگر کسی نے خیال نہ کیا۔ بالآخر ہیضہ کی وبا پھیلی اور ہر روز قصبہ کے ستر اسی آدمی مرنے لگے۔ آپ کے چھوٹے فرزند صاحبزادہ گل محمد صاحب کا بھی انتقال ہو گیا۔ اب لوگ حاضر ہوئے اور توبہ کرنے لگے۔ فرمایا ایسے نہیں بلکہ فلاں فلاں اعلانیہ فاسق ہیں۔ ان سے توبہ کرواؤ یا ان سے قطع تعلق کرو۔ چنانچہ ان سے توبہ کرائی گئی۔ پھر آپ نے دعا فرمائی اور اس کے بعد کوئی تازہ بیمار نہ ہوا اور جو بیمار تھے صحت یاب ہو گئے۔

(۵) ایک شخص کی شادی کو پیش^۲ سال ہو گئے مگر اولاد نہ ہوئی۔ اس نے آکر عرض کی کہ اجازت ہو تو دوسری شادی کر لوں فرمایا ایک سال اور صبر کرو۔ چنانچہ اللہ تعالیٰ نے اسی سال اسے لڑکا عطا کیا۔

(۶) آپ کا ایک خادم دریائے جہلم میں کشتی پر سوار تھا۔ شام کا وقت ہو گیا اور دفعتاً سخت آندھی آئی۔ قریب تھا کہ کشتی غرق ہو جائے۔ سب لوگوں کے حواس جاتے رہے۔ اس خادم نے دیکھا کہ حضرت کشتی کو سنبھالے ہوئے ہیں۔ اس نے سب کو تسلی دی۔ چنانچہ بفضلہ تعالیٰ کشتی ٹھیریت پار ہو گئی۔

(۷) موضع جندرال (تحصیل پنڈداد نخان) کے میاں امیر بخش دریا سے تازہ مچھلی پکڑ لاتے اور خربوزہ کے موسم میں بہت دور کا فاصلہ طے کر کے خربوزے لاتے۔ آپ بہت خوش ہوتے۔ انہوں نے صاحب مقامات طبیبین کو خود بتایا کہ میں سنہا ہی (چھوٹی مشک جس میں ہوا بھر دی جاتی ہے) کے ذریعے دریا عبور کر رہا تھا کہ اچانک سنہا ہی کا منہ کھل گیا اور ہوا نکل گئی۔ میں ڈوبنے لگا۔ اچانک میرے پاؤں زمین پر آگے اور میں کھڑا ہو گیا۔ ریت صرف میرے پاؤں کے نیچے تھی، ارد گرد پانی بہت گہرا تھا۔ میں نے آرام سے سنہا ہی درست کی اور دریا ٹھیریت عبور کیا۔ جو نہی آپ کی خدمت میں آیا، میری کسی بات سے پہلے ہی آہستہ سے فرمایا کہ دریا میں داخل ہونے سے پہلے سنہا ہی کو خوب دیکھ بھال لینا چاہیے۔ اس دن شام کو مجھے حلقہ میں ایسا فیض حاصل ہوا کہ بیان نہیں کر سکتا۔

(۸) موضع جندران ہی کے میاں لعل دین نے بتایا کہ میں ایک غیر عورت سے کارنا شائستہ پر آمادہ ہوا جبکہ کوئی بھی روک نہ تھی۔ اچانک آپ کی صورت سامنے آئی اور میرے سینے پر ایک ہاتھ مارا۔ میں فوراً خوف زدہ ہو کر وہاں سے علیحدہ ہو گیا اور گناہ سے بچ گیا۔ جب آپ کے سامنے آیا تو آپ نے اشارتاً تنبیہ فرمائی۔

(۹) موضع نلی کے مولوی نور محمد صاحب کو اشارتاً پہلے ہی فرمادیا کہ تمہاری

والدہ کا عنقریب انتقال ہو جائے گا۔ چنانچہ ایسا ہی ہوا۔

(۱۰) ایک شخص نے اپنے لڑکے کے بارے میں شکایت کی کہ وہ اپنی بیوی سے اچھا سلوک نہیں کرتا۔ آپ نے اسے سمجھایا تو وہ کہنے لگا کہ میری طبیعت اس کی طرف

مانگ نہیں ہوتی۔ فرمایا تیری بیوی کی عمر صرف چھ ماہ باقی رہ گئی ہے۔ یہ سن کر اس نے بیوی سے نہایت اچھا سلوک شروع کیا۔ کچھ عرصہ بعد وہ بیمار پڑ گئی اور چھٹے مہینے فوت ہو گئی۔

(۱۱) ایک شخص نے عرض کی کہ فلاں شخص کی لڑکی سے اپنے لڑکے کی نسبت کرنا چاہتا ہوں۔ آپ نے منع فرمایا کہ وہاں بیاہ کرنے میں فائدہ نہیں۔ لیکن چونکہ لڑکی کا والد دولت مند تھا، اس نے وہیں شادی کی لیکن اس کی کوئی اولاد نہ ہوئی۔

(۱۲) ایک شخص نے حاضر ہو کر عرض کی کہ آپ کا غلام زادہ پیدا ہوا ہے۔ اس کا کیا نام رکھوں۔ آپ نے نام بتا کر فرمایا کہ آئندہ جو لڑکا ہو گا اس کا نام یہ رکھنا۔ دوسرے لڑکے کی پیدائش پر وہ حاضر ہوا تو فرمایا کہ آئندہ جو پیدا ہو گا اس کا یہ نام رکھنا۔ اسی طرح چار لڑکوں کے نام پہلے ہی بتا دیے۔

(اسی طرح کا ایک واقعہ حضرت خواجہ قصورویؒ کی ذات سے ظہور پذیر ہوا جس کی روایت خود حضرت لکھنویؒ نے اپنے ملفوظات میں کی)

(۱۳) حضرت محمد حسن خان صاحبؒ فرماتے ہیں کہ ایک دن میں یہ سوچ کر حلقہ میں گیا کہ آج حضرت فنائے نفس کی علامت بیان فرمائیں۔ جو نہی حاضر ہوا آپ نے فرمایا کہ ایک شخص حضرت خواجہ محمد معصومؒ کی خدمت میں یہ سوچ کر گیا کہ آج آپ فنائے نفس کی علامت بیان فرمائیں۔ انہوں نے اس کا خیال معلوم کر کے فرمایا کہ فنائے نفس کی علامت یہ ہے کہ کسی لطیفہ میں ذکر و توجہ محسوس نہ ہو۔

(۱۴) حضرت محمد حسن خان صاحبؒ نے ہی لکھا ہے کہ میرے ایک دوست کی لڑکیاں ہی تھیں۔ میں نے اس کے لئے حضرت سے اولاد زرینہ کا تعویذ لیا۔ آپ نے تعویذ دیا جس پر یہ آیت تھی اِنَّا نُبَشِّرُكَ بِغُلَامٍ اسْمُهُ يَحْيٰى (ہم تمہیں لڑکے کی بشارت دیتے ہیں جس کا نام یحییٰ ہے) اس کا لڑکا ہو اور اتفاق یہ کہ اس نے خود ہی اس کا نام بھی محمد یحییٰ رکھا۔

(۱۵) میاں بدر الدین ساکن چک جانو (معروف بہ میاں عبداللہ میر پوری) نے سات سال انگریز کی نوکری کی۔ پھر فرار ہو کر چلے آئے۔ حکومت کے کارندے تا عمر ان کی تلاش میں رہے مگر حضرت کے تصرف سے انہیں نہ پائے۔

(۱۶) میاں اللہ جو ایاقصورنی نے بیان کیا کہ مجھے عالم واقعہ میں حضرت سلطان باہو نے حکم دیا کہ حضرت لہمیؒ کی خدمت میں جاؤ۔ چنانچہ انہوں نے کچھ مدت میں حضرت کی خدمت میں مقامات مجددیہ طے کیے۔

(۱۷) موضع سر (علاقہ دہنار۔ ضلع چکوال) کے میاں بہاول بخش کی عورت پر کسی نے جعلی نکاح کا دعویٰ کر دیا۔ وہ آپ کے مخلصین میں سے تھے۔ آپ کو معلوم ہوا تو فرمایا کہ خود ہی جھوٹ کی سزا پالے گا۔ اسی روز اس کے پاؤں میں بیماری شروع ہوئی اور (تادم تحریر مقامات طیبین) پندرہ سال سے جاری تھی۔ وہ مقدمہ میں بھی ناکام رہا۔

(۱۸) مولوی امام دینؒ تحریر کرتے ہیں کہ موضع چرانوالی میں میری موجودگی میں ایک گھوڑا چھوٹ کر گھوڑی کے پیچھے دوڑا۔ سب سے ٹوٹ گئے اور دونوں سے سخت خطرہ پیدا ہو گیا۔ حضرت کے صرف دیکھنے سے گھوڑا گر پڑا اور اسے درویشوں نے پکڑ لیا۔

(۱۹) آپ کے مریدوں میں سے ایک شخص نے آپ کی تحریر کردہ کتاب ”القول القوی“ پر اعتراض کیا۔ اسی رات خواب میں ایسا ڈرایا کہ صدق دل سے توبہ کی۔ اسی طرح مولوی غلام قادر بھیروی نے آپ کی شان میں بے ادبی کی۔ انہی دنوں حضرت کے تصرف سے لوگوں نے اسے مسجد سے موقوف کر دیا۔

(۲۰) منشی غلام محمد صاحب (خلیفہ حضرت ڈھڑیاں والے) بیان کرتے تھے کہ لیلۃ شریف کے ایک چودھری نے لگاتار تین روز تک مسجد کی پتلی پر بدبودار لسی سے سر دھویا۔ ہر روز اسے منع کیا گیا کہ یہ وضو کی جگہ ہے یہاں لسی سے سر نہ دھوئیں کیونکہ بدبو پھیلتی ہے مگر وہ ضد میں آکر باز نہ آیا۔ تیسرے دن آپ نے غصے میں آکر ایک درویش سے کہا کہ اسے جوتے لگاؤ۔ لیکن وہ ڈر کے مارے ہمت نہ کر سکا۔ چنانچہ وہ شخص پتلی پر ہی تڑپ تڑپ کر مر گیا۔ آپ درویش پر غصہ ہوئے اور فرمایا کہ اگر تم اسے جوتے لگا دیتے تو اللہ تعالیٰ کا غضب ٹھنڈا ہو جاتا اور اس کی جان بچ جاتی۔

(۲۱) ایک بار حضرت نے ایک خط ڈاکخانہ میں پوسٹ کرنے کے لئے حکیم میاں تاج محمود صاحب کو دیا۔ انہوں نے عرض کی کہ اس وقت ڈاک نکل چکی ہوگی۔ فرمایا امید ہے ابھی روانہ نہیں ہوئی اور اشارہ کیا یہ بھی کہا کہ اس کا اسے حکم دیا ہے۔

صاحب نے ڈاکخانہ جا کر خط پوسٹ کیا تو اسی وقت ڈاک روانہ ہو گئی۔
 (۲۲) ایک مرتبہ سفر میں ایک شخص نے کچھ دال آپ کی نذر کی۔ آپ نے منظور فرمائی۔ خادموں نے چاہا کہ اسے علیحدہ کریں۔ فرمایا نہیں اسے پاس رہنے دو۔ دو روز بعد ایک جگہ جانے کا اتفاق ہوا۔ ایک شخص آیا اور اس نے عرض کی کہ آپ کی دعوت کرنا چاہتا ہوں لیکن آٹا موجود ہے، دال وغیرہ نہیں۔ فرمایا دال ہمارے پاس ہے، لے لو۔ چنانچہ وہ دال کام آئی۔

(ایسا ہی ایک واقعہ حضرت بابا ساسیؒ کے حالات میں گذر چکا ہے)
 (۲۳) ایک روز فرمانے لگے کہ حضرت خواجہ ثانی قصورویؒ میانی آئے ہوئے تھے۔ میں ان کی ملاقات کے لئے گیا۔ واپسی پر دریائے جہلم نہایت طغیانی پر تھا اور کوئی کشتی نہ تھی۔ میں دریا میں اتر گیا اور برابر سات کوس تک پھرتا چلا آیا۔
 (۲۴) آپ خواہش کرنے والوں کو ہر قسم کے تعویذات دیا کرتے تھے۔ سب کو فائدہ ہوتا تھا۔ یہ تعویذات عوام الناس کی تسلی کے لئے تھے۔ دراصل یہ سب آپ کے تصرفات تھے مثلاً موضع سیٹھل (ضلع گجرات) کے خان اللہ داد خان جو آپ کے مخلصوں میں سے تھے، صرف آپ کی خدمت میں اپنی مشکلات کا ذکر کر کے اپنے گھر چلے جاتے تھے اور واپس جا کر ہر کام اپنی مرضی کے مطابق پاتے۔
 آپ کے خلیفہ حضرت محمد حسن خان صاحب نے آپ کا حلیہ ان الفاظ میں بیان فرمایا:

”حضرت مرشدنا علیہ الرحمۃ میانہ قد، مائل بہ سرخی رنگ تھے۔ فراخ پیشانی، آنکھیں متوسط ان میں محبت الہی کا سرخ ڈور تھا۔ بلند بینی، دانت متصل چمکدار تھے۔ داڑھی بانوہ اس پر خضاب و سہ مہندی لگایا کرتے تھے۔ سر مبارک مخلوق رکھتے تھے۔ دستار گول باندھتے تھے۔ کرتہ موٹے ہوں پر چاک پہنتے تھے۔ تہ بند باندھا کرتے تھے اور ہر موسم میں کپڑے لٹھے کے پہنتے تھے۔ تن زیب ململ کا استعمال نہیں کرتے تھے۔ رفتار تیز تھی اور چلنے میں ادھر ادھر نہ دیکھتے تھے۔ نشست اکثر دوڑانو تھی اور آخر

عمر میں تو بالکل ہی دوزانو بیٹھنا اختیار کر لیا تھا۔ دن میں سوائے قیلولہ کے اور وقت کبھی نہ لیٹتے اگرچہ کیسی ہی منزل کیوں نہ ہو۔ نہایت خندہ پیشانی اور خوش خلق تھے۔ ہر وقت انبساط سے رہتے تھے۔ بایں ہمہ ایسے باہیت تھے کہ ان کے سامنے گزرنے کی ہمت نہیں ہوتی تھی اور بلا دریافت کیے کسی کو بات کرنے کا منہ نہ پڑتا تھا۔ اگر ہزار آدمیوں میں بیٹھے ہوتے تو وہی وہ معلوم ہوتے تھے۔ پیشانی مبارک سے ایک نور کی شعاع نکلتی تھی۔“

ایک اور خلیفہ مولوی امام دین صاحب کا مشاہدہ یہ ہے :

”حضرت کا حلیہ اس طرح تھا کہ میانہ قد تھے۔ نازک اندام، گندم رنگ، آنکھیں بڑی بڑی سرخی مائل، ناک بلند، داڑھی مونچھ نہ بہت بھری ہوئی نہ کم خضاب شدہ جس میں وسوسہ ملا ہوتا تھا۔ بڑے بڑے ہاتھ، انگلیاں باریک، پاؤں بہت لطیف، لطافت و نزاکت کے بارے میں جو کچھ کہوں کم ہے۔“

”حضرت کا لباس صحابہ و مشائخ کی طرح ہوتا تھا۔ سر پر کلاہ اور بڑا ساعمامہ، دونوں کندھوں کے درمیان طرہ لٹکا ہوا، قمیض کندھوں پر سے کھلی۔ ازار شریف ٹخنوں سے اوپر لیکن پنڈلیوں کے درمیان پاؤں میں جوتے سبز فام۔ آپ سیدھی عصا بھی رکھتے تھے۔“

وفات | آپ کے فرزند حضرت صاحبزادہ گل محمد صاحب نے ۲۹ رمضان المبارک ۱۳۰۵ھ کو دبائیں وفات پائی۔ لوگ تعزیت کے لئے آتے تو آپ فرماتے کہ ہم کیا یہاں بیٹھے رہیں گے۔ ہم بھی چلنے کو تیار ہیں۔ ان دنوں آپ اپنے مرشد حضرت قصورمی اور حضرت صاحبزادہ صاحب کی وفات کا ذکر کرتے ہوئے اکثر یہ آیت دہراتے تھے: مَنْ كَانَ يَرْجُوا لِقَاءَ اللَّهِ فَإِنَّ أَجَلَ اللَّهِ لَآتٍ (جو کوئی اللہ سے ملنا چاہتا ہے تو جان لے کہ مقررہ وقت آنے والا ہے)۔ انتقال سے پہلے توشہ خانہ کی کھینچی یادرویشوں کا خرچ جو اپنے ہاتھ میں رکھتے تھے، حضرت صاحبزادہ حافظ دوست محمد

کی تحویل میں دیدیا تھا اور اکثر گھر کے کام بھی انہی کے سپرد کر دیے۔ انہی دنوں ایک طالب علم آیا اور اس نے پڑھنے کے واسطے عرض کیا۔ فرمایا مجھے ایک سفر درپیش ہے۔ اگر وہاں نہ گیا تو فلاں وقت آنا، اتفاقاً جس وقت آپ کو دفن کر رہے تھے وہ طالب علم آیا اور یہ قصہ بیان کیا۔ آپ کے خلیفہ حضرت محمد حسن خان صاحب آئے ہوئے تھے۔ انہوں نے ایک کتاب شروع کرنے کی درخواست کی۔ فرمایا ہفتہ کے روز (۱۹ ربیع الاول) کو دیکھا جائے گا۔ اسی روز آپ کو تپ کا عارضہ لاحق ہوا جو مرض الموت بنا۔ مگر یہ عارضہ اتنا خفیف تھا کہ آپ کے تمام معمولات جاری رہے حتیٰ کہ غسل تک کا ناغہ نہ فرمایا۔ اس دن فرمانے لگے کہ اگر یہ معلوم ہو جائے کہ مرنے کے بعد وہاں آرام ملے گا تو اب مرنا ہی اچھا معلوم ہوتا ہے۔

۲۰ ربیع الاول بروز اتوار صبح کو فرمانے لگے کہ آج حضرت قصوریؒ کو دیکھا ہے شاید کہ لینے آئے ہیں۔ اس دن صبح کا حلقہ طویل تھا اور بعد ازاں حضرت قصوریؒ کی وفات کا قصہ، اولیاء اللہ کی وفات اور ان کی حیات دائمی کا ذکر فرماتے رہے۔ تمام معمولات حسب سابق جاری رہے۔ دوپہر کو گھر گئے تو پوتیوں کو بلا کر ان کے سر پر شفقت سے ہاتھ پھیرا۔ قیلولہ کے لئے باہر مسجد میں آئے تو حضرت محمد حسن صاحب سے فرمایا کہ رجب علی خان کو لکھ دو کہ ہمیں ایک سفر درپیش ہے۔ اگر وہاں نہ گئے تو تمہاری طرف آئیں گے۔ قیلولہ سے جلد بیدار ہوئے۔ خادم محمد دین (عرف بابا امام) سے مسواک طلب کر کے مسواک کرنے لگے۔ موزن کو فرمایا کہ جلد اذان شروع کرو اور اذان کا جواب دینے لگے۔ جب موزن اَشْهَدُ اَنْ مُحَمَّدًا رَسُوْلُ اللّٰہِ پر پہنچا تو اس کا جواب دیتے ہوئے پیچھے کو جھکتے گئے اور فرس پر لیٹ گئے اور اسی وقت جان جاناں تسلیم کی۔ عمر شریف تقریباً بہتر سال تھی۔

اس اچانک وفات پر اکثر عوام اور اطباء میں مغرب تک بحث رہی کہ حضرت کو سکتہ ہو گیا ہے مگر مز شناس سمجھ گئے کہ حضرت کو اپنی خواہش کے مطابق اپنے مرشد حضرت خواجہ قصوریؒ اور حضرت خواجہ ثانی قصوریؒ کے انداز میں جہاں سے اٹھایا گیا ہے۔ وفات کی خبر تیزی سے پھیلی اور سارے علاقہ میں کھرام مچ گیا حتیٰ کہ ہندوؤں نے بھی کاروبار بند کر دیا اور برہمنہ سر مسجد کے گرد جمع ہو کر غم و اندوہ کا اظہار

الحمد لله رب العالمين
صلى الله عليه وسلم
وآله الطيبين الطاهرين
الذين هم الصراط المستقيم

سورة التوبة

خالق الارض والسموات

حضرت مولانا غلام نبی سلمہ

والحیة والجمہ والذکر

حضرت مولانا غلام نبی سلمہ

برادر دینی در محفل نشینی منقول از مکتوب مولانا غلام نبی سلمہ
از تقریر منقولہ در سبب تفسیر از تہ الذکر درام انحصار
بدر اسلام علیکم وعلیٰ جمع منکم السلام قتلہ فرحت فرحت
آن دو محبت صحیحہ بل غلط از دست نیاں اسرار ایام بعد رسول
چہرہ وصال از وقتہ ہمدوش مقابر تازہ بے اندازہ صحت
نورسیدہ در غلط و توجہ آن مقبول الہام اشرف طور غفرت است
زیادہ کند باید کہ اوقات نشانی فرزند رسول در اوقات منقول
دارند و مدرس علوم دینیہ ہم ہمتغایا وقتہ چندہ حضرت امام زمان
فرمودند کہ در طریقہ استیصال العلوم ظاہرہ و باطنیہ منقرض است
انما علم ہست و بہ تقریر منقولہ کہ در این زمانہ کہ شیوع ظلمت
جہالت در علم دین کہہ اکثریت رسیدہ ہستغالی مدرس علوم دینیہ
از عمدات نسبت ماطن کردہ و قدح فرست یک بس تراشید
باید کہ جوہر ضعیفی تمام علوم استوار کردہ ہستغالی وقتہ
و ہر دو نفس ظاہر و باطن از نما ظاہر شوند و تا وقتیکہ علی اللہ
بغیر از علم غفلت کہ در این زمانہ تراکم ظلمت کفر و بدعت
در اوصاف و نقص وقت یکساعتہ سلا لجاوہ لذت کہ در
است حرج ہمندرد ہند عمد ہر دو کار و شکر ہر کار
بجا باشد کہ در دست گرفت نمود بر بند و چون از نظر ناظر
و ذوق ذوال فانی نظر فرمودند ہزار و ہشتاد ہشت ہزار

Handwritten notes in Urdu script, likely a commentary or continuation of the main text, written in a cursive style.

کرنے لگے۔ حکیم تاج محمود صاحب اور مولوی اللہ جوایا صاحب اور دیگر خلقاء نے غسل دیا اور نماز جنازہ کی امامت حضرت مولانا غلام مرتضیٰ بیر بلوئی نے کی۔ قبر لیلہ شریف کے جنوبی قبرستان میں حضرت کے والدین کی قبور کے ساتھ کھودی جانے لگی تو اچانک ایک مخلص کی زبان پر ارادہ ازلی ظاہر ہوا کہ آپ کی قبر ایک ایسی کھلی جگہ ہونی چاہیے جہاں ارادت مند جمع ہو کر اکتساب فیض کریں اور قریب ہی دوسرے مخلصین کی قبور کے لئے کافی جگہ ہو۔ چنانچہ آپ کی چارپائی شہر کے شمالی حصہ میں لائی گئی۔ جہاں اس وقت روضہ مبارک اور مسجد خانقاہ شریف ہے۔ تدفین ۲۱ ربیع الاول ۱۳۰۶ھ ۲۶ نومبر ۱۸۸۸ء بروز پیر زوال کے وقت ہوئی۔

آپ کی وفات پر متعدد شعراء نے مرثیے اور تاریخ ہائے وفات کہیں۔ مولانا اللہ جوایا صاحب کے طویل فارسی مرثیہ کا مطلع یہ ہے:

بلا خیز اے شہید کشتہء عشق
بھرائے جنوں سر گشتہء عشق

۱۳۰۶

اس کے مقطع میں تاریخ وفات ان الفاظ میں نکالی ہے: زہے خورشید دید

۱۳۰۶

عالم۔ ایک مخلص نے دروغ و آہ نالہ خاست، مولوی حیدر صاحب نے ہائے قیوم زماں زد دنیا

۱۳۰۶

۱۳۰۶

راحل اور بدواصل ذات الہی بے حجاب اور ہو واصل بذات اللہ تاریخ ہائے وفات کہیں۔ مولوی حیدر اللہ کا یہ شعر بھی قابل داد ہے:

چوں استمداد خواہی وقت حاجت

۱۳۰۶=۲۱۲-۱۵۱۸

بہ زاری گوئی یا غوثا بلا ریب

مولوی شیخ عبداللہ صاحب ساکن چک عمر نے عربی زبان میں نہایت خوبصورت مرثیہ لکھا اور مندرجہ ذیل دو شعروں میں تاریخ کمی:

فنی شہر الوفات بوقت ظہر

ویوم الاحد صار الی انتقال

۱۳۰۶

امام الناس فی الجنات ثاب

یقول الشیخ فی عام الوصال

حضرت کی اولاد

(۱) ثانی حضرت حافظ دوست محمد رضی اللہ عنہ:

آپ کے فرزند اکبر تھے۔ ان کے حالات اگلے باب میں ملاحظہ کریں۔

(۲) حضرت صاحبزادہ غلام محمد رضی اللہ عنہ:

آپ کے فرزند دوم تھے۔ آپ نے دو سال آٹھ ماہ کی عمر میں ۷ رجب ۱۲۷۲ھ کو انتقال فرمایا۔

(۳) حضرت صاحبزادہ سید محمد رضی اللہ عنہ:

حضرت کے فرزند سوم تھے۔ ۱۸ محرم ۱۲۷۴ھ کو پیدا ہوئے اور رمضان المبارک ۱۲۷۴ھ میں وفات پائی۔

(۴) حضرت صاحبزادہ حافظ گل محمد رضی اللہ عنہ:

حضرت کے فرزند چہارم تھے۔ ۱۶ محرم ۱۲۸۳ھ کو پیدا ہوئے۔ کمال شوق سے قرآن پاک حفظ کیا اور حضرت کی خدمت میں بیعت طریقہ سے مشرف ہوئے۔ بہت حسین اور خوش لباس نوجوان تھے۔ بچپن میں اپنے ہم عصر نوجوانوں کے ساتھ شکار و دیگر تفریحی مشاغل میں بھی دلچسپی تھی لیکن حضرت کا ڈر اتنا تھا کہ سامنے آنے سے گھبراتے تھے۔ عمر کے آخری رمضان میں طبیعت میں اچانک تبدیلی آئی۔ سارا دن حفاظ کے ساتھ دور کرتے اور رات کو حجرہ میں حضرت کو تراویح میں قرآن پاک سناتے اور رات مسجد میں ہی قیام فرماتے۔ لباس تک بدلنے کا ہوش نہ تھا۔ کسی دوست نے اس طرف توجہ دلائی تو فرمایا آج کل میں ایسا ہی مصروف ہوں جیسے تم لوگ بھادوں کے مینے میں ہل چلانے میں مصروف ہوتے ہو کہ ایک دن کی غفلت سے وتر سوکھ جاتا ہے اور سارے سال میں اس کی تلافی نہیں ہو سکتی۔ اس دوران کثرت سے استغفار کرتے۔ حضرت نے توجہات خصوصی سے فیض انعکاسی کے ذریعے طریقت کی نعمت عطا کی۔

۲۷ رمضان المبارک کو ختم قرآن پاک کیا اور دو روز بعد ۲۹ رمضان

المبارک ۱۳۰۵ھ کو ۲۲ سال کی عمر میں وبائے ہیضہ میں وفات پائی اور جنوبی قبرستان میں اپنے دادا قاضی حسن دین صاحب کے پہلو میں دفن ہوئے۔ مشہور ہے کہ حضرت للہیؒ نے فرمایا کہ جو شخص صاحبزادہ گل محمد کی قبر پر کوئی ایک دعا مانگے گا، وہ قبول ہوگی۔ حضرت نے یہ صدمہ کمال استقامت سے برداشت کیا۔ معمولات میں ذرا بھر فرق نہ آیا۔ تاہم فرمایا کرتے تھے کہ جن لوگوں کے عزیز و بائیں فوت ہوئے ہیں، اگر وہ چھ ماہ کے اندر فوت ہو جائیں تو سمجھو کہ وہ اسی صدمہ سے فوت ہوئے ہیں۔ چنانچہ حضرت نے خود بھی چھ ماہ کے اندر انتقال فرمایا۔

آپ کے خلفاء

حضرت مولانا غلام مرتضیٰؒ پیر بل شریف | آپ اعوان خاندان سے تعلق

پشتوں سے عالم باعمل چلے آ رہے تھے۔ ۱۲۵۱ھ میں پیر بل شریف علاقہ شاہ پور میں پیدا ہوئے۔ ابھی تیرہ سال کی عمر تھی کہ والد ماجد انتقال کر گئے۔ آپ نے اپنے والد ماجد کی زندگی میں ہی قرآن پاک حفظ کر لیا تھا اور درس نظامی کی ابتدائی کتابیں شروع کر رکھی تھیں۔ والد گرامی کی رحلت کے بعد لٹہ شریف میں اعلیٰ حضرت للہیؒ کے پاس آئے اور تمام علوم ظاہری کی تکمیل کی۔ استعداد کا یہ عالم تھا کہ اٹھارہ سال کی عمر میں تمام معقولات و منقولات کی تحصیل کے بعد پیر بل شریف میں درس و تدریس کا آغاز کیا۔ شروع میں اعلیٰ حضرت للہیؒ نے اپنے چند طلبہ ساتھ کر دیے۔ بعد میں اتنا نجوم ہوا کہ ساٹھ ستر طلبہ ہر وقت پاس رہتے تھے جن کا خرچہ آپ خود برداشت کرتے تھے۔

حضرت للہیؒ کا معمول تھا کہ جب تک آپ کے مرشد حضرت خواجہ قصوریؒ بقید حیات رہے، آپ خود بیعت نہیں فرماتے تھے بلکہ ہر طالب حق کو حضرت خواجہ قصوریؒ کے دست حق پر بیعت کراتے تھے۔ چنانچہ حضرت للہیؒ نے جناب غلام مرتضیٰؒ کی رسمی بیعت اپنے مرشد سے کرائی اور پھر انہوں نے آپ کی روحانی تربیت کا کام حضرت للہیؒ کے سپرد کر دیا چنانچہ آپ نے حضرت للہیؒ سے سلوک و مقامات

مجددیہ کی تکمیل کی۔ حضرت آپ کی توجہ کے لئے ہمیشہ علیحدہ وقت مقرر کرتے تھے۔ آپ حضرت للہی کے جلیل القدر خلفاء میں سے تھے۔ فروع و اصول میں عالم لاثانی، بے نظیر فقیہ اور محدث تھے۔ آپ کے زمانہ میں غیر مقلدوں کا بڑا زور ہو گیا تھا۔ آپ نے آئین بالجہر، فاتحہ خلف الامام اور بیس رکعت تراویح جیسے مسائل پر ان سے مناظرے کئے اور انہیں ہمیشہ لاجواب کیا۔ آپ نے متعدد کتب و رسائل تصنیف فرمائے۔ ان میں نزہۃ الناظرین (مطبوعہ)، مصباح الدجی، تفسیر سورہ نکاث، تھتہ العارفین، تذکرۃ المحسنات، معراج نامہ عربی اور فضائل رمضان (سب غیر مطبوعہ) شامل ہیں۔ صرف و نحو پر بھی کتابیں لکھیں۔ کتابیں خریدنے کا بہت شوق تھا، جو کچھ چتا، کتابوں کی خرید پر صرف کر دیتے۔

حضرت للہی آپ کو فرزندوں کی طرح جانتے تھے۔ ایک دفعہ فرمایا کہ مجھے فلاں شخص اس لئے اچھا نہیں لگتا کہ وہ مولانا غلام مرتضیٰ کا مخالف ہے۔ حضرت غلام مرتضیٰ ۲۱ ربیع الاول کو اعلیٰ حضرت للہی کا عرس مناتے جس میں حلوہ تقسیم کیا جاتا۔ اسی طرح عرس وفات حضرت رسالت مآب ﷺ اور تقریب معراج شریف (جولہ شریف کی روایت ہے) بڑے اہتمام سے منائی جاتی۔ جب تک حضرت للہی زندہ رہے، خود کسی کو بیعت نہ کیا بلکہ سب کو اللہ شریف روانہ کرتے۔

آخر عمر میں فالج کا مرض ہوا۔ جس کا اثر سال بھر رہا اور بالآخر ۱۶ ربیع الاول ۱۳۲۱ھ کو وفات پائی۔ نماز جنازہ ثالث حضرت عبدالرسول للہی نے پڑھائی۔ آپ کی تاریخ ہائے وفات بے شمار شعراء نے کہیں۔ پندرہ تاریخیں تو صرف حکیم عبدالرسول صاحب سکنہ بھر بار (مصنف انوار مرتضوی) نے کہیں۔ مختلف شعراء کی چند تواریخ وصال کے مادہ تاریخ یہ ہیں:

۱۳۲۱

۱۳۲۱

۱۳۲۱

یخشى اللہ من عبادہ العلماء۔ انہ فاز من فوز عظیم۔ چراغ دین احمد۔

۱۳۲۱

اب گئے فردوس میں

آپ کے بڑے فرزند حضرت مولانا احمد سعید (پیدائش ۱۲۷۶ھ / ۱۸۶۳ء) آپ کے جانشین بنے۔ آپ بھی علوم ظاہری و باطنی میں درجہ کمال کو پہنچے ہوئے تھے۔

آپ کی وفات ۱۹۱۹ء میں ہوئی۔ چونکہ آپ کے بڑے لڑکے حضرت محمد معصوم پہلے ہی وفات پا چکے تھے اس لئے دوسرے لڑکے حضرت مولانا محمد عمر مسند نشین ہوئے۔ آپ ۱۳۰۶ھ (۱۸۸۸ء) میں پیدا ہوئے۔ گیارہ سال کی عمر میں قرآن پاک حفظ کیا۔ درس نظامیہ کی کتابیں گھر پر پڑھیں۔ پھر اورینٹل کالج لاہور سے مولوی فاضل، منشی فاضل اور ادیب فاضل کے امتحانات پاس کئے۔ کچھ عرصہ اسلامیہ کالج پشاور میں علوم شرقیہ کے پروفیسر رہے۔ والد گرامی کی وفات پر ملازمت ترک کر کے بیربل آگئے۔ پھر طلب حق کے شدید جذبہ کے تحت شرقپور پہنچے اور حضرت میاں شیر محمد کی بیعت کر کے اجازت حاصل کی۔ نہایت دانا، ذکی اور باریک فکر کے مالک تھے۔ آپ کی تصنیف انقلاب الحقیقت تربیت سلوک پر عمدہ کتاب ہے۔ لاہور میں ادارہ تصوف کا قیام اور ماہنامہ سلسبیل کا اجرا بھی آپ کی سعی جمیلہ کا ثمر ہے۔ اس میں آپ کے مضامین چھپتے رہے۔ آپ کے تحت خانقاہ بیربل شریف کو بواعروج حاصل ہوا۔

حضرت مولانا محمد عمر نے ۲۶ اگست ۱۹۶۷ء (۱۹ جمادی الاول ۱۳۸۷ھ) کو سروس ہسپتال لاہور میں وفات پائی اور بیربل شریف میں دفن ہوئے۔ متعدد تاریخ ہائے وفات میں سے روئے گل سیر نہ دیدم کہ بہار آخر شد، وانک علی خلق عظیم، فقذ فاز فوزاً عظیماً خوب ہیں۔ اس وقت آپ کے فرزند حضرت خالد سیف اللہ صاحب سجادہ نشین ہیں۔ پنجاب یونیورسٹی سے بی اے اور ایل ایل بی کی ڈگری حاصل کی ہے اور خاندانی روایات کے علم بردار ہیں۔

حضرت مولانا غلام حسن ڈھڈیاں شریف | آپ اعلیٰ حضرت للہی کے اجل خلفاء میں سے تھے۔ للہ شریف سے دو کلو میٹر کے فاصلہ پر واقع موضع ڈھڈی (تھل) سے تعلق رکھتے تھے۔ تمام علوم ظاہری اعلیٰ حضرت سے حاصل کیے۔ تعلیم کے دوران ہی حضرت کی بیعت کی اور سلوک مجددیہ کو انتہا تک پہنچایا۔ تقریباً پچیس سال تک حضرت سے فیض یاب ہوتے رہے۔ تمام عمر آپ کا یہ معمول رہا کہ ہر روز صبح کو حضرت کے پاس حاضر ہوتے، تمام دن علمی و روحانی مشاغل اور دیگر کارہائے خدمت میں مصروف رہتے اور

عصر کے بعد گھر جاتے۔ صرف رات گھر پر گزارتے۔ انہماک اور یک سوئی کا یہ عالم تھا کہ اتنے قرب کے باوجود کسی نے پوچھا کہ حضرت کے پڑوس میں کون رہتا ہے تو آپ نے لاعلمی کا اظہار کیا۔ حضرت کو آپ کی باطنی استعداد پر اتنا بھر وسہ تھا کہ اکثر مفتی طالبان کو امتحان کی غرض سے آپ کے پاس بھیج دیتے۔

حضرت کی وفات کے بعد بھی آپ اکثر پرانے معمول کے مطابق لیلۃ شریف آتے رہے۔ مشکوٰۃ شریف کی تدریس کرتے اور ثانی حضرت کے ارشاد پر مستورات میں پردہ کرا کر توجہ فرماتے رہے۔ اپنے گاؤں ڈھڈی شریف میں بھی درس قرآن و حدیث، ختم خواجگان اور حلقہ توجہ کا اہتمام کیا کرتے تھے۔ آپ کی زوجہ محترمہ حضرت صوبہ ملی صاحبہ بھی عورتوں میں توجہ دینے کی مجاز تھیں اور باقاعدگی سے توجہ دیتی تھیں۔

آپ کے روحانی علوشان کا ثبوت یہ ہے کہ اعلیٰ حضرت للہمی نے اپنے فرزند حضرت دوست محمدؒ کو زندگی کے ایک مرحلہ پر وصیت فرمائی کہ اگر تم ہم سے سلوک کی تکمیل نہ کر سکو تو مولوی غلام حسن صاحب سے حاصل کرنا۔ ثالث حضرت حافظ عبد الرسولؒ آپ کے شاگرد تھے اور سب سے بڑھ کر یہ کہ رابع حضرت محمد مقبول الرسولؒ اور رابع ثانی حضرت محمد محبوب الرسولؒ نے آپ سے سلوک مجددیہ کی تحصیل کی اور یوں جو نعمت اعلیٰ حضرت نے آپ کو عطا کی تھی، وہ امانت آپ کے پڑپوتوں کو لوٹا دی۔ ۱۳۴۰ھ میں وفات پائی۔ مصرع تاریخ وفات از حکیم عبد الرسول صاحب یہ

۱۳۴۰

ہے: بود فیاض رہنما عالم۔

آپ کا مزار ڈھڈی شریف میں ہے۔ آپ کی اولاد نہ تھی اس لئے جائینی کا باقاعدہ سلسلہ جاری نہ رہ سکا۔ تاہم آپ کے فیض یافتہ خلفاء کی بڑی تعداد موجود تھی۔ آج کل ڈھڈی شریف کے ایک نیم مجذوب صوفی غلام حسین صاحب مزار کے متولی ہیں۔ مزار مبارک پر معراج شریف کی تقریب بڑی دھوم دھام سے مناتے ہیں۔ اس موقع پر نعت خوانی اور لنگر کا وسیع انتظام ہوتا ہے۔

حضرت خان محمد حسن خان مجذوریؒ | آپ حضرت کے محبوب خلفاء میں سے تھے جن کے ذریعے اتر پردیش

(بھارت) میں حضرت کا فیض پھیلا۔ اپنی کتاب حالات مشائخ نقشبندیہ مجددیہ کے آخر میں اپنے حالات ان الفاظ میں لکھتے ہیں :

”یہ ننگِ خلاّق ۱۲ رجب ۱۲۷۲ ہجری بمقام کوٹا پیدا ہوا۔ تخمیناً ۲۵ سال کی عمر تھی کہ حاضرِ عقبہ علیا حضرت غوثِ زماں واقفِ علومِ جلی و خفی حضرت سیدنا و مولانا غلامِ نبیؒ بمقامِ للّٰہ شریف ہوا مگر یہ حاضری تلاشِ حق میں نہ تھی بلکہ تلاشِ مغضوبہِ حق میں۔ تفصیل اس کی یہ ہے کہ احقر کے خاندان میں آباء و اجداد نوکری پیشہ چلے آئے۔ اسی بموجب راقم کو دنیاوی علوم کی تعلیم والد مرحوم نے دی تھی۔ اس سے فارغ ہو کر جب نوکری کی تلاش ہوئی اور بڑی بڑی سفارشیں بھی بہم پہنچائیں مگر اثر نہ ہوا۔ آخر کار درویشوں کی خدمت میں دعا کے لئے حاضری شروع کی۔ اس کام میں ایسا انہماک ہوا کہ ایک مرتبہ جناب سرورِ عالم ﷺ کی زیارت سے خواب میں مشرف ہوا۔ بے ساختہ یہی عرض کیا کہ دعا فرمائیے کہ میری نوکری ہو جائے۔ حضرت ﷺ نے فرمایا کہ نوکری ہو جائے گی مگر خدا کو نہ بھولنا۔ عرض کیا کہ اس کی بھی حضور ہی دعا فرمائیں۔ اس کے جواب میں ارشاد فرمایا کہ خدا بھی خوب ہی یاد رہے گا۔ یہ سن کر احقر آپ سے لپٹ کر رونے لگا۔ غرضیکہ جہاں جس بزرگ کی تعریف سنتا حاضر ہو کر یا بذریعہ خط نوکری کے لئے دعا کا خواستگار ہوتا۔ اسی تقریب میں حضرت قبلہؒ کی خدمت میں چند عرائض روانہ کیے۔ اسی عرصہ میں کسی بزرگ کی بیعت کا بھی خیال ہوا مگر دل کسی طرف رجوع نہ ہوتا۔ اتفاقاً تو کسی کتاب میں پڑھایا کسی نے بتلایا کہ جس شخص کو پیر کی تلاش ہو اس کو چاہیے کہ جناب سرورِ کائنات ﷺ کی طرف متوجہ ہو کر درود شریف پڑھے کہ کوئی کامل مل جائے تو اللہ اس کی مراد بر لاتا ہے۔ چنانچہ یہ عمل شروع کرتے ہی میدانِ قلب حضرت غوث

وقت مولانا غلام نبی صاحبؒ کی طرف ہونے لگا۔ حسن اتفاق سے دریائے اٹک کے پل پر نوکر ہو کر چلا گیا۔ قریب ایک ہی مہینہ کے افسر سے ناموافق ہو کر نوکری سے الگ ہو گیا۔ اس عرصہ میں راقم سیاہ کار کو حضرت قبلہؒ کی قدم بوسی کا اس قدر شوق غالب ہو گیا کہ نوکری ملنے کی اس قدر خوشی نہ ہوئی تھی جو اس کے جانے سے ہوئی مگر بایں ہمہ مقصد اصلی حاضری سے نوکری کی دعا تھی۔ غرضکہ اس کے بعد حاضر خدمت ہو کر مشرف بہ بیعت ہوا۔ اسی شب حضرت عیسیٰؑ کو خواب میں دیکھا کہ ناچیز کے روبرو کھڑے ہیں۔ ان کی زیارت سے سینہ میں ایک جوش پیدا ہوا۔ اس کے بعد پھر نوکری جلد مل کر عرصہ قلیل کے بعد جاتی رہی۔ پھر خدمت میں دعا کے لئے جو حاضر ہوا، ایک روز مجلس وعظ میں کسی بزرگ کی زبانی ایک حکایت فرمائی، جس کا ما حاصل یہ تھا کہ جب کسی شخص کا یہ خیال ہو کہ یہاں جو مراد چاہے، وہ حاصل ہو جاتی ہے تو ایسی چیز کیوں نہ طلب کرے کہ جو ہمیشہ قائم رہے۔ یہ قصہ احقر کے دل پر اثر کر گیا۔ اس دفعہ آپ کی صحبت کیمیا خاصیت کی برکت سے اس نااہل کے دل سے نوکری بطلب دنیا کا قطعاً خیال جاتا رہا اور اس ناچیز نے حضرت کے آستانہ علیا پر حاضر رہنے کا مصمم ارادہ کر لیا چنانچہ حضرت نے بھی بمحال ذرہ نوازی قبول فرما کر ۴ سال تک برابر حاضر حضور رکھا اور باوجود اس نااہل کی کمال نا قابلیت و بے استعدادی کے براہ ذرہ پروری و غلام نوازی نہایت عنایت و توجہات کہ جس کے لائق ہر گز ہر گز لاشے نہ تھا، فرماتے کہ حضرت قبلہؒ نے جو احسانات اس ذرہ بے مقدار پر فرمائے تازیت بھی اگر عتبہ علیا میں سر کو پائمال کر دوں تاہم ہزار میں سے ایک بھی ادا نہ ہو۔

حضرت نے ۱۵ ارجب ۱۳۰۰ھ بروز بدھ سرہند شریف میں حضرت خواجہ محمد معصومؒ کے مزار پر نماز عشاء سے پہلے اپنی دستار مبارک کے دو حصے کئے۔ ایک حصہ حضرت خان صاحب کے سر باندھا اور حضرت غلام حسن صاحب ڈھڈیا نوریؒ اور حکیم تاج محمود صاحبؒ کو اس کام میں شریک کیا۔ دستار کا دوسرا حصہ اپنے صاحبزادہ ثانی حضرت دوست محمدؒ کے سر پر باندھا۔ دوسرے دن خان صاحب کو خلافت کے ساتھ رخصت کر دیا۔

حضرت شاہ غلام علی دہلویؒ نے فرمایا تھا کہ ”حضرت نظام الدین اولیاءؒ کی خوش بختی تھی کہ امیر خسرو ان کے مرید ہوئے۔ حضرت خواجہ باقی باللہؒ کی خوش بختی تھی کہ حضرت مجدد الف ثانیؒ ان کے مرید ہوئے۔ حضرت مجدد الف ثانیؒ کی خوش بختی تھی کہ سید آدم بنوریؒ ان کے مرید ہوئے اور یہ ہماری خوش بختی ہے کہ مولانا خالد کردیؒ مرید ہوئے۔“ اس قول مبارک کے ساتھ راقم الحروف یہ اضافہ کرتا ہے کہ یہ اعلیٰ حضرت للہیؒ کی خوش بختی تھی کہ حضرت محمد حسن خانؒ ان کے مرید ہوئے کیونکہ ان کی کتاب حالات مشائخ نقشبندیہ مجددیہ (جو ایک صدی پہلے لکھی گئی) کے طفیل نہ صرف اردو خوال طبقہ کو اس سلسلہ کے بزرگوں کے حالات سے پہلی بار آگاہی ہوئی بلکہ پورے جنوبی ایشیا کے روحانی حلقوں میں خانوادہ للہیؒ کا تعارف ہوا۔ اس کے علاوہ آپ نے یکم محرم ۱۳۰۰ھ سے لے کر ۱۵ ارجب ۱۳۰۰ھ تک اعلیٰ حضرت للہیؒ کی مجالس میں آپ کے منہ سے نکلنے والے اقوال کو تاریخ وار قلم بند کیا۔ نیز مقامات امام ربانی لکھی اور تکملہ میں اعلیٰ حضرت للہیؒ کے مختصر حالات لکھے۔ آپ کی کاوشوں سے حضرت للہیؒ کے حالات و اقوال کا قیمتی سرمایہ ضائع ہونے سے بچ گیا۔

آپ کے بڑے لڑکے جناب امیر حسن خان صاحب نواب رام پور (بھارت) کے طبیب تھے۔ تقسیم برصغیر سے پہلے والد گرامی رابع ثانی حضرتؒ کے پاس للہ شریف آتے رہے۔ ان کے ایک بھائی جناب صدیق حسن خان صاحب قیام پاکستان کے بعد لاہور میں قیام پذیر ہو گئے تھے۔ متعدد بار والد گرامی کے پاس رمضان المبارک میں قرآن پاک تراویح میں سنایا۔ عموماً سات دنوں میں ختم کرتے تھے۔

آپ کے خلفاء میں حضرت مولانا نجیب اللہ خان صاحب نجیب آبادی

(بھارت) ایک نہایت متورع، زاہد اور کم گو بزرگ تھے جنہوں نے اس مشکل زمانہ میں مسجد نبوی میں اعتکاف کیا۔ راقم الحروف کو ان سے بیعت ہونے کا شرف حاصل ہے۔

حضرت مولانا اللہ جوایاؒ آپ قصبہ جھاوریاں (ضلع سرگودھا) کے رہنے والے تھے۔ تمام علوم ظاہری و باطنی اعلیٰ حضرت للہی سے

حاصل کئے۔ اہل علم و فضل میں محقق کا درجہ رکھتے تھے۔ بلند پایہ محدث اور فقیہ تھے۔ سلوک مجددیہ پر مکمل عبور حاصل تھا۔ ساری عمر مع اہل و عیال حضرت کی خدمت میں رہے اور چالیس سال تک لنگر و دیگر امور خانہ داری کا انتظام آپ کے سپرد رہا۔ اطوار کی شائستگی اور آنکساری میں اپنی مثال آپ تھے۔ ثانی حضرت للہی کے استاد ہونے کا شرف بھی حاصل تھا۔ آپ عربی، فارسی اور پنجابی کے شاعر تھے اور طالب تخلص کرتے تھے۔ مسائل تصوف پر ایک منظوم (پنجابی) رسالہ نوری لکھا جو تصوف کی معتبر کتب پر مبنی ہے اور مطبوعہ صورت میں دستیاب ہے۔ آپ کے نام حضرت کے ۷۰ مکتوبات (قلمی) موجود ہیں۔ وفات کے بعد لیلہ شریف کے جنونی قبرستان میں دفن ہوئے۔

آپ کے چار بیٹے تھے جن میں حکیم نور الحق صاحب مرحوم نے طب میں شہرت پائی۔ ان کے بیٹے حکیم عبد الحکیم صاحب مرحوم تھے اور پھر ان کے بیٹے حکیم محمد اجمل صاحب آج کل لیلہ شریف میں طبابت کرتے ہیں۔ خاندانی روایات کے مطابق آپ اردو کے اچھے شاعر اور محبت فقراء ہیں۔

آپ اعوان قبیلہ کے ایک علمی و
حضرت مفتی امام الدینؒ (رتہ شریف) روحانی خاندان سے تعلق رکھتے تھے۔

۱۲۶۲ھ میں رتہ شریف (ضلع چکوال) میں پیدا ہوئے۔ موضع سدوال میں اعلیٰ حضرت للہی کی خدمت میں حاضر ہوئے اور بیعت کی درخواست کی مگر آپ نے فرمایا کہ پہلے علم ظاہری کی تکمیل کریں پھر بیعت ہوگی چنانچہ لیلہ شریف آکر حضرت سے تعلیم شروع کی۔ مگر سبق پڑھنے کے دوران حضرت کی صحبت کے زیر اثر آپ پر استغراق کی کیفیت طاری ہو جاتی تھی اس لئے حضرت نے فرمایا کہ کہیں اور جا کر علم پڑھیں۔ اب آپ نے اوڈھر وال (نزد چکوال) جا کر حصول علم مکمل کیا اور اس کے بعد لیلہ شریف میں اعلیٰ حضرت کی بیعت کی اور پوری تن دہی سے عبور مقامات مجددی کے بعد خلافت

واجازت مطلقہ سے سرفراز ہوئے۔

آپ کے وعظ میں کمال تاثیر تھی۔ ثانی حضرت للہی کے دوروں میں آپ اکثر ساتھ ہوتے تھے اور خصوصاً نماز جمعہ کے بعد آپ کا وعظ ہوتا تھا۔ معراج شریف کی تقریب میں ثانی حضرت سے لے کر رابع حضرت کے ابتدائی دور تک آپ باقاعدگی سے تقریر فرماتے رہے۔ آپ کا انداز زندگی زاہدانہ اور گفتگو حکیمانہ تھی۔ پورا وجود نقشبندیہ کے سانچے میں ڈھلا ہوا تھا۔ کبھی کسی کی دلآزاری نہیں کی۔ عمدہ شعری ذوق رکھتے تھے۔ آپ کے پنجابی اشعار شوخی، برجستگی اور موزونٹی الفاظ کے عمدہ نمونے ہیں۔ ثالث حضرت کی وفات پر آپ کی سی حرنی درد و الم، ہجر و فراق اور بے ثباتی دنیا کے جذبات و افکار کا خزینہ ہے۔

ثالث حضرت للہی کی وفات پر حضرت مائی صاحبہ کی ہدایت پر آپ للہ شریف میں قیام پذیر ہو گئے اور جب تک رابع حضرت سن شعور کو نہ پہنچے، آپ نے لنگر کے انتظام، مہمانوں کی دیکھ بھال اور بزرگوں کے معمولات میں کوئی کمی نہ آنے دی۔ آخر ۲۹ شعبان ۱۳۳۷ھ (۳۰ مئی ۱۹۱۹ء) کو ۷۳ سال کی عمر میں وفات پائی۔

آپ نے اپنے بعد دو بیٹے چھوڑے۔ بڑے فرزند حضرت حافظ دین محمد صاحب (پیدائش ۱۲۹۲ھ) نے کھوکھر زیریں (ضلع چکوال) میں قرآن پاک حفظ کیا اور پھر علوم ظاہری کی تعلیم کے لئے مولانا جمال اللہ صاحب کے ہاں موضع گھوٹہ ضلع ملتان تشریف لے گئے مگر والدہ ماجدہ کی وفات کی وجہ سے گھر واپس آنا پڑا اور تکمیل علم نہ کر سکے۔ بیعت، ثانی حضرت للہی سے کی اور تکمیل سلوک مجددیہ والد گرامی سے کی۔ آپ کی نیکی، تقویٰ، شوق مراقبہ اور امر معروف و نہی منکر میں شدت ضرب المثل تھی۔ اجل حافظ تھے۔ بعض اوقات ایک دن میں کام کاج کے دوران ہی ختم کر لیتے تھے۔ فن تجوید کا بے حد شوق تھا۔ سر ہند شریف کے عرس پر لکھنوی قراء سے ہمیشہ استفادہ کرتے رہے۔ ۱۹۳۶ء میں حج سے مشرف ہوئے۔ ۲۳ ذی قعد ۱۳۶۵ھ (۱۹ اکتوبر ۱۹۴۶ء) کو ۷۳ سال کی عمر میں وفات پائی۔ آپ کے فرزند جناب حافظ جمال الدین صاحب جانشین ہوئے اور کم و بیش نصف صدی تک دینی خدمات انجام دیتے رہے۔ آپ نے ۱۰ شعبان ۱۳۱۸ھ (۱۱ دسمبر ۱۹۹۷ء) میں وفات پائی۔ آپ کے چار

بیٹے ہیں۔ مولانا قاری عبید اللہ احرار صاحب (پیدائش ۱۹۳۲ء خطیب مسجد عید گاہ چکوال) جناب حافظ عنایت احمد صاحب (پیدائش ۱۹۳۵ء ریٹائرڈ پروفیسر فارست یونیورسٹی پشاور) جناب مولانا کفایت احمد صاحب (عربی ٹیچر) اور جناب شجاع الرحمن صاحب (خطیب)

حضرت مفتی امام الدین کے دوسرے فرزند حضرت مفتی عطا محمد (پیدائش ۱۳۰۱ھ) نے حفظ قرآن پاک کے بعد ابتدائی کتابیں اپنے والد ماجد سے پڑھیں۔ مزید تعلیم کے لئے گھر سے نکل کھڑے ہوئے۔ کئی جگہ چند دن ٹھہرے مگر ذہن کی برائی کا یہ عالم تھا کہ کہیں تشفی نہ ہوئی۔ آخر کار موضع گھوٹہ ضلع ملتان میں مولانا جمال اللہ صاحب کے پاس تین سال تک مقیم رہے۔ ابھی تشنگی باقی تھی چنانچہ دہلی اور پھر سہارن پور جا پہنچے مگر یہاں بھی رک نہ سکے۔ بعد ازاں رام پور (یوپی۔ بھارت) پہنچے جمال مولانا فضل حق صاحب جیسے شہرہ آفاق علامہ موجود تھے اور مدرسہ کی بالخصوص معقولات کی تعلیم میں خاص شہرت تھی۔ آپ نے سات سال یہاں گزارے۔ واپس آ کر والد گرامی سے سلوک مجددیہ کی تکمیل کی اور پھر سارا وقت تعلیم و تدریس اور تقاریر میں بسر ہونے لگا۔ آپ کی تقریر مثنوی مولانا روم کے اشعار سے مزین ہوتی تھی۔ خود تقریر کا انداز بھی مثنوی جیسا تھا یعنی بات سے بات پیدا ہوتی اور موضوع کا تسلسل بھی قائم رہتا۔ نہایت خوش الحان اور شیریں کلام تھے۔ آواز لاؤڈ سپیکر کے بغیر دور دور تک پہنچتی تھی۔ والد ماجد کی روایت کے مطابق اللہ شریف میں شب معراج شریف میں ساری ساری رات پر تاثر خطاب فرماتے۔ رابع حضرت کی وفات کے بعد موجودہ سجادہ نشین حضرت محمد مطلوب الرسول صاحب کی تعلیم ظاہری و باطنی کا فریضہ انجام دیا۔ ۱۰ رجب ۱۳۷۶ھ (۱۱ فروری ۱۹۵۷ء) کو ۷۶ سال کی عمر میں وفات پائی۔

آپ کے دو بیٹے تھے۔ بڑے بیٹے حکیم حافظ عبدالرزاق عبرت ہاشمی (متوفی ۱۹۸۰ء) ایک ذہین، طباع مگر آزاد منش انسان تھے۔ دوسرے بیٹے حضرت حافظ عبدالقدوس ہاشمی (پیدائش ۱۹۲۴ء) آپ کے جانشین ہوئے۔ انہوں نے دینی علوم کی تکمیل مدرسہ حزب الاحناف لاہور میں کی اور فن تجوید مشہور قاری عبدالمالک سے سیکھا۔ راقم الحروف کی درخواست پر گورنمنٹ کالج سرگودھا کی مسجد میں خطابت کی

ذمہ داری سنبھالی اور تا عمر یہیں مقیم رہے۔ نرم مزاجی، شیریں کلامی، تحمل و برداشت، محفل آرائی اور خوش الحانی میں اپنی مثال آپ تھے۔ عقیدت مندوں کا حلقہ گرد جمع رہتا تھا۔ ۱۵ ربیع الاول ۱۴۰۳ھ (۳۱ ستمبر ۱۹۸۲ء) کو وفات پائی۔ آپ کے دو بیٹے ہیں۔ بڑے فرزند جناب ناصر جمیل صاحب (پیدائش ۱۹۶۳ء) اسلام آباد میں درآمد و برآمد کاروبار کا روبار کرتے ہیں۔ چھوٹے فرزند جناب باسط شکیل صاحب (پیدائش ۱۹۶۵ء) کاروبار کے سلسلہ میں ہالینڈ میں مقیم ہیں۔ دونوں بھائیوں نے رتہ شریف میں عرس وغیرہ کی روایات کا احیاء کیا ہے اور بزرگوں کا شاندار روضہ تعمیر کیا ہے۔

حضرت پیر غلام شاہ بھیرویؒ | آپ حضرت بہاء الدین زکریا ملتائی کی اولاد سے تھے۔ علوم ظاہری کی تحصیل اعلیٰ حضرت لہمی سے کی۔ کم و بیش بیس سال حضرت کی صحبت میں رہے اور مراقبہ کمالات نبوت تک پہنچ کر اجازت مطلقہ پر فائز ہوئے۔ ”نہایت صاحب استقامت و ورع و تقویٰ انسان تھے۔ خطوط نویسی و فتویٰ نویسی آپ کے سپرد تھی۔ بعد میں پنڈداد نخان میں علم دین کی تدریس اور اشاعت طریقت کا کام جاری رکھا۔

آپ کے بعد آپ کے بیٹے حضرت پیر حیات شاہ صاحبؒ جانشین ہوئے۔ انہوں نے سلوک مجددیہ کی تکمیل حضرت غلام حسن ڈھڈیانویؒ سے کی۔ ان کے بیٹے حضرت پیر سید محمد شاہؒ (۱۹۱۸ء تا ۱۹۸۰ء) تھے جنہوں نے حضرت محمد عمر میر بلویؒ سے فیض حاصل کیا اور انہی کی ہدایت پر ۱۹۵۵ء میں مسجد پولیس لائن سرگودھا کی خطات سنبھالی۔ نہایت خوش وضع اور خوش شکل انسان تھے۔ وضع داری کا یہ عالم تھا کہ ہر عید الفطر پر گورنمنٹ کالج سرگودھا کے ہنگلہ نمبر ۷ میں راقم الحروف کے پاس تشریف لاتے۔ آپ کے بڑے فرزند حضرت پیر ضیا محمد شاہ صاحب نے حضرت پیر غلام شاہؒ کے نام اعلیٰ حضرتؒ، ثانی حضرتؒ اور ثالث حضرتؒ کے کم و بیش پچاس مکتوبات اور بعض دیگر کتب راقم الحروف کو عنایت کیں۔ خدا انہیں جزائے خیر دے۔ ان کے دوسرے بیٹے حضرت پیر رضا محمد شاہ صاحب آج کل پولیس لائن سرگودھا کی مسجد میں خطیب ہیں اور خاندانی روایات کے علم بردار ہیں۔ (مئی ۲۰۰۰ء میں وفات پائی) حضرت مولانا امام دین کھوسوؒ | آپ حضرت میاں محمد صاحب (متوفی

۱۳۰۲ھ۔ جو خود بھی اعلیٰ حضرت للہی کے خلیفہ تھے) کے فرزند تھے۔ علاقہ سون ضلع خوشاب کے گاؤں کھوتک سے تعلق تھا۔ ۵ محرم الحرام ۱۲۶۳ھ کو پیدا ہوئے۔ ۱۲۷۵ھ میں میاں غلام محمد صاحب (موضع میاں خلیفہ حضرت شیخ عبداللہ کوہاٹی ٹامنی) کے ہاتھ پر بیعت کی اور کئی سال ان سے توجہ لیتے رہے۔ آخر ۵ شعبان ۱۲۸۲ھ میں لیلۃ شریف میں اعلیٰ حضرت للہی کی خدمت میں حاضر ہوئے۔ فرماتے ہیں: ”صرف آپ کو دیکھ اور جمعہ کے دن کتاب شرح صدور سے وعظ سن کر انشراح صدر ہوا۔ قلب میں رقت پیدا ہوئی اور لطائف جاری ہو گئے۔“ اس بار دو ماہ لیلۃ شریف میں گزارے۔ اس کے بعد سال میں دو ماہ حضرت کی خدمت میں آتے رہے۔ ۱۲۹۶ھ میں حضرت نے مراقبہ کمالات نبوت عطا فرما کر آپ کو اجازت مطلقہ عطا فرمائی۔

آپ نے حضرت کے حالات و ملفوظات پر ایک کتاب مقامات طیبین فارسی زبان میں تحریر کی۔ اس کے آخر میں اپنے بارے میں اور سلوک کے مقامات طے کرنے کے بارے میں تفصیل سے لکھا ہے۔ اس کتاب کا ترجمہ حضرت سید احمد سعید ہمدانی مدظلہ العالی (ریٹائرڈ پرنسپل۔ ساکن نوشہرہ ضلع خوشاب) نے اردو زبان میں کیا ہے جو ”تذکرہ اعلیٰ حضرت للہی“ کے نام سے چھپ چکا ہے۔

آپ لیلۃ ہندوانہ کے زمینداروں کی
حضرت حافظ فضل محمد (لیلۃ شریف) چابھہ برادری سے تعلق رکھتے تھے۔

آپ کو حضرت سے بے پناہ محبت تھی (حضرت حافظ صاحب کی محبت کا ایک واقعہ حضرت للہی کے اقوال زریں میں ذیلی عنوان ”مرشد کی اطاعت“ میں دیا جا چکا ہے)۔ تمام سلوک مجددیہ حضرت سے حاصل کیا۔ کشف میں کمال حاصل تھا۔ کشف مقامات و قبور و ارواح اور کشف آئندہ و گذشتہ بالکل صحیح ہوتا تھا۔ جب حضرت پر گجرات میں مقدمہ تھا تو آپ نے جناب حافظ صاحب سے کہا کہ حضرت خواجہ نقشبند سے عرض کریں کہ اللہ تعالیٰ کامیابی دے چنانچہ حضرت حافظ صاحب نے حضرت خواجہ نقشبند سے جواب لے کر جو کچھ بتایا وہ حرف بہ حرف صحیح تھا (مقدمہ کا حال پہلے گذر چکا ہے)۔

حضرت آپ کے جنازہ پر گئے تو آپ ہنس پڑے۔ اس پر حضرت نے فوراً روکا اور فرمایا بس بس۔ حضرت نے آپ کی قبر پختہ ہوادی تھی اور ہر جمعہ بعد نماز عصر آپ کی قبر پر تشریف لے جاتے تھے۔ آپ کے ایک بیٹے حافظ عطا محمد صاحب قرآن پاک کی تدریس میں مشغول رہتے تھے اور بیٹی رسول بی بی صاحبہ کو حضرت کی طرف سے مستورات کو توجہ دینے کی اجازت تھی۔

موجودہ دور میں آپ کے خاندان میں مولوی محمد معصوم صاحب مرحوم (ریٹائرڈ عربی ٹیچر)، محمد عبد صاحب مرحوم (ریٹائرڈ ٹیچر)، ان کے بیٹے قاضی محمد سعید صاحب (ڈپٹی ڈی ای او)، دوسری شاخ سے حافظ فضل حسین صاحب مرحوم (ریٹائرڈ ٹیچر)، ان کے دو بیٹے قاضی محمد انور صاحب مرحوم (ریٹائرڈ پرنسپل) اور قاضی محمد سرور صاحب (ریٹائرڈ ڈی ای او) اور پوتے قاضی محمد فاروق صاحب (پروفیسر) نمایاں ہیں۔

آپ کا تعلق چاؤہ ضلع سرگودھا کے
حضرت مولانا محمد عبداللہ (چاؤہ) رانجھہ خاندان سے تھا اور حضرت کے

تعلق داروں میں سے تھے۔ حضرت خواجہ قصوریؒ سے بیعت کی اور مقامات مجددیہ کی تکمیل حضرت للہیؒ کی خدمت میں کی۔ ان کے بیٹوں میں مولانا غلام رسول چاؤہیؒ اور مولانا محمد اسماعیلؒ نے علم و فضل میں بڑی شہرت پائی۔ بھیرہ میں حکیم نور الدین کے خلاف مناظرہ میں مولانا غلام رسول چاؤہی حضرت کے دست راست تھے۔ ان کی اولاد میں مولانا سراج الدینؒ نے خانقاہ کنڈیاں شریف سے اکتساب فیض کیا اور ان کے فرزند حکیم عبید اللہ صاحب بھی خانقاہ کنڈیاں سے روحانی طور پر منسلک رہے۔

آپ للہ شریف کے درمیانی حصہ
حضرت میاں سلطان (للہ شریف) میں سکونت پذیر تھے اور تاعمر

حضرت کی خدمت میں رہے اور بعد میں ثانی حضرت کی خدمت بھی اسی محبت سے کرتے رہے۔ حضرت کی طرف سے خلافت عطا ہوئی تھی اور آپ کے حکم پر حضرت کی مسجد میں مبتدی طالبان کے لئے حلقہ توجہ کرتے تھے جس میں بڑی تاثیر ہوتی۔ ۱۰ ذوالحجہ ۱۳۰۸ھ میں وفات پائی۔

حافظ پیر محمد صاحب (لئے شریف) آپ لئے بھروانہ میں حضرت کے پڑوسیوں میں سے تھے۔ صاحب مجاز تھے۔ قرآن پاک نہایت ترتیل سے پڑھا کرتے تھے۔ آج کل آپ کے پوتے مولانا شاہ محمد صاحب کھیوڑہ میں خطیب ہیں۔

میاں فتح محمد صاحب (لئے شریف) کے اہم مخلصین میں سے تھے۔ تاعمر اعلیٰ حضرت اور ثانی حضرت کی خدمت میں رہے۔ بڑے کریمانہ اخلاق کے مالک تھے۔ تعمیر مکانات و مسجد کی خدمت ان کے سپرد تھی۔ حضرت کے خاندان سے محبت کا تعلق اس سے ظاہر ہوتا ہے کہ حضرت کے خاندان کے چچوں سے رضاعی تعلقات بھی رکھتے تھے۔ ان کی اولاد میں سے حافظ غلام علی صاحب مرحوم کو رابع ثانی حضرت سے خصوصی تعلق خاطر تھا۔ اس خاندان کے ایک فرد جناب عبدالخالق فاروقی اس وقت گورنمنٹ کالج پنڈدادنخان میں پروفیسر ہیں۔

مولانا محمد ابراہیم صاحب (چن وال) آپ حضرت خواجہ ثانی قصوری سے حضرت لہمی کے پاس آئے۔ اور تمام سلوک مجددیہ طے کر کے خلافت پائی۔ دوسروں کے روحانی مقامات کی شناخت میں صحیح ادراک رکھتے تھے۔ ان کے اپنے حلقہ میں نسبت کی خوب اشاعت ہوئی۔

مولانا محمد ابراہیم صاحب (سیتھل) آپ کا تعلق موضع سیتھل ضلع منڈی بہاء الدین سے تھا۔ حضرت سے علوم ظاہری کی بھی تکمیل کی اور سلوک مجددیہ تا آخر مقامات حاصل کیا۔ حضرت خواجہ نقشبند آپ کے خواب میں آئے اور فرمایا کہ تم میرے خلیفہ ہو۔ آپ کی وجہ سے بہت سے لوگ حضرت کے مرید ہوئے اور باطنی فیض پایا۔

مولانا محمد ابراہیم صاحب (شہید انوالی) آپ کا وطن مالوف شہیدال والی ضلع منڈی بہاء الدین میں واقع ہے۔ شروع میں حضرت خواجہ ثانی قصوری کی خدمت میں رہے تھے۔ بعد میں ان کے

حکم سے حضرت للہی کے پاس آئے اور سلوک کی تکمیل کے بعد خلافت پائی۔ آپ نے لہہ شریف میں مستقل سکونت اختیار کی۔ کتب خانہ کی دیکھ بھال آپ کے ذمہ تھی۔ آپ خوش نویس تھے اور جلد بندی کا فن بھی جانتے تھے۔ خانوادہ للہی کے بزرگوں کے مکتوبات اور دیگر کتب جو آپ کی خطاطی کا نمونہ ہیں، آج بھی کتب خانہ میں موجود ہیں۔ پہلے صفحہ پر ملاحواشی بھی تیار کرتے تھے۔

میاں لقمان صاحب (سدوال) | آپ موضع سدوال ضلع چکوال کے رہنے والے تھے۔ حضرت کے مجاز خلفاء میں سے تھے۔ گجرات کے سفر سے واپسی پر حضرت نے خود انہیں یہ کہہ کر اجازت دی کہ تمہارا سفر اس جگہ ختم ہوتا ہے۔ اب فوراً گھر پہنچو۔ چنانچہ گھر پہنچتے ہی بیمار ہوئے اور عین جوانی میں ۱۳۰۱ھ میں وفات پائی۔ آپ کے تین بیٹے تھے۔ ان میں سے فضل محمد صاحب کے بیٹے جناب فیض محمد دل صاحب گورنمنٹ ہائی سکول کے ہیڈ ماسٹر کی حیثیت سے ریٹائر ہوئے۔ فارسی اور اردو کے اچھے شاعر تھے۔ ان کے بیٹے ڈاکٹر فرجام صاحب پاکستانی فوج میں میجر ہیں۔

میاں حافظ شہباز صاحب | آپ بھی موضع سدوال ضلع چکوال کے رہنے والے تھے۔ بہت بڑے فقیہ تھے۔ حضرت سے تمام سلوک مجددیہ ملے کیا اور خلافت پائی۔ آپ حضرت سے قرآن پاک سنتے تھے اور قصور شریف، سرہند شریف اور دہلی کے سفروں میں حضرت کے ہم رکاب رہتے تھے۔ ۱۳ محرم ۱۲۹۷ھ کو تپ اور دمہ کی بیماری میں وفات پائی۔ آپ کی زوجہ بھاگ بھری صاحبہ بھی مجاز تھیں اور عورتوں میں توجہ دیتی تھیں۔ انہوں نے ۱۳۰۷ھ میں وفات پائی۔

مولانا حافظ محمد دین صاحب (بیرہ) | آپ کا تعلق موضع ٹھٹھہ بیرہ علاقہ مڈھ رائٹھہ ضلع سرگودھا سے تھا۔ آپ نے علم ظاہری و باطنی حضرت سے حاصل کیا اور خلافت پائی۔ حفظ قرآن میں ثانی حضرت دوست محمد کے استاد تھے۔ ۲۷ ربیع الاول ۱۲۹۸ھ کو انتقال فرمایا۔ ثالث حضرت عبدالرسول کی شادی اس خاندان میں ہوئی۔ رابع حضرت اور رابع ثانی حضرت ان کے بطن سے پیدا ہوئے۔ آج کل جناب محمد اسلم صاحب نمبر دار اس خاندان کے

سربراہ ہیں۔ اور دیگر سرآوردہ افراد میں میاں نیک محمد صاحب، جناب عبدالعلی صاحب (ریٹائرڈ ہیڈ ماسٹر) جناب فرمان علی صاحب اور جناب غلام نبی صاحب (ہیڈ ماسٹر) شامل ہیں۔

آپ تجارت پیشہ تھے۔ سلوک مجددیہ پورے حافظ کرم دین صاحب بخاری ذوق و شوق کے ساتھ حضرت کی خدمت میں مکمل کیا۔ بخارا کے علاقہ میں آپ کی وجہ سے اعلیٰ حضرت کا فیض پہنچا اور اس کی خوب اشاعت ہوئی۔

آپ موضع ٹین ضلع منڈی بہاء الدین کے مولانا احمد دین صاحب (نین) رہنے والے تھے۔ علم ظاہری مولانا محمد ابراہیم صاحب سیٹھ لالہ سے حاصل کیا۔ پھر حضرت کے پاس رہ کر مقامات مجددیہ پر عبور حاصل کیا اور اجازت و خلافت لی۔ بعد میں ثانی حضرت کی خدمت میں بھی باقاعدگی سے آتے رہے۔

آپ کا تعلق موضع چکوڑہ ضلع چکوال حافظ رکن الدین صاحب (چکوڑہ) سے تھا۔ بچپن میں ہی حضرت کی خدمت میں آگئے تھے۔ حفظ قرآن، علم ظاہری اور علم باطنی کی مکمل تحصیل حضرت کے پاس رہ کر کی۔ حضرت کو وضو کرانے کی خدمت آپ کے ذمہ تھی اور آپ نے اس خدمت کا حق ادا کر دیا۔ رات کو حضرت کے سونے کے بعد سوتے اور صبح حضرت کے بیدار ہونے سے پہلے اٹھ کر حوائج ضروریہ اور تہجد سے فارغ ہو کر خود کو مستعد رکھتے۔ دوپہر کو بھی حضرت کے قیلولہ سے بیدار ہونے سے پہلے تیار ہوتے۔ رمضان المبارک میں حضرت کے ساتھ قرآن شریف کا دور بھی آپ ہی کرتے اور سال کے دوسرے مہینوں میں حضرت کی منزل قرآن پاک سنتے۔

میاں بھولا صاحب (سویہ) بیعت سے پہلے موضع سویہ ضلع منڈی بہاء الدین میں کاشتکاری کرتے تھے۔ بیعت کرنے کے بعد سب کچھ چھوڑ کر حضرت کی خدمت میں مستقل سکونت اختیار کی اور سلوک مجددیہ حاصل کیا۔ حضرت کے نقد و جنس کا حساب آپ کی تحویل میں رہتا تھا۔ لنگر کی تقسیم بھی آپ کے سپرد تھی۔ کپڑے دھونے کی خدمت بھی اپنے ذمہ لے رکھی تھی۔

ثانی حضرت کے زمانہ میں بھی یہ خدمات آپ ہی انجام دیتے رہے۔

مولانا نور محمد صاحب (نلی) | آپ موضع نلی ضلع خوشاب کے رہنے والے تھے اور حضرت کے جلیل القدر خلفاء میں سے

تھے۔ علوم منقول و معقول پر حاوی تھے اور حضرت سے اجازت مطلقہ پائی تھی۔ اخلاق کریمانہ کے مالک اور عابد و متقی تھے۔ وہابیوں کے رد میں ایک رسالہ تصحیح السلام فی زینۃ الاسلام تالیف کیا۔ ۲۹ ربیع الثانی ۱۲۹۵ھ کو وفات پائی۔ آپ کے فرزند حافظ مولوی عطا محمد صاحب نے حضرت غلام مرتضیٰ بیر بلوئی سے اکتساب فیض کیا۔ ان کے بیٹے قاضی محمد رضا صاحب ہیں جو بیر بل شریف سے تعلق نسبت رکھتے ہیں اور ان کے اہتمام سے حضرت بیر بلوئی کی سوانح حیات انوار مرتضوی شائع ہوئی۔

قاضی غلام رسول صاحب (کٹھہ) | آپ کو عام طور پر قاضی صاحب کٹھہ بھی حضرت کے مخلص خلفاء میں سے تھے اور بعد میں ثانی حضرت کی خدمت میں حاضر ہوتے رہے۔

حافظ مولوی شمس الدین صاحب (دھوری) | آپ دھوری ضلع سرگودھا کے رہنے والے تھے اور

قوم کے بھاگت تھے۔ عام طور پر حافظ صاحب دھوری والہ کے نام سے مشہور تھے۔ آپ حضرت کے عاشق شاگردوں اور مخلص مریدوں میں سے تھے۔ حضرت آپ کی تعریف میں اکثر ملفوظات فرمایا کرتے تھے۔ ۳ صفر ۱۲۷۵ھ میں وفات پائی۔

مولانا امام الدین صاحب (جموں) | آپ جموں (کشمیر) کے باشندہ تھے۔ اول تا آخر تمام علوم حضرت سے حاصل کئے

اور پھر سلوک مجددیہ بھی تانا تھا حضرت کی خدمت میں طے کیا۔ نہایت متقی اور امر معروف میں بے باک تھے۔ حضرت کے اس قدر شیدائی تھے کہ ایک مرتبہ اپنا سارا زیور آپ کی نذر کر دیا۔ حضرت نے اسے قبول کر کے انہیں واپس کر دیا اور اس خلوص پر بہت خوش ہوئے۔

حضرت مولانا محمد یار (لکیوال) | موضع لکیوال علاقہ پھالیہ سے تعلق تھا اور

حضرت کے نامور خلفاء میں شمار ہوتے تھے۔ توجہ میں بڑی تاثیر تھی۔ خوش نویس تھے اور حضرت کے لئے بہت سی کتابیں نقل کیں۔ آخر ۱۳۰۴ھ میں انتقال فرمایا۔ آپ کے ایک فرزند مولوی محبوب عالم بے نظیر شاعر تھے۔ انہوں نے حضرت غلام مرتضیٰ پیر بلوئی سے اکتساب فیض کیا اور بہت سے قصائد لکھے جن میں من و سلو اور نور الابصار شامل ہیں۔ ان کی وفات ۱۳۰۵ھ میں ہوئی۔ ان کے بیٹوں میں مولوی محمد عالم صاحب تھے۔

حضرت مولانا شیخ احمد (دھریکاں) کے سپہر خاندان سے تعلق تھا۔ علم و

فضل میں کمال حاصل تھا۔ اعلیٰ حضرت اور ثانی حضرت سے بے پناہ محبت رکھتے تھے۔ حضرت کی تصنیف رسالہ قول القوی کی تحقیق اور اس کی طباعت میں سرگرم حصہ لیا۔ آپ کے خاندان کے موجودہ افراد میں جناب ریاض سپہرا (اعلیٰ پولیس افسر)، جناب محمود سپہرا (قلمی دنیا میں شہرت یافتہ) اور جناب جسٹس سجاد سپہرا نمایاں ہیں۔

اعلیٰ حضرت للہمی کی ذات بابرکات سے نسبت مجددیہ کی اشاعت اس دیگر خلفاء قدر ہوئی کہ اس کا پوری طرح احاطہ کرنا ممکن نہیں۔ آپ کے دیگر

خلفاء میں جنہوں نے سلوک کی باقاعدہ تکمیل کے بعد اپنے حلقوں میں شہرت پائی، ان میں میاں عبد اللہ صاحب پکھلی والا، مولانا نور محمد صاحب سکنہ اوڈھروال (حضرت کے استاد کی اولاد)، حافظ نور احمد صاحب نور خانوی (ان کی اولاد میں اس وقت جناب زین العابدین صاحب سربراہ خاندان ہیں)، حافظ محمد دین صاحب للہ شریف، مولانا محمد دین صاحب چنیوٹی، میاں بدر الدین صاحب چک جانووالے، میاں محمد بخش صاحب سکنہ کوڑہ نزد پنڈ دادنخان، حافظ صاحب جلیانوالہ، میاں نور محمد صاحب رتوی، میاں فتح نور صاحب سکنہ سدوال، میاں جمال دین صاحب سکنہ جھنڈیوال، جناب اللہ داد خان صاحب سکنہ سیٹھل، میاں احمد دین صاحب سکنہ چیلیاں، میاں قاضی کرم دین صاحب سکنہ پنڈ دادنخان (م۔ ۱۲۹۶ھ)، حافظ کرم دین صاحب سکنہ پنڈ دادنخان (م۔ ۱۲۸۷ھ)، میاں چراغ دین صاحب سکنہ پنڈ دادنخان (م۔ ۱۳۱۲ھ)، مولانا اللہ جوایا صاحب قصوری، مولوی اللہ دین صاحب سکنہ ویکے علاقہ

حافظ آباد، خان رجب علی خان صاحب (پیدائش موضع ہسی۔ بھارت۔ پھر گجرات میں رہائش پذیر ہو گئے)، میاں وارث صاحب سکنہ جندران تحصیل پنڈو اونخان، میاں راجہ صاحب، میاں برکت اللہ خان صاحب، مولوی غلام حیدر صاحب سکنہ ریکہ علاقہ چناب، میاں غلام حیدر صاحب سکنہ اوچھالہ علاقہ سون، میاں غلام محمد صاحب سکنہ تلی ضلع خوشاب، مولوی قاسم دین صاحب سکنہ منوال، میاں فتح دین صاحب سکنہ چرند ضلع منڈی بہاء الدین، حافظ خدا بخش صاحب سکنہ للہ ہندوانہ (ان کے پس ماندگان کا ذکر حضرت رابع ثانی کے باب میں آئے گا)، میاں احمد دین صاحب سکنہ مہلہ، حضرت سید نواب شاہ صاحب سکنہ ڈھریالہ، حضرت سید مدت شاہ صاحب سکنہ ڈلمیال، جناب جلال شاہ صاحب سکنہ سیداؤنڈ کا (م۔ ۱۳۰۷ھ)، حافظ محمد اعظم صاحب سکنہ کھوکھر زیریں (ضلع چکوال)، سید محمد شاہ صاحب سکنہ سیدہلی (آپ نے رسالہ نوری چھپوایا)، حافظ عبداللہ صاحب سکنہ پھاگووال، میاں محمد دین صاحب عرف بابا امام سکنہ چکوڑہ، میاں قطب دین صاحب سکنہ احمد آباد نزد بھیرہ (م۔ ۱۳۰۸ھ)، میاں امام بخش صاحب سکنہ بیربل شریف، میاں فضل دین صاحب عرف منشی صاحب سکنہ اجڑ (م۔ ۱۲۹۸ھ)، میاں حافظ شمس الدین صاحب سکنہ للہ ہندوانہ (م۔ ۱۳۱۷ھ)، میاں شیر محمد صاحب سکنہ دیوال ضلع خوشاب (م۔ ۱۲۹۷ھ)، میاں غلام محمد صاحب سکنہ چولی کرسال ضلع چکوال، میاں غلام محمد صاحب سکنہ ٹھٹھی (گھوڑے کی دیکھ بھال کرتے اور حضرت کے پاؤں دباتے۔ م۔ ۱۳۰۰ھ۔ مدفن للہ شریف)، میاں محمد زمان صاحب سکنہ مروہ، حافظ مخدوم صاحب سکنہ مونگ رسول، میاں شیر باز صاحب سکنہ بوچھال ضلع چکوال، میاں نور مصطفیٰ صاحب سکنہ ملتان نزد ٹمن قابل ذکر ہیں اور تذکروں میں ان کے نام اور کوائف ملتے ہیں۔

ماخذ کتب

مقامات طیبین

مولانا امام دین کھوکھی

حضرت محمد حسن خان بجنوری


حالات مشائخ نقشبندیہ مجددیہ

حضرت محمد حسن خان بجنوری

ملفوظات حضرت غلام نبی اللہی

حضرت محمد حسن خان بجنوری
 صاحبزادہ محمد مطلوب الرسول للہی
 صاحبزادہ محمد عبدالرسول
 حکیم عبدالرسول بکھروی
 اعلیٰ حضرت غلام نبی للہی

مقامات امام ربانی
 انوار حضرت للہی
 تحریک پاکستان
 انوار مرتضوی
 مکتوبات



موسم سرما کے دوران طبیعت میں تبدیلی آتی ہے



تانی حضرت حافظ دوست محمد ^{لہمی} رحمتہ اللہ علیہ

۱۹۰۰ء تا ۱۸۵۰ء / ۱۳۱۷ھ تا ۱۲۶۶ھ

پیدائش آپ کی ولادت للہ شریف میں ۱۸ جمادی الثانی ۱۲۶۶ھ (۲۱ پيساھ ۱۹۰۰ء) کو ہوئی۔ اس موقعہ پر اعلیٰ حضرت للہمی نے اپنے بیاض میں لکھا۔

”اس دو تاریخ تولد بر خوردار سعادت آثار میاں دوست محمد در عین بے قراری و ضعف تپ اللہ تعالیٰ جل جلالہ و عم نوالہ بطریق الہام بر دل انداختہ۔ او سبحانہ جل شانہ اور ابعنی این ہر دو تاریخ رسا نادبا لنون والصاد“

(ترجمہ: بخار کی بے قراری اور کمزوری میں اللہ تعالیٰ جل جلالہ و عم نوالہ نے بر خوردار سعادت آثار میاں دوست محمد کے تولد کی دو تاریخیں بطریق الہام میرے دل میں ڈالیں۔ وہ ذات سبحانہ، جل شانہ، نون اور صاد کے طفیل ان دونوں تاریخوں کے مفہوم سے انہیں نوازے)

اس کے بعد وہ تاریخیں لکھی ہیں جو یہ ہیں :

۱۲۶۶
(۱) دوست محمد خان مجاہد

۱۲۶۶
(۲) فیض رساں کل احاد

ابھی آپ شیر خوار ہی تھے کہ حضرت خواجہ غلام محی الدین قصوریؒ تعلیم و تربیت دائم الحضور نے ایک خط میں بشارتاً تحریر کیا کہ ”مولوی حافظ دوست محمد کو دعا“۔ چنانچہ اللہ تعالیٰ کے فضل و کرم سے آپ مولوی بھی ہوئے اور

حافظ بھی۔ اسی طرح حضرت خواجہ قصوریؒ اپنے اکثر مکتوبات میں آپ کے لئے دعائیہ کلمات تحریر فرماتے تھے۔ اعلیٰ حضرت للہمی کے نام ایک خط میں لکھا:

”بر خوردار شماراد عاودیدہ یوسی ہاباد۔ طویل العمر و جلیل القدر عند

اللہ و عند الناس گردد آئین یارب العالمین“

(ترجمہ: آپ کے بر خوردار کو دعا اور چشم بوسی ہو۔ خدا کرے کہ طویل العمر اور اللہ اور

لوگوں کے ہاں جلیل القدر ہو۔ آئین یارب العالمین)

۱۲۸۰ میں حافظ محمد دین بیرہ (ساکن ٹھٹھ بیرہ علاقہ مڈھ رائٹھ) سے قرآن

پاک حفظ کیا۔ اس موقع پر حضرت مولوی اللہ جوایا صاحب نے ایک طویل قصیدہ

لکھا۔ اس کے آخری دو شعر جن کے ایک مصرع میں حفظ کا سال تاریخ بھی ہے، یہ

تھے:

نوائے این نوید روح پرور سنین ختم گفت از فکر خالی
۱۲۸۰

رسیدہ چوں بہ طالب روی مضطر زہے حافظ کلام اللہ عالی

علوم ظاہری کا زیادہ حصہ حضرت مولوی اللہ جوایا صاحب سے مکمل کیا۔

مروجہ علوم منقول و معقول کے علاوہ ان میں علم طب بھی شامل تھا۔ علم تفسیر و حدیث و

تصوف کی کچھ کتابیں اپنے والد گرامی اعلیٰ حضرت للہمی سے پڑھیں۔ مولانا اللہ جوایا

صاحب کے بارے میں حضرت محمد حسن خان صاحب مقامات امام ربانی میں لکھتے ہیں:

”علوم ظاہری میں اگر ان کو بحر بہمہام و مقام کہا جاوے تو بے جا

نہیں۔ درس و تدریس میں ایسی قوت قویہ رکھتے ہیں کہ ان کے

شاگرد دوسرے استاد کو گووہ جائے خود کیسا ہی علامہ کیوں نہ ہو،

پسند نہیں کرتے اور اس خوبی و فصاحت سے مغفقات کتاب بیان

کرتے ہیں کہ طالب کے ذہن میں نقش الحجر ہو جاتا ہے۔“

علوم ظاہری کی تکمیل کے بعد سلوک مجددیہ کے لئے اپنے والد گرامی سے

متوجہ ہوئے اور تین سال کے عرصہ میں تمام سلوک پر عبور حاصل کر لیا۔ اعلیٰ

حضرت للہمیؒ آپ کے حالات باطنی معلوم کر کے فرمایا کرتے تھے کہ یہ استعداد میرے

کسی اور مرید میں نہیں۔ ایک روز یہ فرمایا کہ ”فقیر متردد تھا کہ دیکھئے نسبت خاصہ فقیر

کس کی جانب منتقل ہوتی ہے۔ معلوم ہوا کہ یہ امانت فرزندِ دوست محمد کو نصیب ہو گی۔“

اسی طرح جب حضرت صاحبِ گل محمد صاحب کا انتقال ہوا (اور اس سے پہلے بھی دو صاحبزادے چھوٹی عمر میں فوت ہو چکے تھے) تو اعلیٰ حضرتؒ مسکرائے اور فرمایا ”مجھے قوی امید ہے کہ ہمارا کوئی شخص تو زراعت میں بیج کے لئے باقی رہ جائے گا۔“ حضرت کی پیش گوئی اور نیک خواہشات پوری ہوئیں اور حضرت کے بعد ثانی حضرت دوست محمدؒ نے تسلیم مقامات مجددی کا سلسلہ اس خیر و خوبی سے جاری رکھا کہ زراعت طریقت میں فیض کی تخم ریزی سے نسبت کے پھول کھلتے رہے۔

آپ کو والدِ گرامی کی طرف سے دستارِ خلافت مطلقہ سر ہند شریف میں حضرت مجدد الف ثانیؒ کی ایما پر عطا ہوئی۔ اس سلسلہ میں حضرت محمد حسن خانؒ ملفوظات حضرت غلام نبی للہیؒ میں ۱۵ رجب ۱۳۰۰ھ کی تاریخ کے اندراج میں لکھتے ہیں :

”حضرت للہی (حضرت خواجہ محمد معصوم صاحب قدس سرہ) کی مسجد میں تشریف لائے..... آپ نے دستار مبارک کو نصف نصف کیا (ایک حصہ محمد حسن خان صاحب کو بند ہوا یا جس کا ذکر پہلے آچکا ہے)..... اور نصف باقی حضرت صاحبزادہ صاحب کے سر پر بند ہوئی۔ بعد اس کے توجہ بہ دین درست و یقین درست و دست شکستہ و پاشکتہ کی فرمائی و پیروی سنت و اطاعت شریعت کا حکم فرمایا اور پھر دعائے خیر فرمائی۔“

اپنے والدِ گرامی کے ساتھ آپ کا تعلق عام اولاد کی طرح محض رسمی نہ تھا بلکہ حضرت کی خدمت میں ہمیشہ دست بستہ رہتے تھے اور حضرت کے لطیف اشاروں کو سمجھتے ہوئے ہر کام ان کی مرضی کے مطابق کرتے تھے۔

رہنہ خاندان میں اعلیٰ حضرت للہیؒ کی پرانی رشتہ داری تھی۔ اعلیٰ حضرتؒ شادی کے والدِ گرامی اور خود حضرت کی شادی اسی خاندان میں ہوئی تھی۔ چنانچہ حضرت دوست محمدؒ کی شادی بھی ۱۲۹۰ھ میں موضع چادہ ضلع سرگودھا کے رہنہ

خاندان میں ہوئی۔ یہ شادی کئی لحاظ سے بڑی مبارک ثابت ہوئی۔ للہی خاندان میں انہیں حضرت مائی صاحبہ چاؤے والے (کلاں۔ اس لئے کہ راقم الحروف کی والدہ ماجدہ بھی چاؤہ سے تعلق رکھتی تھیں اور مائی صاحبہ چاؤے والے خورد کھلاتی تھیں) کے نام سے یاد کیا جاتا ہے۔ ثالث حضرت للہی ان کے بطن سے پیدا ہوئے۔ عین شباب میں ۲۹ سال کی عمر میں ثالث حضرت وفات پا گئے جبکہ آپ کے بڑے صاحبزادہ صاحب کی عمر بھی صرف چھ سال تھی تو اس باہمت اور سلیقہ مند خاتون نے سخت پردے کے باوجود پوتوں کی تربیت، لنگر کے انتظام اور نجی مسائل کو سنبھالا۔ لنگر خود پکاتی تھیں اور آنکھوں سے آنسو جاری رہتے تھے۔ خلفاء، درویشوں اور مہمانوں کی خبر گیری میں ذرہ فرق نہ آنے دیا۔ للہ شہر کے بالکل قریب شمال کی جانب زرعی زمین کا وسیع ٹکڑا خریدا۔ اس میں مسجد تعمیر کرائی، ساتھ ہی ڈیر تعمیر کرایا اور ایک کنواں کھدوایا۔ کنوئیں کا پانی کڑوا ہونے کی وجہ سے اس کی افادیت محدود تھی، بعد میں اس میں ایک گھوڑا گر پڑا۔ اس لئے اسے بھر دیا گیا۔ ڈیر اب منہدم ہو چکا ہے البتہ مسجد باقی ہے اور شہر کی پھیلتی ہوئی آبادی پاس آجانے کی وجہ سے آباد ہے۔ شہر سے متصل بھی سکنی زمین کا ٹکڑا خریدا جہاں اس وقت سجادہ نشین صاحب، راقم الحروف اور بھائیوں کے مکانات ہیں۔

حضرت مائی صاحبہ کی دانش مندی اور ہمت کا اندازہ اس سے بھی ہوتا ہے کہ جب شہر میں طاعون کی وبا پھیلی تو آپ نے سنت فاروقی (شام میں وبا پھیلنے پر حضرت فاروق اعظمؓ نے مسلم افواج کو پہاڑوں پر پھیلا دینے کا حکم دیا تھا) پر عمل کرتے ہوئے اپنے افراد خانہ اور لنگر کو اسی نو تعمیر کردہ ڈیرا میں عارضی طور پر منتقل کیا اور اللہ تعالیٰ نے وبا سے محفوظ رکھا۔

اعلیٰ حضرت للہی نے وفات سے دو تین سال پہلے ہی سامان کے مسند ارشاد صندوق کی چابی اور تعویذات کے لئے قلم دوات آپ کی تحویل میں دے دی تھیں۔ یوں جزوی وکلی نیابت کی طرف اشارہ فرما دیا تھا۔ چنانچہ اعلیٰ حضرت کی وفات کے بعد آپ نے مسند ارشاد سنبھالی۔ آپ کے فیوض و برکات کے بارے میں عینی شاہد اور محقق حکیم عبدالرسول صاحب اپنی کتاب انوار مرتضوی میں لکھتے ہیں:

”جس نے خواجہ صاحب موصوف کی زیارت کی ہے وہ بخوبی جانتا

ہے کہ آپ بہمہ وجہ فنا فی الشیخ تھے۔ تھوڑی مدت میں ہی آپ سے فیض باطن کی اس قدر اشاعت ہوئی کہ حیرانی لاحق ہوتی تھی۔ تصرف اور ہمت آپ کی نہایت قوی تھی۔ حل مشکلات اور کشف مہمات آپ کی ادنیٰ توجہ اور التفات کے محتاج تھے۔ چہرہ مبارک سے نورانیت نکلتی تھی۔ حضور میں بیٹھنے والوں کی حالت دن بدن ترقی میں ہوتی تھی۔ رجوع خلاق اس قدر ہوا کہ خیال کیا جانے لگا کہ آپ تصرفات باطنی میں اعلیٰ حضرت سے بھی بڑھ گئے ہیں۔ غرباء کے ساتھ آپ کی محبت قلبی تھی اور اغنیاء اور اہل دنیا سے نفرت طبعی۔ آپ کا اقبال اور روز افزوں ترقی دیکھ کر مخالفین بھی غرق دریائے تحیر ہوئے۔ خاکسار اقم الحروف بھی زیارت سے مشرف ہوا ہے۔ آپ میرے ساتھ نہایت انس فرماتے تھے۔ سبحان اللہ عجب باہر کت ذات تھی۔“

ثانی حضرت للہی کے مزاج میں سکر و جذب کی کیفیت کا غلبہ تھا۔ محفل میں عام طور پر آنکھیں بند، حال مست اور انقطاع کی حالت رہتی تھی۔ کوئی دنیا دار آجاتا تو دور ہی سے دیکھ کر منقبض ہو جاتے۔ کوئی دنیا دار آنے کا ارادہ ظاہر کرتا مگر کسی وجہ سے نہ آسکتا تو بہت خوش ہوتے۔ بچپن سے مسکین اور غریب آدمیوں سے انس تھا اور انہیں اپنے پاس بٹھائے رکھتے تھے۔ اپنے احوال نسبت و باطن کو چھپاتے تھے۔ آپ کی حلیمی طبع اور شیریں کلامی کی تعریف میں منظوم پنجابی کتاب ذکر الصالحین کے مصنف مثنوی محمد عبدالغنی صاحب (جھیورا والی) نے لکھا۔

پکڑیا انہما طریقہ سارا والد ماجد والا
ہر اک نال محبت رکھن کیا ادنیٰ کیا اعلیٰ
بہت حلیمی تے خوش خلقی طبع انہما وچ ڈٹھی
شیریں بہت کلام عجائب کھنڈوں مصریوں مٹھی

آپ کے مکتوبات دیکھنے سے یہ بات سامنے آتی ہے کہ آپ خود خط لکھنا پسند نہیں کرتے تھے۔ آپ کے خود نوشت مکتوب بہت کم اور آپ کی طرف سے دوسروں

کے تحریر کردہ زیادہ ہیں۔ اسی طرح تعویذات لکھنے کا کام بھی خلفاء کے سپرد کر رکھا تھا۔ اگر کوئی ارادت مند مصر ہو تاکہ آپ اپنے ہاتھ سے تعویذ لکھ کر دیں تو ڈاک میں موصول ہونے والے کارڈ کو ہاتھ سے کاٹ کر تعویذ کی طرح لپیٹ کر دیدیتے اور ارادت مند اس کو خوشی قبول کر لیتے اور انہیں فائدہ ہو جاتا۔ آپ کی زیادہ توجہ مراقبہ و استغراق پر تھی۔ تاہم علم ظاہری کی تعلیم کا فریضہ بھی ادا کرتے رہے۔

حضرت محمد حسن خان صاحب نے ثانی حضرت ^{للمی} کے بارے کمالات روحانی میں لکھا ہے :

”بعد انتقال حضرت مرشدنا علیہ الرحمۃ کے صاحبزادہ صاحب (ثانی حضرت) مند آرائے ارشاد ہوئے اور طالبین کو تسلیک مقامات مجددیہ بخوبی کراتے تھے۔ حضرت صاحبزادہ صاحب قدس سرہ کے مزاج میں استقامت تھا مگر چونکہ راقم الحروف کے حال پر نہایت مہربان تھے، گاہ گاہ اپنا کوئی واقعہ براہ عنایت بیان کرتے تھے۔ ایک روز فرمایا کہ میں نے واقعہ میں دیکھا کہ من جانب اللہ ایک کتاب میرے پاس آئی ہے۔ اس کے اوراق پر انواع انعامات الہی کا ذکر لکھا ہے کہ ہم نے تجھ کو یہ بھی بخشا ہے اور یہ بھی عنایت فرمایا ہے۔ ایک روز دیکھا کہ جناب رسول خدا ﷺ بصورت طفل میری گود میں تشریف رکھتے ہیں۔ فرمایا کہ ایک روز میں نے دیکھا کہ حضرت شاہ غلام علی صاحب میرے پیرہن میں آکر داخل ہو گئے ہیں۔ علی ہذا القیاس اور بہت سے واقعات ہیں کہ مجھ کو یاد نہیں۔“

ثانی حضرت زیادہ تر اعلیٰ حضرت کے معمولات کے مطابق ہی عمل پیرا رہے۔ معمولات علی الصبح بیدار ہو کر مسواک کے ساتھ وضو فرماتے۔ اپنے والد گرامی کی عادت کے برعکس صبح کے غسل کا معمول نہ تھا۔ تہجد پڑھنے کے بعد فجر کی اذان ہوتی تو نماز کی خود امامت فرماتے۔ نماز کے بعد طویل حلقہ ہوتا۔ بعد ازاں نماز اشراق ادا فرماتے اور حزب البحر پڑھتے۔ پھر کچھ دیر حافظ خدا بخش صاحب ٹائری کے

ساتھ قرآن پاک کا دور کرتے۔ اس سے فارغ ہونے کے بعد طلبہ علوم ظاہری کی تدریس شروع ہو جاتی جو دوپہر تک جاری رہتی۔ اس کے بعد گھر تشریف لے جاتے، لنگر کا کھانا بھجاتے اور پھر خود تناول فرماتے اور قیلو لہ فرماتے۔

ظہر کی اذان پر اٹھ کھڑے ہوتے اور مسواک کے ساتھ غسل فرماتے۔ اس غسل میں سفر و حضر کے دوران کبھی ناغہ نہ ہوا۔ نماز ظہر کی امامت خود فرماتے۔ اس کے بعد پھر حلقہ توجہ منعقد ہوتا۔ حلقہ کے بعد بھی آپ مسجد میں تشریف رکھتے یہاں تک کہ عصر کا وقت ہو جاتا۔ نماز عصر کے بعد گھر تشریف لے جاتے جہاں پردہ کے ساتھ مستورات کا حلقہ ہوتا۔ نماز مغرب کے لئے مسجد میں تشریف لاتے۔ نماز اور نوافل اوائین سے فارغ ہو کر ختم خواجگان میں شریک ہو جاتے۔ بعد ازاں دوبارہ گھر جاتے اور درویشوں کو کھانا بھجاتے اور خود تناول فرماتے۔ پھر مسجد میں آکر نماز عشاء کی امامت فرماتے۔ نماز کے بعد میاں بھولا صاحب سرمہ پیش کرتے جسے آپ آنکھوں میں ڈالتے۔ اس وقت محفل ہوتی۔ طالبان حق آپ کے گرد بیٹھ جاتے اور آپ سب سے حال احوال دریافت فرماتے۔ اس کے بعد گھر جا کر استراحت فرماتے۔ غرضیکہ اعلیٰ حضرت کی طرح آپ کا نظام الاوقات بھی بے حد منضبط تھا اور کوئی لمحہ بیکار ضائع نہیں ہوتا تھا۔

تعمیرات یہ عجیب اتفاق ہے کہ گو آپ کی طبیعت میں استغنا اور دنیاوی کاموں میں عدم دلچسپی کا پہلو غالب تھا تاہم آپ کے دور میں عالی شان تعمیرات پایہ تکمیل کو پہنچیں۔ اس میں زیادہ کمال آپ کے ان اولوالعزم خلفاء اور درویشوں کا تھا جو آپ کی ظاہری شان و شوکت کے بھی دلدادہ تھے چنانچہ سہ منزلہ قلعہ نمبر ہاشمی مکانات کی تعمیر ہوئی۔ اس میں پہاڑی پتھر، تپلی اینٹ اور چونے کا استعمال ہوا۔ لکڑی کے در، عروسیاں، چھجے، جالیاں جن پر کشمیری منبت کاری کا کام کیا گیا تھا، بڑی محنت اور ذوق و شوق سے تیار کی گئیں۔ تیسری منزل پر ماڑی کو ہوا دار بنانے کی غرض سے ہر طرف لکڑی کی جھمفری استعمال کی گئی۔ مکانات کی تعمیر کی تاریخ لکڑی کی پلیٹ پر اس شعر کی صورت میں کندہ تھی۔

بنائے غرفہ عالی چوں برآمد
www.maktabah.org
زغرفہ زیب تاریخش برآمد

راقم الحروف کو شاعر کا نام کسی ماخذ سے معلوم نہ ہو سکا۔ اسی طرح مردانہ حصہ جو بالکل الگ تھا، تیار ہوا جس کی نشست گاہ ایک ہال کی صورت میں تھی اور اس کی چھت پر تختہ بندی میں شیشہ کا جڑاؤ کام تھا اس لئے اسے شیش محل کہا جانے لگا۔

رہائشی مکانات پون صدی سے زیادہ عرصہ کی شکست وریخت کی وجہ سے بوسیدہ ہو گئے تھے۔ نیز وہ پھیلنے ہوئے خاندان کی بڑھتی ہوئی ضروریات کے لئے ناکافی ہو رہے تھے لہذا انہیں ۱۹۷۳ء میں گرا دیا گیا۔ تاہم شیش محل اور اس سے ملحقہ چند مہمان خانے آج بھی موجود ہیں۔

حضرت خواجہ قصوریؒ کو اپنے مرشد کا حکم تھا کہ سفر اختیار کر کے مختلف دورے اطراف کے دورے کریں اور تبلیغ دین اور اشاعت نسبت کو لوگوں کی دہلیز تک پہنچائیں۔ حضرت خواجہ قصوریؒ نے ساری عمر اس پر عمل کیا اور پھر ان کی پیروی میں اعلیٰ حضرت للہی کا بھی یہی طریقہ رہا۔ ثانی حضرت للہیؒ بھی پیران کبار کی اس سنت پر عمل پیرا رہے۔ مخلصین خود لیلۃ شریف آکر دعوت منظور کراتے تھے اور پھر مختلف علاقوں کے دوروں کا پروگرام بنتا تھا۔ حضرت پیر غلام شاہ صاحب کے نام مکتوبات میں چند دوروں کا پروگرام ملتا ہے۔ ان میں مشاغل تبلیغ و ارشاد و معمولات کا تذکرہ نہیں کیونکہ یہ آپ کی روزہ مرہ کی زندگی کا حصہ تھا جسے مکتوب الیہ اور دوسرے سب جانتے تھے۔ صرف مختلف مقامات کے نام، وہاں قیام کی مدت اور بعض مخلصین کے نام ملتے ہیں۔ چونکہ یہ دورے حضرت کی زندگی کا اہم حصہ تھے اس لئے ان کی کچھ جھلک قارئین کی دلچسپی کا باعث ہوگی۔ مکتوبات فارسی زبان میں ہیں۔ صرف متعلقہ حصوں کا ترجمہ دیا جا رہا ہے۔

۱) ۱۵ شعبان ۱۳۱۴ھ (۱۸۹۷ء) کو مٹھ لک (نزد سرگودھا) سے لکھا گیا:

”فقیر کو مورخہ ۵ ماہ شعبان المعظم کو نزہ و امتلا کا

عارضہ لاحق ہوا تھا اور روانگی سے پہلے سردی، ٹھنڈی ہو اور

بادل نمودار ہو گئے تھے لیکن مشیت الہی جل شانہ سے روانگی کے

وقت مطلع بھی صاف ہو گیا اور سردی بھی رفع ہو گئی۔ بندہ

سو مور مورخہ ۷ شعبان ۱۳۱۴ھ بعد نماز فجر فقیر خانہ سے

رخصت ہوا۔ لہذا ریلوے سٹیشن سے مع چند ہمراہیاں مثل میاں بھولا وغیرہ ٹھیلہ پر سوار ہو کر موضع بلوال کو چل پڑا اور جس جگہ موضع مذکور قریب آیا، ٹھیلہ سے اتر کر گھوڑی پر، جو فقیر کے پہنچنے سے پہلے آئی ہوئی تھی، سوار ہوا۔ بوقت نو بجے دن موضع بلوال پہنچ گیا۔ دوسرے ساتھی جو پیادہ روانہ ہوئے تھے، بعض دس بجے اور بعض گیارہ بجے موضع مذکور میں پہنچے۔ مفتی صاحب رتہ والے بھی اس سفر میں فقیر کے ہمراہ ہیں۔ میاں محمد بلوالی کے ہاں دعوت تھی۔ فقیر کے پہنچنے سے پہلے ہر لحاظ سے تیار کر رکھی تھی۔ میاں مذکور اخلاص و محبت تمام کے ساتھ پیش آئے۔ فقیر نے رات کو بھی کچھ نہیں کھایا تھا اور اس جگہ بھی کچھ نہ کھایا۔ نماز عصر یہاں پڑھ کر روانہ ہوئے اور موضع ڈھوک جنجواں جو کہ ڈھاک کے قریب ہے، شب باش ہوئے۔ دو وقت کی دعوت یہاں کھائی اور منگل کے دن یہاں سے روانہ ہو کر نماز ظہر کے وقت موضع بیر بل پہنچے۔ دو راتیں یہاں قیام کیا۔ میاں صاحب (حضرت غلام مرتضیٰ بیر بلوی۔ مترجم) کے ہاں سے تین وقت کی دعوت کے بعد رواگنی کا ارادہ کیا لیکن بارش شروع ہو گئی۔ بارش کے باوجود رواگنی کے ارادہ پر قائم تھے لیکن میاں صاحب نے بہت اصرار کیا۔ چنانچہ چوتھے وقت کا صبح کا کھانا بھی میاں صاحب نے کھلایا اور بڑی محبت و اخلاص کا اظہار کیا۔ گیارہ بجے دن مطلع صاف ہو گیا۔ چنانچہ اس جگہ سے روانہ ہو کر نماز ظہر سے پہلے بکھر پہنچے اور رات کی دعوت میاں قمر الدین صاحب (والد حکیم عبدالرسول صاحب شاعر و مصنف..... مترجم) کے ہاں تھی۔ صبح کو میاں نتھا کے گھر سے کھانا کھا کر روانہ ہوئے اور موضع ٹھٹی منزل جو کہ بکھر سے گیارہ کوس کے فاصلہ پر ہے، نماز جمعہ سے پہلے پہنچ گئے۔ نماز جمعہ ٹھٹی میں ادا کی اور مفتی

صاحب رتہ والا نے وعظ فرمایا۔ اس جگہ کے مخلصین نئے نئے داخل طریق ہوئے تھے لیکن اخلاص و محبت تمام کے ساتھ پیش آئے۔ صبح کی دعوت بھی اسی جگہ کھا کر روانہ ہوئے اور موضع دجھ کہ قصبہ ساہیوال سے پانچ کوس کے فاصلہ پر جانب مشرق واقع ہے، نماز ظہر سے پہلے پہنچ گئے۔ دورات اس جگہ قیام رہا۔ بہت سے لوگ داخل طریقہ علیا بھی ہوئے۔ اس جگہ کے لوگ بے حد محبت دار اور پر خلوص ہیں۔ علی الصبح اس جگہ سے روانہ ہو کر صبح کا کھانا موضع گودھا والا (نزد سر گودھا..... مترجم) جو کہ دجھ سے نو کوس کے فاصلہ پر تھا، گیارہ بجے پہنچ کر کھایا۔ دوسرے ہم راہی تو کھانا کھا کر موضع مٹھ لک روانہ ہو گئے اور فقیر نے یہاں قیلوہ کیا۔ دو بجے سے پہلے نماز ظہر پڑھ کر روانہ ہو اور بروز پیر نماز عصر سے پہلے مٹھ لک پہنچ گیا اس جگہ سے موضع مرولیا نوالہ اور وہاں سے موضع چاودہ نور خانوالہ اور پھر وہاں سے فقیر خانہ کو واپسی ہو گی الا ماشاء اللہ تعالیٰ۔ موضع بلوال میں منقح شروع کیا تھا۔ تین دن کے منقح سے نزہ و امتلاء سے بیربل کے مقام پر آرام ہوا اور تاحال بفضلہ تعالیٰ بہ ہمہ وجوہ خیریت ہے۔“

(۲) ڈھٹی جگہ (ضلع چکوال)

”حکیم صاحب کے خواب سے یہ مقصود ہے کہ دنیائے دوں کے تعلقات و مشاغل سے دل سرد ہو جائے اور آخرت کے شغل میں زیادہ مصروف ہو جائیں۔ فقیر بروز پیر تقریباً ساڑھے تین بجے صبح فقیر خانہ سے روانہ ہوا اور جملہ ساتھیوں کے ساتھ موضع کھوکھر بالا پہنچ گیا۔ چونکہ سرد علاقہ تھا اور ٹھنڈی ہوا چل رہی تھی اس لئے راستے میں گرمی وغیرہ سے کوئی تکلیف نہ ہوئی۔ موضع مذکور میں دس بجے پہنچ گئے۔ چونکہ علاقہ سرد تھا، خوب ٹھنڈی ہوا چل رہی تھی اور پانی بھی

ٹھنڈ اور میٹھا۔ پھر اس جگہ کے مخلصین کے تقاضا میں شدت پیدا ہوئی لہذا اس جگہ پانچ دن قیام کیا اور چھٹے دن بروز ہفتہ نماز صبح کے بعد کھوکھر زیریں روانہ ہوئے اور اشراق کے بعد مقام مذکور میں داخل ہوئے۔ تین دن یہاں قیام رہا۔ اس جگہ کے مخلصین بھی زیادہ قیام کا تقاضا کرتے تھے تاہم تین دن پر اکتفا کرتے ہوئے اس جگہ سے رخصت ہو کر منگل کے دن بوقت چاشت موضع ٹھنٹی میں آگئے۔ آج بدھوار ہے اور پختہ ارادہ تھا کہ موضع سدوال چلے جائیں گے لیکن اس جگہ کے مخلصین کی شدتِ اصرار کے سبب یہاں بھی دورات قیام کرنا پڑا۔ کل بروز جمعرات انشاء اللہ تعالیٰ صبح کو کھانا کھانے کے بعد موضع سدوال پہنچیں گے۔ نماز جمعہ سدوال کے مقام پر پڑھی جائے گی اور ہفتہ کی صبح اگر اتفاق ہو تو بمقام چکوڑہ واوڈھر وال چلے جائیں گے ورنہ براہ راست موضع سدوال سے بمقام چاولی پہنچ جائیں گے۔“

(۳) شاید مندرجہ ذیل خط مکتوب نمبر ۲ مندرجہ بالا کے بعد اسی دورہ کے اختتام پر لکھا گیا۔ تاریخ درج نہیں:

”صورت حال یہ ہے کہ ایک رات موضع چکوڑہ، تین رات موضع چاولیاں، دورات مولوال، دورات موضع میرا، دو رات رتہ، ایک رات بھون میں قیام رہا۔ اہالیان بھون وہیں جمعہ کی ادائیگی کے لئے مصر ہوئے مگر وہاں ٹھہرنے کے بجائے روانگی اختیار کی۔ وہاں سے کوچ کر کے گیارہ بجے موضع کھارہ میں آئے اور قیلولہ کر کے جمعہ وہیں ادا کیا۔ عصر کے وقت اپنے گھر مع لواحقین خیریت و سلامتی سے پہنچ گئے الحمد للہ علیٰ ذالک۔ مگر بعض لوگ جو راستے میں ساتھ ہوئے مثلاً مولوی امام دین رتہ والا اور ان کے دو شاگردوں کو بخار آگیا۔ چنانچہ ان کو پیچھے چھوڑا۔ ان کا بخار نوبتی تھا۔ معلوم نہیں کیا ہوا۔ اسی رات احمد اللہ خان

فقیر کو گجرات لے جانے کے شدید تقاضا کے ساتھ لہلہ آگئے۔
 مجبوراً گجرات کا سفر کرنا پڑا مگر یہ دورہ کی صورت نہیں۔ محض
 حافظ شمس دین اور برکت اللہ ساتھ ہیں اور سفر کا سامان بھی کچھ
 نہیں۔ شمس دین میرا سے ساتھ ہو گیا تھا۔ پنڈ داد نخان میں
 گاڑی سے اترنے کی نیت نہیں کیونکہ لہلہ میں کہہ دیا ہے کہ شب
 ہفتہ ۸ ربیع الاول کو فقیر کی سواری کے لئے گھوڑا لہلہ سٹیشن پر بھیج
 دیں..... مولوی صاحب رتہ والا نہایت مخلص ہیں کہ مزار کے
 باوجود فقیر کے ہم رکاب رہے۔“

(۴) شہر گجرات سے لکھا گیا۔ (تحریر مولانا سراج الدین صاحب)۔ تاریخ

ج نہیں۔

”اس سے پہلے ججاہور سے ایک خط لکھا تھا۔ امید ہے
 پہنچا ہو گا۔ ججاہور سے نماز ظہر پڑھ کر روانہ ہوئے اور بمقام بھیر و
 وال شب باش ہوئے۔ چودھری کرم داد ساکن فتوالہ نے
 موضع نین میں آکر ملاقات کی تھی اور ہمراہ ہو گیا تھا۔ اس نے
 فتوالہ آنے کا تقاضہ کیا لیکن عدم فرصتی کی بنا پر معذرت کر لی۔
 چودھری مذکور نے بھیر و وال کے راستہ میں رخصت لے لی۔
 بھیر و وال کے مخلص بھی تقاضا کرتے رہے لیکن ایک رات پر اکتفا
 کر کے علی الصبح روانہ ہو کر ٹھٹھی مرڑاں سے صبح کا کھانا کھایا اور
 پھر دریائے چناب کو کشتی کے بغیر عبور کیا یعنی دریا میں پانی بہت
 کم تھا اور کوٹ قادر بخش میں نماز عصر سے پہلے پہنچ گئے۔ اس جگہ
 مولوی عطا محمد پسر مولوی محبوب عالم (شاعر، مصنف
 نور الابصار..... مترجم) امام موضع بہک فضل آئے اور تقاضا کیا۔
 عدم فرصتی کا عذر کیا مگر انہوں نے نہ چھوڑا۔ آخر کار اس شرط پر
 ان کی دعوت قبول کی کہ آپ کی دعوت کے علاوہ موضع بہک کا
 کوئی اور شخص دعوت کے لئے فقیر کا دامن گیر نہ ہو۔ انہوں نے

شرط منظور کی۔ فقیر کے پہنچنے سے پہلے ہی میاں فضل کی شدت اصرار پر کوٹ قادر بخش میں دو راتیں گزاریں اور بعد اشراق بہک کے مقام پر پہنچ گئے۔ صبح کا کھانا مولوی مذکور کے ہاں کھایا اور میاں فضل ککارا نے تمام درویشوں کو دودھ اور چائے تیار کر کے پلائی حتیٰ کہ سب سیر ہو گئے۔ گنا اور سنگترے وغیرہ اپنے باغ سے لاکر بھی دیے اور دعوت کے لئے بہت منت سماجت کی لیکن چونکہ مولوی صاحب مذکور سے پہلے کہہ چکے تھے اس وجہ سے مجبور نہ کیا۔ مفتی صاحب رتہ والا نے وعظ بھی کیا اور وعظ سے فراغت کے بعد اس جگہ سے رخصت ہوئے اور بمقام بھیال والہ جو کہ بہک سے تین کوس کے فاصلہ پر جانب مشرق واقع ہے، شب باش ہوئے۔ فقیر کا ارادہ تھا کہ بھیال والا میں رات کی دعوت کھا کر بہری کے مقام پر شب باش ہونگے لیکن مخلصوں کے تقاضا کے سبب صبح کا کھانا بھی اسی جگہ پر کھایا اور گیارہ بجے دن بہری پہنچے۔ یہاں رات بسر ہوئی۔ بر خوردار غلام محمد حکیم ڈنگہ والا شدید تپ کے عارضہ میں مبتلا ہو گیا۔ حتیٰ کہ گھوڑے یا اونٹ کی سواری کے قابل بھی نہ رہا۔ احمد خان سکنہ کوٹ تحصیل تلہ گنگ کو بر خوردار کی خدمت کے لئے چھوڑا۔ چودھری کرم داد نے کہا کہ علاج بھی خوں کی کراؤں گا اور صحت کے بعد اسے پہنچا بھی دوں گا لیکن چونکہ سخت بیمار تھا، اسے اپنے گھر پہنچانے میں مصلحت سمجھی۔ فقیر کے جانے کے بعد چودھری مذکور نے اپنے آدمیوں کی مدد سے اسے چارپائی پر بمقام دھریکاں پہنچایا اور مولوی صاحب دھریکانی کے بیٹے نے اسے دھریکاں سے ڈنگہ پہنچایا۔ گجرات میں سنا کہ بر خوردار مذکور اتوار کی رات آٹھ بجے اس دار فانی سے دار جاودانی کی طرف رحلت کر گیا۔ انا للہ وانا الیہ راجعون۔ چودھری کرم داد بہری والا نے بہ اخلاص تمام وقت

روانگی سے پہلے اکثر درویشوں کو کرایہ ریل..... بعض کو آٹھ آنے، بعض کو چار آنے، بعض کو بارہ آنے، بعض کو ایک روپیہ..... دیا۔ دورات یہاں قیام رہا۔ بروز جمعہ چودھری مذکور سے تین گھوڑیاں لے کر فقیر مع مولوی رشید احمد صاحب، مولوی صاحب نین والا، مفتی صاحب رتہ والا، میاں سراج الدین صاحب، میاں حیات محمد بھڑیاں والا، میاں فضل احمد آبادی، میاں امام بخش کوناں والا، میاں پیر بخش کھوکھر والا اور محمد احمد شاہ روانہ ہو کر سٹیشن علی پور سے جو موضع بہری سے آٹھ کوس کے فاصلہ پر جانب مشرق لائل پور (حال فیصل آباد..... مترجم) کی ریلوے لائن پر واقع ہے، ایک بچے نماز پڑھ کر گاڑی پر سوار ہوئے اور وزیر آباد جا کر اترے۔ گجرات سے احمد اللہ خان اور سیالکوٹ سے غلام محی الدین سٹیشن پر موجود تھے۔ راجہ فقر اللہ خان کی مسجد میں جو سٹیشن سے قریب ہے، قریباً دو گھنٹہ آرام کیا اور نماز مغرب کے بعد ڈاک گاڑی پر سوار ہو کر نماز عشا سے پہلے گجرات پہنچ گئے۔ غلام محی الدین سیالکوٹ واپس چلے گئے۔ گجرات میں تین راتیں گزاریں۔ آج ایک بچے کی گاڑی پر سوار ہو کر جوڑا کے سٹیشن پر اتریں گے اور موضع چلن پہنچیں گے۔ مولوی صاحب چلن والا نے خاص اس غرض سے آدمی بمقام بہری بھجے تھے۔ چلن سے سوار ہو کر حکیم صاحب کی فاتحہ پڑھیں گے اور سوہیہ میں شب باش ہونگے۔ سوہیہ سے ریل پر سوار ہو کر جمعرات کو اپنے گھر پہنچیں گے۔ فقیر کا اسباب اس دن پنڈ دادنخان کے سٹیشن پر پہنچادیں۔“

(۵) موضع جھنڈیوال ضلع گجرات سے ۴ ذی قعد کو لکھا گیا۔ سن درج نہیں

(تحریر حیدر اللہ خان صاحب):

”فقیر نے پانچ روز گجرات میں قیام کیا اور اتوار ۲۶ ماہ شوال کو

بھاگو وال اور کلا چور (مشہور پنجابی شاعر اور حضرات للہی کے قصبیدہ گو جناب پیر نیک عالم ایڈووکیٹ کا گاؤں) کے لئے تیار ہوا۔ منشی رجب علی خان نے اس روز بھی یہیں قیام کے لئے شدید اصرار کیا کہ آج ہماری چھٹی کا دن ہے۔ مجبوراً قیام کیا۔ اسی روز مخلصی ولی احمد سکنہ موضع موہلہ جو کہ جموں میں ملازمت کرتے ہیں، اس فقیر کی خبر سن کر دو یوم کی چھٹی لے کر آگئے اور تقاضا کیا کہ پہلے موہلہ چلیں۔ لاچار اتوار کو نماز عصر کے بعد اس موضع کی راہ لی اور منزل مقصود پر جا کر نماز مغرب ادا کی۔ ایک رات قیام کیا اور انہوں نے صبح کا کھانا فجر کے وقت ہی تیار کر کے دیدیا۔ اس جگہ سے سو موہلہ کو اشراق کے وقت بھاگو وال کی طرف روانہ ہوئے۔ اگرچہ فاصلہ سات آٹھ کوس تھا مگر حضرت اعلیٰ علیہ الرحمۃ کی برکت سے تمام راستہ میں ٹھنڈی ہوا چلتی رہی۔ دس بجے موضع مذکور میں پہنچے۔ اس روز ایک اسہال بھی ہوا تھا مگر خیریت ہوئی۔ رات یہاں رہے اور صبح کی دعوت موضع بھسکو کے میں کھائی۔ منگل کا تمام دن عصر تک بھسکو کے میں گزارا۔ مغرب کے وقت موضع کلا چور جو کہ بھسکو کے سے نصف کوس کے فاصلہ پر ہے، پہنچے۔ دو رات اور ایک دن اس جگہ مقیم رہے۔ یکم ذی قعد بروز جمعرات اس موضع سے روانہ ہوئے۔ ہمراہی صبح صادق پھوٹنے سے پہلے ہی براہ راست گجرات روانہ ہو گئے اور فقیر اپنے ایک مخلص مقیم موضع کوٹ میر حسن جو کہ جلاپور اور کلا چور سے ڈیڑھ کوس کے فاصلہ پر جانب مغرب ہے، کے اصرار پر تین چار آدمیوں کے ہمراہ وہاں گیا۔ انہوں نے کھانا تیار کر رکھا تھا جو انہوں نے فقیر کے حوالے کیا اور ہم نے ساتھ لے لیا۔ جب کوٹ مذکور سے آگے آئے تو موضع خلاص گڑھ (جو گجرات کے راستہ میں ہے) کے ایک مخلص کے اصرار پر وہاں

بھی گئے۔ وہاں سے آگے سڑک کا راستہ اختیار کیا اور ہمراہیوں سے دو گھنٹہ بعد گجرات میں پہنچے۔ ارادہ تھا کہ صبح کی دعوت گجرات میں کھانے کے بعد موضع جھیور انوالی جائیں گے۔ چنانچہ ایک آدمی چاشت سے پہلے روانہ بھی کر دیا لیکن منشی رجب علی خان نے رات بسر کرنے کا اتنا تقاضا کیا کہ دوسرا آدمی کھانا پکانے سے منع کرنے کے لئے اس موضع میں بھیجنا پڑا۔ ۲ ذی قعد بروز جمعہ فجر کی نماز کے بعد جھیور انوالی کی طرف روانہ ہوئے۔ وہاں تین وقت کا کھانا کھایا۔ تیسرا کھانا علی الصبح تیار کر کے ساتھ دیا۔ خالصین نے اس جگہ مزید قیام کے لئے بہت اصرار کیا مگر فقیر نہ ٹھہر سکا اور فجر کے بعد سوار ہو کر موضع چکوڑہ گئے۔ وہاں صرف رات کی دعوت کھائی۔ صبح کی دعوت کے لئے بہت اصرار ہوا تو اسے یوں قبول کیا کہ فقیر نماز فجر کے بعد سوار ہو کر چند آدمیوں کے ساتھ موضع جھنڈیوال پہنچا اور باقی ہمراہیوں کو وہیں چھوڑا اور وہ کھانا کھا کر آئے۔ آج بروز اتوار دن اور رات یہاں بسر کر کے صبح کا کھانا موضع ٹھٹھ پوڑ میں کھانے کا ارادہ ہے۔ اس جگہ ایک رات کے قیام کا ارادہ ہے۔ وہاں سے موضع دھکڑ انوالی اور پھر وہاں سے موضع امر میں ایک رات قیام کے بعد ریل گاڑی پر سوار ہونے کا ارادہ ہے۔ اس سے پہلے یہاں سے چک و سادا اور موضع سوباوہ جانے کا خیال تھا حالانکہ مولوی صاحب دھریکانی کے لڑکے کی شادی ۲۰ ذی قعد کو طے پائی ہے اور یہ عین عرس شریف (حضرت خواجہ قصوریؒ کا عرس..... مترجم) کا موقعہ ہے۔ دیکھئے غیب سے کیا صورت پیدا ہوتی ہے۔ مولوی صاحب دھریکانی کو پہلے لکھ دیا تھا کہ اس مقررہ تاریخ پر فقیر کا پہنچنا مشکل ہے۔ پنڈ دادنخان پہنچنے سے پہلے آپ کو اطلاع کر دی جائے گی۔

افسوس کہ ثانی حضرت لکھی کے اقوال و احوال کسی نے باقاعدہ طور پر
اقوال زریں قلمبند نہ کیے۔ اس طرح تاریخ تصوف کا قیمتی سرمایہ ضائع ہو گیا۔

جناب محمد حسن خان صاحب اور جناب امام دین صاحب کی تحریروں، منشی عبدالغنی
 صاحب کی منظوم مثنوی ذکر الصالحین اور چند دستیاب مکتوبات سے حضرت کے مختصر
 حالات اخذ کیے جاسکتے ہیں۔ اقوال کے لئے مکتوبات سے رجوع کرنا پڑا۔

(۱) میاں محمد مکرم کے نام مکتوب بزبان اردو: ”پیری مریدی خدا طلبی کے
 واسطے ہے نہ واسطے زیادتی مال اور اولاد کے مصیبت اہل حق کے لئے کفارت گناہ یا
 زیادتی مدارج عقبی ہے اور اہل فسق کے لئے شامت اعمال۔“

جزع مکن فزع مشو دل ملول

شاد بلا را چوں عطا کن قبول

حضرت شاہ غلام علی صاحب کی طرف کسی نے تکلیف کی عرضی بھیجی۔ جواب باصواب
 عنایت فرمایا کہ ”جب فقیر کی بیعت کی تو شکایت بے جا ہے۔ رضا باقتضا ہونا چاہیے۔
 برچون و چرب الب مکشودن و واقعات از الی دیدن۔ فقر کی فافقہ، ق قناعت، ر رضا،
 تب ف فیض، ق قرب، ر رضا، ورنہ ففساخت، ق قمر، ر رسوائی دارین“

(۲) میاں مکرم کے نام دو مکتوب بزبان فارسی ایک کھوکھر بالا سے اور دوسرا تلی
 ناڑی سے اس کے کسی عزیز کی وفات پر لکھے:

”بر خوردار وہاب الدین کی اس عالم فانی سے عالم جاودانی کی طرف وداع کی خبر کلفت اثر
 سے بہت غم و الم پہنچا۔ انا للہ وانا الیہ راجعون۔ اس بر خوردار کو اللہ تعالیٰ جنت نصیب
 کرے۔ اللہم اغفرلہ۔ مرض کے متعلق نہیں لکھا کہ کیا ہوا۔ اللہ تعالیٰ پس ماندگان
 کو صبر نصیب کرے۔ پیران طریقت کی طرف متوجہ ہوں۔“

امروز گراز رفتہ حریفان خبرے نیست

فردا ست ازیں بزم کہ ازما اثرے نیست

قلیل“ عمرنا فی دار دنیا و مرجعنا الی بیت التراب
 صبر کے بغیر چارہ نہیں۔ صبر کریں۔“

”پیران کبار کی برکت سے مبارک خاتمہ ہوا ہے۔ اللہ تعالیٰ پیران کبار صفا

کیش کی برکت سے جنت نصیب کرے۔ اس عزیز کی وفات پر کیا لکھا جائے۔ عجب معاملہ ہوا ہے۔ اللہ تعالیٰ پس ماندگان کو صبر نصیب کرے۔ پس حضرت صاحب کے معاملہ کو ذہن میں رکھیں کہ گل محمد کی وفات پر کیا گزری۔ بغور یاد کریں اور صبر کریں۔

کل من علیہا فان و یبقی وجہ ربک ذوالجلال والاکرام۔

بادو قبلہ در رہ توحید نتوال رفت راست
یا رضائے دوست باشد یا ہوائے خویشتن
در رہ میدان الا اللہ بہ نفی لا الہ
ہر چہ باشد غیر دوست آل بقرباں داشتن

(۳) میاں محمد مکرم کے نام بزبان فارسی: ”..... جو کچھ دشمن کے بارے میں لکھا ہے تو رَبِّ اِنِّیْ مَغْلُوبٌ“ فَاَنْتَصِرْ ہزار بار دن میں یارات میں ایک وقت مقرر کر کے با وضو پڑھیں۔ انشاء اللہ جلد ہی تابع ہو جائے گا۔“

(۴) عبدالہادی کے نام بزبان اردو مورخہ ۲۹ محرم ۱۳۱۳ھ: ”مراقبہ حضور اور معیت کا خیال کر کے صرف فیض دونوں مراقبہ کی طرف منتظر ہونا چاہیے۔“

(۵) حضرت پیر غلام شاہ صاحب کے نام بزبان فارسی: ”..... مفسد کی شر سے بہت اضطراب لاحق ہوا۔ سبحانہ تعالیٰ اپنے فضل و کرم جمیم سے اور پیران صفا کیش کی برکت سے شریر کے شر سے محفوظ و مامون رکھے طہیقل نبی و آلہ الامجاد۔ عشا کے وقت سنت کے بعد اور وتر سے پہلے اَللّٰهُمَّ اَكْفِنَا شَرَّهٗ بِمَا شِئْتَ اِیْکِ سُوْتِیْرَہِ بار شریر کی صورت سامنے رکھ کر پڑھیں اور حضرت ماموں صاحب کو بھی کہیں کہ وہ بھی اسی طرح کلام مر قومہ بلاناغہ پڑھیں۔“

(۶) حضرت پیر غلام شاہ صاحب کے نام بزبان فارسی (ایک ولی کی وفات کی کیفیت): ”..... ان ایام ناخوش میں میاں غلام محمد کا خط آیا اور مولوی امام دین ڈنڈوت والا انتقال فرما گئے ہیں انا للہ وانا الیہ راجعون۔ خط میں لکھا ہے کہ مجھے منگل کو اپنے ایک درویش کے ذریعے طلب فرمایا اور گریہ و زاری کرتے ہوئے گناہ صغیرہ و کبیرہ سواؤ عمد ا سے استغفار کرتے رہے۔ اس کے بعد وصیت کی کہ دو من گندم اور دو من باجرہ اس مسکین کے جنازہ پر لے جائیں اور فرمایا کہ کوئی دُنیا دار یا نامحرم عورت اس

مسکین کے قریب نہ آئے۔ چنانچہ تجربہ میں بھی آیا کہ اگر کوئی دنیا دار یا نامحرم عورت آتی تو اشارہ سے منع کر دیتے اور منہ دوسری طرف کر لیتے۔ بدھ کے روز پورے ہوش کے ساتھ اپنی چارپائی پر بیٹھ کر وصیتیں شروع کیں اور یہ بھی فرمایا کہ مجھے حیات دنیا سے زندہ نہ سمجھیں بلکہ میں اس حیات سے زندہ ہوں جو اولیاء کو موت کے بعد حاصل ہوتی ہے۔ جو بھی اس میں شک کرے گا نقصان اٹھائے گا۔ پس پانچ چھ روز خاموش رہے اور منگل کی رات بتاریخ ۳۳ رمضان انتقال فرمایا۔ سبحان اللہ کیا مرد محبت تھے۔ اس علاقہ میں گویا دین کا مدار ان کے وجود پر تھا۔ پاک لوگ آہستہ آہستہ اس جہان سے رخصت ہو رہے ہیں اور ظلمت ہی ظلمت طاری ہو رہی ہے۔ اللہ تعالیٰ خیر کرے۔“

ثانی حضرت للہی کی طبیعت میں اپنے احوال کے اخفاکار جہان بہت قوی تھا۔

کرامات | تاہم بعض خوارق از خود ظاہر ہو جاتے تھے۔ ایک افسوس ناک پہلو یہ ہے کہ آپ کے احوال بروقت قلم بند بھی نہ ہو سکے۔

(۱) ایک دفعہ آپ دورہ پر نور خانہ والہ میں آئے ہوئے تھے کہ اس گاؤں کے نواح میں پڑ کوڈی کا مقابلہ منعقد ہوا۔ ایک مشہور کھلاڑی مع اپنے حمایتیوں اور ڈھول باجا کے اس مقابلہ میں حصہ لینے جا رہا تھا کہ اس نے اپنے ساتھیوں سے کہا کہ تم یہاں ٹھہر جاؤ، میں نے سنا ہے کہ لیلۃ شریف سے کوئی بزرگ آئے ہیں، ان سے دعا کر کے آتا ہوں۔ چنانچہ اس نے حضرت کے پاس آکر دعا کی درخواست کی۔ حضرت حسب عادت استغراق کی کیفیت میں تھے۔ ہاتھ بڑھا کر اس کا ہاتھ پکڑا اور اسے بیعت کر لیا۔ پھر معمول کے مطابق اسے سامنے بٹھا کر تھوڑی دیر توجہ دی۔ اتنے میں اس کے ساتھی بھی آگئے کہ دیر ہو رہی ہے، جلدی اٹھو۔ مگر اس کھلاڑی نے کہا کہ اب پڑ کوڈی کیسی۔ جو سرور مجھے یہاں ملا ہے اس کا عشر عشر بھی ساری عمر کھیل کی فتح مندی میں نہیں ملا تھا۔ چنانچہ اس نے پڑ کوڈی کو خیر باد کہا اور طالب حق بن گیا۔

(۲) حضرت مٹھ لک تشریف لائے تو وہاں کے نمبردار نے اپنے لڑکے احمد خان (قوم میکن عرف رندو آنہ) کو دعا کے لئے حاضر کیا۔ آپ نے اپنا لعاب دہن اس کے منہ میں ڈالا اور فرمایا کہ یہ ہمیشہ سر فراز رہے گا۔ چنانچہ بفضلہ تعالیٰ ایسا ہی ہوا۔ احمد خان نمبردار اپنے وقت کا خوش قسمت ترین آدمی سمجھا جاتا تھا۔ سرگودھا میں میلہ

منڈی کے موقعہ پر نیزہ بازی میں حصہ لیا تو بارہا اول انعام لیا۔ جس افسر کے پاس گیا، وہ ہمیشہ اس سے متاثر بلکہ مرعوب ہو اور اس کا کوئی دنیوی کام کبھی نہ رکا۔ (یہ روایت احمد خان کے بیٹے چودھری محمد ممتاز نے بیان کی)۔

۳) اللہ شریف کے بڑے چودھری احمد خان صاحب کے والدین حضرت کے تخلص میں سے تھے۔ شروع میں ان کے ہاں زرینہ اولاد نہ تھی۔ جب ان کی چوتھی بیٹی پیدا ہوئی تو چودھرانی سخت رنجیدہ خاطر ہو کر اسے حضرت کے پاس لے آئی اور اسے آپ کے سامنے ڈال کر سخت شکوہ کیا اور کہا کہ اسے اپنے پاس ہی رکھیں۔ آپ نے سکون سے شکوہ سنا اور پھر آہستہ سے فرمایا: ”جہاں خان اور احمد خان..... اچھا بھئی کو اٹھا لو۔“ چودھرانی کو اس کے بعد اللہ تعالیٰ نے تین بیٹے عطا کیے۔ جب تیسرا بیٹا پیدا ہوا تو وہ یہ سوچ کر فکر مند ہوئی کہ حضرت نے صرف دو نام لیے تھے، خدا خیر کرے۔ چنانچہ تیسرا بیٹا فوت ہو گیا۔ دونوں بیٹے نہایت بلند نعت ثابت ہوئے۔

۴) ایک مرتبہ ایک شخص نے عرض کی کہ میرا بیٹا ناراض ہو کر کہیں چلا گیا ہے۔ بہت تلاش کیا، نہیں ملا۔ بے حد پریشان ہوں دعا فرمائیں کہ واپس آجائے۔ فرمایا: آجائے گا۔ چنانچہ اس کا لڑکا اسی روز گھر آ گیا۔ اس نے بیان کیا کہ میں فلاں مقام پر تھا کہ دفعتاً میرے دل میں گھر آنے کی شدید خواہش پیدا ہوئی چنانچہ میں اسی وقت ریل گاڑی پر سوار ہو گیا اور گھر پہنچ گیا۔

۵) حافظ خدا بخش صاحب ناٹری آپ کے پڑوسی تھے اور آپ کے ساتھ ہمیشہ قرآن پاک کا دور کیا کرتے تھے۔ سفر میں بھی اکثر ساتھ ہوتے۔ ایک دفعہ دھنی کے سفر میں بھمار ہو گئے تو گھوڑے پر سوار کر کر واپس لائے شریف بھجیا۔ انہوں نے صاحب ذکر الصالحین کو بتایا کہ میں نے ثانی حضرت سے عرض کیا کہ میں اکیلا ہوں۔ کاشتکاری کے کام میں میرا کوئی مددگار نہیں۔ دعا فرمائیں کہ خدا تعالیٰ اولاد دے۔ فرمایا: آپ کا ایک لڑکا آپ کی طرح پختہ حافظ ہو گا۔ پھر دو بیٹے اور ہو گئے جو کاشتکاری اور جانور پچرانے میں مدد دیں گے۔ چنانچہ پہلے فضل کریم پیدا ہوئے جو اجل حافظ بنے (حافظ فضل کریم صاحب ناٹری حضرت رابع ثانی سے دور کیا کرتے تھے) حسب ارشاد مزید دو بیٹے پیدا ہوئے۔ دوسرے بیٹے شمس دین بھی آپ کی دعا سے حافظ بنے۔ اس

وقت ان کے بیٹے حافظ فخر دین صاحب (ریٹائرڈ ٹیچر) اس خاندان کے سربراہ ہیں۔
حضرت رابع ثانی کے متعلق ان کی روایات آئندہ آئیں گی۔

(۶) حافظ خدا بخش صاحب مذکور ہی کی روایت ہے کہ میں نے ہمیشہ کی شادی کی اور مجھ پر کافی قرضہ ہو گیا جس کو اتارنے کی کوئی صورت نظر نہ آتی تھی۔ اہل خانہ نے صلاح دی کہ کوئی ملازمت کر لینی چاہیے۔ چنانچہ حضرت سے عرض کیا تو فرمایا کہ ملازمت میں نفع نظر نہیں آتا۔ تم گھبر او نہیں، تمہارا قرضہ ماہ کاتک میں اتر جائے گا۔ تم اپنی زمین میں جو ارباجرہ کے علاوہ زیادہ تر کپاس کاشت کرو۔ چنانچہ میں نے ایسا ہی کیا اور خلاف معمول فصل اتنی اچھی ہوئی کہ کپاس کی فروخت سے ماہ کاتک کے آخر تک سارا قرضہ اتر گیا۔

(۷) ایک شخص نے عرض کی کہ میں نوکری پیشہ ہوں۔ کوئی اور روزگار نہیں اس لئے نوکری چھوڑ بھی نہیں سکتا۔ مگر میرا افسر مجھے بہت تنگ کرتا ہے جس سے میں بہت پریشان ہوں۔ فرمایا: اس کا آج کل ہی تبادلہ ہو جائے گا چنانچہ ایسا ہی ہوا۔

(۸) سفر کے دوران حضرت کی آمد سن کر لوگ ادھر ادھر سے بڑی تعداد میں جمع ہو جاتے تھے۔ جس کے ہاں دعوت ہوتی وہ پریشان ہو جاتا کہ کہیں کھانا کم نہ پڑ جائے مگر آپ ہمیشہ فرماتے کہ فکر نہ کریں، یہی کھانا کافی ہے۔ چنانچہ جس قدر بھی لوگ سیر ہو کر کھاتے، کھانا پھر بھی بچ رہتا۔ یہ کرامت ہر روز کا معمول تھا۔

ذکر الصالحین کے مطابق آپ کا قدمیانہ، رنگ گندم گوں مائل بہ **حلیہ مبارک** سفیدی، چہرے پر رعب عیاں، جسم مبارک بھاری مگر چست، سر کے بال سیاہ چھوٹے چھوٹے اور ملائم، ماتھا کشادہ اور روشن، ناک بلند، آنکھیں محبوبیت کی جھلک لئے جن میں کالی دھیری سرخی مائل تھی، دانت سفید چمکدار، ریش مبارک مٹھی بھر طویل نہ بہت گھنی نہ پتلی، ہاتھ چھوٹے چھوٹے اور خوبصورت، انگلیاں باریک، پاؤں بہت چھوٹے اور قدرے موٹے۔ بھاری جسم کی وجہ سے رفتار آہستہ تھی۔ سر پر گول دستار جس کے نیچے ہمیشہ سادہ ٹوپی ہوتی۔ دستار کبھی پشوری ہوتی اور کبھی ململ کی۔ سردیوں میں روئی والی ٹوپی جو کانوں تک آجاتی، بھی پہنا کرتے تھے۔

وفات ایسا معلوم ہوتا ہے کہ آپ کی صحت کچھ زیادہ اچھی نہیں تھی۔ مکتوبات میں

نزہ، زکام، امتلاء اور کبھی اسہال کی شکایت ملتی ہے۔ آخری عمر میں آپ کو ضعف جگر کی بیماری لاحق ہوئی۔ ۱۷ رمضان ۱۳۱۷ھ کو بیمار ہوئے۔ حکیم تاج محمود صاحب (پنڈو ادنخان) اور حضرت سراج الدین صاحب (نور خانوالہ) معالج تھے لیکن افاقہ نہ ہوا۔ چنانچہ ہزارہ کے حکیم تاج محمود صاحب کو بلایا گیا مگر مرض میں اضافہ ہوتا گیا اور بالآخر ۱۸ ذوالحجہ ۱۳۱۷ھ مطابق ۱۹ اپریل ۱۹۰۰ء (۸ پیساکھ ۱۹۵۷ء) جمعرات کے روز ظہر اور عصر کے درمیان انتقال فرمایا۔ قمری حساب سے عمر ساڑھے اکاون برس تھی۔ اگلے دن صبح اعلیٰ حضرت کے پہلو میں دفن ہوئے۔

بہت سے تخلصین نے تاریخ ہائے وفات کہیں۔ ان میں سے ایک یہ ہے :

گشت واصل حق محمد دوست کز جدائی وصال دوست نکوست
 شدہ سال وصالش این مصرع کہ، بیکدم رسیدہ دوست بدوست
 مولوی ابراہیم صاحب سیٹھلا نوالہ نے اپنی نظم میں اس مصرع سے تاریخ نکالی :

۱۳۱۷
 أَنْ يَدْخُلَ جَنَّةَ نَعِيمٍ

حکیم عبدالرسول صاحب (بکھر) کے فارسی میں کہے گئے مادہ ہائے تاریخ یہ ہیں :

۱۳۱۷ ۱۳۱۷
 مرشد کامل برفت۔ کرد در حلت از جمال قطب ز من سوئے جتال

حکیم صاحب نے عربی میں بھی ایک خوبصورت مرثیہ لکھا جس میں مادہ تاریخ کا شعر یہ ہے :

۱۳۱۷
 ہمام الخلق قام دار عدن
 بقول العبد تاریخ الذہاب

سب سے عجیب تاریخ وفات بسم اللہ اور کلمہ طیبہ کو ملا کر نکالی گئی یعنی

۱۳۱۷
 بسم اللہ الرحمن الرحیم لا الہ الا اللہ محمد رسول اللہ۔

آپ کی اولاد

ثالث حضرت عبدالرسول | آپ ثانی حضرت کے واحد فرزند تھے۔ آپ کے حالات اگلے باب میں ملاحظہ کریں۔

حضرت مائی غلام حفصہ صاحبہؓ | ثانی حضرت کی بیٹی تھیں۔ تمام سلوک

مجددیہ پر مکمل عبور حاصل تھا۔ تا عمر نماز فجر کے بعد گھر میں مائی صاحبہ کے حضور مستورات کا حلقہ توجہ ہوتا۔ لیلۃ شریف کی بہت سی نیک خواتین باقاعدگی سے اس میں شریک ہوتیں۔ مہمان مخلصات اور عرس وغیرہ کے مواقع پر بڑی تعداد میں مستورات حلقہ میں شامل ہوتیں۔ حلقہ کے بعد گجرات کی بنی ہوئی دیسی روغنی پیالیوں میں سبز چینی چائے نوش فرماتیں۔ کبھی ہم بچوں کو بھی یہ تبرک دیا جاتا جس کی لذت آج تک فراموش نہیں ہو سکی۔ اس کے بعد بڑے اسناک اور ذوق و شوق سے حزب التحریر پڑھتیں جو خفیف جہر سے ادا کرتیں اور ہم بچے بعض اوقات مہسوت ہو کر سنتے۔ اس دوران کسی کو مداخلت کی مجال نہ تھی۔ چونکہ والد گرامی کی پھوپھی تھیں اس لئے ان کی زبان سے یہ الفاظ سن کر ہم سب یعنی راقم الحروف اور اس کے بہن بھائی انہیں حضرت پھوپھی صاحبہ ہی کہتے۔ آپ نے ۱۹۴۴ء میں وفات پائی۔

حضرت مائی صاحبہ کی شادی اعلیٰ حضرت کے چھوٹے بھتیجے جناب حافظ فیض محمد صاحب سے ہوئی۔ آپ کے ایک ہی بیٹے تھے جن کا اسم گرامی مولانا سیف الرحمن تھا۔ انہوں نے رتہ شریف اور پھر مدرسہ نعمانیہ لاہور میں تعلیم مکمل کی اور ہائی سکول میں عربی کے استاد رہے۔ ۱۹۶۶ء میں فوت ہوئے اس وقت آپ کے بڑے بیٹے جناب خالد مسعود صاحب اور چھوٹے بیٹے جناب محمود الحسن صاحب ہیں جو فوجی فاؤنڈیشن راولپنڈی میں جنرل مینیجر فنانس ہیں۔

آپ کے خلفاء

حضرت مولانا سراج الدینؒ (نور خانیوالہ) | آپ ثانی حضرت کے ماموں کے

تھیں۔ موضع نور خانیوالہ تحصیل بھلووال میں ۱۸۶۵ء میں پیدا ہوئے۔ ابتدائی تعلیم اور قرآن و حدیث کا علم گھر پر ہی حاصل کیا۔ آپ کے والد ماجد جناب بہاول بخش صاحب مال پٹواری تھے چنانچہ آپ نے والد گرامی سے پٹوار کا کام سیکھا اور ملازمت اختیار کی۔ رزق حلال کا اس قدر

نیال تھا کہ گرداوری کے دور ان کھانا اور گھوڑی کا دانہ ساتھ رکھتے۔ اعلیٰ حضرت للہی سے ۱۳۰۱ھ (۱۸۸۳ء) میں بیعت کی اور کبھی کبھی طویل رخصت لے کر حضرت کے پاس حاضر ہوتے رہے۔ آخر کار طلب حق کا جذبہ ایسا غالب ہوا کہ ۱۳۱۲ھ (۱۸۹۴ء) میں ملازمت ترک کر دی اور ثانی حضرت للہی کے پاس آکر تجدید بیعت کی۔ پھر شب و روز اور سفر و حضر میں آپ کے پاس حاضر رہ کر پانچ سال سے زائد عرصہ میں سلوک مجددیہ کی تکمیل کی۔ ثانی حضرت للہی نے وفات سے کچھ عرصہ پہلے لیلۃ شریف میں نماز ظہر کے بعد کلاہ خلافت پہنائی اور اجازت مطلقہ سے سرفراز فرمایا۔

صاحب انوار مرتضوی لکھتے ہیں: ”(ثانی حضرت نے) اپنے خلیفہ مجاز مولوی سراج الدین صاحب ساکن نوریوالہ کو فرمایا کہ میری طرف سے میری ولایت فرزند عبد الرسول کے ملک کرو اور ان سے قبول کراؤ۔“ آپ نے حسب ارشاد تعمیل کی۔

آپ کو اپنے مرشد سے عشق تھا۔ آپ شاعر نہ تھے لیکن جذبہ محبت میں سرشار ہو کر مرثیہ کے اشعار بھی آپ کی زبان پر جاری ہو گئے۔ اس نظم کا مطلع یہ ہے:

ایں چہ سامان غم و رنج ست یارب در جمال
چرخ اعظم گشتہ بر آسب عالم خوں فشال

سفر و حضر میں ثانی حضرت کے ساتھ رہتے اور حضرت کے متعدد مکتوبات آپ کے تحریر کردہ ہیں۔ ادب کا یہ عالم تھا کہ ثالث حضرت للہی کی بیٹی جو آپ کی بہو تھیں، ان کی موجودگی میں چارپائی پر نہ بیٹھتے اور گھر میں چٹائی پر بیٹھتے۔ مشائخ نقشبندیہ کی طرز پر سنت نبوی کا بہت خیال رکھتے۔ کریمانہ اخلاق، تواضع و انکسار، صبر و شکر اور تسلیم و رضا کے پیکر تھے۔ روزمرہ کے معمولات اپنے مرشد کے معمولات کے عین مطابق تھے۔ آپ کی ذات سے بہت سی کرامات ظاہر ہوئیں جن کا ذکر صاحبزادہ عبد الرحمن صاحب نور خانوی نے اپنی کتاب سراج المعارف میں کیا ہے۔ ۲۷ جمادی الاول ۱۳۳۱ (۷ جنوری ۱۹۲۳ء) کو وفات پائی۔

آپ کے فرزند اکبر حضرت صاحبزادہ عبدالغفور صاحب جانشین بنے۔ آپ نے ظاہری علوم کی تکمیل دہلی میں کی اور اپنے والد گرامی سے سلوک طریقت اور

مقامات مجددیہ حاصل کئے اور خلافت پائی۔ آپ کی شادی ثالث حضرت للہی کی صاحبزادی سے ہوئی۔ ساری عمر توکل و قناعت مگر وقار و تمکنت سے گزاری۔ ہمیشہ سواری کے لئے اعلیٰ نسل کا گھوڑا اور ٹانگہ رکھتے۔ گاؤں میں عالی شان مسجد تعمیر کی۔ تقسیم بر صغیر سے پہلے متعدد بار رمضان المبارک سر ہند شریف میں حضرت مجدد الف ثانی کے مزار پر گزارا۔ ۸ شوال ۷۷۷ھ (۱۹۵۷ء) کو وفات پائی۔

آپ کے چار صاحبزادے ہیں۔ بڑے بیٹے صاحبزادہ محبوب الرحمن صاحب (پیدائش ۱۳۴۱ھ / ۱۹۲۳ء) فارغ التحصیل مدرسہ امینیہ دہلی، اس وقت سجادہ نشین ہیں۔ دوسرے بیٹے صاحبزادہ عبدالرحمن صاحب ہائی سکول میں السنہ شرقیہ کے استاد رہے۔ کتاب مراجع المعارف اور رسالہ امت واہو کے مصنف اور عمداً نسا پڑاڑ ہیں ۹ نومبر ۲۰۰۰ کو وفات پائی۔ تیسرے بیٹے صاحبزادہ مسعود الرحمن صاحب ایلی منٹری کالج سے حیثیت بیکچٹ سپیشلسٹ ریٹائر ہوئے۔ آپ کی شادی حضرت رابع ثانی للہی کی صاحبزادی سے ہوئی۔ چوتھے بیٹے صاحبزادہ عبدالقدوس صاحب ہائی سکول کے ہیڈ ماسٹر ہیں۔ ان کے ایک بیٹے صاحبزادہ احمد ندیم صاحب گورنمنٹ کالج میں انگریزی کے پروفیسر اور اعلیٰ علمی ذوق کے مالک ہیں۔

آپ جناب حافظ شہباز جناب مولوی نور الدین صاحب (سدوال) صاحب (م ۱۲۹۷ھ) ساکن سدوال جو اعلیٰ حضرت کے خلفاء میں سے تھے، کے فرزند تھے۔ آپ سلوک مجددیہ کے حصول کے لئے ثانی حضرت کے پاس آکر رہنے لگے اور بڑے ذوق و شوق سے مراد پائی۔

آپ للیانی ضلع سرگودھا کے رہنے والے تھے۔ علم ظاہری ثانی حضرت سے للہ شریف میں پڑھا اور پھر مقامات مجددیہ بھی بڑے شوق سے حضرت ہی سے حاصل کئے۔ اکثر للہ شریف میں آمدورفت رہتی تھی اور دنیوی کاموں میں حضرت کی بہت مدد کرتے تھے۔ کاتب مقامات طہمین جناب فیض محمد دل صاحب نے اپنے نوٹ میں لکھا ہے کہ انہوں ۲۹ صفر ۱۳۲۶ھ میں سو سال سے زائد عمر پا کر نہایت ضعیفی کی

حالت میں وفات پائی۔ مرشد کی محبت کا یہ عالم تھا کہ کبھی للہ شریف کی طرف پیٹھ نہیں کی۔ ایک دفعہ خواب میں کسی سے دریافت کیا کہ للہ شریف کس طرف ہے۔ اس نے جواب دیا کہ جس طرف آپ کا پاؤں ہے۔ یہ الفاظ سنتے ہی پاؤں کا رخ بدل لیا۔ ساری عمر معمولات طریقہ کے پابند رہے۔ اور مرشد کی تعریف میں رطب اللسان رہے۔ للہ شریف میں حضرت کے مزار پر اپنے تمام احوال بیان کرتے۔ ایسا معلوم ہوتا کہ خود کلامی کر رہے ہیں۔

آپ کے بیٹوں میں حافظ عبدالعزیز صاحب تھے جن کے فرزند جناب کرنل غلام حسین شہید (ہلال جرأت) نے ۱۹۷۱ء کی پاک بھارت جنگ میں گنڈا سنگھ والا کے محاذ پر بھارتی قلعہ پر قبضہ کیا اور شہادت پائی۔ دوسرے بیٹوں میں میاں غلام محی الدین صاحب اور حافظ محمد امین صاحب قابل ذکر ہیں۔

آپ کا تعلق جلاپور کاتبان سے تھا۔ جناب مولوی حیدر اللہ خان صاحب علم ظاہری اعلیٰ حضرت سے حاصل کیا اور ان کی بیعت کر کے ابتدائی سلوک حاصل کیا۔ تاہم بعد میں ثانی حضرت للہی کے پاس رہ کر نسبت مجددیہ کی تکمیل کی۔ ضروری روایات کی تحقیق اور خطوط لکھنے کا کام ان کے سپرد تھا۔ ثانی حضرت کے اکثر مکتوبات ان کے تحریر کردہ ہیں۔ آخر میں حضرت اپنے دستخط فرمادیتے تھے اور بعض اوقات دستخط بھی نہیں کرتے تھے۔

ماخذ کتب

مولانا امام دین کھولکوی	مقامات طیبین
حضرت محمد حسن خان بجنوری	حالات مشائخ نقشبندیہ مجددیہ
حضرت محمد حسن خان بجنوری	مقامات امام ربانی
حکیم عبدالرسول بکھروی	انوار مرتضوی
منش محمد عبدالغنی	ذکر الصالحین

صاحبزادہ عبدالرحمن نور خانوی

سراج المعارف

www.malatabah.org ثانی حضرت دوست محمد للہی مکتوبات

بیاض اعلیٰ حضرت للہی

مختلف افراد سے انٹرویو



خانقاہ عالیہ نقشبندیہ اللہ شریف

ثالث حضرت حافظ محمد عبدالرسول رحمۃ اللہ علیہ

۱۳۰۱ھ تا ۱۳۳۰ھ / ۱۸۸۲ تا ۱۹۱۲ء

آپ کا عہد

ثالث حضرت للہمی کے عہد اور تاریخی پس منظر کا کچھ بیان ضروری ہے اس لئے کہ انیسویں صدی عیسوی کے اختتام اور بیسویں صدی عیسوی کے آغاز میں جنوبی ایشیا میں سیاسی بیداری کی نئی لہر دوڑ گئی تھی اور متواتر ایسے واقعات پیش آئے جن سے مسلمانان بر صغیر کی قومی زندگی بے حد متاثر ہوئی۔ سر سید کی تحریک علی گڑھ اب بار آور ہو رہی تھی اور نو تعلیم یافتہ طبقہ نے قومی زندگی میں اپنا کردار ادا کرنا شروع کر دیا تھا۔ دوسری طرف آل انڈیا کانگریس کے وجود میں آنے اور اس کی سیاسی جدوجہد بالخصوص ہندوؤں کی اردو دشمنی اور مسلم ثقافت کے خلاف محاذ آرائی نے مسلمانوں کو مجبور کیا کہ وہ بھی منظم ہو کر اپنے حقوق و مفادات کا تحفظ کریں۔ بیسویں صدی کے آغاز میں اسی انداز فکر کے تحت بر صغیر کے مسلم زعماء کے ایک وفد نے شملہ کے مقام پر وائسرائے سے ملاقات کر کے مسلمانوں کے حقوق بالخصوص جداگانہ انتخاب کے اصول کو پیش کیا جس کے تحت مسلم نمائندگان کا انتخاب مسلمان ووٹر ہی کریں۔ ان مطالبات کو منوانے کے لئے ایک سیاسی تنظیم کی ضرورت تھی چنانچہ ۱۹۰۶ء میں مسلم لیگ کا قیام عمل میں آیا۔

اسی دوران ایک اور ایسا واقعہ پیش آیا جس نے مسلمانان بر صغیر کی آنکھیں کھول دیں اور ان کی سوچ کے دھارے بدل دیے۔ بنگال کا صوبہ بہت وسیع تھا۔ صوبائی انتظامیہ اس کے صحیح نظم و نسق اور مسائل کو کاٹھنہ حل کرنے میں ناکام رہی تھی۔ برطانوی حکومت نے اس صوبہ کو ۱۹۰۵ء میں دو حصوں میں تقسیم کر دیا۔ اگرچہ یہ

محض انتظامی اقدام تھا لیکن اس سے مسلمانوں کو بہت فائدہ پہنچنے کا امکان تھا کیونکہ وہ مشرقی حصے میں بھارتی اکثریت رکھتے تھے اور یہ حصہ جو اب تک فراموش کردہ رہا تھا، الگ صوبہ بن جانے سے مرکز کی توجہ میں آگیا اور اس کی ترقی کے روشن امکانات پیدا ہو گئے۔ ہندوؤں نے محض مسلم دشمنی کے جذبات کے تحت بنگال کی اس تقسیم کے خلاف سخت تحریک شروع کی اور دہشت گردی پھیلا دی۔ چنانچہ انگریزی حکومت نے ۱۹۱۱ء میں یہ تقسیم منسوخ کر دی۔

اسی سال ۱۹۱۱ء میں اٹلی نے طرابلس پر حملہ کیا اور وہاں مسلمانوں کے قتل و غارت اور ظلم و جور کا بازار گرم کیا۔ پھر بلقانی ریاستوں نے باقی یورپی طاقتوں کی شہ پر ترکی پر حملہ کر دیا۔ انگریزوں کی تمام تر ہمدردیاں مسلم دشمن طاقتوں کے ساتھ تھیں۔ اس صورت حال سے مسلمانوں کو دلی صدمہ پہنچا اور ان میں جوش و خروش پھیل گیا۔ ان پر ہندوؤں کی بدنیتی اور اسلام دشمنی عیاں ہو گئی۔ دوسری طرف اب تک سر سید مکتب فکر کے جوز عماء انگریزوں سے تعاون کر کے مسلمانوں کی ترقی کے لئے کوشاں رہتے تھے، اب انہیں احساس ہوا کہ انگریزوں سے تعاون کے جائے طاقت کے اظہار سے اپنی بات منوائی جاسکتی ہے چنانچہ برصغیر کے مسلمانوں میں آزادی کا جذبہ تیز تر ہونے لگا۔ دوسری طرف تقسیم بنگال کے خلاف تحریک اور دہشت گردی نے برطانوی حکومت کی کمزوری سے پردہ اٹھا دیا اور قومی تحریکوں میں پیش رفت شروع ہو گئی۔

یہاں یہ بات قابل ذکر ہے کہ مسلمانوں نے من حیث القوم کبھی بھی غیر ملکی غلامی کو قبول نہیں کیا۔ انیسویں صدی میں جنگ آزادی، جہاد کی تحریکیں اور پھر ان کی ناکامی کے بعد بھی ان کی بازگشت اس بات کا ثبوت ہے۔ اسی طرح مشائخ اور علمائے حق نے بھی انگریزوں سے نفرت اور قطع تعلق کی حکمت عملی جاری رکھی۔ اعلیٰ حضرت اور ثانی حضرت لدھی نے ہمیشہ انگریزی حکومت کی ملازمت کو ناپسند کیا۔ اپنے متعلقین کو اس سے منع کیا۔ ایسے افراد کے نام بھی ملتے ہیں جو ملازمت سے فرار ہو کر ان حضرات کے ہاں پناہ گزین ہوئے اور ان کے تصرف سے انگریز حکومت انہیں پکڑنے میں ناکام رہی۔ تاہم ثالث حضرت کے عہد میں یہ فرق پڑا کہ مشائخ کے علاوہ مغربی تعلیم یافتہ

طبقہ بھی انگریزوں سے بدظن ہونے لگا۔

اس سیاسی پس منظر پر نو عمری کے باوصف ثالث حضرت للہی کے رد عمل سے آپ کی بالغ نظری اور پختہ ذہن کا اندازہ ہوتا ہے جو نقشبندی مشائخ کی روایات کے عین مطابق تھا اور جس کی جھلک آپ کے حالات کے بین السطور ملے گی۔

ابتدائی زندگی | ثالث حضرت محمد عبدالرسولؑ ۱۳۰۱ھ (۱۸۸۲ء) میں ولایت شریف میں پیدا ہوئے۔ آپ کا نام حضرت خواجہ قصوریؒ کے فرزند ارجمند کے نام پر رکھا گیا اور اس کے بعد خانوادہ للہی کی روایت بن گئی کہ عموماً اس کے افراد کے ناموں کے آخر میں رسول کا لفظ آتا ہے۔ جب آپ کے جد امجد اعلیٰ حضرتؒ نے وفات پائی، تو آپ کی عمر چار پانچ سال تھی۔ اس کم عمری میں بھی آپ اکثر حلقہ کے وقت اپنے دادا حضرت کے پاس آجایا کرتے تھے اور حضرت ان کو گود میں بٹھا کر توجہ کرتے تھے۔

آپ نے مولوی حافظ نور احمد صاحب کے پاس قرآن پاک حفظ کیا (حافظ نور احمد رائجہ صاحب موضع نور خانہ والہ سے تعلق رکھتے تھے۔ اعلیٰ حضرت کے خلفاء میں سے تھے لیکن بعد ازاں حضرت صاحبزادہ صاحب کو قرآن پاک پڑھانے کے لئے ولایت شریف میں مقیم رہے۔ آپ کی اولاد میں جناب محمد عابد صاحب اور جناب احمد نور صاحب راقم الحروف کے خالوتھے۔ اس وقت اس خاندان کے سربراہ جناب زین العابدین رائجہ صاحب نور خانوی ہیں)۔ علوم ظاہری کی تحصیل ابتدا میں مولانا محمد ابراہیم صاحب (شہید انوالی) سے شروع کی۔ اس کے بعد مولانا صابر دین صاحب (سکنہ اوڈھر وال) سے بیشتر کتابیں مکمل کیں۔ اس دوران آپ ڈھڈی شریف میں حضرت مولانا علامہ حسنؒ کے پاس بھی جاتے رہے اور ان سے تحصیل علم کرتے رہے۔ حصول علم کا اشتیاق اس سے ظاہر ہوتا ہے کہ ولایت ریلوے سٹیشن کے ایک سٹیشن ماسٹر سے آپ کی دوستی تھی، اس سے آپ نے انگریزی زبان بھی سیکھی۔

آپ کے والد گرامی ثانی حضرت آپ کو سر ہند شریف لے گئے اور وہاں حضرت مجدد الف ثانیؒ کے مزار پر آپ کو خود بیعت کیا۔ آپ کی دستار بندی بھی سر ہند شریف میں ہی ہوئی۔ ثانی حضرت اپنی زندگی کے دوران سلوک مجددیہ میں آپ کی علو مرتبت کے لئے کوشاں رہے اور بوقت وفات اپنے خلیفہ مجاز حضرت مولانا سراج

الدین صاحب نور خانوی سے فرمایا کہ ”میری طرف سے میری ولایت فرزند ہی عبد الرسول کے ملک کر دو اور ان سے قبول کرو۔“ چنانچہ انہوں نے تعمیل ارشاد کی۔

مسند ارشاد | ابھی آپ کی عمر صرف سولہ سال تھی کہ آپ کے والد گرامی ثانی حضرت نے وفات پائی۔ اس نوعمری میں نسبت سلسلہ کی ساری ظاہری و باطنی ذمہ داریاں آپ کے کندھوں پر آئیں۔ اسے فیضانِ نظر سمجھیں یا مکتب کی کرامت کہ آپ بطریق احسن ان ذمہ داریوں سے عمدہ بر آہوئے۔ سب سے پہلے حضرت محمد حسن خان صاحب کے الفاظ ملاحظہ کریں :

”اس وقت ماشاء اللہ جوان بہت سالہ ہیں۔ نسبت موروثی سے سیراب ہیں۔ صبح و شام طالبین کے ساتھ حلقہ و مراقبہ و توجہ کرتے ہیں۔ تسلیک مقامات مثل سابق جاری ہے۔ طالبانِ خدا کی نہایت سیرِ چشمی و مروت سے خدمت کرتے ہیں۔“

ایک اور یعنی شاہد اور محقق حکیم عبد الرسول صاحب لکھتے ہیں :

”اس وقت صاحبزادہ صاحب کی عمر شریف قریب پچیس چھبیس سال کی ہے۔ نسبت موروثی بوجہ کمال حاصل ہے۔ حسب معمولات والد ماجد و جد امجد صبح و شام طالبین کو توجہ کرتے ہیں۔ تسلیک مقامات مثل سابق جاری ہے۔ رونق مقام و رجوعِ خلق ترقی میں ہے۔“

حضرت نے ظاہری امیرانہ انداز کو باطنی فقر اور سنت نبوی کی مکمل پیروی سے ملا دیا تھا۔ آپ کا انداز زندگی اس قدر شاہانہ تھا کہ آپ کو دیکھ کر ایک اجنبی کو کسی نواب کی سواری کا گمان ہوتا لیکن معمولات اور فرائض کی ادائیگی میں باپ دادا کے نقش قدم پر چلتے رہے اور نسبت مجددی کی اشاعت میں کوشاں رہے۔

تعمیرات کا زیادہ کام ثانی حضرت کے دور میں ہوا تھا۔ آپ نے اپنے مختصر **تعمیرات** | عہد میں اس میں اضافے کیے۔ ثانی حضرت کے نو تعمیر کردہ رہائشی مکانات اور اعلیٰ حضرت کے قدیم آبائی مکان کے درمیان ایک گلی تھی۔ آپ نے اس پر

چھت ڈال کر سات کی شکل دی اور آبائی حصہ کے اوپر دوسری منزل تعمیر کر کے اسے
ثانی حضرت کی تعمیرات سے جوڑ دیا۔ اس طرح رہائشی مکانات مزید وسیع ہو گئے۔
سات کی بڑی ڈیوڑھی پر یہ شعر تحریر تھا۔

نقشبندی احمدی عبدالرسول
باد در درگاہِ اللہ بس قبول

آپ کی مہر بھی اسی شعر پر مشتمل تھی۔ یہاں احمدی سے مراد حضرت شیخ احمد سرہندی
یعنی حضرت مجدد سے نسبت ہے۔ اعلیٰ حضرتؒ بھی اپنے نام کے ساتھ نقشبندی احمدی
لکھتے تھے۔ بعد میں جب قادیانیوں نے یہ لفظ اپنایا تو حضرات اللہی نے اسے ترک کر کے
مجددی کا لقب اختیار کر لیا۔ ثالث حضرتؒ کے تعمیر کردہ مغربی حصہ کے دروازہ پر
مولانا محمد ابراہیم صاحب کے ہاتھ سے لکھے گئے یہ شعر اب تک یاد ہیں۔

الہی طفیلِ حبیبِ خدا تو اس گھر پہ بارانِ رحمت و ساء
قیامت تلک خانہ آباد ہو دنے رات اس و بیجِ خدا یاد ہو

جیسا کہ گذشتہ باب میں گز چکا ہے، اب یہ مکانات گرائے جا چکے ہیں۔

لئے شریف کے قرب میں کوہستان نمک پر واقع سردھی کا مقام سطح سمندر
سے قریباً اڑھائی ہزار فٹ بلند ہے اور اس کی آب و ہوا خوشگوار ہے۔ آپ نے وہاں اپنا
گرمائی مرکز تعمیر کیا جو گاؤں سے باہر ایک پہاڑی پر تھا اور چند کمروں پر مشتمل تھا۔ آپ
کی وفات کے بعد وہ بھی عدم تو جہی کا شکار ہو کر گر گیا۔

آپ ریلوے اور اس کے سفر کو بہت پسند کرتے تھے۔ یہ اسی
ریلوے سے محبت | پسندیدگی کا نتیجہ تھا کہ آپ ریلوے سٹاف سے ہمیشہ دوستانہ
مراسم رکھتے تھے۔ ہمیشہ فرسٹ کلاس میں سفر کرتے (اس زمانہ میں چار کلاسیں ہوتی
تھیں: تھرڈ، انٹر، سیکنڈ اور فرسٹ۔ فرسٹ کا مرتبہ اور کرایہ آج کے ایرکنڈیشنڈ کے
برابر تھا۔ اس میں عموماً انگریز حاکم ہی سفر کرتے تھے) حضرت کی زوجہ محترمہ (راقم
الحروف کی دادی صاحبہ) ٹھٹھہ بیرہ (نزد مدھ رانجھ) کی رہنے والی تھیں۔ میکے جانے کے
لئے لئہ شریف سے بھلوال تک ریل گاڑی پر سفر کرتیں اور اس سے آگے ٹانگہ پر۔
جب بھی انہیں جانا ہوتا، پہلے سے لئہ سٹیشن پر ایک سپیشل ڈبہ (سیلون) آجاتا اور وہ اس

میں سفر کرتیں۔ حضرت بعض اوقات شوقیہ طور پر بھی ریل کا سفر کرتے۔ بارہالہ سٹیشن سے صبح کی گاڑی میں سوار ہو جاتے اور ڈنگہ سٹیشن پر اتر جاتے۔ یہاں سٹیشن کے بالکل قریب ایک چھوٹی سی مسجد تھی۔ وہاں چٹائی پر بیٹھ جاتے اور میاں محمد دین صاحب (جناب عبدالرؤف صاحب ماڈل ٹاؤن لاہور کے دادا) جن کی دکان سٹیشن کے بالکل قریب تھی اور جو آپ کے بے حد مخلص و محبت تھے اور خود آپ بھی ان سے بڑی محبت رکھتے تھے، کو بلا بھیجتے اور ان کے ساتھ مجلس ہوتی۔ بعد ازاں دوسری گاڑی پر سوار ہو کر شام کو بللہ شریف واپس آ جاتے۔

عالم اسلام کے مسائل میں دلچسپی | آپ کے زمانہ میں اردو پریس کی روایات ہاں اخبارات باقاعدگی سے آتے تھے اور آپ ملکی اور عالم اسلام کے مسائل میں گہری دلچسپی لیتے تھے۔ جیسا کہ ابتدا میں بیان کیا جا چکا ہے، تقسیم بنگال کی منسوخی مسلمانان بر صغیر کے لئے انتہائی مایوس کن تھی۔ پھر طرابلس پر اٹلی کی افواج کی چڑھائی اور ظلم و بربریت کی داستانوں نے جنوبی ایشیا کے مسلمانوں میں غم و غصہ کی لہر دوڑادی اور مسلمانوں نے اٹلی کی مصنوعات اور اس ملک سے درآمد شدہ اشیاء کا بائیکاٹ کرنے کا فیصلہ کیا۔ ثالث حضرت نے اپنے توشہ خانہ سے اٹلی کا مال چن کر نکالا اور اسے ایک جگہ جمع کر کے نذر آتش کر دیا۔ بللہ شریف جیسے ایک دور افتادہ گاؤں اور صوفیانہ ماحول میں مسلمانان بر صغیر کے جذبات اور سیاسی امنگوں سے اظہار یکجہتی کا یہ ایک نادر مظاہرہ تھا۔

امیر حبیب اللہ خان کا استقبال | یہ وہ زمانہ تھا جب کہ عالم اسلام کے بڑے حصہ پر مغربی سامراجی طاقتوں نے تسلط جما رکھا تھا۔ صرف ترکی کا سلطان جو خلیفہ اسلام بھی تھا، وحدت ملی کی علامت کے طور پر موجود تھا۔ مشرق میں صرف افغانستان کا چھوٹا سا اسلامی ملک ہی ایسا تھا جو غیر ملکی تسلط سے بچا ہوا تھا اور وہ بھی اس لئے کہ وہ دو بڑی حریف طاقتوں یعنی روس اور برطانوی ہند کے درمیان حد فاصل (بفر) کا کام دیتا تھا۔ جنوبی ایشیا کے مسلمان اپنی غلامی کو دیکھتے ہوئے اس چھوٹے مگر آزاد اسلامی ملک اور اس کے امیر کو اپنا آئیڈیل سمجھتے تھے۔ خود

علامہ اقبال نے بھی اپنے قصائد میں اس ملک اور اس کے امیر کو بڑی اہمیت دی۔ انہی دنوں امیر حبیب اللہ خان والئی کابل بر صغیر پاک و ہند کے سرکاری دورہ پر آئے۔ حمیت اسلامی کے پاکیزہ جذبات کے تحت ثالث حضرت للہی مخلصین کی بڑی جماعت کے ساتھ دہلی آئے۔ امیر کابل نے ایک خاص وقت پر جامع مسجد دہلی میں آنا تھا۔ حضرت بھی وقت پر وہاں پہنچے۔ جب آپ مسجد میں داخل ہوئے تو وہاں پہلے سے منتظر مسلمانوں نے دیکھا کہ ایک حسین، سرخ و سفید جوان زرق برق لباس میں ملبوس، چالیس پچاس دست بستہ ساتھیوں کے ساتھ آیا ہے تو وہ سمجھے کہ امیر کابل تشریف لائے ہیں۔ چنانچہ سب کھڑے ہو کر استقبال کے لئے بڑھے۔ حضرت نے انہیں روکا اور فرمایا کہ میں امیر نہیں ہوں۔ میں تو فقیر ہوں، امیر کو دیکھنے آیا ہوں۔

مسٹر ہیلی کی پیش کش | بیسویں صدی کے آغاز میں سرگودھا کے علاقہ میں نسر انچارج مسٹر ہیلی ایک نہایت سرگرم اور فعال انگریز تھا جو بعد میں ترقی کر کے پنجاب کا گورنر بھی بنا۔ اس آباد کاری میں گھوڑی پال مرعب عطا کرنے کی سکیم بھی شامل تھی۔ اس دور میں گھوڑا جنگی حکمت عملی میں ریڑھ کی ہڈی کی حیثیت رکھتا تھا۔ دشوار گزار علاقوں میں بار برداری اور نقل و حرکت کا انحصار اسی جانور پر تھا۔ چنانچہ جو لوگ سرکار کو گھوڑیاں نذر کر کے انہیں پالتے تھے تاکہ وقت ضرورت سرکار انہیں طلب کر سکے، تو ان لوگوں کو ایک دو مرعب زمین دے دی جاتی تھی۔ اس کا ایک مقصد یہ بھی تھا کہ بااثر افراد کو ایسے عطیات دے کر، ان کے ذریعے رائے عامہ کو انگریز سرکار کے حق میں ہموار کیا جاسکے۔

مسٹر ہیلی نے ثالث حضرت للہی کے پاس اپنا خاص سفیر بھیجا اور کہا آپ کے پاس اتنے اعلیٰ گھوڑے ہیں۔ ان میں سے صرف دو جانور سرکار کے نام منسوب کر دیں اور ضلع شاہ پور (حال سرگودھا) کے کسی بھی علاقہ میں زمین کے جتنے مرعب بھی آپ کہیں، وہ آپ کو دیدیے جائیں گے۔ آپ نے اس پیش کش کو ٹھکراتے ہوئے جواب دیا کہ مجھے انگریز سرکار کے مرعب جات سے کوئی دلچسپی نہیں اور نہ مجھے ان کی ضرورت ہے۔ انگریزی اقتدار سے نفرت اور فقیرانہ بے نیازی کا یہ ایک واضح ثبوت تھا۔

شکار کا شوق | اللہ شریف قدرتی طور پر ہندوق کے شکار کا علاقہ ہے۔ ثالث حضرت کے دور میں کھیتوں، دامن کوہ اور دریائے جہلم کے شمال میں پھیلے ہوئے کلری علاقہ میں بڑی تعداد میں ہرن ملتے تھے۔ پہاڑ پر ہڑپال کے غول مل جاتے تھے۔ سردیوں میں نقل مکانی کرنے والے پرندے مثلاً کوچ، تلور، بھٹ تیر، کشمیرے، مرغالی وغیرہ وسط ایشیا اور ساہیو سے آجاتے تھے۔ چنانچہ حضرت نے ہندوق کے شکار میں بھی دلچسپی لی۔ قریبی گاؤں کندوال کامیاں سردار آپ کا مشہور شکاری تھا۔ آج جبکہ شکار نایاب ہوتا جا رہا ہے اس کی شکار میں کامیابیاں اور ”بیگ“ افسانوی داستانیں معلوم ہوتی ہیں۔ اس کا پینا دوست محمد بھی شکاری تھا اور وہ حضرت رابع ثانی اور راقم الحروف کے ساتھ شکار میں کئی بار شامل رہا۔ ثالث حضرت کے زمانہ میں بعض دفعہ لنگر میں ہرن کا گوشت پکتا تھا۔

ایک دفعہ آپ موضع ڈھاگ (ضلع خوشاب) میں دورہ پر تھے کہ دریائے جہلم کے کنارے ایک بڑے مگر مجھ کو ریت پر لیٹے دیکھا۔ آپ نے اس پر ہندوق سے بال کار توں کا فار کیا جس سے اس کی کھوپڑی اڑ گئی۔ اسے باقاعدہ صاف کر کے مٹی کی صورت میں بیٹھک کے برآمدے میں چھت کے قریب لٹکا دیا گیا۔

چند مکتوبات | (۱) میاں چراغ دین کے نام (ہزبان اردو):

واضح ہو کہ خط مخلص کا پہنچنا۔ سب احوال مفہوم ہوا۔ اپنے والد صاحب کو سنادو کہ قلب کا جاری ہونا یعنی لطائف خمسہ کا جاری ہونا بڑا مبارک ہے اور آگے بھی حسب طاقت جس طرح ہو سکے دوام حضور اور مراقبہ ذکر اللہ کیا کریں کہ باطن کی صفائی اور ترقی ہوگی اور تصور بھی خواہے حکمی ہو یا اصلی، باطن کو چلا کرتا ہے۔ ہمیشہ کوشش مناسب ہے اور دعا کی جاتی ہے کہ اللہ تعالیٰ توفیق اور ہمت کامل بخشے۔“

(۲) میاں چراغ دین کے نام (ہزبان فارسی):

”تمہارا ملفوف ملا۔ موجب راحت ہوا۔ قاضی الحاجات اور حل مشکلات کی درگاہ میں دعا کی گئی۔ پیران کمال کی

توجہ سے وہ جل جلال بر خوردار کو قرآن کریم و کلام قدیم کے طفیل اپنی رحمت عمیم سے اپنی حفاظت میں رکھے اور علم ظاہری و باطنی سے مسرور کرے۔ دوسرے مخلصوں کے لئے بھی دعا کی گئی۔ گر قبول افتدز ہے عزد شرف۔ یہ ناطق ۲۱ فروری بروز جمعرات موضع چن متصل ڈنگہ میں آئے گا بشرط امر اللہ تعالیٰ۔ اس لئے چاہیے کہ نور الدین کو اطلاع کر دیں کہ تاریخ مذکور پر آئیں فراغت ہو تو تم بھی آجاؤ۔“

(۳) میاں غلام حسن کے نام (بزبان اردو):

”خط مرسلہ تمہارا پہنچا۔ دیکھ کر سخت افسوس ہوا جس کا کچھ حساب نہیں۔ افسوس اس لئے ہوا کہ اس وقت تمہارے ایمان میں بڑا خلل ہے کیونکہ تمہاری صحبت ایک غیر مقلد کے ساتھ ہے۔ لعنت ایسی شاگردی پر اور پھٹکار ہے ایسے علم پر جو ایسے شخص سے حاصل کیا جائے جو احتیاطی و یا شیخ پڑھنے سے منع کرتا ہے

صحبت صالح ترا صالح کند صحبت طالع ترا طالع کند
 صحبت بدکار تباہ می کند دیکھ سیاہ جامہ سیاہ می کند
 میں نے تم کو ایک اچھا دانا بنایا ہوا تھا مگر کورا ہی نکلا۔ بھلا جس کی صحبت وغیرہ نے پہلے ہی ایمان چھین لیا، اس کی بددعا کیا لگے گی۔ ہر گز ہر گز یہ کوئی بات نہیں۔ اپنا ایمان چاہتے ہو تو مجلس کیا اس کا منہ تک نہ دیکھو۔ سخت تاکید ہے۔ ایسے شخص کی صحبت بڑی ہے۔ حضرت قصوری علیہ الرحمۃ ایسے یار کے بارے میں فرماتے ہیں۔

صحبت یاراں بد از ماربد

مار بہ تن یار بہ ایمان زند

صحبت نیکان طلب اے ہوشمند
 تا شوی از صحبت شال سر بلند

باقی حاملہ عورت سے صحبت کرنا درست ہے۔ اگر موذن موجود اجازت دیدے تو مجاز شخص بھی تکبیر وغیرہ کر سکتا ہے، چاہے امام ہو یا کوئی اور بلکہ اذان ہمیشہ امام کو ہی کہنی چاہیے کیونکہ وہ اکثر مسائل سے واقف ہوتا ہے۔ تعویذ بھیجے جاتے ہیں۔ استعمال میں لائیں۔ فقط“

(۴) جناب پیر غلام شاہ صاحب کے نام (بزبان فارسی):
 ”جمعہ کے دن نماز عصر کے بعد خانقاہ شریف پر قرآن شریف کا ختم کوشش کے ساتھ آٹھ حفاظ سے کرایا گیا۔ دعا کے وقت فقیر نے مع مولوی محمد حسن خان صاحب حاضر ہو کر کوشش کے ساتھ دعا کی۔ تاریخ آگے بڑھنے کی خبر پر ختم شریف کا ارادہ ملتوی کر دیا تھا۔ آج کارڈ ملنے پر دوبارہ ختم شریف کا ارادہ بنایا اور کل سو الاکھ یا سلام مبارک کے ختم کی صلاح بنی ہے۔ ان دونوں ختموں میں فقیر خود مع جناب خان صاحب شامل ہو کر پوری کوشش اور تہ دل سے آنجناب کے لئے دعا کرے گا۔ فقیر اور جملہ مخلصین کی دلی خواہش ہے کہ خداوند تعالیٰ بحر مت پیران کبار علیہم الرضوان آنجناب کو فتح مندی کے ساتھ گھر واپس لائے۔ نیز فقیر چند دنوں سے ختم خواجگان کے بعد آنجناب کی فتح مندی کے لئے دعائیں مصروف ہے۔ خداوند کریم انجام حسب خواہش کرے۔ مورخہ ۱۵ صفر ۱۳۱۸ھ بروز پیر

(۵) مولوی محمد ابراہیم صاحب کے نام (بزبان فارسی):
 ”بھائی کے خط فرحت مٹ نے موصول ہو کر مسرور کیا مگر جنت مآل حضرت والد صاحب مرحوم و مغفور کی وفات کی خبر نے نہایت شکستہ خاطر کر دیا۔ انا للہ وانا الیہ راجعون۔ رضاد تسلیم بقضا ہے۔ اللہ تعالیٰ مرحوم کو جنت نعیم میں بلند درجات عطا فرمائے اور بھائی کو مقاصد دارین اور سعادت کونین کے حصول

کے ساتھ سلامت باکرامت رکھے اور اس عزیز کے وجود مسعود سے مسلمانوں کے ظاہر و باطن کو مستفید کرے اور اسے طالبان دین کا مرجع بنائے۔ حق سبحانہ تعالیٰ حافظ محمد امین کو ہر تکلیف سے محفوظ رکھے اور کمالات کسمیہ و وہیبیہ سے متمتع کرتے ہوئے عمر طبعی کو پہنچائے، علماء کا مقتداء اور مرجع خاص و عام بنائے۔ حافظ مراد کو اس جگہ پوری جمعیت ہے۔ اس کا ادھر آنا مشکل دکھائی دیتا ہے۔“

عائلی زندگی حضرت کی پہلی شادی اعلیٰ حضرت کے بچے مولانا دین محمد صاحب کی صاحبزادی سے ہوئی۔ ان سے دو لڑکیاں پیدا ہوئیں۔ دوسری شادی ٹھٹھہ بیرہ کے حافظ محمد دین صاحب (قوم کھل عرف بیرہ) جو اعلیٰ حضرت کے خلیفہ اور ثنائی حضرت کے استاد تھے، کے خاندان میں ہوئی۔ ان سے تین لڑکے اور ایک لڑکی پیدا ہوئے۔ حضرت دادی صاحبہ نے ۱۹۷۷ء میں نوے سال سے زائد عمر پا کر وفات پائی۔ تیسری شادی لیلۃ شریف میں مقامی طور پر ہوئی۔ ان سے کوئی اولاد نہ تھی۔ آخر الذکر دادی صاحبہ کو ہم سب ماجی کہتے تھے۔ بڑی دانا اور باوقار خاتون تھیں۔ راقم الحروف کی والدہ وفات پا گئیں تو ان ماجی صاحبہ نے ماں سے بڑھ کر مجھے پیار و محبت سے پالا۔ ۱۹۵۵ء میں وفات پائی۔ خدا تعالیٰ انہیں غریقِ رحمت فرمائے۔ رَبِّ اَرْحَمْهُمَا كَمَا رَبَّيْنِي صَغِيرًا۔

ثالث حضرت للہی نے ایک تو بہت کم عمر پائی اور دوسرے ان کے **کرامات** حالات، اقوال اور کرامات کو کسی نے باقاعدہ طور پر قلمبند نہیں کیا۔ اس لئے تاریخ کا قیمتی اثاثہ ضائع ہو گیا۔ چند مستند روایات درج ذیل ہیں:

(۱) صاحبزادہ محمد مقصود الرسول صاحب نے بیان کیا کہ حضرت مفتی عطا محمد صاحب رتوی فرماتے تھے کہ میں تحصیل علم کے لئے رام پور (بھارت) میں تھا۔ ایک دفعہ ایک جنگل سے گزر رہا تھا کہ میں نے محض شغل کے طور پر ایک بندر کو چھیڑ دیا۔ اس نے چیخ ماری اور آن کی آن میں سینکڑوں بندر جمع ہو گئے۔ وہ سب غضبناک ہو کر مجھ پر حملہ کرنے والے تھے کہ میں نے خوف زدہ ہو کر استمداد کی نیت سے ثالث حضرت

کی طرف توجہ کی۔ اچانک ایک طرف سے دوکتے دوڑتے ہوئے آئے جن کو دیکھ کر سارے بندر بھاگ کھڑے ہوئے اور میں ہلاکت کے منہ سے بچ نکلا۔ بعد ازاں جب میں بللہ شریف میں حضرت کے پاس حاضر ہوا تو میرے کچھ کہنے سے پہلے مجھے دیکھتے ہی فرمایا کہ مفتی صاحب بندروں سے چھیڑ چھاڑ اچھی نہیں ہوتی۔

(۲) موضع پیچھے متصل بانیاں ضلع گجرات میں ایک نابینا حافظ صاحب رہتے تھے۔ ان کا نام نور الدین اور قوم گوجر تھی۔ حضرت کے محبت ارادت مند تھے۔ ایک دن آپ کے سامنے اپنے اندھے پن پر بڑی گریہ وزاری کرنے لگے۔ بار بار کہتے تھے کہ حضرت مجھے اللہ تعالیٰ کی قدرت سے اس معذوری سے نجات دلادیں۔ آپ کے دل میں بھی رقت پیدا ہوئی اور آپ نے دعا کے لئے ہاتھ اٹھادیے۔ پھر کچھ نمک دم کر کے دیا کہ اسے آنکھ میں ڈالیں۔ اللہ تعالیٰ کے فضل و کرم سے چند ہی دنوں میں نظر لوٹ آئی اور وہ نابینا سے پینا ہو گئے۔

(۳) اس زمانہ میں ”صوفی“ نام کا ایک ماہوار معیاری رسالہ منڈی بہاء الدین سے شائع ہوتا تھا۔ ۱۹۱۲ء میں اس میں ”زندہ ولی کی زندہ کرامت“ کے عنوان کے تحت ایک مضمون شائع ہوا جس میں ثالث حضرت کا یہ واقعہ بیان کیا گیا کہ ایک دن آپ سر پر ٹسری دستار باندھ کر نماز کی امامت فرما رہے تھے۔ اس دستار میں ایسی چمک دمک تھی کہ ایک نمازی کے دل میں خیال آیا کہ یہ دستار خالص ریشم کی ہے جس کا پہننا مرد کے لئے جائز نہیں تو پھر حضرت نے یہ غیر شرعی کام کیوں اختیار کر رکھا ہے۔ نماز کے بعد اس شخص کے سوال یا اظہار خیال کے بغیر ہی آپ نے فرمایا کہ بعض لوگوں نے میری دستار کے کپڑے کے بارے میں غلط اندازہ لگایا ہے۔ وہ اسے خالص ریشمی سمجھتے ہیں حالانکہ یہ ٹسری ہے جو شرعاً ناجائز نہیں۔ اس پر وہ شخص سخت نادام ہو اور غلطی کا اعتراف کر کے معافی کا خواستگار ہوا۔

ثالث حضرت کو شاید اپنے وصال کے قرب کا احساس تھا۔ آپ نے موضع **وفات** نین کی مسجد میں اپنے قلم سے یہ قطعہ لکھا:

بر مزار ماگذر کردی صفا آوردہ ای

خوش بیا بخشیں کہ ماہم جسم و جانے دشتیم

www.maktabah.org

از جفائے باغبان ایمن مشو اے عندلیب
پیش ازیں ماہم دریں باغ آشیانے دانتیم

آپ کو درد گردہ کی شکایت ایک دو بار پہلے بھی ہوئی تھی۔ بالآخر یہی مرض الموت ثابت ہوئی۔ آخری بار اس کا شدید حملہ ہوا اور پیشاب کی بندش ہو گئی۔ حضرت مولانا اللہ جوایا صاحب کے فرزند حکیم نور الحق صاحب نے علاج شروع کیا مگر افاقہ نہ ہوا۔ اس پر پنڈ دادنخان سے ڈاکٹر بلوایا گیا۔ اس نے سُو آڈال کر الٹا زخم کر دیا اور تکلیف میں اضافہ ہو گیا۔ آٹھ دن اسی تکلیف میں گزرے جن میں آپ نے کمال صبر کا مظاہرہ کیا۔ آخرے رمضان المبارک ۱۳۳۰ھ (۱۹۱۲ء) کو ۲۹ سال کی عمر میں ہفتہ کے روز آٹھ بجے شب وفات پائی اور خانقاہ شریف میں ثانی حضرت کے پہلو میں دفن ہوئے۔

آپ کی منظوم تاریخ وفات اعلیٰ حضرت کے خلیفہ اجل حضرت مولانا محمد ابراہیم صاحب (سیتھلانوالہ) نے کسی جس کا آخری شعر جس میں مادہ تاریخ ہے، یہ ہے:

چونکہ از تاریخ حضرت خواستند از من نشان

عرض شاں کردم کہ جو سندش ز خیرات حسان

آپ کی جواں مرگ سب لوگوں بالخصوص عاشق ارادت مندوں کے لئے ناقابل برداشت صدمہ اور ناقابل فراموش سانحہ تھا۔ بعض عشاق تو تازیت سوگوار رہے۔ بہت لوگوں نے مرثیے لکھے ان میں موضع وجہ کارہنے والا جون نام کا ایک شخص بھی تھا جو ان پڑھ تھا اور کبھی شاعری نہیں کی تھی۔ تاہم محض فرط جذبات سے شعر اس کی زبان پر جاری ہو گئے اور اس نے دردناک سی حرفی لکھی۔ اس کا پہلا بند بطور نمونہ درج ذیل ہے:

الف اٹھ ویکھاں جس طرف ولوں سوہنا پیر نہ نظریں آوند ای

لگے شیش محل د سینو دے نی جتھے تھوڑے راز بتانود ای

واہ نظر اکیر جو پیر دی اے لکھاں عامان نون خاص بنانود ای

شوہدا جون کے سوہنا پیر میرا باتاں وانگ رسول الانود ای

حضرت مفتی امام دین صاحب کے پردردناله فراق کا پہلا بند بطور نمونہ ملاحظہ ہو :

الف آچھیاندا حال ویکھیں لویں سار پر وار دیا والیا دے
کھیتی گڈ کے پھر نہ سار لئی آپنی آب حیات تھیں پالیا دے
بوئی آس امید دی سک گئی آپنی دسین اس باغ دے مالیا دے
چھٹا تیر تقدیر دا اجل سیتی سرتے آئی قضا نہ ٹالیا دے

آپ کی شخصیت آپ کی شخصیت میں امیری اور فقیری کا ایسا حسین امتزاج تھا، اور پھر ایسے عنفوان شباب میں وصال ہوا کہ اس نے آپ کی شخصیت کو افسانوی رنگ دیدیا۔ اور جن لوگوں نے آپ کو دیکھا تھا، ان کی زبان پر تا عمر آپ کا تذکرہ رہا۔ ایک طرف آپ کا انداز زندگی قرون وسطی کے امراء کی طرز پر ریسانہ تھا تو دوسری طرف اسلاف اور مشائخ متقدمین کی طرز پر سب معمولات، تقویٰ و رع اور اتباع سنت آپ کی روزمرہ زندگی کا حصہ تھے۔ صاحب ذکر الصالحین کے الفاظ میں۔

انہاں امیری وچ لپیٹی ایسی طرح فقیری
جیوں کستوری رکھی ہووے کپڑے وچ حریری
آ ہا جیویں طریق پرانا آبائی اجدائی
لماں چوغہ کدی نہ پایا نہ گل تسبیح پائی
نہ ہتھے وچ عاصا پھریا نہ کوزہ لٹکایا
تے نہ کدی ریا کاری دا ساوا بنا لایا
الغرضی سب رکھیا ہویا دنیا دا ورتارا
پر باطن وچ عشق الہی مار رہیا چمکارا
سنت نبوی اتے قائم ہر ساعت ہر ویلے
شغل عبادت ذکر الہی ہر دم شام سویلے

دوروں میں کبھی کبھی بعض مقامات پر نیزہ بازی کا مقابلہ ہوتا۔ آپ کے

درویشوں میں ماہر نیزہ باز بھی ساتھ ہوتے تھے جو عموماً مقامی نیزہ بازوں کو شکست دے دیتے۔ بعض جگہ کشتی کا مقابلہ بھی ہوتا۔ درویشوں میں ایسے توانا اور مضبوط افراد بھی ہوتے جو مقامی پہلوانوں سے مقابلہ کرتے۔ یہ محض صحت مند، جائز مشاغل تھے ورنہ تبلیغ دین اور اشاعت نسبت کے کام میں کبھی کوتاہی نہیں ہوئی اور بزرگوں کے تمام معمولات پر عمل ہوتا رہا۔

ہندوؤں کے شکار کے شوق کے بارے میں پہلے بیان کیا جا چکا ہے۔ اس شغل کا خیال آتے ہی ایک غیر منظم اور غیر ذمہ دارانہ زندگی کا تصور ذہن میں ابھرتا ہے۔ یہی خیال حضرت کے بارے میں ایک معترض کے دل میں آیا اور اس نے سوچا کہ یہ کیسے ممکن ہے کہ شکار میں آپ بروقت باجماعت نمازوں کا اہتمام کرتے ہیں۔ چنانچہ ایک شکار میں وہ ایک مبصر کے طور پر پیچھے پیچھے کچھ فاصلہ پر چلتا رہا۔ جو نئی نماز کا وقت آیا، اذان کسی گئی اور جنگل میں سب شکاری صف آرا ہو گئے اور نماز کی امامت خود حضرت نے فرمائی۔ چنانچہ وہ شرمندہ ہو کر آگے بڑھا اور اپنی بد ظنی کی معافی چاہی۔

آپ بے حد زیرک اور دانا تھے، حسن و جمال ضرب المثل تھا اور شخصیت میں بلا کی جاذبیت تھی۔ جہاں سے گزر رہے ہوتے، لوگ دیکھتے رہ جاتے۔ لاہور میں ایک ہندو آپ کو محض ایک نظر دیکھ کر مسلمان ہو گیا موضع میلواں کے دو بھائی بہن اپنے گھر کے صحن میں کھڑے تھے کہ آپ کی سواری گزری۔ ایک نظر دیکھتے ہی ایسے گھائل ہوئے کہ تیرہ گائے بھینسیں، گھربار، رشتہ دار سب چھوڑ کر پیچھے ہولنے اور مڑ کر نہ دیکھ سکے۔ ساری عمر اللہ شریف میں گزار دی اور کبھی گھر کا نام نہ لیا۔ راقم الحروف نے چچن میں اس جوڑے کو دیکھا۔ ہم اسے بابا خان کہتے تھے جو غزوہ صورت کے ساتھ لنگر خانہ میں بیٹھا رہتا تھا۔ اس کی بہن اب مائی فضاں کہلاتی تھی اور گھر میں کام کرتی تھی۔ ایسے اور بہت سے عاشق مخلص تھے۔ منشی فضا جو ایک مقامی زمیندار تھا مگر اب لنگر میں رہتا تھا اور والد گرامی کے گھوڑے کو سنبھالتا تھا۔ اس سے ہم صرف اشارتا حضرت کی کوئی بات دریافت کرتے تو وہ سب کام چھوڑ کر ہزار داستان بن جاتا اور آنکھیں اشک بار ہو جاتیں۔ احمد آباد کے میاں محمد کی بھی یہی کہانی تھی۔ شیخ غلام محمد پہلے سکھ تھا۔ آپ کو دیکھ کر مسلمان ہو گیا اور پھر ساری عمر اللہ شریف میں گزار دی۔ کس کس کا نام لیا جائے۔

آپ کے لباس کے جو نمونے بطور تبرک حضرت ماجی صاحبہ کے پاس تھے اور جو راقم الحروف نے دیکھے، ان سے آپ کی خوش لباسی کا اندازہ ہوتا ہے۔ دستار مشمدی ہوتی جو زری کلاہ پر باندھتے۔ اس کے دونوں پلے تقریباً ایک گز خالص تالا سے بنے ہوتے۔ واسکٹ اور چونے سبز کخواب کے تھے جن پر سنہری ڈوری یا تالا سے بیل بوٹے بنے ہوتے۔ اس پر مستزاد آپ کی جامہ زمینی اور چہرے پر نسبت کا نور۔

قیمت دار پوشاکاں پہنن جیویں نواب ریاست
سوہنی شکل نورانی آہی صاحب رعب ریاست

طبیعت میں سخاوت کا مادہ بھی بہت تھا۔ اپنے متعلقین کو تحائف اور عطیات سے نوازتے تھے۔ ایک دورے میں حکیم نور الحق صاحب کبھی ساتھ تھے۔ بعض درویشوں نے ان سے کچھ ایسا مذاق کیا کہ وہ بہت ناراض ہو گئے۔ حضرت نے انہیں ایک بھینس کا تحفہ دے کر راضی کیا۔

اولاد

رابع حضرت محمد مقبول الرسولؐ آپ ثالث حضرت کے بڑے لڑکے تھے۔ حالات اگلے باب میں ملاحظہ کریں۔

رابع ثانی حضرت محمد محبوب الرسولؐ آپ ثالث حضرت کے دوسرے لڑکے تھے۔ حالات آگے آئیں گے۔

حضرت صاحبزادہ محمد فضل الرسولؐ آپ ثالث حضرت کے تیسرے اور رات ۱۳ صفر ۱۳۳۰ھ کو پیدا ہوئے۔ ابھی سات ماہ کی عمر تھی کہ والد گرامی کا انتقال ہو گیا۔ بہت حسین و جمیل تھے، شوخ اور کھلنڈری طبیعت پائی تھی تاہم پڑھائی میں سستی نہیں کرتے تھے۔ بڑے بھائیوں کے احترام کا یہ عالم تھا کہ آپ کے ہم عمر چودھری کرم علی چدھڑ نے بیان کیا کہ ہم صاحبزادہ صاحب سے مل کر گدھوں کے پیچھے ٹین کا

ڈبہ باندھ کر انہیں دوڑایا کرتے تھے۔ ایک دن ان کے بھائی صاحبزادہ محمد محبوب الرسول صاحب جو عمر میں صرف دو سال بڑے تھے، پاس کھڑے تھے کہ مجھے دور سے ایک گدھا دکھائی دیا۔ میں نے انجانے میں انگلی کا اشارہ کرتے ہوئے صاحبزادہ محمد فضل الرسول صاحب کو صرف اتنا کہا ”وہ“۔ آپ بالکل خاموش ہو گئے اور جب بڑے بھائی وہاں سے چلے گئے تو مجھے چابک سے بہت مارا کہ تم نے بڑے بھائی صاحب کے سامنے گدھے کی طرف اشارہ کیوں کیا۔ وہ کیا کہیں گے کہ میں شرارتیں کرتا ہوں۔

آپ نے ۱۰ محرم الحرام ۱۳۴۳ھ میں تیرہ سال کی عمر میں وفات پائی۔ مولانا حکیم عبدالرسول صاحب (سکنہ بکھر بار) نے طویل مرثیہ لکھا اور مندرجہ ذیل آخری شعر میں تاریخ وفات کہی ہے۔

ز قلبِ عبدِ بہر سال تاریخ
 ۱۳۴۳
 ندا آمد کہ پنہاں فیضِ ما شد

ماخذ کتب

صاحبزادہ محمد عبدالرسول	تحریک پاکستان
مولانا امام دین کھوٹکوی	مقامات طیبین
حضرت محمد حسن خان بجنوری	حالات مشائخ نقشبندیہ مجددیہ
حکیم عبدالرسول بکھروی	انوار مرتضوی
منش محمد عبدالغنی	ذکر الصالحین

ثالث حضرت محمد عبدالرسولؐ لکھی

گمنوبات

تھاندانی بیاض، خاندانی روایات، قصیدے اور مرثیے

رابع حضرت حافظ محمد مقبول الرسول للہی رحمۃ اللہ علیہ

۱۹۴۹ء تا ۱۹۰۶ء / ۱۳۶۸ھ تا ۱۳۲۳ھ

رابع حضرت اور آپ کے چھوٹے بھائی حضرت رابع ثانی کا عہد جنونی آپ کا عہد ایشیا میں انقلابی تبدیلیوں کا زمانہ تھا۔ مسلمانوں کی سیاسی ہمداری، جدوجہد آزادی میں تیزی، ہندوؤں کا بے نقاب ہونا اور اس کے رد عمل میں مسلمانوں کا الگ وطن کا مطالبہ، قرار داد پاکستان کی منظوری اور بالآخر قیام پاکستان— پیسویں صدی عیسوی کے نصف اول کے نمایاں واقعات ہیں۔ جیسا کہ گذشتہ باب میں گذر چکا ہے کہ تقسیم بنگال کی تینخ، طرابلس اور ترکی پر مغربی طاقتوں کے حملوں نے جنونی ایشیا کے مسلمانوں میں غم و غصہ کی لہر دوڑادی تھی۔ یہ جذبات اس وقت شدت اختیار کر گئے جب پہلی جنگ عظیم کے بعد یورپی طاقتوں نے ترکی کو صفحہ ہستی سے مٹانے کی سازش کی۔ برصغیر کے مسلمانوں نے بڑے جوش و جذبہ اور ایثار و قربانی کے جذبات سے سرشار ہو کر تحریک خلافت چلائی اور حکومت کی جیلیں بھر دیں۔

اس صدی کے تیسرے عشرہ میں ہندو ذہن کا خبث کھل کر سامنے آیا۔ انہوں نے مسلمانوں کے مطالبات کو نہرو رپورٹ میں کلی طور پر نظر انداز کیا۔ ہندو مسلم فسادات عام ہونے لگے چنانچہ علامہ اقبال نے نے جنونی ایشیا میں مسلمانوں کے لئے ایک آزاد مسلم ریاست کا تصور پیش کیا۔ آخر کار ہندو تعصب سے مجبور ہو کر مسلمانوں نے مسلم لیگ کے پلیٹ فارم سے ۱۹۴۰ء میں قرار داد پاکستان منظور کی اور پھر متحد ہو کر اس کے حق میں ایسی زبردست تحریک چلائی کہ صرف سات سال بعد

حصول پاکستان کی اس جدوجہد میں تمام مشائخ کا کردار انتہائی مثبت اور مسلمانان بر صغیر کی امتگوں کے عین مطابق رہا۔ اور فراست مومن کی صحیح عکاسی کرتا تھا۔ دوسری طرف علماء کا ایک طبقہ اس جدوجہد کا صریحاً مخالف رہا اور اس نے کانگریس کے دامن عافیت میں پناہ لی۔ قیام پاکستان بھی تو اقامت دین کو عملی صورت دینے کا ایک خواب تھا اور تاریخ نے ایک بار پھر ثابت کیا کہ خانقاہی نظام سے متعلق یہ طبقہ ہمیشہ کی طرح اقامت دین کی عملی جدوجہد میں سرخرو ہوا اور اس کے فیصلے نظر بنور اللہ کا نتیجہ تھے۔

نقشبندی روایات کے علم بردار خانوادہ اللہی کا کردار اس تحریک میں سلسلہ کی روایات ماضی کے عین مطابق تھا۔

رابع حضرت محمد مقبول الرسولؐ کی ولادت ۷ اذواج ۱۳۲۳ھ (۱۹۰۶ء) **پیدائش** کو بروز پیر ہوئی۔ آپ کے دونوں پاؤں پیدائشی میڑھے تھے یعنی اندر کی طرف مڑے ہوئے تھے اور ان کی پیٹھ زمین پر لگتی تھی۔ ثالث حضرت کو اس کا بوارنج تھا چنانچہ حضرت آپ کو میوہ ہسپتال لاہور میں لے گئے۔ اس زمانہ میں سرجری اتنی ترقی یافتہ نہ تھی، جتنی آج ہے۔ ڈاکٹروں کا مشورہ تھا کہ فی الحال پاؤں کو چھیڑنا مناسب نہیں کیونکہ ان کا صحیح ہو جانا یقینی نہیں۔ حضرت نے اپنے پیر خانہ قصور شریف میں بھی دعا کے لئے خط لکھا۔ اس وقت حضرت خواجہ قصوری دائم الحضورؒ کی نواسی محترمہ زندہ تھیں۔ انہوں نے جواب دیا کہ علاج کی ضرورت نہیں۔ آپ کا فرزند اس حالت میں بھی چل پھر سکے گا۔ چنانچہ اس بظاہر معذوری اور بھاری جسم کے باوجود آپ بہ آسانی چل پڑے۔ تھے اور سیڑھیاں اس تیزی سے چڑھتے تھے کہ عام آدمی بہ مشکل ساتھ پہنچتا تھا۔

لہ شریف سرخیروں کے پھل کے لئے مشہور ہے۔ آپ کی اس معذوری کے پیش نظر ثالث حضرت نے حکم دے رکھا تھا کہ کوئی شخص گھر میں میر نہ لائے کیونکہ اس طرح گٹھڑیاں فرش پر پھینک دی جائیں گی اور آپ کے پاؤں میں چبھ کر تکلیف کا باعث بنیں گی۔

تعلیم و تربیت آپ کی عمر صرف ساڑھے چھ سال تھی جب ثالث حضرت کا انتقال

ہوا۔ کسی سربراہ کے بغیر اتنے بڑے نظام کو سنبھالنا مشکل کام تھا۔ ایک تو اللہ تعالیٰ نے آپ کی داوی صاحبہ (جن کا حال ثانی حضرت کے باب میں شادی کے ذیلی عنوان کے تحت گذر چکا ہے) کو یہ صلاحیت عطا کر دی کہ وہ لنگر اور مہمان داری کا انتظام سنبھال سکیں۔ دوسرے حضرت مفتی امام الدین رتویؒ کو یہ ذمہ داری سونپی گئی کہ وہ لیلۃ شریف میں رہ کر باہر کے معاملات یعنی مریدوں اور درویشوں کی دیکھ بھال اور تربیت نیز بزرگوں کے معمولات کو بحال رکھنے کا اہتمام کریں۔

رابع حضرت نے قرآن پاک حافظ اللہ دتا صاحب سے حفظ کیا۔ حافظ صاحب موصوف جھنڈیوال کے رہنے والے تھے، ناپینا تھے اور ان کی اہلیہ بھی ناپینا تھیں۔ ثالث حضرت انہیں لیلۃ شریف لائے اور قرآن پاک کا درس پڑھانے کا کام ان کے سپرد کیا۔ جنوبی بنگلہ جو اعلیٰ حضرت کے زمانے کا مکان تھا، انہیں رہائش کے لئے دیا گیا (آج کل اس کا ایک حصہ عبدالرحمن درویش کا مسکن ہے)۔ روحانی تربیت کے لئے ثالث حضرت اپنی زندگی میں ہی آپ کو اعلیٰ حضرت کے خلیفہ اعظم حضرت غلام حسن ڈھڈیانویؒ کے پاس لے گئے اور تربیت باطنی کا کام ان کے سپرد کیا۔ آپ ہر روز صبح گھوڑے پر سوار ہو کر ڈھڈی شریف (جو لیلۃ شریف سے دو کلو میٹر کے فاصلے پر ہے) جاتے اور توجہ و تسلیک مقامات مجددی حاصل کرتے۔ حضرت ڈھڈیانویؒ کے ایک خلیفہ اور خادم منشی غلام محمد صاحب آپ کو درس نظامی کی ابتدائی کتابیں پڑھاتے تھے۔ یوں علم ظاہری و باطنی کی تحصیل ساتھ ساتھ جاری رہی۔ کچھ کتابیں آپ نے مولانا فضل دین صاحب (سکنہ کلیال۔ ضلع خوشاب) سے بھی پڑھیں جو ثقالت سماعت کی وجہ سے مولوی ڈورا صاحب کے عرف سے مشہور تھے اور مولوی محمد ابراہیم صاحب کے بعد کتب خانہ کی نگرانی کرتے تھے۔ آپ ان سے اکثر فارسی میں گفتگو کیا کرتے تھے۔

حضرت مولانا غلام حسن صاحبؒ کامل مکمل ولی اللہ تھے۔ انہوں نے آپ کی روحانی تربیت میں پوری کوشش کی اور اسے اپنے مرشد کی امانت کو واپس لوٹانے کا ذریعہ سمجھا۔ ایک دن فرمایا کہ لوگوں سے تم چھ سمجھتے ہو، یہ چھ نہیں بلکہ اپنے وقت کے قطب ہیں۔

تکمیل تعلیم ظاہری و باطنی اور تسلیم مقامات مجددی کے بعد آپ نے
مسند ارشاد مسند ارشاد سنبھالی۔ ثالث حضرت کی ناگہانی وفات اور رابع حضرت

کے چچن کی وجہ سے خانوادہ النبی کے نظام کو ایک بار ہلا کر رکھ دیا تھا۔ رابع حضرت کا یہ
 کمال تھا کہ آپ نے اسے نہ صرف سنبھالا دیا بلکہ اپنی بے پناہ صلاحیت سے اسے اسلاف
 کے نقوش پر لے آئے۔ آباء و اجداد کے تمام معمولات حسب سائق ادا فرماتے۔ ختم
 خواجگال اور دوسرے تمام ختم صبح کی نماز کے بعد مسجد میں پڑھے جاتے۔ اس کے بعد
 حلقہ ہوتا۔ حلقہ کے دوران بعض دفعہ کوئی شخص خوش الحانی سے نعت پڑھتا۔ یہ کام
 اکثر حافظ قائم دین صاحب کیا کرتے تھے اور مولانا جامی، شیخ سعدی یا حضرت خواجہ
 قصوری کی کوئی نعت پڑھتے تھے۔ تمام نمازوں کی امامت مسجد میں آکر آپ خود فرماتے۔
 حضرت خواجہ قصوری اور اعلیٰ حضرت النبی کی روایت میں دورے بھی شامل
 تھے چنانچہ آپ بھی دوروں کے منظم پروگرام پر عمل کرتے۔ وادی ہائے کھون، و نمار،
 سون اور دھنی کے علاقے پہاڑی یا سطح مرتفع کے حصے ہیں اور ان کی آب و ہوا نسبتاً
 خوشگوار ہے اس لئے اس علاقہ کا دورہ گرمیوں میں ہوتا۔ اضلاع گجرات، منڈی بہاء
 الدین اور سرگودھا وغیرہ کے دورے موسم بہار و سرما میں کئے جاتے۔ ان دوروں کے
 دوران بھی تمام معمولات طریقہ حسب معمول انجام پاتے۔

مریدین کو اسم ذات (اللہ) پڑھنے کی بہت تاکید فرماتے تھے اور کہا کرتے
 تھے کہ اس سے بڑھ کر کوئی وظیفہ نہیں۔ بعض کو ایک ہزار دفعہ یومیہ، بعض کو چوبیس
 ہزار دفعہ اور بعض کو صرف تین سو بار بتاتے۔ گویا وظیفہ بتاتے وقت استعداد کو پیش نظر
 رکھتے۔ اتباع سنت کی بھی تاکید کرتے اور فرماتے کہ ہمارا طریقہ عین رسولی ہے۔

کمالات روحانی کا علم صرف ایسے شخص کو ہو سکتا ہے جو خود بھی
کمالات روحانی درجہ کمال کو پہنچا ہوا ہو۔ تاہم بعض واقعات بھی اس کی نشان دہی

کر دیتے ہیں۔ ایک دفعہ کسی دورہ میں سفر کر رہے تھے کہ راستہ میں ایک بوسیدہ کپڑوں
 والا نامعلوم شخص ساتھ ہو لیا۔ آپ اس سے بڑے پیار و محبت سے رازدارانہ باتیں
 کرتے رہے۔ ہم راہی درویش اس خلاف معمول گفتگو سے حیران تھے۔ جب وہ چلا گیا تو
 فرمایا کہ تم کیا جانو یہ کون تھا۔ یہ وقت کابل تھا اور مجھ سے اپنی جگہ پوچھنے آیا تھا۔ میں

نے اسے مقرر کر دیا ہے۔

جب کوئی سائل اپنا مطلب بیان کر کے دعا کا طالب ہو تا تو حاضرین آپ کے جواب کے منتظر ہو جاتے۔ اگر آپ خاموش رہتے تو وہ سمجھ جاتے کہ کام نہیں ہو گا اور اگر فرما دیتے کہ انشاء اللہ ہو جائے گا تو سب کو یقین ہو جاتا کہ مقصود پورا ہو جائے گا۔ مصنف کتاب المقبول کے والد مولوی غلام محمد لاہوری کئی دن تک آپ کے پاس رہے۔ جب واپسی کی اجازت مانگی تو مولوی صاحب کے اصرار کے باوجود اجازت نہ دی۔ چند گھنٹے بعد اطلاع ملی کہ بارش کا پہاڑی پانی آجانے کی وجہ سے ریلوے لائن ٹوٹ گئی ہے اور لاہور جانے والی ٹرین راستے میں کھڑی ہے۔ ٹرین کئی دنوں تک رکی رہی۔ اگر مولوی صاحب مذکور کو اجازت دیدی جاتی تو بہت تکلیف اٹھاتے اور گھر بھی نہ پہنچ سکتے۔

مشائخ نقشبندیہ کے طرز عمل کے مطابق آپ کو اپنے زیر اثر حلقہ میں **نفاذ شریعت** کا ہذا خیال رہتا تھا۔ لہذا شریف ایک بڑا قبضہ ہے اور لوگ بالعموم جاہل طبع ہیں لیکن پوری آبادی کو آپ کا اتنا ڈر تھا کہ کسی کو رمضان المبارک کی بے حرمتی کی جرأت نہ ہوتی۔ اگر کسی سے کوئی ناجائز حرکت سرزد ہوتی تو اس کا منہ کالا کر کے گدھے پر بٹھا کر شہر میں پھرایا جاتا۔ افطاری اور سحری کے اوقات بھی خود ہی کنٹرول کرتے۔ آپ اپنی نشست سے اشارہ کرتے اور حجرے کی چھت پر بیٹھا نقارچی نقارہ جھاڑتے۔ سنت کے مطابق افطاری جلد اور سحری آخری وقت کرتے۔ کسی کی ہمت نہ تھی کہ غیر منکوحہ یا مغویہ عورت کو گھر میں بٹھائے۔ شادی بیاہ پر کسی طوائف کو لا کر بچرا کرانے کی سخت ممانعت تھی۔ ایک آدھ دفعہ کسی نے حکم عدولی کی تو وہ اولاد سے محروم رہا۔ اس پر لوگ ڈر گئے اور تعمیل ارشاد کرتے رہے۔ ضلع گجرات کے ایک دورہ میں کسی مرید کے بارے میں معلوم ہوا کہ اس نے بے نکاحی عورت گھر رکھ لی ہے۔ آپ نے اسے منع کیا لیکن جب وہ باز نہ آیا تو آپ نے اس کے پورے خاندان سے قطع تعلق کر لیا یہاں تک کہ اس گاؤں میں جانا ہی چھوڑ دیا۔ لوگوں نے بہت منت کی مگر آپ نے فرمایا کہ پہلے اس خرابی کو دور کرو۔

ڈاکٹر محمد شریف صاحب (مصنف المقبول) کو لوہے کی انگوٹھی پہنے دیکھ کر فرمایا کہ لوہا پہننا منع ہے۔ اسے اتار دو۔ ڈاکٹر صاحب نے عرض کی کہ کہا جاتا ہے کہ

لوہے کی انگوٹھی سے نھوریں پیدا نہیں ہوتیں۔ فرمایا اگر علاج کے طور پر پہنی ہے تو کوئی حرج نہیں۔

شہسواری شہسواری خاندانی روایت تھی لیکن پاؤں کی معذوری کی وجہ سے آپ کی ضرورت بھی تھی اس لئے آپ نے اس فن کو درجہ کمال تک پہنچایا۔ جیسی طبیعت کا گھوڑا بھی ہوتا آپ اسے باسانی قابو میں لاسکتے تھے۔ ہمیشہ اعلیٰ نسل کے جانور آپ کے پاس رہے، ان میں سے ایک عربی نسل کی گھوڑی بہت مشہور تھی۔ شہسواری آپ کی ورزش بھی تھی اور سیر و تفریح بھی۔ خادم ہر روز بلاناغہ گھوڑے پر زین ڈال کر بڑی ڈیوڑھی کے دروازے پر لاکھڑا کرتا۔ آپ ختم خواجگان اور مراقبہ سے فارغ ہو کر آتے اور اس پر سوار ہو جاتے۔ سوار ہوتے ہی اسے ممیز لگا کر دوڑا دیتے۔ اس زمانے میں شیش محل کے سامنے والی گلی شہر کے مشرقی حصے کی آخری گلی تھی۔ آپ اس گلی سے گھوڑا دوڑا کر گزرتے اور پھر اسی رفتار سے شہر سے باہر کئی میل تک جاتے۔ کبھی شمال کی طرف پیر کھارہ کے راستے پر اور کبھی مشرق کی طرف ٹوبھ کے راستے پر۔ (یہ دونوں راستے اب پختہ سڑکیں بن گئی ہیں)۔ اس سیر میں گھوڑے کو ہمیشہ ”پویا“ چال دوڑاتے، کبھی ”گام“ چلاتے نہیں دیکھا۔ لوگوں کے لئے یہ منظر روز مرہ کا معمول تھا۔ وہ گھوڑے کو دور سے دیکھ کر ایک طرف کھڑے ہو جاتے اور جھک کر سلام کرتے۔ واپسی پر بھی اسی طرح گھوڑا دوڑاتے ہوئے ڈیوڑھی کے دروازے پر آ کر رکتے جہاں خادم پہلے سے پاہند ہوتا۔ وہ گھوڑے کو سنبھال لیتا اور آپ اتر کر گھر کے اندر چلے جاتے۔

آپ کو شہسواری کا اس قدر شوق تھا کہ بچوں کی باقاعدہ تربیت کا اہتمام بھی کیا۔ سالم نامی ایک معمر مگر نہایت چاک و چومند سوار تھے۔ یہ تربیت ان کے ذمہ لگائی گئی۔ وہ صاحبزادگان کو شہر کے شمال میں واقع میدان (جور مضان والا پڑا کھلتا تھا اور اب پھیلتی ہوئی آبادی کی زد میں آ رہا ہے) میں لے جاتے اور وہاں گھوڑ سواری اور نیزہ بازی کی مشق کرائی جاتی۔ آٹھ (8) کے انگریزی ہندسہ کی صورت میں گھوڑے کو ”دکنی“ چال میں چلانے کو کہا جاتا۔ اس تربیت سے صاحبزادہ محمد مطلوب الرسول صاحب، صاحبزادہ محمد مقصود الرسول صاحب، صاحبزادہ محمد صبغتہ اللہ صاحب اور راقم الحروف

ے فائدہ اٹھایا۔

ثالث حضرتؒ کی روایت کے مطابق رابع حضرتؒ بھی ہندوق کے شکار کے شکار شوقین تھے۔ تعجب ہے کہ بھاری جسم اور پاؤں کی معذوری اس شوق میں حاصل نہ ہو سکی۔ آپ کی نشانہ بازی بھی ضرب المثل تھی۔ ادھر ہندوق اٹھائی، ادھر فار کر دیا جو کم ہی خطا ہوتا تھا۔ صوبیدار علی حیدر صاحب (ذیلدار)، ان کے بیٹے منشی محمد حسن صاحب اور چودھری علی حسن صاحب آپ کے شکاری ساتھی تھے۔ وہ خدام جو آپ کے شکار میں معاون ہوتے، ان میں لٹہ شریف کا فضل محمد عرف پھلاما چھی اور ڈھڈی شریف کے محمد عظیم اور محمد بخش قابل ذکر ہیں۔

خانقاہ شریف پر موجودہ وسیع اور عالی شان مسجد اسی دور میں تعمیر ہوئی۔ یہ تعمیرات مسجد دو ایوانوں پر مشتمل ہے۔ اندر کا ایوان کمرے کی طرز پر ہے جس کے دروازے اور کھڑکیاں ہیں اور باہر کا ایوان برآمدے کی طرز پر ہے جس کا مواجہ مغل محرابوں کا آئینہ دار ہے۔ چھت لوہے کے گارڈ اور ان کے درمیان اینٹوں کی محرابوں سے بنی ہے۔ مولانا حکیم عبدالرسول صاحب نے اس کی دو تاریخیں کیں۔ ایک عربی میں اور ایک فارسی میں۔

۱- مسجد، للہ ذی الفضل العظیم

قد بناہ الشیخ ذوالفیض العمیم

قال فی تاریخہ عبدالرسول
۱۳۳۵

مسجد الاخیار للہ الکریم

۲- چو شد از پیر للہی موس

عبادت گاہ درویر مسد

بہ امر پیر گفتا عبد تاریخ

۱۳۳۵

عجب بر خانقاہ مسجد مقدس

تعمیر کی نگرانی رابع حضرتؒ کے چھوٹے بھائی حضرت رابع ثانی نے کی۔ ان کے میاض

جس میں مزدوری وغیرہ کی تفصیل ہے، کو پڑھ کر تعجب ہوتا ہے کہ اس وقت یومیہ مزدوری صرف چار آنے (پچیس پیسے) تھی۔

رابع حضرت نے اس مسجد میں حفظ قرآن پاک اور درس نظامی کی تعلیم و تدریس کا اہتمام کیا۔ حافظ اساتذہ میں حافظ نواب صاحب، حافظ اورنگ زیب صاحب، حافظ فیض محمد صاحب وغیرہ اور علماء میں سے مولانا رشید احمد صاحب (سکنہ چھنی گنہ)، مولانا شاہ محمد صاحب (سکنہ للہ شریف)، مولانا شیر الرحمن صاحب، مولانا حکمت شاہ صاحب وغیرہم نے مختلف اوقات میں اس کار خیر میں نمایاں حصہ لیا۔ طلبہ مسجد سے منسلک حجروں میں رہتے تھے اور ان کا کھانا لنگر کے ذمہ تھا۔ اس مدرسہ (جسے اب مدرسہ مقبولیہ کا نام دے دیا گیا ہے) کو یہ امتیاز حاصل ہے کہ نقشبندیہ سلسلہ کے مشہور مرکز چورہ شریف کے سجادہ نشینوں حضرت پیر ایوب شاہ صاحب مرحوم اور حضرت پیر حامد علی شاہ صاحب مرحوم نے یہاں علم ظاہری کی تحصیل کی۔

آپ نے شہر سے باہر مگر متصل ایک کوٹھی تعمیر کی جسے نیا نگلہ کہا جانے لگا۔ سردھی (ضلع چکوال) کے پہاڑی مقام پر ایک ریٹ ہاؤس آپ کو بہت پسند تھا، یہ نگلہ اسی نقشہ کے مطابق تھا۔ شروع میں یہ مہمان خانہ کے طور پر بنایا گیا مگر بعد میں جب آبائی مکان گرا دیے گئے تو موجودہ سجادہ نشین صاحب نے اس میں رہائش رکھ لی۔

۱۹۴۶ء میں آپ نے رمضان المبارک شملہ میں گزارا تھا۔ تقسیم ملک کے بعد آپ کو اپنے لئے گرمائی مرکز تعمیر کرنے کا خیال پیدا ہوا۔ اس سے پہلے ثالث حضرت سردھی کے مقام پر ایسا مرکز قائم کر چکے تھے جو بے توجہی کا شکار ہو کر ختم ہو چکا تھا۔ چنانچہ آپ نے عمر کے آخری حصہ میں اسی گاؤں میں دوبارہ رہائش گاہ تعمیر کی۔ جس پہاڑی پر ثالث حضرت نے مکان تعمیر کیا تھا، موجودہ تعمیر اس کے دامن میں اس جگہ تھی جسے مقامی لوگ ”گالہ“ کہتے ہیں۔ آپ نے اپنی زندگی کا آخری رمضان المبارک یہیں گزارا۔

قیام و استحکام پاکستان میں دلچسپی | نقشبندی مشائخ نے ملت اسلامیہ کے
اہم کردار ادا کیا۔ انہوں نے فراست مومن کے ذریعے صحیح فیصلے کئے اور ان کی طرف

رائے عامہ کی راہنمائی کی۔ قیام پاکستان بھی ملت کی تاریخ میں ایک اہم موڑ تھا اور اس موقع پر جہاں علماء کا بڑا طبقہ صحیح فیصلہ نہ کر سکا وہاں مشائخ نے اس کی پرزور تائید کی۔ رابع حضرتؒ اپنی مخصوص افتاد طبع اور پاؤں کی معذوری کی وجہ سے تحریک پاکستان میں عملاً حصہ نہ لے سکے تاہم آپ نے اس میں پوری دلچسپی لی اور آپ کے دلی جذبات اس کے ساتھ تھے۔

آپ نے تمام مریدوں کو ہدایت کر دی تھی کہ عام انتخابات میں مسلم لیگی امیدواروں کو ووٹ دیں اور جس کسی کے بارے میں معلوم ہو کہ اس نے اس ہدایت کی تعمیل نہیں کی، اس سے سخت ناراض ہوئے۔ ان دنوں اعلیٰ حضرت لکھنؤ کے خلیفہ حافظ خدا بخش صاحب (لئے ہندوانہ) کے پوتے حافظ سلطان بخش صاحب اسلامیہ کالج لاہور میں پڑھتے تھے۔ وہ اپنے چند ساتھیوں کو لے کر لائے شریف آئے (ان میں بعد کے مشہور سائنس دان ڈاکٹر عبدالغنی بھی شامل تھے) رابع حضرتؒ نے انہیں اپنے ہاں مہمان رکھا اور انہیں ہر روز لائے شریف اور اس کے نواحی علاقے میں روانہ کرتے جہاں وہ جلسے کر کے دیہاتیوں کو تحریک پاکستان کے مقاصد سے آگاہ کرتے اور انتخاب میں مسلم لیگ کو ووٹ دینے کی ترغیب دیتے۔

قیام پاکستان سے ایک سال پہلے آپ نے اپنے ایک مخلص میاں کامل دین صاحب کو بلا کر فرمایا کہ تم ہر روز تین ہزار مرتبہ درود شریف، تین ہزار مرتبہ استغفار، تین ہزار مرتبہ لا حول، تین ہزار مرتبہ یا حی یا قیوم، چالیس مرتبہ سورہ مزمل پڑھ کر آزادی کے لئے دعا کرو۔ وہ یہ عمل پورا ایک سال کرتے رہے یہاں تک کہ پاکستان کا قیام عمل میں آگیا۔

سارے جنوبی ایشیا کی طرح لائے شریف میں بھی تجارت ہندوؤں کے ہاتھ میں تھی۔ اب چند مسلمانوں نے لائے بنڈی میں دکانیں کھولیں تو آپ ہمیشہ ان کی حوصلہ افزائی کرتے تھے۔ بعض اوقات مہارت میں کمی کی وجہ سے مسلمانوں کی تیار کردہ اشیاء معیاری نہ ہوتیں لیکن آپ اس کی پروا نہ کرتے اور انہی سے سودا منگاتے۔ جب پاکستان قائم ہوا تو آپ بے حد خوش ہوئے۔ پھر جب قائد اعظم نے وفات پائی تو آپ کو بے حد صدمہ ہوا۔ آپ نے شہر میں غائبانہ نماز جنازہ کے لئے

منادی کرا دی اور مسجد میں آکر ایک جلسہ کی صدارت کی جس میں پیر الطاف حسین شاہ صاحب ایڈووکیٹ اور راقم الحروف نے خطاب کیا بعد میں آپ نے شاید زندگی میں پہلی اور آخری بار نہایت پردرد تقریر کی اور پھر نماز جنازہ کی امامت فرمائی۔

قیام پاکستان کے بعد اس ملک کے استحکام میں آپ کی دلچسپی اور فکر مندی کا اندازہ اس خط سے ہوتا ہے جو آپ نے گورنمنٹ ہائی سکول خوشاب میں زیر تعلیم اپنے فرزند صاحبزادہ محمد مقصود الرسول صاحب کو لکھا“

”قائد اعظم صاحب کے انتقال سے جو مسلمانان پاکستان اور مسلمانان عالم کو رنج و الم ہوا تھا، وہ محتاج بیان نہیں۔ بلکہ جیسے بے حس شہر میں چار چار پانچ پانچ سال کے بچوں نے بھی دو تین دن تک کچھ نہ کھایا اور ڈھائیں مار کر روئے۔ اس سے اندازہ ہو سکتا ہے۔ اوپر سے حیدر آباد کا معاملہ پیش آیا اس سے تو مسلمانوں کی کمر ٹوٹ گئی مگر بقول شخصے :

خدا شرے برا نگیزد کہ خیر مادرال باشد

ان صد موموں نے جو ایک ساتھ آئے ہیں، مسلمانوں کی آنکھیں کھول دی ہیں۔ جو لوگ سستی سے کام لے رہے تھے، وہ بہت چوکنے ہو گئے ہیں اور بھاری ذمہ داری کو محسوس کرنے لگے ہیں۔ گویا تازپانہ عبرت ثابت ہوا۔

احمد خان ولد تھلی (بلکہ بھرانہ کے ایک چودھری اور آپ کے مخلص) محاذ کشمیر سے آیا ہے۔ ایک دو آدمی اور بھی آئے ہیں۔ انہوں نے صحیح اور چشم دید حالات بیان کئے ہیں کہ مسلمانوں کی حالت کشمیر میں بہت اچھی ہے۔ ہندوؤں کا ہر روز مالی و جانی نقصان مجاہدین کے ہاتھوں ہوتا ہے۔ چنانچہ ان کے بیان کے مطابق ریڈیو پاکستان نے جو خبریں دیں، حرف بحرف صحیح نکلیں۔ گویا ریڈیو کسی مبالغہ سے کام نہیں لیتا بلکہ صحیح خبریں پہنچاتا ہے۔ مزید انہوں نے کہا کہ حیدر آباد کا معاملہ سن کر مجاہدین آگے سے چوکنے ہو گئے ہیں۔ کہتے ہیں کہ ہم پاکستان کے لئے لڑیں گے۔ تخت یا تختہ۔ ادھر نظام حیدر آباد نے غداری کی۔ خدا اس غدار کو سمجھے۔ ڈیڑھ سو سال پیشتر بھی مسلمانوں اور انگریزوں کی جنگ تھی تو نظام نے مسلمانوں سے غداری کی تھی۔ اب جب کہ مسلمانوں اور کراٹوں (ہندوؤں) کی جنگ کا وقت آیا تو اس نے پھر مسلمانوں سے صاف

دھوکا کیا ہے اور کراڑوں سے مل گیا ہے۔

عاقبت گرگ زادہ گرگ شود

گرچہ با آدمی بزرگ شود۔

اقوال زریں | ڈاکٹر محمد شریف صاحب نے کتاب المقبول میں ملفوظات جمع کئے ہیں۔ اسی کا انتخاب ذیلی عنوانات کے تحت درج ذیل ہے:

نذرانے:

(۱) جو نذرانے بزرگوں کے پاس آتے ہیں، ان کے مصارف میں بڑی احتیاط کی ضرورت پڑتی ہیں۔ اگر ان کو بے جا خرچ کیا جائے تو بڑے وبال اور اللہ پاک کی ناراضگی کا موجب بن جاتے ہیں۔ ان کو صرف اپنے اور اپنے اہل و عیال کے خورد و نوش اور لباس وغیرہ پر خرچ کرنا جائز ہے۔ اس سے اگر جاگیر بنائے یا جمع کر کے رکھے تو نسبت میں ضعف پیدا ہو جاتا ہے۔

(۲) سر ہند شریف میں نذرانہ پیش کرتے وقت مولوی محمد معصوم صاحب سے فرمایا: اس کے پیش کرنے کا مقصد یہ نہیں ہوتا کہ وہ محتاج ہیں یا ہماری طرف سے لنگر کی روٹیوں کا معاوضہ ہے۔ حاشا وکلا۔ بلکہ ان کی مہربانیاں زیادہ سے زیادہ حاصل کرنے کا ایک معمولی ذریعہ ہے اور لنگر شریف کی خدمت ہے۔

(۳) ہمارے تمام خاندان میں کسی نے نذرانوں سے جاگیر نہیں بنائی حتیٰ کہ حضرت ثالثؒ کو مجبور کیا گیا کہ وہ گھوڑیوں پر مہربے حاصل کریں مگر آپ اس بات پر کسی طرح بھی رضامند نہ ہوئے۔

عملیات:

(۱) میاں حسن محمد کی گذارش پر فرمایا ”بعد نماز عشا قبل از وتر ایک سو تیرہ بار اللّٰهُمَّ اكْفِنِيْ شَرَّهُمْ بِمَا شِئْتِ اَوْلَ اٰخِرْ گیارہ مرتبہ درود شریف پڑھیں۔ انشاء اللہ دشمن رفع ہو جائے گا۔ مولوی صالح محمد صاحب اور مولانا محمد جی صاحب کو بھی یہی عمل بتایا۔

(۲) مولوی کامل دین کو دمہ کا عارضہ تھا۔ فرمایا یہ دعا پڑھو: یا حافظ یا

حفیظ یا ناصر یا بصیر یا حصین یا وکیل یا اللہ یا اللہ یا اللہ صابر
احصارُ من کل آفات ہانی العرش یا ہو یا من له یا من لا الہ الا هو۔
صبح شام پانچ پانچ دفعہ اور ظہر عصر اور مغرب کے وقت تین تین دفعہ۔ چنانچہ تھوڑے
ہی دنوں میں آرام آگیا۔

(۳) ایک خادمہ نے آنکھوں کا آپریشن کرایا مگر نظر ٹھیک نہ ہوئی۔ آپ نے
فرمایا کہ درود تاج گیارہ مرتبہ یومیہ صبح کے وقت پڑھ کر دم کریں۔ گیارہ روز کے بعد
اسے نظر آنا شروع ہو گیا اور عینک کی ضرورت بھی پیش نہ آئی۔

(۴) ایک شخص کے بارے میں بتایا گیا کہ نہ تو بیوی کو لے جاتا ہے نہ خرچ دیتا
ہے اور نہ طلاق دیتا ہے۔ آپ نے فرمایا: اس شخص کی طرف خیال کر کے کلمہ طیبہ ہر
نماز کے بعد پچاس دفعہ پڑھا جائے۔ ایک ماہ کے اندر اس نے خود خود طلاق دیدی۔
(۵) دینی و دنیوی مطالب کے لئے ختم خواجگاں کے بعد نیز شام کی نماز کے
بعد شجرہ شریف قادریہ و نقشبندیہ پڑھ کر دعا کرنی چاہیے۔

(۶) وبا کے دنوں میں اس کلام کو لکھ کر دروازے کی چوکھٹ کی اوپر والی لکڑی
پر چسپاں کر دیں۔ وبا سے محفوظ رہیں گے۔

لنا الشفعاء الکرام الثمانیہ
نطغی بہا حر الوباء الخاطمہ
المصطفی والخلفاء الراشدون الاربعہ
الحسن والحسین وامہما الفاطمہ

(۷) ایک خادم نے عرض کی کہ میرے افسر معصوب اور وہابی ہیں اور ہمیں
بہت تکلیف پہنچاتے ہیں۔ فرمایا: سورہ عم یتساء لون کو لکھ کر اپنے پاس رکھیں۔ انشاء
اللہ سخت حاکم بھی نرم ہو جائے گا۔

(۸) جو لوگ فراخی رزق کے طالب ہوں، ان کو چاہیے کہ وظیفہ یا وہاب
تین سو مرتبہ روزانہ پڑھا کریں۔ اللہ تعالیٰ فراخی دیں گے۔

(۹) دیوانے کتے اور سانپ کے کاٹے کے واسطے یہ عمل فرمایا: نمک بہ مقدار
آدھ پاؤ لے کر اس پر چاروں قل مع بسم اللہ اور الحمد شریف مع بسم اللہ سات سات

مرتبہ پڑھ کر دم کریں اور پھونک مارتے وقت لباب دہن بھی شامل کریں۔ مریض چالیس روز تک اسے چاٹتا رہے۔ شرط یہ ہے کہ دم کرنے والا کوئی معاوضہ نہ لے اور مریض کوئی اور دوا نہ کھائے۔

اولیاء اللہ کے آداب :

(۱) اولیاء اللہ کے مزار پر اسی ادب و تعظیم سے بیٹھنا چاہیے جیسے زندہ ولی کے سامنے بیٹھتے ہیں۔ مزار کے ساتھ لگ کر نہ بیٹھیں کہ اس میں بے ادبی کا پہلو ہے اور زائر کے اعمال کی کدورت بھی اولیاء اللہ کو تکلیف پہنچا سکتی ہے۔ کچھ فاصلہ پر بیٹھیں تو ولی کے فیضان سے پورا فائدہ اٹھا سکتے ہیں۔

(۲) بزرگوں کے مزار پر فاتحہ پڑھنے کا طریقہ یہ ہے کہ پچیس بار استغفار، دو بار الحمد شریف اور تین بار قل شریف پڑھ کر اس کا ثواب پہنچائیں۔

(۳) مزار مبارک پر باد وضو بیٹھنا چاہیے۔ ہاں اگر کوئی مجبوری ہے تو ویسے بھی بیٹھ سکتے ہیں۔

(۴) یاد کو یاد ہے۔ جس قدر بزرگان طریقت کو یاد کیا جائے اس سے کئی گنا زیادہ وہ یاد کرتے ہیں۔ ع

من آیم جہاں گر تو آئی بہ تن

پیری مریدی :

(۱) ایک دفعہ ایک عورت بیٹے کو دم کرانے آئی اور بار بار کہتی تھی کہ اچھا ہو گیا تو آپ کا مرید بناؤں گی۔ فرمایا لوگ سمجھتے ہیں کہ مرید بنانے کے لالچ میں پیر صاحب اچھا دم کریں گے حالانکہ بیعت سے کسی کا بوجھ اٹھانا بڑا مشکل کام ہے۔

(۲) گجرات کے ایک دورہ میں کسی آدمی نے آپ کی محفل میں کہا کہ پیروں کا کام بہت آسان ہے۔ فرمایا: ہمارا کام تو بہت مشکل ہے۔ کسی کو مطیع کرنا یا اس پر حکومت کرنا کتنا کٹھن کام ہوتا ہے۔ جب جسم پر حکومت کرنا مشکل ہے تو دلوں پر حکومت کرنا تو بہت زیادہ مشکل ہے۔ عشق مجازی ظاہری حسن پر فریفتہ ہونے کا نام ہے اور مرید باطنی قوت پر شیفہ ہوتا ہے اور یہی عشق حقیقی ہے۔

۳) ڈاکٹر محمد شریف صاحب نے اپنے شفا خانہ کا نام مقبول فارمیسی رکھا تو انہیں خیال ہوا کہ یہ کہیں بے ادبلی نہ ہو۔ فرمایا: یہ بے ادبلی نہیں بلکہ مرید کا اپنی کسی چیز کو پیر کی طرف منسوب کر دینا گویا پیر کی محبت میں فنا ہونا ہے۔

۴) ایک مرید نے کاروبار سے متعلق پریشانی کا ذکر کیا تو فرمایا: اللہ تعالیٰ مسبب الاسباب حقیقی آپ کے کاموں میں خود بخود بہتری فرمائیں گے۔ آپ کو چنداں متردد ہونے کی ضرورت نہیں۔

کار سازما بہ فخرِ کارِ ما فخرِ مادرِ کارِ ما آزارِ ما

۵) ایک اور مرید کی پریشانی پر لکھا: ”اللہ تعالیٰ اس محبت کی مصیبت اور کٹھن منزل کا جلدی خاتمہ کرے۔ بہر حال صبر درکار ہے۔ حضرت پیرِ قصوری دایم الحضورؒ فرماتے ہیں:

چوں راہ عشق بجز فتنی حظوظِ نفس کمتر جو
کہ فرشِ خار و خاکستر بہ از قالینِ محلما

۶) مولوی محمد جی صاحب نے لکھا کہ ایک بلند مرتبہ صوفی ہیں جو مجھے کہتے ہیں کہ مجھ سے فیض حاصل کرو۔ جواب میں لکھا: تمہارا تعلق ایک بہت بلند سلسلہ کے ساتھ ہے اور تم بھی ماشاء اللہ نسبت سے خالی نہیں ہو۔ تم کو کیا پڑی ہے کہ ہر کس و ناکس کے آگے اپنا دامن دراز کرتے پھرو۔ اگر خود بھی حضور دل سے اپنے پیران کبار کا وسیلہ کئے ہوئے دعا مانگو تو یقین جانو کہ اس صوفی سے زیادہ شنوائی ہو۔

۷) سلوک کے متعلق کسی سے پوچھنا خواہ وہ پیر بھائی ہی کیوں نہ ہو خواہ مخواہ اپنی طبیعت کے شکوک بڑھانے کے سوا اور کچھ حاصل نہیں ہوتا۔ بس مرئی ہی کافی ہے۔

۸) پیر کی کوئی چیز استعمال کرنا حتیٰ کہ پیر کے قلم سے لکھنا بھی بے ادبلی ہے۔

۹) ایک دفعہ چند آدمیوں نے شکایت کی کہ فلاں شخص آپ کے بارے میں گستاخی کرتا ہے۔ ڈاکٹر محمد شریف صاحب پاس کھڑے تھے۔ انہوں نے کہا کہ اگر میں وہاں ہوتا تو اپنی جان کی پرواہ کئے بغیر گستاخ کو سبق سکھا دیتا۔ ان جو شیلے الفاظ پر آپ نے خوش ہو کر فرمایا: یہ ایمان صدیقی ہے۔

۱۰) نیک کام کرنے یا برے کام چھوڑنے میں شیخ کی اجازت کی ضرورت نہیں۔

۱۱) ایک مرید نے مجلس میں بہت باتیں کیں۔ فرمایا: مَنْ سَكَتَ سَلَّمَ وَمَنْ سَلَّمَ نَجَى (جس نے خاموشی اختیار کی وہ سلامت رہا اور جو سلامت رہا اس نے نجات پائی)

سلوک طریقت :

۱) مولوی محمد حنیف صاحب نے عرض کی کہ لفظ اللہ کا تصور قلب پر کیا جائے یا نہ یعنی اسم ذات دل پر لکھا ہو اخیال کرنا چاہیے یا نہیں۔ فرمایا کہ بالکل ٹھیک ہے بلکہ عین سعادت ہے۔

۲) مقام حقیقت محمدی میں یہ درود شریف تین ہزار مرتبہ روزانہ پڑھا کرو۔
اللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ وَاصْحَابِ سَيِّدِنَا مُحَمَّدٍ اَفْضَلِ صَلَوَاتِكَ بَعْدَ كُلِّ مَعْلُومٍ لَكَ۔

۳) ہمارا طریقہ عین رسولی ہے، جو عکسی ہے کسی نہیں اور اس کی مثال صاف آئینہ کی سی ہے۔ جب آئینہ پر کوئی دھبہ وغیرہ نہ ہو تو چہرہ بالکل صاف نظر آتا ہے اور جب صرف منہ کی بھاپ سے ہی مکدر ہو جائے تو پھر صاف نظر نہیں آتا۔ اسی طرح شیشہ دل بھی معمولی معمولی باتوں سے دھندلا ہو جاتا ہے۔ مثلاً مشتبہ غذا، نظر نامحرم خواہ بے ارادہ ہی ہو، جھوٹ وغیرہ۔ اس طریقہ میں اتباع سنت بہت ضروری اور لازمی ہے۔ سنت پر پورا کار بند ہونے اور شیخ کی توجہ سے خود بخود لطائف ذکر ہو جاتے ہیں۔

۴) سالک کا سبق خواہ کہیں ہو جب عام حلقہ ہو یعنی جب عام لوگ توجہ لے رہے ہوں تو اس وقت توجہ قلب پر کی جاتی ہے۔ اس واسطے ہر شخص کو قلب پر دھیان رکھنا چاہیے۔

۵) سلوک پورا کرنے میں مدت کی کوئی قید نہیں۔ اگر سالک کی استعداد اچھی ہو تو جلدی کامیاب ہو جاتا ہے اور اگر استعداد اچھی نہ ہو تو پھر بہت دیر لگ جاتی

ہے۔

(۶) سالک کو صرف اسی ذات کی پرواہ اور ڈر ہونا چاہیے، جو وہ کرے اسی پر راضی رہے۔ اگر بصورت دیگر کسی اور پر بھروسہ کیا تو اس سے مولائے حقیقی کے دل میں غیرت ہوتی ہے کہ لباس فقر پہن کر بجز میرے کسی پر کیوں بھروسہ کیا گیا۔ فقر کی ابتدائی منزل میں مبتلا آتے ہیں۔ سالک کو چاہیے کہ صبر و شکر کے ساتھ چلتا جائے۔ ہر کہ ازد دوست آید سر بہ نہ گردن متاب

(۷) مراقبہ اقریب اللہ اقریب یعنی اللہ تعالیٰ بہت قریب ہے مجھ کو مجھ سے۔ اس کا فیض نفس کے نچلے دائرہ پر آتا ہے۔ اس پر خیال رکھیں اور اس مراقبہ کے دوران ہر وقت سوتے بٹھتے کھاتے پیتے غرض ہر وقت یہی تصور رکھیں کہ اللہ بہت نزدیک ہے مجھ کو مجھ سے۔

(۸) جب سالک واصل ہو جاتا ہے تو پہلا جوش و خروش نہیں رہتا۔ حوض خالی میں جب پہلے پانی گرتا ہے تو شور ہوتا ہے۔ جب بھر جاتا ہے تو آواز نہیں آتی۔ یہی حال لطائف کا ہے۔ جب خالی ہوتے ہیں تو فیض کی آمد کافی محسوس ہوتی ہے۔ جب انوار سے مُر ہو جاتے ہیں تو محسوس بھی نہیں ہوتا حالانکہ فیض کی آمد میں کمی نہیں ہوتی۔

(۹) ایک شخص نے سوال کیا کہ سلوک حاصل کرنے کا آسان طریقہ کون سا ہے۔ فرمایا بس یہی انتہائے سلوک ہے کہ اپنے آپ کو سب سے حقیر جانو۔

(۱۰) مراقبہ محبت عامہ ولایت کبریٰ کا مراقبہ ہے اسی سے شرح صدر اور کمال صبر و شکر دوام اور رضا حاصل ہوتی ہے یعنی حکم قضا سے چون و چرا اٹھ جاتی ہے۔ تکلیف شریعہ کے قبول میں دلیل کی احتیاج نہیں رہتی۔ حقیقت اسلام واضح ہو جاتی ہے۔ مواعید الہی پر یقین و اٹن ہو جاتا ہے۔ رفع انانیت، دید قصور، تہذیب اخلاق، تزکیہ رذائل (مثلاً حرص، حثل، حسد، کبر، حب جاہ، عجب) کا حصول ہوتا ہے۔ نفس مطمئنہ ہو جاتا ہے۔ مجال مخالفت و سرکشی نہیں رہتی۔ اس مراقبہ کے سبق کے دوران ہر وقت يُحِبُّهُمْ وَيُحِبُّونَهُ کا تصور رکھنا چاہیے۔

(۱۱) مقصود حقیقی تک پہنچنا بہت آسان ہے اور سب سے بڑا زینہ اعتراف گناہ و

تفسیر ہے۔ اگر سالک یہ سمجھے کہ میں بیکار ہوں تو یہ اس سے بہتر ہے کہ اس کے دل میں غرور آجائے کہ آخر میں بھی کچھ ہوں، نوافل و عبادت کرتا ہوں۔

(۱۲) سالک پر امتحان کا وقت آتا ہے۔ خدا تعالیٰ اپنے بندوں کی آزمائش کرتا ہے اور امتحان بھی اسی وقت بھیجتا ہے۔ جب وہ انہیں اپنا مقبول و منظور نظر بناتا ہے۔

فرعون را نہ دادیم ہمہ عمر درد سر
زیرا کہ اونداشت سر درد ہائے ما

جو بھی محبت کے کوچہ میں قدم رکھتا ہے اس پر مصائب ضرور آتے ہیں اور تو اور حضور علیہ الصلوٰۃ والسلام کی تکالیف سے کون مسلمان واقف نہیں۔

(۱۳) بعض آدمیوں میں جذبہ زیادہ ہوتا ہے اور بعض میں سلوک۔ جن میں جذبہ زیادہ ہوتا ہے، ان کو اسم ذات فائدہ کرتا ہے اور جن میں سلوک زیادہ ہو، ان کو نفی اثبات فائدہ مند ہے۔

(۱۴) حلقہ میں جو شاک و خروش کوئی اچھی چیز نہیں۔

(۱۵) مراقبہ میں اونگھ آنا اچھا ہے۔

(۱۶) دوسرے سلسلوں میں بڑے بڑے مجاہدات و ریاضات مثلاً اعتکاف، چلے وغیرہ ہیں۔ مگر ہمارے سلسلہ عالیہ میں سب سے بڑی ریاضت شریعت پر چلنا ہے اور یہ ریاضت بڑی آسان مگر کثیر انوار کی حامل ہے۔ مثلاً نظر نامحرم سے چپنے کے لئے گوشہ نشینی کے بجائے اگر دنیاوی کام کاج کرتے پھرتے نامحرم سے مخوف خدا نظر بچائے تو یہ بڑا درجہ ہے۔

اوصاف حمیدہ :

(۱) حرص سے بڑھ کر کوئی بڑی چیز نہیں۔ حرص ہی ایک ایسی چیز ہے جو کہ انسان کو دنیا میں خدا کی یاد اور عیش و آرام سے فارغ کر دیتی ہے۔ میں نے جب کبھی کسی کام کی کچھ بھی حرص رکھی، خدائے قدوس نے اسے الٹا کر دکھایا ہے اور میری حرص کو کبھی کامیاب نہیں ہونے دیا۔

(۲) کسی کو ذاتی اغراض و مقاصد کے درپے ہو کر اور خدا پاک کی حفاظت و

بھروسہ کو بھول کر کسی دوسرے کو ناحق تکلیف نہیں دینی چاہیے۔ علاوہ مسلمانی کے، یہ انسانیت کے بھی خلاف ہے۔

تا تو انی درون کس مخراش کہ اندریں راہ خارہا باشد
کار درویش مستمند بر آر کہ ترانیز کارہا باشد

خواب کی تعبیر :

خواب ایسے آدمی کے سامنے بیان نہ کرے جو فاسق و فاجر ہو۔ تعبیر دینے والا بھی اچھی طرح سمجھ کر تعبیر دے کیونکہ بسا اوقات جس طرح تعبیر دی جاتی ہے، اسی طرح ہی ہو جاتا ہے۔ ایک شہزادی کو خواب آیا کہ اس نے دریا کا سار اپانی پی لیا ہے۔ خادمہ کو ایک بزرگ کے پاس تعبیر کے لئے بھیجا۔ اس نے راستے میں ایک فاسق کو خواب بتا دیا تو اس نے فوراً کہا کہ اس کا پیٹ نہ پھٹ گیا۔ اس کا یہ کہنا تھا کہ شہزادی کا پیٹ پھٹ گیا اور وہ مر گئی۔

کرامات

۱) جناب رشید احمد صاحب (پولیس افسر) مولانا شیخ احمد صاحب دھریکانوی (خلیفہ اعلیٰ حضرت لکھنؤ) کے خاندان سے تھے۔ رابع حضرت نے ۱۹۴۶ء کا رمضان المبارک ان کے ہاں شملہ (بھارت) میں گزارا۔ بیگم رشید صاحبہ نے بیان کیا کہ ایک دن خانساں چائے لے کر آیا تو آپ نے فرمایا کہ یہ دودھ واپس لے جاؤ اور کسی دوسرے برتن میں اور دودھ لاؤ۔ میں حیران ہوئی اور کچن میں جا کر خانساں سے پوچھا کہ کی بات ہے۔ اس نے بتایا کہ اس دودھ میں مکھی گر گئی تھی اور میں نے اسے نکال کر وہی دودھ پیش کر دیا۔ میں اسے خفا ہوئی کہ آئندہ طہارت کا بہت خیال رکھو کیونکہ اولیاء اللہ کو سب پتہ ہوتا ہے۔

۲) بیگم رشید صاحبہ نے ہی بیان کیا کہ جس مکان میں رابع حضرت نے رمضان المبارک گزارا، وہ ہمیں بہت پسند تھا اور ہم نے ارادہ کر لیا کہ اسے خرید لیں گے۔ ایک دن میں نے آپ کو اس ارادہ سے مطلع کیا تو آپ نے اسے خریدنے سے منع کر دیا۔ یہ بات بالکل خلاف توقع تھی کیونکہ آپ خود بھی اس مکان کو پسند کرتے تھے۔

میں دل میں پچھتائی کہ آپ کو کیوں بتا دیا کیونکہ اب اگر خریدیں گے تو حکم عدولی ہوگی۔ کچھ عرصہ بعد اس ممانعت کی حکمت واضح ہوئی کیونکہ پاکستان بن گیا اور شملہ بھارت میں شامل ہو گیا۔ اگر مکان خرید لیتے تو رقم ضائع ہو جاتی۔

(۳) صوفی محمد یسین سنہ سیٹھی ضلع چکوال کی والدہ دو عورتوں کے ہمراہ سیٹھی سے بللہ شریف پیدل آرہی تھی۔ پہاڑی راستہ اور گرمی کی وجہ سے انہیں سخت پیاس لگی۔ راستے میں ایک پہاڑ پر ایک مرد کھڑا تھا۔ اس نے بلایا کہ یہاں میرے پاس آؤ اور پانی پی جاؤ۔ اس کی نیت میں فتور دیکھ کر تینوں عورتیں تیزی سے چلنے لگیں اور مرد کو بھی مزید آگے بڑھنے کی ہمت نہ ہوئی۔ جو ننھی وہ بللہ شریف پہنچیں، آپ نے دیکھ کر ذرا خفگی سے فرمایا کہ تم عورتیں کسی مرد کے بغیر اکیلی چل پڑتی ہو اور پھر یہ کہتی ہو کہ پیر ہماری حفاظت کریں گے۔ ایسا نہیں ہونا چاہیے۔

(۴) ضلع گجرات کے دورے میں آپ ایک گاؤں میں مقیم تھے۔ خلاف عادت آپ نے میزبان سے کہا کہ کھانا جلدی لاؤ۔ میزبان حیران ہوئے کیونکہ کھانا طلب کرنا آپ کی عادت نہ تھی۔ بہر حال انہوں نے کھانا جلدی تیار کر کے کھلادیا۔ اتنے میں اس گھر میں ایک لڑکے کی لاش آگئی جو بس کے حادثہ میں فوت ہو گیا تھا اور گھر میں کھرا مچ گیا۔ اب معلوم ہوا کہ اگر آپ کھانا جلدی نہ منگاتے تو اہل خانہ اور مہمان بھوکے رہتے اور کھانا ضائع ہو جاتا۔

(۵) بللہ شریف کے صوبیدار لال خان صاحب آپ کے مخلص ارادت مند تھے۔ ایک بار سخت بیمار ہو گئے۔ جب تکلیف بڑھی تو رات کو آپ کی طرف متوجہ ہو کر رونے لگے۔ اچانک نیند آگئی اور خواب میں کیا دیکھتے ہیں کہ آپ انہیں اٹھا کر ایک مکان کی سیڑھیاں چڑھ رہے ہیں۔ بڑی مشکل سے مکان پر چڑھنے کے بعد فرمانے لگے کہ صوبیدار صاحب! خطرہ بہت تھا مگر پہنچ ہی گئے۔ جب صوبیدار صاحب بیدار ہوئے تو انہیں پسینہ آیا ہوا تھا اور کوئی مرض باقی نہ تھا۔ وہ آپ کے پاس حاضر ہوئے تو آپ خود ہی خواب کا واقعہ بیان کرنے لگے۔ صوبیدار صاحب نے کہا کہ جناب میں نے بھی ایسا ہی خواب دیکھا ہے۔ اس پر آپ خاموش ہو گئے۔

(۶) صوبیدار لال خان صاحب کے لڑکے بریڈیر محمد ایوب خان نے بیان کیا

کہ میں فوج میں کمیشن کی غرض سے آئی ایس ایس بی کے ٹسٹ کے لئے کوہاٹ گیا۔ آپ نے دعا فرمائی۔ امتحان بہت مشکل تھا اور میں کسی حد تک مایوس ہو گیا۔ رات کو خواب میں دیکھا کہ آپ گھوڑے پر سوار ہیں اور مجھے کہا کہ ایوب اٹھو اور پھر میرے ہاتھ میں جھنڈا پکڑا دیا۔ میں بیدار ہوا تو بے حد خوش تھا اور ساتھی لڑکوں کو بتا دیا کہ میں کامیاب ہو گیا ہوں چنانچہ جب نتیجہ سنایا گیا تو میں پاس تھا۔ ملازمت کے دوران میں کہا کرتا تھا کہ میں ایسے منصب تک ضرور پہنچوں گا کہ میری کار پر جھنڈا لگے گا۔ چنانچہ ایسا ہی ہوا۔

(۷) مولوی محمد معصوم صاحب نے بتایا کہ میرے سامنے ایک شخص بیعت ہوا تو آپ نے خلاف معمول نماز روزہ کی تاکید سے زیادہ چوری نہ کرنے کی تاکید کی۔ میں نے تحقیق کی تو معلوم ہوا کہ اس شخص کو چوری کی بہت عادت تھی۔

(۸) مولوی محمد معصوم صاحب نے ہی بیان کیا کہ میں سرگودھا جا رہا تھا۔ شاہ پور سے آگے دھرمیمہ تک سیلاب کا پانی ہی پانی تھا۔ ٹانگہ والے زیادہ پیسے مانگتے تھے۔ میں نے حضرت کو یاد کیا۔ اتنے میں ایک فوجی لاری آگئی اور مجھے اس میں بٹھالیا گیا اور انہوں نے مجھے سرگودھا آکر اتارا۔ جب میں آپ کی خدمت میں حاضر ہوا تو سب سے پہلے پوچھا کہ پانی کس طرح عبور کیا تھا۔

(۹) مولوی محمد عبداللہ صاحب اعلیٰ حضرت کے خلفاء میں سے تھے۔ ان کی چوری ہو گئی۔ انہوں نے بذریعہ خط آپ کو اطلاع دی تو آپ نے جواب میں لکھا کہ میں نے اعلیٰ حضرت کے مزار پر جا کر عرض کی۔ آپ فرماتے ہیں کہ مال مسروقہ مل جائے گا۔ چنانچہ چند دن بعد ساراسامان ایک گٹھڑی میں بندھا ہوا مسجد سے مل گیا۔

(۱۰) میاں کامل دین دوروں میں اکثر ساتھ رہتے تھے۔ موضع چھنی گنہہ ضلع گجرات میں آپ ایک رات مطالعہ فرما رہے تھے کہ چراغ میں تیل ختم ہو گیا۔ میاں کامل دین کو تیل ڈالنے کے لئے کہا تو انہوں نے کہا کہ تیل نہیں ہے۔ آپ نے اپنے ہاتھ سے گلاس میں سے پانی ڈال دیا اور چراغ ساری رات جلتا رہا۔

(۱۱) مایو غلام رسول پوٹل کلرک نے میان کیا کہ مجھے فقر کا بہت شوق تھا لیکن کسی پیر پر اطمینان نہ ہوتا تھا۔ ایک رات خواب میں دیکھا کہ آپ نے مجھے بیعت کیا اور

اپنا نام و مقام بھی بتایا۔ چنانچہ میں فوراً اللہ شریف حاضر ہوا اور بیعت کی درخواست کی۔ فرمایا: رات والی بیعت سے نسلی نہیں ہوئی۔ میں حیران رہ گیا۔

(۱۲) مستری فتح محمد صاحب کہتے ہیں کہ مجھے آپ نے فرمایا کہ بھلوال میں جگہ خرید کرو ہاں رہائش رکھو۔ میں نے زمین خرید لی مگر تعمیر کے لئے رقم نہ تھی۔ فرمایا: اللہ کے خزانہ میں کمی نہیں۔ ایک دن آپ خلاف معمول بغیر اطلاع میرے ہاں تشریف لائے اور پھر جلدی واپس چلے گئے۔ دوسرے دن میں اینٹیں لینے کے لئے ایک آدمی کے پاس گیا۔ میں نے اندازہ لگایا کہ ساری اینٹیں اٹھ نو سو روپے کی ہوں گی۔ جب میں نے قیمت دریافت کی تو اس نے ڈیڑھ سو مانگا۔ میں نے کہا کہ مذاق نہ کرو، صحیح قیمت بتاؤ۔ اس نے کہا کہ ایک سو دیدو۔ چنانچہ میں نے ساری اینٹیں خرید لیں اور مکان بن گیا۔

(۱۳) مستری فتح محمد مذکور ایک مقدمہ میں پھنس گئے۔ کہتے تھے کہ میں نے دعا کے لئے عرض کی تو فرمایا کہ فیصلہ کے بعد آنا۔ میں نے عرض کی کہ سزا ہو گئی تو کیسے آؤں گا۔ فرمایا ایک دفعہ جو کہہ دیا ہے کہ فیصلہ کے بعد آنا۔ چنانچہ عدالت میں جج فیصلہ سنانے والا تھا کہ اسے بیوی کی بیماری کی اطلاع ملی۔ وہ فوراً گھر گیا اور واپس نہ آیا۔ تین گھنٹے کے بعد ریڈر نے بتایا کہ تمہیں تین ماہ کی سزا لکھ کر لایا تھا مگر عجیب بات ہے کہ اب بری کر دیا ہے۔

(۱۴) مولانا سیف الدین صاحب سکنہ سالم نے فرمایا کہ میرے چھوٹے بھائی حافظ محمد صدیق کی بارات لبدال جا رہی تھی کہ راتے میں ایک اونچے پل سے ٹانگہ الٹ کر نیچے آیا اور پھر سیدھا ہو گیا اور کسی سواری کو کوئی آنچ نہ آئی۔ تین چار دن بعد میرے چچا فضل دین صاحب لیلہ شریف گئے تو آپ نے پہلے ہی پوچھا کہ ٹانگہ کی مصیبت سے توجہ گئے۔ پھر فرمایا کہ میں اس وقت وہیں تھا اور حضرت مجدد صاحب سے عرض کر رہا تھا کہ حضور یہ اپنے آدمی ہیں اور حضرت نے فرمایا کہ فکر نہ کریں۔

(۱۵) علی محمد ساکن جھگیال (نزد لاہور) کی شادی کو مدت گزر گئی مگر اولاد نہیں تھی۔ آپ نے دعا فرمائی اور ساتھ ہی اولاد نرینہ کی خوش خبری دی اور اس کا نام بھی تجویز کر دیا۔ خدا تعالیٰ کے فضل سے اس کے ہاں لڑکا پیدا ہوا۔

(۱۶) آپ لاہور میں تشریف فرما تھے۔ ڈاکٹر محمد شریف صاحب جن کی اولاد اس وقت نہیں تھی، سے فرمایا کہ اللہ تعالیٰ ضرور دے گا۔ اسی اثنا میں بابو جلال دین نے کہا کہ میرے لڑکے تاج دین کی شادی پانچ سال پہلے ہوئی تھی مگر اولاد نہیں ہوئی۔ آپ نے تاج دین کو تعویذ دیا۔ نو ماہ بعد اس کا بیٹا پیدا ہوا اور ڈاکٹر محمد شریف صاحب کو بھی اللہ تعالیٰ نے فرزند عطا کیا۔

(۱۷) موضع سیر اضلع گجرات میں آپ سوار جا رہے تھے کہ میری کی ایک شاخ سے آپ کی دستار مبارک کا شملہ الجھا۔ فرمایا کہ اسے کاٹ دیا جائے۔ لوگوں نے اس فرمان کی تعمیل میں تاخیر کی تو وہ شاخ خود بخود سوکھ کر گر گئی۔

(۱۸) اللہ شریف میں ایک عرس کے موقع پر گھر سے ایک ریشمی چادر گم ہو گئی۔ فرمایا: فکر نہ کرو، خود خود مل جائے گی۔ چنانچہ چور عورت رات کو تین بار چارپائی سے اٹھا کر نیچے پھینک دی گئی۔ صبح کو وہ خود ہی حاضر ہو کر معافی کی طلب گار ہوئی اور چادر واپس کر دی۔

(۱۹) گجرات میں ایک مجذوب تھے جن کو کاواں والی سرکار کہتے تھے کیونکہ ان کے پاس کوئے جمع رہتے تھے۔ حضرت نے انہیں ملنے کا ارادہ کیا ادھر مجذوب نے کہا کہ کوئی ملنے کے لئے آرہے ہیں۔ فوراً کپڑے منگا کر پہنے۔ چارپائی ہچھوائی۔ حضرت آئے تو ادب سے چارپائی پر بٹھایا۔ آپ کی واپسی پر کپڑے اتار پھاڑ دیے اور پہلے کی طرح لنگوٹا کس لیا۔

ٹھٹھہ بیرہ (نزد مدھ رانجھہ ضلع سرگودھا) میں رابع حضرت کے نمنال عائلی زندگی تھے چنانچہ آپ کی پہلی شادی آپ کی ماموں زاد سے ہوئی۔ یہ شادی بڑی دھوم دھام سے ہوئی اور مدت تک اللہ شریف میں موضوع سخن رہی۔ پانچ دن تک حلوہ اور گوشت پکٹارہا اور سارا شہر اور دوسرے علاقوں سے آئے ہوئے مرید سیر ہوتے رہے۔ اس سے دو لڑکیاں پیدا ہوئیں۔ دوسری شادی رتہ شریف میں مفتی عطا محمد صاحب کی صاحبزادی سے ہوئی۔ ان سے پانچ بیٹے اور تین بیٹیاں پیدا ہوئیں۔ مزید تفصیل اولاد کے ذیلی عنوان کے تحت دی جا رہی ہے۔

وفات | قرآن سے ظاہر ہوتا ہے کہ آپ کو اپنے وصال کے قرب کا احساس ہو گیا تھا۔

آپ کے بڑے صاحبزادے کی منگنی حضرت رابع ثانی کی بیٹی اور راقم الحروف کی منگنی آپ کی بیٹی سے اوائل ۱۹۴۸ء میں ہو گئی تھی۔ اس کے چند ماہ بعد آپ نے اپنے چھوٹے بھائی کو کہلا بھیجا کہ چوں کی شادیاں کر دی جائیں۔ انہوں نے جواب دیا کہ بہتر ہوتا کہ میرا بیٹا۔ اے کا امتحان دے لیتا (راقم الحروف اس وقت تھرڈ ایئر میں تھا)۔ اس پر فرمایا: اچھا پھر خود ہی کرتے رہنا۔ وفات سے تقریباً ایک ماہ پیشتر اپنے ہاتھ سے یہ اشعار لکھے :

واہ واہ دیکھ لے چال جمان والی اس جمان کو کئی اڑھا گئے نی
 فرعون نمرود شداد جیسے دعویٰ کر خدا کہا گئے نی
 اکبر بادشاہ جیسے وچہ شہر دہلی پھیرا وانگ و نجاریاں پا گئے نی
 رہی رب دانام محمد او وا بے جھوٹ دے سب و جا گئے نی

اسی طرح آخری بیماری میں میو ہسپتال لاہور جاتے ہوئے راستے میں اپنے اہل خانہ سے فرمایا: جب میری پیدائش پر میرے والد گرامی مجھے میو ہسپتال لائے تھے تو وہ میری ابتدا تھی اور اب اسی میو ہسپتال میں میری انتہا ہے۔

رابع حضرت اکتوبر ۱۹۴۸ء میں بیمار ہو گئے۔ شروع میں آپ صبر کرتے رہے۔ جب تکلیف بڑھی تو مقامی اطباء اور ڈاکٹروں کا علاج ہوتا رہا مگر مرض بڑھتا گیا۔ آخر فیصلہ ہوا کہ آپ کو میو ہسپتال لاہور لے جایا جائے۔ حضرت رابع ثانی، مولانا محمد معصوم، اہل خانہ اور متعدد خدام ساتھ تھے۔ ۹ فروری ۱۹۴۹ء کو آپ میو ہسپتال کے فیملی وارڈ میں داخل ہو گئے۔ اصل میں آپ کے گردوں نے کام کرنا چھوڑ دیا تھا اور پیٹ میں پانی بھر گیا تھا۔ مختلف طریقوں اور ٹیکوں سے پانی خارج کرنے کی کوشش کی گئی مگر کامیابی نہ ہوئی۔ آخر آپ پر بے ہوشی طاری ہو گئی۔ آخری لمحات میں 'اللہ' اور 'استغفار' کے الفاظ منہ سے نکلے اور اتوار ۱۳ ربیع الثانی ۱۳۶۸ھ (۱۳ فروری ۱۹۴۹ء) کو سحری کے وقت جان جان آفریں کے سپرد کر دی۔

۱۰ بجے آپ کو غسل دیا گیا جس میں مولوی محمد معصوم اور دوسرے خدام نے حصہ لیا۔ ریلوے کا ایک ڈبہ حاصل کیا گیا اور نعش مبارک لکڑی کے صندوق میں بند کر

64

(باب سیمانیہ)

از سر میں شکرہ در از فضائل المبارک

منزیر از حال خیال خود لفظی از رسول حب سلم

السلام علیکم ورحمۃ اللہ وبرکاتہ قبل ازین کہ موقوف

شده بر کیا جب بیت عارف و دانشمندان و عارفان

پہرچہ گین ہو گیا طبعی نور و طوبی استخوانی نے کلے کو ضم قرآن

کیا ہے یہاں بہت جستجو کی گئی مگر نظر نہ کاوئی مستحق

نہ مل سکا اس واسطے بذریعہ خط بند آتم کو اطلاع کی جاتی ہے کہ

خط نہ مکمل حساب کر کے سب افراد کو ارسال اور کہیں

فیض نہ بھی اور کہیں ضروری ہے جس کے لئے میں سب

بروز جمعہ دہا بن ہم آگے مت تمام کو ان درجہ العلیٰ

بجہ نہ آجائے گا آری اگر کہیں باقی خیریت ہے لفظ

رسو مت بھی زود نشور سب بارش شروع ہے اور لہذا

دیار کو ضمیر محمد مقبول رسول طرفین علیہ السلام

کے اس میں رکھ دی گئی۔ شام کو ڈبہ ماڑی انڈس ٹرین سے لگا دیا گیا۔ پھر خوشاب اسٹیشن پر اسے للہ شریف جانے والی گاڑی سے منسلک کر دیا گیا۔ یہ گاڑی صبح پانچ بجے للہ شریف پر پہنچی۔ لوگوں کو پہلے اطلاع مل چکی تھی۔ پلیٹ فارم ماتم زدہ ہجوم سے پُر تھا۔ نعرہ مبارک پہلے شیش محل کے سامنے صحن میں رکھی گئی جہاں مستورات نے زیارت کی۔ پھر باہر نیاہنگہ میں عام لوگوں کی زیارت کے لئے رکھ دی گئی۔ ظہر کے بعد شہر کے شمالی میدان (رمضان والا پورا) میں نماز جنازہ پڑھی گئی جس کی امامت حضرت محمد عمر صاحب بیر بلوی نے کی۔ سہارا میدان شرکائے جنازہ سے پُر تھا۔ عصر کے وقت تدفین عمل میں آئی۔

وفات پر کئی لوگوں نے مرثیے لکھے جن میں حافظ غلام علی (سکنہ للہ شریف) اور مائی بھاگی (سکنہ سیٹھی) کی سی حرفیاں شامل ہیں۔

رابع حضرت موٹی آنکھوں، ستواں تاک، باریک ہونٹوں، دراز قد اور شخصیت بھاری جسم کے جاذب نظر انسان تھے۔ بڑے خوش لباس اور جامہ زیب تھے۔ سفید لباس پسند تھا۔ شلوار قمیض پہنتے اور سر پر ململ کی دستار کلاہ پر باندھ کر رکھتے۔ کبھی فرکی ٹوپی بھی پہنتے۔ مجلس میں بالعموم خاموش بیٹھے رہتے اور ایسا محسوس ہوتا کہ کسی گہری سوچ میں کہیں دور دیکھ رہے ہیں۔ مخلصین اپنی اپنی روداد بیان کرتے رہتے اور آپ کسی وقت کہہ دیتے: ”اچھا۔ پھر“۔ صرف ان الفاظ کو سن کر مخلصین انتہائی خوش ہو جاتے اور روداد جاری رکھتے۔ شخصیت میں ایسی جاذبیت تھی کہ محض مسکرا کر کسی کی طرف دیکھتے یا حال پوچھ لیتے تو وہ باغ باغ ہو جاتا۔ وفات پر جس انداز میں بیگانے اور لا تعلق لوگ بھی روئے اس سے اس محبت و احترام کی نشاندہی ہوتی ہے جو لوگوں کے لاشعور میں آپ کے لئے تھا۔

لوگوں کے دل میں آپ کے مقام کا اندازہ اس ایک واقعہ سے ہو سکتا ہے۔ صوبیدار لال خان صاحب کی لڑکی جو منشی محمد حسن صاحب کی بیوی اور صوبیدار علی حیدر صاحب کی بہو تھی، ناراض ہو کر میکے آگئی۔ ساری برادری کے زور لگانے کے باوجود صوبیدار لال خان اسے سسرال بھجنے پر آمادہ نہ ہوئے۔ آخر صوبیدار علی حیدر صاحب نے آپ سے عرض کی کہ سفارش کریں۔ حضرت کے جی میں کیا آئی کہ اٹھ کھڑے

ہوئے اور کہا کہ آؤ صوبیدار لال خان کے گھر چلتے ہیں۔ ان کا گھر اسی محلہ میں قریباً سو گز کے فاصلہ پر تھا۔ صوبیدار علی حیدر صاحب گھبرا گئے کہ میرا یہ مطلب نہ تھا کہ آپ خود جائیں (کیونکہ آپ کسی کے گھر کبھی نہیں گئے تھے)۔ مگر آپ نے ان کے کندھے پر ہاتھ رکھا اور پیدل چل پڑے۔ ابھی گلی میں آئے ہی تھے کہ حیاتاں مران نے دیکھ لیا اور معاملہ سمجھ کر دوڑ پڑی اور صوبیدار لال خان کو جا کر بتایا کہ حضرت صاحب آپ کے گھر شاید اس مقصد کے لئے آرہے ہیں۔ یہ سنتے ہی صوبیدار لال خان صاحب بوکھلا کر اٹھے، بیٹی کو بازو سے پکڑ کر اٹھایا۔ وہ سر پر ڈوپٹہ بھی پوری طرح نہ لینے پائی اور اسے کشاں کشاں تیزی سے چل پڑے اور حضرت کو آدھے راستے پر ہی جالیا اور عرض کی کہ حضور یہ آپ نے کیا غضب کیا کہ اس مقصد کے لئے خود میرے گھر آنے لگے۔ خدارا واپس جائیں اور یہ میری بیٹی ہے، آپ جدھر چاہیں بچ دیں۔ مقامی چودھریوں میں ایسا احترام اولیاء اللہ کے حالات میں بھی کم ہی ملتا ہے۔

آپ کے مزاج اور ظاہری وضع قطع میں جلال کا عنصر غالب تھا۔ درویشوں میں نظم و ضبط کا بڑا خیال رکھتے تھے اور ان کی ذرا سی غفلت یا ذہنی آوارگی پر سزا دیتے تھے۔ ایسی بارعب شخصیت کم ہی دیکھنے میں آئی ہے۔ عموماً عصر کے بعد ہنگلہ کے سائے میں مشرقی چھت پر آرام کرسی پر بیٹھتے تھے اور مخلصین سامنے دری پر بیٹھ جاتے تھے۔ یہاں سے آپ نیچے گلی میں آنے جانے والے لوگوں کو دیکھ سکتے تھے۔ ہم لوگ اس گلی میں سے گزرتے وقت انجانے خوف کی کیفیت میں ہوتے تھے اور نظریں اٹھا کر آپ کی طرف دیکھ نہیں سکتے تھے۔ جب آپ صبح کی سیر میں گھوڑا دوڑاتے ہوئے گزرتے تو دور سے عظمت و وقار کا ایک ہیوا آپ کی شخصیت کے گرد محسوس ہوتا۔ راقم الحروف نے جب پڑھا کہ حضرت امام شاملؒ اپنے گھر کی ڈیوڑھی سے گھوڑا دوڑاتے ہوئے باہر نکلتے تو مجھے ان دو شخصیتوں میں عجیب مماثلت محسوس ہوئی۔ موہڑہ شریف کے پیر حضرت گل بادشاہ صاحب فرمایا کرتے تھے کہ مجھے ایک ہی پیر نے متاثر کیا ہے اور وہ حضرت مقبول الرسول صاحب تھے۔ آپ کے ایک مخلص حاجی غلام محمد (ساکن بلتہ شریف ٹم فیصل آباد) نے بیان کیا کہ میں ایک بار آپ کے ساتھ سر ہند شریف گیا۔ انہی دنوں حضرت مجددؒ کے خاندان کے چشم و چراغ حضرت ملا شور بازار کابل سے تشریف

لائے۔ لوگ ان کے استقبال کے لئے آگے بڑھے۔ رابع حضرت پیچھے کھڑے تھے۔ آپ کو دیکھ کر حضرت ملا شور بازار خود آگے بڑھے اور آپ کا ماتھا چوم لیا اور فرمایا ہمیں خوشی ہے کہ حضرت مجدد کے طریقہ کے نمونے آج بھی پنجاب میں موجود ہیں۔

اس رعب کے پیچھے ایک رفیق القلب باطن تھا۔ ایک بار خانقاہ شریف کے حجروں میں آگ لگی اور ناپنا طالب علم جل کر مر گیا۔ اس موقع پر آپ بہت روئے (حالانکہ مجمع میں آپ کو روتے کم دیکھا گیا تھا) اور فرمایا کہ اگر اس درویش کا واقعہ پیش نہ آتا تو مجھ کو اور کسی چیز کا غم نہ ہوتا۔ آپ ایک مشفق اور محبت کرنے والے باپ تھے۔ صاحبزادہ مطلوب الرسول صاحب بھیرہ میں پڑھتے تھے اور چھٹی پروہاں سے پیدل ہی آ جاتے تھے۔ جس دن انہیں آنا ہوتا تھا، آپ بہت پہلے چھت پر بیٹھے یا کھڑے ان کی راہ پر نظریں جمائے رہتے۔ اولاد کو پند و نصائح فرماتے اور اس کی تہذیب اخلاق کا خاص خیال رکھتے۔ بالخصوص اس بات کا خیال رکھتے کہ غلط مجلس میں ان کا اٹھنا بیٹھنا نہ ہو اور جب بھی بچوں کی طرف سے کسی خوبی کا اظہار ہوتا، حوصلہ افزائی کے لئے انعام دیتے۔ آپ کے اس خط سے جس کا عکس کتاب میں دیا گیا ہے، پتہ چلتا ہے کہ آپ بچوں کو معارف سے بھرے خطوط بھی لکھتے تھے۔

طبیعت میں فیاضی کا مادہ بھی بہت تھا۔ مستحق مخلصین کی اپنے پاس سے مالی امداد کر دیتے۔ ڈاکٹر محمد شریف لکھتے ہیں کہ ایک بار میں آپ کی ایک قیمتی دوربین دیکھ کر خوش ہو رہا تھا۔ آپ نے پوچھا کیا تمہیں اس کا شوق ہے۔ میں نے عرض کیا۔ جی ہاں۔ فرمایا بس پھر لے لو۔ مستری فتح محمد صاحب نے بیان کیا کہ رمضان کا مہینہ قریب آیا تو مجھے خیال آیا کہ میرے پاس گھڑی نہیں ہے۔ اللہ شریف میں حضرت کی کوئی پرانی گھڑی نے کر مرمت کرا لوں گا۔ جب اللہ شریف آیا تو آپ نے خود ہی پوچھا: مستری صاحب کیا آپ کے پاس گھڑی نہیں ہے۔ میں نے عرض کی کہ نہیں ہے۔ آپ نے فوراً ایک گھڑی منگا کر عنایت کی۔ عبدالکریم نامی آپ کا ایک خادم خاص تھا اس کے دل میں ایسا فتور آیا کہ الماری سے ایک بڑی رقم چرا کر غائب ہو گیا۔ آپ بالکل خاموش رہے۔ کچھ عرصہ بعد وہ پاگل ہو کر اپنے جسم پر غلاظت ملنے لگا۔ اس کے بھائی خوف زدہ ہو کر آپ کے پاس آئے، معافی مانگی اور بالاقساط رقم ادا کرنے لگے۔ ابھی کافی رقم باقی تھی کہ آپ نے کہہ دیا

کہ بقایا رقم تمہیں معاف ہے، مزید ادائیگی کی ضرورت نہیں۔

عمدہ شعری ذوق پایا تھا۔ مکتوبات میں بر محل اشعار تحریر کرتے تھے۔ اپنے بیٹوں صاحبزادہ محمد مطلوب الرسول صاحب اور صاحبزادہ محمد مقصود الرسول صاحب سے بیت بازی کرتے تھے۔ اس میں زیادہ تر حافظ، سعدی، اقبال اور مولانا روم کے اشعار چلتے تھے۔ ایک بار گرمیوں میں چارپائی پر لیٹے ہوئے یہ شعر بار بار دہراتے رہے۔

اے ترا باہر دے را زِ دگر
ہر گدرا بردت نازِ دگر

یہاں تک کہ ظہر کا وقت ہو گیا اور قیلو لہ بھی نہ کر سکے۔

آپ خوش الحان تھے۔ جمعہ اور عیدین کے خطبات دھیمی لے میں پڑھتے تو لوگ جھوم جھوم جاتے۔ عموماً حضرت خواجہ قصوری دائم الحضورؒ کے منظوم عربی خطبات پڑھتے اور پھر کوئی پنجابی نظم بطور وعظ پڑھتے۔ مثلاً مولوی غلام رسول کی ”دلا غافل نہ ہو یک دم یہ دنیا چھوڑ جانا ای“ یا پھر ”تو سمجھ بندیا غافلاد نیا حیاتی بے وفا“۔ جمعہ الوداع پر ”اے ماہ رمضان الوداع“۔ عید الفطر پر اقبال کی نظم غرہ شوال اور عید الاضحیٰ پر حفیظ جالندھری کے شاہنامہ اسلام کے چند اشعار ”بشارت خواب میں پائی کہ اٹھ بمت کاساماں کٹر پڑھنے کا معمول تھا۔

آبائی سلسلہ کے مطابق تمام معمولات، ختم خواجگاں، توجہ اور لنگر جاری رہے۔ مریدوں کی روحانی تربیت اور سلوک مجددیہ کی تکمیل کا سلسلہ بھی جاری رہا۔ ڈاکٹر محمد شریف (لاہور)، مولوی محمد جی (راولپنڈی) اور میاں غلام محمد (کھوٹک) کے نام مکتوبات میں ان کے مختلف مراقبات اور اس بارے میں آپ کی طرف سے تلقین کا علم ہوتا ہے۔

اولاد

حضرت صاحبزادہ محمد مطلوب الرسول صاحب
۲۱ رمضان المبارک ۱۳۳۷ھ بمطابق ۳ مارچ
۱۹۲۹ء بروز پیر نصف شب کے قریب ہوئی۔

حکیم عبدالرسول صاحب کی دو منظوم فارسی تاریخوں میں مادہ تاریخ بود مطلوب مرغوب
 اور فیض و مجد مطلوب الرسول ہے۔ جناب پیر نیک عالم ساکن گلاچور کی نظم کا مقطع
 جس میں مادہ تاریخ ہے، خوب ہے۔

نکالی پیر نے تاریخ یک لخت
 مہ کامل ہے یہ طفلِ جواں لخت

سب سے پہلے قرآن پاک حفظ کیا۔ ابتدائی سات سی پارے حافظ اللہ داتا صاحب سے
 پڑھے۔ پھر حافظ نواب صاحب اور حافظ اورنگ زیب صاحب سے ختم کیا۔ آپ کی زبان
 میں کچھ لکنت ہے لیکن قرآن پاک پڑھنے میں دشواری نہیں ہوتی۔ والد گرامی کی زندگی
 میں کئی بار تراویح میں قرآن پاک سنایا۔ شروع میں علم ظاہری خانقاہ شریف پر قائم اپنے
 ہی مدرسہ میں حاصل کرتے رہے۔ ابتدائی اساتذہ میں مولانا رشید احمد، مولانا شاہ محمد،
 صوفی احمد خان، مولانا شیر الرحمن اور مولانا حکمت شاہ صاحبان شامل ہیں۔ بعد ازاں
 بھیرہ میں دارالعلوم عربیہ جامع مسجد میں داخلہ لیا جہاں اس زمانہ میں
 مولانا خدائش صاحب پڑھاتے تھے۔ مولانا موصوف بللہ شریف کے رہنے والے
 تھے۔ بچپن میں جب قرآن پاک حفظ کر چکے تو ان کی ذہانت دیکھ کر ثالث حضرت لہی
 انہیں خود دہلی لے گئے اور وہاں داخل کرادیا۔ تکمیل علم کے بعد دارالعلوم امینیہ دہلی
 میں استاد مقرر ہوئے اور عمر کا بڑا حصہ وہیں گزار دیا۔ قیام پاکستان پر بھیرہ آگئے۔
 صاحبزادہ صاحب ان سے ہدایہ اولین، جلالین، مشکوٰۃ شریف، شرح جامی اور شرح
 تہذیب کے اسباق پڑھ رہے تھے کہ آپ کے والد گرامی رابع حضرت نے وفات پائی اور
 آپ کو تعلیم کا سلسلہ ترک کر کے بللہ شریف آنا پڑا۔

اس وقت آپ کی عمر بیس سال تھی۔ رابع حضرت کی نماز جنازہ کے موقع پر
 آپ کی دستار بندی ہوئی۔ حضرت مفتی عطا محمد رتویؒ علم ظاہری و باطنی کی تکمیل کے
 لئے آپ کے اتالیق مقرر ہوئے۔ اس سے پہلے ۱۹۴۶ء میں جب آپ کے والد گرامی
 رمضان المبارک گزارنے شملہ گئے تو آپ کو ساتھ لے گئے جہاں ستائیسویں رات کو
 آپ نے تراویح میں ختم کیا اور اس کے بعد رابع حضرت نے آپ سے بیعت لی اور دعا

فرمائی۔ اب حضرت مفتی صاحب سے اخذ فیض کا سلسلہ آٹھ سال تک جاری رہا۔ جناب صاحبزادہ صاحب کے الفاظ ہیں:

”وہ لیل و نہار بھی عجیب تھے۔ ایک عجیب کیف و سرور تھا اور مستی تھی۔ اس دنیائے رنگ و بو میں ایک نیارنگ تھا اور نئے انداز تھے۔ طبیعت میں تغیرات ہو رہے تھے اور میرے اندر ایک نرالا جہان آباد تھا۔ اب میں وہ نہ تھا جو پہلے تھا..... حضرت مفتی صاحب کی وفات کے بعد مجھے خیال آیا کہ اگرچہ مراقبہ عبودیت تک سلوک کی تکمیل ہو گئی تھی تاہم مفتی صاحب نے مجھے روایت کے مطابق باقاعدہ خرقہ اور سند عطا نہیں کی تھی اس لئے مجھے پیر بل شریف جا کر حضرت محمد عمر صاحب سے اس سلسلہ میں مشورہ کرنا چاہیے۔ اس پر خواب میں حضرت مفتی صاحب تشریف لائے اور ایک بڑا سا کاغذ پکڑا کر فرمایا تجھے یہ سند دے دی ہے۔“

آپ کے تحت اسلاف کی روایات اور معمولات جاری ہیں۔ معراج شریف اور عرس کی تقریبات میں رونق بڑھ رہی ہے۔ خانقاہ شریف پر دارالعلوم مقبویہ سارے علاقہ میں دینی تعلیم کا معروف مرکز ہے۔ اس میں حفظ قرآن، تجوید اور تدریس حدیث و فقہ کا انتظام موجود ہے۔ طلبہ کے قیام و طعام کا بندوبست بلا معاوضہ ہوتا ہے۔ آپ نے نواحی علاقہ میں تبلیغی جلسوں کا انتظام بھی قائم کیا ہے۔ اس مقصد کے لئے ۱۹۶۸ء میں انجمن مطلوبیہ اشاعت الاسلام کے نام سے ایک تنظیم قائم کی گئی جس کے تحت ہر سال ۸، ۹ اور ۱۰ محرم کو بالترتیب موضع میرا، موضع جندران اور موضع ملیار میں آپ کی زیر صدارت تبلیغی جلسے منعقد کئے جاتے ہیں جن میں شدائے کربلا کی سیرت اور بے مثال قربانی پر روشنی ڈالی جاتی ہے اور اس ضمن میں پھیلی ہوئی بدعات کا سدباب کیا جاتا ہے۔

آپ نے ۱۹۶۳ء میں پہلا حج کیا۔ اس کے بعد دوسرا حج ۱۹۷۹ء میں کیا۔ متعدد عمرے بھی کر چکے ہیں۔ دوسرے حج کے دوران وہ تاریخی واقعہ پیش آیا جس میں

حرم شریف میں امام مہدی کے ظہور کا ڈھونڈ رچایا گیا۔ آپ نے اپنی ڈائری میں آنکھوں دیکھا حال لکھا ہے۔ ۲۰ نومبر ۱۹۷۹ء بروز منگل نماز فجر کا سلام پھیرنے کے ساتھ ہی شور اٹھا۔ نعروں اور فائر کی آوازیں آنے لگیں۔ پھر ایک سعودی نے موذن کے لاؤڈ سپیکر پر عربی میں تقریر کی کہ امام مہدی کا ظہور ہو چکا ہے اس لئے سب لوگوں سے بیعت لی جائے گی۔ نیز یہ کہ دروازے بند ہیں کوئی آدمی باہر جانے کی کوشش نہ کرے۔ عجب سراستیمگی کا عالم تھا۔ دس بجے کے قریب آپ صفا مروہ کی جالیوں سے نکل کر باہر آنے میں کامیاب ہو گئے عصر کے بعد سعودی حکومت نے جو اپنی کارروائی کی اور حرم شریف حکومت اور مہدویوں کے درمیان محاذ جنگ بن گیا۔ اگلے روز بعد دوپہر سعودیوں نے حرم شریف پر باقاعدہ بمباری شروع کی۔ سارے لوگ اپنے اپنے گھروں میں محصور تھے تاہم آپ ۲۳ نومبر کو شہر سے باہر نکلنے میں کامیاب ہو گئے اور ٹیکسی پر مدینہ منورہ پہنچ گئے۔

تعمیرات کی آبائی روایت آپ نے بھی جاری رکھی ہے۔ حضرات للہی کی قبریں ایک کھلی چوکھنڈی میں تھیں۔ ۱۹۶۷ء میں آپ نے ان پر روضہ تعمیر کیا۔ نئے رہائشی مکانات کے ساتھ بیٹھک، مہمان خانہ اور حویلی تعمیر ہوئی۔ خانقاہ شریف کی مسجد کی توسیع ہوئی۔ رابع حضرت کا تعمیر کردہ سردھی کا گرمائی مرکز بھی امتداد زمانہ کے ہاتھوں صفحہ ہستی سے محو ہو چکا تھا۔ آپ نے ایک بار پھر موضع سردھی کے اسی حصہ میں ایک پر منظر جگہ خرید کر نہایت موزوں گرمائی مرکز تعمیر کیا ہے۔

آپ ایک خاموش طبع، متحمل مزاج اور مرنج قسم کے انسان ہیں۔ مریدین پر آپ کی شخصیت کے اثرات کی ایک جھلک آپ کے ایک مخلص حکیم محمد یعقوب صاحب سنہ سکھیے ضلع حافظ آباد کی ڈائری میں ملتی ہے جس کی تلخیص نیچے دی جاتی ہے :

”میری عمر بارہ سال کی تھی جب میرے والد نے

حضرت صاحبزادہ صاحب سے میری بیعت کرائی۔ اس کے چھ سال بعد میں لیلۃ شریف حاضر ہوا اور حلقہ توجہ میں بیٹھا مگر کوئی اثر نہ ہوا۔ میں نے سوچا کہ بیکار اتنا خرچ کیا، طبیعت اچانک ہوئی

اور میں نے اجازت طلب کی۔ فرمایا: حکیم جی آج توجہ نہیں ہوئی۔ اتنا خرچ کر کے آئے ہو۔ میں بہت حیران و شرمندہ ہوا اور پھر میرے جسم میں ایک کرنٹ سی محسوس ہوئی اور وجدان کی سی کیفیت طاری ہوئی۔ تقریباً آدھ گھنٹہ بعد طبیعت سنبھلی تو فرمایا: حکیم جی آؤ بزرگوں کے مزار پر قرآن پاک پڑھ کر ایصال ثواب کریں۔ وہاں بھی وجد طاری ہوا اور قلب ذکر ہو گیا۔ دل میں جو کدورت تھی، صاف ہو گئی۔

۲۔ مجھ پر فالج، ریشہ اور لقوہ کا شدید حملہ ہوا۔ حتیٰ کہ معالجوں نے اعلاج قرار دیدیا۔ ایک رات حالت ایسی خراب ہوئی کہ میرے پاس سورہ یسین پڑھی جانے لگی۔ نصف شب کو میں نے خواب میں دیکھا کہ جیسے ساری دنیا تباہ ہو گئی ہے اور میں ایک ویرانے میں جا رہا ہوں۔ راستے میں ایک جگہ سبز گھاس پر مصلیٰ پچھائے حضرت صاحبزادہ صاحب دعا مانگ رہے ہیں۔ میں آگے بڑھا تو دو شخصوں نے مجھے پکڑ لیا اور پوچھنے لگے کہ تمہارا خدا کون ہے۔ میں نے جواب دیا تو ان میں سے ایک بولا کہ اس کا مرشد کامل ہے۔ بیدار ہوا تو دائیں بازو کا فالج ٹھیک ہو چکا تھا مگر ریشہ اور لقوہ باقی تھا۔ دوسری رات پھر خواب دیکھا کہ بیمار پڑا ہوں۔ آپ آئے اور میرے بازو کو زور سے پکڑ کر فرمایا کہ کوئی بیماری نہیں۔ میں بیدار ہو گیا اور میرا کوئی مرض باقی نہ رہا۔

۳۔ پہلے میری کوئی اولاد نہ تھی۔ میں اور میری بیوی موضع چوچک میں، جہاں آپ دورہ پر تھے، حاضر ہوئے۔ آپ نے تین تعویذ دیے جن کا پانی ایک ایک ماہ تک پینا تھا۔ خدا کے فضل سے حمل ہو گیا مگر پھر خون شروع ہوا جو دوانی سے بھی نہ رکا اور حمل ضائع ہونے کا خدشہ پیدا ہو گیا۔ رات کو خواب میں آپ نے فرمایا کہ فلاں مٹی کے برتن میں کون سا تعویذ ہے۔ صبح اٹھ کر دیکھا تو

تعویذ پڑا تھا جو بیوی نے غفلت سے کام لے کر استعمال نہیں کیا تھا۔ فوراً اسے پلایا تو خون رک گیا اور بیٹا ریاض احمد خان پیدا ہوا۔ اس کے بعد مزید آٹھ لڑکے پیدا ہوئے۔“

آپ کی شادی ۱۹۵۰ء میں معراج شریف کے موقعہ پر اپنے چچا حضرت رابع ثانی کی بیٹی سے ہوئی جس سے دو لڑکے اور تین لڑکیاں ہوئیں۔ بڑے لڑکے صاحبزادہ نعیم الرسول تاریخ کے پروفیسر اور چھوٹے لڑکے صاحبزادہ تکریم الرسول پنجاب بینک میں منجری ہیں۔ آپ اپنے پوتے صاحبزادہ علیم الرسول کی تربیت بطور ولی عہد کے کر رہے ہیں۔

صاحبزادہ محمد مقصود الرسول صاحب | آپ رابع حضرت کے دوسرے بیٹے ہیں۔ ۳۰ ربیع الاول ۱۳۵۱ھ بمطابق

۴ اگست ۱۹۳۲ء بروز جمعرات 10-00 بجے صبح پیدا ہوئے۔ للہ شریف میں مڈل پاس کرنے کے بعد گورنمنٹ ہائی سکول خوشاب میں داخل ہوئے اور ۱۹۴۹ء میں میٹرک پاس کیا۔ بعد ازاں اسلامیہ کالج لاہور سے ۱۹۵۳ء میں بی اے کا امتحان پاس کر کے لاہور میں داخل ہوئے اور ۱۹۵۵ء میں ایل ایل بی کی سند حاصل کی۔

آپ نے عملی زندگی کا آغاز سرگودھا میں قانون کی پریکٹس سے کیا مگر پھر محکمہ پولیس میں پراسیکیوٹر کی حیثیت سے بھرتی ہو گئے۔ اس سلسلہ میں راولپنڈی، اٹک، گجرات، ٹوبہ ٹیک سنگھ، سرگودھا، میانوالی اور بھکر میں خدمات انجام دیں۔ ۱۹۷۷ء میں ڈپٹی سپرنٹنڈنٹ پولیس کے عہدہ پر ترقی پائی اور اس حیثیت میں کچھ دن لاہور رہ کر رحیم یار خان اور پھر وہاڑی چلے گئے۔ ۱۹۸۸ء میں آپ کی خدمات ڈیپوٹیشن پر ایف آئی اے کے سپرد کر دی گئیں اور آپ کو لاہور میں متعین کیا گیا۔ یہیں سے آپ کو سپرنٹنڈنٹ پولیس کے منصب پر ترقی دے کر فیصل آباد میں محکمہ انٹی کرپشن میں ڈپٹی ڈائریکٹر مقرر کیا گیا۔ دو سال بعد آپ اپنے محکمہ میں واپس آ گئے اور ضلع فیصل آباد کے سپرنٹنڈنٹ پولیس (ایگل) کا چارج سنبھال لیا۔ یہیں سے یکم نومبر ۱۹۹۴ء کو ملازمت سے ریٹائر ہوئے۔

للہ شریف میں اپنا الگ مکان بنانے کے علاوہ آپ نے ریٹائرمنٹ سے کچھ

پہلے چکوال سے نوکلو میٹر اور اپنڈی روڈ پر اپنا ہنگل تعمیر کیا اور وہیں سکونت اختیار کر لی۔ اظیف ادنیٰ ذوق کے مالک اور نفیس انشا پرداز ہیں۔ ”عمر رفتہ“ اور ”گئے موموں کی باتیں“ نامی دو کتابوں میں اپنی سوانح حیات کو جمع کیا۔ اپنے والد گرامی کی سوانح عمری المقبول میں بھی ایک باب تحریر کیا۔ اپنے ماموں حکیم عبرت ہاشمی صاحب کی وفات پر ان کی یادوں پر مشتمل ایک کتابچہ لکھا۔ نجوم اور طب میں بھی دلچسپی رکھتے ہیں۔ پسند اور ناپسند میں شدت پائی جاتی ہے۔ عالمی سیاحت کے شوقین ہیں اور دنیا کے اکثر ممالک کی سیر کر چکے ہیں۔

آپ کی شادی پنڈو ادنخان میں اعلیٰ حضرت للہمی کے خلیفہ جناب حکیم تاج محمود صاحب کی پڑپوتی سے ہوئی جس سے دو لڑکے اور دو لڑکیاں ہوئیں۔ بڑے لڑکے صاحبزادہ وجیہہ الرسول سائنس ٹیچر ہیں اور چھوٹے لڑکے صاحبزادہ، مطیع الرسول روزگار کے سلسلہ میں آسٹریلیا میں مقیم ہیں۔

آپ رابع حضرت کے تیسرے بیٹے ہیں۔ صاحبزادہ محمد صبغۃ اللہ صاحب | ۱۲ ربیع الثانی ۱۳۵۳ھ مطابق ۲۵ جولائی ۱۹۳۴ء کو پیدا ہوئے۔ خاندانی روایت کے مطابق پہلے خانقاہ شریف کے مدرسہ میں قرآن پاک حفظ کیا۔ جب تک رابع حضرت زندہ رہے، رمضان المبارک میں آپ سے قرآن پاک سنواتے رہے۔ صوفی احمد خان صاحب ان دنوں خانقاہ شریف میں تدریس کا کام کرتے تھے، ان سے پرائیویٹ تعلیم پا کر گورنمنٹ ہائی سکول للہ سے 1953ء میں میٹرک کیا۔ بعد ازاں گورنمنٹ کالج سرگودھا میں داخلہ لے کر بی۔ اے کیا۔ تعلیم کا سلسلہ بعد میں مازمت کے دوران بھی جاری رہا اور ایم اے (اسلامیات)، ایم اے (سیاسیات)، ایم اے (اردو) اور ایم ایڈ کی اسناد حاصل کیں۔

مازمت کا آغاز اے۔ جی پی آر کے دفتر سے کیا پھر محکمہ تعلیم میں چلے گئے۔ کچھ عرصہ جی۔ ۶ اسلام آباد کے سکول نمبر ۱ میں استاد رہے۔ پھر اسٹنٹ ڈسٹرکٹ انسپکٹر کی حیثیت سے تلہ گنگ، جنڈ، انک، چکوال وغیرہ میں تعینات رہے۔ بید ماشر کی حیثیت سے بھرپور (ضلع چکوال) اور مٹھ ٹوانہ (ضلع خوشاب) کے ہائی سکولوں میں خدمات انجام دیں۔ کچھ عرصہ تحصیل شاہ پور اور تحصیل بھلوال میں ڈپٹی ڈسٹرکٹ

ایجوکیشن آفیسر رہے اور پھر ضلع سرگودھا میں ڈسٹرکٹ ایجوکیشن آفیسر مقرر کر دیے گئے۔ ۱۹۹۹ء میں ملازمت سے ریٹائر ہوئے۔

آپ نے بھلوال شہر کی منظور حیات کالونی میں مکان تعمیر کر لیا ہے اور وہاں مستقلاً رہائش پذیر ہو گئے ہیں۔ اللہ شریف میں بھی تقریبات میں شمولیت کی غرض سے آمدورفت کے لئے مکان بنا لیا ہے۔ مزاج میں جلال کا عنصر زیادہ ہے۔ بچپن میں اپنے والد گرامی کے چہیتے بیٹے تھے۔ شادی بھیرہ کے سادات کے ہاں ہوئی۔ جس سے چار لڑکے اور ایک لڑکی ہوئی۔ بیٹے صاحبزادہ شہباز، صاحبزادہ تقیہ شہزاد (سول جج) صاحبزادہ نجیب علی عباس (درآمد و درآمد) اور صاحبزادہ مجیب یار (این جی او) ہیں

صاحبزادہ ڈاکٹر محمد حجتہ اللہ صاحب | آپ رابع حضرت کے چوتھے بیٹے ہیں۔ جولائی ۱۹۳۷ء میں پیدا ہوئے۔

خاندانی روایت کے مطابق تعلیم کا آغاز حفظ قرآن سے کیا۔ رابع حضرت کی زندگی میں رمضان المبارک کے دوران قرآن پاک سناتے رہے۔ گورنمنٹ ہائی سکول للہ سے میٹرک اور گورنمنٹ کالج سرگودھا سے بی ایس سی کا امتحان پاس کیا۔ ۱۹۶۲ء میں پنجاب یونیورسٹی سے بائیو کیمسٹری میں ایم ایس سی اور ۱۹۷۲ء میں انڈیانا یونیورسٹی (کراچی کیمپس) سے نظری طبی علوم میں پی۔ ایچ۔ ڈی کی ڈگری حاصل کی۔

بی ایس سی کے بعد ہی ملازمت کا آغاز شعبہ سائنسی تحقیق سے وابستہ ہو کر کر دیا تھا۔ اس سلسلہ میں کچھ عرصہ سائنٹیفک کونسل این آر ایل پشاور یونیورسٹی میں بھی رہے۔ ۱۹۷۵ء میں اسلام آباد میں حکومت پاکستان کے سائنسی مشیر مقرر ہوئے۔ اسی دوران ۱۹۷۸ء سے ۱۹۸۲ء تک کنگ فیصل یونیورسٹی دمام (سعودی عرب) میں ڈپوٹیشن پر چلے گئے اور وہاں پروفیسر کی حیثیت سے تدریسی فرائض انجام دیتے رہے۔ واپس آکر سائنسی مشیر حکومت پاکستان کے فرائض سنبھال لئے مگر ۱۹۵۸ء میں طرابلس یونیورسٹی (لیبیا) کے لئے آپ کا انتخاب کر لیا گیا اور ۱۹۹۰ء تک وہاں بطور پروفیسر پڑھاتے رہے۔ واپسی پر ایک بار پھر اسلام آباد سیکریٹریٹ میں سابق منصب پر تعینات ہوئے۔ ۱۹۹۶ء میں خود ہی سرکاری ملازمت سے سبکدوشی اختیار کر لی اور خانام اسحاق خان انسٹیٹیوٹ کی دعوت پر ڈائریکٹر (ایڈمن) کے فرائض سنبھالے لیکن پھر

مدریس کی لگن انہیں اسلام آباد میڈیکل کالج میں کھینچ لائی جہاں آج کل آپ بائیو کیمسٹری ڈیپارٹمنٹ کے چیئر مین ہیں۔

اس سارے عرصہ میں آپ نے تحقیق و اشاعت کا کام جاری رکھا اور بین الاقوامی سائنسی جرائد میں تقریباً تین^۳ مقالے شائع کیے۔ اسی طرح حکومت پاکستان نے پانچ ایجادات کے لئے پینٹ کے حقوق عطا کئے۔ کئی ملکی اور غیر ملکی کانفرنسوں میں حکومت پاکستان کی نمائندگی کر چکے ہیں۔ انگریزی اور اردو دونوں زبانوں میں خوبصورت عبارت لکھتے ہیں۔

اسلام آباد کے سیکٹر جی۔ 9 میں کوٹھی خرید کر وہاں مستقل سکونت اختیار کر لی ہے۔ اللہ شریف میں بھی ایک ہنگامہ تعمیر کیا ہے جو تقریبات کے موقع پر عارضی قیام گاہ کا کام دیتا ہے۔ نہایت نیک طبع، معتدل مزاج، عابد اور مرنجاں آدمی ہیں۔ حقوق العباد کا ہمیشہ خیال رکھتے ہیں۔ اپنے مضمون کے علاوہ ہومیو پیتھی میں بھی دلچسپی ہے۔ آپ کی شادی اپنے چچا حضرت رابع ثانی کی بیٹی سے ہوئی جس سے تین لڑکے ہوئے۔ بڑے لڑکے صاحبزادہ ڈاکٹر تسلیم الرسول امریکہ میں اور ان سے چھوٹے صاحبزادہ کلیم الرسول ہالینڈ میں ہیں۔ سب سے چھوٹے صاحبزادہ نجیب الرسول بچی زیر تعلیم ہیں۔

آپ رابع حضرت کے پانچویں اور سب سے چھوٹے صاحبزادہ انوار احمد صاحب | بیٹے ہیں۔ ولادت ۷ اکتوبر ۱۹۳۵ء کو بروز پیر ہوئی۔ گورنمنٹ ہائی سکول للہ سے ۱۹۶۲ء میں میٹرک کیا۔ اس دوران حصول تعلیم کی غرض سے دو سال یعنی ۱۹۵۹ء سے ۱۹۶۱ء تک راولپنڈی میں بھی گزارے۔ بعد ازاں گورنمنٹ کالج سرگودھا میں داخلہ لیا اور ۱۹۶۷ء میں بی اے کا امتحان فرسٹ ڈویژن میں نمایاں پوزیشن کے ساتھ پاس کیا۔ ملازمت کے دوران بھی پرائیویٹ طور پر مطالعہ جاری رکھا اور ایم اے (اردو) کر لیا۔

ملازمت کا آغاز اٹاک انرجی کمیشن سے کیا اور گذشتہ انتیس سال سے اسی ادارہ سے وابستہ ہیں اور یہ سارا عرصہ اسلام آباد میں گزارا۔ کافی عرصہ تک اس ادارہ کے شعبہ اطلاعات میں کام کیا اور آج کل انفارمیشن افسر ہیں۔ اسلام آباد کے سیکٹر

جی۔ 10 میں سرکاری رہائش گاہ میں قیام پذیر ہیں۔ لیلۃ شریف میں اپنا آبائی مکان ہے جو غمی شادی اور تقریبات کے مواقع پر عارضی قیام گاہ کا کام دیتا ہے۔

آپ اردو ادب میں ذوق لطیف رکھنے کے علاوہ ہلکی موسیقی میں بھی دلچسپی رکھتے ہیں۔ اچھے انشا پرداز ہیں۔ راقم الحروف کی بیٹی فوت ہوئی تو اس کی یاد میں ”پھر تیرا وقت سفر یاد آیا“ کے نام سے ایک کتابچہ لکھا۔ قادر الکلام ہیں اور دوسرے سے اپنا موقف منوانے کا فن خوب جانتے ہیں۔ آپ کی شادی اپنے چچا حضرت رابع ثانی کی بیٹی سے ہوئی جس سے دو لڑکے اور ایک لڑکی ہوئی۔ لڑکوں میں بڑے صاحبزادہ شاہد احمد پاکستان نیوی میں کمیشنڈ افسر ہیں اور چھوٹے صاحبزادہ حسان احمد زیر تعلیم ہیں۔

جو خدام مستقل طور پر ساری عمر یا اس کا بڑا حصہ لیلۃ شریف میں حاضر خدام خاص خدمت رہے، ان کے نام یہ ہیں:

دین محمد عرف فقیر (سکنہ کھوکھر زیریں)، میاں غلام رسول (سکنہ چکوڑہ)، میاں محمد (سکنہ احمد آباد۔ اس سے حضرت بہت پیار کرتے تھے)، غلام نبی (سکنہ ماجھی)، عبدالکریم، صدر الدین (سکنہ سنگھر)، بدر الدین (سکنہ سنگھر)، میاں مرزا (سکنہ جندران)، فیض محمد (سکنہ گھسی)، حافظ ناپینا، رحمت علی (سکنہ لاہور)۔

ماخذ کتب

تحریک پاکستان

المقبول

مکتوبات

مصنف کی ذاتی معلومات و مشاہدات

خاندانی بیاض و روایات

مختلف افراد سے انٹرویو

رابع ثانی حضرت حافظ محمد محبوب الرسول للہی رحمۃ اللہ علیہ

۱۳۲۸ تا ۱۳۹۱ھ / ۱۹۱۰ تا ۱۹۷۱ء

آپ کا عہد آپ کے دور میں ملکی صورت حال، قومی جدوجہد اور مسلمانوں کے عمومی جذبات کے متعلق گذشتہ باب میں مختصر خاکہ درج کیا جا چکا ہے۔ رابع حضرت اور حضرت رابع ثانی دونوں بھائیوں کا زمانہ ایک ہی تھا اس لئے تاریخ پر آپ کے نقوش کو سمجھنے کے لئے اسی عہد کو ہی ذہن میں رکھنا چاہیے۔ تاہم قومی جدوجہد کے اس مرحلہ پر آپ کا کردار زیادہ فعال تھا۔ تاریخ خلافت اور اس کے اثرات، انگریزی اقتدار سے نجات کے لئے مسلمانوں کی سعی پیہم، تحریک پاکستان اور پھر قیام پاکستان کے بعد نظام اسلامی کے نفاذ کے لئے عملی کوششیں..... درحقیقت وہ پس منظر ہے جس میں آپ کا کردار نہایت تابناک نظر آتا ہے۔

نقشبندی روایات کے مطابق آپ نے اپنے حلقہ میں اتباع شریعت اور ترویج نسبت کے ساتھ ساتھ صحیح سیاسی رہنمائی بھی کی، مریدین کی ذہنی تربیت کی اور مظلوم طبقہ میں خودی بیدار کر کے انہیں استحصال سے بچانے کی سعی فرمائی۔ یوں حلقہ کی روحانی تربیت کے علاوہ معاشرتی اصلاح کا کام بھی جاری رکھا۔

پیدائش آپ ثالث حضرت للہی کے دوسرے فرزند تھے۔ جمادی الثانی ۱۳۲۸ھ بمطابق ستمبر ۱۹۱۰ء میں پیدا ہوئے۔ ابھی عمر صرف دو سال کی تھی کہ والد ماجد کا انتقال ہو گیا۔ آپ کا حافظہ اگرچہ بہت اچھا تھا تاہم اس چھوٹی عمر میں اپنے والد گرامی کی صرف ایک بات یاد رہ گئی تھی۔ فرماتے کہ میرے والد مجھے "اچھے اچھے لوگ" کہہ کر پیار کرتے تھے۔ بچپن میں ہی طبیعت میں بڑا ٹھہرا اور متانت تھی۔ کھیل کود سے

دلچسپی نہ تھی۔ اسی افتاد طبع کی وجہ سے ارادت مندوں میں مستجاب الدعوات مشہور تھے۔ آپ کے چھوٹے بھائی حضرت فضل الرسول صاحب کو کوئی دعا کی درخواست کرتا تو اپنی توتلی زبان سے کہتے کہ ”ماہلے“ (محبوب الرسول) سے دعا کرو۔ خدا تعالیٰ ان کی بات بہت مانتا ہے۔ مسند ارشاد پر جلوہ افروز ہونے سے پہلے ہی تعویذ وغیرہ دینے کا کام زیادہ تر آپ ہی کے سپرد تھا۔

رابع حضرت اور حضرت رابع ثانی دونوں بھائیوں کی تعلیم و تربیت **تعلیم و تربیت** ایک ہی انداز میں ہوئی۔ سب سے پہلے حافظ اللہ داتا صاحب سے قرآن پاک حفظ کیا۔ حافظ صاحب موصوف شاگردوں کو بے رحمی سے زد و کوب کیا کرتے تھے۔ حضرت نے اپنے ہم سبق ساتھیوں میں اس کی شکایت کرتے ہوئے کہہ دیا کہ یہاں سے بھاگ کر کسی اور مدرسہ میں چلے جانا چاہیے۔ حضرت مفتی امام الدین رتوی نے جو لنگر کی عام نگرانی پر مامور تھے، یہ بات سنی تو بہت پریشان ہوئے اور انہوں نے حافظ صاحب کو اپنا رویہ بدلنے کی سختی سے تلقین کی۔ بہر حال یہ شاید اسی سختی کا نتیجہ تھا کہ آپ اجل حافظ بنے جس کی مثال پورے خانوادہ کی تاریخ میں نہیں ملتی۔ یہاں یہ بات قابل ذکر ہے کہ حافظ صاحب کے رویہ میں تبدیلی نہ آسکی اور انہیں بھیرہ بھیج دیا گیا تاہم بعد میں رابع حضرت اپنے استاد کو واپس لائے۔ راقم الحروف نے بھی قرآن پاک کی تعلیم کا آغاز انہی سے کیا اور مار بھی کھائی۔

تربیت روحانی کے لئے ہر روز گھوڑے پر سوار ہو کر حضرت غلام حسن صاحب (خلیفہ اعظم اعلیٰ حضرت للمی) کے پاس ڈھڈی شریف جاتے اور توجہ و مراقبہ کے ذریعے کسب فیض کرتے۔ وہیں حضرت ڈھڈیانوی کے خلیفہ اور درویش منشی غلام محمد صاحب سے علم ظاہری کے اسباق بھی پڑھتے۔ لیلۃ شریف کے لنگر میں مقیم مولوی فضل دین صاحب (عرف مولوی ڈورا صاحب) سے بھی کتابیں پڑھیں۔ اگرچہ اسباق کی تفصیل معلوم نہیں ہو سکی تاہم آپ آسانی سے فارسی اور عربی بول سکتے تھے۔ مولوی صاحب موصوف کی یہ عادت تھی کہ بعد میں بھی عام مجلس کے دوران آپ سے عموماً فارسی میں اور کبھی کبھی عربی میں گفتگو کرتے تھے۔

شروع میں دونوں بھائیوں کا رہن سہن اور حساب کتاب مشترک تھا۔
مسند ارشاد ۱۹۳۸ء میں فیصلہ ہوا کہ الگ الگ ہو جانا مناسب ہے۔ چنانچہ
 حضرت رابع ثانی کا اپنا لنگر الگ ہو گیا۔ معراج شریف اور بزرگوں کے عرسوں کی
 تاریخیں وہی تھیں۔ پیشتر آبائی مرید بھی مشترک تھے اور وہ دونوں بھائیوں کی خدمت
 میں حاضری دیتے تھے۔ صرف نشست گا ہیں اور گھریلو رہائش گاہیں الگ الگ تھیں اور
 لنگر الگ الگ پکتے تھے۔ مریدین کو اختیار تھا کہ وہ جہاں سے چاہیں، کھانا کھائیں۔ ان
 کے لئے کوئی باز پرس نہ تھی (یہی صورت حال اب بھی ہے)۔

آپ تا عمر کبار مشائخ نقشبندیہ کی عملی تصویر رہے۔ ختم خواجگان، توجہ،
 مراقبہ، تلاوت قرآن پاک، تسلیک مقامات مجددی، تربیت باطنی، مطالعہ، تبلیغ و ارشاد
 غرضیکہ تمام معمولات جاری رہے۔ صاحبزادہ عبدالرحمن صاحب نور خانوی جنہوں
 نے آپ سے اخذ فیض کیا، لکھتے ہیں:

”حضرت سلف صالحین اور اکابر طریقت کی زندگیوں کا
 نمونہ تھے۔ روحانی تربیت و تصعید کا ایک منفرد انداز تھا۔ عقائد
 میں اعتدال اور تصوف اسلام کی شریعت مطہرہ کی پابندی اور
 پیروی و اطاعت رسول ﷺ پر کاربند تھے۔ قرآن پاک سے آپ
 کو عشق تھا۔ ساری زندگی اس کے سننے اور سنانے اور اس پر عمل
 کرنے میں بسر فرمائی۔ ’قاری نظر آتا ہے حقیقت میں ہے قرآن‘
 کی تفسیر تھے۔“

حافظ وزیر حسین صاحب (سنہ بھون ضلع چکوال) نے بیان کیا کہ ”میں
 ایک عرصہ سے گولڑہ شریف جا کر دلی سکون کے لئے حاضری دیتا رہا حضرت پیر مر
 علی شاہ کی خواب میں زیارت بھی ہوئی۔ تاہم جب حضرت رابع ثانی کی خدمت میں پہنچا
 اور بیعت کی تو اطمینان قلب اور ایمان مکمل ہو گیا۔ تیرہ سالوں کے دوران میں نے یہ
 دیکھا کہ جو بات حضرت کی زبان سے نکلتی ہے وہ پوری ہوتی ہے ع

ولی کے منہ سے جو نکلی وہ بات ہو کے رہی

ایک دفعہ میں نے عرض کی کہ دعا فرمائیں مجھے اچھی بھینس مل جائے۔ فرمایا خدا آپ کو

بھینس سے محفوظ رکھے۔ میں نے حکم نہ مانا، بھینس خرید لی وہ ہمارے تین گھروں میں فروخت ہوئی۔ جہاں بھی گئی مصیبت بن گئی۔ اسی طرح میں نے ایک بار عرض کی کہ دعا فرمائیں میرے لڑکے کو کالج میں داخلہ مل جائے۔ فرمایا علم پڑھ لے گا مگر تمہاری خدمت نہیں کرے گا۔ ایسا ہی ہوا۔ وہ لڑکا یورپ میں ہے لیکن مجھ سے بے نیاز ہے۔

مستری غلام رسول صاحب (سکنہ ڈنگہ) کا بیان ہے کہ میں جب بھی بغیر اطلاع اللہ شریف گیا، محض گھر کی ڈیوڑھی میں آتا تو اندر سے فرماتے کہ مستری صاحب آئے ہیں۔ ان کا کھانا بھیج دو۔

پروفیسر صفدر علی صاحب نے بتایا کہ میں نے ایک دن لانا محمد شکر اللہ خاں صاحب (صوفی منشا انکم ٹیکس افسر) سے کہا کہ مجھ سے تصور شیخ نہیں ہوتا۔ انہوں نے کہا کہ آج میرا تصور کر لینا چنانچہ میں نے ایسا کیا تو اچانک مجھے نسبت ہوئی اور میں نے دیکھا کہ حضرت ایک چھڑی لے کر آئے ہیں اور رانا صاحب کو چھڑی سیدھی کی۔ وہ فوراً غائب ہو گئے اور ان کی جگہ آپ میرے سامنے آگئے۔ رانا صاحب کو یہ واقعہ بتایا تو کہنے لگے کہ آزمائش مقصود تھی۔ تمہارا پیر کامل ہے۔

آپ سحری کو بیدار ہوتے اور تہجد ادا کرتے۔ اس نماز میں قرآن پاک کی معمولات طویل منزل پڑھتے۔ نماز فجر اپنی نشست گاہ (جسے ہنگلہ کہتے ہیں) پر باجماعت ادا کرتے۔ بعد میں ارادت مند حلقہ بنا کر بیٹھ جاتے اور ختم خواجگان پڑھا جاتا۔ شروع میں پانچ ختم یعنی ختم ہفت خواجگان نقشبند، ختم حضرت مجدد الف ثانی، ختم حضرت خواجہ محمد معصوم، ختم حضرت خواجہ محمد زبیر اور ختم حضرت خواجہ سیف الدین پڑھنے کا معمول تھا جو سب ایک ہی نشست میں پڑھے جاتے۔ ایک موقع پر راقم الحروف کی موجودگی میں کھوتکہ کے مقام پر میاں احمد صاحب نے عرض کی کہ اول آخر سو سو بار درود شریف اور درمیان میں پانچ سو بار حسبنا اللہ ونعم الوکیل حضرت شیخ عبدالقادر جیلانی کا ختم ہے۔ فرمایا: آج سے اسے بھی شروع کرتے ہیں۔ چنانچہ پھر ہر روز چھ ختم پڑھتے رہے۔ ختم کے بعد حلقہ توجہ ہوتا۔ شرکاء منہ پر پیر اذال کر متوجہ ہوتے۔ کچھ دیر بعد دھیمی آواز میں الحمد للہ کہتے اور حلقہ توجہ اختتام پذیر ہو جاتا۔

اس کے بعد آپ گھر تشریف لے جاتے۔ صحن کے مشرقی جانب مکانات کے سائے میں کرسی پر بیٹھ کر چائے پیتے۔ کچھ بچے بھی کرسیوں پر میز کے گرد بیٹھ جاتے۔ چائے کا ذوق بہت اعلیٰ تھا۔ عموماً لیٹن (سبز لیبل) یا اورنج پیکو پیتے۔ تقسیم ملک کے بعد جب لیٹن (سبز لیبل) آتا ہند ہوئی تو لیٹن (زرڈ لیبل) شروع کر دی۔ اس محفل میں ضرورت مند خواتین بھی پاس آ بیٹھتیں اور معروضات پیش کرتیں یا تعویذ حاصل کرتیں۔ اس دن کے لئے لنگر اور دیگر امور سے متعلق ہدایات بھی اس وقت فرما دیتے۔ اس کے بعد واپس بنگلہ میں آ جاتے اور دوپہر کے کھانے تک خوب محفل جمتی۔ اس محفل میں ہر قسم کے لوگ شامل ہوتے۔ صوفی، دنیادار، مشورہ لینے والے، مسائل پوچھنے والے، تنازعات کا تصفیہ چاہنے والے، تعویذ مانگنے والے وغیرہ۔ کئی اخبارات آتے تھے۔ ان کا مطالعہ کیا جاتا اور حالات حاضرہ پر تبصرے ہوتے۔ آپ کی محفل میں علمی باتوں اور نکات کی فراوانی ہوتی تھی۔ راقم الحروف نے جو کچھ پڑھا، اس سے کہیں زیادہ ذہنی جلا آپ کی عالمانہ گفتگو سے حاصل ہوئی۔ اگر موقع ملتا تو اس وقت تلاوت یا مطالعہ بھی کرتے۔ بنگلہ کے اندر نشست ہمیشہ فرشی ہوتی تھی۔ گرمیوں میں کبھی بنگلہ کے مغربی برآمدہ میں کرسی پر بیٹھ جاتے۔ سامنے شہر کا بڑا چوپال (دارہ) تھا جس پر ہر وقت فارغ لوگ خوش گپیوں یا ہرزہ سرائی میں مصروف رہتے تھے۔ تاہم جب تک آپ سامنے بیٹھے نظر آتے، وہاں سے اونچی آواز نہیں آتی تھی۔

دوپہر کو دوبارہ گھر جا کر کھانا کھاتے اور قبیلہ بھی اکثر وہیں کرتے۔ ظہر کی نماز بنگلہ میں آکر غسل کے بعد ادا فرماتے۔ سردیوں میں یہ غسل روزانہ نہیں ہوتا تھا۔ ظہر اور عصر کے درمیان بھی علمی محفل رہتی مگر زیادہ تر کسی حافظ کے ساتھ قرآن پاک کا دور کرتے۔ کبھی کبھی اس وقت بنگلہ کے مشرقی برآمدہ کے سائے میں کرسی پر بیٹھ جاتے۔ نماز عصر کے بعد سیر کو شہر سے باہر چلے جاتے۔ سیر کے معمول میں اس قدر پختگی تھی کہ تا عمر ترک نہ ہوا۔ یہ سیر زیادہ تر شمال میں اپنی زمین کی طرف ہوتی اور نماز مغرب وہیں چھوٹی مسجد میں ادا فرماتے اور طویل قرأت کے ساتھ اوابین پڑھ کر واپس لوٹتے۔ واپسی میں خانقاہ شریف میں لازماً حاضری دیتے اور بزرگوں کے مزار پر کچھ دیر مراقب رہتے۔ سیر میں آتے جاتے راستے میں قرآن پاک کی تلاوت جاری

رکھتے۔ واپسی پر سیدھے گھر جاتے اور رات کا کھانا کھا کر باہر بنگلہ میں آتے اور نماز عشا ادا فرماتے۔ تمام نمازیں باجماعت ادا کرتے اور امامت خود فرماتے اور اگر مسجد میں آپ کے بڑے بھائی رابع حضرت آتے تو ان کے پیچھے نماز پڑھتے۔ رات کو بنگلہ میں ہی سوتے تھے۔ رات کو خدام مٹھیاں بھرتے رہتے تھے اور یہ عادت اتنی پختہ ہو گئی تھی کہ اس کی بغیر نیند نہیں آتی تھی۔

علمی استعداد آپ کا مطالعہ بہت وسیع تھا۔ ہر مکتب فکر کا لٹریچر آپ کے پاس آتا تھا اور آپ بڑے انہماک سے اس کا مطالعہ کرتے تھے۔ اس چیز نے آپ کو وسیع القلب اور وسیع المشرب بنا دیا تھا۔ گفتگو میں علمی نکات کی آدرہتی تھی۔ علامہ قسم کے لوگ بھی آپ کی محفل میں مرعوب اور طفل مکتب نظر آتے۔ تحریر بھی اعلیٰ انشاء پر دازی کا نمونہ ہوتی تھی۔ اس میں فارسی اور عربی اشعار گنبد کی طرح جڑے محسوس ہوتے تھے۔ ابتدائی زمانہ میں مولانا ابوالکلام آزاد کی تحریریں پڑھی تھیں۔ ان کے اثرات آپ کی انشاء میں در آئے تھے۔ مکتوبات کے جو چند حوالے اس باب میں دیے گئے ہیں، ان میں فکر کی گہرائی، الفاظ کی موزونی اور انداز تحریر کی شوخی دیکھی جا سکتی ہے۔ ماہنامہ شمس الاسلام بھیرہ اور سلسبیل لاہور میں آپ کے مضامین چھپتے رہتے تھے۔ حضرت خواجہ قصوری دایم الحضورؒ پر ایک طویل مضمون کو ادارہ سلسبیل لاہور نے کتابچہ کی صورت میں شائع کر دیا۔

اعتدال خانوادہ النبی کے حضرات اور ان کے مرشد حضرت خواجہ قصوریؒ فرقہ ہائے ضالہ کے بارے میں سخت رویہ رکھتے تھے۔ یہ وقت کا تقاضا بھی تھا اور ان فرقوں کے رویے کا رد عمل بھی۔ حضرت مجدد الف ثانیؒ کے عہد میں ایران میں صفوی اقتدار قائم ہونے پر شیعوں کا انداز جارحانہ ہو گیا تھا اور صحابہ پر سب و شتم کا سلسلہ تیز ہو گیا تھا۔ اسی طرح بادشاہ اکبر کی حکمت عملی کی وجہ سے ہندو بھی شعائر اسلامی کے بارے میں گستاخ ہو گئے تھے لہذا ان دونوں کے بارے میں حضرت مجددؒ نے سخت رویہ اختیار کیا۔ بعد میں حضرت مرزا جانجاناؒ معتدل مزاج ہو گئے۔ حضرت شاہ غلام علی دہلویؒ کے زمانہ میں محمد بن عبدالوہاب کے نظریات نے ایک نیا فساد پیدا کیا اور غیر مقلد لوگوں نے گاؤں گاؤں اختلافی مسائل پر بحث چھیڑ کر تکفیر شروع کی۔ اس

کے ساتھ ہی سرسید نے مغرب سے مرعوب ہو کر قرآن پاک کی ایسی تاویل شروع کیں جو قابل قبول نہ تھیں۔ سرسید کے نظریات جدید علم الکلام تھا جو معتزلہ کی نئی صورت تھی۔ فرق صرف اتنا تھا کہ معتزلہ فلسفہ یونان سے متاثر تھے اور سرسید مغربی افکار سے۔ اس صورت حال میں حضرات لکھنؤ نے وہابیت اور نیچریت کے خلاف سخت رویہ اختیار کیا اور یہ انداز ثالث حضرت تک قائم رہا۔

اب حالات بدل چکے تھے اور مخالف قوتوں کا بال بال اتر چکا تھا چنانچہ حضرت رابع ثانی کے ہاں اعتدال اور وسیع المشرقی کارنگ غالب نظر آتا تھا۔ للہ شریف کے سکول اور ہسپتال میں بعض دفعہ مخالف فرقوں کے افراد متعین ہوتے تھے۔ وہ لوگ آپ کے پاس آتے تو آپ ان کی عزت کرتے اور وہ ہمیشہ آپ سے متاثر ہوتے۔ اس کی ایک مثال علامہ محمد اسلم سجاد صاحب تھے جو للہ شریف کے ہائی سکول میں ٹیچر تعینات ہوئے۔ وہ مرزائی تھے اور مرزا خاندان سے رشتہ داری کی وجہ سے اپنی جماعت کے خاص حلقہ سے تعلق رکھتے تھے۔ آپ سے ملنے آئے تو آپ خندہ پیشانی اور احترام سے پیش آئے۔ پھر انہوں نے اکثر آنا شروع کیا اور محفل میں شریک ہوتے رہے۔ انہیں ہمیشہ عزت و التفات ملتی رہی یہاں تک کہ جب یہاں سے ان کا تبادلہ ہوا تو وہ اندر سے بدل چکے تھے۔ وہ سارے خاندان کی مخالفت کے باوجود مسلمان ہو گئے۔ حضرت کی وفات پر انہوں نے ایک طویل مضمون لکھا۔ افسوس کہ ہم اسے محفوظ نہ رکھ سکے ورنہ وہ آپ کے انداز تربیت پر قارئین کے لئے حرف آخر ہوتا۔

آپ علماء کی قدر و منزلت کرتے تھے۔ آپ کے حسن اخلاق کی شہرت سن کر دوروں میں مقامی و ہائی علماء بھی آپ سے ملنے چلے آتے تھے اور پھر محفل میں طالب علموں کی طرح آپ کی باتیں سنتے رہتے تھے۔

قرآن پاک سے عشق | سیر میں، نماز میں غرضیکہ ہر وقت تلاوت جاری رکھتے تھے۔ حافظ فخر دین صاحب (سکنہ للہ شریف) جن سے آپ نماز عصر کے بعد منزل سنا کرتے تھے، سے ایک دن فرمایا کہ مجھے اعلیٰ حضرت سے اب تک اپنے خاندان میں ایک جزوی فوقیت ہے کہ قرآن پاک کو جس قدر میں نے نماز میں پڑھا ہے، میرے خاندان

کے کسی بزرگ نے نہیں پڑھا۔ تاہم مجھے خدشہ ہے کہ لوگوں کی ان باتوں سے کہ میں کلام اللہ کی بہت تلاوت کرتا ہوں، میرا دل بہک نہ جائے اور میں اللہ تعالیٰ کے عتاب کی گرفت میں نہ آجاؤں۔

میاں فتح محمد جہاں (سکنہ سالم) نے بیان کیا کہ میں ایک دن دورہ میں آپ کے ہمراہ تھا۔ آپ موضع دھوری سے ناشتہ کے بعد گھوڑے پر سوار ہوئے اور سورہ فاتحہ سے قرآن پاک کا آغاز کیا۔ سارے سفر کے دوران آپ تلاوت فرماتے رہے۔ دوپہر کو موضع سالم پہنچے کھانا کھایا اور آرام کیا۔ ظہر کے بعد پھر پڑھتے رہے یہاں تک کہ عصر کے بعد آپ نے ختم کر لیا۔

رمضان المبارک میں تو تلاوت اوڑھنا چھوٹا بن جاتی، دن کو دور اور رات کو تراویح جوانی میں خود سنایا کرتے تھے۔ عمر کے آخری حصہ میں سنا کرتے تھے۔ اس کا ایک مقصد حفاظ کی تربیت بھی تھا۔ معمول یہ تھا کہ پہلے اور دوسرے عشروں میں تین تین پارے ہر رات تراویح میں سنتے اور دسویں رات کو ختم ہوتا۔ آخری عشرہ میں دس دس پارے سنتے اور ہر تیسری رات کو ختم ہوتا۔ اس کے بعد شبینہ ہوتا، خواہ وہ رمضان کی تیسویں رات ہوتی یا عید رات حفاظ اور سامعین کی چائے سے تواضع کی جاتی۔ کبھی کبھی ”فمے بشوق“ کی ترتیب سے سنتے یعنی قرآن پاک کی سات ”منزلوں“ میں سے ہر منزل ایک رات پڑھی جاتی اور ساتویں رات کو ختم ہوتا۔ اعلیٰ حضرت کے خلیفہ حضرت محمد حسن خان صاحب کے فرزند حافظ صدیق حسن خاں صاحب (جو لاہور آ گئے تھے) جب کبھی آکر قرآن پاک سناتے تو ساتویں رات ہی ختم کرتے۔ باہر سے آکر شوقیہ سنانے والوں میں جامعہ اشرفیہ لاہور کے قاری اللہ بخش صاحب (جو لہٹہ شریف کے نواح کے رہنے والے تھے اور خانقاہ شریف سے ہی حفظ کر کے گئے تھے) خاص طور پر قابل ذکر ہیں۔ آپ مستند قاری تھے، نہایت ترتیل سے پڑھتے اور دسویں رات کو ختم کرتے تھے۔ حضرت رابع ثانی للہ شریف کے حفاظ کو فرماتے کہ ان کی تلاوت سنیں اور اپنی تجوید درست کریں۔

تراویح ہمیشہ اپنی نشست گاہ یعنی بنگلہ میں پڑھتے۔ ارادت مندوں اور قرآن پاک کے عشاق کی ایک جماعت ساتھ ہوتی۔ تراویح میں تلاوت یار کوع و جود میں

تیزی نہیں کی جاتی تھی۔ ہر چار رکعت کے بعد آرام سے بیٹھ کر کچھ دیر تسبیح پڑھتے رہتے۔ آخری عشرہ میں تراویح ختم ہوتی تو سحری کھانے کا وقت ہو چکا ہوتا۔ آپ کا جسم بھاری تھا لیکن تمام رات کھڑے ہو کر نماز ادا فرماتے اور اس عبادت میں کبھی نہ تھکتے۔ حافظ فخر دین صاحب کے الفاظ ہیں :

”حضرت صاحب کا ہنگلہ ثقہ سے ثقہ تر حفاظ کے لئے بھی امتحان گاہ تھا۔ قبلہ ہر حافظ کی ذاتی قابلیت کے مطابق اصلاح فرماتے۔ ایسا کوئی حافظ نہ دیکھا گیا جس کی آپ نے کسی نہ کسی رنگ میں اصلاح نہ فرمائی ہو بلکہ ہم جیسے نو آموز حفاظ کا تو یہ عقیدہ تھا کہ جو حافظ ایک دفعہ حضرت صاحب کو قرآن پاک سنا لے، پھر اسے کلام اللہ بھولتا نہیں چنانچہ قرآن مجید سنانے کے لئے مہینوں پہلے جنگ کرانا پڑتی تھی۔ ایک دفعہ حافظ شیخ عبد الرحمن صاحب (ساکن لیبانی) نے میرے تایا حافظ فضل کریم صاحب سے اپنی بیماری (خارش) کی شکایت کی تو انہوں نے مشورہ دیا کہ آپ حضرت صاحب کو قرآن پاک سنائیں تو یہ بیماری جاتی رہے گی۔ چنانچہ انہوں نے آپ سے عرض کی تو آپ نے فرمایا کہ یہاں تو مہینوں پہلے تاریخ لینا پڑتی ہے۔ لیکن شیخ صاحب نے کہا کہ میں تو قرآن پاک سنا کر ہی جاؤں گا۔ حضرت شوق کی بہت قدر کرتے تھے۔ یہ جواب سن کر فرمایا: اچھا گھر میں مستورات کو سناؤ (گھر کے صحن میں ہمیشہ تراویح کا اہتمام ہوتا تھا۔ حافظ اور سامع کے پیچھے چار پائیاں کھڑی کر کے پردہ کر لیا جاتا اور پیچھے گھر اور شہر کی مستورات نماز ادا کرتیں (مصنف))۔ شیخ صاحب رضامند ہو گئے۔ وہ گھر میں سوا پارہ سنا کر ہنگلہ میں آ گئے۔ اس وقت حافظ غلام فرید صاحب ہنگلہ میں قرآن مجید سنارہے تھے۔ جب نماز ختم ہوئی تو حضرت نے فرمایا: شیخ صاحب کیا آپ بھی غلام فرید صاحب کی طرح پڑھ سکتے ہیں۔

انہوں نے کہا: کیوں نہیں، فرمائیں کہاں سے پڑھوں۔ یہ پر اعتماد جواب سن کر آپ متاثر ہوئے اور فرمایا کہ اٹھاڑھواں پارہ پڑھیں چنانچہ ان کی منزل سن کر بے حد خوش ہوئے اور فرمایا: ہمارے دل و دماغ میں جو شیخی یا تعلی تھی، کافور ہو گئی۔ پھر متواتر تین سال شیخ صاحب کو خود دعوت دے کر قرآن پاک سنانے کے لئے بلاتے رہے اور فرماتے: شیخ صاحب کو قرآن پاک اس طرح یاد ہے جس طرح ہم لوگوں کو نماز یاد ہے..... زندگی کے آخری رمضان میں بہت کمزور ہو گئے تھے۔ ذیابیطس کی شکایت بڑھ گئی تھی۔ اکثر ہر چار رکعت کے بعد غسل خانہ میں جاتے اور تازہ وضو کرتے اور فرمایا کرتے کہ یہی زندگی کا آخری رمضان ہے۔ چنانچہ اگلے سال ماہِ رجب میں وفات پائی۔“

تعلیم کا شوق | النبی کے کسی فرد کو انگریز حکومت کے سکول میں داخل نہیں کیا گیا تھا۔ آپ کو انگریزی تسلط سے شدید نفرت تھی لیکن تعلیم کو نظر انداز نہ کیا۔ اس کی ایک وجہ شاید یہ ہو کہ آپ اپنی سیاسی بصیرت سے انگریزی اقتدار کا سورج غروب ہوتے دیکھ رہے تھے اور ان حالات میں جدید تعلیم ایک قومی ضرورت تھی۔ چنانچہ بعض صوفیاء کے چہیں بہ جہیں ہونے کے باوجود آپ نے اپنے بڑے لڑکے (راقم الحروف) کو سکول میں داخل کیا۔ اپنے حلقہ میں ہمیشہ چوں کو تعلیم دلانے کی ترغیب دیتے تھے۔ اپنی اولاد کے نام آپ کے جتنے مکتوبات محفوظ ہیں، وہ سارے پڑھائی میں سخت محنت اور لگن کے بارے میں تاکید سے پُر ہیں۔

تقسیم ملک سے پہلے لٹہ شریف میں مڈل سکول تھا۔ قیام پاکستان کے بعد آپ کی کوششوں سے اسے ہائی سکول کا درجہ دیدیا گیا مگر وہ ڈسٹرک بورڈ (موجودہ ڈسٹرکٹ کونسل) کے زیر انتظام تھا۔ ضلع جہلم کا ڈسٹرکٹ بورڈ ہر سال سکول کے لئے مقررہ رقم کا مطالبہ کرتا تھا۔ علاقہ غریب اور پس ماندہ تھا اس لئے ہائی کلاسوں کے بند ہونے کا خطرہ رہتا تھا۔ آپ نے اسے گورنمنٹ کی تحویل میں دینے کے لئے کوششیں شروع

کردیں۔ علاقہ میں عمومی بے حسی تھی اس لئے یہ کام آپ کو خود ہی اپنے طور پر کرنا پڑا۔ پنجاب کی کابینہ میں جناب دستی صاحب وزیر تعلیم تھے۔ آپ شیخ فضل الہی پر اچھے صاحب (جو وزیر بحالیات اور حضرت کے تعلق دار تھے) کو ساتھ لے کر ان سے ملے۔ پھر اس کام کی یاد دہانی کے لئے آپ لاہور آتے اور دو تین درویش جو آپ کے ساتھ ہوتے، ان کی پگڑیوں پر اتار کلی سے کلف لگوائی جاتی۔ راقم الحروف ایم اے کا طالب علم تھا، وہ بھی شیروانی اور قراقلی ٹوپی پس کر ”معززین“ کا روپ دھار لیتا اور حضرت کی قیادت میں یہ ”علاقائی وفد“ دستی صاحب کو ملتا۔ اس سلسلہ میں راقم الحروف کو ایک خط میں لکھا:

”تمام شہر کو انتظار ہے۔ تم ضرور مقصود الرسول کو ساتھ لے کر عباس (ہمارے علاقہ سے ممبر اسمبلی۔ مصنف) کے پاس جائیں۔ پھر دستی سے مفصل گفتگو کریں۔ مگر اب جلدی کرنا چاہیے۔ غالباً ۱۴ دسمبر کو سب ممبر لاہور پہنچ جائیں گے بس ان دنوں میں یہ کام سر انجام دو۔ عباس تو صرف ایک ”شو بوائے“ ہوگا (وہ مخلص آدمی تھے مگر موثر بات نہیں کر سکتے تھے) تمام حالات خود دستی کو سنائیں اور پر زور اپیل کریں کہ سکول کے معاملہ میں وہ خاص دلچسپی لے۔“

اساتذہ کا بے حد احترام کرتے تھے۔ ایک خط میں سکول کے ہیڈ ماسٹر کو یوں

مخاطب کرتے ہیں:

”ازراہ عنایت کل دوپہر کا کھانا غریب خانہ میں رونق افروز ہو کر تناول فرمانا منظور فرمائیں۔ ع تقریب کچھ تو بہر ملاقات چاہیے۔ امید کہ آپ میری عرض کو ضرور شرف قبولیت بخشیں گے۔ اگر خدا نخواستہ کل دوپہر کو کوئی مجبوری ہو تو پھر خود ہی وقت مقرر فرما کر بذریعہ تحریر مطلع فرمائیں۔“

لڑکیوں کے پرائمری سکول کو ڈل کادرچہ دلانے میں بہت کوشش فرمائی۔

ایک خط ۱۹۶۵ء-۲۱ میں ڈاکٹر صاحبزادہ حجتہ اللہ (بھتیجے اور داماد) کو لکھتے ہیں:

”یہ سن کر خوش ہو گئے کہ عزیز عرفان الرسول سلم ربہ (چھوٹے فرزند) نے پرائمری کا امتحان مقابلہ کا دیا اور ضلع میں اچھی پوزیشن حاصل کر کے گورنمنٹ و ٹیچنگ کالج حاصل کیا فالجمد للہ۔ لیلہ میں زمانہ ڈل سکول کھل گیا ہے۔ ہم نے کوشش کی کہ اس سال ساتویں جماعت کا داخلہ بھی ہو چنانچہ آرڈر آگیا۔ ایک استانی ایف اے سی ٹی آچکی ہے۔ ایک اور استانی کا مطالبہ غالباً منظور ہو گا۔“

ڈاکٹر حافظ محمد شریف صاحب آپ کے پڑوسی تھے۔ ان کا قرآن پاک سنتے اور ان کی ذہانت سے متاثر ہو کر پرائیویٹ تعلیم جاری رکھنے کی حوصلہ افزائی کرتے رہے یہاں تک کہ انہوں نے ایم ایڈ کر لیا اور پھر وظیفہ پر امریکہ جا کر پی ایچ ڈی کی۔ ازاں بعد امریکہ میں مقیم ہو گئے اور نارنوک یونیورسٹی کے فل پروفیسر ہو کر ریٹائر ہوئے۔ ان کا سارا خاندان امریکہ میں ہے اور خوش حال ترین گھرانوں میں سے ہے۔ راقم الحروف کے نام خطوط میں ہمیشہ حضرت کے احسانات کا تذکرہ کرتے ہیں۔

”شائخ کبار کے مزارات پر حاضری | آپ اپنے پیران عظام کے مزارات پر اخذ فیض کے لئے ہمیشہ سر ہند شریف اور قصور شریف جاتے رہے اور وہاں قیام کر کے مراقبہ ہوتے۔ تقسیم ملک کے بعد ۱۹۶۱ء میں سر ہند شریف کا پروگرام بنا تو مستری غلام رسول صاحب (ڈنگہ والے) کو اطلاع دی کہ براستہ لالہ موسیٰ ٹرین پر لاہور جا رہا ہوں اور عبدالرسول (راقم الحروف) سرگودھا سے ملکو ال آکر ساتھ ہو جائے گا۔ جب بھی آپ ڈنگہ سے گزرتے، غلام رسول صاحب کھانا تیار کر کے سٹیشن پر لاتے۔ چنانچہ انہوں نے پوچھا کہ کون سی چیز بنا کر لاؤں تو جواب میں لکھا:

”سگ دربار مجددیہ ہوں۔ جو کچھ اپنی مرضی سے

چاہیں تیار کر لیں۔“

اسی سفر میں سر ہند شریف سے اپنے فرزند صاحبزادہ ڈاکٹر مسعود الرسول صاحب کو لکھا (مورخہ ۲۳ اگست ۱۹۶۰ء):

”میں نے تمہاری کامیابی اور مکمل صحت کے لئے اللہ تعالیٰ کے حضور میں حضرت مجدد الف ثانیؒ کے طفیل بہت دعا کی۔ اللہ تعالیٰ اس کو قبول فرمائے اور تم کو زندگی کے ہر مرحلہ میں کامیاب فرمائے۔ آمین۔ یہ خط برکت کے لئے سر ہند شریف سے لکھ رہا ہوں۔“

مورخہ ۲۶ مارچ ۱۹۵۲ء کو صاحبزادہ ڈاکٹر مسعود الرسول صاحب کو لکھتے

ہیں :

۲۳ مارچ سوموار لاہور سے قصور شریف حاضر ہوا۔ عزیز عبد الرسول سلمہ بھی قصور شریف ساتھ آیا۔ ایک دن رات ٹھہر کر اور حضرت مرشد کے مزار مبارک کی زیارت کر کے کل صبح واپس لاہور چلا گیا۔ میں خانقاہ شریف میں مقیم ہوں۔ نو دن ٹھہرنے کا ارادہ ہے۔ بہت ہی دل کو اطمینان ہے بلکہ دل چاہتا ہے کہ یہاں کم سے کم چالیس دن مقیم رہوں۔ کھانے اور رہنے کا بہت اعلیٰ انتظام ہے۔ قصور شریف کے لوگ جو واقف بھی نہ تھے، نہایت محبت سے پیش آرہے ہیں۔ کئی دعوتیں دی ہوئی ہیں۔ مائی صاحبزادی (سکھیے والے۔ مصنف) کل واپس چلی جائے گی۔ میرے ساتھ تین آدمی میاں (کرم الہی۔ مصنف) اور مخدوم اور خدیجہ ٹی رہ جائیں گے۔ میں کیا کموں قصور شریف حاضر ہو کر دل بہت خوش ہے۔ اللہ تعالیٰ ان حضرات کی برکت سے میرا دل مطمئن فرمائے۔ آمین۔ میں تمہارے لئے دعا کر رہا ہوں۔ اللہ تعالیٰ تم کو صالح عالم اور بامراد بندہ بنائے ربنا ہب لنا من ازواجنا و ذریاتنا قرة اعین۔“

اسی سفر میں ۳۰ مارچ ۱۹۵۲ء کو راقم الحروف کو تحریر فرمایا :

”میں خانقاہ شریف پر مقیم ہوں۔ سبحان اللہ عجیب سکون قلبی حاصل ہے۔ اگرچہ گناہم رہنے کی بہت کوشش کی گئی

مگر اللہ تعالیٰ کی قدرت ہے کہ شہر سے ملاقاتیوں کا ایک تاننا بندھا ہوا ہے۔ جنگل میں میلہ ہے۔ اگرچہ میں اپنے مشاغل میں مصروف ہوں تاہم نوگ خاموش ملاقات کے لئے ہی آجاتے ہیں۔ کئی لوگوں نے دعوتیں دیں مگر عذر کیا گیا۔ ایک دو قبول کر لی گئیں۔ کچھ نوگ داخل طریقہ بھی ہوئے۔ معلوم ہوتا ہے کہ حضرت مولانا قبلہ کی رضایسے ہی ہے ورنہ یہاں ایسی باتوں کا کیا کام۔“

وفات سے ایک سال پہلے ۱۹۷۰ء میں ایسے ہی سفر پر نکلے۔ میاں محمد حسن (ریت والے)، مستری غلام رسول (ذنگد والے) اور میاں محمد ولایت (سویہ والے) ساتھ تھے۔ آٹھ روز قصور شریف میں قیام رہا۔ بسم اللہ فیکٹری میں شب باش ہوتے اور سارا دن حضرت خواجہ قصوریؒ کے مزار مبارک پر حاضر رہتے۔ اس کے بعد پاک پٹن شریف جا کر تین روز حضرت خواجہ فرید گنج شکرؒ کے مزار پر حاضری دی۔ بہشتی دروازہ کھلنے کے دن بہت ہجوم تھا۔ جب آپ وہاں پہنچے تو پولیس والوں نے دیکھتے ہی از خود لوگوں کو ہٹا کر رستہ بنایا اور آپ باسانی درویشوں کے ساتھ دروازے سے اندر گئے۔

عھکیدار خوشی محمد سکنہ سہنہ (ضلع منڈی بہاء الدین) نے بیان کیا کہ حضرت موضع دھریکاں جا رہے تھے۔ میں گھوڑے کے ساتھ دوڑ رہا تھا۔ ہم رنمل شریف (مرکز سلسلہ نوشاہیہ) کے قریب سے گزرتے ہوئے جب دھریکاں کے نزدیک آئے تو آپ اچانک رک گئے اور فرمایا: واپس جانا ہے۔ میں نے حیران ہو کر وجہ پوچھی تو فرمایا: حضرت محمد نوشہ گنج بخش قادریؒ فرماتے ہیں کہ دوستوں کا بغیر ملاقات چلے جانا اچھا نہیں، ہم تو آپ کے منتظر تھے۔ چنانچہ کافی فاصلہ سے واپس رنمل شریف آئے اور کچھ دیر مزار پر بیٹھے رہے۔ اس کے بعد دھریکاں آئے۔

معاشرتی اصلاح اور سماجی مساوات کے بارے میں آپ مظلوم طبقہ کی دستگیری کے خیالات اور اقدامات انقلابی نوعیت کے تھے۔ لہذا شریف میں وزیرے اس طبقہ کا جسے عرف عام میں ”کمیں“ کہا جاتا ہے، بہت استحصال

کرتے تھے۔ ان سے بیگاری جاتی تھی اور ان کے لئے کام کی مزدوری مانگنا بھی جرم تھا۔ آپ نے اپنے حلقہ میں بیٹھنے والوں میں ذہنی بیداری پیدا کی۔ آپ کے ارادت مندوں میں سب سے پہلا شخص جس نے اس استحصالی نظام کے خلاف بغاوت کی، وہ صوفی محمد یسین (بافندہ) تھا۔ اس نے نہ صرف وڈیروں بلکہ مقامی تھانہ کے عملہ کی بیگار سے بھی انکار کر دیا۔ مار بھی کھائی مگر پروا نہ کی۔ اسے دیکھ کر باقی لوگ بھی دیہ ہو گئے اور ظامانہ نظام کی چولیں ہل گئیں۔ صوفی محمد یسین بعد میں کراچی چلا گیا۔ اس کی آزاد فٹنی اور مزدوروں کو بیدار کرنے کا جذبہ دیکھ کر ساتھ ہی اسے کامریڈ کہنے لگے حالانکہ وہ سوشلسٹ نہیں تھے بلکہ سچا عمل مسلمان تھا۔

اس سلسلہ میں ایک اور مثال حافظ غلام علی صاحب (مستری) کی تھی۔ وہ اعلیٰ حضرت کے خلیفہ میاں فتح محمد صاحب کے خاندان سے تھے اور حضرت رابع ثانی کے محبت اور ہم مجلس تھے۔ وہ بھی آہستہ آہستہ ”انقلابی“ بن گئے اور مزدوروں کے حقوق کے تحفظ میں پیش پیش رہنے لگے۔ حضرت نے ۱۹۵۱ء میں پنچائت کے الیکشن میں انیس امیدوار کھڑا کر دیا۔ وڈیروں کے مقابلہ میں محض کھڑا ہوتا بھی ایک تادور اور بظاہر ناممکن العمل بات تھی، کامیابی تو بہت دور کی بات تھی مگر آپ کی کوشش اور دعاؤں سے وہ کامیاب ہو گئے۔ ۱۲ دسمبر ۱۹۵۱ء کو راقم الحروف کو بذریعہ خط اطلاع دی۔ اس کے الفاظ سے آپ کے دلی جذبات کا اندازہ ہوتا ہے :

”لئے میں گذشتہ ہفتہ پنچائت کے الیکشن کی وجہ سے خوب گھما گھمی رہی۔ چودھریوں کی دونوں پارٹیاں آپس میں اس قدر گتھم گتھیں جو خارج از میان ہے۔ الیکشن پراپیگنڈے کا کوئی ایسا حربہ نہیں جس سے کام نہ لیا گیا ہو۔ خود میں کئی رات ۱۲ بجے کے بعد سویا۔ بالآخر وقت نے فیصلہ دیدیا۔ اب ہر طرف خاموشی ہے، بے خوابی کی انگڑائیاں ہیں، جوش کے بعد سکون ہے۔ اس سب ڈرامہ میں جو چیز قابل ذکر ہے وہ دستکاروں کے نمائندہ غلام علی کی شاندار کامیابی ہے۔ دستکاروں کی اکثریت شیشہ پلائی ہوئی دیوار بن گئی۔ چودھریوں نے بطائف اخیل ان میں پھوٹ ڈالنا

چاہی مگر سب مساعی بیکار گئیں الذین ضل سععیہم فی
 الحیوة الدنیا۔ بلکہ ایک موقعہ پر سرسینچ بھی غلام علی ہی منتخب
 ہونے لگا مگر صرف ایک آدھ حاسد کی وجہ سے سرسینچ نہ بن سکا۔
 اب ہر جگہ دستکاروں کی تنظیم اور ترقی کے چرچے ہیں۔ بعض
 لوگ ”موتوا بغیظکم“ کا نقشہ پیش کر رہے ہیں۔“

ججہ ہور کے دستکار ظالموں کے ہاتھوں تنگ تھے۔ انہیں ہجرت کا باقاعدہ حکم
 دیا اور منڈی بہا الدین میں ان کی آباد کاری میں مدد دی۔ آج کل وہ سب خوش حال ہیں
 ایک خاندان جرمنی میں ہے اور کروڑ پتی ہے۔

حضرت رابع ثانی نے اپنے بچپن میں تحریک خلافت دیکھی تھی۔ اس
 سیاسی زندگی | عمر میں اس میں حصہ لینا تو ممکن نہ تھا تاہم آپ کے ذہن میں اس
 تحریک کے اثرات بہت گہرے تھے۔ یعنی انگریز حکومت سے نفرت، آزادی کی تڑپ
 اور عالم اسلام کے مسائل میں دلچسپی۔ اس تحریک کے رہنما مولانا محمد علی جوہر آخر
 وقت تک آپ کے آئیڈیل رہے۔ انہی جذبات کی وجہ سے کانگریس، مجلس احرار جیسی
 جماعتوں کے لئے جو جدوجہد آزادی میں مصروف تھیں، آپ اپنے دل میں نرم گوشہ
 رکھتے تھے۔ ان جماعتوں کے بعض لیڈروں سے آپ کے ذاتی مراسم تھے۔ سید عطاء
 اللہ شاہ صاحب بخاری آپ کے ذاتی دوست تھے اور آپ کے ہاں آتے بھی رہے۔

۱۹۳۷ء کے عام انتخابات میں جبکہ آپ کی عمر صرف ستائیس سال تھی،
 آپ نے ایک بڑا اور درست فیصلہ کیا۔ لہذا شریف کی نشست پر راجا غنفر علی خان مسلم
 لیگ کے ٹکٹ پر کھڑے ہوئے۔ ان کے مقابلہ میں یونینسٹ پارٹی کے امیدوار تھے۔
 آپ یونینسٹ پارٹی کو انگریز کی ٹوڈی اور آزادی مخالف جماعت سمجھتے تھے۔ چنانچہ آپ
 نے مسلم لیگ کی بھرپور امداد کا فیصلہ کیا۔ راجا غنفر علی خان کا اپنے حلقہ میں کوئی ذاتی
 اثر نہ تھا۔ انہوں نے الیکشن سے پہلے یا بعد میں کبھی اپنے حلقہ میں آنے کی زحمت نہیں
 کی۔ حضرت نے نہ صرف لوگوں کو ہدایات دیں بلکہ کارکنوں اور ووٹروں کی خاطر
 مدارت اور کھانے وغیرہ کا بندوبست بھی لنگر سے کیا چنانچہ راجا صاحب کامیاب ہو
 گئے۔ یہاں یہ بات قابل ذکر ہے کہ پورے متحدہ پنجاب میں مسلم لیگ کے صرف دو

قہار شہزادہ کی راجہ خرد و تصور و فکر و تدبیر کی ایک جگہ کی جہت میں بہت دور کی کہ حاصل تصور کی
 نگار و فکر کی طرف سے ہے۔ یہ آواز کا نغمہ و سحر و شہین کا نغمہ 14 دسمبر تک سب ممبروں پر
 پہنچا۔ یہ سچا سچ انسانوں کی یہ سچا سچ اصلاح و درسیا کا خوف ایک شو بولڈا، جو مانتا ہے کہ
 خود کو ایک انسان نہیں اور پروردگار کی ایک مخلوق سمجھتا ہے۔ وہ خاص طور پر

ایک بولڈا کی قہار شہزادہ کی راجہ خرد و تصور و فکر و تدبیر کی ایک جگہ کی جہت میں بہت دور کی کہ حاصل تصور کی

اسی طرح دیکھ کر اس شخص کی اور شہزادہ کی جہت میں بہت دور کی کہ حاصل تصور کی جہت میں بہت دور کی کہ حاصل تصور کی

ان کے لئے 22 دسمبر کو ایک جشن و میلے پر اہتمام کیا گیا

22 دسمبر کو ایک جشن و میلے پر اہتمام کیا گیا

ان کے لئے 22 دسمبر کو ایک جشن و میلے پر اہتمام کیا گیا

ان کے لئے 22 دسمبر کو ایک جشن و میلے پر اہتمام کیا گیا

ان کے لئے 22 دسمبر کو ایک جشن و میلے پر اہتمام کیا گیا

ان کے لئے 22 دسمبر کو ایک جشن و میلے پر اہتمام کیا گیا

امیدوار کامیاب ہوئے: ایک لاہور کے ملک برکت علی اور دوسرے راجا غضنفر علی خان۔ یوں دینی حلقوں میں خانوادہ اللمبی کو یہ امتیاز حاصل ہے کہ اس نے قرار داد پاکستان کی منظوری سے پہلے ہی مسلم لیگ کو کامیابی دلانے میں نمایاں کردار ادا کیا۔

۱۹۴۰ء میں قرار داد پاکستان منظور ہونے کے بعد مسلم لیگ کی مقبولیت عامہ میں تیزی سے اضافہ ہونے لگا۔ کانگریس کی حامی نیشنلسٹ جماعتیں پاکستان کی مخالفت کر رہی تھیں۔ اس دور میں آپ نے اپنے ایک نیشنلسٹ دوست کو لکھا:

”اب عنقریب حالات بدلنے والے ہیں۔ سیاسی پارٹیوں نے کروٹیں لینا شروع کر دی ہیں۔ کچھ دن بعد پنجاب بھر میں الیکشن کا غل مچ جائیگا اور حشرات الارض کی طرح ہنگامی و وقتی لیڈر اپنے بلوں سے نکل آئیں گے اور ناقص بد قسمت اور جاہل قوم کو الو بنائیں گے آپ کے ہنگامہ باز لیڈروں نے گذشتہ انتخاب کی طرح اگر اب بھی جذبات سے کام لیا تو پھر بد قسمت پنجاب کئی سالوں کے لئے عدارین عدارین کا غلام ہیدا بن کر رہ جائے گا۔“

۱۹۴۶ء کے عام انتخابات تو مسلم لیگ کے حق میں ایک سیل رواں تھے۔ قائد اعظم اگر کھبے کو بھی ٹکٹ دیتے تو وہ کامیاب ہو جاتا۔ بہر صورت حضرت نے اس میں بھی بھر پور حصہ لیا۔ اس انتخاب میں بھی حلقہ کے مسلم لیگی امیدوار راجا غضنفر علی خان ہی تھے۔ حضرت گذشتہ انتخاب کی طرح اس موقع پر بھی گھوڑے پر سوار ہو کر خود بھی بڑے جلوس کے ساتھ ووٹ ڈالنے گئے۔ قیام پاکستان کے وقت راقم الحروف موضع و سنال کے پہاڑی مقام پر رمضان المبارک گزار رہا تھا۔ عید سے ایک دن پہلے گھر آیا تو بنگلہ پر سبز ہلالی پرچم لہرا رہا تھا اور آپ کی مسرت کی انتہا نہ تھی۔ فرماتے تھے کہ خدا تعالیٰ کی اس نعمت کا کیسے شکر ادا کریں کہ اس نے ہمیں جیتے جی آزادی کا یہ دن دکھایا۔

قائد اعظم کی وفات پر آپ کے دلی جذبات کا اندازہ آپ کے ایک خط کے ان الفاظ سے ہوتا ہے:

”ہندوستان کے اس عظیم المرتبت انسان کی غیر

متوقع رحلت پر تعزیت قبول فرمائیے جس نے ایک ذلیل اور
غلام قوم کو قعر مذلت سے اٹھا کر عرش تک پہنچا دیا اور آج دنیا کی
ایک وسیع حکومت کا مالک بنا دیا۔“

حضرت رابع ثانیؒ بعض سادہ لوح اور خوش فہم قسم کے پیروں کی طرح نہیں
تھے بلکہ وہ گہری اور دور بین فراست کے مالک تھے۔ مسلم لیگ کی حمایت سے آپ کا
مقصد دینی خدمت تھا۔ آپ مسلم لیگ کے بعض لیڈروں کے بارے میں، جو بے
کردار، ہوا کارخ دیکھ کر چلنے والے اور ٹوڈی خاندانوں کے افراد تھے، پہلے ہی ذہنی
تحفظات رکھتے تھے۔ رفتہ رفتہ ان کے طرز عمل سے آپ کو مایوسی ہونے لگی۔ مولوی
محمد رمضان صاحب کو لکھتے ہیں :

”حالات حاضرہ پر کیا لکھوں۔ مسائل اس عجلت سے
بدل رہے ہیں کہ ابھی ایک منظر سامنے ہوتا ہے، اس پر نظر جمنے
نہیں پاتی تو دوسرا منظر سامنے آجاتا ہے۔ اندریں حالات ہم
قاصر نظر و کوتاہ ہمت حالات کو کیا بھانپیں گے تاہم اتنا عرض
کیے بغیر نہیں رہ سکتا کہ اپنا معاملہ نالائق خود غرض اور ناتجربہ کار
لوگوں کے ہاتھ میں ہے۔ امور مملکت میں عورتوں کا ایک نمایاں
حصہ ہے۔ ایسے حالات میں مخبر صادق علیہ السلام نے جو خبر دی
ہے اس سے آپ باخبر ہیں۔ غالباً آپ کو معلوم ہو گا کہ ہماری
حکومت کے ایک معزز رکن نے قربانی کو بے ہودہ اور فرسودہ
رسم قرار دیا ہے جو ایک اہم نامی شخص کے خواب پر مبنی ہے۔
دوسرے ارکان خمسہ بھی انشاء اللہ ان شیاطین کے ہاتھوں سے
محفوظ نہیں۔ عنقریب ان کی باری آرہی ہے۔ اعوذ باللہ من
شرور انفسنا ومن سیئات اعمالنا۔“

ابتدائی عمر میں آپ نے مولانا ابوالکلام آزاد کی تحریریں شوق سے پڑھی
تھیں۔ اللہ کی ساری فائلیں آپ کی لائبریری میں موجود تھیں۔ چنانچہ مولانا
آزاد کی پیش کردہ حکومت الہیہ کا تصور آپ کے ذہن میں جاگزیں رہا۔ ویسے یہ سوچ

مشائخ نقشبندیہ کے انداز فکر کا حصہ بھی تھی۔ مولانا آزاد تو کچھ عرصہ بعد یوسف بے کارواں ہو گئے اور اس کارواں کی قیادت مولانا ابو الاعلیٰ مودودی نے سنبھالی۔ چنانچہ آپ نے مولانا مودودی کی ساری کتب کا مطالعہ کیا، ترجمان القرآن بھی آپ کے پاس آتا رہا اور مولانا سے خط و کتابت بھی رہی۔ اب یہ محسوس کرتے ہوئے کہ قیام پاکستان کے بعد اس میں اسلامی نظام کے قیام کے لئے اس وقت جماعت اسلامی ہی سنجیدہ کوشش کر رہی ہے، آپ نے اپنے مریدوں کو ہدایت کی کہ جماعت اسلامی کے امیدواروں کو ووٹ دیں۔ مولانا گلزار احمد مظاہری جو بھلوال کی نشست پر جماعت کے امیدوار تھے، شکر یہ کہ لئے آئے تو کہنے لگے کہ آپ کے مریدوں نے ہمیں ووٹ دیے ہیں حالانکہ ہماری جماعت کے رفقاء بھی ہمارے خلاف ووٹ دیتے رہے۔ آپ نے ہنس کر فرمایا کہ ہم تو محض اللہ اور اس کے رسول کی رضا جوئی کے لئے ایسا کر رہے ہیں ورنہ ہمیں معلوم ہے کہ آپ میں سے اکثر ہمیں مسلمان نہیں سمجھتے۔

سیاسی میدان میں آخری کارنامہ ۱۹۷۷ء کے الیکشن میں آپ کا دانش مندانہ اقدام تھا۔ یہ زمانہ پیپلز پارٹی کے حق میں عوامی جذبات کے سیلاب کا دور تھا۔ آپ بائیں بازو کی جماعتوں کو ناپسند کرتے تھے۔ انتخابات کے پہلے دن مرکز کے لئے ہماری نشست پر پیپلز پارٹی کے امیدوار کامیاب ہو گئے۔ اس لئے آپ کو سخت افسوس ہوا چنانچہ راتوں رات اپنا آدمی جماعت اسلامی کے امیدوار صوفی کرم الہی صاحب (جن کی کامیابی کی امید نہ تھی) کے پاس بھیجا کہ آپ راجا سکندر خان آزاد امیدوار کے حق میں دست بردار ہو جائیں ورنہ دونوں کی شکست یقینی ہے۔ راجا صاحب بللہ شریف کے نوجوان گاؤں احمد آباد کے رہنے والے اور آپ کے ارادت مند تھے۔ صوفی صاحب آپ کا حکم نہ ٹال سکے۔ ان کی دست برداری سے صوبائی نشست پر ون ٹوون مقابلہ ہوا اور پیپلز پارٹی کو شکست دے کر راجا سکندر خان کامیاب ہو گئے۔ یہ نشست سارے پنجاب میں ان چند نشستوں میں سے ایک تھی جہاں بائیں بازو کی جماعت کو ناکامی کا منہ دیکھنا پڑا تھا۔ یہاں یہ امر قابل ذکر ہے کہ آپ نے ان قومی و ملی خدمات کو کبھی ذاتی منفعت کے لئے استعمال نہ کیا۔ یہ تمام تر بے لوث اور ضمیر کی آواز کے مطابق تھیں۔ راجا غضنفر علی خان آپ کے زیر بار احسان بھی تھے اور حکومت پاکستان کے ایک اہم رکن بھی۔ مگر

بعد میں ان سے کبھی ملاقات تک نہ کی اور رویشانہ استغنا قائم رکھا۔

آپ طبعاً سیر و شکار کی طرف کچھ زیادہ مائل نہ تھے۔ اپنے بڑے بھائی رابع سیر و شکار حضرت کی طرح نشانہ بازی میں زیادہ مہارت بھی نہ تھی۔ تاہم خاندانی روایات کے طور پر اس میں حصہ لیتے رہے۔ شکاری ساتھی وہی تھے جو رابع حضرت کے تھے۔ بعد میں جب ہم لوگ یعنی آپ کے لڑکے بڑے ہو کر شکار کھیلنے لگے تو کبھی کبھی جنگل میں شب باشی کے پروگرام میں ہمارا ساتھ دیتے تھے اور گھوڑے پر سوار رہ کر ہمارا شکار دیکھا کرتے تھے۔

سیر کا شوق بھی محدود تھا۔ مثلاً لاہور گئے تو ملک رحمت خان (کنجری کوٹ۔ ملتان روڈ) کے ٹانگہ پر شہر کی سیر کر لی۔ ۲۶ مارچ ۱۹۵۲ کے ایک خط بنام صاحبزادہ مسعود الرسول صاحب میں لکھتے ہیں:

”اب کی بار لاہور | حسین | عبدالرسول اور مقصود
الرسول کو لے کر خوب دیکھا۔ اس سے پہلے اس قدر سیر نہ ہوئی
تھی۔ لاہور کا کوئی کونہ نہیں چھوڑا۔ ایک دن برکات صاحب
(جگوی۔ آف بھیرہ۔ مصنف) بھی ساتھ رہے۔“

مستری غلام رسول صاحب نے بتایا کہ جب لاہور میں پہلی بار ڈبل ڈیکر بسیں چلیں تو اوپر والی منزل میں اگلی سیٹ پر بیٹھ کر سارے شہر کی سیر کی اور مختلف مقامات کی تفصیل مجھ سے دریافت کرتے رہے۔

کسی پر منظر اور تفریحی مقام کا خصوصی سفر صرف ایک بار کرنے کا اتفاق ہوا۔ لہٰذا ہندوانہ کا صوبیدار نادر خان آپ کا مخلص تھا وہ مالاکنڈ میں متعین تھا۔ اس کی دعوت پر آپ ستمبر ۱۹۶۰ء میں سوات کی سیر کو گئے۔ صاحبزادہ مسعود الرسول صاحب کے نام ایک طویل خط میں منگورہ، سیدو شریف، سفید محل، مدین، بحرین وغیرہ کی سیر، بادشاہ صاحب (والی سوات اورنگ زیب خان کے والد جو اقتدار چھوڑ دینے کے باوجود مقامی طور پر بادشاہ صاحب کہلاتے تھے) سے ملاقات، ان کے ہاں کھانے کی دعوت، اورنگ زیب خان اور ہوشل کا معائنہ اور دیگر مناظر کی نہایت دلآویز تصویر کشی کی ہے۔ آخر میں صوبیدار صاحب موصوف نے عرض کی دعا کریں کہ امریکہ جانے کا

کوئی سبب بن جائے۔ چند دن بعد ہی وہ امریکہ میں پاکستانی سفارت خانہ میں سیکورٹی آفیسر متعین ہو گئے اور پھر رفتہ رفتہ ان کا سارا خاندان امریکہ میں رہائش پذیر ہو گیا۔

تعمیرات | مہمان خانہ تعمیر کیا۔ اسے مقامی طور پر حویلی کہا جاتا ہے۔ اس کی تعمیر پر حکیم عبدالرسول صاحب نے مندرجہ ذیل تاریخی قطعہ کہا:

بنا گردید چوں ایں دار عالی باستحکام و وضع خوب مرغوب
۱۳۳۹

بگھنٹا عبد تاریخ بہائش لبد قائم زہے خوش دار محبوب

اوپر کی منزل پر ایک چوبارہ تعمیر ہوا جس کے تین اطراف میں برآمدہ تھا۔ اگرچہ اس پر ”محبوب منزل“ کے الفاظ لکھے گئے لیکن عرف عام میں اسے ہنگلہ کہا جانے لگا۔ یہی آپ کی نشست گاہ تھی اور یہی عبادت گاہ۔ حکیم صاحب موصوف نے اس کی تعمیر کی تاریخ یوں کہی:

چوں محبوب حق اہل فیض عمیم بنا کرد احسن مکان کریم
۱۳۵۱

ز تاریخ تعمیر اد عبد گفت کہ۔ بام مزین مقام عظیم

آپ کے اقوال کسی نے باقاعدہ جمع نہیں کئے۔ البتہ چند افراد کی اقوال زیریں | روایت اور چند مکتوبات سے ماخوذ کچھ اقوال درج کیے جا رہے ہیں:

تصوف:

(۱) صاحبزادہ عبدالرحمن صاحب نور خانوی نے شکایت کی کہ فلاں شخص کو فلاں صوفی کی پہلی ہی توجہ سے بہت فائدہ ہوا اور میں محروم ہوں تو جواب میں لکھا: یہ کیفیت عارضی ہے۔ بعض طبائع فوری طور پر اثر پذیر ہوتی ہیں لیکن ان میں مداومت نہیں ہوتی۔ تصوف کیفیات کا نام نہیں ہے۔ یہ عارضی ہوتی ہیں۔ اصل چیز اعمال ہیں۔ میں تو اپنی اولاد کے لئے بھی دعا کرتا ہوں اور تمہارے لئے بھی یہی دعا ہے کہ شریعت مطہرہ پر عمل نصیب ہو، معاملات کی درستی ہو۔ محبت و تکرار نہ کیا کرو (اس زمانہ میں صاحبزادہ صاحب کو محبت کا جنون تھا)۔

(۲) پروفیسر صفدر علی صاحب (گورنمنٹ کالج سرگودھا) نے بیان کیا کہ مجھے

آپ نے فرمایا کہ جس کے ذہن میں رتی بھر بھی تکبر ہے اس کا فقر میں کوئی حصہ نہیں۔ میں نے کہا الحمد للہ میرے اندر کوئی تکبر نہیں۔ فرمایا: تم علمی تحقیق میں دلچسپی رکھتے ہو۔ اگر کوئی طالب علم تمہاری رائے پر اعتراض کرے تو خوشی ہوتی ہے یا انقباض۔ میں نے عرض کی: انقباض ہوتا ہے۔ فرمایا: یہی تکبر ہے۔

(۳) ایک دن پروفیسر صاحب موصوف سے پوچھا: میرے بارے میں تمہاری کیا رائے ہے۔ انہوں نے کہا جو ایک عقیدت مند مرید کی اپنے پیر کے بارے میں ہو سکتی ہے۔ فرمایا: ایسے نہیں۔ یہ بتاؤ کہ کیا میں تمہیں کوئی نفع یا نقصان پہنچا سکتا ہوں؟ انہوں نے کہا کہ یہ تو آپ کو خود اپنے بارے میں اختیار نہیں۔ اس پر بہت خوش ہو کر فرمایا: الحمد للہ میرے مریدوں میں ایک آدمی تو ہے جسے پتہ ہے کہ میری حیثیت کیا ہے۔

(۴) ایک دفعہ پروفیسر صاحب موصوف سے پوچھا کہ تصوف کیا ہے؟ انہوں نے عرض کیا: اخلاق باطنہ کی کتاب و سنت کے مطابق تربیت۔ آپ نے اس کی تصدیق فرمائی۔

ضمیمہ کی آواز:

مولوی محمد رمضان صاحب کے نام تین خطوط میں یوں تحریر فرمایا:

(۱) ”احب الصالحین ولست منهم۔ لعل اللہ یرزقنی

صلاحاً

جواب میں تاخیر صرف تہاہل و تکاسل کی وجہ سے ہوئی۔ امید کہ معاف فرمائیں گے۔ والعدز عند الکرام مقبول۔ واقعی ایک آزاد منش انسان کے لئے امراء و رؤسا کے زیر سایہ رہنا موت سے کم نہیں۔ یہ دوسری بات ہے کہ ایک مدت تک جب انسان ایک حالت پر رہتا ہے تو پھر اس کا ضمیر مردہ ہو جاتا ہے اور وہ محسوس نہیں کرتا۔ مگر الحمد للہ آپ کا دل ابھی حساس ہے اور فانی و وقتی سمولت کے لئے روحانی و دماغی کوفت برداشت کرنے کے لئے تیار نہیں۔ مہربانا! یہ سرمایہ دار بدترین حیوان ہیں۔ پھر موجودہ نظام طاغوتیہ نے ان حیوانوں کو اور سرچڑھا دیا۔“

(۲) ”میرے خیال میں کسی پولیٹیکل پارٹی میں بطور ملازم کام کرنے سے آزاد خطابت بہتر ہے۔ اس سے اپنا مافی الضمیر قوم تک بآسانی پہنچا سکیں گے اور پارٹی کا مہمان ہونے کے بجائے پارٹی کے میزبان ہونگے اور میزبان ہونا بہر حال مہمان ہونے سے بہتر ہے۔ ید العلیا خیر من ید المسفلی۔“

(۳) ”..... باقی رہا کس جماعت میں کام کرنے کا سوال تو اس کا جواب کما حقہ دینے سے قاصر ہوں۔ اگر کام سے مراد معیشت اور تلاش روزگار ہے تو پھر اس جماعت میں کام کرنا چاہیے جو تنخواہ اچھی دے اور جہاں ہر طرح اطمینان و سکون سے وقت گذر سکے۔ اگر ضمیر کی آواز پر عمل کرنا ہو اور شکم پر پتھر باندھ کر بھی اپنے معتقدات کی خدمت کرنا مقصود ہو تو پھر سب جماعتوں کا نصب العین سامنے ہے جس میں جی چاہے آجائے اور پھر ناسازگاری وقت کی شکایت نہ کیجئے۔ العاقل یکفیه الاشارہ

بشری کمزوریاں :

(۱) حافظ فخر دین صاحب (سکنہ للہ شریف) بیان کرتے ہیں کہ آپ فرماتے تھے کہ بشری کمزوری کا یہ عالم ہے کہ جوں ہی ماہ صیام کا چاند نظر آتا ہے، پورے معاشرہ میں صف ماتم بھج جاتی ہے اور موت کا سا سکوت طاری ہو جاتا ہے۔ پھر لطیف مذاق کے انداز میں فرمایا کہ میرا پڑوسی میاں مواز میر کھانسی کا مریض ہے، اس کی کھانسی بھی ماہ صیام کے چاند کی خبر سنتے ہی ختم ہو جاتی ہے۔

(۲) حافظ صاحب موصوف نے ہی بیان کیا کہ میں غلام احمد پرویز کالٹریچر پڑھنے لگا۔ جب آپ کو معلوم ہوا تو فرمایا: جاہل آدمی کا دماغ کورے کاغذ کی مانند ہوتا ہے۔ غالب علم والا اس پر جو لکھ دیتا ہے، وہی اس کا دین و مذہب بن جاتا ہے۔ پھر فرمایا کہ میں نے اس ظالم پرویز کو آٹھ صفحات پر مشتمل ایک خط لکھا ہے جس کا جواب اس نے آج تک نہیں دیا۔

اولاد کو نصیحتیں :

(۱) اراقم الحروف کو ۱۹۴۷ء کے رمضان کے دوران موضع و سنال (پہاڑی

مقام جہاں میں روزے گزار رہا تھا) میں لکھا: www.maktabah.org

”یہ پڑھ کر کہ تمہاری طبیعت مسرور ہے اور لوگ خلیق ہیں مسرت ہوئی۔ الحمد للہ علی ذالک۔ اگر لوگ پاس آتے ہیں تو نہایت متانت سنجیدگی اور شرافت سے وقت نکالنا چاہیے تا کہ لوگ یاد رکھیں۔ ہو سکے تو گاہ گاہ تھوڑی تقریر بھی کر دینی چاہیے۔ نماز وغیرہ پڑھانے کا موقع آئے تو بلا جھجک پڑھائیں۔ کپڑے اچلے رکھیں..... مطالعہ جاری رکھنا بھی بہت ضروری ہے۔“

صوفی غلام حسین صاحب قیام و سنال میں میرے ساتھ تھے۔ وہ کشتہ جات تیار کیا کرتے تھے چنانچہ اس خط میں ان کو بھی خطاب فرمایا جس میں لطیف مذاق کا پہلو نمایاں ہے :

”غلام حسین کو کہیں کہ طبیعت خوش رکھے۔ لوگ بیٹھے ہوں تو طب ویدک پر ایک سیر حاصل لیکچر دیں جس میں ویدوں کی قدامت، ہندوستان کے طبائع کے لئے قدرتی طور پر ویدک کا مفید ہونا، پھر فرنگیوں کے تسلط اور علم ویدک کی ناقدری پر خوب خوب تبصرہ کیا جائے۔ جب لوگ متاثر ہو جائیں تو ایک شیشی نکال کر کہا جائے کہ یہ ہے اس بادہ کسن کا تازہ نمونہ جو انشاء اللہ ہندوستان کی تہذیب کے احیاء کے ساتھ ترقی کرے گا۔ مگر اس کا کارک اس وقت تک نہ کھولے جب تک لوگ اپنی جیبیں نہ کھول دیں۔ فافہم فتدبیر“

(۲) مورخہ ۵ جنوری ۱۹۵۲ء نام راقم الحروف: ”..... کھانے کے بعد پانی سے اجتناب کریں۔ نماز بھگانہ میں سستی نہ کیا کریں۔ پھر عادت ہو جاتی ہے۔ اس عادت سے پرہیز ضروری ہے۔“

(۳) مورخہ ۲۲ اپریل ۱۹۵۲ء نام راقم الحروف: ”ایم اے کا نتیجہ شاندار ہونا چاہیے۔ یہ اللہ تعالیٰ کے فضل و کرم کے بعد تمہاری محنت پر موقوف ہے۔ شاہ ولی اللہ رحمۃ اللہ علیہ کا معمول جاری رکھو جب تک ایم اے کا نتیجہ نہ آجائے، یہ عمل قضانہ

ہونے پائے۔ یہ اسان اور انشاء اللہ کثیر البرکت ہے۔“

(۴) صاحبزادہ مسعود الرسول صاحب کے نام مورخہ ۷ فروری ۱۹۵۸ء :
 ”گاہے گاہے یہ فکر رہتی ہے کہ کہیں تم لڑکوں سے مل کر سگریٹ نہ پینے لگو مجھے تمباکو
 سے سخت نفرت ہے۔ میری دلی تمنا ہے کہ تم ہرگز سگریٹ وغیرہ کے عادی نہ ہو۔
 میری دلی تمنا کہ تم کو خاص خیال رکھنا چاہیے۔ ہر دن لکھنے کی ضرورت نہیں۔“ (فی
 الواقعہ وہ سگریٹ پینے لگے تھے۔ سمجھانے کا یہ لطیف انداز ہے)۔

(۵) نام صاحبزادہ مسعود الرسول صاحب مورخہ ۲۳ فروری ۱۹۶۰ء :
 ”عزیز مقصود الرسول کا لڑکا پیدا ہوا ہے۔ امید کہ تم کو اطلاع مل گئی ہو گی۔ اگر نہیں
 ہوئی تو اب میں مطلع کر رہا ہوں۔ تم ایک لفافہ مبارک اور سچے وزچہ کی دعاؤں پر مشتمل
 جلد ان کو لکھ دو۔ اگر ان کا پتہ یاد نہ ہو تو احتیاطاً لکھتا ہوں : صاحبزادہ مقصود الرسول پی
 ایس آئی محلہ جھنڈا گلی ڈپوالی۔ راولپنڈی۔“ (باہمی محبت وصلہ رحمی کی تلقین)

(۶) ایضاً مورخہ ۱۰ اکتوبر ۱۹۶۱ء : ”فکر این و آن سے ہمیشہ دل فارغ رکھو۔
 تاکید ہے۔ جس اللہ نے تم کو پیدا کیا۔ پھر ماں کے بغیر تمہاری پرورش کی، تعلیم دلائی،
 صلاحیتیں عطا فرمائیں اس کے فضل و کرم سے پوری امید ہے کہ وہ تمہارا مستقبل
 درخشندہ فرمائے گا۔ صرف نماز پڑھا کرو اور اللہ سے اس کا فضل طلب کیا کرو۔“

(۷) نام صاحبزادہ عرفان الرسول صاحب مورخہ ۱۴ فروری ۱۹۷۱ء : ”تم
 ضرور اپنی صحت کا خیال رکھا کرو۔ آدمی صحت طبیعت کو خوش کرنے میں ہے۔ اگر
 ویسے خوشی نہ آئے تو بناوٹی خوشی ہی پیدا کی جائے۔ صحت ہمیشہ نیک اور محنتی لڑکوں کی
 کیا کرو۔ صحت بد سے کوئی چیز زیادہ مضر نہیں۔ اپنے میں نیکی کی قوت اس قدر پیدا کرو
 کہ دوسرا متاثر ہو جائے نہ کہ خود برے لڑکوں سے متاثر ہو۔ یہ لوگ خود نالائق ہوتے
 ہیں اور اچھے لڑکوں کو حسد کے طور پر نالائق بنانے کی خواہش کرتے ہیں۔ عزیز
 عبد الرسول سلمہ سے بھی ضرور رابطہ رکھیں اور ایک وقت جایا کرو۔ کسی ہنگامہ اور اکھاڑ
 پچھاڑ میں جیسے طلبہ کا دطیرہ بن چکا ہے، ہرگز حصہ نہ لیں۔ ہاں صرف سیاسیات کو نظری
 طور پر سمجھنے کی کوشش رکھیں۔ عملاً اس سے پرہیز سخت ضروری ہے“

کرامات | حضرت کے بارے میں معلومات کے لئے دو تین گاؤں کے افراد سے باسانی

رابطہ ہو سکا۔ ان سے جو خوارق معلوم ہوئے وہ اس باب میں درج ہیں۔ آپ کے وسیع حلقہ کے دوسرے علاقوں سے اس سلسلہ میں نہ رابطہ کیا نہ اس کی ضرورت تھی اور نہ اس مختصر مضمون میں اس کی گنجائش۔ قابل ذکر بات یہ ہے کہ جن افراد سے متعلق روایات ہیں وہ تادم تحریر زندہ ہیں۔

(۱) محمد اکبر صاحب (سکنہ میر انزاد کلر کہار) نے بیان کیا کہ آپ دورہ پر میرا آئے ہوئے تھے کہ کراچی سے میرے والد محمد اشرف صاحب کے نام خط آیا کہ آپ کا اکلوتا نواسہ احمد نواز سخت بیمار ہے اور ڈاکٹروں نے اسے لاعلاج قرار دیدیا ہے۔ وہ گھبرا کر حاضر ہوئے، خط دکھایا اور دعا کی درخواست کی۔ فرمایا: فکر نہ کریں اللہ تعالیٰ مہربانی فرمائے گا۔ حافظ صاحب گھبراہٹ میں تھے۔ بار بار عرض کیا کہ حضور خاص دعا فرمائیں۔ اس پر تھوڑے جلال میں آکر فرمایا: حافظ صاحب آپ کی تسلی نہیں ہو رہی؟ حاضرین مجلس گواہ رہیں اور آج کا دن اور وقت نوٹ کر لیں۔ انشاء اللہ اس کے بعد کچھ نہیں ہوگا۔ چند دن بعد کراچی سے خط آیا کہ احمد نواز فلاں دن ظہر کے بعد اچانک ٹھیک ہو گیا۔ یہ وہی دن اور وقت تھا۔

(۲) آپ میرا میں ہی آئے تھے اور آپ کو دو لینے کے لئے بحری کے تازہ دودھ کی ضرورت تھی۔ حافظ صاحب موصوف کی ہمشیرہ حسین ملی نے اپنے پڑ نواسے مشتاق احمد (جس کی عمر پانچ چھ سال تھی) کو کہا کہ عصر کے بعد بحری لے کر آپ کے پاس جایا کرو تا کہ درویش دودھ دو بہہ کر پیش کر سکیں۔ مشتاق احمد کئی دن اقاعدگی سے یہ ڈیوٹی دیتا رہا۔ ایک دن شفقت سے اسے پاس بلایا، پیار کیا اور فرمایا: پچے جاؤ۔ تم ایک دن اس عمدہ پر ہو گے جس پر اس سے پہلے میرا کوئی آدمی نہیں پچا۔ چنانچہ وہ اس گاؤں کا پہلا کمیشنڈ افسر بنا اور آج کل میجر کے ریکرڈ پر ہے۔ تعجب کی بات یہ ہے کہ امتحان میں اسے مسترد کر دیا گیا تھا لیکن پھر اچانک جی ایچ کیو کی طرف سے بلایا گیا۔

(۳) حافظ محمد اشرف صاحب نے لنگر کی گندم میرا سے لالہ شریف لے جانا تھی۔ انہوں نے اونٹ والے عبدالخالق سے کرایہ طے کیا۔ اس نے مذاقاً کہا کہ ہم آپ کے پیر کو تب مانیں گے جب وہ یہ کرامت دکھائیں کہ ہمارے کھانے میں حلوہ ہو۔

اوسر حضرت نے گھر میں کہہ دیا کہ صبح چائے روٹی اور حلوہ تیار ہونا چاہیے۔ اونٹ رات کو سفر کرتے ہوئے علی الصبح لیلۃ شریف پہنچے تو مہمانوں کے سامنے روٹی چائے اور حلوہ پیش کر دیا گیا۔ عبدالخالق اس قدر حیران اور متاثر ہوا کہ کہنے لگا کہ آئندہ انشاء اللہ میں تاعمر لنگر کی یہ خدمت مفت کیا کروں گا۔

(۴) میر ابی کے ایک دورہ میں محفل جمی ہوئی تھی کہ مائی گہر بانو حاضر ہوئی اور عرض کیا کہ میر ایک ہی لڑکا ہے، کافی عرصہ ہوا شادی ہوئی مگر کوئی اولاد نہیں ہوئی۔ مجلس میں سے ایک شخص عطا محمد نے کہا: مائی جو درخت سوکھ جائے وہ ہر انہیں ہوتا، اولاد کا وقت گزر گیا۔ حضرت نے یہ بات سن لی اور جذبہ سے فرمایا: تم غوث ہو یا قطب؟ ایسا کیوں کہا۔ میں تعویذ دیتا ہوں، انشاء اللہ لڑکا ہو گا۔ آپ نے تعویذات دیے اور فرمایا کہ تین ماہ کے بعد لیلۃ شریف آکر رپورٹ دیں۔ تین ماہ بعد نور الہی اور حافظ صاحب موصوف لیلۃ شریف آئے اور کہا کہ کوئی فائدہ نہیں ہوا۔ آپ سخت جلال میں آگئے۔ فرمایا: نور الہی میرے ہنگلہ سے نیچے چلے جاؤ، تمہاری بیوی نے تعویذ استعمال ہی نہیں کیے بلکہ فلاں ندی میں بہا دیے ہیں۔ جب غصہ ذرا ٹھنڈا ہوا تو حافظ صاحب نے منت کی۔ آپ نے دوبارہ تعویذ دیے اور فرمایا: نور الہی اپنی بیوی کو نلے کے ساتھ تعویذ پلاؤ جس طرح جانوروں کو دوائی پلائی جاتی ہے۔ غرضیکہ واپس آکر پوچھا تو عورت نے تسلیم کیا کہ اس نے واقعی تعویذ ندی میں بہا دیے تھے۔ اب اللہ تعالیٰ نے اسے لڑکا عطا فرمایا۔ جس کا نام آپ نے محمد اکرم رکھا۔ آج کل وہ لیڈیا میں مقیم ہے۔

(۵) میر امین ایک سفر کے دوران لوگوں نے عرض کی کہ یہاں زہریلے سانپ بہت ہیں، علاج کی سہولت نہیں۔ ہر سال سانپ کے کاٹنے سے اموات ہوتی ہیں۔ فرمایا: آئندہ آپ لوگوں کو یہ پریشانی نہیں ہوگی۔ آپ نے حافظ شمس الدین صاحب کو منتخب کر کے دم کی اجازت دی اور شرط یہ لگائی کہ کوئی معاوضہ نہیں لیں گے۔ حافظ صاحب کے بعد آج کل ان کا لڑکا محمد احسان اللہ دم کرتا ہے۔ مار گزیدہ دم کیا ہوا تھوڑا سا پانی پی لے یا نمک چٹ لے تو اس کے جسم سے زہر کا اثر فوری طور پر زائل ہو جاتا ہے۔ بعض لوگوں نے خون شٹ کر کے بھی تسلی کی۔ اگر مار گزیدہ خود نہ آسکے تو اس کا کوئی خون رشتہ دار آکر میر امین پانی پی لے تو بیمار اپنی جگہ ٹھیک ہو جاتا

ہے۔ آج کل اس مفت کی سمولت سے سارے علاقہ فائدہ اٹھا رہا ہے۔

(۶) عبدالرحمن درویش نے روایت کی کہ ۱۹۷۰ء میں نادر درویش اور میں لنگر کی لکڑیاں لانے کے لئے شاہاں والے باغ میں گئے۔ ہماری اپنی ہیل گاڑی کے علاوہ لیلہ شریف کے محمد خان ولد جمعہ پھمرا، فیروز ولد بھائی خان نوشیال، رمضان جیال، محمد شیر ولد غلام حسین پھمرا کی ہیل گاڑیاں بھی تھیں (رمضان کے علاوہ اس وقت سب زندہ ہیں)۔ ہماری گاڑی کا ایک ہیل کمزور تھا۔ جاٹوں نے شرارتاً ہماری لکڑی ہماری گاڑی پر لا دئی اور توقع کے مطابق گاڑی ریت میں پھنس گئی۔ نادر درویش کہنے لگا: ہاں بھئی کمزور ہیل تمہارے سائیں تو گھر میں آرام کر رہے ہیں، اب نکالو گاڑی۔ چنانچہ ہیلوں نے زور لگایا اور گاڑی ریت سے نکل گئی۔ محمد خان پھمرا کے ہیل تیز تھے وہ سب سے پہلے حویلی میں داخل ہوا۔ آپ چھت پر کھڑے تھے۔ فرمایا: کمزور ہیل نے گاڑی نکالی یا نہیں۔ وہ ہکا بکارہ گیا اور دوسرے ہی دن حاضر ہو کر بیعت کی درخواست کی۔

(۷) لیلہ شریف کا قادر عرف قادونج ایک مقدمہ میں ملوث تھا۔ اس کے وکیل نے بھی کہہ دیا کہ تمہاری سزا یقینی ہے۔ وہ ساری رات آپ کو مٹھی بھرتا تھا۔ جس دن فیصلہ کی تاریخ تھی، آپ نے فرمایا کہ تم عدالت میں خاموش کھڑے رہنا اور کوئی بات نہ کرنا۔ جج نے فیصلہ سنایا تو اسے بری کر دیا۔ قادر خود کہا کرتا ہے کہ جج نے کہا کہ میرے ذہن میں کچھ ہوتا ہے اور میرا قلم کچھ اور لکھتا ہے۔ وہ خوش ہو کر اپنی بھینس کھول کر حویلی میں لے آیا اور بطور نذرانہ پیش کی۔ فرمایا: تمہاری ایک ہی بھینس ہے۔ تمہارے چوں کو اس کی ضرورت ہے لے جاؤ۔ جب اس نے بہت اصرار کیا تو فرمایا: اچھا کئی ہماری سہی۔ جب بڑی ہوگی تو لے آنا بھینس اپنے پاس رکھو۔

(۸) لیلہ شریف کے فلک شیر پھمرا کے ایک عزیز نے حضرت سے لڑکے کا تعویذ لیا اور کہا کہ ہم لیاری گائے نذرانہ دیں گے۔ اللہ تعالیٰ نے انہیں بیٹا دیا اور اسی دن گائے نے بھی چوہ جنا۔ اب میاں بیوی میں تکرار ہوئی کہ گائے نہیں بلکہ رقم کا نذرانہ دیں۔ دونوں آپ کے پاس آئے تو آپ نے دیکھتے ہی فرمایا: مجھے گائے کی ضرورت نہیں، جھگڑانہ کریں۔ یہ سنتے ہی نوجوان کارنگ اڑ گیا وہ چپکے سے کمرے سے نکل گھر کی طرف دوڑا اور گائے لاکر حویلی میں باندھ دی۔ آپ نے پھر فرمایا کہ مجھے گائے کی

ضرورت نہیں مگر اس نے آپ کی بات نہ سنی اور گائے باندھ کر بھاگ گیا۔
 ۹) اللہ ہندوانہ کے حافظ خدا بخش صاحب اعلیٰ حضرت لہمی کے خلیفہ تھے۔
 ان کے پوتے حافظ رحیم بخش صاحب آپ کے مخلص اور چہیتے تھے۔ ایک دن سحری
 کے وقت میاں محمد حسن رتوی آپ کو وضو کر رہے تھے کہ آپ فرمانے لگے کہ آؤ رحیم
 بخش کے پوتوں کے نام تجویز کریں (ابھی ان کے بڑے بیٹے جناب عطاء اللہ بخاری کی
 شادی بھی نہیں ہوئی تھی) پہلا محمد ابو بکر دوسرا محمد عمر تیسرا محمد عثمان اور چوتھا نام وہ خود
 ہی رکھ لیں۔ محمد حسن صاحب صبح سویرے ہی خوش خبری سنانے حافظ صاحب کے
 گھر گئے۔ اتفاق ایسا ہوا کہ ان کے تین پوتے ہوئے جن کے یہ نام رکھے گئے اور چوتھی
 لڑکی ہوئی۔

۱۰) حافظ صاحب موصوف کے چھوٹے بیٹے جناب غلام مجدد نے بتایا کہ مجھ
 سے پہلے میرا ایک بھائی پیدا ہوا جس کا نام غلام مجدد تھا۔ وہ بہت چھوٹی عمر میں فوت ہو
 گیا۔ میری ماں بہت روتی تھی (وہ بھی حضرت کی بے حد معتقد اور مخلصہ تھیں۔ ہمارے
 گھروں میں بیوی ہندوانہ والی کہلاتی تھیں) آپ ان کی دلجوئی کے لئے ہمارے گھر گئے
 اور فرمایا: تمہارے ہاں ایک اور غلام مجدد پیدا ہو گا اور تمہارے پوتوں کی فوج ہوگی۔ وہ
 اس قدر خوش ہوئیں کہ ماتم کناں عورتوں سے کہا کہ اسی وقت صف ماتم لپیٹ دو۔
 میرے اس وقت چھ بیٹے ہیں۔ میں نے کراچی میں ایک بزرگ سے کہا کہ دعا کریں کہ
 میری ایک لڑکی بھی ہو تو انہوں نے جواب دیا کہ تمہاری پشت میں بھی کوئی لڑکی
 نہیں۔

۱۱) مٹھ لک (نزد سرگودھا) کی فتح علی زوجہ شمال رندو آنہ نے عرض کی کہ
 میری بیٹیاں ہیں لیکن بیٹا نہ ہوا۔ دعا فرمائیں۔ فرمایا: تمہارا بیٹا ہو گا۔ اس کا نام
 عبدالرحمن رکھنا۔ مٹھ لک کا نمبر دار احمد خان آپ کا مخلص اور دانا آدمی تھا۔ مجلس
 برخواست ہوئی تو اس نے علیحدگی میں کہا کہ یہ آپ نے کیوں فرمادیا۔ عورت معمر ہو
 چکی ہے۔ اگر خدا کو اس کا بیٹا منظور نہ ہو تو بڑی بدنامی ہوگی۔ فرمایا: ہمارے منہ سے وہی
 بات نکلتی ہے جو اللہ کو منظور ہوتی ہے۔ چنانچہ اللہ تعالیٰ نے اسے بیٹا دیا۔
 ۱۲) مٹھ لک کی فاطمہ دختر بھو نے عرض کی کہ میرے بھائی کی اولاد نہیں۔

ہم نے اس کی دوسری شادی کی ہے۔ دعا فرمائیں کہ اولاد ہو۔ فرمایا: اس سے بھی اولاد نہیں ہوگی۔ تیسری شادی سے اولاد ہوگی۔ اس نے بہت احتجاج کیا کہ ایسے نہ فرمائیں۔ مگر آپ خاموش رہے۔ چنانچہ ایسا ہی ہوا۔ اس کی تیسری شادی کرنا پڑی جس سے اولاد ہوئی۔

(۱۳) مٹھ لک کے نمبر دار احمد خان کے لڑکے چودھری محمد ممتاز نے بتایا کہ ایک دن میں آپ کو مٹھی بھر رہا تھا کہ فرمایا: ممتاز تم ہماری بہت خدمت کرتے ہو۔ تمہارے کاموں کے ہم ذمہ دار ہیں۔ شادی جہاں چاہتے ہو ہوگی، تمہاری اولاد تمہارے والد کی طرح ہمیشہ سرفراز ہوگی چنانچہ آج تک آپ کی ہر بات پوری ہو رہی ہے۔ میرا لڑکا حاجی مولانا بخش خاندان کا اہم ترین فرد ہے اور ہر میدان میں کامران ہے۔

(۱۴) محمد ممتاز موصوف نے بیان کیا کہ مٹھ لک کے دورہ میں ایک روز آپ عصر کے بعد قبرستان کی طرف سیر کو گئے۔ ایک مقامی مصلیٰ بھی ساتھ تھا۔ راستے میں اس نے سگریٹ سلگالی۔ آپ کے منع کرنے پر اس وقت تو بھجادی مگر جب آپ نماز اوائن پڑھ رہے تھے تو موقع پا کر دوبارہ سلگالی۔ واپس آکر جب مصلیٰ گھر پہنچا تو تڑپنے لگا اور منہ سے جھاگ بھنے لگی۔ اس کے اہل خانہ آپ کے پاس دوڑے آئے۔ فرمایا: بزرگ اسے قبرستان میں ہی سزا دینے والے تھے مگر ہم نے کہا کہ یہاں نہیں۔ ہمیں اس کو اٹھانا پڑے گا۔ پھر گھر جا کر گرفت میں آگیا۔ اس کے بعد آپ نے پانی دم کر کے دیا اور اس کے منہ پر چھینٹے مارے گئے تب جا کر وہ ٹھیک ہوا۔

(۱۵) صوفی محمد افضل صاحب (سکنہ بھلوال۔ مالک بھٹہ خشت) نے بیان کیا کہ میرے والدین موضع سالم میں رہتے تھے۔ حضرت دورہ پر آئے تو مولانا سیف الدین نے میرے والد کو پیش کر کے عرض کی کہ اس کی پہلی بیوی سے سات لڑکیاں ہیں۔ بیوی فوت ہوئی تو دوسری شادی کی۔ اس سے بھی سات لڑکیاں ہوئیں۔ اس کے لئے دعا فرمائیں۔ پہلے تو جلال میں آکر فرمایا: ہم کوئی بیٹے تقسیم کرتے پھر رہے ہیں۔ یہ اللہ رب العزت کا کام ہے۔ جسے چاہے جس حال میں رکھے۔ کچھ دیر بعد جب تلمطف کی کیفیت لوٹ آئی تو فرمایا: جب امید ہو جائے تو پانچ دن کے اندر اللہ شریف آکر تعویذ

لے لینا۔ جب امید ہوئی تو میرے والدین حاضر ہوئے مگر آپ بہت خفا ہوئے کہ تم نے دیر کر دی، اب چلے جاؤ۔ میری ماں سیڑھیوں میں بیٹھ کر رونے لگی۔ چنانچہ اسے اوپر بلا کر دو تعویذ دیے اور ساتھ ہی بشارت دی کہ جب حمل کا سوال مہینہ شروع ہوگا تو جمعرات اور جمعہ کی درمیانی رات تمہارا بیٹا پیدا ہوگا۔ ایک بار پھر جب آپ سالم تشریف لائے تو میری والدہ نے عرض کی کہ دعا فرمائیں کہ خدا تعالیٰ محمد افضل کو بھائی دے اور جوڑی بن جائے۔ فرمایا: یہ ایک ہی پانچ کے برابر ہے۔ چنانچہ اس کے بعد میرے چار بھائی پیدا ہوئے اور چاروں پیدائش کے بعد فوت ہو گئے اور پانچوں میں سے میں اکیلا زندہ رہا۔

(۱۶) حافظ وزیر حسین صاحب (سکنہ بھون ضلع چکوال) نے بیان کیا کہ آپ نے مجھے حکم دیا تھا کہ للہ شریف پیدل چل کر آیا کرو۔ چنانچہ میں تیرہ سال اس حکم پر عمل کرتا رہا۔ ایک بار میں بہت تھک گیا اور دل میں سوچا کہ منڈی جا کر چائے پیوں گا، پھر حاضر ہوں گا۔ جب حضرت کے سامنے آیا تو فرمایا: حافظ صاحب کو چائے پلاؤ، یہ بہت تھک گئے ہیں۔

(۱۷) حافظ صاحب موصوف نے بتایا کہ آپ نے مجھے معراج شریف کے موقع پر حکم دیا کہ چھوٹے بچوں (صاحبزادہ حسنت الرسول صاحب اور صاحبزادہ عرفان الرسول صاحب) کی تفریح کے لئے چند دن چو آسیدن شاہ میں قیام کرنا ہے۔ آپ ہمارے ساتھ رہیں گے۔ ایک مکان کرایہ پر لے لیں۔ کھانے پینے کا سامان ہم ساتھ لائیں گے۔ میں نے مکان کا ہندو بست کیا تو آپ تشریف لائے۔ ایک ہفتہ بعد میرے بھائی غلام رسول چو آسیدن شاہ آئے اور کہا کہ برسات کا موسم ہے، گھر چلو مبادا فصل بروقت کاشت نہ ہو سکے۔ حضرت نے فرمایا کہ مسجد کمارال (بھون کی بڑی مسجد) میں اعلان کر دو کہ بارش اس وقت ہوگی جب وزیر حسین واپس آئیں گے۔ انہوں نے فی الواقعہ اعلان کر دیا۔ اب تماشا بین لوگ انتظار کرنے لگے۔ آٹھ دس دن بعد جب آپ واپس ہوئے تو میں بھون پہنچا۔ اس وقت تک بارش نہیں ہوئی تھی۔ اگلے دن میں نے ”ونگار“ کر کے اپنی زمین میں بچ ڈال دیا۔ مارا دن دھوپ رہی اور بل چلانے والے مجھے چھیڑتے رہے۔ عصر کے وقت جب گھر آنے لگے تو اچانک بدلی اٹھی

اور ایسی موسلا دھار بارش ہوئی کہ سب جل تھل ہو گئے۔

۱۸) شریف کے نمبر دار فیروز الدین نے اپنی شادی پر حضرت مفتی دین محمد کے منع کرنے کے باوجود طوائف بلا کر مجر کر لیا۔ مفتی صاحب نے فرمایا کہ یہاں ”کنجری نہیں سُوئے گی۔“ چنانچہ وہ بے اولاد رہا۔ حضرت کے پاس حاضر ہوا تو فرمایا کہ اس بیوی سے اولاد نہیں ہو سکتی۔ دوسری شادی کرو تو اس سے بیٹا ہو گا اور چونکہ نمبر دار مذکور کچھ شیعیت کی طرف مائل تھا، لڑکے کا نام پہلے ہی محمد ابو بکر فرمادیا۔ یہ محمد ابو بکر آج کل مرغھانی کے بڑے کاروبار کا مالک ہے۔ اسی طرح مستری غلام رسول صاحب کے ہر لڑکے کی بشارت پہلے دی اور نام بھی پہلے ہی تجویز کر دیا۔

۱۹) بھون میں ایک قبائلی لڑائی میں غلام عباس کی ٹانگ توڑ دی گئی۔ اس نے بعد میں انتقاماً سیٹھ شیر زمان کی ٹانگ توڑ دی۔ سیٹھ موصوف آپ کا خاص خادم تھا۔ فرمایا: غلام عباس تو لنگڑا ہو گیا تھا مگر شیر زمان لنگڑا نہیں ہو گا۔ چنانچہ ایسا ہی ہوا۔

۲۰) شریف کے حافظ فخر دین صاحب نے بیان کیا کہ میرے تایا حافظ فضل کریم صاحب نے رمضان کی ستائیسویں رات کو عرض کی کہ میں نماز کی پوری پابندی نہیں کر پاتا۔ دعا فرمائیں کہ پابندی کروں۔ آپ نے خلاف عادت لمبی دعا کی جس میں میرے تایا پر رقت طاری ہو گئی اور اس کے بعد کوئی نماز فوت نہ ہوئی۔

۲۱) حافظ موصوف نے ہی بتایا کہ میرے والد حافظ شمس الدین آپ کو تراویح میں قرآن پاک سناتے تھے۔ ایک بار خوب بارش ہوئی۔ ہماری زمین میں پہاڑی پانی کی توقع تھی۔ میرے والد گھبرائے کہ میری عدم موجودگی میں نقصان ہو گا۔ فرمایا: اطمینان سے قرآن پاک سناؤ۔ پانی اس وقت آئیگا جب تم وہاں پہنچو گے۔ چنانچہ ایسا ہی ہوا حالانکہ بہت وقت گزر چکا تھا۔

۲۲) صاحبزادہ ڈاکٹر مسعود الرسول صاحب بیان کرتے ہیں کہ میں بہاولپور میڈیکل سکول میں پڑھتا تھا کہ ایک روز لیلۃ شریف کے قریبی گاؤں ٹوبھہ کے ساکن تھانیدار جن کا نام شاید سیف الدین تھا، نے مجھے پہچان لیا۔ ان کا ایس پی بے اولاد تھا۔ اسے کہا کہ حضرت کے لڑکے یہاں پڑھتے ہیں۔ ان سے سفارشی خط لکھو آؤ۔ میں نے لکھا کہ ایس پی حاضر ہونا چاہتے ہیں۔ جواب میں لکھا ہے کہ یہاں آنے کی ضرورت

نہیں۔ اسی سال ان کا لڑکا پیدا ہو گا جس کا نام عبدالرحمن رکھیں اور اگلے معراج شریف پر اسے ساتھ لے کر آئیں۔ اللہ تعالیٰ نے اسی سال انہیں پیدا دیا۔ انہوں نے خوشی سے اطلاع دی اور حاضری کی اجازت چاہی تو جواب دیا کہ معراج شریف پر بھی نہ آئیں۔ میں کراچی جا رہا ہوں۔ سٹیشن پر ملاقات ہو جائے گی۔ ایس پی صاحب اتنے خوش تھے کہ وہ چھٹی لے کر کراچی تک سفر میں آپ کے ساتھ شامل ہو گئے۔

(۲۳) صاحبزادہ عبدالرحمن صاحب نور خانوی کو خیال آیا کہ کسی مجاز سے حزب البحر کی اجازت لینی چاہیے۔ آپ رات کو خواب میں آئے اور فرمایا کہ تمہیں حزب البحر پڑھنے کی اجازت ہے۔

عائلی زندگی آپ نے تین شادیاں کیں۔ پہلی شادہ چادہ کے رانجھہ خاندان میں حسب روایت دھوم دھام سے ہوئی۔ بارات گھوڑوں پر روانہ ہوئی تو راستے میں آنے والے ارادت مند از خود شامل ہوتے گئے اور میزبانوں کی توقع سے کہیں زیادہ مجمع اکٹھا ہو گیا۔ انہوں نے مزید جانور ذبح کرنے کی تیار کی تو آپ کے بڑے بھائی رابع حضرت نے فرمایا کہ مزید کچھ پکانے کی ضرورت نہیں۔ یہ میری چادر کھانے پر ڈال دو اور تقسیم کرتے جاؤ۔ چنانچہ انہوں نے ایسا ہی کیا۔ ساری بارات نے کھایا۔ شہر کے لوگ بھی کھا چکے تو کھانا ابھی باقی تھا۔ اس شادی سے ایک لڑکا (راقم الحروف) اور ایک لڑکی پیدا ہوئے۔

مائی صاحبہ نے وفات پائی تو دوسری شادی موہڑہ شریف میں حضرت محمد قاسم کی صاحبزادی سے ہوئی۔ اس سے ایک لڑکا (صاحبزادہ مسعود الرسول) ہو اور مائی صاحبہ نے اس کے چھ ماہ بعد انتقال فرمایا۔ تیسری شادی بھیرہ کے بگوی خاندان میں ۱۹۳۱ء میں ہوئی۔ اس سے تین لڑکے (صاحبزادگان محمود الرسول، حسنت الرسول اور عرفان الرسول) اور چار لڑکیاں پیدا ہوئیں۔ تفصیل اولاد کے عنوان کے تحت دی جا رہی ہے۔

آپ کو پچاس کے عشرہ کے وسط میں ذیابیطس (شوگر) کا عارضہ لاحق ہو گیا **وفات** تھا۔ اس کے بعد دل کا دورہ بھی پڑا۔ آپ ادویہ میں باقاعدگی اور کھانے پینے میں احتیاط کرتے رہے اور معمولات زندگی چلتے رہے۔ آخری علالت کا آغاز ۱۱ اگست

۱۹۷۱ء کو ہوا۔ ہائی بلڈ پریشر اور دائیں جانب ہلکا فالج ہوا۔ ۱۳ اگست کو سرگودھا تشریف لائے اور صاحبزادہ ڈاکٹر مسعود الرسول نے ڈاکٹر بلغ الرحمن ایم آر سی پی کے مشورہ سے علاج شروع کیا۔ چھ دن راقم الحروف کے ہاں ہنگامہ وار ڈن گورنمنٹ کالج سرگودھا میں رہے۔ بعد میں دس دن ڈاکٹر مسعود الرسول صاحب کے ہاں منڈی بہاء الدین رہے۔ ازاں بعد باصرار لیلۃ شریف تشریف لے گئے اور اندرون خانہ غریبی مکان کے شمال مشرقی کمرہ میں مقیم ہو گئے۔ نقاہت بڑھتی گئی۔ معراج شریف کے دن سب مریدوں کو باریابی بخشی اور خوش نظر آئے۔ وفات کے دن دل کی حرکت بہت تیز ہو گئی۔ ڈیڑھ بجے دن تک پوری طرح باہوش رہے۔ پھر سو گئے اور اسی حالت میں ساڑھے تین بجے بعد دوپہر ۲۸ رجب المرجب ۱۳۹۱ھ مطابق ۲۰ ستمبر ۱۹۷۱ء بروز پیر وفات پائی۔ علالت کے دوران مائی بھائی (بکن والی)، محمد حسن صاحب (ریت والے)، مستری غلام رسول صاحب (ڈنگہ والے) اور میاں محمد ولایت صاحب (سویہ والے) خدام خاص رہے۔

غسل فجر کی اذان کے فوراً بعد میاں حافظ رحیم بخش (لیلۃ ہندوانہ)، محمد عارف (بافندہ) اور دیگر معتقدین نے دیا اور اسی وقت گھر سے چارپائی اٹھا کر حویلی کے صحن میں رکھ دی گئی۔ نماز جنازہ حضرت مفتی عبدالقدوس ہاشمی صاحب نے ساڑھے نو بجے رمضان والے میدان میں پڑھائی۔ ہجوم کا یہ عالم تھا کہ مجمع کنٹرول سے باہر ہو گیا۔ شمال میں تالاب سے لے کر جنوب میں جھاڑیوں تک صفوں کی طوالت تھی اور صفوں کی تعداد کا اندازہ نہ ہو سکا۔ تدفین ساڑھے دس بجے روضہ مبارک میں ہوئی۔

حافظ فخر الدین صاحب نے میان کیا کہ میں عالم خواب میں حضرت کی قبر میں داخل ہوا اور آپ کو قرآن پاک کی تلاوت کرتے دیکھا۔ ساتھ چنبیلی کے پھول پڑے تھے۔ میں نے پوچھا: حضرت قبر میں کیا گزری؟ فرمایا: وقت سخت آیا تھا مگر صالحین آباؤ اجداد کی مہربانی سے اللہ تعالیٰ نے فضل کیا اور بخشش فرمادی۔ مولانا شاہ محمد صاحب (خطیب کھیوڑہ) فرماتے ہیں کہ میرے دل میں خیال گذرا کہ وفات کے بعد حضرت کس حال میں ہونگے۔ اسی رات خواب میں آئے اور فرمایا میں تو جنت میں عیش کر رہا ہوں۔

شخصیت | حضرت رابع ثانی میاں قد، سرخ و سفید رنگ، موٹی آنکھوں، کشادہ جبیں، اونچی ناک، گول بھرے ہوئے چہرے، گھنی داڑھی (جو رخساروں پر متوازن تھی) اور بھاری جسم کے خوب انسان تھے۔ جسم مضبوط اور طاقتور تھا۔ اوائل جوانی میں منگلیاں پھیرنے اور وزن اٹھانے کی ورزش کیا کرتے تھے۔ دو بھاری منگلیاں اور دو گھڑے ہوئے پتھر جن میں دستہ بنا ہوا ہے، آج بھی حویلی میں موجود ہیں۔ چھوٹا پتھر (وزن ڈیڑھ من) آپ دونوں ہاتھوں سے اوپر اٹھادیتے تھے اور بڑا پتھر (وزن تین من) دو جھٹکوں سے کندھوں پر لاتے تھے۔ لباس میں سادگی تھی۔ بعض اوقات مرمت شدہ کپڑے پہنے رہتے۔ ہلکا رنگ پسند تھا۔ شلوار قمیض اور شیر وانی پہنتے تھے۔ سر پر ہمیشہ ٹوپی رکھتے، دستار کبھی نہیں باندھی۔ اوائل عمر میں رومی ٹوپی پہنا کرتے تھے، بعد میں قراقلی کی اونچی دیوار والی ٹوپی استعمال کرنے لگے جس کے دونوں کونے کانوں کی جانب رکھتے اور گول چہرے پر بھلی لگتی۔

شخصیت ایسی جاذب نظر اور مسحور کن تھی کہ دیکھنے والے اجنبی لوگ ٹھٹک کر رہ جاتے اور پوچھنے پر مجبور ہو جاتے کہ یہ کون شخصیت ہے۔ مگر راہ چلتے وقت کسی ساتھی درویش کو اجازت نہ تھی کہ وہ غیروں سے بات کرے اس لئے وہ دریافت کرنے والے کو کچھ نہ بتاتے اور خاموش رہتے۔ آپ خود بھی راستے میں ناک کی سیدھ خاموشی سے چلتے اور ادھر ادھر کم ہی دیکھتے۔ اخفا کا یہ انداز مزاج کا حصہ تھا۔ اگر خوارق از خود ظاہر ہو جاتے تو تاویل فرماتے۔ ۱۹۶۰ء میں سر ہند شریف جاتے ہوئے لاہور میں قافلہ کا سامان بسوں پر لاداجا رہا تھا۔ جب تاخیر ہوئی تو آپ نے سبب پوچھا۔ کسی نے کہا کہ آپ کا بستر بہت بھاری ہے اور دو آدمیوں سے بھی بس کی چھت پر نہیں جا رہا۔ آپ غصے میں نیچے اترے اور اکیلے ہی بستر اوپر اچھال دیا۔ بڑھاپے اور کمزوری کی حالت میں یہ واقعہ غیر معمولی تھا۔ لوگ حیران ہونے لگے تو فرمایا: یہ کوئی کرامت نہیں بلکہ میں وزن اٹھانے کی ورزش کرتا رہا ہوں، یہ اس کا نتیجہ ہے۔ حضرت محمد عمر صاحب بیر بلوی بھی بس میں تھے۔ انہوں نے اپنے طور پر فرمایا کہ بزرگ اخفا کا کیسا خیال رکھتے ہیں حالانکہ یہ واضح کرامت ہے۔ آخری عمر میں البتہ جذب کا کچھ غلبہ ہو گیا تھا اور بعض اوقات ایسی بات کہہ دیتے جو خوارق کے ضمن میں آجاتی ہے۔

حضرت رابع ثانی کی شخصیت کو سمجھنے کے لئے یہ بات ذہن میں رکھنی چاہیے کہ آپ ایک ہمہ جہتی شخصیت تھے۔ آپ کی ذات میں فقر و استغنا، علم و فضل، سیاست و تدبیر، اصلاح معاشرہ، دنیوی بصیرت جیسے تمام عناصر جمع ہو گئے تھے۔ آپ ایک شفیق باپ، حقوق شناس خاوند، وضع دار دوست، عالم باعمل اور کامل مکمل ولی تھے۔ مزاج میں جمال کا عنصر غالب تھا۔ ساری عمر کسی درویش یا عزیز پر سختی نہیں کی بلکہ انداز تربیت ایسا تھا کہ ماحول خود بخود اصلاح کرتا تھا اور سختی کی ضرورت ہی پیش نہیں آتی تھی۔ گفتگو خشک نہیں ہوتی تھی، اس میں شگفتگی کی لذت موجود رہتی تھی۔ محفل کے شرکاء کو ایک یا بس صوفی کے بجائے باغ و بہار شخصیت کا تاثر ملتا تھا۔ چوں سے شفقت آپ کے خطوط کے ایک ایک لفظ سے ملتی ہے۔ آخری علالت میں جب منڈی بہاء الدین میں مقیم تھے تو ٹھیکیدار خوشی محمد (سکنہ سہنہ) حاضر ہوئے اور عرض کی کہ میں نے بس خریدی ہے جو سرگودھا روٹ پر چلتی ہے اس کے لئے دعا فرمائیں۔ فرمایا: کل صبح بس یہاں لے آنا۔ میں عبدالرسول کے لئے ادا اس ہو گیا ہوں۔ چنانچہ سخت کمزوری کے باوجود دوسرے دن بس کی اگلی سیٹ پر بیٹھ کر سرگودھا آئے، ہمارے ساتھ دن گزارا اور شام کو واپس چلے گئے۔

آپ کا نگلہ ہر وقت کھلا رہتا تھا خواہ آپ خود اندر ہوں یا نہ ہوں۔ ہر قسم کے لوگ آپ کے پاس آتے تھے۔ استفاضہ کرنے والے صوفی، علمی مسائل پر گفتگو کرنے والے محقق، مشورہ لینے والے دنیا دار، تنازعات کا حل چاہنے والے باہمی دشمن، فتویٰ پوچھنے والے سائل وغیرہ، آپ کا نگلہ سبھی کا مرجع تھا۔ اللہ شریف کے زمینداروں میں باہمی دشمنی رہتی ہے۔ یہی ایک جگہ تھی جہاں دوست دشمن اکٹھے آسکتے تھے۔ یہ جائے امن تھی جہاں کسی کو اسلحہ کے ساتھ آنے کی مجال نہ تھی۔ باہمی عداوتوں کے بارے میں آپ کی تشویش اس واقعہ سے ظاہر ہوتی ہے جسے عبدالرحمن درویش کی زبانی سنیں: ۱۹۶۴ء میں مرنادر کی پارٹی اور فلک شیر پھمرا کی پارٹی ”سلیم والی بن“ کے قریب مورچہ بند ہو کر تین رات دن ایک دوسرے پر فائرنگ کرتے رہے۔ آپ نے آدمی بھیج کر نادر اور فلک شیر کو بلایا اور فرمایا: میں تین رات جاگ کر تمہاری رکھوالی کر رہا ہوں۔ اگر تم نے یہ سلسلہ بند نہ کیا تو تمہاری خیر نہیں اور آئندہ میرے پاس نہ آنا۔

دونوں نے معافی مانگی اور صلح کر لی۔

آپ ہر طبقہ کے محسن تھے۔ آج آپ سے ملنے والے جس شخص سے بات کی جائے وہ آپ کے کسی نہ کسی احسان کا ضرور ذکر کرتا ہے۔ تلاوت قرآن پاک اور عبادت میں اپنا ثانی نہیں رکھتے تھے۔ عبادت میں انہماک اور تبتل کا ایک واقعہ حافظ فخر الدین صاحب نے بیان کیا: ۱۹۶۱ء کی بات ہے ہم چار آدمی آپ کی اقتداء میں باہر زرعی زمین والی مسجد میں نماز مغرب ادا کر رہے تھے۔ حافظ رحیم بخش صاحب بھی چاروں میں شامل تھے۔ جو نہی دوسری رکعت شروع ہوئی تو ہم نے دیکھا کہ ایک سانپ ہماری طرف ریگ رہا ہے۔ ہم چاروں نماز توڑ کر مسجد سے باہر آگئے اور یہ منظر دیکھنے لگے۔ وہ سانپ آپ کے دونوں پاؤں کے درمیان سے گذر کر واپس اپنی سابقہ جگہ پر بیٹھ گیا۔ جب آپ آخری تشہد میں بیٹھے تو ہم چاروں حضرت کے پیچھے خاموشی سے بیٹھ گئے۔ آپ نے سلام پھیر کر ہمیں حکم دیا کہ سانپ مار دو۔ اس سے پہلے سانپ جانتا تھا کہ یہ آدمی مسجود حقیقی کے حضور ایک خاص حالت میں کھڑے ہیں، وہ ہم پر حملہ نہیں کر سکتا تھا۔ چنانچہ ہم نے اسے مار ڈالا۔ اس دوران ہم نے حضرت کی جو کیفیت دیکھی وہ حیران کن تھی، نہ تو آپ کے پائے ثبات میں ذرا بھر لغزش آئی اور نہ تلاوت کرتے ہوئے زبان میں کوئی فرق پڑا۔

آنحضور ﷺ سے تمام مسلمانوں کو عشق ہے مگر عشق کا تقاضا یہ ہے کہ محبوب کے متعلقین سے بھی محبت ہو چنانچہ آپ کو صحابہ سے بے حد محبت تھی۔ آپ کی دعاؤں سے اللہ تعالیٰ نے جن بچوں کو پیدا کیا ان میں سے اکثر کے نام خلفائے راشدین کے اسماء گرامی پر رکھے۔ یہ کہنا بے جا نہ ہو گا کہ اس پورے علاقہ میں اصحاب ثلاثہ کے اسماء گرامی کی ترویج میں آپ کا بڑا حصہ ہے۔

اولاد

راقم الحروف صاحبزادہ محمد عبدالرسول بڑا لڑکا ہے۔ مصنف کا استحقاق راقم الحروف حضرت رابع ثانی کا استعمال کرتے ہوئے اپنے حالات آخر میں ذرا تفصیل سے دیے جائیں گے۔

صاحبزادہ ڈاکٹر محمد مسعود الرسول صاحب | آپ حضرت کے دوسرے
فرزند ہیں۔ ۲۱ ستمبر ۱۹۳۹ء کو

اپنے ننھال موہڑہ شریف میں پیدا ہوئے۔ صرف چھ ماہ کے تھے کہ والدہ ماجدہ وفات پا
گئیں۔ ابتدائی تین سال موہڑہ شریف میں گزارے، پھر لہلہ شریف آگئے۔ میٹرک
۱۹۵۴ء میں گورنمنٹ ہائی سکول لہلہ سے پاس کیا۔ ۱۹۵۷ء میں گورنمنٹ کالج
سرگودھا سے ایف ایس سی پاس کر کے میڈیکل سکول بہاولپور میں داخل ہو گئے اور ایل
ایس ایم ایف کی سند لے کر ۱۹۶۲ء سے کینال ڈپنٹری گنجیال میں سرکاری ملازمت کا
آغاز کیا۔ کچھ عرصہ سول ڈپنٹری میانی میں بھی رہے۔ ۱۹۶۸ء میں خصوصی کورس
کے ذریعے ایم بی بی ایس کا امتحان پاس کر کے پہلے سول ڈپنٹری پھلروان میں اور پھر
اسسٹنٹ ڈسٹرکٹ ہیلتھ آفیسر پھالیہ کی حیثیت سے متعین رہے۔ پابڑیاوالی ہیلتھ سنٹر
میں سینئر میڈیکل آفیسر کے طور پر بھی کام کیا۔ ۱۹۸۰ء میں ڈی سی ایچ کا امتحان پاس کر
کے ماہر امراض چچگان بن گئے اور مینٹل ہسپتال لاہور میں ڈپٹی میڈیکل سپرنٹنڈنٹ ہو
گئے۔ ۱۹۸۱ء سے ۱۹۸۶ء تک پھالیہ، گجرات اور سرگودھا میں اسسٹنٹ ڈسٹرکٹ ہیلتھ
آفیسر پھر ۱۹۹۸ء تک میڈیکل سپرنٹنڈنٹ چکوال اور میڈیکل سپرنٹنڈنٹ ڈی ایچ کیو
ہسپتال راولپنڈی و سرگودھا کے طور پر خدمات انجام دیں۔ آج کل ڈائریکٹر ہیلتھ
سرورسز راولپنڈی کے طور پر کام کر رہے ہیں۔

آپ نہایت سلیم الطبع، شریف النفس اور خاموش مزاج انسان ہیں۔ ہر ایک
کے خیر خواہ اور مددگار ہیں۔ خاندان کے اندر باہمی پسند اور ناپسند کا امکان موجود رہتا
ہے مگر آپ کی ذات سب کی پسندیدہ ہے۔ اچھے شکاری ہیں۔ اپنا رہائشی مکان سرگودھا
میں تعمیر کیا تھا، پھر راولپنڈی میں مقیم ہونے کا ارادہ کر لیا اور گل ریز کالونی میں مکان بنا
رہے ہیں۔ آپ کی شادی ۱۹۵۷ء میں رابع حضرت کی دوسری صاحبزادی سے ہوئی
جس سے ایک لڑکا اور تین لڑکیاں ہوئیں۔ لڑکے صاحبزادہ محمد حماد الرسول ایم اے
(پیدائش ۱۹۵۸ء) نے چکوال میں پروگریسو پبلک سکول کے نام سے ذاتی ادارہ قائم کر
لیا ہے۔ ان کے دو بیٹے و قادی رسول اور فضل الرسول ہیں اور ایک بیٹی ہے۔

صاحبزادہ محمد محمود الرسول صاحب | آپ حضرت کے تیسرے فرزند ہیں۔

ولادت ۹ جولائی ۱۹۳۳ء کو لہلہ شریف میں ہوئی۔ میٹرک کا امتحان گورنمنٹ ہائی سکول لہلہ سے پاس کر کے گورنمنٹ کالج سرگودھا میں داخلہ لیا۔ ۱۹۶۶ء میں بی اے کا امتحان اسی کالج سے امتیازی حیثیت سے پاس کیا اور پھر پنجاب یونیورسٹی لاہور سے ۱۹۶۸ء میں ایم اے (سوشل ورک) کیا۔

یکم جنوری ۱۹۷۰ء سے زمیندار کالج گجرات میں لیکچرار (سوشل ورک) کی حیثیت سے ملازمت کا آغاز کیا۔ جون ۱۹۸۳ء میں تبدیل ہو کر گورنمنٹ کالج سرگودھا میں آگئے اور اس وقت سے آج تک اسی کالج میں پڑھا رہے ہیں۔ اس دوران نومبر ۱۹۸۶ء میں اسٹنٹ پروفیسر (گریڈ ۱۸) کے عہدہ پر ترقی ہوئی اور بعد ازاں ستمبر ۱۹۹۰ء میں ایسوسی ایٹ پروفیسر (گریڈ ۱۹) بنا دیے گئے۔ کالج کے شوٹنگ کلب کے انچارج ہیں اور سپورٹس سرگرمیوں میں فعال رہتے ہیں۔ ہر سال سوشل ورک کے طلبہ کے ساتھ شمالی پہاڑی علاقوں کی سیاحت کو جاتے ہیں۔ شکار کا شوق جنون کی حد تک ہے جو ہر موسم میں جاری رہتا ہے۔ انتہائی مرنج، خاموش طبع اور اپنی دنیا میں گم رہنے والے ہیں۔

نیو سیٹلائٹ ٹاؤن سرگودھا میں اپنا مکان بنا لیا ہے اور اسی میں رہائش پذیر ہیں۔ شادی بھیرہ میں اپنے ننہال بچوی خاندان میں ہوئی جس سے ایک لڑکا اور دو لڑکیاں ہیں۔ لڑکے صاحبزادہ احمد ندیم (پیدائش ۱۹۷۵ء) ایم اے کے طالب علم ہیں۔ رائفیل کی نشاندہ بازی میں متواتر چار سال پوری پنجاب یونیورسٹی میں اول آتے رہے۔

حضرت صاحبزادہ محمد حسنا
الرسول صاحب سجادہ نشین
آپ حضرت رابع ثانی کے چوتھے فرزند ہیں۔
پیدائش کے بارے میں حضرت نے اپنے
بیاض میں یہ نوٹ لکھا:

”۲۳ ستمبر ۱۹۵۲ء (۱۷ سوج) ۳ محرم الحرام

۱۳۷۲ھ بروز سہ شنبہ (منگل) بوقت دس بجے قبل دوپہر حسنا
الرسول پیدا ہوا۔ سلمہ اللہ تعالیٰ۔ اللہ تعالیٰ مولود کو مسعود
فرمائے۔ اپنے خاص فضل و کرم سے مثل اسلاف صالحین اس کو

جامع کمالات دینی و دنیاوی کرے اس دعا از من و از جملہ جمال
آمین باد۔ اللہ تعالیٰ اس کو اپنی معرفت عطا فرمائے۔“

ابھی آپ کی عمر پانچ سال کی تھی کہ حضرت محمد عمر صاحب بیر بلوئیؒ شریف آئے تو
حضرت رابع ثانی نے آپ کو اور صاحبزادہ عرفان الرسول کو ان کے سامنے پیش کیا اور
دعا کی درخواست کی۔ انہوں نے آپ کی استعداد کی تعریف کی۔ حافظ غلام علی صاحب
کے الفاظ ہیں :

صاحبزادہ صاحب بیر بلوئی کرن اک دن اوہ بیان لگے
عزیز حسنات الرسول داتک چہرہ اشارہ کر کے اوہ سمجھان لگے
حلیم طبع تے ایسہ ولی ہو سی متھے فقر دے ہین نشان لگے
دیسی ایسہ ستارہ چمک نوری جدوں اسم ذات کمان لگے

آپ نے حافظ فضل کریم صاحب سے ناظرہ قرآن پاک پڑھا۔ گورنمنٹ
ہائی سکول للہ میں داخل ہو کر ابتدائی تعلیم پائی۔ حضرت مقامی سکول کی پڑھائی سے
مطمئن نہ تھے لہذا آپ کو ہائی سکول بھلوال میں داخل کرادیا جہاں حضرت کے بھانجے
اور داماد صاحبزادہ مسعود الرحمن صاحب ٹیچر تھے۔ قیام بھی انہی کے ہاں رہا۔ چنانچہ
۱۹۶۹ء میں اس سکول سے میٹرک پاس کیا اور پھر گورنمنٹ کالج بھلوال میں داخل ہو
گئے۔ اسی دوران ۱۹۷۱ء میں حضرت رابع ثانی نے وفات پائی اور آپ کی تعلیم کا سلسلہ
منقطع ہو گیا۔

حضرت کی نماز جنازہ کے بعد حسب روایت حضرت صاحبزادہ مطلوب
الرسول صاحب نے راقم الحروف کی دستار بندی کی۔ میں نے از خود وہ دستار چھوٹے
بھائی صاحبزادہ حسنات الرسول صاحب کے سر پر رکھ دی اور مختصر خطاب میں آپ کی
صلاحیتوں کا اعتراف کرتے ہوئے امید ظاہر کی کہ اس نوعمری میں اگر عزیز نے محنت
کی تو آباء و اجداد کی برکات سے مستفیض ہوگا۔

آپ کا بیان ہے کہ ایک دفعہ میں حضرت والد صاحب کی خدمت میں حاضر تھا
تو آپ نے مجھے اپنے سینہ پر لٹالیا اور دیر تک لٹائے رکھا۔ مجھ پر رقت طاری ہو گئی۔ میں

نے اپنے اندر ایک عجیب روحانی کیف محسوس کیا۔ تاہم باقاعدہ تربیت باطنی کے لئے راقم الحروف نے حضرت رابع ثانی کے مجاز خلیفہ حاجی محمد سعید احمد صاحب ساکن ٹھٹھی مرزاں ضلع گجرات کو اللہ شریف بلایا اور یہ فریضہ ان کے سپرد کیا۔ وہ آپ کو لے کر اپنے پیرومرشد حضرت خواجہ قصوری دایم الحضورؒ کے مزار مبارک پر قصور شریف حاضر ہوئے اور سات روز تک وہاں قیام کر کے القائے فیض کا سلسلہ شروع کیا۔

اس کے ساتھ ہی بزرگوں کے تمام معمولات، ختم خواجگان، مراقبے اور دورے شروع ہو گئے۔ پہلے دورہ دھنی میں صاحبزادہ عبدالرحمن صاحب نور خانوی بھی ساتھ تھے۔ وہ اپنے تاثرات لکھتے ہیں :

”اس سفر میں حضرت پیر قصوریؒ اور حضرت رابع ثانی کے تصرفات کا عجیب مشاہدہ ہوا۔ یہ دورہ عظیم فیوض و برکات کا منظر تھا۔ حضرت کے ساتھی درویش تہجد گزار بن گئے۔ تبلیغ و ارشاد کی محافل میں مردوزن شریک ہوتے اور فیض پاتے۔ جمعہ کے اجتماعات میں اطراف و اکناف سے لوگ شریک ہوتے تھے۔ اکثر بے نماز افراد نمازی بن گئے اور غیر شرعی رسوم سے تائب ہو گئے۔“

آپ نے ۱۹۸۴ء میں حج کی سعادت حاصل کی۔ حضرت رابع ثانی کی قرآن سے محبت ضرب المثل تھی۔ اسی روایت کو آگے بڑھاتے ہوئے آپ نے ۱۹۹۴ء میں موضع جلانہ ضلع گجرات میں جامعہ احیاء العلوم محبوبیہ کا اجرا کیا جس میں مقامی اور بیرون جات سے آئے ہوئے سینکڑوں طلبہ ناظرہ اور حفظ قرآن پاک کی تعلیم حاصل کر رہے ہیں۔ طلبہ کے قیام و طعام کا انتظام لنگر کے ذمہ ہے۔ مدرسہ میں ہر ماہ ختم گیارہویں شریف اور سالانہ بڑی گیارہویں شریف پر علمائے کرام اور نعت خوان حضرات اپنے مواعظ حسنہ اور ہدیہ ہائے عقیدت پیش کرتے ہیں۔ اس وقت مولوی محمد عثمان صاحب جو موضع بہری کے قدیم مخلص خاندان سے تعلق رکھتے ہیں، مدرسہ کے ناظم اعلیٰ ہیں۔

قدیم آبائی مکانات جو ثانی حضرتؒ کی یادگار تھے بوسیدہ ہو چکے تھے۔ انہیں

گر دیا گیا اور آپ نے خانقاہ شریف کے قریب اپنی نئی رہائش گاہ تعمیر کی۔ نیک طینت، متحمل مزاج اور بردباری آپ کی سیرت کے اہم خدوخال ہیں۔ کسی کا دل دکھانا نہیں جانتے۔ والکاظمین الغیظ کی عملی تصویر ہیں۔ اتباع سنت اور معمولات میں مشائخ سلسلہ کے صحیح مقلد ہیں۔ دو شادیاں کی ہیں۔ پہلی شادی رابع حضرت کی چھوٹی صاحبزادی سے ہوئی جس سے ایک لڑکا اور ایک لڑکی ہوئے۔ لڑکے صاحبزادہ فاروق حسنت رسول (پیدائش ۱۹۷۳ء) زیر تعلیم ہیں۔ دوسری شادی سے بھی ایک لڑکا (صاحبزادہ وقار الرسول) اور دو لڑکیاں ہوئیں۔

اپ حضرت کے پانچویں اور سب صاحبزادہ محمد عرفان الرسول صاحب سے چھوٹے فرزند ہیں۔ ۲۳ نومبر

۱۹۵۴ء کو ولادت شریف میں پیدا ہوئے۔ ہائی سکول بھلوال سے ۱۹۶۹ء میں اعلیٰ نمبروں میں میٹرک کیا۔ ۱۹۷۶ء میں گورنمنٹ کالج سرگودھا سے بی اے کیا۔ ملازمت کے دوران ہی پرائیویٹ تیاری کر کے ۱۹۸۵ء میں ایم اے (سیاسیات) کی ڈگری حاصل کی۔ ملازمت کا آغاز ۳۰ نومبر ۱۹۷۷ء کو یونائیٹڈ بینک میں بطور آفیسر کے کیا۔ شروع میں چھ ماہ کا عرصہ میرپور آزاد کشمیر میں گزارا، اس کے بعد سرگودھا میں تبادلہ ہو گیا اور تاحال یہیں ملازمت کر رہے ہیں۔ اس وقت گریڈ I کے بینک میجر ہیں اور اپنی عمدہ کارکردگی اور تعلقات عامہ کی کامیاب حکمت عملی کی بنا پر اپنے شعبہ میں اچھی شہرت رکھتے ہیں۔ نہایت ذہین آدمی ہیں اور ہر قسم کی سماجی معلومات کے لئے دائرہ المعارف کا کام دیتے ہیں۔ خاموش مگر موثر کارکن ہیں۔ دوسروں کے معاملات میں عدم مداخلت مگر خلوص آپ کی سیرت کا حصہ ہے۔

آپ نے نیو سیٹلائٹ ٹاؤن سرگودھا میں ذاتی مکان بنا لیا ہے اور اس میں مستقل سکونت رکھتے ہیں۔ شادی اپنے نہال میں بھیرہ کے بگوی خاندان میں ہوئی جس سے دو لڑکے اور ایک لڑکی ہوئے۔ دونوں لڑکے صاحبزادہ علی عرفان (پیدائش ۱۹۸۳ء) اور صاحبزادہ عدیل الرسول (پیدائش ۱۹۸۷ء) زیر تعلیم ہیں۔

جو خدام مستقل طور پر ساری عمر یا اس کا بڑا حصہ اللہ شریف میں حاضر خدام خاص خدمت رہے، ان کے نام یہ ہیں: www.natibah.org

محمد رمضان چدھڑ (سکنہ للہ شریف)، صوفی غلام حسین (سکنہ پنڈ
 دادنخان)، محمد رمضان ڈاچی والا (سکنہ جھاوریاں)، میاں زیادہ، میاں سجادہ (سکنہ للہ
 شریف)، میاں کرم الہی (سکنہ وجہ)، مخدوم کرم الہی (سکنہ جلد مخدوم)، فضل محمد
 عرف ڈھونا (سکنہ للہ شریف)، یار حسن عرف خان (سکنہ سوات)، عبدالغفور (سکنہ
 میرا) میاں محمد حسن (سکنہ رتہ) نوردین (للہ شریف)

مصنف کا کچھ اپنے بارے میں

راقم الحروف محمد عبدالرسول حضرت رابع ثانی کا بڑا لڑکا ہے۔ شروع میں
 والدین کے بچے بیماری کی وجہ سے ضائع ہو جاتے تھے۔ میرے عم محترم رابع حضرت
 سرہند شریف میں چلہ کاٹ کر واپس آئے تو بشارت دی کہ میں نے حضرت مجدد الف
 ثانی کے طفیل اللہ تعالیٰ سے اپنے بھائی محبوب الرسول کے بیٹے کی منظوری لے لی ہے جو
 طویل العمر اور خوش نخت ہو گا۔ چنانچہ یہ خاکسار ۱۲ اکتوبر ۱۹۳۰ء مطابق ۴ جمادی
 الثانی ۱۳۴۹ھ (۱۱ اکتوبر ۱۹۸۷ء) بروز پیر چار بجے بعد دوپہر عالم خلق میں آیا۔ کئی
 تاریخی نام جن سے سن تاریخ نکلتا تھا تجویز ہوئے مثلاً مظهر صدیق، منظور حبیب
 سبحانی، منظور مچی الدین، خورشید مصطفیٰ وغیرہ۔ مگر بالآخر اپنے جد امجد اور حضرت
 خواجہ ثانی قصوریؒ کے نام پر محمد عبدالرسول نام رکھا گیا۔ منظوم تاریخ ہائے تولد میں
 مولانا اسلام اللہ صاحب (سکنہ چک عمر) کا آخری مصرع جس میں مادہ تاریخ ہے، یہ
 تھا۔

ند آمد کہ۔ بر خوردار کونین۔ ^{۱۳۴۹}
 کہ۔ وے بہادار خوشنود شاد دائم۔ ^{۱۳۴۹}
 حکیم عبدالرسول صاحب (سکنہ بکھر بار) نے حسب
 روایت خوبصورت نظم کسی اس کا مقطع مع مادہ تاریخ یہ تھا:

۱۳۴۹

بگھٹتا کہ۔ عبدالرسول اہل فضل

پے سال تاریخ ولید رشید
 www.maktabah.org

پانچ سال کی عمر تھی کہ والدہ ماجدہ وفات پا گئیں۔ میری پرورش محترمہ وادی صاحبہ (جنہیں ہم سب ماں جی کہتے تھے اور جن کی الگ رہائش اور درس تھا) نے اس توجہ اور محبت سے کی کہ مجھے کبھی والدہ کی کمی کا احساس نہیں ہوا۔ خاندانی روایت کے مطابق چار سال چار ماہ اور چار دن کی عمر میں اعلیٰ حضرت کے مزار پر رسم بسم اللہ ہوئی اور حفظ قرآن کے لئے حافظ اللہ داتا صاحب کے درس میں بٹھادیا گیا۔ جب نتائج خاطر خواہ نہ نکلے تو ناظرہ پر اکتفا کرتے ہوئے کچھ پرائیویٹ تیاری کرا کے سکول کی دوسری جماعت میں داخل کرا دیا گیا۔ اس سے پہلے پیر خاندان کا کوئی فرد سرکاری سکول میں نہیں گیا تھا اس لئے بعض لوگ معترض بھی ہوئے مگر تعلیم کے بارے میں والد گرامی کا اپنا نظریہ تھا۔

اس وقت پرائمری میں چار جماعتیں ہوتی تھیں۔ میں نے چوتھی میں وظیفہ لیا پھر ٹڈل میں وظیفہ لیا۔ ان ابتدائی جماعتوں میں سید لطیف شاہ صاحب نے میری تعلیم میں بڑی محنت کی۔ وہ سکول میں ٹیچر ہو کر آئے تھے۔ والد گرامی نے انہیں حویلی کی بیٹھک میں مقیم رکھا۔ اسی دور ان قبلہ والد صاحب خود مجھے فارسی پڑھاتے رہے۔ میں نے گلستان بوستان تک کتابیں ان سے پڑھیں۔ فارسی میں اتنی استعداد ہو گئی تھی کہ چھٹی جماعت میں والد ماجد میرے ساتھ کبھی فارسی میں گفتگو کرتے تھے۔ میں حفظ نہیں کر سکا تھا۔ والد گرامی نے اس کی تلافی یوں کی کہ مولانا غلام فرید صاحب (سکنہ ڈھڈی شریف) کو جو فن تجوید میں مہارت رکھتے تھے، بلایا اور مجھے باقاعدہ طور پر ان کی شاگردی میں دیا۔ اس موقع پر انہیں سروپا (کپڑے) اور نذرانہ بھی پیش کیا۔ میں سکول کی تعطیلات گرما کے دوران ہر روز گھوڑے پر ڈھڈی شریف ان کے ہاں جاتا۔ مولانا ایاس برنی کی کتاب تسہیل الترتیل ان سے پڑھی اور چند رکوعوں کی عملی مشق کی۔

اس زمانہ میں للہ شریف کا سکول ٹڈل تک تھا۔ چنانچہ ٹڈل تک سکول کی تعلیم کے ساتھ ساتھ خانقاہ شریف پر درس نظامیہ کی تعلیم بھی جاری رکھی۔ فارسی ادب و فقہ کی کتابیں سکندر نامہ، بدائع منظوم، مالابہ منہ وغیرہ اور پھر صرف و نحو کی جملہ کتب پڑھ لیں۔ شرح جامی شروع کرنے والا تھا کہ گورنمنٹ ہائی سکول پنڈو داو نخان میں نویں جماعت میں داخل ہو گیا اور درس نظامی کی باقاعدہ تعلیم کا سلسلہ قطع ہو گیا۔

تاہم فارسی عربی کی اس بنیاد نے زندگی میں بہت کام دیا۔ پنڈداد نخان میں حضرت میاں سیف الدین صاحب کے ہاں محلہ عالم شاہ میں قیام رہا۔ صوفی غلام حسین بھی خدمت کے لئے ساتھ رہے۔ حضرت میاں صاحب، حضرت ڈھڈیانوی کے خلفاء میں سے تھے اور جلال و جمال کے عجیب مرقع تھے۔ ۱۹۲۶ء کے امتحان میٹرک میں نہ صرف اس سکول میں اول رہا بلکہ اس قدیم درس گاہ میں نمبروں کا نیاریکارڈ قائم کیا اور وظیفہ لیا مسلمان اساتذہ نے اس لئے بڑی خوشی منائی کہ سکول کی لوح اعزاز پر پہلی بار ایک مسلمان طالب علم کا نام آیا۔

جب والد گرامی نویں جماعت میں داخل کرانے خود پنڈداد نخان گئے تو سکھ ہیڈ ماسٹر صاحب نے پوچھا کہ لڑکا کون سے مضامین پڑھے گا۔ والد صاحب اس نظام تعلیم سے ناواقف تھے، کہنے لگے یہ تو آپ کا کام ہے جو بھی پڑھائیں۔ سردار جی نے یوں وضاحت کی کہ آپ اسے کیا بنانا چاہتے ہیں۔ فرمایا: عالم بنانا چاہتے ہیں۔ سردار جی مسکرائے اور انہوں نے عربی اردو مضامین لکھ دیے۔ یوں آرٹس کے شعبہ میں میرا مستقبل متعین ہو گیا۔ بہر کیف اس شعبہ نے مجھے بڑے اعزازات دیے۔ میں گورنمنٹ کالج سرگودھا کے چاروں سال ہر امتحان میں ہر مضمون میں اول آتا رہا۔ ٹی اے میں عربی میں پنجاب یونیورسٹی میں اول آنے پر گولڈ میڈل لیا (۱۹۵۰ء)۔ سٹوڈنٹس یونین کا سیکرٹری منتخب ہوا۔ انگریزی اردو مباحثوں اور تقاریر میں اول رہا اور ٹینس کے کھیل میں بھی دوسری پوزیشن حاصل کی۔ کالج میں جناب پروفیسر رفیع اللہ خان صاحب، جناب پروفیسر غلام جیلانی اصغر صاحب اور جناب پروفیسر عبدالحی صاحب میرے مشفق اساتذہ تھے۔ کالج کے چار سال کے دوران سردار امیر خان میکن کے مکان اسلم منزل بلاک ۲۳ میں قیام رہا۔ صوفی غلام حسین کھانا پکانا وغیرہ کی خدمت پر مامور رہے۔

عربی میں ایم اے کرنے کے ارادہ سے لاہور گیا مگر استاد محترم پروفیسر کرامت حسین جعفری کے مشورہ پر تاریخ میں داخلہ لے کر ۱۹۵۲ء میں ایم اے کر لیا۔ اس زمانہ میں نیو کیمپس کا وجود نہیں تھا۔ یونیورسٹی کے پرانے کیمپس میں کلاسیں ہوتی تھیں۔ قیام اسلامیہ کالج کے اقبال ہوسٹل میں رہا۔ اس ہوسٹل کے سپرنٹنڈنٹ

پروفیسر عبدالغنی صاحب تھے جو طالب علمی میں تحریک پاکستان کے سلسلہ میں دورہ پر لیلہ شریف آکر عم محترم کے ہاں ٹھہرے تھے۔ ادھر ان دنوں برادر م صاحبزادہ مقصود الرسول صاحب بھی اسلامیہ کالج لاہور میں تعلیم پارہے تھے۔ ایم اے میں بھی ہسٹری سوسائٹی کا سیکرٹری مقرر ہوا۔

جب میں ساتویں جماعت میں تھا تو اعلیٰ حضرت کے خلیفہ اجل محمد حسن خان صاحب "جنوری کے خلیفہ حضرت نجیب اللہ خان صاحب" نجیب آبادی لیلہ شریف تشریف لائے۔ آپ نے تسلیم مقامات مجددی کی تکمیل کی تھی، کامل مکمل ولی تھے اور زہد و ورع میں کمال حاصل تھا۔ اس مشکل زمانہ میں مسجد نبوی میں اعنکاف کیا تھا۔ قبلہ والد صاحب نے اصرار کر کے آپ سے میری بیعت کرائی۔ اس کے بعد آپ دس بارہ روز تک ختم خواجگان کے بعد الگ بٹھا کر مجھے توجہ دیتے رہے۔ سچن سے والد صاحب کے حلقہ میں ختم خواجگان پڑھنے اور پھر توجہ میں بیٹھنے کا معمول تھا چند بار عم محترم کے حلقہ میں بیٹھنے کا بھی اتفاق ہوا۔ دو دفعہ سر ہند شریف اور بہت عدد بار قصور شریف میں (والد محترم کے ساتھ بھی اور اکیلے بھی) حضرات القدس کے مزارات پر مراقبہ کیے۔ مگر مجھے اعتراف ہے کہ جس غیبت اور تبہل کی خواہش تھی، وہ نصیب نہ ہوئی۔ کیا یہ المیہ نہیں کہ جس کا قلم مشائخ عظام کی کیفیات اور واردات قلبی کا حال قارئین تک پہنچا رہا ہے، وہ خود اس نعمت سے محروم ہے۔

غنی روزِ سیاہِ پیر کنعال را تماشا کن
کہ نور دیدہ اش روشن کند چشم زلیخارا

ملازمت کا آغاز یکم نومبر ۱۹۵۲ء سے گورنمنٹ کالج سرگودھا میں لیکچرر تاریخ کی حیثیت سے کیا۔ اپنے مادر علمی کے ماحول میں ایسے رچ بس گئے کہ کسی دوسری جانب دیکھنے کا خیال ہی نہ آیا۔ کالج کے نئے تعمیر شدہ موجودہ کیمپس میں رہائشی بنگلہ نمبر ۷ الاٹ ہوا تو مزید جمعیت خاطر ملی۔ ملازمت کے دوران مختلف مناصب اور مقامات کا خاکہ مندرجہ ذیل ہے:

(۱) لیکچرر۔ گورنمنٹ کالج سرگودھا ۱۹۵۲-۱۱-۱۹۶۳ تا ۱۹۶۳-۹-۲۲

(۲) اسٹنٹ پروفیسر۔ گورنمنٹ کالج سرگودھا ۱۹۶۳-۹-۲۳ تا جون ۱۹۷۱

- (۳) اسٹنٹ پروفیسر۔ گورنمنٹ کالج بھکر۔ جون ۱۹۷۱ تا ستمبر ۱۹۷۱
- (۴) اسٹنٹ پروفیسر گورنمنٹ کالج فیصل آباد۔ ستمبر ۱۹۷۱ تا مئی ۱۹۷۲
- (۵) اسٹنٹ پروفیسر۔ گورنمنٹ کالج سرگودھا۔ مئی ۱۹۷۲ تا اپریل ۱۹۷۳
- (۶) پروفیسر و صدر شعبہ تاریخ۔ اسلامیہ یونیورسٹی مارچ ۱۹۷۳ تا مارچ ۱۹۷۶
بہاولپور (ڈپوٹیشن پر)
- (۷) اسٹنٹ پروفیسر۔ ایس ای کالج بہاولپور۔ مارچ ۱۹۷۶ تا جون ۱۹۷۶
- (۸) سیکشن آفیسر۔ کینٹ ڈویژن۔ جون ۱۹۷۶ تا جون ۱۹۷۹
- حکومت پاکستان (ڈپوٹیشن پر)
- (۹) پرنسپل۔ گورنمنٹ کالج کھوٹہ۔ جون ۱۹۷۹ تا دسمبر ۱۹۷۹
- (۱۰) پرنسپل۔ انبالہ مسلم کالج سرگودھا۔ ۱۲-۱۹۷۹ تا ۱۲-۱۹۸۱
- (۱۱) پرنسپل۔ گورنمنٹ کالج سرگودھا۔ ۱-۱۹۸۲ تا ۱-۱۹۸۷
- (۱۲) ڈائریکٹر کالج راولپنڈی ڈویژن۔ ۲-۱۹۸۷ تا ۲-۱۹۸۷
- (۱۳) ڈائریکٹر کالج سرگودھا ڈویژن۔ ۲-۱۹۸۷ تا ۲-۱۹۸۷
- (۱۴) چیئرمین۔ بورڈ آف انٹرمیڈیٹ اینڈ سیکنڈری ایجوکیشن۔ سرگودھا۔ ۹-۱۹۸۹ تا ۵-۱۹۹۲
- ۱۵) ریٹائرمنٹ۔ ۵-۱۹۹۲
- (۱۶) پرنسپل ڈویژنل پبلک سکول راولپنڈی۔ ۸-۱۹۹۲ تا ۲-۱۹۹۵
- (کنٹریکٹ پر)
- (۱۷) پرنسپل آرمی پبلک کالج سرگودھا۔ ۳-۱۹۹۵ تا ۳-۱۹۹۷
- (کنٹریکٹ پر)

پینتالیس سال کی اس طویل ملازمت کے دوران میری کسی رفیق کاریا ماتحت سے مخالفت تو کجا بد مزگی بھی نہیں ہوئی۔ کسی طالب علم نے گستاخی نہیں کی۔ آج جب ماضی کے اس دور پر نظر واپس ڈالتا ہوں تو سوائے خوشگوار یادوں کے کچھ اور دکھائی نہیں دیتا۔ بیسیوں ایسے ساتھی ہیں جن کی محبتیں دل کی گہرائیوں میں بسا رکھی ہیں۔ کس کس کا نام لوں۔ اس دوران تصنیف و تالیف کا کام بھی جاری رہا۔ اس کام کا خاکہ بھی

ذیل میں درج کیا جاتا ہے :

ناشر

نام

(الف) حیثیت مصنف :

ایم آر برادرز۔ اردو بازار۔ لاہور

(۱) تاریخ اسلام

ایضاً

(۲) پاک و ہند کی اسلامی تاریخ

ایم آر برادرز۔ اردو بازار۔ لاہور

(۳) تحریک پاکستان

ایم آر برادرز۔ اردو بازار۔ لاہور

(۴) تاریخ پاک و ہند حصہ اول و دوم

پنجاب ٹیکسٹ بک بورڈ۔ لاہور

(۵) تاریخ پاکستان

(۶) موجودہ امتحانی نظام۔ تجزیہ اور تجاویز (کتابچہ) بورڈ آف انٹرمیڈیٹ اینڈ سیکنڈری

ایجوکیشن۔ سرگودھا

(۷) تاریخ مشائخ نقشبندیہ

ادارہ زاویہ۔ دربار مارکیٹ۔ لاہور

(ب) حیثیت شریک مصنف :

علامہ اقبال اوپن یونیورسٹی۔ اسلام آباد

(۱) جدید دنیائے اسلام حصہ اول و دوم

پنجاب ٹیکسٹ بک بورڈ۔ لاہور

(۲) مطالعہ پاکستان

ایضاً

(۳) معاشرتی علوم جماعت سوم

۱۹ عدد کتابچے برائے ۱۹ اضلاع

ایضاً

(۴) معاشرتی علوم جماعت ششم (ایڈیٹر)

انسٹیٹیوٹ آف پالیسی سٹڈیز۔ اسلام آباد

(۵) نظام امتحانات اور معیار تعلیم

ایضاً

(۶) ثانوی و اعلیٰ تعلیم اور قومی پالیسی

بورڈ آف انٹرمیڈیٹ اینڈ سیکنڈری

(۷) تعلیمی انحطاط اور اس کا سدباب

ایجوکیشن۔ سرگودھا

ایضاً

(۸) منزل بہ منزل۔ تحریک پاکستان

(۹) Community and parents

Role in The Examinations.

ایجوکیشن۔ صوبہ سرحد

مصنف کی حیثیت سے امریکہ کی بایوگرافیکل انسٹیٹیوٹ نے میرا نام ملل

کوائف اور فہرست کتب کے ساتھ اپنی کتاب The International Directory of Distinguished Leadership میں شامل کیا ہے۔ مجھے اعلیٰ تعلیمی اداروں کے اہم ترین انتظامی شعبوں میں بھی کام کرنے کا موقع ملا۔ جس کا مختصر خاکہ یہ ہے:

- (۱) ممبر بورڈ آف سٹڈیز۔ شعبہ تاریخ۔ پنجاب یونیورسٹی لاہور ۱۹۶۷ تا ۱۹۹۳
- (۲) ممبر سینٹ پنجاب یونیورسٹی۔ لاہور ۱۹۸۳ تا ۱۹۹۲
- (۳) ممبر اکیڈمک کونسل۔ پنجاب یونیورسٹی۔ لاہور ۱۹۸۳ تا ۱۹۸۷
- (۴) ممبر بورڈ آف فیکلٹی آف آرٹس۔ پنجاب یونیورسٹی لاہور ۱۹۸۵ تا ۱۹۸۷
- (۵) ممبر اکیوینلس کمیٹی پنجاب یونیورسٹی لاہور ۱۹۸۵ تا ۱۹۸۷
- (۶) ممبر اورینٹل کالج کمیٹی۔ لاہور ۱۹۹۲ تا ۱۹۹۳
- (۷) ممبر سینٹ اسلامیہ یونیورسٹی۔ بہاولپور ۱۹۸۹ تا ۱۹۹۲
- (۸) ممبر سینٹ انجینئرنگ یونیورسٹی۔ لاہور ۱۹۸۹ تا ۱۹۹۲
- (۹) ممبر بورڈ آف انٹرمیڈیٹ اینڈ سیکنڈری ایجوکیشن سرگودھا ۱۹۹۳ تا ۱۹۹۹
- (۱۰) ممبر سلیکشن بورڈ برائے تاریخ۔ اسلامیہ یونیورسٹی بہاولپور

ملازمت کے دوران فرائض کی ادائیگی میں اللہ تعالیٰ نے ہمیشہ میری مدد کی۔ انبالہ مسلم کالج سرگودھا کی زمین پر کچی آبادی بن چکی تھی۔ دو سال کے قلیل عرصہ میں بڑی مشکلات اور مقدمہ بازی کے بعد کیمپس صاف کر لیا، اس کے گرد چار دیواری بنوائی اور چالیس لاکھ روپیہ کی گرانٹ سے نئی عمارت کی تعمیر کا آغاز کر لیا۔ گورنمنٹ کالج سرگودھا میں تین کچی آبادیاں تھیں۔ ان سے اس امانت کو واکاوی کر لیا۔ ایم اے (تاریخ) کی کلاسیں جو حیثیت پر وینس شروع کی تھیں، میرے بہاولپور جانے کے بعد ختم کر دی گئی تھیں، پرنسپل بننے کے بعد دوبارہ شروع کیں اور اسپنڈور میں چار مضامین میں ایم اے کی تدریس شروع کرادی۔ تیراکی کاتالاب، سکاٹس کمپلیکس اور سائنس بلاک کی تعمیر بھی اس خاکسار کی مساعی پیہم کا نتیجہ ہیں۔ کالج کا نظم و ضبط مثالی رہا۔ ملک بھر میں طلبہ کے ہنگاموں کے باوجود پانچ سال کے عرصہ میں ایک بار بھی گورنمنٹ کالج سرگودھا کے طلبہ کیمپس سے نکل کر سڑکوں پر نہ آئے۔ جب پرنسپل کا چارج

سنبھالا تو طلبہ کی تعداد ڈیڑھ ہزار تھی اور جب پانچ سال بعد چارج چھوڑا تو تعداد ساڑھے تین ہزار ہو چکی تھی۔ چیئر مین تعلیمی بورڈ سرگودھا کے منصب کے دوران بھی اللہ تعالیٰ نے ایسی ہی سرفرازی عطا کی۔ حکومت پنجاب کی نگاہ میں سرگودھا بورڈ کی کارکردگی مثالی قرار دی جاتی رہی۔ ٹریڈ یونین سرگرمیوں کے باوجود تین سال میں ایک بار بھی ہڑتال وغیرہ نہیں ہوئی۔ ملازمت سے فراغت کے بعد ڈیڑھ سال چیئر مین خدمت کمیٹی بھی رہا اور خدا کے فضل سے کسی کو شکایت کا موقعہ نہیں ملا۔ میں نے ہمیشہ اپنے طور پر دیانت، فرض شناسی اور محنت سے فرائض انجام دیے۔ اللہ تعالیٰ کے رحم و کرم سے امید ہے کہ وہ میری دانستہ اور غیر دانستہ خطاؤں کو معاف کرے گا۔

۱۹۸۸ء میں بیگم اور ہمیشہ کے ہمراہ حج کی سعادت نصیب ہوئی۔ اگلے سال اکیلے عمرہ بھی کیا۔ خدایا اس کرم بار دیگر کن۔ معراج شریف کے موقعہ پر لیلۃ شریف میں گذشتہ بیس سال سے خطاب کرتا آ رہا ہوں۔ میرا مقصد یہی رہا ہے کہ اعلیٰ حضرت للہی کے اس فورم سے رطب و یابس کے بجائے علمی تقاریر کی روایت ڈالی جائے۔ ثانی حضرت کی یادگار آبائی مکانات گرا دیے گئے تو دوسرے بھائیوں کی طرح میں نے بھی لیلۃ شریف میں الگ مکان بنایا۔ ۱۹۸۸ء میں ریونیو آفیسرز کالونی سرگودھا میں پلاٹ الاٹ ہو تو وہاں مکان تعمیر کر لیا اور ریٹائرمنٹ کے بعد سے وہیں سکونت پذیر ہوں۔ میری شادی ۱۹۵۰ء میں بی اے کے امتحان کے بعد معراج شریف کے موقع پر رابع حضرت کی بڑی صاحبزادی سے ہوئی۔ خدا تعالیٰ نے اس عابدہ اور وسیع دست بیوی سے مجھے گھریلو راحت و سکون عطا کیا اور تین بیٹے اور ایک بیٹی (مرحومہ) عطا کئے۔ بڑا بیٹا میجر (ر) صاحبزادہ محمد وسیم الرسول (پیدائش ۱۹۵۶ء) آرمی سے ریٹائر ہو کر آرمی ویلفیئر ٹرسٹ میں ایڈمن آفیسر ہے۔ اس کی شادی حضرت محمد مطلوب الرسول کی بیٹی سے ہوئی جس سے ایک بیٹا (محمد بلال الرسول) ہے۔ دوسرا بیٹا صاحبزادہ محمد سلیم الرسول ایم اے (پیدائش ۱۹۶۵ء) فیڈرل کالج اسلام آباد میں انگریزی کا لیکچرار ہے۔ اس کی شادی صاحبزادہ ڈاکٹر محمد مسعود الرسول صاحب کی بیٹی سے ہوئی جس سے دو لڑکے (محمد فرحان الرسول اور محمد سعد الرسول) ہیں۔ تیسرا بیٹا صاحبزادہ محمد شمیم الرسول ایم اے (پیدائش ۱۹۶۹ء) آرمی پبلک کالج سرگودھا میں پڑھاتا ہے۔ اس کی

شادی سرگودھا کے معروف قریشی خاندان میں ہوئی جس سے ایک لڑکی ہے۔ عزیز محمد وسیم الرسول نے اپنے خاندان کے چار دوسرے افراد صاحبزادگان حسنت الرسول، عرفان الرسول، حماد الرسول اور تکریم الرسول صاحبان کے ساتھ مل کر اعلیٰ حضرت ویلفیئر سوسائٹی قائم کی ہے جس سے باقی اہل خاندان بھی تعاون کرتے ہیں۔ اس سوسائٹی نے چندہ کیے بغیر اپنے طور پر فاقہی کام شروع کر رکھے ہیں۔ ان میں دو فری میڈیکل کیمپ اور ایک فری آئی کیمپ کا انعقاد اور خانقاہ شریف کے پاس مین روڈ پر الیکٹرک کولر کی تنصیب وغیرہ شامل ہیں۔ یہ سوسائٹی ہر سال معراج شریف کے موقعہ پر دعائے خیر کے بعد ہزار ہا مجمع عام میں تبرک تقسیم کرتی ہے۔^۱ دعا ہے کہ مشائخ نقشبندیہ کی تاریخ کے سلسلہ میں میری یہ کوشش اللہ تعالیٰ قبول فرمائے اور اسے میری مغفرت کا ذریعہ بنائے۔ کیا عجب کہ مشائخ کی نظر کرم ہو جائے اور کیا عجب کہ :

مگر صاحب دلے روزے برحمت
کند بر حال ایں مسکین دعائے

تمت بالخیر جمعۃ الوداع ۲۹ رمضان المبارک ۱۴۲۰ھ

صوائی

☆ لے تاریخ مشائخ نقشبندیہ کی اشاعت اول کے بعد درج ذیل کتب منظر عام پر آئیں:

- (1) اسلامیات (لازمی) بی اے
- (2) مطالعہ پاکستان (لازمی) بی اے
- (3) چند متاثرہ امور احادیث کی روشنی میں

تراجم

- ۱ لے (1) جاٹ ایک قدیم حکمران قوم (انگریزی سے اردو)
- (2) سلطان ایوبی کی کامیابی میں صوفیہ کا کردار (عربی سے اردو)

محمد وسیم الرسول نے 21 اپریل 2001ء کو وفات پائی۔ اس کے حالات و کوائف کے لیے مصنف کی کتاب ”میجر صاحبزادہ وسیم الرسول“

ماخذ کتب


حضرت رابع ثانی محمد محبوب الرسول للہی

مکتوبات

مختلف مجالس میں حضرت رابع ثانی کی گفتگو

مصنف کی ذاتی معلومات و مشاہدات

مختلف افراد سے رابطے اور انٹرویو



www.maktabah.org

طریقہ نقشبندیہ مجددیہ

تصوف کے تمام طریقوں کا اصل مقصد قرب الہی کا حصول اور توصل الی اللہ ہے اور سب کے سلوک کی یہی منزل مقصود ہے۔ اس طرح تمام سلسلوں میں اکابرین مشائخ گذرے ہیں۔ تاہم سلسلہ نقشبندیہ کی اپنی امتیازی خصوصیات اور فضائل ہیں۔ جن کا مختصر تذکرہ بے محل نہیں ہوگا:

(۱) یہ طریقہ حضرت صدیق اکبر رضی اللہ عنہ سے منسوب ہے اور آپ اس کے سر حلقہ ہیں اور چونکہ آپ افضل البشر بعد الانبیاء علیہم السلام (انسانوں میں انبیاء کے بعد سب سے افضل) ہیں اس لئے آپ کی نسبت بھی تمام نسبتوں سے بلند و بالا ہے اور جو طریقہ آپ سے منسوب ہو اس کی نسبت لامحالہ تمام نسبتوں سے اعلیٰ و ارفع ہو گی۔

(۲) اس طریقہ میں اتباع سنت اور بدعت سے اجتناب کا نہایت اہتمام و التزام ہے حتیٰ کہ ذکر جہر بھی اس میں جائز نہیں رکھا گیا۔ ظاہر ہے جس طریقہ میں جس قدر اتباع سنت زیادہ ہوگا اسی قدر اس میں انوار مصطفیٰ ﷺ زیادہ ہونگے اور جس قدر طریقہ و نسبت میں آنحضور ﷺ کے انوار زیادہ ہونگے اسی قدر وہ نسبت رفعت میں ممتاز ہو گی۔

(۳) اس طریقہ میں شرط افادہ و استفادہ، شیخ کی صحبت و محبت قرار پائی ہے یعنی جس کو جس قدر پیر طریقت سے محبت و صحبت زیادہ ہوگی اسی قدر اس کو پیر کے فیوض و برکات زیادہ حاصل ہونگے اور یہی بعینہ جناب رسول ﷺ اور صحابہ کرام رضی اللہ عنہم کا معاملہ تھا۔ فنا فی الشیخ، فنا فی حقیقی کا پیش خیمہ ہے۔ ہر چند کہ ذکر و وصل کا سبب

ہے مگر اس رابطہ کے بغیر تہاذکر و وصل کے لئے زیادہ مفید نہیں۔ دوسرے طریقوں میں مدارِ کار و وظائف، اوراد اور ریاضت پر ہے لیکن اس طریقہ میں صحابہ کرام کے طریق کے مطابق افادہ و استفادہ انعکاسی ہے۔ چنانچہ آنحضور ﷺ کی محبت بشرط ایمان صحابہ کو حصول کمالات کے لئے کافی تھی۔

(۴) چونکہ حضرت صدیق اکبر رضی اللہ عنہ کو کمالات سے وافر حصہ ملا تھا اور یہ طریقہ آپ سے شروع ہوتا ہے اس لئے اس طریقہ سے کمالات نبوت کی جانب راستہ ملتا ہے۔ جبکہ بعض دیگر طریقوں کی انتہا کمالات ولایت ہے۔

(۵) اس طریقہ میں جذبہ سلوک پر مقدم ہے خلاف دیگر طریقوں کے کہ ان میں سلوک جذبہ پر مقدم ہوتا ہے اور جذبہ کا مقدم ہونا ہی دراصل محبوبیت ہے۔ جذبہ کی دو قسمیں ہیں۔ پہلی قسم کا جذبہ حضرت صدیق اکبرؓ سے پہنچا ہے اور دوسری قسم کا ظہور حضرت خواجہ نقشبندؒ سے ہوا۔ ان سے ان کے خلیفہ حضرت خواجہ علاء الدین عطارؒ کو ملا اور چونکہ وہ اپنے وقت کے قطب ارشاد تھے، انہوں نے اس جذبہ کے حصول کے لئے ایک طریقہ وضع کر دیا جسے طریقہ علائیہ کہتے ہیں اور جو نہایت کثیر البرکت ہے۔ اس جذبہ کے بعد جو سلوک پیش آتا ہے اس کی بھی دو قسمیں ہیں۔ ایک قسم تو وہ ہے کہ جس سے حضرت صدیق اکبرؓ مقصود کو پہنچے۔ جذبہ و سلوک کی یہ نسبت اسی خصوصیت کے ساتھ حضرت امام جعفر صادقؑ تک پہنچی۔ اس کے علاوہ حضرت امام نے اپنے آباء کرام سے بھی نسبت حاصل کی تھی۔ یوں آپ کی ذات ہر دو طریق کی جامع تھی۔ دونوں سلوکوں میں فرق یہ ہے کہ حضرت علی کرم اللہ وجہہ کا سلوک سیر آفاقی سے ملے ہوتا ہے جبکہ حضرت ابو بکر صدیقؓ کا سلوک سیر آفاقی سے چنداں تعلق نہیں رکھتا۔ اس کی مثال ایسی ہے گویا جذبہ کے ذریعے نقب لگا کر گھر کے اندر پہنچا دیا جائے۔ پہلے سلوک میں تحصیل معارف ہے اور دوسرے سلوک میں غلبہ محبت۔ اسی سبب سے حضرت علیؑ باب مدینۃ العلم ہوئے اور حضرت ابو بکرؓ آنحضور علیہ الصلوٰۃ والسلام کے خلیل۔ آپ نے فرمایا: لو کنت متخذاً احداً خلیلاً لا تخذت ابابکر خلیلاً (اگر میں کسی ایک کو دوست بناتا تو ابو بکر کو بناتا)۔ حضرت امام جعفر صادق نے جذبہ اور سلوک آفاقی کو اپنی ذات میں جمع کیا اور یوں محبت و معرفت سے

کامل طور پر بہرہ ور ہوئے۔ بعد ازاں حضرت امام سے یہ نسبت مرکبہ حضرت بایزید بسطامیؒ کو ودیعت ہوئی چنانچہ نفس نسبت میں ان کا اثر بھی شامل ہو گیا۔ مثلاً اس میں جو کسی قدر سکر ہے جس میں مبتدی مبتلا ہو جاتے ہیں، وہ حضرت بایزید بسطامی کے انوار کا اثر ہے۔ اگرچہ وہ سکر رفتہ رفتہ صحو کے نیچے دب جاتا ہے لیکن باطن بالکل خالی نہیں ہوتا۔


غرضیکہ ہر بزرگ سے یہ نسبت اس کا رنگ و اثر حاصل کرتی ہوئی عارف ربانی حضرت عبدالحق غجدوانیؒ کہ سر حلقہ سلسلہ خواجگاں ہیں، تک پہنچی۔ اس وقت پھر یہ نسبت از سر نو تروتازہ ہو کر ظاہر ہوئی یہاں تک کہ حضرت خواجہ نقشبندؒ کا ظہور ہوا اور وہ نسبت اسی جذبہ اور سلوک آفاقی سے پھر ظاہر ہوئی اور آپ ہر دو طرف سے جامع کمال معرفت و محبت ہوئے اور اسے ایک اور قسم کا جذبہ جو از راہ معیت پیدا ہوتا ہے، عطا فرمایا۔ ان کے بعد ان کے خلیفہ حضرت خواجہ علاء الدین جذبہ و سلوک آفاقی ہر دو کی بدولت کمالات سے بہرہ ور ہوئے۔ پھر حضرت خواجہ عبید اللہ احرارؒ اس خاندان کے چراغ ہوئے۔ وہ جذب خواجگاں کو مکمل کر کے متوجہ سیر آفاق ہوئے اور تا اسم سیر پہنچائی۔ مگر یہ سیر استہلاک و فنا کے بغیر تھی۔ چنانچہ انہوں نے پھر خانہ جذبہ میں آکر استہلاک و اضمحلال پیدا کیا اور بقا بھی پائی۔ اور علوم و معارف جو فنا و بقا میں حاصل ہوتے ہیں اس جگہ میسر ہو گئے۔ ان سے تائید شریعت اور نصرت دین بہت ہوئی۔

بر صغیر پاک و ہند میں احيائے طریقت حضرت خواجہ باقی باللہ علیہ الرحمۃ کے وجود سے ہوئی۔ آپ کو حضرت خواجہ احرارؒ کی نسبت خاصہ سے حصہ وافر نصیب تھا۔ ان کا منشا بھی وہی تھا جو کہ حضرت خواجہ احرارؒ کے معارف کا تھا۔ حضرت خواجہ باقی باللہ کے بعد آپ کے خلیفہ حضرت مجدد الف ثانیؒ کو اللہ تعالیٰ نے طریقہ جدیدہ عطا فرمایا جو آج تک ان کے خاندان میں جاری ہے اور جس کی مختصر کیفیت یہ ہے :

طریقہ مجددیہ

حضرت مجدد الف ثانیؒ کے نزدیک انسان دس لطیفوں سے مرکب دس لطائف ہے۔ ان میں سے پانچ عالم امر اور پانچ عالم خلق کے ہیں۔ عالم امر کے

لطائف یہ ہیں۔ قلب، روح، سر، خفی اور اعلیٰ۔ عالم خلق کے لطیفہ یہ ہیں: نفس، خاک، باد، آب اور آتش۔ جو چیز کہ محض امر کن سے پیدا ہو گئی، وہ عالم امر ہے جو بتدریج مخلوق ہوئی، وہ عالم خلق ہے۔ عالم امر عرش مجید کے اوپر ہے اور عالم خلق عرش مجید کے نیچے۔ اور یہ دونوں عالم دائرہ امکان میں داخل ہیں۔



جب اللہ تعالیٰ نے انسان کی جسمانی صورت پیدا کی تو اپنی قدرت کاملہ سے ان لطائف کا، کہ عالم امر کے جواہر ہیں، جسم انسانی کے چند مقامات سے تعلق پیدا کر دیا۔ چنانچہ لطیفہ قلب بائیں پستان سے بقدر دو انگشت نیچے، لطیفہ روح دائیں پستان سے بقدر دو انگشت نیچے، لطیفہ سر بائیں پستان سے بقدر دو انگشت اوپر، لطیفہ خفی دائیں پستان سے بقدر دو انگشت اوپر اور لطیفہ اعلیٰ کو وسط سینہ میں تعلق بخشا۔ ان لطائف کو اس پیکر جسمانی سے ایسا تعلق بڑھ گیا کہ ان کو اپنی اصلیت بالکل بھول گئی۔ جب اللہ تعالیٰ کا فضل کسی کے شامل حال ہوتا ہے تو وہ اسے کسی اپنے ولی کی خدمت میں بھیجتا ہے۔ وہ بزرگ اس کو مجاہدات و ریاضات بتا کر تصفیہ باطن اور تزکیہ نفس کرتے ہیں۔ لیکن چونکہ اس زمانہ میں ہمتیں پست ہو گئی ہیں اس لئے حضرات نقشبندیہ مجاہدات کے بجائے ذکر تعلیم فرماتے ہیں اور ریاضات کے بجائے اتباع سنت، بدعات سے اجتناب اور عبادات کے توسط کا حکم دیتے ہیں اور خود پوری ہمت کے ساتھ فیوض و انوار کا القا

فرماتے ہیں۔ ان کی یہ ہمت سوچلوں سے بھی زیادہ کام دیتی ہے اور قلب انسانی جو خطا کاری کے سبب کوئلہ کی طرح سیاہ ہوتا ہے، ذکر اور شیخ کامل کی توجہ سے روشن ہونا شروع ہوتا ہے۔ جس وقت تمام قلب منور ہو جاتا ہے تو اس کو اپنی اصلیت یا اصلی وطن جس کو وہ اس جسم ظلمانی میں آکر فراموش کر گیا تھا، یاد آتا ہے اور وہ اوپر کی طرف متوجہ ہو کر اپنی اصل کی جانب، کہ عرش کے اوپر ہے، اڑان کرتا ہے اور رفتہ رفتہ اپنی اصل میں جا کر مضحل ہو جاتا ہے۔ یہی کیفیت جملہ لطائف کی ہوتی ہے۔ چونکہ اس طریقہ کا مدار اتباع سنت، عمل بر عزیمت اور بدعت سے اجتناب پر ہے اس لئے اذکار و اشغال میں ذکر خفی اختیار فرمایا کیونکہ حدیث شریف میں اس کی فضیلت جہر کے مقابلہ میں ستر گنا زیادہ ہے۔ اس طریقہ میں تین اشغال معمول ہیں۔

شغل اول ذکر

۱) ذکر اسم ذات: پہلا شغل ذکر اسم ذات ہے۔ اس کا طریقہ یہ ہے کہ دل کو تمام خیالات سے خالی کر کے زبان کو تالو سے لگا کر پوری ہمت کے ساتھ قلب کی طرف متوجہ ہو کر اسم مبارک اللہ اللہ بلا لحاظ کسی صفت کے زبان دل سے کہے۔ صورت دل کا تصور کرنے یا سانس بند کرنے کی ضرورت نہیں تاہم وقوف قلبی کی رعایت رکھے کیونکہ ذکر نگہداشتِ خواطر اور وقوف قلبی کے بغیر فائدہ بخش نہیں ہوتا۔ امام الطریقہ حضرت خواجہ نقشبندؒ نے وقوفِ عددی کو چنداں ضروری نہیں سمجھا مگر وقوف قلبی کو واجبات و شرائط ذکر میں سے قرار دیا ہے۔ وقوف قلبی سے مراد سالک کی توجہ بسوئے دل اور دل کی توجہ بسوئے ذات الہی و اسم اللہ ہے۔ جب ان شرائط سے قلب میں ذکر کی حرکت پیدا ہو جائے تو پھر لطیفہ روح سے اسی طرح شروع کرے۔ پھر لطیفہ سر سے، پھر لطیفہ خفی سے، پھر لطیفہ اخفی سے، پھر لطیفہ نفس سے کہ اس کا مقام پیشانی ہے اور پھر بدن سے کہ اس کو لطیفہ قالب کہتے ہیں۔ اس قدر ذکر کرے کہ ہر رگ و پے اور ہر بال سے ذکر جاری ہو جائے۔ اسی کو سلطان الاذکار کہتے ہیں۔

جب پچیس مرتبہ کہہ لیا کرے تو زبان سے کہا کرے: الہی مقصود میرا تو اور

تیری رضا ہے، اپنی محبت اور معرفت مجھے عطا کر۔ اس کو بازگشت کہتے ہیں۔

اقسام ولایت : لطائف عالم امر میں سے ہر ایک لطیفہ ایک اولوالعزم پیغمبر کے زیر قدم ہوتا ہے یعنی اس لطیفہ کا فیض حق تعالیٰ کی طرف سے اس نبی کے واسطے سے پہنچتا ہے۔ جس ولی پر کسی خاص پیغمبر کی نسبت غالب ہوتی ہے، اس کی ولایت اسی پیغمبر سے منسوب ہو جاتی ہے۔ لطیفہ قلب کے نور کارنگ زرد ہے اور یہ لطیفہ زیر قدم حضرت آدم علیہ السلام ہے۔ جس شخص کو اس لطیفہ کے ذریعے سے وصل ہوتا ہے اس کو آدمی المشرّب کہتے ہیں۔ لطیفہ روح کے نور کارنگ سرخ ہے اور یہ لطیفہ زیر قدم حضرت نوح و حضرت ابراہیم علیہما السلام ہے۔ جس کسی کو اس لطیفہ کے ذریعے وصل ہوتا ہے اس کو ابراہیمی المشرّب کہتے ہیں۔ لطیفہ سر کے نور کارنگ سفید ہے اور یہ لطیفہ زیر قدم حضرت عیسیٰ علیہ السلام ہے۔ جس کسی کو اس لطیفہ کے ذریعے وصول ہوتا ہے، اسے عیسوی المشرّب کہتے ہیں۔ لطیفہ خفی کے نور کارنگ سیاہ ہے اور یہ لطیفہ زیر قدم حضرت موسیٰ علیہ السلام ہے۔ جس کسی کو اس لطیفہ کے ذریعے سے وصول ہوتا ہے، اس کو موسوی المشرّب کہتے ہیں۔ لطیفہ اخفی کے نور کارنگ سبز ہے اور یہ لطیفہ زیر قدم حضرت محمد رسول اللہ ﷺ ہے۔ جس کسی کو اس لطیفہ کے ذریعے سے وصول ہوتا ہے، اسے محمدی المشرّب کہتے ہیں۔ لطیفہ نفس کا نور تزکیہ کے بعد بے کیف معلوم ہوتا ہے۔

(۲) ذکر نفی اثبات :

اس کا طریقہ یہ ہے کہ دوزانو بیٹھے اور سانس کو ناف کے نیچے بند کرے اور بزبان خیال لا کوناف سے کھینچ کر سر کی چوٹی تک لائے اور پھر وہاں سے الہ کو کھینچ کر دائیں کندھے پر لائے اور الا اللہ کو کندھے سے قلب پر پہنچائے۔ یوں اس عمل کا نقش الثالا (یعنی R) ہو جاتا ہے۔ سانس چھوڑتے وقت محمد رسول اللہ خیال میں کہے۔ یہ ذکر کرتے وقت کسی عضو کو جنبش نہ ہو اور ہر سانس میں طاق عدد کہے کہ اسی کو وقوف عددی کہتے ہیں۔ جب پچیس بار کہے لے تو زبان سے یہ کہے: الہی مقصود میرا تو اور تیری رضا ہے، اپنی محبت و معرفت عطا کر۔ اگر سانس روکنے سے تکلیف پہنچے تو ترک کر دے۔

شغل دوم مراقبہ | مراقبہ کا لفظ مراقب سے نکلا ہے اور مراقب انتظار کو کہتے ہیں۔

پس گویا مراقبہ فیض الہی کا انتظار ہے۔ چاہیے کہ ہر وقت نیاز و شکستگی کے ساتھ پوری طرح اللہ کی طرف متوجہ ہو اور کوئی خطرہ دل پر نہ آنے دے۔ اس صورت میں ذکر کی کچھ ضرورت نہیں ہوتی۔

شغول سوم رابطہ | رابطہ یہ ہے کہ پیر کی صورت اپنے دل کے اندر تصور کرے یا اپنے آپ کو صورت شیخ پر تصور کرے۔ جب اس کیفیت کا غلبہ ہو جاتا ہے تو ہر چیز شیخ کی صورت میں نظر آتی ہے اور اسی کو فنا فی الشیخ کہتے ہیں اور یہ اقرب طریق ہے۔ حضرت خواجہ محمد معصومؒ نے فرمایا ہے کہ رابطہ اور فنا فی الشیخ کے بغیر تہاذر موصول نہیں ہے جبکہ آدابِ صحبت کے ساتھ تہذیب رابطہ کافی ہے۔

مراقبہ احدیت :

جب اللہ تعالیٰ کی عنایت سے طالب کے تمام لطائف سے ذکر جاری ہونے لگے تو اسے مراقبہ احدیت تعلیم کیا جاتا ہے یعنی وہ ذات جو تمام صفات و کمالات کی جامع اور کل نقائص سے پاک ہے، اس کا فیض لطیفہ قلب پر آتا ہے۔ اس جگہ جمعیت قلب کے حصول کے لئے توجہ کی جاتی ہے اور جب طالب میں نسبت حضور اور جمعیت قلب پیدا ہو، اس وقت پیر طریقت کو چاہیے کہ جذب بجانب فوق کے حصول کے لئے توجہ صرف کرے۔ جب طالب کے قلب میں اوپر کی جانب جذب پیدا ہو اور انوار ظاہر ہوں تو یہ اس بات کی علامت ہے کہ قلب اپنی اصل یعنی فوق العرش کی جانب متوجہ ہے۔ جہت فوق اس واسطے تحریر میں آتی ہے کہ خیال بجانب فوق ہوتا ہے ورنہ مطلوب و مقصود اطراف و جہات سے پاک ہے۔ واضح ہو کہ خاطر قلبی کے گم ہونے یا بالکل زائل ہونے کو جمعیت کہتے ہیں۔

دارہ امکان کا نچلا نصف تحت الثریٰ سے عرش مجید تک ہے اور اوپر کا نصف فوق العرش ہے۔ شروع میں لطیفہ قلب کی سیر نچلے نصف میں ہوتی ہے۔ مشاہدہ انوار بیرون باطن، کشف عالم ارواح، کشف عالم مثال، کشف کونی (یعنی عالم اجسام وغیر اجسام)، کشف عالم ملکوت (یعنی عالم ملائکہ و ارواح و بہشت) اور کشف ہفت طباق آسمان اسی نصف زیریں میں ہوتے ہیں اور اسی کو سیر آفاقی کہتے ہیں۔ یعنی تحت الثریٰ سے

عرش مجید تک جو بھی منکشف ہو، وہ سیر آفاقی میں داخل ہے۔ انوار و اسرار کا سالک کے باطن میں منکشف ہونا، کمال جمعیت کا حصول، واردات قلبی کی کثرت، عالم امر کے لطائف کا جذب اور لطائف کا اپنے اصل کی طرف عروج دائرہ امکان کے نصف بالا کی سیر ہے اور اسی کو سیر الفنا کہتے ہیں۔

صاحب کشف سالک تمام حالات اپنے کشف سے دریافت کرے گا۔ لیکن اس زمانہ میں اکل حلال کے مفقود ہونے کے سبب طالب کشف عیانی (آنکھ سے دیکھنا) کے مالک نہیں ہوتے اور اکثر صاحب کشف وجدانی ہوتے ہیں۔ صاحب کشف عیانی ایک مقام سے دوسرے مقام تک پہنچنا اور حالات کے تغیر و تبدل کو عیاناً دیکھتا ہے۔ صاحب وجدان اگرچہ عیاناً نہیں دیکھتا مگر اور اک سے معلوم کر لیتا ہے۔ جس طرح کہ ہوا نظر نہیں آتی مگر بلور اک سے محسوس ہوتی ہے۔ پیر طریقت جب تک سالک کے حالات و واردات اپنے یا اس کے کشف سے دریافت نہ کر لے، مقام کی بشارات نہ دے کیونکہ طریقہ کی بدنامی ہو سکتی ہے۔

مراقبہ ولایت صغریٰ :

یہ ولایت اولیاء ہے اسے مراقبہ معیت بھی کہتے ہیں حسب مفہوم آیت و هو معکم اینما کنتم اس مقام میں اس خیال سے مراقبہ کرتے ہیں کہ اس ذات سے فیض آرہا ہے جو میرے ساتھ ہے اور ہر ذرہ کے ساتھ ہے۔ اس مقام میں مورد فیض خود لطیفہ قلب ہے۔ وقوف قلبی و معانی کے ساتھ ذکر اسم ذات، نفی اثبات اور زبان سے کلمہ طیبہ اس مراقبہ میں ضروری ہے۔ اس جگہ سالک کی سیر افعال الہی کی تجلیات میں ہوتی ہے اور ایک فاعل حقیقی کے فعل کے سوابقات تمام اپنے اور کل مخلوق کے افعال سالک کی نظر سے مخفی ہو جاتے ہیں۔ اس مقام کی خصوصیات یہ ہیں کہ اسرار توحید و جود یعنی ہمہ اوست، ذوق و شوق، آہ و نالہ، استغراق و بچو دی، نسیان ماسوا اور حق تعالیٰ کے دوام حضور کا اور اک سالک میں آتا ہے۔

مراقبہ ولایت کبریٰ :

اس کے بعد ولایت کبریٰ میں سیر واقع ہوتی ہے۔ یہ ولایت انبیاء علیہم

السلام ہے۔ دائرہ ولایت کبریٰ میں مزید تین دائرے ہیں: دائرہ اقریبیت، محبت اولیٰ اور دائرہ محبت۔ اقریبیت اور توحید شہودی کے اسرار اس کے پہلے دائرے میں سالک کے شامل حال ہوتے ہیں۔ خاص اسی دائرہ تک لطائف عالم امر کا عروج ہوتا ہے۔ یہ دائرہ مفہوم آیت نحن اقرب الیہ من حبل الوريد ہے۔ یہاں یہ خیال کرتے ہیں کہ اس ذات سے فیض آرہا ہے جو مجھ سے میری رگ جان سے بھی زیادہ قریب ہے۔ اس مقام میں مورد فیض لطیفہ نفس ہے۔ تاہم اس میں لطائف خمسہ عالم امر بھی شریک ہیں۔ کلمہ طیبہ اور نفی اثبات مذکورہ بالا شرائط کے ساتھ اس مقام میں ترقی کا موجب ہیں۔ لطیفہ قلب کے مقابلہ میں اس مقام کے حالات بے رنگ اور بے مزہ ہوتے ہیں۔ لطیفہ نفس کی نسبت قوی ہو جانے کے بعد، لطیفہ قلب کی کیفیات اور ذوق فراموش ہو جاتے ہیں۔ جب اس مقام کے فیوض لطیفہ نفس سالک پر وارد ہوتے ہیں تو سالک اپنا وجود اس طرح مضحل پاتا ہے جیسے پانی میں نمک یا سورج کے سامنے برف۔ اس کا نام و نشان باقی نہیں رہتا۔ حقیقت فنا اس جگہ ہوتی ہے جبکہ ولایت صغریٰ میں صرف صورت فنا تھی۔

اس کے بعد مراقبہ محبت ہے جو ولایت کبریٰ کا حصہ ہے اور جس کا مفہوم آیت یحبہم ویحبونہ ہے۔ یہاں اس طرح خیال کرتے ہیں کہ اس ذات سے فیض آتا ہے جو مجھ کو دوست رکھتی ہے اور میں اس کو دوست رکھتا ہوں۔ اس کا فیض بھی لطیفہ نفس پر آتا ہے۔ اس کی خصوصیات میں شرح صدر، کمال صبر، دوام شکر و رضا شامل ہیں۔ حکم قضا پر چون و چرا ختم ہو جاتی ہے۔ شرعی تکالیف قبول کرنے میں دلیل کی حاجت نہیں رہتی۔ حقیقت اسلام اور شرح صدر حاصل ہوتی ہے۔ اللہ تعالیٰ کے وعدوں پر یقین پختہ ہو جاتا ہے۔ رفع انانیت، اعتراف قصور، تہذیب اخلاق، تزکیہ رذائل (مثلاً حرص، غفل، حسد، تکبر، حب جاہ وغیرہ) حاصل ہو جاتے ہیں۔ نفس مطمئنہ ہو جاتا ہے اور اسے سرکشی کی مجال نہیں رہتی۔ کلمہ طیبہ اور نفی اثبات مذکورہ شرائط کے ساتھ ترقی بخش ہے۔

مراقبہ ولایت علیا۔

اس کے بعد ولایت علیا یعنی ملائکہ کرام کی ولایت شروع ہوتی ہے۔ حضرت

مجدد الف ثانی سے پہلے طریقہ نقشبندیہ کا سلوک ولایت کبریٰ تک تھا۔ ولایت علیا سے آگے وہ مقامات شروع ہوتے ہیں جو اللہ تعالیٰ نے اپنے فضل و کرم سے حضرت امام مجددؑ پر منکشف فرمائے۔ اس جگہ مراقبہ اس طرح خیال کرتے ہیں کہ وہ وہ ذات جسے اسم باطن سے پکارتے ہیں اور ولایت علیا کی منشا ہے اس سے فیض (خاک کے سوا) تین عناصر آب، باد اور آتش پر آرہا ہے۔ یہاں عناصر ثلاثہ کو حضور و عروج کی توجہ ہوتی ہے۔ سلطان الاذکار سے مبتدیوں کو جو صفائی حاصل ہوتی ہے، وہ اور ہے جبکہ یہاں کے حالات و کیفیات، لطافت و نزاکت میں کمال کا درجہ رکھتے ہیں۔ باطن میں کچھ عجیب و وسعت پیدا ہوتی ہے اور ملاء اعلیٰ سے مناسبت پیدا ہوتی ہے۔ سالک ملائکہ کرام کی رویت سے مشرف ہوتے ہیں۔ اور پوشیدہ اسرار ظاہر ہوتے ہیں۔

ولایت صغریٰ اور ولایت کبریٰ کی سیر اسم ہو الظاہر میں اور ولایت علیا کی سیر ہو الباطن میں ہے۔ ان دونوں اسماء کی سیر میں یہ فرق ہے کہ اسم ہو الظاہر کی سیر میں تجلی صفائی واقع ہوتی ہے، تجلی ذاتی نہیں ہوتی۔ اسم ہو الباطن کی سیر میں تجلی صفائی کے علاوہ تجلی ذاتی بھی پردہ ہائے صفات میں ملحوظ ہوتی ہے۔ جس طرح صفت علم میں ذات تعالیٰ ملحوظ نہیں ہے اور اسم علیم میں ذات ملحوظ ہے۔ پس سیر صفت علم سیر اسم ظاہر ہے اور سیر اسم علیم سیر اسم الباطن ہے۔ علم اور علیم یا اسم الظاہر اور اسم الباطن کے درمیان جو فرق ہے، وہ تھوڑا خیال نہیں کرنا چاہیے۔ خاک اور عرش میں جو فرق ہے، وہی علم اور علیم میں ہے اور اسم الظاہر اور اسم الباطن میں قطرہ اور دریائے محیط کا فرق ہے۔

اس مقام میں تہلیل (کلمہ طیبہ)، نماز، نوافل (لمبے قیام و قرأت و رکوع و سجود کے ساتھ) ترقی بخش ہیں۔ عزیمت پر عمل سے فائدہ ہوتا ہے۔ اس کی وجہ یہ ہے کہ رخصت پر عمل بشریت کی طرف کھینچتا ہے اور عزیمت پر عمل سے ملکیت سے مناسبت پیدا ہوتی ہے۔ پس جس قدر ملکیت (فرشتوں کی صفات) سے مناسبت پیدا ہو گی، اسی قدر یہاں ترقی ہوگی۔ حضرت مجددؑ نے تحریر فرمایا ہے کہ جب سیر ولایت کبریٰ کی انتہا تک پہنچ گئی تو اس وقت گمانا ہوا کہ مطلوب حاصل ہو گیا۔ اسی وقت ندا آئی کہ یہ سب تفصیل سیر اسم الظاہر کی تھی اور ابھی صرف ایک بازو اڑان کے لئے تیار

ہوا ہے۔ دوسرا بازو عالم قدس کی اڑان کے لئے اسم الباطن سے ہو گا۔ جب اس کی سیر بھی ہتھیلی انجام کو پہنچی اور مطلوب و مقصود کی جانب پرواز کے لئے دونوں بازو تیار ہو گئے تو کمالات نبوت میں سیر شروع ہو گئی۔

کمالات نبوت | کمالات میں اسماء و صفات کے پردہ کے بغیر تجلی ذاتی دائمی ہوتی ہے۔ صرف عنصر خاک اس کے فیض کا مورد ہے۔ یہاں اس

طرح مراقبہ کیا جاتا ہے کہ وہ ذات جو کمالات نبوت کی منشا ہے، اس کا فیض عنصر خاک پر آتا ہے۔ کمالات نبوت کی سیر جو ایک نقطہ کے برابر بھی ہو تو وہ تمام ولایات صغریٰ، کبریٰ اور علیا سے افضل ہے۔ سابقہ مقامات کے حالات مثلاً طلب، تپش، بے تاملی، شوق، توحید و جودی و شہودی دور رہ جاتے ہیں اور اس کے بجائے بے رنگی، بے کیفی حاصل ہوتی ہے۔ ایمان و عقائد میں قوت پیدا ہوتی ہے۔ یاس اور احساس قصور ایسا ہوتا ہے کہ سالک اپنے آپ کو کافر سے بدتر جانتا ہے۔ تلاوت قرآن مجید، ادائے نماز بآداب، شغل حدیث اور اتباع سنت سے اس مقام میں قوت و تنویر پیدا ہوتی ہے۔ اس مقام پر جس قدر اتباع سنت کیا جائے گا، اسی قدر ترقی باطنی ہو گی۔

تجلی دائمی کے تین درجے قرار دیے گئے ہیں۔ اول کمالات نبوت جس کا کہ اوپر ذکر ہوا۔ دوم کمالات رسالت اور سوم کمالات اولوالعزم۔

کمالات رسالت :

اس مقام میں مورد فیض ہیئت وحدانی ہے۔ اس جگہ اس طرح مراقبہ کرتے ہیں کہ وہ ذات جو کہ منشا کمالات رسالت ہے، فیض اس کا وحدانی پر آتا ہے۔ ہیئت وحدانی سے مراد تمام عالم امر و عالم خلق ہے۔ کیونکہ لطائف عشرہ کے تزکیہ کے بعد ایک ہیئت پیدا ہوتی ہے جیسے کوئی حکیم چند ادویہ کو کوٹ چھان کر شمد کے قوام میں ملا کر مجون تیار کرے اسی طرح سالک کے لطائف عشرہ تزکیہ کے بعد اس مقام میں اور مقامات بالا میں ہیئت جدیدہ پیدا کر کے ترقیات حاصل کرتے ہیں اور اسے ہیئت وحدانی کہتے ہیں۔ مقام سابق کے مقابلہ میں اس جگہ انوار کا ورود اور وسعت زیادہ ہے۔ عبادات مذکورہ بالا ہی سے یہاں بھی ترقی ہوتی ہے۔

کمالات اولوالعزم :

اس کے بعد تیسرا درجہ دائرہ کمالات اولوالعزم شروع ہوتا ہے۔ اس مقام میں مراقبہ اس خیال سے کرتے ہیں کہ وہ ذات پاک جو منشاء کمالات اولوالعزم ہے، اس کا فیض ہیئت وحدانی پر آتا ہے۔ تجلیات ذاتی اور انوار لامتناہی سے سالک کا باطن معمور ہو جاتا ہے اور باطن میں اس قدر وسعت پیدا ہوتی ہے کہ تحریر میں نہیں آسکتی۔ صاحب استعداد افراد پر مقطعات و تشابہات قرآنی کے اسرار کھلتے ہیں۔ قرأت قرآن مجید اور طویل قیام کے ساتھ منازل سے اس مقام میں ترقی ہوتی ہے۔

واضح ہو کہ کمالات اولوالعزم کے بعد سلوک کے دوراہ ہیں۔ ایک حقائق الہیہ کی جانب اور دوسرا حقائق انبیاء کی جانب ہے۔ مرشد کو اختیار ہے کہ سالک کو جس طرف کو چاہے، سیر سلوک کرائے۔

حقیقت ابراہیمی :

اس جگہ اس طرح مراقبہ کرتے ہیں کہ وہ ذات پاک کہ منشاء حقیقت ابراہیمی ہے، فیض اس کا ہیئت وحدانی پر آتا ہے۔ یہ مقام خلعت (دوستی) اور کثیر البرکت ہے۔ یہاں انبیاء حضرت ابراہیم علیہ السلام کے تابع ہیں۔ اور حضرت رسول اللہ ﷺ ملت ابراہیم کے اتباع پر مامور ہیں۔ اسی واسطے آنحضرت ﷺ نے برکات مطلوبہ کو حضرت ابراہیم علیہ السلام کے درود برکات سے تشابہہ کہا ہے کہ اللھم صل علی محمد و علی آل محمد کما صلیت علی ابراہیم و علی آل ابراہیم انک حمید مجید۔ اللھم بارک علی محمد و علی آل محمد کما بارکت علی ابراہیم و علی آل ابراہیم انک حمید مجید۔ فرمایا ہے۔ پس اسی سے اس مقام کی خیر و برکت دریافت کرنی چاہیے۔ اس جگہ سالک کو ایک خاص انس حق تعالیٰ سے پیدا ہوتا ہے اور تمام خلق سے ایسی بے التفاتی ہو جاتی ہے کہ کسی کے توسط پر راضی نہیں ہوتا۔ گویا کہ حضرت ابراہیم علیہ السلام نے آگ میں گرتے وقت حضرت جبرائیل علیہ السلام کو جو جواب دیا تھا واما الیک فلا حاجت لی (تمہاری طرف میری کوئی حاجت نہیں) اس کا مصداق بن جاتا ہے۔ اس مقام پر مذکورہ بالا درود

شریف تین ہزار بار پڑھنا ترقی بخش ہے۔

حقیقت موسوی :

اس کے بعد حقیقت موسوی میں سیر ہوتی ہے۔ حقیقت موسوی مقام محبت ذاتیہ صرف حضرت موسیٰ علیہ السلام کا ہے۔ بہت سے پیغمبر حضرت موسیٰ علیہ السلام کی متابعت سے اس مقام پر پہنچے ہیں۔ یہاں عجیب کیفیت وارد ہوتی ہے اور محبت ذاتی کے ظہور کے باوجود شان بے نیازی بھی ظاہر ہوتی ہے اور اس جگہ ایک قسم کا شور و شوق بھی پیدا ہوتا ہے جیسا کہ حضرت موسیٰ علیہ السلام کا دیدار پر اصرار۔ لیکن سالک کے قلب میں جو شوق پیدا ہوتا ہے اس کی نوعیت مختلف ہوتی ہے۔ وہ کمال اطمینان، بے رنگی باطن اور ارادہ طاعت کا باعث ہوتا ہے۔ درود شریف اللہم صل علی محمد واصحابہ وعلی جمیع الانبیاء والمرسلین خصوصاً علی کلیمک موسیٰ مذکورہ بالا تعداد کے مطابق ترقی بخش ہے۔

حقیقت محمدی :

اس کے بعد حقیقت الحقائق یا حقیقت محمدی علی صاحبہا السلام ہے۔ یہ مقام محبت و محبوبیت حضرت رسول اللہ ﷺ کا ہے۔ اس جگہ اس طرح مراقبہ کرتے ہیں کہ وہ ذات پاک کہ منشاء حقیقت محمدی ہے، اس کا فیض ہیئت وحدانی کے اوپر آرہا ہے۔ اس مقام میں فنا و بقا بطرز خاص ظاہر ہوتی ہے۔ آنحضرت ﷺ کے خاص خادموں سے اتحاد پیدا ہوتا ہے اور امام الطریقہ حضرت مجدد الف ثانی کے اس قول کہ خدا رازاں می پرستم کہ رب محمد است (خدا کی عبادت اس لئے کرتا ہوں کہ وہ رب محمد ہے) کے معانی ظاہر ہوتے ہیں۔ اس مقام میں تابع کو اپنے متبوع سے ایسی مناسبت پیدا ہو جاتی ہے کہ تابع و متبوع کا امتیاز ازل ہو جاتا ہے اور ایسا لگتا ہے کہ گویا تابع و متبوع دونوں ایک ہی چشمہ سے پانی پیتے ہیں اور دونوں اصل سے اخذ فیض کرتے ہیں۔ تاہم اس کے باوجود تابع اپنے آپ کو متبوع کا طفیل جانتا ہے اور تمام حرکات و سکنات میں محبوب رب العالمین علیہ الصلوٰۃ والسلام کا اتباع بے حد مرغوب ہوتا ہے۔ درود شریف اللہم صل علی سیدنا محمد وعلی آل سیدنا محمد واصحاب سیدنا

محمد افضل صلوتك بعد معلوماتك وبارك وسلم مذکورہ بالا تعداد میں پڑھنا ترقی بخش ہے۔

حقیقت احمدی :

یہ مقام محبوبیت ذاتیہ کا حصہ ہے اور سابقہ حقیقت کے مقابلہ میں حضرت کی ذات سے ایک مرحلہ نزدیک ہے۔ اس کی مثال روح کی ہے جبکہ سابقہ حقیقت کا تعین جسدی ہے۔ اس جگہ مراقبہ کا خیال اس طرح کیا جاتا ہے کہ وہ ذات پاک جو کہ منشاء حقیقت احمدی ہے، اس کا فیض ہیئت وحدانی پر آتا ہے۔ اس جگہ نسبت کی بلندی روشن ترین انوار کے ساتھ ظاہر ہوتی ہے پوشیدہ اسرار اور عجیب و غریب کیفیات وارد ہوتی ہیں جو تحریر و تقریر سے باہر ہیں۔ اس مقام عالی میں درود شریف **اللَّهُمَّ صَلِّ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ وَأَصْحَابِ سَيِّدِنَا مُحَمَّدٍ أَفْضَلِ صَلَوَاتِكَ وَمَعْلُومَاتِكَ وَبَارِكْ وَسَلِّمْ** موجب ترقیات کثیرہ ہے۔

دائرہ حب صرفہ :

اس کے بعد جب صرفہ کا مقام آتا ہے۔ اس جگہ اس طرح مراقبہ کرتے ہیں کہ وہ ذات پاک جو منشاء حب صرف ہے، اس کا فیض ہیئت وحدانی پر آتا ہے۔ اس مقام کی بلندی و بے رنگی اور حضرت مطلق کے قرب کا بیان ممکن نہیں۔ گنجینہ مخفی سے سب سے پہلے جو چیز ظہور پذیر ہوئی، وہ یہی حب ہے اور یہی منشاء و مبداء خلق ہے۔ اگر یہ حب نہ ہوتی تو دریا بجا نہ کھلتا۔ چنانچہ حدیث قدسی **كُنْتُ كَنْزًا مَخْفِيًّا فَأَحْبَبْتُ أَنْ أُعْرَفَ فَخَلَقْتُ الْخَلْقَ لِأَعْرَفَ** (میں ایک مخفی خزانہ تھا پس میں نے چاہا کہ پہچانا جاؤں چنانچہ میں نے خلقت کو پیدا کیا تاکہ پہچانا جاؤں) اس مدعا پر دلیل ہے۔ یہ مقام خاص جناب رسول اللہ ﷺ کا ہے۔ دیگر حقائق انبیاء کا اس جگہ کچھ نشان نہیں ملتا۔ حدیث قدسی **لَمَّا خَلَقْتُ الْإِنْسَانَ لَمَّا خَلَقْتُ الْإِنْفَالِكَ** (اگر آپ نہ ہوتے تو میں افلاک کو پیدا نہ کرتا) کا بھید اس سے معلوم ہوتا ہے۔

دائرہ لائقین :

اس کے بعد دائرہ لائقین آتا ہے۔ قدم کو یہاں جولا نگاہ نہیں البتہ سیر نظری

واقع ہوتی ہے۔ اور یہ سیر آٹھ صفات یعنی تکوین، قدرت، سمع، بصر، کلام، حیات، ان کے اصول اور ذات پاک میں ہوتی ہے۔ یہ مقام بھی حضرت رسول اللہ ﷺ سے مخصوص ہے۔ اس مقام میں مراقبہ اس خیال سے کرتے ہیں کہ وہ ذات جو تعینات سے پاک ہے، اس کا فیض ہیئت وحدانی پر آتا ہے۔

پہلے بیان کیا جا چکا ہے کہ کمالات اولوالعزم کے بعد حق تعالیٰ کو دور راستے ہیں۔ ایک راستہ حقائق انبیاء کی راہ سے جاتا ہے جس کی تفصیل دی جا چکی ہے۔ دوسرا جو حقائق الہیہ کی راہ سے ہے، اس کی تفصیل یہ ہے :

حقیقت کعبہ :

اس راہ میں سب سے پہلے حقیقت کعبہ پیش آتی ہے۔ اس مقام پر اس طرح مراقبہ کیا جاتا ہے کہ وہ ذات پاک مسموود جمیع ممکنات اور منشاء حقیقت کعبہ ہے، اس کا فیض ہیئت وحدانی پر آتا ہے۔ یہ مقام ذات الہیہ کی عظمت و کبریائی کا بھید ہے۔ اس جگہ سالک ہیبت و جلال کے سمندر میں غوطہ زن ہوتا ہے اور جب اس جگہ فنا و بقا حاصل ہوتی ہے تو سالک اپنی ذات کو اس مرتبہ کی شان سے متصف پاتا ہے اور تمام ممکنات کی توجہ اپنی جانب پاتا ہے۔

حقیقت قرآن :

اس مرتبہ مقدسہ کے بعد دائرہ حقیقت قرآن آتا ہے۔ یہاں اس طرح خیال کرتے ہیں کہ مبداء وسعت حضرت ذات سے جو کہ منشاء حقیقت قرآن ہے، اس کا فیض ہیئت وحدانی پر آتا ہے۔ اس مقام میں کلام اللہ کے اسرار ظاہر ہوتے ہیں۔ قرآن مجید کا حرف ایک دریا نظر آتا ہے جو موصل مقصود ہے۔ تلاوت کے وقت تمام قالب مثل زبان کے ہو جاتا ہے اور سالک کے باطن میں ایک قسم کا ثقل ہوتا ہے جو انوار قرآن کی علامت ہے اور آیت شریف انا سنلقى علیک قولاً ثقیلاً سے گویا یہی مراد ہے۔

حقیقت صلوٰۃ :

اس مرتبہ مقدسہ کے بعد حقیقت صلوٰۃ کا دائرہ آتا ہے۔ اس جگہ یوں مراقبہ کرتے ہیں کہ وہ ذات پاک جو منشاء حقیقت صلوٰۃ ہے، اس کا فیض ہیئت وحدانی پر آتا ہے۔

یہ مقام جمیع کمالات ہے۔ یعنی حقیقت کعبہ بھی جزو صلوة ہے اور حقیقت قرآن بھی جزو صلوة ہے۔ جس شخص کو اس مقام سے مناسبت پیدا ہو جاتی ہے، وہ نماز کے وقت دنیوی تعلق سے الگ ہو کر اخروی رابطہ میں شامل ہو جاتا ہے۔ اس حدیث کا مضمون ان تعبد اللہ کانک تراہ (اللہ کی عبادت اس طرح کر کہ گویا تو اسے دیکھ رہا ہے) پورے کمال کے ساتھ ظاہر ہوتا ہے اور اخروی دولت سے حصہ وافر حاصل ہوتا ہے۔

معبودیت صرفہ :

بعد ازاں دائرہ معبودیت صرفہ ہے۔ یہاں اس طرح مراقبہ کرتے ہیں کہ وہ ذات پاک کہ معبودیت صرف ہے، اس کا فیض ہیئت وحدانی پر آ رہا ہے۔ اس جگہ وسعت بھی کوتاہی کرتی ہے، امتیاز بھی راہ میں رہ جاتا ہے۔ یہاں کسی کی مجال قدم زدوں نہیں ہے۔ عابد و معبود میں گنجائش قدم ہے مگر جب معاملہ معبودیت صرفہ پر پہنچا تو پھر قدم کہاں۔ الحمد للہ کہ سیر نظری کو اس جگہ جائز رکھا ہے اور بقدر استعداد روار کھا ہے۔ کلمہ لا الہ الا اللہ کے حقائق اس مقام پر منکشف ہوتے ہیں۔ معبودیت حقیقی (کہ سوائے اس کے کوئی مستحق عبادت نہیں) کا اثبات اس مقام پر ہوتا ہے۔ عابد و معبود کے درمیان امتیاز یہاں ظاہر ہوتا ہے

یہاں یہ بات قابل ذکر ہے کہ سیر قدمی اور سیر نظری سے یہ مراد نہیں ہے کہ وہاں قدم رکھنے کی گنجائش ہے بلکہ یہ سیر تشابہات کی قسم ہے۔ من لم یذق لم یدرہ (جس نے چکھا نہیں، وہ سمجھ نہیں سکا)۔ یہ وصول مجہول کیفیت ہے۔ اگر وصول قدمی ہو تو اس کو سیر قدمی کہا اور اگر صورت مثالیہ میں نظر آیا تو اس کو سیر نظری کہا اور نہ نظر کہاں اور قدم کہاں۔

یہ مقامات مجددیہ کا مختصر بیان ہے جو کہ اللہ تعالیٰ نے حضرت امام ربانی مجدد الف ثانی پر منکشف فرمائی۔ ذالک فضل اللہ یوتیہ من یشاء واللہ ذو الفضل العظیم اور حضرت امام ربانی نے اپنے فرزندوں اور خلفاء پر اور انہوں نے اپنے خلفاء اور فرزندوں پر القافرمانی۔ اس وقت سے ان حضرات کے واسطے سے ہزار ہا افراد نسبت شریعہ کے ذریعے مختلف ممالک میں فیض یاب ہوئے مگر واضح ہو کہ ان مقامات عالیہ پر پیر کامل کی توجہ کے بغیر پہنچنا محال ہے۔

اشاریہ

(۱)

- ابن سقا: 202
- ابن سینا، بوعلی: 186, 187
- ابن عربی، محی الدین: 22, 226, 321, 348
- 349, 375, 398-400, 424, 481
- ابو اسحاق ابراہیمؒ: 167
- ابوالاعلیٰ مودودی، مولانا: 689
- ابوالحسن خرقانی، خواجہ: 28, 175-187, 189
- 190, 193, 242
- ابوالخیر، شاہ: 491, 517
- ابوالعاص: 43
- ابوالعباس قصاب: 178
- ابوالفضل: 339, 357, 358
- ابوالقاسم بابر مرزا: 306, 307
- ابوالقاسم قشیری: 23, 25, 193, 194, 198
- ابوالقاسم گرگانی، شیخ: 189-192, 193
- 195, 197
- ابوالکلام آزاد: 674, 688, 689
- ابوالمنظف برہان پوری، شیخ: 412, 428
- ابویوب انصاری: 54
- ابوبکر بن خرم، قاضی: 150
- ابوبکر صدیقؓ، حضرت: 26, 43, 49, 50
- 52-55, 57, 58, 121-141, 144, 146
- 147, 149, 150, 154, 155, 278, 347, 349
- 362, 363, 369, 402, 433, 443, 449, 496
- آدم بن عیسیٰ: 163
- آدم، ہنوری، سید: 390, 391, 492, 569
- آدم، بمبئی شیخ: 428
- آرزو (شاعر): 463
- آصف خان (وزیر اعظم): 362, 363, 394
- آل بوہبہ: 175, 178, 189
- آمنہ، حضرت: 43, 47
- آنحضور ﷺ: (دیکھئے محمد رسول اللہ ﷺ)
- ابراہیم علیہ السلام، حضرت: 41-43, 136
- 230, 276, 279, 379, 386, 443
- 475, 688
- ابراہیم بن ادھم: 167, 546
- ابراہیم بن علی رامیتھی، خواجہ: 229, 236
- 237, 239
- ابراہیم بن محمد رسول اللہ، حضرت: 416
- ابراہیم خان، پیر: 502
- ابراہیم، خواجہ: 303
- ابرهہ: 40, 46
- ابن ابی ملیکہ: 135
- ابن الدغنے: 123, 138
- ابن الہمام، شیخ: 70
- ابن جریج: 156
- ابن خلکان، قاضی: 154, 155
- ابن سعد: 151
- بو تراب، شیخ: 170

- ابو موسیٰ عیسیٰ بن آدم: 167
- ابو موسیٰ ثانی الدیبلی: 167
- ابونجیب سہروردی: 27, 198, 482
- ابولعیم (صاحب رحلیہ): 170
- ابو ہریرہ: 60, 98, 103, 133, 145, 146
- اتاترک: 30
- احسن برکی، مولانا: 393
- احمد اللہ، مولوی: 448, 467
- احمد اللہ خان: 597, 599
- احمد الہدیوی: 27, 226
- احمد البنادمیاطلی: 28
- احمد الرفاعی: 27, 198
- احمد الیسوی: 27, 198-200, 245, 337
- احمد برکی، شیخ: 393, 544
- احمد بغدادی، سید: 493
- احمد بن حنبل، امام: 417
- احمد جام، شیخ: 317
- احمد خان چودھری (لہ): 605
- احمد خان رندوآندہ (مٹھہ لک): 604, 605
- 699, 700
- احمد خان، صوفی: 659, 664
- احمد خان (کہوٹ): 598
- احمد خان، مولانا: 491
- احمد خان ولد فتحعلی (لہ): 640
- احمد دین، مولانا (نین): 578, 599
- احمد دین، میاں (چیلیاں): 580
- ابوجہل: 50, 137, 179
- ابوحقیقہ: 90
- ابوحنیفہ، امام: 146, 156, 158, 312, 417
- ابودرداء: 142, 144, 147
- ابوزر غفاری: 92, 147
- ابوسعید بن ابی الخیر: 166, 186, 192-195
- 230, 286, 417
- ابوسعید خدری: 133
- ابوسعید خزاز، شیخ: 349
- ابوسعید راعی: 173, 174
- ابوسعید، شاہ: 471, 476, 488-491, 501
- ابوسعید مرزا: 306, 307, 316, 323
- ابوسعید، مولانا: 317
- ابوسعید مختورائی: 173
- ابوسفیان: 43, 55, 146
- ابوطالب: 43, 48, 51
- ابوطالب مکی، شیخ: 315
- ابوطلمحہ: 116
- ابوعبیدہ بن جراح: 124, 128
- ابوعلی جوزجانی: 166
- ابوعلی السندی: 166
- ابوعلی فارمدی، شیخ: 28, 193-197, 199
- ابوقافہ: 139
- ابولہب: 43, 47, 179
- ابومدین شعیب: 27
- ابومسلم خراسانی: 156

- اسرافیل: 201
 اسلام اللہ، مولانا: 713
 اسماء بنت امام جعفر: 157
 اسماء بنت عبد الرحمن بن ابی بکر: 154
 اسماء بنت عمیس: 130, 149
 اسمعیل علیہ السلام، حضرت: 40, 43
 اسمعیل بن امام جعفر: 157, 416
 اسمعیل شہید، شاہ: 524
 اسمعیل صفوی، شاہ: 323
 اسمعیل مدنی، سید: 474, 489, 492
 اسود عسی: 126
 اشرف بھروی، میاں: 522
 اصحاب تلاش: 401
 اعرابی یزید عشقی، خواجہ: 178
 اعلیٰ حضرت لٹری (دیکھئے غلام نبی اعلیٰ حضرت
 افتخار سمرقندی، شیخ: 337
 افضل خان: 364
 اقبال، علامہ: 364, 619, 631, 658
 اکبرہ بادشاہ: 329, 331, 333-336
 394-396, 403, 405, 413, 674
 اکبر شاہ (بادشاہ): 469, 474
 اکتائی خان: 221, 225
 اللہ بخش، قاری: 676
 اللہ جوایا قصوری، میاں: 556, 580
 اللہ جوایا، مولوی: 561, 570, 586, 626
 اللہ داخان، (سیٹھل): 557, 580
 احمد دین، میاں (مہملہ): 581
 احمد سرہندی، شیخ (دیکھئے مجدد الف ثانی)
 احمد سعید بریلوی، مولانا: 564
 احمد سعید، شاہ: 490, 491, 501
 احمد سعید ہمدانی، سید: 574
 احمد شاہ ابدالی: 441
 احمد شاہ، سید: 517, 518
 احمد شہید، سید: 523, 524
 احمد، شیخ: 187
 احمد صدیق، خواجہ: 220, 260
 احمد غزالی: 196, 199, 201
 احمد مرزا، سلطان: 307, 308
 احمد ندیم، صاحبزادہ (لہ): 709
 احمد ندیم، نور خانوی، صاحبزادہ: 610
 احمد نواز (نیرا): 696
 احمد نور (نور خانوالہ): 615
 احمد یار، میاں: 483, 484
 اخوند سجاد: 428
 اخون موسیٰ، شیخ: 412
 ادریس علیہ السلام: 136
 ارغون، خواجہ: 412
 ارمیہ نئی: 44
 اسامہ بن زید: 58, 125, 128
 اسحاق بن امام جعفر: 157
 اسحاق (درویش): 285
 اسد: 43

- ام فروہ بنت امام جعفر: 157
ام کلثوم بنت حضرت مجدد: 385
ام ہانی: 52
امیر بخش، میاں (جنڈراں): 554
امیر حسن خان: 569
امیر حسین غوری (والی ہرات): 265, 266
امیر خان میکن، سردار: 715
امیر خان وائی ٹونک: 476
امیر خسرو: 492, 569
امیر عمر بن سید امیر کلال: 246, 247
امیر کلال، سید: 28, 242, 245-253
255, 256, 261-263, 265, 281, 303
امیہ: 43
امیہ بن خلف: 50, 132
انس بن مالک: 65, 67, 96, 116-134
147, 450
انعام اللہ خان یقین: 463
انوار احمد، صاحبزادہ: 666, 667
انور نورسرائی، شیخ: 428
انیسہ: 131
اورنگ زیب، بادشاہ: 387, 388, 395
405, 409, 411-414, 424, 427, 430,
431, 436, 437, 441, 442,
اورنگ زیب، حافظ: 638, 659
اورنگ زیب خان والی سوات: 690
اولیاء کبیر، خواجہ: 212, 216, 220
223, 260
اللہ دتا، حافظ: 633, 659, 670, 714
اللہ دین، مولوی (وینکے): 580
الپ ارسلان: 189
التمش، سلطان: 221
الجاتو محمد خدا بندہ، سلطان: 174
الطاف حسین شاہ، پیر: 640
الغ بیگ، مرزا: 307
الیاس: 43, 44
الیاس برنی، مولانا: 714
الیاس علیہ السلام: 372
امام اعظم (دیکھئے ابوحنیفہ امام)
امام الدین رتوی، مفتی: 570-572
594-599, 627, 633, 670
امام الدین، مولانا (جموں): 579
امام بخش، حاجی (اچھرہ): 508
امام بخش کوٹاں والا: 599
امام بخش، میاں (پیر بل): 581
امام دین ڈنڈوت والا، مولوی: 603
امام دین، مولوی (مصنف حیات الطہمین): 516
531, 536, 540, 556, 558, 573, 574, 602
امام ربانی (دیکھئے مجدد الف ثانی)
امام مہدی: 371, 661
امان اللہ برہان پوری، مرزا: 428
امان اللہ، مولانا: 393
امان پانی پتی، شیخ: 336
ام فروہ (دیکھئے فاطمہ بنت قاسم)

بدرالدین (سکھر): 667

بدرالدین، شیخ: 230

بدرالدین، مولانا: 522

بدرالدین، میاں (چک جانو): 555, 580

بدویہ سلسلہ: 27, 226

بدھمت: 39, 40

بدیع الزمان، شیخ: 362, 391, 392

برزانی: 29

برکات احمد گوی: 690

برکت اللہ خان: 581, 597

برکت علی، ملک: 687

برک خان: 225

برہان الدین بن سید امیر کلال: 281, 284

برہما: 460

مُبدیہ: 147

بزرگ، خواجہ (دیکھئے نقشبند، بہاء الدین)

بشارت اللہ بہزاد چنگی، مولانا: 492, 500

بشر حافی، شیخ: 417

بغوی: 25

بکھائی، مائی (بکین): 704

بلال، حضرت: 50, 59, 74, 75, 122

132, 138, 145-147

بلھے شاہ: 496

بلوغ الرحمن، ڈاکٹر: 704

بمست کھوجہ: 30

بہاء الدین زکریا: 221, 573

ایاز: 179

ایشان، حضرت (دیکھئے عبید اللہ احرار خواجہ)

ایل خانی خاندان: 174, 225

ایوب شاہ، پیر سید (چورہ شریف): 638

(ب)

بابا بھائی والی، شیخ: 337

بابا خان: 628

باب اللہ (استاد): 501

بابر، ظہر الدین: 307, 323

بادشاہ صاحب (سوات): 690

باسط گلیل (رتہ): 573

باقی باللہ، خواجہ: 30, 235, 308

333- 353, 359, 360-362, 373,

384- 386, 389, 394, 405,

476, 477, 492, 569,

باقی محمد خان: 331

باہو، سلطان: 556

بایزید بسطامی: 27, 155, 163-179

186, 189, 229, 242, 248, 267,

278, 286, 349

بایزید سہارنپوری، شیخ: 428

بتل خوجہ: 30

بخاری، امام: 154

بخت نصر: 44

بدرالدین (خلیفہ حضرت مجدد): 239, 392

412, 428

تاج محمود، حکیم (ہزارہ): 607

ترکان عثمانی: 256, 301

ترک طوسی، مولانا: 178

تسلیم الرسول، صاحبزادہ ڈاکٹر: 666

تکرم الرسول، صاحبزادہ: 663, 721

تیم: 43

تیمور، امیر: 245-247, 255, 256, 301

305-307

(ٹ)

ٹیپوسلطان: 469

(ث)

ثالث حضرت (دیکھئے محمد عبدالرسول ثالث حضرت)

ثانی حضرت (دیکھئے دوست محمد ثانی حضرت)

ثناء اللہ: 525

ثناء اللہ پانی پتی، قاضی: 448, 465-467, 489

ثناء اللہ سیبھی، مولوی: 467

ثوبیہ: 47

(ج)

جاہر بن حیان: 156

جاہر بن عبداللہ: 116, 134, 135

جامی، مولانا عبدالرحمن: 319-321, 634

جان، مرزا: 442

جبریل علیہ السلام: 18, 49, 52, 62, 66, 66

جعفر بن ابی طالب: 50, 147

بہاء الدین، شیخ: 303

بھاگ بھری: 577

بھاگی، مائی (سیٹھی): 655

بہاول بخش، میاں: 556

بہاول بخش نور خانوی: 608

بہلول بدخشی، قاضی: 357

بہمن جازویہ: 128

بھولا، میاں (سوہی): 578, 591, 594

بھیک، شاہ: 448

بیدل (شاعر): 486

بیک تاش، حاجی بابا: 200

بیک تاشی سلسلہ: 26

بینگم رشید احمد: 648

(پ)

پرتھوی راج، راجا: 219

پیر بخش، حکیم: 505

پیر بخش کھوکھر والا، میاں: 599

پیر محمد، حافظ (لہ): 576

پیر محمد خان: 331

(ت)

تاج الدین سنہلی، شیخ: 333

تاج الدین، شیخ: 29, 472, 492

تاج دین (لاہور): 652

تاج محمود حکیم (پنڈدادنخان): 556, 561

569, 607, 664

- جعفر صادقؑ، امام: 153-161, 163
 جعفر، مولانا: 307
 جلال الدین رومی، مولانا (دیکھئے رومی، مولانا)
 جلال الدین محمود، نواب: 516
 جلال دین، بابو (لاہور): 652
 جلال شاہ (سید اڈنڈکا): 581
 جمال اللہ گھٹوی، مولانا: 571, 572
 جمال الدین رتوی، حافظ: 571
 جمال الدین، میاں: 536
 جمال دین، میاں (جھنڈیوال): 580
 جمال، سید: 382
 جمالی (شاعر): 480
 جنید بغدادی، شیخ: 27, 165, 166, 189, 190, 267, 278, 295, 454, 478
 جون (وجہ): 626
 جہان خان، چودھری (اللہ): 605
 جہانگیر، بادشاہ: 362-366, 368, 380, 381, 394, 396, 401, 404, 411
 جین مت: 39
- (ج)
- چراغ دین، میاں (پنڈ دادنخان): 580, 620
 چشتیہ سلسلہ: 27, 302, 354, 359, 391, 424, 445, 447, 456, 499, 518
 چنگیز خان: 205, 220, 221, 225
- (ح)
- حارث: 43
 حافظ الدین بخاری، مولانا: 222
 حافظ شیرازی: 658
 حامد علی شاہ، پیر سید: 638
 حبیب اللہ بخاری، شیخ: 412
 حبیب اللہ حصار، حاجی: 428
 حبیب اللہ خان امیر کابل: 618, 619
 حبیب، عمی: 545
 حدیقہ: 127, 146
 حرب: 43
 حسام الدین، خواجہ: 339, 340, 352, 361
 حسام الدین شاشی، مولانا: 303
 حسان احمد، صاحبزادہ: 667
 حسان الحمیری: 45
 حسن بصری، خواجہ: 545
 حسن بلغاری، شیخ: 283
 حسن پشاور، ملا: 428
 حسن، حضرت امام: 118, 147, 157, 449, 537
 حسن دین، قاضی: 525, 526, 563
 حسن سمنانی، شیخ: 199
 حسن عسکری، امام: 138
 حسن کشمیری، مولانا: 359
 حسن محمد، میاں: 641
 حسین باقر، مرزا: 321
 حسین بی بی (میرا): 696
 حسین، حضرت امام: 118, 147, 154, 537
 حسین خوارزمی کروی، شیخ: 326, 327

خان اعظم (دیکھئے کوکہ، مرزا)

خان بابا: 442

خان جہان: 364, 395

خیمہ بن ابی سبرہ: 146

خدا بخش ٹاٹری، حافظ (لہ): 590, 605, 606

خدا بخش، حافظ (الہہند وانہ): 581, 639, 699

خدا بخش، مولانا: 659

خدیحہ الکبریٰ، حضرت: 43, 48, 49, 51

138, 415

خدیحہ بی، مائی: 681

خرم علی، مولوی: 511

خزیمہ: 43, 44

خسر و پرویز، کسریٰ: 38

خسر و، شہزادہ: 394

خضر، حاجی: 390, 393

خضر علیہ السلام، خواجہ: 206, 207, 222, 223

226, 234, 265, 278, 298, 325, 372, 461

خطیب احمد، شاہ: 492

خلیل اتا، سلطان: 249, 263, 264

خلیل، سالار: 306

خواجهگان، سلسلہ: 27, 28, 199, 205, 215

خواجگی ملکنی، مولانا: 325, 329-332, 338

359, 360

خواجہ جہاں: 395

خوارزم شاہ: 205, 221

خوشی محمد، ٹھیکیدار: 682, 706

حسین گرگ گرفتہ: 286

حسین منصور جالندھری، شیخ: 428

حسین، مولانا سید: 307

حشمت، سید: 439

حقیق جالندھری: 658

حکم بن عاص: 118

حکمت شاہ، مولانا: 638, 659

حکیم اتا، شیخ: 264

حکیم مرزا: 336

حلوانی، رئیس العلماء: 222

حلیہ سعیدیہ: 47, 48

حزہ، امیر: 43, 147

حمید الدین شاشی، مولانا: 282

حمید بنگالی، شیخ: 392

منانہ: 117

حیاتاں مرآئن (لہ): 656

حیات شاہ بھیروی، پیر: 573

حیات محمد بھمدیاں والا، میاں: 599

حیدر اللہ خان، مولوی: 561, 599, 611

حیدر، مولوی: 561, 581

(خ)

خادم حسین شہید، مہجر: 509

خالد بن ولید: 126-128

خالد سیف اللہ پیر بلوی، صاحبزادہ: 565

خالد کردی، شیخ ضیاء الدین،: 29, 331, 471

472, 489, 491, 492, 500, 569

خالد مسعود: 608

خوید: 43

ذہبی: 144

خیر الدین امرتسری: 508

(ر)

(و)

رابع حضرت (دیکھئے محمد مقبول الرسول رابع حضرت)

دارالکھوہ: 387, 403, 413, 414, 551

رابع حضرت ثانی (دیکھئے محمد محبوب الرسول رابع

دارالندوہ: 41, 45

حضرت ثانی)

دانیال، شہزادہ: 339

رابع بصریہ: 21

داؤد، خواجہ: 282

رابجہ، میاں: 581

داؤد طائی: 157

رازی، امام: 138

دراز، حافظ: 526

راقم الحروف (دیکھئے محمد عبدالرسول، صاحبزادہ)

درد، خواجہ میر: 448

رام: 403

درویش محمد، مولانا خواجہ: 325-327, 329

رجب علی خان: 559, 581, 600, 601

دستی (عبدالحمید): 679

رحمت اللہ، سید: 382

دمیاطی (دیکھئے احمد البنا دمیاطی)

رحمت خان، ملک (لاہور): 690

دوست محمد، ثانی حضرت: 14, 15, 537, 558

رحمت، شاہ: 467

رحمت علی (لاہور): 667

562, 566, 569, 571, 573, 575-580,

رحیم اللہ بیگ، مرزا: 493

585-611, 614-617, 623, 626, 633,

رحیم بخش، حافظ (لہ): 699, 704, 707

711, 720

رسول بی بی: 575

دوست محمد قندھاری، حاجی: 491

رشید احمد دھری، وی: 648

دوست محمد (کنڈوال): 620

رشید احمد، مولانا (چھٹی گہنہ): 638, 659

دہقان قلہی، خواجہ: 223

رشید احمد، مولوی: 599

دین الہی: 334, 335, 403

رفاعیہ سلسلہ: 26, 27, 198

دین محمد رتوی، مفتی: 571, 702

رفیع اللہ خان، پروفیسر: 715

دین محمد فقیر: 667

رفیع الدین احمد، شیخ: 339

دین محمد، مولانا: 623

رفیع الدین، امام: 354

(ز)

رفیع اللہ، شاہ: 489

ذولنوان مصرن: 166, 172, 173

زین العابدین، امام: 150,154,157
 زین العابدین نورخانوی: 580, 615
 زینب، حضرت (ام المؤمنین): 119
 زینبہ سلسلہ: 26

(س)

سالم بن عبداللہ بن عمر: 150
 سالم (سوار): 636
 سجاج (مدعیہ نبوت): 126
 سجاد سپرا، جسٹس: 580
 سجادہ، میاں (اللہ): 713
 سراج الدین، خولجہ: 491
 سراج الدین کلال، شیخ: 303
 سراج الدین، مولانا: 575

سراج الدین نورخانوی، مولانا: 597,599

607-610,615

سراقہ بن جحشم: 118

سر دار، میاں (کندوال): 620

سر دار، حافظ: 522

سر سید احمد خان،: 484,487,524,613

614,675

سعد اللہ، حافظ: 445, 447

سعد اللہ خان (وزیر اعظم): 390

سعد اللہ، شاہ: 493

سعد الدین کاشغری: 317, 320

سعد بن ابی وقاصؓ: 49, 69, 122

سعد بن عبادہ: 124

رقیہ، حضرت: 50

رکانہ (پہلوان): 66

رکن الدین، حافظ (چکوڑہ): 578

رکن الدین، شیخ: 354

رضا محمد شاہ بھیروی، پیر: 573

رمضان جیال (اللہ): 698

رنجیت سنگھ: 469,495,523

روز بہان اصفہانی: 178

روشن آراء بیگم: 413, 424

رؤف احمد رافت، شاہ: 488,492,499,501

رومی، مولانا جلال الدین: 20,27,176,177

196,226,235,321,516,552,658

ریاض احمد خان: 663

ریاض سپرا: 580

(ز)

زبیر بن عبدالمطلب: 43

زبیر بن عوامؓ: 43,49,50,122

زرتشت: 38

زلف خان، میاں: 483

زمزم: 46, 52

زنیرہ: 50

زہرہ: 43

زیادہ، میاں: 713

زید بن ثابتؓ: 128

زید بن حارثہؓ: 51

زین الدین، مولانا: 265,290,300,303

- 354,359,445,499,518
 سیتا: 403
 سیداتا، شیخ: 236
 سید خاندان: 301
 سید محمد شاہ، پیر: 573
 سید محمد، صاحبزادہ (بن اعلیٰ حضرت): 562
 سیف الدین باخرزی، شیخ: 225,282
 283,293
 سیف الدین تھانیدار: 702
 سیف الدین، مولانا: 230
 سیف الدین، مولانا (سالم): 651,700
 سیف الدین، میاں (پنڈو داغخان): 715
 سیف الرحمن، مولانا: 608
 سیوطی، علامہ: 371
- (ش)
- شادی، شیخ: 282-284
 شازلی، امام ابوالحسن: 27, 226
 شازلیہ، سلسلہ: 27
 شامل، امام: 30,31,308,524,656
 شاہ جہان (بادشاہ): 364, 380, 381
 390,395,405,412-414
 شاہد احمد، صاحبزادہ: 667
 شاہ درگاہی: 489
 شاہ برخ، مرزا: 307, 317
 شاہ عالم ثانی (بادشاہ): 441,466,469
 شاہ محمد، مولانا: 576,638,659,704
- سعد بن مالک: 146
 سعدی، شیخ: 340,479,481,482,507
 543,634,658
 سعید احمد بخاری تکیا سی، شیخ: 308
 سعید احمد شاہ، سید (حاجی پیر): 520,521
 سعید، شیخ: 30
 سعید نورسی: 30
 سفیان ثوری: 158, 415
 سفیان یمینہ: 156
 سکندر خان، راجا: 689
 سکندر کبھلی قادری، شاہ: 372,388
 سلجوقی: 189, 197, 198
 سلطان المشائخ (دیکھئے نظام الدین اولیاء)
 سلطان بخش، حافظ: 639
 سلطان، شیخ: 358
 سلطان، میاں: 575
 سلمان فارسی، حضرت: 56,129,141-147,
 150,349
 سلمان کرینی، خواجہ: 220
 سلمی، شیخ: 376
 سلیمان تونسوی، خواجہ: 507
 سلیمان خان سنگھروالے: 545, 551
 سلیمان علیہ السلام، حضرت: 230
 سلیم، سلطان: 301
 سواع: 41
 سہروردی سلسلہ: 27,196,198,219

شیر الرحمن، مولانا: 638, 659
 شیر باز، میاں (بوچھال): 581
 شیر زمان، سیٹھ (بھون): 702
 شیر غانی، مولانا: 338
 شیر محمد، اخوند: 493
 شیر محمد خان ٹوانہ، نواب: 502
 شیر محمد شرتپوری، میاں: 565
 شیر محمد، میاں (دیوال): 581

(ص)

صابین: 41
 صابر دین، مولانا (اوڈھروال): 615
 صاحبزادی، مائی: (سکھیکے): 681
 صالح محمد کجاہی، مولوی: 522
 صالح محمد، مولوی: 641
 صالح، ملا: 29
 صدر الدین ابراہیم: 226
 صدر الدین، استاد: 206
 صدر الدین (سگھر): 667
 صدر جہاں: 339, 364, 395, 404
 صدیق حسن خان: 569, 676
 صفاریہ، خاندان: 163
 صفدر جنگ: 441
 صفدر علی، پروفیسر: 672, 691, 692
 صفوی خاندان (سلطنت): 323, 329
 صلاح الدین ایوبی، سلطان: 200, 205, 219

شاہ نواز: 505
 شاہ ہمدان، امیر سید علی: 234, 255
 شبلی، شیخ: 181, 267, 454
 شبیر احمد شاہ، سید: 509, 518-521
 شجاع الرحمن: 572
 مشرف الدین حسین، میر: 428
 شرف الدین حسینی ہروی: 416
 شریف جرجانی، سید: 290
 شفیق بلخی: 170, 171
 شمس الدین ایکنوی، مولانا: 261
 شمس الدین ٹاٹری، حافظ (لہ): 605, 702
 شمس الدین، حافظ (دھوری): 579
 شمس الدین، حافظ (لہ): 581, 597
 شمس الدین، حافظ (نیرا): 697
 شمس الدین کلال، شیخ: 283
 شمس تبریزی: 20
 شہاب الدین، خواجہ: 302
 شہاب الدین سہروردی، خواجہ: 27, 219, 304
 305, 479
 شہاب الدین سیرامی، مولانا: 300
 شہباز، میاں حافظ: 577, 610
 شہریار: 380
 شیخ احمد دھریکانوی، مولانا: 580, 598
 601, 648
 شیخ محمد قصوری، مولانا: 497
 شیخین، حضرات: 383, 402, 415
 433, 550

- عباس بن امام جعفر: 157
 عباس، حضرت: 43,58,416
 عباس، سید: 679
 عباسی تحریک: 153
 عبدالاحد، شیخ: 354,357,385
 عبدالاحد وحدت، شیخ: 387,444,445,448
 عبدالاول، میر: 307
 عبداللہ: 505
 عبداللہ انصاری، خواجہ: 300, 504
 عبداللہ بلخی، امیر: 337, 389
 عبداللہ بن ابی بکر: 54
 عبداللہ بن امام جعفر: 157
 عبداللہ بن جراث: 95
 عبداللہ بن جعفر: 370
 عبداللہ بن ربیعہ: 51
 عبداللہ بن زبیر: 43
 عبداللہ بن سائب: 72
 عبداللہ بن سلام: 147
 عبداللہ بن عامر: 95
 عبداللہ بن عباس: 121, 132
 عبداللہ بن عبدالمطلب: 43,46,47
 عبداللہ بن عمر: 133, 450
 عبداللہ بن مسعود: 146,147,416
 عبداللہ بن ملا صالح: 29
 عبداللہ جوینی، شیخ: 199
 عبداللہ خان ازبک: 330,331,358
- صلاح الدین مبارک: 256
 صلیبی جنگیں: 197,200,201
 صوبہ بی بی، محترمہ: 566
 صہیب رومی، حضرت: 145, 146
- (ض)
- ضیاء محمد شاہ بھیروی، پیر: 15,573
- (ط)
- طاہر بدخشی، شیخ: 392
 طاہر لاہوری، شیخ: 379,386,391,406
 طاہریہ، خاندان: 163
 طغرل بک: 189
 طلحہ، حضرت: 49, 122, 130
 طلحہ اسدی: 126
 طیقور بن عیسیٰ (دیکھئے بایزید بسطامی)
- (ع)
- عائذ بن عمر: 146
 عائشہ صدیقہ، حضرت: 57,58,63,67,69,
 98,99,111,124,129,130,133,
 134,150,415,416
 عائشہ: 44
 عارف باخندہ (لہ): 704
 عارف دیک کرانی، شیخ: 263, 284
 عارف ریوگری، خواجہ: 28,219,220,
 222, 224, 260
 عالمگیر (دیکھئے اورنگ زیب، بادشاہ)
 عام الفیل: 40, 45

- عبداللہ، خواجہ خورو: 352
عبداللہ داستانی، شیخ الشارح: 185
عبداللہ، حافظ (چھاگووال): 581
عبداللہ، حافظ (للیانی): 610
عبداللہ سماؤ، شیخ: 308
عبداللہ، شیخ: 418
عبداللہ کوہاٹی، شیخ: 574
عبداللہ، مرزا: 305, 306
عبداللہ، مولوی (چک عمر): 561
عبداللہ، میاں (پکھلی والا): 580, 650
عبداللہ نوری: 525, 526
عبداللہ ہروی، شیخ: 321
عبدالجمیل، امام: 206
عبداللحق محدث، شیخ: 336, 388, 435
عبداللحکیم سیالکوٹی: 370, 390, 426
عبداللحکیم نوہانی، حکیم حافظ: 428
عبداللحی، خواجہ: 373, 393
عبداللحی، پروفیسر: 715
عبداللحلق (میرا): 696, 697
عبداللحلق غجدوانی، خواجہ: 27, 28, 178, 199
عبداللحلق، 200, 205-216, 220, 230, 249, 252,
256, 260-263, 266, 298
عبداللحلق فاروقی، پروفیسر: 576
عبدالدار: 43
عبدالرحمن: 505
عبدالرحمن: 703
عبدالرحمن بن ابی بکر: 130, 415
عبدالرحمن بن عوف: 49, 122, 416
عبدالرحمن بن قاسم: 150
عبدالرحمن درویش: 633, 698, 706
عبدالرحمن شاہ جہان پوری، مولانا: 493
عبدالرحمن، شیخ (للیانی): 677, 678
عبدالرحمن (مٹھہ لک): 699
عبدالرحمن نور خانوی، صاحبزادہ: 15, 609
610, 671, 691, 703, 711
عبدالرحمن والی خراسان: 412
عبدالرحیم: 505
عبدالرحیم خانخاناں: 339, 363, 381, 395
عبدالرحیم، قاضی: 396
عبدالرزاق عبرت ہاشمی: 572, 664
عبدالرسول، حکیم (بکھر مار): 530, 564
566, 588, 594, 607, 616,
630, 637, 659, 691, 713
عبدالرسول، قاری: 442
عبدالرسول قصوری، خواجہ ثانی: 508, 511
512, 514-519, 541, 557-559,
576, 713
عبدالرشید، شاہ: 490, 491
عبدالرؤف (لاہور): 618
عبدالسلام، قاضی: 336
عبدالعزیز: 43
عبدالعزیز چشتی، شیخ: 337
عبدالعزیز، حافظ (للیانی): 611
عبدالعزیز شاہ توران: 412

- عبدالعزیز محدث، شاہ: 354, 466, 490
عبدالعزیز محدث، شاہ: 499, 515, 521, 526
عبدالعزیز محدث، شاہ: 578
عبدالعزیز محدث، شاہ: 493
عبدالعزیز محدث، شاہ: 713
عبدالعزیز محدث، شاہ: 609, 610
عبدالعزیز محدث، شاہ: 28, 412
عبدالعزیز محدث، شاہ: 639, 716
عبدالعزیز محدث، شاہ: 478, 490
عبدالعزیز محدث، شاہ: 335
عبدالعزیز محدث، شاہ: 7, 198
عبدالعزیز محدث، شاہ: 301, 354, 372, 379, 380, 446, 471, 476, 477, 497, 498, 501, 502, 504, 513, 527, 534, 672
عبدالعزیز محدث، شاہ: 354
عبدالعزیز محدث، شاہ: 610
عبدالعزیز محدث، شاہ: 572, 704
عبدالعزیز محدث، شاہ: 657, 667
عبدالعزیز محدث، شاہ: 470
عبدالعزیز محدث، شاہ: 572
عبدالعزیز محدث، شاہ: 43, 46, 48
عبدالعزیز محدث، شاہ: 490
عبدالعزیز محدث، شاہ: 153
عبدالعزیز محدث، شاہ: 496
عبدالعزیز محدث، شاہ: 603
عبدالعزیز محدث، شاہ: 393
عبدالعزیز محدث، شاہ: 43
عبدمناف: 43, 45
عبدالله احرار، خواجہ: 28, 192, 300-321
عبدالله احرار، خواجہ: 323, 324, 333, 338, 339, 351, 480
عبدالله بیگ، مرزا: 428
عبدالله چاوی، حکیم: 575
عبدالله، خواجہ کلاں: 352
عبدالله، قاری: 15, 572
عبدالله، خواجہ: 337
عبدالله، غلام: 251
عثمان بن ابی العاص: 47
عثمان، حضرت: 26, 43, 49, 50, 55
عثمان، صیغ، میاں: 117, 122, 130, 133, 134, 144, 362, 391, 416, 466
عثمان صیغ، میاں: 522
عدنان: 42-44
عدی: 43
عدیل الرسول، صاحبزادہ: 712
عززی: 41, 50
عزیزاں، خواجہ (دیکھئے علی رامیتھی، خواجہ)
عطاء اللہ بخاری (نند): 699
عطاء اللہ شاہ بخاری، سید: 684
عطاء اللہ قندھاری، شیخ: 522
عطاء محمد رتوی، مفتی: 572, 623, 652
عطاء محمد، حافظ: 559, 660
عطاء محمد، حافظ: 575
عطاء محمد، مولوی (کوٹ قادر بخش): 597, 598
عطاء محمد، مولوی (تلی): 579

- عطا محمد (خیر): 697
- عقنان: 43
- عقیلیہ، سلسلہ: 26
- عکرمہ بن ابی جہل: 126, 127
- علاء الدولہ سمٹانی، شیخ: 234
- علاء الدین خلجی، سلطان: 226
- علاء الدین صابر، مخدوم: 226
- علاء الدین عطار، خواجہ: 256, 267, 280
- 289-295, 297, 299, 303
- علاء الدین غجدوانی، شیخ: 303
- علاء بن حفصی: 127
- علی الدقاق: 23
- علی بن عیسیٰ: 163
- علی حسن چودھری (لہند): 637
- علیؑ، حضرت: 26, 43, 49, 53, 54, 56, 58, 66, 117, 128, 133, 135, 144, 147, 149, 150, 154, 155, 278, 363, 383, 401, 402, 442, 449, 470, 525
- علی حیدر، صوبیدار (لہند): 637, 655, 656
- علی رامیتھی، خواجہ: 28, 222, 223
- 225-239, 241, 247, 260-262, 275, 283, 285
- علی شیرنوائی، میر: 321
- علی عرفان، صاحبزادہ: 712
- علیم الرسول، صاحبزادہ: 663
- علی محمد (جھگیاں - لاہور): 651
- علی، جویری (داتا گنج بخش): 26, 187, 190
- 191, 193, 195, 199, 504, 513
- عماد الملک: 441
- عمار بن یاسر: 50, 146, 147
- عمر بن عبدالعزیز، خلیفہ: 150, 151
- عمر شیخ مرزا: 307
- عمر فاروقؓ، حضرت: 17, 26, 43, 50, 53, 55, 58, 66, 117, 118, 124, 127-134, 137, 138, 143, 147, 279, 363, 369, 449, 453, 588
- عمر و بن ابی مقدم: 155
- عمر و بن العاصؓ: 51, 133, 149
- عمر و بن محمی: 41
- عنایت احمد، حافظ: 572
- عزیر ملک: 381
- عوام: 43
- عیسائیت: 38, 41
- عیسیٰ علیہ السلام، حضرت: 38, 122, 568
- (غ)
- غازان خان: 226
- غالب: 43, 45
- غزالی، امام: 19, 22, 193, 198, 358
- غسانا حکومت: 40
- غضنفر علی خان، راجا: 684, 687, 689
- غلام احمد پرویز: 693
- غلام احمد قادیانی، مرزا: 534
- غلام احمد، مفتی: 522
- غلام جیلانی اصغر، پروفیسر: 715

- غلام علی، حافظ (لہ): 576,655,683,
 684,710
 غلام فرید، حافظ (لہ): 677:
 غلام فرید، مولانا (ڈھڈی): 714:
 غلام قادر، مولوی: 550, 556:
 غلام مجدد (لہ): 699:
 غلام محمد بن اعلیٰ حضرت، صاحبزادہ: 562:
 غلام محمد، حاجی: 656:
 غلام محمد حکیم (ڈنگہ): 598,599:
 غلام محمد، شیخ: 628:
 غلام محمد (کھوتکہ): 658:
 غلام محمد لاہور، مولوی: 635:
 غلام محمد مرالی: 522,528:
 غلام محمد، ٹنٹی (ڈھڈی): 556,633,670:
 غلام محمد، میاں: 603:
 غلام محمد، میاں (ٹھنٹی): 581:
 غلام محمد، میاں (چولی): 581:
 غلام محمد، میاں (میال): 574:
 غلام محمد، میاں (ٹلی): 581:
 غلام محی الدین (سیالکوٹ): 599:
 غلام محی الدین قصوری، خواجہ (دائم الحضور): 30,
 470,478,482,495-514,518,519,
 521,526-530,533,537,539,541,
 545,546,548,550,551,555,558,
 559,563,575,585,586,593,601,
 615-617,621,632,634,644,658,
 674,682,711
 غلام حسن ڈھڈی یا نوی، مولانا: 565, 566:
 569,573,615,633,670,715
 غلام حسن، شیخ: 455:
 غلام حسن، میاں: 621:
 غلام حسین، بھیروی، شیخ: 538:
 غلام حسین سالک، صوفی: 694,713,715:
 غلام حسین شاہ، سید: 515, 517:
 غلام حسین شہید، کرٹل: 611:
 غلام حسین، صوفی (ڈھڈی): 566:
 غلام حفصہ، حضرت مائی: 608:
 غلام حیدر، میاں (اوچھالہ): 581:
 غلام ڈبگیر قصوری، مولانا: 521,533:
 غلام رسول، بابو: 650:
 غلام رسول، (بھون): 701:
 غلام رسول چاوی، مولانا: 575:
 غلام رسول، قاضی (کٹھ): 579:
 غلام رسول، مستری (ڈنگہ): 672, 680:
 682,690, 702, 704
 غلام رسول، مولوی: 658:
 غلام رسول، میاں (چکوڑہ): 667:
 غلام شاہ بھیروی، پیر: 573,592,593,603,
 622,624
 غلام عباس (بھون): 702:
 غلام عسکری خان: 456:
 غلام علی دہلوی، شاہ: 30,334,448,466,
 469-492,495,497-500,503,511,
 517,520,521,524,527,541,544,
 569,590,602,674

- فتح اللہ حکیم، مرزا: 402
 فتح بی (مٹھ لک): 699
 فتح دین، میاں (چرٹ): 581
 فتح محمد حپال (سالم): 676
 فتح محمد رانجھ: 526
 فتح محمد، مستری: 651, 657
 فتح محمد، میاں: 576, 683
 فتح نور، میاں (سدوال): 580
 فخر الدین نوری، شیخ: 232
 فخر دین، حافظ (لہ): 606, 675, 677
 693, 702, 704, 707
 فرجام، میجر ڈاکٹر: 577
 فرخ حسین، مولانا: 393
 فرخ سیر، بادشاہ: 428, 442
 فرمان علی بیرہ: 578
 فرید الدین عطار: 321
 فرید بخاری، شیخ سید: 337, 339, 394-397
 402, 404
 فرید سنج شکر، بابا: 221, 226, 477, 682
 فضل اللہ، مولوی: 467
 فضل الہی پراچہ شیخ: 679
 فضل الرسول: 708
 فضلا، نشی: 628
 فضلا، مائی: 628
 فضلؒ، (بن عباس): 58
 فضل بن محمد بسطامی: 167
 غلام محی الدین، مفتی (میانی): 521, 522
 غلام محی الدین، میاں (لیانی): 611
 غلامی مرتضیٰ بیر بلوی، خواجہ: 517, 535, 561
 563, 564, 579, 594
 غلام مرتضیٰ، خواجہ: 596
 غلام مرتضیٰ، خواجہ: 496
 غلام مرتضیٰ، قلعہ والے: 522
 غلام مصطفیٰ خان: 455
 غلام مصطفیٰ، خواجہ: 496
 غلام نبی بیرہ: 578
 غلام نبی اللہی، اعلیٰ حضرت: 11, 15, 30
 503-508, 514, 516, 521, 523-590,
 593, 600, 603, 607-609, 611, 614,
 615, 623, 626, 633, 634, 639, 648,
 650, 664, 670, 675, 676, 683, 714,
 716, 720
 غلام نبی (ماجھی): 667
 غوث الاعظم (دیکھئے عبدالقادر جیلانی، شیخ)
 غیاث بیگ (اعتماد الدولہ): 394
(ف)
 فاروق حسنا رسول، صاحبزادہ: 712
 فاطمہ الزہرا: 58, 59, 157, 416, 478
 فاطمہ بنت عبداللہ: 47
 فاطمہ بنت قاسم بن محمد: 154
 فاطمہ صغریٰ بنت امام جعفر: 157
 فاطمہ (مٹھ لک): 699
 فاطمیہ مصر: 175, 197

(ق)

- 639,640,687: قائد اعظم
 قائم بامر اللہ، خلیفہ: 189
 قائم دین، حافظ: 634
 قادر باللہ، خلیفہ: 175
 قادر گج (لہ): 698
 قادری سلسلہ: 27,29,198,301,
 302,354,359,391,424,445,446,
 497,499,514,518,536,642
 قاسم بن محمد بن ابی بکر، امام: 149-151,
 154,155
 قاسم تبریزی، سید: 303,315
 قاسم دین، مولوی (منوال): 581
 قاسم، مولانا: 307
 قبلائی خان: 225
 قسطنطین، قیصر: 38
 قشیری (دیکھئے ابوالقاسم قشیری)
 قصر عارفاں: 241-243,256,268,281,
 284,286,289,294,298
 قصی بن کلاب: 41-43,45
 قطب الدین بختیار کاکی، خواجہ: 221,341,
 443,447,478
 قطب الدین حیدر، شیخ: 304,305
 قطب الدین، دیوان: 520
 قطب العالم، شیخ: 337-339
 قطب دین، میاں (احمد آباد): 581
- 575: فضل حسین، حافظ
 فضل حق، مولانا: 572
 فضل دین (سالم): 651
 فضل دین، مولانا (عرف مولوی ڈورا): 633,
 670
 فضل دین، میاں (عرف منشی صاحب): 581
 فضل کریم ٹاٹری، حافظ: 605,677,702,710
 فضل محمد (عرف پھلا): 637
 فضل محمد، حافظ (لہ): 542,574,575
 فضل محمد (ڈھوٹا): 713
 فضل محمد (سدوال): 577
 فضل، میاں (احمد آباد): 599
 فضل، میاں (کوٹ قادر بخش): 598
 فضیل عیاض، حضرت: 251,415
 فقر اللہ خان، راجا: 599
 فلک شیر پھمرا (لہ): 698,706
 فہر: 43,45
 فیروز دین بُردار (رتہ): 702
 فیروز شاہ تغلق: 354
 فیروز نوشیال (لہ): 698
 فیض محمد، حافظ: 638
 فیض محمد، حافظ (اعلیٰ حضرت کے بھتیجے): 608
 فیض محمد آل: 577,610
 فیض محمد (کھمکی): 667
 فیض محمد، مولوی: 522
 فیضی: 357

کمال الدین، میر: 442

کمال کشمیری، مولانا: 357

کمال کیتھلی، شاہ: 354, 357, 372

کنانہ: 43, 44

کفتا خوبہ: 30

کنفیوشس: 39

کوکہ، مرزا (خان اعظم): 339, 364

395, 396

(گ)

گل بادشاہ، پیر (موہڑہ شریف): 656

گلزار احمد مظاہری، مولانا: 689

گلشن، شاہ: 444

گل محمد، صاحبزادہ: 537, 539, 553, 558

562, 563, 587, 603

گل محمد کلیار، میاں: 508, 509

گوتم بدھ: 39

گوہر آرائیگم: 413

گہر بانو، مائی (نیرا): 697

(ل)

لات: 41, 50

لال خان، صوبیدار: 649, 655, 656

لالہ بیگ: 395

لبینہ: 50

لنہی حکومت: 40

لطف اللہ خان: 505

لطیف شاہ، سید: 714

قلج خان: 339, 395

قمر الدین، میاں (کھربار): 594

قمر الدین، وزیر: 457

(ک)

کامل دین، میاں: 639, 641, 650

کبرویہ سلسلہ: 27, 219, 225, 234

359, 390, 499

کبیر (بن سلمان فارسی): 144

کرامت حسین جعفری، پروفیسر: 715

کرشن: 403

کرم الہی بھیروی، میاں: 522

کرم الہی، صوفی: 689

کرم الہی، میاں (وجہ): 681, 71

کرم داد چودھری (بہری): 598, 599

کرم داد چودھری (فتوالہ): 597

کرم دین بخاری، حافظ: 578

کرم دین، حافظ (پنڈ دادنخان): 580

کرم دین، قاضی (پنڈ دادنخان): 580

کرم علی چدھر (لہ): 629

کرم الدین، مولانا: 393

کعب: 43, 45

کفانت احمد، مولانا: 572

کلاب: 43, 45

کلب علی خان: 490, 491

کلیم اللہ چشتی: 443

کلیم الرسول، صاحبزادہ: 666

536,543,544,548,569,587,610,

615,617,651,656,657,672,674,

681,713

مجیب بابر، صاحبزادہ: 665

محبوب الرحمن، صاحبزادہ: 610

محبوب عالم، مولوی: 580, 597

محمد ابراہیم، مولانا (چٹن): 532,576,599

محمد ابراہیم، مولانا (سیٹھل): 576, 578,:

607,622, 626

محمد ابراہیم، مولانا (شہید انوالی): 576,

615,517, 633

محمد ابوبکر (رتہ): 702

محمد ابوبکر (لہ): 699

محمد اجمل، حکیم (لہ): 570

محمد احسان: 455

محمد احسان اللہ (میرا): 697

محمد احسن، مفتی: 526

محمد احمد شاہ: 599

محمد ارشاد حسین، مولانا: 492

محمد اسلم پیرہ: 577

محمد اسلم سجاد، علامہ: 675

محمد اسلم چاوی، مولانا: 575

محمد اشرف (بن حضرت مجدد): 388

محمد اشرف (بن خواجہ محمد معصوم): 412,427

محمد اعظم خواجہ (کھوکھر زبیر): 581

محمد اعظم، خواجہ (بن خواجہ سیف الدین): 434:

لعل دین، میاں (چندرمان): 554

لقمان حکیم: 44

لقمان، میاں (سدوال): 577

لوئی: 43, 45

لودھی خاندان: 301

لیث بن سعد: 160

(م)

مآرب ڈیم: 40

مانی صاحبہ چاودہ والے: 588,633

مانجی صاحبہ: 623,629,714

مالک: 43,44

مالک، امام: 23,155,156,205,:

383,392

مالک بن نویرہ: 127

مامون الرشید عباسی، خلیفہ: 163

مان سنگھ، راجا: 394

مبارک، شیخ: 334

متوکل عباسی، خلیفہ: 163

مشی: 127,128

مجموعیت: 41

مجد الدولہ، نواب: 466

مجدد الف ثانی، حضرت: 24,28,30,31,:

154,239,269,290,302,335,340,

343, 344, 350, 52-412,423-427,

432-434,439,444-447,459,472,

477,478,481,489,492,503,526,

- محمد بلال الرسول: 720
- محمد پارسا، خواجہ: 222,285,290,291
- 294,295
- محمد جان، مولانا: 493
- محمد جعفر (بن خواجہ محمد اشرف): 427
- محمد جی، مولانا (راولپنڈی): 641,644,658
- محمد حجۃ اللہ، صاحبزادہ ڈاکٹر: 665,666,679
- محمد حسناات الرسول، صاحبزادہ: 15,701
- 703,709-712,721
- محمد حسن خان (بجنور): 12,13,527,532
- 540, 542, 555, 557, 559,
- 566-569,586,587,590,602,616,
- 622,676,716
- محمد حسن عرب: 467
- محمد حسن: 455
- محمد حسن، منشی (لہ): 637,656
- محمد حسن، میاں (رتہ): 682,699
- 704,713
- محمد حسین آزاد: 466
- محمد حماد الرسول، صاحبزادہ: 708,721
- محمد حنیف، کابلی: 412,428
- محمد حنیف، مولوی: 645
- محمد خان: 335
- محمد خان مہمکرا (لہ): 698
- محمد خان، حافظ: 515,516
- محمد خان علی زئی: 522
- محمد اعظم، شہزادہ: 432
- محمد افضل سیالکوٹی، حاجی: 443,445,447
- محمد افضل، صوفی (بھلوال): 700,701
- محمد افضل، مولانا: 713
- محمد اکبر (نیرا): 696
- محمد اکرام، شیخ: 336
- محمد اکرم (نیرا): 697
- محمد الحی فطی بخاری: 256
- محمد امین، حافظ: 623
- محمد امین، حافظ (للیانی): 611
- محمد انور، قاضی: 575
- محمد ایوب خان، بریڈیر: 649
- محمد بابا ساسی، خواجہ: 28, 239, 241-243
- 246,256,260,262,557
- محمد باقر، امام: 154,157
- محمد باقر لاہوری: 428
- محمد باقی، شیخ: 439
- محمد بخش، حکیم: 508
- محمد بخش (ڈھڈی): 637
- محمد بخش، میاں (کوڑہ): 580
- محمد بن ابی بکر: 149
- محمد بن اسحاق: 156
- محمد بن امام جعفر: 157
- محمد بن حنفیہ: 133,442
- محمد بن عبدالوہاب: 524,674
- محمد بن قاسم: 523

- محمد خزکوشی: 284
- محمد خواجہ (بن علی رامینی): 236, 237
- محمد درآہنی، انخی: 283
- محمد دین (بابا امام): 559, 581
- محمد دین پیرہ، حافظ: 577, 586, 623
- محمد دین چنیوٹی، مولانا: 580
- محمد دین، حافظ (لہ): 580
- محمد دین، میاں (ڈنگہ): 618
- محمد رسول اللہ ﷺ: 17-19, 21, 24-27, 37
- 128, 130, 133-147, 155, 157, 161,
- 179, 181-183, 201, 208, 210, 213,
- 229, 232, 233, 247, 248, 251, 252,
- 260, 262, 267, 268, 270, 274, 275,
- 278, 279, 294, 308, 314, 315, 330,
- 332, 343, 347, 349, 350, 352, 353,
- 363, 369-372, 375, 378, 380, 383,
- 387, 391-393, 396, 401, 402, 409,
- 411, 413-417, 419, 423, 424, 426,
- 428, 430, 432, 435, 446, 447, 449,
- 450, 452-454, 461, 462, 465, 470,
- 471, 474-479, 481, 488, 492, 506,
- 510, 511, 528, 530, 534, 537, 540,
- 546, 548, 549, 551, 552, 564, 567,
- 590, 647, 671, 688, 707
- محمد رضاء الدین صدیقی: 15
- محمد رضا، قاضی (ٹلی): 579
- محمد رمضان ڈاجی والا: 713
- محمد رمضان، مولوی: 688, 692
- محمد زاہد رویش: 282
- محمد زاہد، مولانا خواجہ: 323-325
- محمد زبیر، خواجہ: 426, 433, 444, 478, 672
- محمد زمان، میاں (مردلہ): 581
- محمد سردار، (حافظ): 526
- محمد سردار، قاضی: 575
- محمد سعد الرسول: 720
- محمد سعید احمد، حاجی (ٹھٹی مرزاں): 711
- محمد سعید، خواجہ (بن حضرت مجدد): 379
- 386-387, 388, 391, 410, 424-426, 429
- محمد سعید، قاضی: 575
- محمد سلیم الرسول، صاحبزادہ: 720
- محمد سیف الدین، خواجہ: 412, 427
- 429-435, 489, 672
- محمد شاہ، بادشاہ: 441, 457
- محمد شاہ، خواجہ سید: 516-518
- محمد شاہ، سید (سید علی): 581
- محمد شریف حافظ، ڈاکٹر (امریکہ): 680
- محمد شریف، ڈاکٹر (مصنف المقبول): 635
- 641, 644, 652, 657, 658
- محمد شکر اللہ خان، رانا: 672
- محمد شمیم الرسول، صاحبزادہ: 720
- محمد شیر محمد (لہ): 698
- محمد صادق حلوائی، مولانا: 336
- محمد صادق، خواجہ (بن حضرت مجدد): 366
- 384-386, 406
- محمد صادق، خواجہ (خلیفہ حضرت مجدد): 393
- محمد صبغۃ اللہ (بن خواجہ محمد معصوم): 412, 425
- محمد صبغۃ اللہ، صاحبزادہ: 636, 664, 665

- محمد عظیم (ڈھڈی): 637
 محمد عظیم، مولانا: 526
 محمد عظیم، مولوی: 499
 محمد علی جوہر، مولانا: 684
 محمد علیم اللہ جلال آبادی: 428
 محمد عمر بیر بلوئی، مولانا: 565, 573, 655,
 660, 705, 710
 محمد عمر (لہ): 699
 محمد عیسیٰ (بن حضرت مجدد): 385, 388
 محمد غوث گیلانی، شیخ: 301
 محمد غوری، سلطان: 219
 محمد فاتح، سلطان: 301
 محمد فاروق، قاضی: 575
 محمد فرحان الرسول: 720
 محمد فرخ (بن حضرت مجدد): 385, 388
 محمد فضل الرسول، صاحبزادہ: 629, 630, 670
 محمد قاسم، حضرت (موہڑہ شریف): 703
 محمد کلاہ دوزخوارزمی: 239
 محمد محبوب الرسول، رابع حضرت ثانی: 566, 569,
 576, 577, 581, 605, 606, 608, 610,
 620, 629-631, 637, 653, 663, 666,
 667, 669-716
 محمد محسن، حافظ: 435, 438
 محمد محمود الرسول، صاحبزادہ: 703, 708, 709
 محمد مسعود الرسول، صاحبزادہ ڈاکٹر: 680, 681,
 690, 695, 702-704, 708, 720
 محمد صدیق پشاوری: 412, 422, 428
 محمد صدیق، حافظ (سالم): 651
 محمد صدیق، خواجہ (بن خواجہ محمد معصوم): 428,
 445
 محمد صدیق، شیخ: 392
 محمد عابد سنائی: 445, 446, 448, 453
 محمد عابد (لہ): 575
 محمد عابد نور خانوی: 615
 محمد عاشور بخاری، حاجی: 416
 محمد عالم، مولوی: 580
 محمد عبداللہ، مولانا (چاودہ): 575
 محمد عبدالرسول، ثالث حضرت: 14, 15, 564,
 566, 571, 573, 577, 588, 607, 609,
 610, 613, 629, 632-634, 637, 638,
 641, 659, 669, 675, 713
 محمد عبدالرسول، صاحبزادہ (راقم الحروف): 15,
 520, 569, 570, 572, 573, 588, 593,
 608, 615, 617, 620, 623, 628, 629,
 636, 640, 653, 656, 667, 670, 672, 673,
 678-681, 683, 687, 690, 693-695,
 703, 704, 406, 707, 710, 711, 713-721
 محمد عبدالغنی، منشی (تھیور انوالی): 589, 602
 محمد عبید اللہ (بن خواجہ محمد معصوم): 412, 414,
 416, 424, 426, 427
 محمد عثمان، خواجہ: 491
 محمد عثمان (لہ): 699
 محمد عثمان، مولوی: 711
 محمد عرفان الرسول، صاحبزادہ: 680, 695,
 701, 703, 710, 712, 721

- محمد مسعود، شیخ (برادر حضرت مجدد): 383,385
- محمد مصطفیٰ شاہ گیلانی: 518
- محمد مطلوب الرسول، صاحبزادہ: 15,572,588
- محمد یار لکھنوی، مولوی: 536,579
- محمد یسین، صوفی (سیقتی): 649
- محمد یسین، صوفی (لہ): 683
- محمد یحییٰ: 555
- محمد مصوم بریلوی: 565
- محمد مصوم، خواجہ: 28,333,366,367,379
- محمد یعقوب، حکیم: 661-663
- محمد یوسف، مولانا: 393
- محمود الحسن: 607
- محمود انجیر فتویٰ، خواجہ: 28,221-224,226
- محمد مقبول الرسول، رابع حضرت: 566,571
- محمد مفری، خواجہ: 572,577,629,631-667,669,670
- محمد یوسف، مولوی: 259,260,262
- محمد مقبول الرسول، صاحبزادہ: 674,690,703,708,712,713,716,720
- محمد باوردی، خواجہ: 239
- محمد مجتبیٰ، مولوی: 522
- محمد مقبول الرسول، صاحبزادہ: 623,636,640
- محمد سپر: 580
- محمد مقبول الرسول، صاحبزادہ: 654,658,663,664,679,690,695,716
- محمد مرزا، سلطان: 307,308
- محمد مکرم، میاں: 602,603
- مخدوم جہانیاں جہاں گشت: 255,256,254
- محمد ممتاز چودھری (مٹھ لک): 605,700
- مخدوم، حافظ (موتگ رسول): 581
- محمد، مولانا: 306
- مخدوم (کرم الہی): 681,713
- محمد نعمان، میر: 365,381,389,390
- مخدوم، 43
- محمد نقشبند (بن خواجہ محمد مصوم): 412,425
- مدت شاہ، سید (دلیال): 581
- 426,434,445
- مدرکہ: 43,44
- محمد نواز ڈہر، مہر: 520
- مراد بن علی بخاری: 28,333,412,428
- محمد نوشہ قادری (گنج بخش): 682
- مراد، حافظ: 623
- محمد واسع، خواجہ: 259
- مرتضیٰ خان، نواب (دیکھئے فرید بخاری، شیخ)
- محمد وسیم الرسول، میجر صاحبزادہ: 720,721

- معصم عباسی، خلیفہ: 163
 معتمد عباسی، خلیفہ: 163
 معد: 43,44
 مغلیہ خاندان (سلطنت): 307,323,329,
 401,441
 معین الدین چشتی، خواجہ: 27,219,381
 مقدار: 147
 مکرم خان، نواب: 436,439
 ملا شور بازار: 656,657
 ملک شاہ: 197
 منات: 41
 منصر عباسی، خلیفہ: 163
 منصور درویش: 247
 منصور حلاج: 229,230,267
 منصور، شیخ: 29
 منصور عباسی، خلیفہ: 153,156
 منگو خان: 225
 منیر احمد شاہ، سید: 520
 مواز میر (لہ): 693
 موسیٰ بن جعفر: 156
 موسیٰ بھٹی، ملا: 428
 موسیٰ کاظم، امام: 157
 مولا بخش، حاجی (مٹھ لک): 700
 مولویہ سلسلہ: 27,196,226
 مہابت خان: 364
 مرغنی، شیخ: 23
 مرہ: 43,44
 مرید تحریک: 29,30,31
 مریم، حضرت: 136
 مزد آخن، خواجہ: 259
 مزدک: 38
 منزل، شیخ: 393
 مسافر خوارزمی، خواجہ: 279
 مستعصم باللہ، خلیفہ: 225
 مستعین عباسی، خلیفہ: 163
 مسعود الرمن نور طائوفی، صاحبزادہ: 610,710
 مسیلہ کذاب: 126,128
 مشتاق احمد شاہ، سید: 520
 مشتاق احمد، میجر (میرا): 296
 مصحفی (شاعر): 463
 مصعب بن عمیر: 53,147
 مضر: 43,44
 مطلب: 46
 مطیع الرسول، صاحبزادہ: 664
 مظفر قادری شاہ: 443
 مظہر جانجاناں شہید، مرزا: 436-439
 441-471,488,500,521,542,
 548,674
 معاذ بن جبل: 147
 معاویہ، امیر: 43,118,126,149,383
 معتز عباسی، خلیفہ: 163

- مہندی عباسی، خلیفہ: 163
 مہر علی شاہ، پیر: 671
 میاں احمد (ڈیرہ اسماعیل خان): 522
 میاں احمد (کھوتک): 672
 میاں محمد (احمد آباد): 628, 667
 میاں محمد (بلوال): 694
 میاں محمد (کھوتک): 573
 میاں مرزا: 667
 میسرہ: 48
- (ن)
- نابلسی (دیکھئے عبدالغنی نابلسی)
 نادر خان، صوبیدار: 690
 نادر رویش: 698
 نادر شاہ: 441
 نادر مہر (اللہ): 706
 ناصر الدین قادری، شاہ: 470
 ناصر جمیل (رتہ): 573
 ناصر علی سرہندی: 421
 نتھما، میاں: 594
 نجاشی: 51
 نجف خان اصفہانی، وزیر: 465, 466
 نجم الدین کبرا: 27, 219
 نجیب اللہ خان قسوری: 495
 نجیب اللہ خان نجیب آبادی، حضرت: 569, 716
 نجیب الرسول یحییٰ، صاحبزادہ: 666
 نجیت علی عباس، صاحبزادہ: 665
- نذیر احمد شاہ، سید: 517, 518
 نزار: 43
 نسر: 41
 نصیب شہباز، صاحبزادہ: 665
 نصیر الدین چراغ دہلی: 241
 نصر: 43
 نظام الدین اولیاء، خواجہ: 226, 350, 439
 478, 492, 569
 نظام الدین، مولانا: 303, 310
 نظام الملک طوسی: 196, 198
 نظام الملک، نواب: 458, 469
 نظام حیدر آباد: 640
 نظام شاہ: 381
 نظام، ملا: 414
 نظامیہ بغداد (مدرسہ): 198, 199, 202
 نعیم اللہ بہزاد چچی، مولوی: 467
 نعیم الرسول، صاحبزادہ: 663
 نفس زکیہ علوی: 153
 نقشبند، خواجہ بہاء الدین،: 27, 28, 205, 217
 220, 242, 249, 253, 255-291, 292
 294, 295, 297-299, 301, 303, 304,
 310, 320, 321, 330, 337, 363, 418,
 436, 451, 456, 471, 472, 477, 478,
 482, 488, 542, 546, 547, 574, 576
 نقیب شہزاد، صاحبزادہ: 665
 نمرود: 279
 نواب، حافظ: 638, 659

نوشیرواں، کسری: 37

نودی، امام: 25,155

نیک روز (درویش): 286

نیک عالم، پیر: 600,659

نیک محمد، میاں: 578

(و)

وائق عباسی، خلیفہ: 163

وارث شاہ، پیر: 496,520

وارث، میاں (جندراں): 581

واعظ کاشفی، علی بن حسین: 256

وجیبہ الرسول، صاحبزادہ: 664

ؤ: 41

وزیر حسین، حافظ (بھون): 671,701

وقاد الرسول: 708

وقار الرسول: 712

ولی اللہ، شاہ: 241,339,391,448,467

471,481,489,524,543,694

ولی النبی، مولانا: 492

ولید اول (خلیفہ): 151

ولی دکنی: 463

ولی محمد، مولانا: 522

ولی محمد (موہلہ): 600

وہاب الدین: 602

(ہ)

ہاشم: 43,46

ہاشم جالیسری، میر: 443

نواب خان فیروز جنگ: 458

نواب شاہ، سید (ڈھریالہ): 581

نور احمد نور خانوی، حافظ: 580,615

نور الہی (نیرا): 697

نور الحق، حکیم: 570,626,629

نور الدین: 621

نور الدین، حاجی: 422,423

نور الدین، حافظ: 521

نور الدین حکیم: 534,575

نور الدین خوانی، شیخ: 326

نور الدین، سلطان: 200,205

نور الدین گوجر: 625

نور الدین، مولوی (سدوال): 610

نور العین: 505

نور جہاں، ملکہ: 362,380,394,401

نور حسین: 505

نور دین درویش (نہد): 713

نور، شیخ: 392

نور محمد بدایونی، سید: 435-439,443

444,447

نور محمد رتوی، میاں: 580

نور محمد، مولانا (اوڈھروال): 580


نور محمد، مولانا (تلی): 579


نور محمد، میاں (تلی): 554

نور مصطفیٰ، میاں (ملتان نزد ٹمن): 581


نوشاہیہ سلسلہ: 682

- یحییٰ بن سعد: 150
 یحییٰ بن سعید انصاری: 156
 یحییٰ معاذ رازی: 417
 یزید (بن معاویہ): 474
 یسویہ، سلسلہ: 26, 27, 199, 200, 264
 یعقوب چغتائی، مولانا خواجہ: 280, 291
 297-300, 303-305, 323
 یعقوب کشمیری، مولانا: 357, 359
 یعوق: 41
 یغوث: 41
 یوسف علیہ السلام، حضرت: 136
 یوسف گردیزی، سید: 428
 یوسف ہمدانی، خواجہ: 27, 196-203
 205, 207
 یہودیت: 41
- ہبل: 41
 ہردے رام: 403
 ہرش، راجا: 39
 ہرقل، قیصر: 38, 128
 ہرمز: 128
 ہشام بن عبدالملک (خلیفہ): 149
 ہلاکو خان: 225
 ہندومت: 39
 ہیلی، مسٹر: 619
- (ی)
- یار حسن خان (سوات): 713
 یار محمد: 335
 یار محمد بدخشی، خواجہ: 373, 393
 یار محمد قدیم طالقانی: 393





www.maktabah.org



www.maktabah.org



جہاں تازہ کی افکار تازہ سے ہے نمود

کہ سنگ و خشت سے ہوتے نہیں جہاں پیدا

تصوف کے جملہ سلاسل اپنے مزاج اور کردار کے اعتبار سے روح اسلام ہی کی نمائندگی کرتے ہیں۔ یہ گویا ایک ہی چشمہ صافی سے پھوٹنے والی فیض بخش و فیض رساں ندیاں ہیں یا یوں کہیے کہ مختلف احوال و مناظر پر مشتمل راستے ہیں جن سب کا منتہی و مقصود ایک ہی ہے۔ تصوف میں مختلف دبستان ہائے فکر کا ظہور پذیر ہونا، اس کے وجود کو مشکوک نہیں بناتا بلکہ اس امر کا اظہار کرتا ہے کہ اس میں ہر زمانے اور ہر ماحول کے تقاضوں سے عہدہ برآ ہونے کی بھرپور صلاحیت ہے اور اگر کوئی امعان نظر سے جائزہ لے تو وہ بہت جلد اس نتیجے پر پہنچ جائے گا کہ ان مختلف سلاسل میں سے ہر ایک کا اپنا مخصوص کردار ہے اور یہ سب ایک ہی کُل سے منسلک ہیں اور اپنے اپنے مخصوص فرائض کی بجا آوری سے ایک اجتماعی فضاء تشکیل دیتے ہیں۔ سلسلہ عالیہ نقشبندیہ تصوف کے سلاسل میں ایک مضبوط اور توانا سلسلہ ہے۔ برصغیر پاک و ہند میں اس کی تاسیس حضرت خواجہ باقی باللہ رحمۃ اللہ علیہ کے مبارک ہاتھوں سے ہوئی اور آپ کے مرید مخلص اور تاریخ اسلام کے آفتاب تابندہ حضرت مجدد الف ثانی شیخ احمد سرہندی رحمۃ اللہ علیہ نے اسے بام عروج تک پہنچا دیا اور یہ لڑی آپ کے اسم گرامی سے منسوب ہو کر ”مجددی“ کہلائی۔ زیر نظر کتاب تاریخ تصوف کی کتابوں میں ایک اہم اضافہ ہے۔ اولیائے کرام کے تذکروں میں عام طور پر انکی شخصیت، روحانی کمالات اور کشف و کرامات کا ذکر تو کیا جاتا ہے لیکن ان کے عہد کی تاریخ اور عصر موجود پر ان کے اثرات پر توجہ نہیں دی جاتی۔ یہ کیسے ممکن ہے کہ ایک بھرپور شخصیت اپنے ماحول، معاشرے اور اپنے دور کی سیاسی اور معاشرتی تاریخ سے بالکل الگ تھلگ ہو کر زندگی گزارے خاص طور پر صوفیائے کرام کہ جن کے ”زاویے“ تہذیب و تمدن اور علم و حکمت کے گہوارے ہوا کرتے ہیں۔ اس تالیف میں عام روش سے ہٹ کر ایک منفرد اسلوب اختیار کیا گیا ہے۔ صاحب کتاب ایک نامی گرامی خانوادہ نقشبندیہ کے چشم و چراغ ہیں اور وطن عزیز کے نامور ماہر تعلیم اور مورخ بھی۔ اس طرح ان کی شخصیت قدیم خانقاہی روایات سے مکمل واقفیت اور جدید اسلوب تحقیق سے کامل آگہی کا خوبصورت سنگم ہے۔ سوانہوں نے اپنی عبقری ذہانت کی بدولت صوفیائے کرام کے تذکروں کو ایک نئی اونچ دی ہے۔ مجھے یقین ہے کہ قبلہ صاحبزادہ صاحب کی یہ کتاب ایک روایت ساز کتاب ثابت ہوگی۔

(زاویہ نشین: محمد رضاء الدین صدیقی)

زاویہ فاؤنڈیشن (رجسٹرڈ) لاہور

8-C دربار لکھنؤ لاہور

Phone: +92-42-7113553, 7117152,
Mob: 0300-4360320, 0300-435534
E-mail: zaviafoundation@hotmail.com

Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.